
Янка Сіпакоў -- пісьменнік разнастайных творчых магчымас- 
цей. Талент ягоны шчодры і шматгранны. Паэт, празаік, пераклад- 
чык, нарысіст. Хоць рэдка, але выступае і як публіцыст, крытык, 
эсэіст; выйшлі тры зборнікі гумарэсак -- «Лысы юбілей», «Плюс 
на мінус» і «Ланцугі для мух». Ёсць значныя набыткі ва ўсіх га- 
лінах творчасці, ва ўсіх жанрах. Яны вядомыя. Кніга паэзіі «Ве- 
ча славянскіх балад» адзначана ў 1976 г. Дзяржаўнай прэміяй 
БССР імя Янкі Купалы; заняла сваё сталае месца ў беларускай 
прозе апошніх дзесяцігоддзяў кніга аповесцей «Крыло цішыні»; 
калі ідзе гаворка пра дасягненні пашай сучаснай нарысістыкі, 
абавязкова называюцца творы гэтага жапру Я. Сіпакова; а яго- 
пыя пераклады, у прыватнасці, Уолта Уітмена і Хо Шы Міна з 
поўнай падставай адносяцца спецыялістамі да найбольш адпавед- 
ных духу і літары арыгінала, глыбокіх і паэтычных. 

І ўсё ж асноўнае поле творчай дзейнасці, галоўная сфера 
пісьменнікавых клопатаў і турбот -- арыгінальная паэзія і проза. 
Тут у яго ёсць ужо свае адметныя дзялянкі, пазначаныя арыгі- 
нальнасцю таленту і высокай культурай працы. І пяжка сказаць, 
на якой з гэтых творчых дзялянак больш значныя дасягненні 
пісьменніка, да чаго больш хінецца ягоная душа -- да паэзіі ці да 
прозы, дзе талент знаходзіць больш арганічнае і поўнае ўвасаб- 
ленне. Ды і ці трэба казаць?.. 

Пачаў Я. Сіпакоў як паэт. У 1960 годзе з'явіўся першы паэтыч- 
ны зборнік «Сонечны дождж». Потым былі іншыя зборнікі. Леп- 
шае з іх склала кнігу выбранай паэзіі «Вочы ў вочы» (1978). «Во- 
чы ў вочы з Радзімай і часам, з мінулым і з сённяшнім днём, з 
прыродаю і з роднаю зямлёю, з каханай і з сябрамі» - так ёміс- 
та, метафарычна вобразна і дакладна быў вызначаны ў анатацыі 
ідэйны змест гэтай паэтычнай кнігі. У мінулым годзе чытач па- 
знаёміўся з новай кнігай вершаў «Усміхніся мне». «Епіга трыво- 
гі» -- такое жанрава-змястоўнае вызначэнне даў ёй аўтар. 

Да прозы пісьменнік прыйшоў некалькі пазней, чым да па- 
эзіі. Першая празаічная кніга, кніга нарысаў «Па зялёную малан- 

ку», з'явілася больш як праз дзесяць гадоў пасля паэтычнай -- у 
1971-м. Сапраўдны ж поспех Сіпакову-празаіку прынесла кніга апо- 
весцей «Крыло цішыні» (1976). Цяпер прозвішча пісьменніка ўпа- 
мінаецца (ды не толькі ўпамінаецца) амаль ва ўсіх размовах пра 
сучасную прозу. Асабліва прозу, прысвечаную жыццю вёскі. 
Зборніку было дадзена жанравае вызначэнне «кніга вёскі». Паз- 
ней з'яўляюцца зборнікі аповесцей і апавяданняў «Жапчына ся- 
род мужчын» (1980) і «Спадзяванне на радасць» (1983), а таксама 
кніга публіцыстыкі і эсэістыкі «Пяць струн» (1984). Яна пазнача- 
па як «кніга настрояў». Дарэчы, заўважаецца, Сіпакоў любіць да- 
ваць сваім кнігам своеасаблівыя жанравыя вызначэнні або пад- 
загалоўкі. Як у гэтым двухтомніку: «Сад людзей». І гэта не про- 
ста імкненне да арыгінальнічання, да адметнасці ў што б там ні 
стала. То -- характар, своеасаблівасць мастакоўскага мыслення -- 
канцэптуальнага, мэтанакіраванага. Такія жанравыя вызначэнні 
ці падзагалоўкі, а таксама назвы кніг (яны амаль заўсёды мета- 
фарычна шматзначныя), па-першае, як бы задаюць для чытача 
пэўны эмацыянальны настрой, вызначаюць ідэйна-змястоўны ра- 
курс успрымання твораў, па-другое, акрэсліваюць аўтарскую заду- 
му, тое кола духоўных клопатаў і турботаў, якімі ён жыў у гэты 
час, па-трэцяе, дапамагаюць, Хоць бы ў нейкай ступені, адчуць 
духоўную атмасферу грамадства пэўнага часу. 

Чытаючы кнігі Сіпакова (і прозы, і паэзіі), бачыш, адчуваеш, 
што ў кожным канкрэтным выпадку пісьменнік вырашае свае 
ідэйна-мастацкія задачы, уласцівыя толькі гэтай кнізе. Арыгіналь- 
насць, свежасць формы- для яго пастаянны клопат. Прычым 
формы не дзеля формы, а формы змястоўнай, якая як найлепш 
дазваляе выказаць пэўную ідэю, данесці да чытача думку як яго- 
нае адкрыццё і здзіўленне, Так, у прыватнасці, успрымаюцца кні- 
гі паэзіі «Веча славянскіх балад» і «Усміхніся мне». 

Сіпакоў жыве няўрымслівым творчым жыццём. Многа шукае, 
эксперыментуе. Ён уважліва сочыць за мастацкімі набыткамі, 
пошукамі сусветнай літаратуры, сам увесь час жыве ў пошуку. 
Апрабоўвае асобныя мастацкія формы, прыёмы, набытыя сусвет- 
най літаратурай, на нацыянальнай эстэтычнай глебе, імкнецца іх 
укараніць у нацыянальную мастацкую стыхію. Амаль заўсёды гэ- 
та ўдаецца. Творы ўспрымаюцца натуральна, арганічна. Бо сама 
форма, нават калі яна трохі і нязвыклая, заўсёды напоўнена кан- 
крэтным, адчувальным, знаёмым чытачу не толькі ў агульных 
абрысах, але і ў дэталях, падрабязнасцях -- жыццём. Бо яна (фор- 
ма гэтая) насычана, пранізана наскрозь чыстым, неяк асабліва 
блізкім душы лірычным пачуццём. 

Як няўрымслівы, дбайны садоўнік, рупіцца пісьменнік пра 
тое, каб на нашай літаратурнай глебе прыжывалася, расло і пла- 

даносіла як мага больш раслін розных краёў і народаў. Руплі- 
васць гэтая дае свой плён. 


Быццам саксаул з ранетам, 
Перайшоўшы грэх мяжы, 
Я хачу верлібр з санетам, 
Як садоўнік, падружыць. 


Хай сябруюць, спеляць одум, 
Хай карэняцца ў траве. 
Хопіць месца ім абодвум 

І на нашай мураве. 


Але пры ўсёй сваёй унутранай творчай няўрымслівасці, па- 
стаянных пошуках Сіпакоў застаецца верны свайму таленту, 
роднай зямлі, верны памяці-- народнай, уласнай, застаецца 
пісьменнікам вельмі чулым да клопатаў і турботаў сучаснасці -- 
жыццёвых і літаратурных. Нават там, дзе ён звяртаецца да падзей 
мінулага -- далёкага ці больш блізкага,-- сучаснасць актыўна 
пульсуе ў творах. Так здарылася з кнігай «Веча славянскіх балад», 
дзе гісторыя загучала неяк асабліва надзённа, усхвалявана. 

Ёсць у Сіпакова, які вельмі неахвотна дзеліцца з чытачом 
думкамі пра сваю творчасць, успамінамі пра сваё дзяцінства і 
юнацтва, характэрнае прызнанне. 

У гутарцы з карэспандэнтам газеты «Звязда» (14 жніўня 1983 г.) 
ён хоць трохі расказаў пра свае пасляваенныя дзіцячыя гады, пра 
сваю працу вясковым паштальёнам, якая малога хлопчыка асабіста 
прылучыла да бедаў і радасцей людзей роднай вёскі, бедаў і рада- 
сцей вялікага свету. «Мне чамусьці думаецца, што вось без гэтага 
дотыку -- праз паштарства -- да штодзённага клопату маіх Зубрэ- 
віч, а ў той жа часіда ўсяго свету, не было б не толькі маіх вяско- 
вых аповесцей, але таксама і «Веча славянскіх балад». 

Агульнавядомае сцверджанне наконт таго, што мастак вырас- 
тае з дзяцінства, у адносінах да пісьменніцкага пакалення, да 
якога належыць Сіпакоў, мае асаблівы сэнс. У кожнага з яго 
прадстаўнікоў вайна пакінула глыбокі балючы след на ўсё жыццё. 
Яе вялікія ахвяры і незагойныя раны, яе пякучы боль і глыбокі 
смутак, як і яе нечуваныя ў свеце гераізм і самаахвярнасць, вы- 
сокія ўзлёты чалавечага духу і невычэрпная прага жыцця навеч- 
на ўвайшлі ў дзіцячую памяць і дзіцячае сэрца, прадвызначылі 
характар і пафас іхняй (пісьменнікаў гэтага пакалення) творча- 
сці. Пра што б ні пісалі Барадулін ці Пташнікаў, Гілевіч ці Чы- 
грынаў, Вярцінскі ці Сачанка, іншыя іхнія аднагодкі, вайна так 
ці інакш прысутнічае ўсюды. 

У свядомасці Сіпакова, у ягонай душы тыя ваенныя гады, як 

і першыя пасляваенныя, якія да краёў былі перапоўнены болем 
жыцця папярэдняга, пакінулі, можа, асабліва адчувальны адбі- 
так. У даведніку «Пісьменнікі Савецкай Беларусі» сказана: «Рана 
страціў бацькоў -- у чае Вялікай Айчыннай вайны за сувязь з 
партызанамі іх закатавалі фашысты. Выхоўваўся ў цёткі, баць- 
кавай сястры». 

У вершы «Неадасланы ліст да маці» паэт напіша: 


Як вялі цябе ў горад пад вартай, 
Зразумець я не мог анічога: 
Слёзы... Слёзы... 

Сястрычкі галосяць... 

А мяне суцяшаюць, малога. 

Мне ж і пётка-суседка сказала, 
Што дамоў цябе пусцяць уранні... 
І хоць слёзы ёй засцілі вочы, 

Я пе мог не паверыць Ганне... 

А калі ўжо слязой перад смерцю 
Ты сіроцтва маё абмывала, 

Я дзівіўся, чаму гэта цётка 

Не сваіх, 

А мяне забаўляла. 

Побач з болем, пакутамі, крыўдамі жыццё дае першыя ўрокі 
дабрыні, чуласці, спагадлівасці. Урокі гэтыя засвойваліся яшчэ 
неяк неўсвядомлена, сэрцам, але засвойваліся на ўсё жыццё. Па- 
зней, у першыя пасляваенныя гады, урокі гэтыя памнажаліся і 
паглыбляліся. 

Урокі жыцця заўсёды самыя эфектыўныя. Жыццё ж тых га- 
доў поўнае асабліва вострых, рэзкіх супярэчнасцей. Неабдымная 
радасць людзей, якія перамаглі і засталіся жыць, ішла побач з 
незагойным болем і горыччу страт, з пахаронкамі, што ўжо пасля 
заканчэння вайны прыносілі ўсё новыя і новыя смерці; высокі 
свет дабрыні лунаў над здратаванай зямлёю, разбуранымі вёска- 
мі і гарадамі, сярод знявечаных і пакалечаных людзей. У гэтай 
складанай, выключна эмацыянальна насычанай атмасферы рос 
чалавек, фармаваўся як асоба. Адтуль, з тых незабыўных радае- 
на-светлых і пякуча-горкіх гадоў народнага жыцця вырастаў Ян- 
ка Сіпакоў як пісьменнік. Менавіта гэтым часам вызначаны ха- 
рактар ягонага светаўспрымання, эмацыянальны лад многіх і 
многіх твораў, духоўны пафас творчасці, шматлікія тэмы і ідэі, 
канфлікты і вобразы. 

Талент Сіпакова пераважна лірычны. Лірычны пачатак з'яў- 
ляецца вызначальным ва ўсіх, па сутнасці, творах -- незалежна 
ад таго паэзія гэта, парысістыка ці проза. Не выпадкова напа- 
чатку была паэзія. Проза -- таксама лірычная. Моцны лірычны 
струмень вызначае яе танальпасць. Асабісты пачатак адчувальны 
ва ўсіх празаічных творах: у першых асабліва моцны, у апош- 

ніх -- крыху паслаблены. Хоць, праўда, інтэнсіўнасць лірычнага 
пачатку носіць усё ж унутрана змястоўную абумоўленасць. У ад- 
ных выпадках (аповесці «Крыло цішыні», «Даверлівая зямля») 
асноўныя падзеі звязаны непасрэдна з жыццём, з асабістым лё- 
сам самога аўтара, прысутнасць ягоная надзвычай адчувальная; 
у іншых (кнігі «Жанчына сярод мужчын» і «Спадзяванне на ра- 
дасць») сувязь аўтара з падзеямі даволі ўмоўная, адчуваецца ка- 
лі-нікалі: героі -- ягоныя аднагодкі, іх непакояць (такое адчуван- 
не) тыя ж жыццёвыя пытанні, што і самога пісьменніка -- як ча- 
лавека. 

Зразумела, наяўнасць моцнага лірычна-асабістага пачатку, 
пават яго вызначальнасць, ніколі і ніколькі не прыводзіць да 
жыццёвай абмежаванасці і вузкасці, да суб'ектывізму, бо ў тво- 
рах моцная прысутнасць складанага, драматычнага жыцця, бо 
выяўленне аўтарскай асобы арганічна спалучаецца з аб'ектыўным 
узнаўленнем падзей, з аналітычна-апавядальнай манерай іх па- 
дачы. 

Пэўная эпічнасць, як істотны момант мастакоўскага светаба- 
чання, адчувалася ўжо ў першых паэтычных зборніках; яна рана 
ці позна абавязкова павінна была прывесці да прозы (няхай сабе 
спачатку і лірычнай), ёю абумоўлены зварот да балад, у нейкай 
ступені, магчыма, і да перакладаў з Уітмена. А свет пісьменнік 
успрымае рэчыўна-адчувальна, прадметна, у выразных, часам ме- 
тафарычна завостраных дэталях і падрабязнасцях. Дастаткова 
хаця б звярнуць увагу на назвы вершаў са зборніка «Усміхніся 
мне) -- «ё““ Конь, сівы ад гадоў..», «Дымок у збажыне», «Ялта, 
Максім, кіпарысы», «Дождж ля вёскі Шастакі», «“““ Лятай, ля- 
тай, маленькі каралёк..», «ё““ Дываны выбіваюць - нібыта мало- 
цяць..». Прыклады ўзяты выпадкова. Колькасць іх можна было б 
павялічваць яшчэ і яшчэ. Вельмі многія вершы ў Сіпакова сюжэт- 
на-падзейныя. Пра балады ж і размовы няма. Лірычнае пачуццё 
выпраменьваецца з даследавання (калі так можна гаварыць у ад- 
носінах да верша), асэнсавання канкрэтных рэальных падзей, 
з'яў, фактаў. 

Як празаік Я. Сіпакоў пачынаў з нарысаў. Сёння ён іх назы- 
вае «лірычнай прозай». Сапраўды, «Акно, расчыненае ў зіму», 
«Па зялёную маланку», «Там, дзе Сібір», «Даверлівая зямля» 
ўспрымаюцца менавіта так. Бо сам аўтар жыў у гэтых творах -- 
шчыры, багаты і адкрыты душою, асабіста зацікаўлены ў тым, 
пра што пісаў, непасрэдны ў выяўленні сваіх адносін да ўсяго, У 
выказванні думак і пачуццяў. І тады, калі пісаў пра родную вёску 
Зубрэвічы, пра тых, з кім жыў, з кім дзяліў нягоды і радасці, дзя- 
ліў непароўну (бо дарослыя заўсёды імкнуліся засцерагчы дзіця- 
чае сэрца ад зла і як мага больш аддаць увагі, сардэчнага цяпла), 


9 


пра тых, хто вывеў яго ў вялікі свет жыцця («Акно, расчыненае ў 
зіму»). І тады, ужо некалькі пазней, калі расказвае пра адзін год 
аднаго калгаса на Аршаншчыне, якім кіруе ягоны зямляк і сяб- 
ра, пра клопаты і турботы і старшыні, і брыгадзіраў, механізата- 
раў, жывёлаводаў -- усіх тых, хто дае народу хлеб, малако, мяса, 
хто сваёй самаадданай працай, разумнымі адносінамі да нава- 
кольнага творыць дабро і прыгажосць («Даверлівая зямля»). 
І нават тады, калі расказвае пра далёкі сібірскі край, пра земля- 
коў-беларусаў, якія знайшлі там другую радзіму («Па зялёную 
маланку»). 

Ды нарысы цікавыя, каштоўныя не толькі лірычным героем, 
чалавекам, шчырым, асабіста заклапочаным тым, што адбываец- 
ца навокал, чалавекам, што любіць, цэніць іншых людзей, умее 
ўбачыць і адкрыць у кожным добрае, жыццятворнае. Яны, нары- 
сы, цікавыя, каштоўныя ўзноўленымі жывымі карцінамі жыцця, 
няпростага і нялёгкага, але творчага, прыгожага. 

«Аповесці «Крыло цішыні» і «Усе мы з хат» маюць усе аса- 
блівасці нарысаў, гэта зусім не шкодзіць мастацкаму ўспрыманню, 
а, наадварот, спараджае ў чытача асаблівы давер: так, усё гэта 
было. І ўсё гэта было так, як расказана і паказана Я. Сіпаковым. 
Нібы гаварыла само сэрца, застаўшыся з праўдай сам-насам» 
(«Полымя», 1977, Л? 3, с. 235). Так пісаў у рэцэнзіі на кнігу «Кры- 
ло цішыні» пісьменнік П. Місько. 

Гэтыя аповесці -- даніна памяці аб перажытым, даніна тым 
клопатам самой літаратуры, якімі жыла яна ў сямідзесятыя гады, 
хварэла. Асабліва тая яе частка, што названа была вясковай про- 
зай. Творы Сіпакова лірычныя сваёй танальнасцю. Прычым лі- 
рызм гэты, асабліва ў «Крыле цішыні» -- выключнай інтэнсіўнасці 
і чысціні. Інакш і быць не магло: тут вельмі многа пісьменнікава- 
га болю, удзячнай сынавай памяці -- балючай і светлай. Пісьмен- 
нік нібы другі раз вяртаецца да таго, пра што ўжо пісаў у раней- 
шых нарысах, вяртаецца, каб з большай аналітычна-абагульняль- 
най сілай раскрыць драматычны лёс беларускай вёскі, паказаць 
вялікую жыццястойкасць яе людзей, уславіць іх душэўную прыга- 
жосць і духоўную веліч. 

І вось сёння, суадносячы аповесць «Крыло цішыні» з усім, 
што зроблена пісьменнікам за мінулыя гады, яшчэ раз перакон- 
ваешся, што твор гэты ў яго самы задушэўны і шчыры, самы аса- 
бісты. За лёсам вёскі Сябрынь і яе людзей, за лёсам хлопчыка 
Ясіка вельмі празрыста бачыцца лёс самога пісьменніка і ягоных 
родных Зубрэвіч. 

Ва «Уваходзінах» да аповесці Сіпакоў піша: 

«Тады, хаця ішоў ужо трэці год пасля вайны, над сцішанай і 
надзіва супакоепай зямлёю Сябрыні да болю ў вушах звінела ня- 

звыклая цішыня. Людзі, нядаўнія партызаны і салдаты, удовы і 
сіроты, інваліды і вязні канцлагераў, усё яшчэ аглушаныя вай- 
ною, асцярожна абвыкаліся ў ёй, у гэтай мірнай цішыні. Ніхто 
пакуль не ведаў, што пройдзе і год, і дзесяць, і пяцьдзесят гадоў, 
а яна, вайна, усё яшчэ доўга і настойліва будзе ўмешвацца ў іх- 
няе жыццё...» Тут - ключ да ўспрымання, разумення твора. Чы- 
таючы, адчуваеш усёй існасцю цішыню, нейкую неабдымную, ні- 
бы ўсясветную і светлую, але ў якой нібы чакае зручнага часу 
трывога, у якой затаілася і не хоча адыходзіць вайна. Гэтай свет- 
лай цішынёю і прытоенай трывогай ахутана ў аповесці ўсё; яе 
нясуць у сабе героі: салдаты, партызаны, старыя, жанчыны, дзе- 
ці, параненыя, знявечаныя, калекі-- у кожным з іх у душы, у 
памяці, у целе жыве вайна і кожны жыве радасцю перамоіі, ці- 
шынёй міру. У аповесці створана цэлая галерэя запамінальных, 
не знешне, а сваёй дабрынёй, душэўнасцю, чалавечнасцю, вобра- 
заў людзей вёскі 1947 года: гэта і аднарукі скалечаны Гарлач -- 
Рагатун, і дзед Сянчыла, і вартаўнікі калгаснага саду Яўсей і 
Манах у Белых Штанах, гэта і цётка Еўка, і Туньціха... Менавіта 
яны, такія людзі, перамаглі ў вайне, адолелі пасляваенную бяс- 
хлебіцу, аднавілі разбураныя гарады і вёскі, вырошчвалі хлеб і 
бульбу і, галоўнае, ажывілі, напоўнілі цеплынёй і дабрынёй па- 
калечаныя вайною дзіцячыя, наогул чалавечыя, душы. Такія лю- 
дзі -- жыццядайная сіла, духоўнае апірышча, крыніца дабрыні і 
чалавечнасці для народа, для чалавека. Адзін з герояў аповесці 
«Усе мы з хат» гаворыць: «...Мы ўсе.. з хат. Толькі разышліся ў 
розныя бакі -- на поўнач і на поўдзень, на захад і на ўсход, аба- 
раняем нашы рубяжы, будуем новыя гарады, пускаем новыя заво- 
ды, перавыконваем пяцігодкі, але ж не забываемся, адкуль мы 
родам, і помнім, што хлеб, які ўсе мы ядзім кожны дзень, хлеб, 
які трэба нам як паветра, вырас на дабрыні клапатлівых нашых 
бацькоў». 

Сучасным імкненнем сказаць сваё турботнае слова пра вёску, 
удзячнай памяццю прадыктаваны вясковыя аповесці Сіпакова. 
Яны -- яскравае сведчанне і таго, што на чалавечай дабрыні вы- 
растае не толькі хлеб; на ёй вырастаюць таленты, на ёй вырастае 
сапраўдная літаратура. 

У прозе Янка Сіпакоў ішоў ад сябе, ад жыцця свайго, ішоў ад 
прозы непасрэдна лірычнай да прозы аналітычна-філасофскай, да 
адлюстравання жыцця іншых. Вернасць сабе і жыццю -- гэтыя іс- 
тотныя моманты, у рознай ступені і характару іх узаемазалежна- 
сці, вызначаюць адметнасць празаічных твораў, іх падзейную яа- 
сычанасць, узаемаадносіны героя з навакольным светам, Тон. 

У аповесцях і нарысах, што склалі кнігі «Па зялёную малан- 
ку» і «Крыло цішыні», прысутнасць аўтара была непасрэдная, ча- 

ста падзеі былі падзеямі ягонымі асабіста, лірычная стыхія ў то- 
не, настроі была вызначальнай. Па-іншаму ўспрымаюцца аповесці 
і апавяданні кніг «Жанчына сярод мужчын», «Спадзяванне на 
радасць». Лірычны настрой іх прыцішаны, непасрэдная прысут- 
насць аўтара адчуваецца зрэдку, відаць большая жанравая і сю- 
жэтная акрэсленасць, прысутнічае момант рацыяналістычны ў іх 
структуры і ідэйнай накіраванасці, узмацняецца пачатак аналі- 
тычны, больш выразна вылучаецца праблемная ўстаноўка. 

Асабліва значнае месца ў апошніх па часе киіах прозы Сі- 
пакова займаюць творы, прысвечаныя асабістым узаемаадносінам, 
усяму комплексу пытанняў, што ўзнікаюць сёння паміж Ім і Ёю, 
пытанняў, якія кожны час, кожны чалавек вырашаюць па-свойму. 

Чалавек жыве сярод людзей. Ягоныя справы і ўчынкі, думкі 
і разважанні, пачуцці і перажыванні -- яны заўсёды так ці інакш 
закрацаюць іншых людзей. Той мікрасвет, у якім знаходзяцца Ён 
і Яна або толькі Ён ці толькі Яна, гэта не толькі свет іхні, але і 
свет іншых, больш таго, ён невідочна ўваходзіць у вялікі свет 
жыцця. Адчуванне, разуменне гэтага становішча чалавека ў сён- 
няшнім жыцці з'яўляецца галоўнай прадумовай мастацкага спа- 
сціжэння рэчаіснасці, найперш такой яе сферы, як сямейна-быта- 
выя дачыненні людзей, дзе момант суб'ектыўпа-асабісты асабліва 
адчувальны. Да таго ж узаемаадносіны асабістыя ўскладняюцца, 
абвастраюцца нават канфліктам «нецярплівай эмансіпацыі і стой- 
кага патрыярхату» (Г. Наан, акадэмік АН Эстонскай ССР). 

Унутраным адчуваннем гэтага канфлікту якраз і народжаны 
(ёсць такое адчуванне) многія творы Сіпакова. У яго канфлікт 
гэты ўзмацняецца дылемай узроставага характару. Вось што ў 
сувязі з гэтым гаварыў сам пісьменнік карэспандэнту газеты «Го- 
лас Радзімы» (12 сакавіка 1984 г.): «У кожнага чалавека, мусіць, 
бывае такая часіна, калі яму здаецца, што ён калісьці праскочыў 
міма чагосьці вельмі важнага і сур'ёзнага ў сваім жыцці, чаго за- 
раз якраз не хапае. Чалавек шукае гэтае «штосьці»..» Найчасцей 
тэта ў каханні. Але тое, што прайшло,-- не вяртаецца. Ды калі б і 
вяриулася, ці тое гэта было б? Мы ж не тыя, ды і жыццё не тое. 

«Госць падчае сенакосу», «Жаночы вальс», «У гарадку, які 
называецца Учора», «Развітанне з пісьмом», «Сустрэча пасля су- 
стрэч», «У ліфце», «Саната»... Ці не гэтая праблема ў самых роз- 
ных яе праяўленнях хвалюе тут пісьменніка?! 

А аповесць «Жыві як хочацца»... 

У цэнтры твора гісторыя, тыповая для нашых дзён, калі на- 
зіраецца няўстойлівасць сямейных адносін, калі асабліва ўзрастае 
колькасць разводаў. Алега Жавейку, галоўнага героя аповесці, кі- 
нула жонка. Пайшла да другога, з дзіцем. Паехалі на Далёкі Ус- 
ход. Праз тры гады вярнулася. 

Тры гады Жавейка пражыў адзін. Шмат чаго за гэты час бы- 
ло ў ягоным жыцці. Былі вясёлыя, шумныя мужчынскія кампа- 
піі, былі жанчыны. Але характэрна: гады, што прайшлі, былі для 
ІКавейкі і доўгія, і нудныя, і цяжкія, «дні шамацелі нейкія бее- 
калёрныя, амаль падобныя між сабою, і плылі яны, як у цяжкім 
і свінцовым сне». Усё, што адбывалася з ім у гэты час, не адпа- 
вядала сэнсу і мэце яго жыцця, а ўсяго толькі настрою, часоваму 
няўстойліваму душэўнаму стану. 

Менавіта гэты стан і даследуе пісьменнік. Даследаванне свое- 
асаблівае. Уся гісторыя пададзена як успамін-перажыванне. Тут 
важны настрой, агульная эмацыянальная атмасфера твора. Дарэ- 
чы, Сіпакоў заўсёды ўмее стварыць настрой, адпаведны таму, пра 

“што ў творы гаворыцца, адпаведны ўнутранаму стану героя. У да- 
дзеным жа выпадку, уласцівае для пісьменніка светлае, жыцце- 
сцвярджальнае светаўспрыманне напоўнена тугою, унутраным 
болем. 


Настрой узнікае ўжо папачатку, яшчэ да таго, як нешта ста- 
не вядома пра жыццё галоўнага героя. 

Жавейка едзе з камандзіроўкі: «Аўтобус не спяшаючыся пра- 
дзіраўся праз восеньскую непагадзь... Дождж са снегам сыпаў на 
разараныя на зіму палі, на голыя, пачарнелыя ўжо ад макрэчы 
кусты, што паныла праплывалі за акном. 

У палях, дзе яшчэ толькі пачынала світаць, было шэра, мокра 
і таксама няўтульна. Тыя ж шэрань і няўтульнасць гусціліся і ў 
аўтобусе -- у ім усё было, як і на вуліцы, і толькі, можа, адно не 
хапала нетру ці дажджу..» Крыху пазней як бы між іншым пра 
Жавейку будзе сказана: «Хмурна было і ў яго на душы». 

Герой аповесці пасля здрады жонкі жыў нейкі час падуладны 
ўплывам абставін, асабліва неяк адкрыты для іх не заўсёды ста- 
ноўчага ўздзеяння. Не ўсё ў гэты час рабіў ён як трэба, не ўсе 
ягоныя ўчынкі былі ўнутрана апраўданы. Жончын прынцып ёжы- 
ві як хочацца» не прымаў, «нават ненавідзеў. Але той, як прытоп- 
леная ў вадзе крыга, зноў і зноў усплываў у яго думках і балюча 
цёрся аб іх сваімі абламанымі -- вострымі і шурпатымі -- кра- 
ямі...» 

Пісьменнік паслядоўна, псіхалагічна абгрунтавана даводзіць, 
што такія людзі, як Жавейка, не могуць па сваёй духоўнай і ду- 
“шэўнай сутнасці жыць толькі так, як ім хочацца. Не могуць, бо 
гэта шкодна адбіваецца на іпшых, разбурае і іх чалавечую асобу. 

«Прыватная гісторыя» нашага сучаснага жыцця, па-мастацку 
даследаваная і асэнсаваная, набывае агульназначнае гучанне. 
Усім пафасам твора, логікай унутранага разгортвання характараў 
аўтар рашуча адмаўляе жорсткі прынцып: «жыві як хочацца», 
сцвярджае такія адносіны да жыцця, да чалавека, сутнасць якіх 

можна выказаць наступным чынам: жыві не так, як хочацца, а 
так, як трэба жыць сярод людзей. 

Аповесць гэтая засведчыла, што пісьменнік, чый талент ра- 
ней глыбока выявіў сябе ў лірычнай празаічнай плыпі, здольны 
аналітычна распрацоўваць складаныя жыццёвыя сітуацыі, да- 
кладна псіхалагічна даследаваць няпростыя чалавечыя харак- 
тары. 

Зпаёмячыся з прозай Сіпакова апошніх гадоў, прозай кніг 
«Жанчына сярод мужчын», «Спадзяванне на радасць», «Пяць 
струн», яскрава бачыш, што пісьменнік цяпер, можа, больш, чым 
у ранейшыя, маладзейшыя гады, знаходзіцца ўвесь у пошуку, у 
напружанай творчай рабоце. Асвойвае новыя жыццёвыя «плац- 
дармы» і «пятачкі», новыя жыццёвыя і чалавечыя глыбіні, апра- 
боўвае новыя падыходы і прынцыпы сацыяльнага і псіхалагічна- 
на даследавання характараў, шукае свежыя апавядальныя і выяў- 
ленчыя прыёмы, шукае скрытыя моўныя і слоўныя магчымасці. 

Пісьменнік з дарослай уважлівасцю і дзіцячай непаерэднас- 
цю і даверлівасцю адносіцца да жыцця, здольны сур'ёзна і адказ- 
на думаць пра яго і з усёй адкрытасцю душы дзівіцца ім, 
захапляцца. Устойлівасць творчасці надае грунтоўная народная 
этычная і эстэтычная аснова, выверанасць (уласным нялёгкім жыц- 
цём і лёсам народа) сацыяльных і духоўных крытэрыяў, сумлен- 
насць і чысціня творчых памкненняў. 

Вынікі - і лепшае ў творчасці Янкі Сіпакова пра гэта неаб- 
вержна сведчыць -- залежаць ад наяўнасці і арганічнай узаема- 
залежнасці гэтых асноватворных момантаў. 


Серафім Андраюк 


Лёрычная проза 

яа Яі Ха 
а. наяўнасці 
мамцлітіў 





АКНО, РАСЧЫНЕНАЕ Ў ЗІМУ 


аа аа аа а анна 





Зімнымі студзеньскімі начамі, калі настылая поўня 
скочваецца на самыя гарадскія камяніцы і калі яе ўжо 
нельга адрозніць ад круглабокіх вулічных ліхтароў; калі 
ў снежных тунелях астываюць добра прытомленыя за 
дзень снегаачышчальныя машыны, якія так спяшаліся вы- 
везці мяцелістую зіму за горад; калі заснежаны па самую 
шапку студзень, як стомлены чалавек, з крэктам укладва- 
ецца спаць на мяккія, узбітыя завеямі сумёты, -- такімі 
зімнымі начамі (я ў гэта веру) у многіх гарадскіх кватэрах 
самі па сабе, нячутна расчыняюцца раптам вокны, і ў цёп- 
лых пакоях неяк па-новаму запахне халодны снег -- ці то 
крохкімі ледзяшамі, ці то зябкім бярозавікам. Тады доўга 
варочаюцца на сваіх канапах і раскладушках вясковыя 
бабулькі, якія на зіму прыехалі ў горад, каб даглядаць 
сваіх унукаў (на лета яны забяруць іх з сабою), вароча- 
юцца доўга, аж пакуль нейкі абноўлены сон не выведзе 
іх праз гэтае акно, расчыненае ў зіму. 

І вось яны ўжо, здаецца, ідуць -- кожная па сваёй вёс- 
цы, і з імі па-свойску вітаюцца сцішаныя ў вялізных сумё- 
тах хаты -- гэта Хадорына, гэта Аўдоткіна, гэта Хаўронкі- 
на. А з каміноў -- роўныя, белыя, нібы акораныя слупы, 
дымы: ага, значыць, раніца, значыць, трэба спяшацца (у 
людзей ужо даўно ў печы паліцца!), трэба рыхтаваць сня- 
данак і карове, і парсюку, і курам... 

Потым, як гэта бывае ў снах, раптам, нібы крыгі, раз- 
ломяцца хмары, а ў гэтым праломе выяснее вясновае сон- 
ца і асветліць тыя ж хаты, якія выглядаюць цяпер ужо 
неяк па-святочнаму прыбранымі. І што гэта ў іх новае? 
Ага, гэта ж стрэхі са светлымі ледзяшамі, нібы хусткі з 
махрамі... Памаладзелі хаты, як і самі бабулькі, прыбра- 
ныя на свята ў свае новыя крамныя хусткі. А вось і яны, 
капяжы. Адзін, пібы дазволу пытаючыся, звініць: «Кап?» 
(Маўляў, пагаворым?) «Кап!» -- адказвае яму згодаю дру- 

гі, і вось ужо яны разам вызвоньваюць сустрэчу вясне. 
Трэці чамусьці ўпарціцца, «Каб... каб... каб...» -- спрабуе 
ён выкласці сваю думку, што, каб не сонца, ён бы так лёг- 
ка не паддаўся. Але нічога не паробіш -- вясны без сонца 
не бывае! ІГ вось бабулькі ўжо разам з унукамі збіраюць 
леташні бульбоўнік і розны тлум на сваіх агародах, па- 
ляць яго -- як прыемна пахне дым! Потым дрыготкімі ру- 
камі адрываюць дошкі, якімі былі забіты па зіму вокны 
і дзверы, і з нейкім светлым заміраннем пераступаюць 
парог халоднай, пежылой хаты. Сваёй хаты, якая хутка 
сагрэецца і збярэ ў сабе зноў усе звычайныя вясковыя па- 
хі -- печанага хлеба, паранай бульбы, сырадою. 

І не бяда, што, прачнуўшыся, яны разумеюць, што яшчэ 
самы разгар зімы і што далекавата яшчэ да таго прыемнага 
дыму вясновага ачышчэння. Усё роўна пасля такіх сноў 
бабулькі неяк святлеюць і, сабраўшыся на гарадскім два- 
ры, пачынаюць размову пра вясну, пра свае далёкія, за- 
снежаныя вёскі, 

Бывае, што і самому раптам нейкім мулкім стане твой 
любімы горад, куды звычайна з радасцю і нецярпеннем 
спяшаешся з усіх дарог, і ты ходзіш па ачышчаных ад 
снегу вуліцах, нібы той мядзведзь-шатун, і не ведаеш, дзе 
дзець сябе, такога злога, незадаволенага, вуглаватага. І хай 
сабе на дварэ гаспадарыць маленькі, элегічна настроены 
ветрык -- незразумела, куды ляцяць маленькія снежкі- 
сняжынкі: ці то ўніз, ці то, як мячыкі, стукнуўшыся аб 
зямлю, зноў узлятаюць да хмар; хай сабе вецер аж гудзе 
ў голых дрэвах, а сняжынкі, як тыя ўзлаваныя авадні, бзы- 
каюць ужо каля цябе і ўпіваюцца ў шапку-вушанку,-- хай 
сабе! Ты ўсё роўна бачыш толькі малюнак ціхага аснежа- 
нага лесу, дзе кожная яліна заклапочана шушукае калы- 
ханку і над мядзведзем, які храпе ў бярлозе, і над глуш- 
цом, што даў нырца ў гурбу снегу, і над перамёрзлым 
зайкам, што чуйна, стоена задрамаў на хвілінку ў кусце... 

Тады кожнаму становіцца вядома: гэта заныла тваё 
карэнне, якое да самае мяжы моцна трымае цябе, нібы дрэ- 
ва, на зямлі, поіць сілаю і мудрасцю жыцця. 

Не могуць дрэвы жыць без карэння, Не могуць і лю- 
дзі. Можа, таму і памірае ад настальгіі -- самай чорнай і 
самай светлай хваробы -- чалавек, які пры жывой радзі- 
ме топча чужыя травы, лашчыць чужыя кветкі, чуе чужую 
мову сваіх дзяцей. Таму кожнаму народу, мусіць, будзе 
зразумела тая вялікая і шчырая радасць, прыемная раз- 
губленасць бурата, які, пасучы авечак, зрабіў раптам не- 

чаканае для сябе, такое шчымлівае і таков простае ад- 
крыццё: сонца, маўляў, заўсёды, пастаянна жыве ў яго 
краіне, а да іншых яно толькі ў госці ходзіць... 

Маё карэнне -- вёска Зубрэвічы, звычайная вёска па 
Аршаншчыне. Яна прытулілася да перасохлай Вуллянкі, 
якая ўспамінае, што была некалі сапраўднай ракою, хіба 
толькі падчас дружнага веснавога разводдзя. Зубрэвічы 
з'явіліся ў гэтым наваколлі першымі. Гэта прызнаюць па- 
ват самі вёскі-суседзі: за Вуллянкаю пазней вырасла За- 
рэчча, уверсе ракі -- Вярхоўе, унізе -- Панізоўе. Можа, 
таму добрыя суседзі пе крыўдзіліся на маю вёску, што яна 
заўсёды была неяк навідавоку: раней тут званіла царква, 
гудзела карчма, весяліліся кірмашы. Пасля, пры Савецкай 
уладзе, з'явіліся школа, клуб, крама, а затым, аб'яднаўшы- 
ся ў калгас «Хваля рэвалюцыі», былыя набожныя паскіда- 
лі званы з былой царквы, а са смалістага царкоўнага дрэ- 
ва пабудавалі кантору калгасу, і з таго часу мая вёска ста- 
ла так званай «цэнтральнай сядзібаю», куды едуць на 
праўленні калгаса і з Зарэчча, і з Панізоўя, і з Ярак, і з 
Альхоўкі, і з Бярозаўкі. 

Адна і тая ж вёска для розных пакаленняў -- розная. 
Скажам, для старых зубраўцоў -- гэта старое сяло з пры- 
горбленымі хатамі, з доўгачаканым гаманкім кірмашом, ка- 
лі з'язджаюцца на свята з усіх навакольных вёсак і калі ў 
кожнай хаце начуе многа чужых людзей, а з імі начуюць 
і іхнія казкі, іхнія песні. І яны, яшчэ зусім маладыя дзяў- 
чаты, убраныя ў самыя квяцістыя свае строі, ходзяць па 
рынку і купляюць то прыгожую хусцінку, то пернікі, то 
абаранкі, а хлопцы, цяперашнія сагнутыя гадамі і халод- 
наю сівізною дзяды,-- пастухі і аратыя, падзяліўшы па 
пяцёх нейкую кварту гарэлкі, частуюць сваіх брыклівых 
абранніц цукеркамі, семкамі ці арэхамі-лусканцамі. 

А потым -- музыка званоў. 

-- Бывала, як зазвоняць, як запяюць у царкве,-- неяк 
расказвала мне цётка Саша, старэйшая бацькава сястра,-- 
дык на ўсё дрэннае тады забываешся. А ведаеш, і твой жа 
бацька яшчэ хлопцам у царкоўным хоры спяваў. 

Так, умела рэлігія прымусіць чалавека забыцца і на 
галодныя пасты, якія цягнуліся ледзь пе ўвесь год, і на 
рабочыя ўсяночныя, калі селянін маліўся на вузкім за- 
гоне свайму маўкліваму сялянскаму богу, назва якому -- 
саха. Добра ўмела, бо яшчэ і сёння ўспаміны старэнькіх 
бабулек і дзядуляў аздоблены тужлівым перазвонам цар- 
коўных званоў у стройнай аправе царкоўнага хору. А мо- 

жа яшчэ і таму, што там -- іх дзяцінства і юнацтва, там 
яны бачаць сябе стройнымі, прыгожымі, маладымі. 

Маё дзяцінства адкрыла для сябе і назаўсёды запомні- 
ла сваю вёску. Гэта вузенькі (якраз на адны калёсы) ру- 
чаёк пыльнай вуліцы, а паабапал яе шырокія, як зялёныя 
загопы, берагі травы, якія сягаюць аж пад самыя хаты, 
заходзяць у двары і правулкі. Гэта наша «поле», дзе мы 
вучыліся калектыўна і жаць, і касіць, і малаціць: самай 
любімай нашай гульнёю была гульня ў калгас -- разам 
мы вазілі маленькія снапы з травы, разам палолі «лён», ра- 
зам капалі «бульбу». І нам, як тагачаснаму калгасу, так- 
сама не хапала тады трактароў, аўтамашын, касілак - 
вядома, цацачных. Ды і за сапраўднаю палутаркаю, што 
зрэдзь калі ўзнімала пыл на нашай вуліцы, мы, як зачара- 
ваныя, беглі, аж пакуль яна не знікала з вачэй. 

Недзе там, у маёй вёсцы, і сёння яшчэ асталася пейма- 
верная радасць, якая запапаняе ўсяго цябе, калі толькі 
пачуеш, як каля школы неяк задумліва затуркоча рухаві- 
чок кінаперасоўкі. Тады з усіх ног бяжыш туды, каб да- 
памагчы што-кольвечы кінамеханіку: ці прынясеш посціл- 
ку, каб завесіць акно для дзённага кінасеанса, ці блізкі 
свет бяжыш з афішаю, каб паведаміць іншым вёскам, што 
ў Зубрэвічах сёння кіно. Калі ж гэта не ўдаецца, тады ле- 
зеш пад падлогу і некалькі гадзін сядзіш там у сырым за- 
плеснелым падполлі, аж пакуль «кіншчык» не пачне пу- 
скаць у залу гледачоў і калі ўжо моліна вылезці са сваёй 
схованкі. Праўда, усё роўна незаўважаным рэдка калі ўда- 
валася астацца: безбілетпікаў кінамеханікі адразу пазна- 
валі па павучыне, у якую тыя былі паўкачаныя, і выганялі 
на вуліцу. Але і пасля гэтага яшчэ аставалася надзея па- 
глядзець фільм -- вечарам, пад акном. Праўда, урыўкамі: 
кінамеханікі раз-пораз аббягалі клуб, і тады ад вокан, як 
спалоханыя вераб'і, мы разляталіся ва ўсе бакі. 

Гэта ўжо крыху пазней. А спачатку -- доўгія, асветле- 
ныя снежнымі сувеямі зімовыя вечары, калі, зашыўшыся 
ў куток на прыпечку Луковай ці Піліпёнкавай хаты, куды 
часцей за ўсё збіраліся мужчыны, з трапятаннем, нібы 
стварэння свету, чакаеш і баішся прапусціць тую хвіліну, 
калі нехта з дзядзькоў, паскробшы патыліцу, скажа: «Зна- 
чыць, жыў-быў»... А потым слухаеш, баючыся пават па- 
варухнуцца: 

2 А тэта было з маім бацькам. Ён сам мне пра гэта 
расказваў. Ішоў ён неяк з Вярхоўя. Ну, вядома, да знаё- 
мых там зайшоў, чарку ў руках патрымаў -- ідзе сабе, пес- 

ні спявае, як усе добрыя людзі. Дайшоў да Самастаянавай 
гары, сеў на ўзрэччы, на саменькім-самепькім беражку 
Вуллянкі (а яна тады была ого якая глыбокая -- і дна не 
відаць!) і -- ратуй мяне божа! -- пачаў распранацца: або- 
ры свае разборсвае, лапці-атопкі скідвае, анучы на кусты 
развешвае. Здалося яму, што дома на сваёй печы сядзіць. 
А гэта яго чорт зачапіў. Ну і распрануўся бацька на бера- 
зе да самых споднікаў, а было гэта восенню, халаднавата 
ўжо, голаму на беразе ракі -- тым болей. Вось ён і гаво- 
рыць: «Што гэта, Сцепаніда, у нашай печы вычаўрала ўсё? 
Мусіць, дрэнна паліла, што на чарэне і то холадна». А чорт 
матчыным голасам кажа: «Ідзі ўжо, кладзіся, цямцюр 
цара нябеснага. І ноччу няма на яго ўгамоння». А голасе, 
як бацька потым гаварыў, якраз як у марцовай княгіні, так 
і заве, так і цягне. «Адкасніся ты ад маёй галавы,-- зга- 
джаецца бацька,-- не вякай там. Іду ўжо»... І толькі гэта 
ён хацеў з беражка, нібыта з печы, ссунуцца ў вір глы- 
бокі, куды чорт яго клікаў, а тут певень: «Ку-ка-рэ-ку!»... 
-- Жыла ў нашай вёсцы Матруна -- вельмі сварлівая 
маладзіца. Дзяўчынаю яе не назавеш, калі ёй ужо недзе 
пад саракоўку, хоць яна яшчэ і не замужам была. Ды яна 
ж: табе, Пятрок, яшчэ нейкай далёкаю раднёю даводзіцца: 
казалі, што твой бацька і яе брат пад адным сонцам анучы 
сушылі. Так і жыла адна. Хто ж рашыцца яе замуж узяць, 
калі ў яе язык, хоць ты на почапку падвязвай. Усіх у вёс- 
цы абгаварыла, усіх абняславіла: і гэты не такі, і той не 
гэтакі. І вось неяк ёй закарцела пагадаць у ноч перад ка- 
лядамі. Узяла яна два люстэркі, пайшла да поўначы ў 
лазню, зачынілася, запаліла свечку і давай шаптаць са- 
млелымі ад страху вуснамі: «Суджаны мой, роджаны мой, 
пакажыся мне». І раптам роўна ў дванаццаць гадзін адно 
люстэрка засвяцілася, і там, недзе далёка-далёка, паказаў- 
ся маленечкі, з камара, чалавек. Вось ён бліжэй, бліжэй, 
яго ўжо і разгледзець можна... «Авохці мне,-- аж ускрык- 
нула Матруна,-- ды ён жа гарбаты! А хай цябе сырая зя- 
мелька возьме, мой ты суджаны!» А гэты суджаны раз- 
вярнуўся ды як трэсне ёй па лбе пейкім брыжаватым па- 
ленам, аж Матруне цёмна ўваччу стала і нібы на цёмным 
небе іскаркі-зоркі заскакалі. Калі яна трохі аддыхалася, 
то зноў убачыла свайго суджанага, які яшчэ замахваўся. 
Але тут пеўні на вёсцы: «Ку-ка-рэ-ку!» Ёні пабег зноў У 
люстэрка. А рубец той у Матруны на ўсё жыццё застаў- 
ся. Я ж сам бачыў яго. Толькі няславіць людзей Матруна 

пасля гэтага перастала. Ды і замуж выйшла. Праўда, як 
і ў гаданні, за гарбатага... 

-- А ў майго дзеда конь быў. Белы такі, гладкі, адылі, 
як лялька тая. Але нешта не дагледзеў яго дзед -- здох 
Вецер. Ну, рашыў тады дзед з яго помаччу хоць на ваўкоў 
папаляваць. А было гэта якраз у піліпаўку. Асмялелыя 
ваўкі тады, адылі, у самую вёску прыходзілі, сабак з бу- 
дак выцягвалі. Ну, папрасіў дзед мужчын, дапамаглі яны 
адцягнуць каня за ток. А вечарам ён пайшоў туды, зачы- 
ніўся ў ёўні, дубальтоўку ў малюсенькае акенца высунуў. 
І чакае. Недзе туды к поўначы, бачыць, адылі, мільгаюць 
агеньчыкі -- гэтак блісь-блісь, блісь-блісь. Ідуць, значыць, 
ваўкі. І толькі яны да каня пачалі блізіцца, а Вецер рап- 
там як падніме галаву, як заіржэ ды як падхопіцца на ўсе 
свае чатыры нагі. І кругом тока пабег. Адылі, чуе дзед: 
вароты зарыпелі -- адчыняе, значыць, іх Вецер. Вось ужо 
ён праз падваротню пераступае -- капыты стукаюць аб 
дошку. І потым -- дыб-дыб-дыб -- падыходзіць да ёўні 
і давай капытамі ў дзверы малаціць. Адылі, малоціць і ча- 
лавечым голасам гаворыць: «Дык што ж гэта ты, Тарас, 
мяне, твайго сябра, нават у зямлю не пакладзеш, ваўкам 
на з'яданне аддаеш!» А сам як не плача. І цапок, якім 
ёўню дзед заклаў, трашчыць ужо -- вось-вось пераломіц- 
ца... Але тут, адылі, певень недзе: «Ку-ка-рэ-ку!» І адразу 
ціха-ціха стала. Дзед лахі пад пахі ды дахаты хутчэй. Вось 
з таго часу, адылі, ён і пачаў заікацца. А мужчыны потым 
бачылі, як на тым месцы, дзе Вецер ляжаў, адылі, сляды 
былі. Толькі конь як скрозь зямлю праваліўся -- нідзе пе 
знайшлі... 

..Вось гэта мая вёска. Памятаецца, як потым, сцяты 
ўвесь, бяжыш дахаты, баючыся нават дыхнуць і азірнуц- 
ца назад, і лягчэй уздыхнеш на хвіліну тады, калі нейкі 
сонны певень, пераблытаўшы час, якраз дарэчы крыкне 
па ўсю вёску: «Ку-ка-рэ-ку!» А потым і ў хаце ўсё пры- 
слухоўваешся, ці не ліжа сцяну, ля якой ты ўлёгся спаць, 
яго вялікасць Лізун, у якога і зубы, і язык жалезныя і ад 
якога нідзе нельга схавацца: ён можа пралізаць любую 
сцяну... 

У цяперашніх дзяцей таксама свая вёска. Яна напоўне- 
па аўтамашынамі, трактарамі, камбайнамі, сеялкамі, ста- 
гавальнікамі, якія штохвіліны снуюць на вытаптанай 
шырокай вуліцы. Іхняя вёска -- гэта электрычнасць, тэле- 
візары, радыёпрыёмнікі, повыя хаты. І звычайная з'ява -- 
кіно два-тры разы на тыдзень. Паспрабуйце неяк змяніць 


22 


іхнюю вёску, з якою цяпер звязана іхняе дзяцінства, і ім 
таксама захочацца ўбачыць яе, сёпняшнюю, як мне зноў 
хочацца сустрэцца з маёй зялёнаю вуліцаю і вузенькім ру- 
чайком пыльнай дарогі пасярод яе. 

Дзякуючы тэлевізару, модныя прычоскі і шэйкі, міні- 
спаднічкі і штаны з ланцужкамі на калашынні прыходзяць 
у вёску сёння адначасова, як і ў горад. Вясковую моладзь 
цяжка адрозніць на танцах ад гарадской. А вось старыя 
не хочуць скідваць бушлаты, якія аддаюць ім пасля арміі 
сыны; фуфайкі, якія зрабіліся такімі ж звыклымі, як і 
спрадвечная работа хлебаробаў; шапкі, вылінялыя на сон- 
цы, пад якімі ва ўсе чатыры пары года завязваюцца і спе- 
юць маленькія расінкі -- кроплі поту. 

-. У міні-спаднічцы палоць, тым больш малаціць, не 
пойдзеш, -- жартуюць у вёсках.-- У ёй добра толькі цераз 
рэчку, дзе няма моста, пераходзіць: не трэба спадніцу пад- 
німаць. 

Чае ёсць час... Памятаю, як яшчэ нядаўна мы, студэн- 
ты, уважліва слухалі выкладчыцу, якая расказвала пра 
сваё турысцкае падарожжа па Францыі, і здзіўляліся, як 
гэта там днём па вуліцы ходзяць хлопцы і дзяўчаты ў аб- 
дымку і цалуюцца перад усімі... Цяпер і ў пас гэтым ужо 
не здзівіш нават старых людзей. 

Старыя не разумеюць маладых. Спрачаюцца, добра гэта 
ці дрэнна. Таксама спрачаюцца, якая вёска патрэбна сён- 
няшняй вёсцы. Цагляная, з дамамі-небачосамі, ці ўсё тая ж 
зялёная, аднапавярховая, з пеўнямі, якія прахопліваюцца 
штораніцы з адзінаю думкаю: «Мусіць, праспаў!» І, узра- 
даваўшыся, лопаюць крыллем і крычаць: «Не праспаў! Не 
праспаў!..» 

Мне ж здаецца, што мы павінны пакланяцца і сёння -- 
і закінутай некуды на гарышча старэнькай сяўні, якая 
беражліва рассявала па свежай раллі буйныя зярняты жы- 
та ці ячменю -- акурат як сялянскія слёзы; 

і забытаму, пачарнеламу, з'едзенаму шашалем цэпу, 
які адзін настойліва і паспяхова замяняў і складаную ма- 
латарню, і цэлы завод на полі -- камбайн, увішна расказ- 
ваючы ўсім пра свае «тры цапы»; 

і патрэсканым ступе і жорнам, якія як маглі дапамага- 
лі людзям у цяжкія часіны сабраць гаршчэчак груцы ці 
спячы шорсткі блін; 

і дзяжы, якая і ў дні голаду (хоць і моцна закрыўшыся 
бічайкаю) берагла макулінку рошчыны і заўсёды астава- 
лася ў хаце, як пейкі выклік, нейкая пагроза любому го- 

ладу: маўляў, голад усё роўна мінецца і ў хаце зноў запах- 
не хлебам; 

і печы, гэтай нястомнай працаўніцы, якая чарнела адна 
на папялішчы ў грозныя часіны пажараў і войнаў і ўсё 
роўна спраўна рабіла сваю звыклую работу -- нібыта яна 
стаіць у хаце, а не пад адкрытым небам; 

і калаўротам, і кроснам, якія панапралі, панаткалі ў 
свой час столькі перабіранак і ручнікоў, андаракоў і са- 
рочак, без якіх былі б больш цьмяныя, цішэйшыя на коле- 
ры і на радасць вяселлі, радзіны ды іншыя гаваркія за- 
столлі. 

Так, сапраўды, камвольныя камбінаты і хлебакамбіна- 
ты, сучасныя млыны і камбайны, сеялкі і веялкі -- усё 
гэта вялікая заваёва нашага жыцця, якая стала ўжо даўно 
звыклаю. Але, мусіць, пам сорамна забывацца, хто дапамог 
пам дайсці да гэтай радасці. Калі мы не можам знайсці 
патрэбнага цёплага слова пра наш пачатак, то хоць пры- 
моўчым, калі захочацца здзекавацца з гэтых вялікіх пра- 
цаўнікоў, даўніх, як, здаецца, і сама зямля: не здзекуемеся 
ж мы і сёння, у светлы поўдзень вялікай цывілізацыі, з 
каменнага тапара першабытнага чалавека -- маўляў, зір- 
ніце, які дурань: карыстаўся такою нязручнаю і такою 
прымітыўнаю прыладаю... 

Пройдзе час, і нашы нашчадкі, я думаю, зусім не ўба- 
чаць у рабоце ні сярпа, ні молата. І толькі наш савецкі герб 
не будзе саромецца гэтых сціплых прылад працы рабоча- 
га і селяніна. 

Таму ў мулкія ночы падоўгу, натужліва спрабуеш ус- 
помніць, скажам, як называліся ўсе дэталі красён: 
навой, панажы, бёрда, ніты, цэўкі... І вось тады асцярожна 
ў прыціхлым да раніцы Мінску адчыняецца ў зіму і маё 
акно. Вось яна, мая дарога з Оршы, а на ёй я, залеплены з 
ног да галавы снегам -- выкапаны навагодні Дзед Мароз. 
Я соўгаюся па сыпкім, як пясок, снезе, каля старых ека- 
цярынінскіх верставых слупоў (гэта ж даўняя царская да- 
рога), пакуль не збочваю ў лес, дзе па-мудраму ціха і 
спакойна, дзе кожны пень выглядае нейкім дзіўным ка- 
зачным баравіком са светлым брылем лёгкага пухкага 
снегу. А вось і поле. А вось і калгасны двор. Вось тут, ля 
канюшні, яшчэ нядаўна стаяла цесная «блыхарка» -- ма- 
ленькае збудавапне, зробленае ўсё з той жа царквы, -- дзе 
на сценах віселі хамуты, сядзёлкі, лейцы, а на падлозе 
цёмнымі зімовымі раніцамі, хто як мог, сядзелі мужчыны -- 

чакалі нарад на работу ці гутарылі, пакуль коні паядуць 

авёс. І ўсё курылі. Нават дзіўна было, як гэта ў такой пе- 
вялічкай пабудове можа ўмяшчацца столькі людзей і столь- 
кі дыму. «Блыхарка» ў такія часіны была падобна на нейкі 
паветраны шар-аэрастат, якому, здавалася, дай яшчэ кро- 
пельку дыму -- і ён раптам адарвецца ад зямлі і паляціць. 

Вечарэе. Выпражаныя коні, чуваць, хрумстаюць у сва- 
іх станках сена, а сані сабраліся ў гурт каля канюшні, каб 
пахваліцца, хто куды ездзіў. Людзям не дадзена пачуць іх 
размовы, але я і так добра пазнаю, дзе хто з іх быў: вось 
гэтыя, з паламанаю поручняй, з пакладзенаю ззаду попе- 
рак саней «лісою» -- сасновым кругляком, з якога густа 
пасадрана кара, нібы скура - аж саднее,-- гэтыя, вядо- 
ма, былі ў лесе і потым цягнулі па снезе доўгае бервяно -- 
некаму на хату ці на слуп электралініі; вось гэтыя, з на- 
кручанымі ў завірты шматкамі сена, перавозілі з пахкіх 
пунь, дзе сабраны ўвесь водар лета, у кароўнікі і канюш- 
ні ежу для коней і кароў; а вось на гэтых, акуратна за- 
сланых саломаю, утаптанаю людзьмі, пэўна ж ездзілі ў 
госці: у саломе яшчэ і цяпер, мусіць, не паспела аціхнуць 
рэха ад вясёлых песень -- яно яшчэ доўга будзе шамацець 
у сухіх, як порах, саломінках, аж пакуль зусім не аслабне. 


я е 


--- Дзень добры, дзядзька Нікіпар! 

Гэта нап сусед. Ёп едзе адпрагаць каня -- недзе затры- 
маўся даўжэй, чым іншыя. Ёп адказвае на прывітанне, а 
потым жартам пытае: 

-. А можа і адпрагаць не трэба? Давай адразу ж па- 
едзем табе ў дровы, га? 

Гэта традыцыйны пачатак нашых размоў пры кожнай 
сустрэчы. 

-. Ты ж, можа, памятаеш, як мужчыны самагонку ў 
вас папілі, абяцаючы дроў прывезці, а самі тады -- ані 
блізка. Хто ж тады вам дроў прывёз? Я, Нікіпар. Помніш, 
я прыйшоў раніцою, а ў вас вокны замураваліся, Паша на 
печы прымерзла да сцяны. Я тады і кажу табе: «Паехалі, 
Іванька, у дровы». А ты ж малы яшчэ быў -- яй жа богу, 
тады, здаецца, ці не ў трэці клас хадзіў. 

Я таксама памятаю гэта. Зіма той год была снежная. 
І мпе, малому, было цяжка пе толькі цягаць дровы, але і 
хадзіць самому: як правалітся ў снег, дык з галавою. 
І Нікіпар цярпліва выцягваў са снегу і мяне, і ссечаную 
алешыну, якую я цягнуў да саней. Менавіта ў той дзень, 

здаецца, я, хлапчанё, адчуў нейкую сталую мужчынскую 
асалоду ад працы і яе непасрэдную сувязь з усім, калі по- 
тым, скінуўшы на двары дровы, з настылаю сякераю ў ру- 
ках, з марозу зайшоў у хату, якая пахла варанаю капу- 
стаю. І ў халоднай хаце стала тады мне горача... 

З дзядзькам Нікіпарам у мяне неяк вельмі ж ужо звяз- 
ваецца прыход вясны, з'яўленне першай травы, першага 
лісця на дрэвах. Ён доўгі час быў пастухом. І яго пасту- 
хова труба, якая пачынала трубіць на голы лес і голы 
луг, здавалася нейкай чарадзейнаю: адразу ж пасля яе 
прыглушаных гукаў паспешліва пачынала разрываць пу- 
пышкі лісцё, пад босымі нагамі адчувалася, як варушыц- 
ца зямля,-- гэта травінкі раскідвалі яе ў бакі і вылазілі 
паверх,-- пэўна, каб зірнуць, хто гэта там іграе. А праз 
колькі дзён, нібы падуладная пастуховай трубе, зеляніна 
палала ўжо над усімі Зубрэвічамі. 

З дзядзькам Нікіпарам у мяне, хоць і неяк ускосна, звя- 
заны таксама розныя святы. Па натуры ён чалавек жар- 
таўлівы, і нават тыя моманты ў сваім жыцці, якія іншыя 
маглі б залічыць у трагедыйныя, ён умее падаць так, што 
яны робяцца жартамі. «Няма ў нас ціятра, дык вось Нікі- 
пар выдумляе»,-- жартуюць з яго. Калі дзядзька Нікіпар 
вып'е чарку, тады ў яго «ціятры» працуе, здаецца, цэлы 
ансамбль. А на якое ж свята можна абысціся і не памачыць 
нават вуснаў у тое зелле, ад якога, як сцвярджае адна 
палова чалавечага роду, усе няшчасці на зямлі. І нават 
няшчасці дзядзькі Нікіпара, якія ў вёсцы завуць «ціят- 
рам». Вось некаторыя ецэны з гэтых спектакляў. 


На масленіцу 


Надвечар заходзіць да нае у хату дзядзька Нікіпар. 
Нейкі засмучоны і адначасова прасветлены. Пад пахаю 
трымае, прыціснуўшы локцем, звязаную вяроўку. 

--- Ну, Паша,-- звяртаецца ён да маёй сястры,-- бывай. 
Больш вы мяне ў Зубрэвічах пе ўбачыце. 

-- А што такое, дзядзька, здарылася? Можа на цаліну 
збіраецеся ехаць? 

-- Што ты, Паша! Навошта мне ўжо тая цаліна, мне і 
ў Зубрэвічах зямлі хопіць. 

-- Дыка чаму ж развітваецеся? 

--. Пайду на загуменне, у таку засілюся. 

-- А што здарылася? 

-- Ды зноў са сваёй Дар'яй пасварыўся. 

Дзядзька Нікіпар -- чалавек шчыры. Ён не хоча пікога 
пакрыўдзіць і таму зойдзе як не ў кожную хату, каб раз- 
вітацца з усімі і ўсім паведаміць пра сваё рашэнне. І по- 
тым ужо за ім па загуменне, як за царом, ідзе цэлая пра- 
цэсія. 

Ён ідзе ў ток, лезе пад саменькую страху, чапляе там 
вяроўку, робіць пятлю. І калі ўбачыць, што ля яго, на 
перакладзіне, стаяць ужо хлопцы, смела кідаецца ўніз, 
учапіўшыся рукамі за вяроўку,-- праўда, пра пятлю цяпер 
ужо ёп чамусьці забывае. Хлопцы пераразаюць вяроўку, 
дзядзька Пікіпар падае на такавішча. 

Цяпер можна разыходзіцца -- спектакль скончаны. 
Ачышчэнне ад грахоў і дараванне жонкі атрымана. Дзядзь- 
ка Нікіпар цяпер ужо слухаецца колінага і спакойна ідзе 
дадому. А паспрабавалі б вы яго адгаворваць трошкі ра- 
ней лагічнага завяршэння задуманага ім і здзейснепага 
спектакля!.. 


На дзяды 


У самую поўнач, калі дзяды з усёю раднёю, як кажуць, 
выходзяць з магіл і калі на могільніку робіцца так люд- 
на і гаманліва, нібы на кірмашы; калі дзяды разыходзяцца 
па сваіх дварах і, нячутна адшчапіўшы завалы і зашчапкі, 
заходзяць у хаты і рассаджваюцца ў покуце за сталамі, 
намацваюць упоцемку лыжкі і гаршкі з куццёю,-- у такую 
поўнач у дзверы нашых сянец нехта настойліва пагрукаў. 

Адчынілі. Вядома, гэта быў не нейкі там дзед, які ра- 
шыў далей не засакрэчвацца і спакойна, пры святле лям- 
пы, засесці за куццю. Гэта, зразумела, быў дзядзька Нікі- 
пар. Ён зайшоў у хату і папрасіў: 

--. Паша, дай мне, калі ёсць у цябе, запалак. 

--. От, дзед, не мог ужо не курыўшы поч перачакаць. 

-- А мне, Паша, не прыкурваць,-- нейкім хітраватым 
голасам сказаў дзядзька Нікіпар. 

-- Дык а навошта тады -- у печы ж распальваць яшчэ 
рана. 

З А я, Паша, хачу сваю хату падпаліць. Карасін у 
каністры знайшоў, а запалак -- усе пячуркі абшукаў -- 
няма! 

-- Дык а што здарылася? 

-- А зноў са сваёй Дар'яй пасварыўся. 

Запалілі лямпу, падкруцілі кнот. Вясёлы язычок полы- 
мя падміргнуў сцішанай хаце. 

27 Дзед, а ў цябе ж запалкі ў руках... 

22 Што ты гаворыш? -- як бы спалохаўся ён, падышоў 
да святла і пачаў, нібы ўпершыню ўбачыўшы, разглядаць 
карабок запалак -- нават патрос ім ля вуха.-- Вось дзіва... 
А я шукаю... 

Праз колькі хвілін ён ужо грукаўся да Рыбачыхі, дру- 
гой сваёй суседкі: 

-- Мар'я, адчыні! Дай мне запалак хату сваю падпа- 
ліць. А то ў Пашы няма... 

І само сабою зразумела, што цяпер ужо ён карабок з 
запалкамі схаваў як можна далей... 


На ксляды 


Сонечны поўдзень. Па вуліцы Нікіпар вязе маленькія 
саначкі, па якіх звычайна возіць дадому ваду з калодзе- 
жа. На саначках ляжыць дзед Хведар, ці, як у нае яго 
завуць, Дода -- Нікіпараў сябар, таксама пастух: ён скаро- 
дзіць пагамі снег і спрабуе спяваць песні. Раптам Нікшар, 
пакаўзнуўшыся, падае. Дода нейкі час прыслухоўваецца, 
потым пытае: 

-- Слухай, а чаму ты не вязеш? 

Нікіпар маўчыць. Цяпер ужо Дода падымаецца, пад- 
возіць саначкі ўперад, кладзе на іх Пікіпара, заварочва- 
ецца і едзе -- толькі ўжо ў другі бок: трэба ж сябра дадому 
завезці. Цяпер ужо Нікіпар скародзіць снег нагамі і так- 
сама спрабуе завесці нейкую песню: а што, едзе з камфор- 
там! Раптам песня сціхае. 

-- Дода, чаму ты не вязеш? 

Дзядзька Хведар таксама пакаўзнуўся. Цяпер ужо 
ўстае Нікіпар... Адным словам, яны, можа, з гадзіну спра- 
бавалі завезці адзін аднаго дахаты. Але гэта ім так і не 
ўдалося. 

Сабраліся мужчыны -- Нікіпар жа новы «ціятар» па- 
казвае. А гледачы -- яны народ вясёлы, нават падказаць 
могуць, што і як рабіць: 

--. Схадзі, Пікіпар, па сваю пугу, каб Хведар меней ле- 
паваўся. 

-- А ты, Хведар, на плечы яго бяры, так лепей: ён жа 
лёгкі. У яго ж пеўнева вага. 

Потым, калі ўжо спектакль закончыўся і мужчыны 
разводзілі старых сяброў па хатах, у Нікіпара спыталі: 

--- Дзе гэта ты, як гразі, набраўся? 

-- А ў сваёй хрэсніцы. Зайшоў гэта я да Матруны Хве- 

даравай, а яна мне адну шклянку... Я яе -- раз! Потым 
другую... Потым трэцюю, чацвёртую... А гарэлка -- на 
пальцы гарыць... Сінім такім полымем... 

Потым, калі расказалі пра гэта цётцы Матруне, тая аж 
рукамі развяла: 

-- А калі б жа яго ваўкі не елі, гэтага Нікіпара. Зай- 
шоў ён да мяне і кажа, што тоўстая каўбаса засела і 
прагнаць няма чым. Дык я яму паўчаркі -- яй жа богу, не 
лгу -- паліла, ён і пайшоў... 

За апошнія гады дзядзька Пікіпар трохі аслаб. Нават 
у бальніцу неяк трапіў. 

-- Ведаеш, Іванька, первы тыя, пібы вяроўкі, закруці- 
ліся. Доктар адкручваў іх, адкручваў -- ледзь назад ад- 
круціў. А я, ведаеш, лез на хату і з апошняй прыступкі 
лесвіцы ўпаў... 

2 Не слухай ты яго! -- жартуюць мужчыны.-- Ён жа 
з першай прыступкі зваліўся -- адной нагою пават на 
зямлі яшчэ стаяў. А крыку нарабіў -- не прывядзі ты бог! 
Усе ўжо думалі: чортведама што здарылася... 

Дзядзька Нікіпар заўсёды помніў, ды і цяпер помніць, 
усе святы. Ён любіць святкаваць. Таму не абмінае ні дзя- 
ды, ні коляды, ні радаўніцу, ні спас... 

Мне ж таксама здаецца, што ў некаторых з гэтых спрад- 
вечных свят, якія прыносілі нямала радасці нашым да- 
лёкім і блізкім продкам, чалавечае часам перамагае рэлі- 
гійнае: людзі спраўлялі гэтыя святы, забываючыся, што 
яны пачынаюцца ад бога. У гэтай неўтаймаванай радасці 
свята, калі хоць адзін дзень можна забыцца на голад і 
неўраджаі, да нашага часу дайшло першабытнае, язычніц- 
кае тлумачэнне сувязі чалавека і прыроды. Калі чалавек 
пакланяўся агню, які цёмнай, халоднай ноччу лашчыўся 
каля яго ног, як ласкавае сабачанё; калі ён хадзіў на сваё 
маленне да халоднай крыніцы, якая доўгімі, як жыццё, 
спякотнымі днямі вяртала сілу яму самому і яго пасевам; 
калі ён рабіў бога са свайго каня -- такога ж пакутніка і 
гаротніка, як і ён сам, які таксама моўчкі пераносіў увесь 
цяжар нялёгкага жыцця хлебароба,-- то тут, зразумела, 
чалавек пакланяўся сваім спрадвечным сябрам, да якіх 
яму хацелася сказаць цёплае слова. Не, тут у чалавека 
было не толькі набажэнства! 

Я лічу, што папы страцілі сваю ўладу над вербніцаю, 
гэтым святам вясновага абуджэння, калі дазволілі набож- 
ным, устаўшы да сонца і наламаўшы тут жа, на ўзрэччы, 
галінак вярбы, на якіх расселіся цэлыя выраі коцікаў, 

прасіць у звычайнай вярбы (у вярбы, а пе ў бога!) зда- 
роўя: 

Ішла вярба з замор'я, 

Несла кораб здароўя. 

Дала мне, 

На й табе! 


Дала мне, 
На й табе! 


Сёмуха... Духа... Колькі язычніцтва ў гэтых усхваля- 
ваных прыгатаваннях! Усе чыста мятуць свае двары, ву- 
ліцы каля хат, а потым толькі нядаўна зазелянелы лес, 
гэтая спрадвечная любоў чалавека, перасяляецца на не- 
калькі дзён у вёску, каля варот і веснічак вырастаюць бя- 
розкі, а ў хату -- нельга зайсці: там стаіць такі старажыт- 
ны паўзмрок такога пагудастага лесу -- з гладышоў і 
збанкоў, якія, нібы кацяняты, пахнуць яшчэ малаком, 
п'юць халодную ваду вялікія бярозы, уся столь паўторка- 
на галінкамі клёну і ліцы, а на белых, толькі што выша- 
раваных масніцах -- пахучы аер... І, здаецца, гэтаму лесу 
не стае толькі аднаго птушынага граю ды яшчэ спалоха- 
нага дзіцячага «агу!», што заблудзілася ў непралазным 
гусцяжы. 

А штырокая па натуры сваёй масленіца -- гэты разгул 
сялянскай весялосці перад вялікім пастом! Старажытна- 
славянскае свята провадаў зімы і сустрэчы вясны, якое 
потым папы сілком прымушалі спавядацца рэлігіі. Але яно 
так і не паверыла ў папоўскага бога, так і асталося бязбож- 
нікам і ўсю сваю ўвагу аддавала толькі жыццёвым, толькі 
сялянскім рэчам. 

На масленіцу ў маёй вёсцы ходзяць «трэсці падушкі» 
маладажонаў. Яшчэ загадзя робіцца дакладны ўлік, хто 
за гэты час -- ад масленіцы да масленіцы -- ажаніўся, а 
потым з песнямі і жартамі жанчыны ідуць да маладажо- 
наў. Тыя, зразумела, рыхтуюцца да гэтага свята: збіраюць 
пітво і закусь... І хіба гэта дрэнна, калі старэйшыя прый- 
дуць і паглядзяць, як складаецца сям'я, як маладыя жылі 
цэлы год і ці няма дзе нейкай крыўды паміж імі, якая 
яшчэ не ўдаўнілася і якую пакуль што можна выправіць. 

На масленіцу ў нас цягаюць (а правільней -- цягалі 
раней) калодкі. Мужчыны і жанчыны ходзяць чародамі 
і то на ляйчыне, ато іна супоні,вышмаргнутай дзеля свята 
з хамута, цягаюць ладныя круглякі-калодкі. Каму прывя- 
жуць да нагі ці пачэпяць на шыю такую калодку, той па- 
вінен адкупіцца і ўчаставаць добрых гасцей. 

Торы бліноў... Горы снегу -- крыху падталага і крыху 
падмарожанага -- нават і ён блішчыць, як добра намаза- 
ны лоем масленічны блін. І горы песень... 

й Масленка, масленка -- 
Каўзуха! 
А чаму ты, масленка, 
Не да духа?.. 
Адна нядзелька, 
І тая карацелька, 
Масленка, 
Маслепка... 


І ўжо зусім неўтаймаванае, утрапёнае летняе свята -- 
розгары, якое ў нас называюць яшчэ «шалёным святам». 
У гэтую ноч дазваляецца ўсё. Таму назаўтра раніцою, калі 
ўжо зноў каля хат у роўныя штабялі збярэцца раскача- 
нае за ноч бярвенне, калі зноў вернуцца на сваё месца 
вынесеныя на вуліцу ганкі, калі адапруць падпёртыя 
дзверы, пачынаецца вясёлы фінал гэтага свята -- рас- 
казы. 

-- Прачынаецца гэта Рыбачыха і кажа свайму Рыба- 
ку: «Нешта яшчэ так цёмна, а я ўжо выспалася».-- «І я, 
Мар'я, даўно ўжо ляжу, а раніцы ніяк не дачакацца». 
І зноў спяць. Прачынаюцца ўжо недзе к паўдню. «Глядзі 
ты, усё яшчэ цёмна». -- «Але ж на вуліцы нешта вельмі 
многа гоману».-- «Пайду зірну, хто гэта ў такую рань раз- 
бушаваўся». Падыходзіць да акна і толькі тады бачыць, 
што ўсе вокны замазаны гразёю і пазавешаны. «А калі б 
на іх -- сёння ж розгары». Вы не бачылі -- Рыбачыха ж 
во толькі карову ў поле пагнала, а Рыбак у печы паліць 
астаўся. А што, хоць полудзень свежанькі будзе -- толькі 
што з печы... 


А Пасмарац устае і не можа дыхнуць -- у хаце поў- 
на дыму. Жонка ля печы бушуе. «І што гэта за навалач 
такая, і што гэта за дзіва гэткае -- не гараць дровы, хоць 
ты трэсні. І дым увесь на хату ідзе. Уставай, гаспадар! 
У людзей дровы як дровы, а ў яго і летам адно гніллё ды 
сыр'ё, як з вады выцягнутае».-- «Ганначка, што ты, дро- 
вы ж у нас, гэна, сухія, як цурачкі».-- «Ну, дык тады ідзі 
ды сам падпалі гэтыя цурачкі». Устае Пасмарац -- і так, 
і гэтак, але дровы не гараць, а дым -- увесь на хату. «Мо- 
жа хто комін заткнуў?» Глядзяць -- не, ніхто не затыкаў: 
неба відно. І так да паўдня печ не могуць распаліць. 8бі- 
раецца, як заўсёды, многа дарадцаў. І тое радзяць, і гэта. 
Нехта прапаноўвае пачысціць комін. Пасмарац ідзе ў 
лее, высякае елачку, навязвае яе на жардзіну і лезе па 

страху. І толькі тады бачыць, што зверху комін акурат- 
ненька прыкрыты кавалкам шкла. і за 

-- Ці бачылі вы, як учора Бадрацоў хлеў разабралі і 
па ўсёй вёсцы разнеслі,-- адзін вянец аж лад Мукамола, 
а другі -- пад Петрака Якубёнка. І казалі ж яму, як ён 
яшчэ будаваў, што гэты хлеў да першых розгараў толькі 
і пастаіць. Сашта -- дык той аж бажыўся, што Бадрэц з 
пруточкаў будуе свой хлеў. Жартаваў нават, што яму буе- 
лы ў дзюбах бярвенне тое носяць, а ён толькі стаіць ды 
ніткамі звязвае. Таму дзеці і параскідалі той хлеў. Цяпер 
Пятрок сабраў малых і нанова хлеў збірае. Гэта ж на ней- 
кага паўдня работы. Можа пойдзем да яго ў талаку, дапа- 
можам? 

Спрадвеку жыве ў нашых беларускіх вёсках вельмі 
шчыры і спагадлівы асілак. Як і ўсе моцныя людзі, ён ні- 
колі не выхваляецца дарма сваёю сілаю. Ён ведае, што 
такое людское гора, і проста так, без усялякай платы, прый- 
дзе да хворага гаспадара, выкасіць яго луг, высушыць і 
складзе ў пуню сена; зазірне на загон да цяжарнай жан- 
чыны, якая ходзіць з вялікай надзеяю, сажне і саставіць 
у бабкі даспелае жыта; аб'явіцца на папялішчы і адра- 
зу ж -- праўда, не так хутка і не такія харомы, як у каз- 
ках,-- паставіць пагарэльцу звычайную сасновую хату, 
якая вельмі ж ужо засвеціцца на чорным фоне колішняга 
селішча. Ён ніколі не адмаўляе чалавеку ў горы, бо гэты 
асілак -- талака. Ён прыйшоў да нае адтуль, з першабыт- 
на-абшчыннага ладу, перажыў многа фармацый і цяпер 
з надзеяй глядзіць у камунізм. Што ж, і ў камунізме гэты 
асілак таксама будзе не лішні, бо яго асноўны клопат -- 
гэта калектыўны клопат пра чалавека. 

Пачуццё калектывізму больш за ўсё развіваецца ў дзя- 
цей - тут яшчэ няма тых вялікіх праблем, якія потым 
ужо нярэдка будуць муляць у людскіх адносінах і якія на- 
ват паміж далоняў, сціснутых у прывітанні, будуць шар- 
сцёець, нібы жарства. Можа, таму дзеці, мне здаецца, нават 
больш за дарослых, радуюцца дажынкам, калі жнеі з пе- 
снямі нясуць па вуліцы апошні сноп жыта і сплеценыя з 
каласоў вянкі: 


А ў нас сёння вайна была: 
Усё поле зваявалі, 
Усё поле зваявалі, 
Усё жыта пажалі... 


Мепавіта ад калектыўнасці працы нейкая сапраўды пад- 
свядомая радасць ахоплівала нас, дзяцей, калі мы бачылі, 

як зладжана працавала ўся калгасная вёска; калі мы на 
бахматых, як пчолы, вазах, з аксамітнага жнівеньскага 
сонца палінаванага першаю павучынаю, заязджалі ў ха- 
лодны і пыльны, завалены снапамі ток, дзе гула малатар- 
ня; калі мы самі стаялі каля стала і радаваліся таму спры- 
ту, з якім падавальшчык (запылены, не пазнаць -- хто) па- 
даваў у барабан; калі мы куляліся на стозе, рабілі тунелі 
ў яшчэ свежай, такой пахкай і такой светлай, як промні, 
саломе. А зборы і паездка на далёкія сенажаці, палахлівыя 
кастры, ад полымя якіх, здаецца, скачуць выхапленыя з 
цемры дрэвы! 

Колькі радасці прыносіў пачатак касьбы, калі на кал- 
гасны луг выходзілі ўсе мужчыны вёскі! Менавіта ўсе, і 
ішлі да ракі -- адзін за адным. А за імі -- адразу дваццаць 
ці амаль столькі ж пракосаў. Ну, як тут не закружыцца 
галаве ад гэткай млявай радасці, калі і луг, і дрэвы, і хаты 
ў гэты чае аж валяць з ног пахам прывялай травы! 

Тады лазовыя пруткі, якія да гэтага былі нашымі хут- 
каногімі коньмі, станавіліся ўжо вострымі косамі, і мы 
цэлымі днямі касілі пыл, а за намі паспешліва перабягалі 
вуліцу вузенькія пракосы, на якіх бялелі ланцужкі сля- 
доў ад нашых босых ног. 


“о “ 


А вось, якраз насупроць хаты дзядзькі Косці, паварот 
на Зарэчча. Гэты стромы спуск уніз, дзе пры з'ездзе ідуць 
юзам, а пры пад'ёме буксуюць машыны, мае сваю назву -- 
Равок. Ён -- нібыта рэчка ў высокіх берагах: з двух бакоў 
Равок абступаюць горы. Тут заўсёды бывае поўна дзяцей, 
тут яны крычаць і галёкаюць, плачуць і смяюцца. А сёння 
чамусьці ціха. Дзіўна... Нешта, пэўна, здарылася. І толькі 
калі ўбачыў, што мужчыны цягнуць на калгасны двор са- 
ні, я зразумеў усё. Дзеці звезлі калгасныя сані і, заклаўшы 
аглоблі, каталіся па Раўку. Вось дзе, на гэтых вялізных 
санях, была, мусіць, сапраўдная куча-мала! 

-- Вач ты іх, накольнікаў! А каб каторы пад машыну 
ці пад трактар з гэтымі санямі трапіў? Тут жа часта машы- 
ны розныя ездзяць. 

Голае нязлосны. Але мужчыны, мусіць, добра на- 
сварыліся на дзяцей -- вунь як тыя паразбягаліся: адзін 
аж ля школы стаіць, другі -- на гары за Апюцінаю хатаю, 
а трэці -- як не да моста зарэчанскага дабег... 

--- Дзень добры, дзядзька Косця! 

Касьба часцей за ўсё пачыналася з дзядзькі Косці. Ён 
вельмі добра ўмее накляпаць касу -- не будзе ні лапатух, 
ні зазубрын. Каса пасля рэжа, як брытва. Таму яшчэ за- 
доўга да таго жаданага дня пачатку касьбы на яго двары 
азывалася каса, а потым да размовы, як і пеўні на вёсцы, 
пачыналі далучацца галасы спачатку з суседніх двароў, а 
потым і з самых крайніх у вёсцы. Косы пачыналі сваю, 
зразумелую толькі траве, размову: 

«Добры дзень, добры дзень!» -- «Добры дзень!» -- «Са- 
праўды так, так». -- «Чыя ты?» -- «Петракова». -- «Ну, а 
я -- Лукова».-- «Як жывеш?» -- «Як жыву? Так сабе, так 
сабе».-- «Мо скубла ты траву?» -- «Не, не, бо мяне толькі 
знялі з сянец, толькі знялі кассё».-- «Што, і ўсё?» -- «Не, 
балюча дзяўбе...» -- «Хто, клявец?» -- «Не клявец, а дзяў- 
бель!» -- «Чуеш, побач каса вунь крычыць».-- «Мусіць, 
першы раз клепяць яе».-- «Ну, а першы раз дужа баліць, 
не сцярпець».-- «Дзе там пець!» -- «Завіселіся мы за зі- 
му».-- «Эх, хутчэй бы на луг нам, нам!» -- «Там адчуем 
мы сілу сваю». -- «Там...» 

Дзядзька Косця яшчэ, мне здаецца, заўсёды пах сухімі 
стружкамі, свежымі сасновымі трэскамі, карою і смалою. 
Яшчэ і сёння многія зубрэвіцкія хаты ганарацца сваімі 
аконнымі рамамі, падаконнікамі, ліштвамі, дзвярамі, ву- 
шакамі і іншай абсадаю, якую з любоўю высліжылі і вы- 
правілі служыць людзям рукі дзядзькі Косці. Яшчэ і сёння 
настойліва выбіраюцца з любой калдобіны, не баяцца ні- 
воднага пня ці карча ў лесе многія калёсы, якім так лю- 
боўна, не спяшаючыся, даваў жыццё дзядзька Косця. Ры- 
пяць на зімовых дарогах вясёлыя сані, дзе ўсё -- ад капы- 
лоў да палазоў -- зроблена яго ўмелымі рукамі. 

Гады яго не сагнулі -- ён такі ж падцягнуты, як і ра- 
ней. Толькі галава яго выглядае цяпер вельмі па-зімоваму: 
белая ўся, нібы прыхопленая познімі восеньскімі замараз- 
камі. Ён жыве цяпер разам са сваёю жонкаю ў старэнькай, 
ператрэсенай нанава хаце. А быў у дзядзькі Косці і цёткі 
Аўдоцці вялікі ўжо сын Пеця -- жартаўнік і весялун. Ён 
расказваў нам, меншым, цікавыя гісторыі, вучыў чытаць, 
вучыў спяваць песні. Памятаю, як аднойчы ён малоў жыта 
на Ягоравых жорнах, а мы памагалі яму -- адраблялі за 
кожную новую вывучаную прыпеўку. З якою радасцю я 
пабег потым дахаты, каб перапець усе новыя прыпеўкі 
бацьку і маці. Я ўяўляў, як яны будуць рады гэтаму, як 
будуць хваліць мяне. Але перапець усе прыпеўкі мне не 
далі: як толькі я спеў адну, першую, маці чамусьці раз- 

злавалася, перацягнула мяне аскарачом і паставіла ў кут. 
Я лічыў тады гэта найвялікшай несправядлівасцю, бо не 
ведаў, што прыпеўка расказвала пра такія рэчы, пра якія 
мне, малому, яшчэ ранавата было ведаць... 

У вайну Пеці не стала. А мне яшчэ і сёння памятаюц- 
ца два выбухі. Адзін -- гулкі і моцны, які аж скалануў лес. 
Гэта Пеця з падлеткамі знайшлі недзе снарад і ўзарвалі 
яго ў лесе. Другі -- ціхі, ледзь чутны... Гэта немцы, па- 
чуўшы выбух, выехалі ў лес і злавілі там Пецю... І як 
моцна, гучней ад выбухаў вялікіх бомбаў, скалануў вёску 
гэты вінтовачны стрэл. Бо ён, здаецца, быў першы. 

Здаецца, у той дзень і насунуліся на дзядзьку Косцю 
і цётку Аўдоццю гэтыя белыя замаразкі, і не праходзяць 
яны нават і ў самыя сонечныя, самыя спякотныя летнія 
дні... 


ж к ёе 


-- дароў быў, здароў быў! Ну, як ты жывеш-маешся? 

Гэта -- ён. Невысокі ростам, але затое шырокі ў плячах. 
Новая, нібыта святочная, фуфайка. Сам вельмі ж ужо шчы- 
гульна паголены. Цягне з калодзежа ваду. Вось вядро па- 
казалася над зрубам. Забразгатаў ланцуг. Ён лёгка, без 
напружання падняў вядро і пераліў ваду ў другое. Зноў 
апусціў вядро ў зруб -- і калаўрот заверашчаў, пачаў на- 
біраць хуткасць. Нават адчуваю, як смыляць яго мазалі -- 
далоні стрымліваюць высліжаны калаўрот. Нарэшце вяд- 
ро боўтнулася ў ваду. 

-- А яксям'я? Як дзеткі? 

Голас такі ласкавы-ласкавы. На твары, здаецца, толькі 
адна радасць ад такой нечаканай сустрэчы. А ў маёй па- 
мяці адразу ўзнікае іншае. 

Я, малы, сяджу на печы і з-за коміна цікую за сталом. 
На лаўцы сядзіць ён. Таксама вельмі ж па-святочнаму 
апрануты -- для яго, пэўна, заўсёды свята. Побач ста- 
іць бацька, які нядаўна вярнуўся дадому: за маці, якая 
была даяркаю, ён ратаваў калгасных кароў, але далей 
Смаленска немцы не пусцілі. У хаце гоніцца самагонка. 
Госць ужо выпіў ладнага -- некалькі кубкаў. Ён нейкі ста- 
раста ці памочнік старасты. Я разумею толькі, што ён слу- 
жыць немцам. 

«Дык вось, Даніла,-- асалавела радуецца ён,-- бачыў, 
дзе твае бальшавікі падзеліся?! Шух -- і няма. Як снег 
вясною: шух -- і няма! І, бачыш, лепей стала без іх. Ты 

раней мог бы вось так самагонку гнаць? А скулу не хацеў? 
Тут бы адразу міліцыянер -- аць два - пад казырок: 
«Грамадзянін!» Тут табе і пратакол, і штраф, а то і тур- 
ма. А цяпер -- свабода. Што хочаш, тое і рабі, За гэта гер- 
манцаў паважаць трэба. А ўласці тваёй ужо няма і ніколі 
не будзе...» 

Ён выцягнуў ужо другое вядро. 

--. Ну, як табе працуецца там, у Мінску? 

Цікава, а што ён думае на самай справе? Яго думкі 
прыхаваны за гэтай празмернай ветлівасцю. Ён, пэўна ж, 
разумее, што дзіцячая памяць захавала ўсё: і як ён выга- 
няў на работу людзей, і як забіраў па дварах жывёлу для 
пемцаў, і як мітусіўся, калі партызаны ўзламалі былую 
кантору калгаса, куды немцы замкнулі сабраныя ружжы 
і абрэзы. Вядома, ён памятае, не забыўся, як забіралі 
паліцаі майго бацьку, а потым і маці. 

Цікава, а што ён думае сапраўды, як бы ён гаварыў 
са мною па шчырасці?.. 

22 Вайдзі, Іванька, вечарам, пасядзім, пагаворым з 
табою. 

Ён пачапіў ужо вёдры на каромысел і лёгенька так 
ускінуў на плячо -- ні кропелькі не пралілося. І лёгенька 
пайшоў дадому. 

Запрашаеш у госці? Цікава, а ці падумаў ты, пра што 
мы будзем гаварыць? Праўда, мы можам успомніць вель- 
мі многае -- гаварыць у нас ёсць пра што. Толькі ты не 
захочаш. Скажам, мы можам успомніць, калі да нас у 
вёску прыйшлі першыя немцы. Яны сабралі на рынку нас, 
дзяцей, і частавалі цукеркамі, нарабаванымі ў нашых са- 
вецкіх крамах. Памятаеш, ты тады вельмі ўжо неяк услуж- 
ліва, бяжком трусіў каля фашыстаў, нёс развязаную тор- 
бачку, адкуль валасатая рука немца даставала ледзянцы, 
і за кожным крокам, пібы толькі навучыўшыся гаварыць, 
лапатаў адно старое, заношанае яшчэ да рэвалюцыі слова 
«пан». Пан, пан, пан... Бачыш, ты адразу ж з прыемнасцю 
прызнаўся рабом фашыста, каб потым, з яго дапамогаю, 
стаць панам над сваімі людзьмі. І гэта табе на імгненне 
ўдалося. І слухай, што я табе скажу: у той час, як ты вель- 
мі ж ужо старатліва дапамагаў фашыстам наладжваць у 
маёй вёсцы «новы парадак», ад якога так і патыхала сярэд- 
невякоўем, нашы мілыя беларускія дзеці( бачыш, нават 
дзеці!) пакідалі свае дзіцячыя гульні і ішлі замятаць яло- 
вымі лапкамі сляды партызан, каб фашысты не маглі ўве- 
даць, у які бок тыя пайшлі. 

Маглі б мы да драбніц узнавіць і той дзень, калі ты, 
як звычайна, прывёў да нас цэлую хеўру немцаў. «Матка, 
яйка, матка, яйка...» Не, яны не рабавалі -- яны патраба- 
валі яйкі ў абмен на сахарын. А яек у нас не было -- ты ж 
ведаў, што перад гэтым іх забрала папярэдняя хеўра. І ка- 
лі адзін з іх паставіў ужо нагу на прыступкі лесвіцы, каб 
лезці на гарышча, цётка Саша пабегла пазычаць яйкі да 
суседкі. Ты не ведаў, што там, на гарышчы, у сене, сядзеў 
мой дваюрадны брат Коля Каптроўскі, які лячыўся пасля 
блакады, каб, паправіўшыся, зноў пайсці дамоў, у парты- 
заны. Ён расказваў пасля, што ўжо ўзяў на мушку немца, 
які хацеў лезці першым... 

А жудасны, нейкі суцэльны крык адчаю, які раздзіраў 
вёску, калі прыязджаў «хапун» забіраць моладзь у Герма- 
нію і калі людзі, як ашалелыя, беглі куды вочы глядзяць. 

Можа, расказаць табе, як наша зубрэвіцкая паліцыя 
хадзіла ў Рацаўскія лясы на аблаву? Ды што табе расказ- 
ваць -- ты ж сам усё ведаеш. Ты правёў тады іх як не да 
ўзрэчча. А потым доўга яшчэ стаяў і махаў ім рукою. Як 
не праслязіўся, бедалага, ад радасці. Дзіва што! Твае сяб- 
ры па зброі ідуць на партызан -- тваіх непрымірымых во- 
рагаў, якія чамусьці не хочуць усур'ёз прыняць, што ты 
«сапраўдны пан». Ты памятаеш, чым гэта скончылася? 
Назад вярнуўся толькі адзін Аркадзя -- недарослы, з вя- 
лізнай галавою, крыху недапечаны паліцай, у якога заў- 
сёды пры размове, нібы электрычныя лямпачкі, успыхва- 
лі пад носам бурбалкі. Ён, задыхаўшыся,-- бег жа ўсю да- 
рогу! -- як мог растлумачыў табе, асвятляючы размову 
«лямпачкамі», як усё было: 

-- Тэта во, ідзём мы з песнямі. Начальнік кажа: «Цяж- 
ка?» Мы кажам: «Ага, цяжка».-- «Тады кладзіце ўсю 
зброю на калёсы, а самі пойдзем да лесу ўлегцы. А там 
узброімся». Мы паклалі. Прыйшлі, гэта во, мы ў лес. На- 
чальнік кажа: «Давайце адпачнём». Мы, гэта во, спыніліся. 
А ён і кажа: «Хто за партызан, гэта во,-- направа, хто за 
германцаў -- налева». Я і пайшоў налева. А ўсе, нават і 
сам начальнік, гэта во -- направа. Тады ён і кажа мне: 
«Бяжы, Аркадзя, да сваіх фашыстаў,-- гэта во, не я, а ён 
так гаварыў,-- і скажы ім, што іхняму прыдурку Гітлеру 
будзе капут,-- гэта зноў не я, а ён так выразіўся, пан на- 
чальнік,-- а мы, кажа, ідзём да партызан і хутка прыйдзем 
на аблаву паліцаяў». а 

Памятаеш, ты тады яшчэ спытаў у Аркадзі, ці стралялі 

па ім, і ён, запаліўшы пад носам чарговую «лямпачку», 
адказаў: «Не, толькі свісталі і рагаталі». 

Прозвішча гэтага начальніка зубрэвіцкай паліцыі было 
Новікаў. А ў паліцыю ён быў засланы партызанамі. 

Праўда ж, ты пра гэта не захочаш са мною размаў- 
ляць. Дык што, мы будзем сядзець ды маўчаць? Не, не 
пайду я да цябе ні ўвечары, ні днём -- ніколі. Нясі сабе 
ваду, паі карову, кармі парсюка. І толькі б мне хацелася, 
каб ты як найчасцей аставаўся сам-насам са сваёю памяц- 
цю -- безабаронны перад узброенай фактамі памяццю. 
І гэта было б табе пакараннем. 

Вядома, ты не ведаў тады ўсіх планаў фашыстаў. Не 
ведаў, што і цябе, гэткага толькі што спечанага «пана», 
чакаў у далейшым крэматорый, якімі фашысты хацелі 
«аздобіць» усю Беларусь. 

Мусіць, многія яшчэ і сёння задумваюцца: што ж гэта 
за такое, апошняя сусветная вайна? Спачатку здаецца ўсё 
проста і лёгка: Гітлер -- вар'ят, і ўсё тут тлумачэнне. 
Але ж, пэўна, не толькі вар'ят! Вар'ят не зможа амаль 
усёй краіне прышчапіць, як чуму, ідэю аб сусветным пана- 
ванні. Вар'яту так не павераць. А можа Гітлер усё ж вар”- 
ят, а сама ідэя вельмі прывабная? Дык тады што ж у ёй 
ёсць такога прывабнага? Можа прага стаяць з нагайкаю 
над рабом? Можа патрэба смачна жэрці не працуючы? 
Можа радасць забіваць? Адкуль яна можа з'явіцца, такая 
радасць? 

Аказваецца, яе можна выхаваць. Гітлераўцы пачыналі 
такое са школы. Ад іхніх падручнікаў вельмі ж ужо несла 
жалезам, бранёю, порахам -- яны былі густа населены 
танкамі, гарматамі, бамбардзіроўшчыкамі. Дзецям трэба 
было даведацца, колькі і чаго яны разбамбілі, спалілі, рае- 
стралялі, зруйнавалі... І колькі яшчэ пакуль што аста- 
лося. 

Дзіцячыя ломкія галасы, якім бы толькі бесклапотна 
смяяцца, спявалі свае фашысцкія песні, дзе, між іншым, 
гаварылася: 

Калі ўвесь свет будзе ляжаць у руінах - 
К чорту, нам на гэта напляваць! - 

Мы ўсё роўна будзем маршыраваць далей, 
Таму што сёння нам належыць Германія, 
А заўтра -- увесь свет. 


Маленькім, прыгожанькім дзецям у школе давалі ма- 
ленькіх, прыгожанькіх трусянят. Тыя іх кармілі і дагля- 
далі і настолькі да іх прывыкалі, што нават у сне расчуль- 

валіся, сасніўшы сваіх пушыстых сяброў. Тады іх, дзяцей, 
прымушалі забіваць самым жорсткім спосабам гэтых ма- 
ленькіх, прыгожанькіх, цёпленькіх трусянят, якія давер- 
ліва лізалі нават лязо нажа, занесенага над імі дрыготкі- 
мі дзіцячымі рукамі. Пасля такога, калі пе звар'яцее, ча- 
лавек пачынае выспяваць у забойцу: у ім, у чалавеку, ужо 
забілі чалавека, назаўсёды аглушылі яго чуласць, давер'е. 
Цяпер ужо можна замяніць трусянятка, скажам, дзяўчын- 
кай -- ён і не заўважыць ніякай розніцы, не задумаецца і 
нават не дасць дзяўчынцы скончыць апранаць сваю 
ляльку... 

Толькі вось гэтак выхаваны чалавек можа без агіды 
чытаць пісьмо, што, напрыклад, пісала маці Фрыцу Лер- 
ману, свайму сыну, на фронт: «Мы атрымалі добрую ра- 
бочую сілу. У нас дзеўка з Беларусі. Я глядзела яе мус- 
кулы на руках і на нагах. Нічога, будзе працаваць». 

І сапраўды, як жа яшчэ павінен мысліць чалавек, ка- 
лі іх фюрэр вельмі ж ужо самаўпэўнена пакідваецца та- 
кімі жудаснымі афарызмамі: «Культура, цывілізацыя, гу- 
маннасць і г. д. ёсць выяўленне помесі глупства, баязлі- 
васці і самаўзвышэння». І тут жа спахопліваецца: «Больш 
асцярожна давядзецца падыходзіць да прысваення два- 
ранскага звання прадстаўнікам мастацтваў, вучоным і 
палітыкам». 

Гэта ўжо будзе пасля, а спачатку, маўляў, у іх ёсць 
больш адказныя, больш надзённыя задачы. «Наша місія 
заключаецца ў тым, каб падпарадкаваць іншыя народы. 
Германскі народ прызваны даць свету новы клас паноў»,-- 
піша Гітлер. О, недарэмна ж ён лічыцца сярод сваіх сяб- 
роў празарліўцам! Ён нават ведае, як гэта трэба рабіць: 
«Калі мы хочам стварыць нашу вялікую германскую імпе- 
рыю, то мы ў першую чаргу павінны заняволіць і знішчыць 
славянскія народы -- рускіх, палякаў, чэхаў, славакаў, 
балгар, украінцаў, беларусаў». І дзіўна, што прыкладна ў 
той час, толькі на другім канцы Еўразіі, другі вар'ят - 
японскі генерал Аракі -- спавядаецца таксама гэтай ідэі. 
«Нашай краіне,-- пісаў ён,-- прадвызначана распаўсюджк- 
ваць свае нацыянальныя ідэалы на ўсіх пяці кантынентах 
зямнога шара. Мы нашчадкі і спадчыннікі багоў, мы па- 
вінны ўладарыць на зямлі». Дзіўна, што і сёння сёй-той 
не адмовіўся ад гэтай ідэі і дакладна, па пунктах распра- 
цоўвае планы, калі які кантынент яму заваёўваць. 

А людзі пакуль што пічога не ведаюць. 

Нічога пе ведалі яны і пра фашысцкую карту (яе пака- 

жуць крыху пазней, на Нюрнбергскім працэсе), на якой 
каля кожнага еўрапейскага горада вельмі ж ужо акурат- 
ненька было намалявана па дзве невялічкія труны: на бе- 
лай было напісана, колькі людзей у гэтым горадзе трэба 
спаліць, забіць, павесіць (заўважце, дакладна, як у пе- 
рапісе: колькі ўсяго жыхароў жыло тут да вайны), а на 
чорнай -- што ўжо зроблена: колькі людзей забіта. 

Людзі тады яшчэ вельмі многага не ведалі. Здаецца, 
што Еўропа яшчэ і сёння, хоць мінула столькі год, як яе 
ачысцілі ад фашысцкай навалачы, поўнасцю не ўсвядо- 
міла, што б з ёю было, каб Гітлеру ўдалося ажыццявіць 
сваю ідэю сусветнага панавання... 

Дзіўна, што жудасны чалавек, які павінен быць пудзі- 
лам усіх вякоў і народаў, яшчэ і сёння, часам нават і ў 
Еўропе, атрымлівае свой падарунак: «Хайль Гітлер!» 

Вайна больш за ўсё запамінаецца сваім вонкавым вы- 
глядам. Цесна на палях танкам: яны, як магутныя жалез- 
ныя бізоны, труцца бакамі -- аж іскры ляцяць; плачуць па 
навабранцах, як па нябожчыках, вёскі і гарады: людзі ве- 
даюць, што мала хто з іх вернецца на сваё поле, возьме ў 
рукі касу ці сякеру; а ў вясковых печах нечакана ўзры- 
ваюцца дровы: дзеці забываюць у плашках свае цацкі - 
зараджаныя патроны, разрыўныя кулі. 

Пакуль што звычайнаму чалавеку няма калі аналіза- 
ваць -- цяпер трэба змагацца. А пройдзе час --і чалавек 
выпадкова заўважыць, што жоўценькія піскляткі вывелі- 
ся ў варожай касцы. І тады ён убачыць, што прыручыў 
даўно ўжо прылады вайны і прымусіў іх служыць свайму 
мірнаму жыццю: пасля вайны яго хату доўга асвятляла 
капцілка з гільзы; ён ужо даўно прывык (здаецца, так і 
заўсёды было), што на працу яго кліча звон з фашысцкага 
снарада; яшчэ і цяпер стаіць недзе ў сенцах каля цабэрка 
з вадою конаўка з гільзы, з акуратна абагнутымі беражка- 
мі,-- каб, п'ючы, не парэзацца; а калодзежы, якія выка- 
палі авіяцыйныя бомбы ці снарады, высыхаюць толькі ў 
самыя спякотныя гады, а так гаспадыні бяруць з іх ваду, 
каб паіць сваіх кароў... 

І тады чалавек пачынае разумець, што і сёння вельмі 
многа бяроз усё яшчэ ідзе ў свеце на прыклады... 


“е ё ў 


Гэтая частка вёскі называецца рынкам. Тут хаты па- 
ступова, з двух бакоў адыходзяцца ўсё далей і далей ад 

вуліцы, каб потым, каля Раўка, зноў сысціся блізка -- так 
блізка, што можна ўвечары пераміргвацца вокнамі. Вуліцу 
расшырылі некалі кірмашы, якія збіраліся ў маёй вёсцы 
штогод; яны ж адпіхнулі ў бакі і хаты -- каб тыя меней 
перашкаджалі. Сёння кірмашоў ужо няма, але расшырэн- 
не гэта асталося, пэўна, назаўсёды... 

Вось мая школа. Класы яе ледзь змяшчаюцца ў пяці 
школьных будынках. І ўсе яны - з царквы і папоўскага 
асабняка. Яшчэ не так даўно з разбуранай царквы, дзе 
мы на саракі заўсёды чаплялі арэлі (вышэйшага ж і больш 
прасторнага будынка ў вёсцы не было), пабудавалі добрую 
школьную залу, дзе цяпер адбываюцца ўсе ўрачыстасці. 

Злева -- нашы школьныя ліпы, якія надаюць своеасаб- 
лівую непаўторнасць маёй вёсцы і відны з усіх бакоў, 
адкуль бы ты ні ішоў дадому. 

А гэта -- кантора калгаса. Там яшчэ гарыць агонь. Ма- 
ла што цяпер зіма і работы быццам бы не столькі, як у 
жніво. Старшыні, аграномам, бухгалтару ёсць над чым 
падумаць, падлічваючы плён мінулага года... 

-- Добры вечар, цётка Каця! Куды гэта вы спяшаеце- 
ся так? 

А, вечар добры, вечар добры! І трэба ж так: заседзе- 
лася ў Праскоўі -- не заўважыла, як і сцямнела. А бягу 
я ў Панізоўе, там жа мае вячэры чакаюць. 

-- А што, вы там ужо жывяце, можа? 

2. Не, жыву я, як і даўней, у Зубрэвічах, а працую там 
на свінаферме. Цяпер жа нашу свінаферму ў Панізоўе 
перавялі. 

І пабегла. 

Вось такою заўсёды была цётка Каця. Увесь час под- 
бегам, трушком, заўсёды ў яе няма часу, няма калі пры- 
стояць, пагутарыць. Працавала яна заўсёды з радасцю, з 
асалодаю -- нават і тады, калі пустыя працадні, як часта- 
кол, адгароджвалі яе ад надзённага, звычайнага хлеба. 

Трэба было ствараць ільнаводчыя звенні, а звеннявы- 
мі ніхто не ішоў (маўляў, няма дурных толькі за «дзякуй» 
працаваць, калі есці хочацца) -- яна знаходзіла на кал- 
гасным двары нейкую паламаную скрыню, збівала яе, 
акуратна, як тую лодку перад спускам на ваду, абтыкала 
пакуллем і ўжо, уплікнуўшы ў сані худзенькага коніка, 
ехала па заснежанай вуліцы -- збірала попел пад бу- 
дучы лён. 

Трэба было ісці працаваць даяркаю (а тады яшчэ і 
даяркі не былі ў такой пашане -- і іхнія працадні звінелі, 


41 


як пустыя вёдры) -- цётка Каця абувала свае бліскучыя 
святочныя гумовыя боты, ішла на кароўнік, дзе каровы 
стаялі па калені ў гразі, і з нейкай апантанаю прагаю бра- 
лася за работу. 

Калі ішла вялізная хмара, а калгаснае сена яшчэ не 
было складзена ў копы, яна кідала сваё і з граблямі пад 
пахаю, на бягу завязваючы пад бараду хусцінку, спяша- 
лася на калгасны луг і звала суседак: «Матруна, Алена, 
хмара паўзе!» 

Калі незаўважна і ранавата, як гэта заўсёды бывае 
восенню, насоўвалася цемень, якую неяк знутры падсвеч- 
ваў першы рэдзенькі снег, а тут яшчэ асталося пару бара- 
зён нявыбранай бульбы,-- яна аставалася на полі адна і 
не ішла дадому, пакуль, хукаючы на рукі, не заканчвала 
работу: а што, восені не вер -- лёг снег, то ён можа паклі- 
каць і мароз... 

Калі... Зрэшты, гэтых «калі» было вельмі многа. Можа, 
таму пры ўсіх старшынях -- а за пасляваенны час у на- 
шым калгасе іх перабыло дзесяткі са два -- яна заўсёды 
ставілася ў прыклад, заўсёды была членам праўлення. 
Кожны старшыня, вядома, падбіраў праўленне па-свойму, 
але без яе, цёткі Каці, не абыходзіўся. І колькі разоў У 
накуранай канторы калгаса (зімою па-хатняму сагрэтай 
печкаю, летам -- з пахам нейкай нежылой застоенасці) 
чарговы старшыня чарговым голасам пытаў: 

. А што скажа па гэтым пытанні Пуцькова Каця? 

Яна ўставала з грубай пярэдняй лаўкі, папраўляла 
хустку і ціхім, але ўпэўненым голасам казала: 

-- 8 зямлёю трэба дзяліцца. Мы ў яе забіраем зерне, 
а ёй трэба аддаваць хоць салому. Салому мы ёй не аддаём, 
зямлю не ўгнойваем, таму яна і не дае нам нават таго, 
што пасеялі. 

Але з зямлёю ўсё роўна не дзяліліся. Не было чым! 
Салома? Яна патрэбна была на стрэхі кароўнікаў, каню- 
шань, свінарнікаў, якія даводзілася крыць як не кожны 
год. Адзін час нават стрэхі ўваходзілі ў кармавыя запасы: 
вясною, калі сена канчалася недзе яшчэ да стрэчання і 
жывёлу не было чым карміць, старшыні хапаліся за стрэ- 
хі--і тое, што зімою ратавала ад холаду, цяпер павінна 
ўжо было выратаваць жывёлу і ад голаду. 

Дзе тут будзет дзяліцца саломаю з тым полем! Поле і 
так будзе жыва -- гэта ж не конь, якому трэба пакласці 


тры разы на дзень. А поле і на птушыным угнаенні пра- 
цягне... 

Але птушкі стараліся штосьці слабавата. І ўсё горш і 
горш, у цяжкіх муках радзілі нашы палі -- і Струнава, і 
Цітаўшчына, і Закаліна... 

Неяк у нашу «Хвалю рэвалюцыі» прыслалі з Оршы 
новага старшыню. Да гэтага ён працаваў машыністам на 
чыгуначнай станцыі, добра вадзіў паравозы, за што і быў 
узнагароджаны ордэнам. І вось у кагосьці дала сабе волю 
прымітыўная логіка: маўляў, паколькі ён добра вадзіў 
паравоз, то не горш павядзе ўперад і калгас; паколькі ён 
на паравозе атрымаў ордэн, то ў калгасе, узняўшы яго, мо- 
жа стаць Героем Сацыялістычнай Працы. І вось гэты за- 
служаны ў Оршы чалавек сеў у старшынёўскае крэсла, 
якое добранька высліжылі і зашмальцавалі яго папярэд- 
нікі. Вядома, і Струнава, і Цітаўшчына, і Закаліна сталі 
радзіць яшчэ горш, бо новы старшыня меў самае малае 
ўяўленне пра сельскую гаспадарку. 

Але чалавек разумны, працавіты, ён рабіў, што мог, і 
часам іранізаваў са свайго становішча. Праўда, не афі- 
цыйна, не за сталом у канторы, а дзе-небудзь у полі, на 
перакуры. 

Глыбокай восенню каля тока, дзе дамалочвалі жыта, 
утульна ўсеўшыся на свежую салому, у якой паспеў ужо 
абжыцца холад першых замаразкаў, ён, скалупваючы прут- 
ком гразь са сваіх кірзавых ботаў, расказваў сон: 

-- Ведаеце, і вярзлося мне нешта вельмі дзіўнае. Зда- 
ецца, я стаю недзе на шашы і бачу, што з-за ўзгорка ма- 
шына паказалася. Хоць яна і далекавата яшчэ ад мяне, 
але бачу я, што вязе яна зерне ў кузаве. І -- дзіва дзіў- 
нае! -- у кабіне нікога няма. Разумееце, шафёра няма, а 
яна сама сабе едзе. І тут, адкуль ні вазьміся, як з-пад зям- 
лі вырас быццам бы міліцыянер... На руках вялізныя мі- 
ліцэйскія рукавіцы і жэзл трымае, як у рэгуліроўшчыкаў. 
Спыняе ён машыну --а як жа, непарадак, калі машына 
сама сабе едзе,-- затрымлівае нейкага чалавека, які кро- 
чыў па абочыне зусім у другі бок, і саджае яго ў машыну. 
Той, бачу, аднекваецца, паказвае, што не ўмее вадзіць ма- 
шыну, але кабіна з трэскам зачыняецца за ім, і машына 
кратаецца з месца. І, разумееце, едзе так, як ходзіць дадо- 
му Коля Певень, калі перабярэ часам... Пятляла яна, пят- 
ляла, пакуль у тэлеграфны слуп не ўпёрлася. І тут зноў 
рэгуліроўшчык -- зноў жа непарадак! Таго шафёра з ка- 
біны выганяе і другога саджае, балазе што гэтаму ўжо хоць 
па дарозе з машынаю. Бачу, што гэты ўжо і не адмаўля- 
ецца: смела садзіцца за руль, хоць машына яшчэ болей 

перастае яго слухацца -- здаецца, што ўсе вузлы кіраван- 
ня ў яе разышліся. Бачу, што нахабнік яшчэ і смяецца -- 
яму што: маўляў, хоць трошкі пад'еду! І да таго, прайдзі- 
свет, дакруціўся, што, крыху да мяне не даехаўшы, ма- 
шына зусім развярнулася і назад пакацілася. Тут зноў 
рэгуліроўшчык. Падыходзіць да мяне, бярэ мяне пад ру- 
ку, як сябра свайго самага лепшага, вядзе да машыны і 
на кабіну паказвае -- маўляў, садзіся. Я яму тлумачу, што 
я пе шафёр і машыны ніколі не вадзіў. 

-- А хтоты па прафесіі? 

-- Машыніст. Паравозы ваджу. 

-- Дык гэта ж цудоўна! Ты ж хоць аб'езджаны, пры- 
вык да руху, ведаеш хоць, дзе перад, дзе зад. А яны вось 
і руху не пераносяць, і напрамкі блытаюць. 

І не паспеў я апамятацца -- бачу, ужо ў кабіне сяджу. 
Так-сяк завёў, так-сяк развярнуўся, так-сяк паехаў. Еду, 
значыць, а машына яшчэ больш Пеўня капіруе. Я кручу 
руль у адзін бок, а яна едзе ў другі. І хуткасць усё набі- 
рае. А я не ведаю нават, як яе спыніць. І ўсё ўбок цягне, 
як конь натурлівы. З'ехала яна ў кювет і стала. Вылез я 
з кабіны, зірнуў і аж ускрыкнуў: у кузаве асталася ней- 
кая жменька збожжа... 

Дзядзькі хітравата ўсміхаліся і казалі: 

-- Тлядзіце, каб ваш сон не спраўдзіў. Год канчаецца, 
хутка перавыбары... Мусіць, нам новага шафёра сасва- 
таюць. 

Смяяцца з сябе можа толькі разумпы чалавек, які ве- 
дае сабе цану. Дурань з сябе не пасмяецца. І я цяпер ра- 
зумею, які моцны быў гэта чалавек, што так смяяўся са 
свайго становішча. 

А старшыні бывалі розныя. Адзін піў, як у тую бочку 
прадонную. Ён, як жартавалі, пазбіраў усю гразь і ўвесь 
снег з усіх узгоркаў, раўкоў і калдобін. Хадзіў заўсёды 
без шапкі: п'яны губляў іх і не спраўляўся купляць новыя. 

Другі запомніўся па-свойму: за адзін год ён быў у ка- 
мандзіроўках 389 дзён... Вось гэта сапраўды высакосны 
год! Пра гэта, чырванеючы, расказвалі рэвізорам аванса- 
выя справаздачы... І найбольш камандзіровак было, вядо- 
ма, у Оршу, дзе стаяў старшынёў дом, дзе жыла яго сям'я. 

Трэці як не штодня біўся са сваёю жонкаю, і таму, ка- 
лі ёп адважваўся каго-небудзь пакрытыкаваць, яго абся- 
калі: «Ты лепей раскажы, як табе жонка таз з памыямі 
на галаву ўздзела...» 

Былі розныя ўпаўнаважаныя з раёна. Адны прымушалі 
сеяць толькі кукурузу, толькі ёй аддаваць усю ўвагу. Дру- 
гія прыязджалі з канкрэтным заданнем: прасачыць, каб 
«травапольшчыкі» зааралі канюшыну,-- і не выязджалі з 
калгаса да таго часу, пакуль трактар пераможна не накі- 
роўваўся на канюшынішча -- гэты страшны жупел, якім 
палохалі ўсіх старшынь калгасаў і які, здавалася на той 
час, быў прычынаю ўсіх бед сельскай гаспадаркі. 

Адзін старшыня, стары чалавек, вялікі практык, ра- 
зумны гаспадар, якога ведалі ў раёне і нават у вобласці 
як непаслухмянага кіраўніка, расказваў пра гэта: 

г. Выклікаюць, значыць, мяне ў раён. «Ты заараў ка- 
нюшыну?» -- пытаюць. «Яшчэ не, але ўжо даў указан- 
не»,-- маню я ім, а сам думаю: «У каго ж гэта рука пад- 
німецца заворваць канюшыну, якая сёлета, на другі год, 
дасць самы харошы ўраджай і абароніць вясною ад скарм- 
лівання нашы стрэхі». Потым яны мне па тэлефоне яшчэ 
звоняць: «Заараў?» -- «Заараў!» -- ілгу, а сам як паду- 
маю, што трэба заворваць, дык аж сэрца шчыміць. А кры- 
ху пасля інспектара з раёна прыслалі. Адчуваю, ён хоча 
праверыць, ці заараў я тую злашчасную канюшыну. Я яму 
і гэта паказваю, я яму і тое, і туды ваджу, і сюды -- усё 
стараюся далей ад канюшыны адвесці. І ўсё ж прапюхаў 
ён, угледзеў. Выклікаюць мяне зноў у раён. «Ты што гэта 
нам ілжэш? Чаму канюшыну не заараў? Што, для цябе 
трэба асобныя законы нейкія? Усе заворваюць у раёне, а 
ты не. Самапраўца знайшоўся мне!» І вымову мне ўляпілі. 
Паабяцалі, што будуць судзіць, калі не заару. Але я ўсё 
роўна не заараў. Скасіў гэта я потым злашчасную каню- 
шыну, пуні ёю пабіў, стагоў панаставіў. І, ведаеце, вяс- 
ною звоняць з раёна: «Слухай, Антон Пятровіч, прыедзе 
да цябе старшыня са «Светлага жыцця», дай яму сена 
трохі -- у яго каровам есці няма чаго».-- «Не дам,-- ка- 
жу,-- здыміце вымову, тады яшчэ падумаю». Бачыш, як 
атрымліваецца часам: для таго, каб зрабіць добрае, трэба 
лгаць, хадзіць з біркаю «травапольшчык», ды яшчэ і вы- 
мовы замест падзяк калекцыяніраваць. 

І былі ў калгасах вось такія цёткі Каці, якія згаладала, 
нібы пасля доўгага расстання, ірваліся да зямлі, накідалі- 
ся на любую работу, хоць у канцы года неслі дахаты пад 
пахаю невялічкую торбачку з жытам -- узнагароду за 
шчырую працу. І ўсё роўна яны не крыўдзіліся пі на ка- 
го, а на чарговым праўленні ўставалі з грубых лавак і, як 
споведзь, як малітву, паўтаралі: 

2. 8 зямлёю трэба дзяліцца. Зямлі трэба аддаваць хоць 
салому... 

Цётка Каця аддавала зямлі сябе ўсю. Муж яе працаваў 
у Оршы галоўным бухгалтарам на адным прадпрыемстве. 
Спачатку ездзіў усё ў Зубрэвічы, а потым, калі яму далі 
ў горадзе трохпакаёвую кватэру з усімі выгодамі, перавёз 
туды сям'ю -- цётку Кацю і дзвюх дачок. 

Але не прайшло і тыдня, як цётка Каця з'явілася зноў 
ля «блыхаркі» і сказала брыгадзіру: 

2. Чаго глядзіш? Давай якую-небудзь работу. 

2. Навошта табе тая работа? Ты ж ужо гарадскою пані 
стала, манікюр, мусіць, завяла сабе. 

А каб на цябе ваўкі, з тваім манікюрам! Давай ра- 
боту, кажу, а то я табе зараз манікюр навяду. 

Многія аднавяскоўцы асуджалі цётку Кацю за гэта: 

2 Ай, што вы з яе хочаце -- ведама, прывыкла ў гразі 
калупацца, дык ёй, акрамя гною, нічога і не трэба. А ў го- 
радзе было б чыста, цёпла -- жыві сабе паня паняю. 

Але цётка Каця не змагла падзяліць сваю любоў паміж 
горадам і вёскаю і назаўсёды асталася вернай сваёй пер- 
шай і апошняй любасці -- зямлі. 


Засумаваў у Оршы таксама і яе муж: вельмі ж цесна 
было яго душы ў трох прасторных, гулкіх, пустых пакоях. 
Ён перажываў, што не ўдалося яму са сваёй жонкі зрабіць 
гарадскую пані, а таксама адчуваў, што і сам не зможа 
зрабіцца сапраўдным, такім, як яго Каця, калгаснікам... 

Становішча ў калгасах цяпер ужо крута мянялася. 
Калгаснікам, старшыням калгасаў, праўленням пачалі 
больш давяраць. І цяпер на полі таксама расла кукуруза, 
але столькі, колькі можна было дагледзець, колькі трэба 
было для гаспадаркі. Ніхто не прымушаў заворваць ка- 
нюшыну, але, нягледзячы на гэта, палі не зарасталі тра- 
вою, чаго так ужо баяліся ўпаўнаважаныя... 

-- Ого, цяпер ужо што! Цяпер калгас -- хвост трубою 
і пайшоў угору,-- разважаў з гэтага выпадку наш вясковы 
філосаф, дзядзька Хрол.-- Цяпер не тое, што раней. А бы- 
вала, глядзіш на карову -- цыцак многа, хвост вялікі, а 
малака няма. 

І сапраўды, кожны можа ўспомніць час, калі мы рабі- 
лі герояў і пісалі нарысы пра даярак, якія надойвалі па 
900 літраў малака ад каровы... Цяпер гэта лічба нават у 
адсталых калгасах лічыцца вельмі нізкаю... За такія на- 
доі дастаецца старшыням калгасаў, 

Цяпер паша вёска не тая. Маці майго зубрэвіцкага сяб- 

ра, які скончыў філасофскае аддзяленне Маскоўскага 
універсітэта, працаваў у сацыялагічнай лабараторыі і 
атрымліваў пакуль што нейкую сотню рублёў, казала: 

-- Хадзі лепей да нас у Зубрэвічы брыгадзірам. Вунь 
Сурган і ніякіх універсітэтаў не канчаў, а брыгадзірам 
працуе і сто дваццаць рублёў зарплаты кожны месяц мае. 

І таму сяляне ў нашых савецкіх вёсках смяюцца, калі 
пачуюць, што яшчэ сёння за мяжою розныя адшчапенцы 
з наіўнай сур'ёзнасцю заклікаюць іх «захопліваць у баль- 
шавікоў зямлю», ствараць аднаасобныя гаспадаркі, Гэтыя 
заклікі сапраўды выглядаюць сёння смешна. Мне здаец- 
ца, у сённяшняга селяніна вельмі ж ужо аслабла, ці, мо- 
жа, зусім атрафіравалася, тая спрадвечная прага захапіць, 
прыкупіць, прыдбаць як мага болей зямлі, прага, якая 
заўсёды трымала вёску ў нейкім напружанні, якая нара- 
джала сваркі, бойкі, пажары: бяднейшы заўсёды зайздро- 
сціў багацейшаму і стараўся навесці хоць нейкую справяд- 
лівасць, ураўняць сваё становішча хоць з дапамогаю свай- 
го паслухмянага памочніка -- агню. 

І сапраўды, навошта нашаму калгасніку тая свая зям- 
ля, калі ён адвык ужо ўставаць да світання і ісці ў ток 
малаціць, калі ён не хоча ўжо быць у полі ад цямна і да 
цямна. Навошта? А так ён мае, як усе добрыя людзі, вы- 
хадны дзень у нядзелю. Навошта яму тая зямля, якую ён 
раней урабляў круглы год, калі цяпер камбайны сажнуць 
і змалоцяць усё за некалькі дзён? Цяпер ужо ён нават на 
сваім прысядзібным участку не можа абысціся без тэх- 
нікі: і ячмень сажне-змалоціць камбайнам, і ўзарэ трак- 
тарам -- балазе жвавы «Беларусь» можа развярнуцца і 
на яго ўчастку. Праўда, сёння ў вёску прыйшлі новыя кло- 
паты, іншыя праблемы... 

Сёння мы ўжо, мусіць, вельмі аддаліліся ад зямлі, стра- 
цілі тую непасрэднасць адносін, замяніўшы яе чыста спа- 
жывецкай цікавасцю. І сёння ўжо рэдка дзе знойдзецца 
чалавек (асабліва сярод моладзі), які б змог паўтарыць, 
давесці да канца следам за цёткаю Кацяю шчырую яе 
малітву: 

«Поле, вось мой скарб -- рукі. Ты лашчышся да іх, 
калі я гладжу цябе, і ад прыемнай асалоды выпростваеш 
кожную сцяблінку, нібы тое кацяня хвост. Ты любіш грэц- 
ца ў маіх руках. І калі нават зімою ў маіх далонях мала- 
вата цеплыні, ты не адпіхваеш іх, акрэплыя і скачанелыя, 
бо яны і такія ўсё роўна добрыя, ласкавыя. Ты ведаеш на 

іх кожпую шурпацінку, кожны мазоль і адчуеш кожную 
незнаёмую пушынку, што прыліпла да далоняў. 

І мае рукі таксама ведаюць цябе. Яны заўсёды пачу- 
юць, як парастак стукнецца сваёй кволаю дзюбаю ў ка- 
меньчык ці ў камлыжку, і дапамогуць яму абагнуць, мінуць 
гэтую перашкоду. 

Ды і тады, калі ўраджай даручаецца ўжо аднаму толькі 
сонцу, калі рукі нічога не могуць ужо зрабіць, яны ўсё 
роўна не ведаюць спакою. Яны, як тая птушка каля свайго 
гнязда, якому пагражае небяспека, лупаюць над табою, 
поле, і тады, калі доўга шчыруе сонца, не падпускаючы 
да цябе піводнай дажджавой хмаркі, і тады, калі тыя хма- 
ры чапляюцца за самыя вясковыя хаты, а ты нагадваеш 
балота -- кожная раслінка высільваецца, цягнецца ўверх, 
каб не ўтапіцца ў моры дажджавой вады. 

Затое з якою пяшчотаю лашчаць мае рукі колас, гэты 
створаны табою цуд, з якою асцярогаю качаюць яны на 
грубай шурпатай далоні зернетка -- мусіць, так кожную 
крупінку золата пелягуюць ювеліры. 

Поле, вось мой скарб -- рукі. Вясною яны пахнуць ад- 
талаю зямлёю, першаю баразною; летам -- краскамі і да- 
спелым жытам; восенню -- саломаю, бульбоўнікам, кача- 
намі капусты і першымі замаразкамі; зімою -- кастрою, 
торфам і рунню, што сцішылася да вясны пад снегам... 
А ўрэшце -- мае рукі пахнуць табою, маё поле...» 

Рынак -- гэта своеасаблівы падзел вёскі. Менавіта ад- 
сюль, менавіта з сярэдзіны пачынаюцца два канцы вёскі. 
І калі хто-кольвек з нашых суседзяў зойдзе за рынак, то 
пра гэта ўжо будзе гаварыць так: «Быў у тым канцы», 
«іду з таго канца». 

Гэты, другі канец, які, мусіць, злучыўся б з Панізоў- 
ем, калі б не рака і не нізіна паміж імі, яшчэ і сёння вы- 
глядае трохі маладзейшым за наш. Яго хаты -- бялейшыя, 
стрэхі -- навейшыя: ні на адной не ўбачыш зялёнага мо- 
ху. Не вельмі даўно ён будаваўся нанава. 

Гадоў дваццаць таму ўкінуўся сюды пажар. У самае 
лета, у самую сухмень, у самы руплівы час -- калі ўсе бы- 
лі ў полі. Аж цяпер робіцца вусцішна, калі ўспамінаеш, 
як трашчалі ў агні сухенькія вокны, дзверы, сцены, як вы- 
сока над кроквамі вірыла і гуло полымя, А суседнія хаты, 
з задранымі саламянымі стрэхамі, спалохана глядзелі на 

агонь, які, нягледзячы на мітуслівасць пажарных каманд, 
што паз'язджаліся з суседніх вёсак, пастойліва цягнуўся 
да сцен касмылямі агню, белымі на сонцы. 

Тады агонь выкаціў як не ўвесь канец... 

-- Здароў быў! А я гляджу, хто гэта такі ідзе -- белы 
ўвесь, нібыта ў млыне муку малоў. 

-- Добры вечар, дзядзька Хрол. 

Ён высокі, плячысты. Вялікія валёнкі, падшытыя тоў- 
стым лямцам,-- відаць, што падшываў сам. Пад пахаю, 
загорнутая ў цёмную анучу, пэўна, кельма -- я здагадваю- 
ся па плямах гліны і па анучы і на ватніках. Мусіць, ён 
папраўляў некаму печ (зімою ж печы не робяць -- і хату 
паставіць, і печ скласці ўсе спяшаюцца летам, пакуль 
яшчэ цёпла). Дзядзька Хрол -- цудоўны пячнік, і па яго 
прыязджалі і прыязджаюць нават з далёкіх вёсак. Праў- 
да, цяпер панарасло трохі маладых печнікоў, але майстэр- 
ства дзядзькі Хрола ўсё яшчэ ў недасягальнай пашане. 
Хролава печ стала ў нашай вёсцы такою ж адзнакаю яка- 
сці, як Касцянцінавы дзверы, Цімкавы валёнкі, Марозаў 
касцюм... Дзядзьку Хролу, мусіць, вельмі многа ікала- 
ся: у нашай вёсцы яго ўспаміналі як не за кожным 
словам. 

Набрала дзіця поўныя кішэні цвікоў, заклёпак, він- 
тоў -- бацька ўжо гаворыць маці: 

-- Паглядзі, у яго ў кішэні зялеззя ўсялякага, як у 
Хрола на двары. 

Трэба пахваліць суседа за гаспадарлівасць, і чалавек 
адзначае, што ў яго, маўляў, як у таго Хрола, усё ёсць. 

А ў яго сапраўды было ўсё. Спатрэбілася каму зрабіць 
міску ці лыжку, трэба каму абабіць жорны ці зрабіць для 
іх латок, спатрэбіліся каму завірта ў сані, клёц у барану 
ці цуглі для вуздэчкі, трэба каму банька для касы ці гру- 
зік дпя самаробнага бязмена -- усе ішлі да дзядзькі Хро- 
ла. І ён спачатку якую хвіліну думаў (трэба ж было 
ўспомніць, дзе шукаць), а потым паволі ўставаў і ішоў 
туды, дзе павінна ляжаць патрэбная рэч. А патрэбная рэч 
у яго была заўсёды. У гэтым і ён, і той, хто па яе прыйшоў, 
ніколі не сумняваліся. 

Хролава крыніца... Хролава балота... 

Так, у яго ёсць сапраўды балота... Гэта ў Струнаве, за 
лесам. Налі ісці на Тумінічы -- па правую руку. 

Дзядзька Хрол, мусіць, пачуўшы нейкі ўдаўнены по- 
кліч мінулага, калі чалавек яшчэ жыў сам-насам з пры- 
родаю, разбурыў сваю хату і перавёз яе з вёскі аж за лес, 

у Струнава. Склаў яе там каля безымяннага балотца, вы- 
капаў крыніцу і пачаў адзін у лясной цішыні наладжваць 
даўнюю абарваную сувязь з лесам, з птушкамі, з небам. 
Але ці то чалавек завельмі ўжо далёка адытоўся ад свай- 
го пачатку, ці то ён не з таго боку ўзяўся за ўсё гэта -- 
толькі наладзіць гэтую сувязь яму не ўдалося. Нейкі час 
абадраныя і галодныя яго дзеці (а іх імёны таксама былі 
нязвыклыя для маёй вёскі -- Клаўдзя, Ярген, Аркадзя, 
Нора) з палатнянымі торбачкамі цераз плячо штодзень 
прыходзілі ў вёску жабраваць, а потым, праз некалькі год, 
мусіць, убачыўшы, што гэтая цяга больш складаная, чым 
спачатку думалася, дзядзька Хрол разабраў сваю хату, 
прывёз яе з лесу і паставіў у канцы вёскі. А ад яго экспе- 
рыменту асталіся толькі Хролава крыніца, да якой і сёння 
ў летнюю спёку трактарысты ходзяць прагнаць смагу, ды 
безымяннае балотца цяпер стала Хролавым балотам, дзе 
на сухіх мясцінах спее і цяпер многа буйной і сакавітай 
маліны. 

Але гэтае няўдалае яднанне з прыродаю, мусіць, на- 
заўсёды асталося ў яго нейкім цёплым успамінам, і ён 
пры выпадку хоць у размовах вяртаўся зноў туды, пад 
сваё Хролава балота... І што цікава, ён не крыўдаваў на 
прыроду -- дзядзька Хрол не лічыў сябе пераможаным. 

Мы ўсе прывыклі, што прырода,-- чыстая, цнатлівая, 
шчодрая. І ўжо толькі адзін напамін пра яе заўсёды вы- 
клікае ў нас нейкае вельмі ж ужо цёплае, замілаванае, як 
ласка, пачуццё. Халоднай снежнай зімою, калі ад завірух 
не відно, дзе канчаецца зямля і пачынаецца неба, цёпла 
думалася пра зялёнае лета; мокрай, прастуджанай восен- 
ню, выхаджанай і вытаптанай наскрозь дажджлівымі вят- 
рамі, хораша марылася пра сонечную вясну... І неяк не 
хацелася верыць, што можа быць яшчэ і іншая думка пра 
святыню твайго пакланення -- раззлаваная, суровая, 
злосная. 

Маўляў, прырода -- бязлітасны вораг чалавека. Яна 
часта, вельмі часта прымушае «цара прыроды» плакаць 
ад сваёй бездапаможнасці падчас пажараў, ураганаў, мя- 
целіц, буранаў, тайфунаў, землетрасенняў, вывяржэнняў, 
падчас нашэсця шкоднікаў, падчас чумы і голаду. 

Маўляў, прырода нарадзіла чалавека недасканалым 
стварэннем. Ён прыйшоў у свет голы і безабаронны, у яго 
не было нават тых інстынктаў, што ў звяроў, не было 
іхніх сродкаў абароны і нападзення -- рагоў, капытоў, 
ваўчыных зубоў. Таму і не дзіўна, што чалавек тысяча- 

годдзямі пакланяўся жывёлам, якія былі надзелены ўсім 
гэтым і таму здаваліся больш любімымі дзецьмі прыроды. 

Маўляў, наваколле прывячае варожыя нам сілы: зям- 
ля перапоўнена злосцю, неба цёмнае ад лютасці, і таму 
чалавек прыйшоў да будаўніцтва вялікага горада -- адзі- 
нага пэўнага месца, якое ўратуе яго ад бесчалавечнасці, 
ад бессардэчнасці прыроды... 

Гэтыя разважанні аб прыродзе належаць амерыканска- 
му сацыёлагу Эрыку Хоферу. Каго не ўразяць гэтыя сло- 
вы, хто прачытае такую характарыстыку прыродзе! Але 
між іншым кожны, мусіць, адчуе, што тут ёсць добрая до- 
ля праўды, якую нам чамусьці ўжо дужа не хочацца 
ведаць. 

Можа, таму, што гэта ўсё вельмі нечаканае, а можа, 
таму, што мала каму з чалавецтва даводзілася ўведаць 
тое акропнае пачуццё страху, калі чалавек астаецца сам- 
насам з джунглямі ці з ціхім белым бязмежжам ледавітай 
маўклівасці. І таму я спяшаюся ўпэўніць сябе, што пры- 
рода, абкачаная, як той камень, стагоддзямі і інстынктыў- 
на перададзеная мне маімі продкамі, не можа быць бязлі- 
таснай і варожай. Тым больш цяпер, калі з'явіўся новы від 
кентаўра -- Чалавек-машына, які ўсё больш і больш зася- 
ляе зямлю і амаль кіруе чалавекам. Тым больш цяпер, 
калі мы, марачы купіць пад Новы год сапраўдную елку, 
купляем сінтэтычную, забыўшыся, што сапраўдная елка 
мае яшчэ пах і расце не на фабрыцы. 

Прырода мне не можа быць ворагам. Яна ўсё ж чы- 
стая, цнатлівая, шчодрая... 

Менавіта такою была яна і для дзядзькі Хрола. Ён 
заўсёды пры выпадку любіў пагаварыць пра яе, па-свой- 
му разабрацца ў некаторых яе заканамернасцях. 

Мне падабалася рыхтаваць з ім лазню. Ды і дзядзька 
Хрол заўсёды запрашаў мяне, хлапчука, да сябе ў кам- 
панію: 

-- Хадзі да мяне на голы банкет. Хоць мы з табою 
пазюкаем трохі. 

І вось на вуліцы гудзе завіруха, а тут у печы гудуць 
сухія тоўстыя плашкі, у лазні дым сцелецца зусім нізка, 
цячэ ў расчыненыя дзверы і, заломваючыся па вушаку, 
спяшаецца ўверх, з лазні. Мы сядзім з дзядзькам Хролам 
на падлозе, да якой прыліпла лісце ад венікаў, глядзім на 
каменны набор наката, які ўвачавідкі яснее, збіраючы па- 
крысе добрую пару для нас, Дзядзька Хрол спакойна, раз- 
важліва гаворыць: 

. От ты глядзі сюды. Усё нам купіць трэба. А вось 
зямля, лес, поле -- усё як быццам нехта так аддае: та- 
мацька ягадзіну возьмеш, тутацька грыб паднімеш, а то 
арэхаў натрасеш -- бачыш, ужо і сабраўся, наеўся. Э дрэ- 
ва дошак напіліш, а з дошкі-- і на чым есці, і на чым 
сядзець, і на чым спаць змайструеш, А вазьмі паветра. 
Вось што, мусіць, самае смачнае з усіх страў, якія ве- 
даюць людзі. Гэта табе не цукеркі, якіх, скажам, заману- 
лася раз у год. А паветра кожную мінуту трэба. 

А вось ужо час грэць ваду. Распаленае каменне --кож- 
ны камень нібы свяціла -- качэргамі выкочваем з печы на 
засланку ці проста на бляху і кідаем у бочкі, цабэркі з 
вадою. Яно там доўга грыміць, варочаецца, гагоча, пакуль 
не выб'ецца з сіл,-- і тады толькі чуваць ціхія, прыглуша- 
ныя гукі, нібы раскаты грому, які толькі што тут стараў- 
ся, завіхаўся, а цяпер адыходзіцца ўсё далей і далей. 

. А вот вы, мальцы, не ведаеце, што такое маладня, 
гром. А гэта ж хмара аб хмару цярнецца -- вось вам і іс- 
кры і маладня. Якраз як крэсівам аб крэмень. Ці, скажам, 
паспрабуй бляхай аб бляху з разгону цярнуць. Во вам 
шуму будзе, во грому! А вы не глядзіце, што хмары 
здаюцца мяккімі, як кудзеля, у іх вунацька якая сіла. 

Дзядзька Хрол па-евойму хацеў прыручыць прыроду. 
Недзе пачуўшы, што ад перуноў добра абараняюць гро- 
маадводы, ён адразу ж прывалок з лесу гонкую сасонку і 
ўкапаў яе на саменькім узмежку свайго доўгага і вузка- 
га загону -- як не пад самым лесам, далёка-далёка ад сва- 
ёй хаты. Так далёка, што ў зону дзеяння громаадвода ўжо 
не ўваходзіла яго селішча. Але перуны чамусьці ў гэты 
канец вёскі пачалі біць часцей. Мужчыны зазлавалі на 
Хрола і яго громаадвод: маўляў, ён сцягвае перуны з усіх 
навакольных вёсак, а то, можа, нават і з самой Оршы. Гро- 
маадвод давялося спілаваць. Дзядзька Хрол атрымаў яшчэ 
адно паражэнне ў сваім прыручэнні прыроды. 

Але, нягледзячы на гэта, ён усё роўна тлумачыў жыц- 
цё, карыстаючыся сваёй філасофіяй. Там усё ўспрымаец- 
ца з дзіцячай непасрэднасцю. Таму ўсё вельмі лёгка 
рашаецца. Нават такое складанае пытанне, як смерць. Па- 
мятаецца, як у дзяцінстве я вынайшаў свой спосаб унік- 
нення смерці і вырашыў праблему даўгалецця. Смерць, 
маўляў, наступае тады, калі чалавек упадзе, Таму ў ста- 
рым узросце, у такім, скажам, як дзед Стахван, трэба як 
можна бліжэй трымацца да дрэў. Прыйдзе па цябе смерць, 
а ты ўчэпішся за яблыню і не ўпадзеш, Ого, няхай паспра- 

буе мяне тады адарваць тая смерць, калі я ўчаплюся за 
сукі! І так, абдумаўшы ўсё гэта да драбніц, я спакойна 
вяртаўся ў сваю гульню, упэўнены, што ніколі-ніколі не 
памру... 

А дзядзька Хрол, ужо абдаўшы халадзёнкаю сцены 
лазні, уздае поўнаю копаўкаю на венікі. Каменне гагоча, 
ад пары аж смыляць вушы, і на ўсю лазню разносіцца 
прыемны пах разамлелага леташняга бярозавага лісця. 

-- Ну, лезьце, мальцы, на палок. Вы тамацька хутка 
паўжалееце, як тая бульба ў печы. 

А потым, саскочыўшы з палка, як хораша ўздаваць па 
сябе прыгаршчамі з начовак халадзёнку, якая ў прымыль- 
ніку паспела ўжо зацягнуцца тонкаю плёнкаю лёду, і 
млосна радавацца прыемнаму паколванню -- нават не ве- 
даеш, ці гэта на самай справе колюцца льдзінкі, ці гэта 
толькі золкая вада... І як добра потым пастаяць за рас- 
чыненымі дзвярыма прымыльніка, не адчуваючы марозу. 

-- Не стойце тамацька на буі -- прастудзіцеся! Ідзіце 
ў лазню. А то паўдзядзелі ўжо гэтыя хлопцы за дзеўкамі 
ўбрыкі бегаюць, а розуму -- з камароў нос. Хоць твой дзед 
Іван, бывала, памыецца ў лазні, адхвошчацца венічкам, 
палатняную бялізну адзенне, кажух пад паху і пайшоў 
сабе ціхенька босы па марозцу. Толькі снег пад нагамі, як 
пад валёнкамі, рыпіць. Здаровы быў чалавек. Хай яму лёг- 
ка там спіцца... 

А потым, крыху пачакаўшы, але не расстаючыся са 
сваёю думкаю, казаў: 

-- Не можа ж быць, каб чалавек так і знікаў. Былі 
рукі -- няма рук, глядзелі вочы -- няма вачэй, хадзілі но- 
гі -- няма ног. 

Было відаць, што ён хацеў бы згадзіцца, рады быў бы 
паверыць, што жыццё ідзе і там, куды ты дабіраешся 
толькі адзін раз, і то не на сваіх нагах. Ды хіба ён адзін 
хацеў гэтага? Чалавеку заўсёды падабалася думка пра та- 
гасветнае жыццё. Можа, таму і ўзнімаліся вышэй за ўсё 
піраміды. Можа, таму і выстрэльвалі ў аблокі спічакі 
цэркваў. Можа, таму на востраве Корсіка, кажуць, і цяпер 
на кожнай магіле будуюць прасторныя капліцы, якія вель- 
мі ж ужо нагадваюць сапраўдныя хаты. І таму здараецца, 
што недасведчаны падарожны, трапіўшы вечарам у такую 
тагасветную вёску, доўга і гулка малоціць кулакамі ў 
дзверы, інтымна барабаніць у шыбы і, нягледзячы на 
мёртвую цішыню, просіцца: «Адчыніце, людзі арбы! 
Пусціце пераначаваць. Толькі на адну-адзіную ноч. 

У кожнага практычнага чалавека, які ідзе ад зямлі, які 
разумее змену вечных катэгорый, ёсць свой практычны 
падыход да праблемы жыцця і смерці. Хіба можна, на- 
прыклад, астацца абыякавым да такога неспадзяванага 
адкрыцця старэнькай, дзевяностагадовай бабулі? У той 
дзень у яе дачкі дакапалі бульбу, і, як звычайна робіцца 
ў нашых гасцінных вёсках, вечарам у хаце загудзела за- 
столле: гэта ж трэба вачэй пазычыць, каб людзей, што 
гэтак завіхаліся, выправіць, не ўчаставаўшы. Старую ча- 
мусьці за стол не паклікалі. Яна прыйшла сама. «Што ж 
вы, дзеткі, на старую забыліся? А я ж многа не магу, а 
чарачку яшчэ вып'ю за ваша здароўе». Села за стол. Вы- 
піла з усімі. Бабуля ўжо крыху загаворвалася, блытала 
імёны суседзяў і нават сваіх дзяцей. «Слухайце, дзеткі, а 
дзе ж гэта наша Мар'я? Чаму ж гэта яе не паклікалі?» - 
спытала. «Мама, ці ж ты не ведаеш -- наша ж Мар'я даў- 
но памерла».-- «Ага, дзеткі, памерла. А як жа - помню. 
Помню, дзеткі, тады якраз і гаварылі: дачка, бачыце, па- 
мерла, а маці жыве. А як жа, дзеткі,-- так яно і трэба. 
Я ж яе нарадзіла, я ж яе замуж аддала, я ж яе і там па- 
вінна ўладзіць, каб ёй і там добранька ды цёпленька было. 
А хто ж, дзеткі, яшчэ ўсё гэта зробіць, калі не маці? Як 
жа, дзеткі, маці першай паміраць!» 

Бачыце, якое разуменне свайго практычнага абавязку! 

..Пасля лазні ідзеш дахаты і ўжо неяк трохі па-інша- 
му глядзіш на гэты свет. Бачыш, як увагнуліся пад ця- 
жарам снегу стрэхі, як па самыя вокны ўехалі ў гурбы 
хаты, і адчуваеш, як хочацца ім страсянуцца, нібы таму 
каню, які толькі што пакачаўся... І неяк вельмі ж ужо 
рэальна ўспамінаеш Хролавы словы: «Мароз адваліўся», -- 
нават бачыш, як ён ляжыць, раскінуўшы белыя рукі, і як 
вецер свавольна, нібы ўнук, варушыць яго белую бараду... 

Дзядзька Хрол не ўмее чытаць. Можа, таму ён з такой 
урачыстасцю браў кнігу ў вялізныя, чорныя ад работы 
рукі, якія перад гэтым ён доўга мыў з мылам і злаваўся, 
што яны не адмываюцца. Потым вельмі ж ужо асцярож- 
ненька гартаў старонкі і з сапраўднай дзіцячай непасрэд- 
насцю радаваўся кожнаму малюнку. А з якім непаерэд- 
ным захапленнем глядзеў ён на значкі літар: няўжо гэта 
яны, гэтыя значкі, складаюць тыя мілагучныя словы, якія 
па складах чытае яго сын? 

У яго была даўняя павага да кнігі. Мусіць, яшчэ тая, 
калі, каб стварыць яе, не хапала часам і аднаго чалавеча- 
га жыцця, а каб купіць -- не шкадавалі нават двух харо- 

шых коней, якія і так былі не лішнія ў гаспадарцы. На 
якой вялікай датацыі, па нашым цяперашнім уяўленні, 
была тады кніга! Ці, скажам, крыж Ефрасінні Полацкай, 
зроблены, выпешчаны майстрам-ювелірам Лазарам Бог- 
шам у 1161 годзе: за яго ж плацілі аж 40 грывен! Гэта 
столькі, колькі плацілі за машчэнне 8 тысяч лакцей драў- 
лянай маставой. Нішто сабе цана! 

Гэта потым ужо, крыху пазней, прыйшла непавага да 
самага святога, што выпеставаў чалавек,-- непавага да 
кпігі. Інквізітары розных стагоддзяў бачылі ў кнізе свай- 
го самага найпершага ворага: яго трэба было знява- 
жыць, спаліць... І тады ўспыхнулі ў розных месцах зла- 
весныя чорныя кастры з кніг -- гэта гарэла чалавечая па- 
мяць. Асабліва многа такіх кастроў аплакала Беларусь: 
яе прымушалі забыць на сваё мінулае, пахаваць яго ў 
попеле, каб ніхто не ўведаў, якой яна была... 

Паслугачы рускіх цароў палілі ўсе беларускія кнігі, 
якія былі напісаны лацінкаю (маўляў, гэта ўсё спадчына 
каталіцызму), а польская шляхта знішчала ўсе беларус- 
кія кнігі, напісаныя кірыліцай, бачачы ў гэтым руку пра- 
васлаўя. Ім дапамагалі некаторыя беларускія магнаты, 
якія, пераходзячы ў другую веру і каб даказаць сваю 
шчырую адданасць ёй, самі добраахвотна палілі падазро- 
ныя кнігі. Гарэла памяць нашага народа на кастрах ка- 
толікаў, кальвіністаў і сацыян у ХУІ, ХУП і ХУПІ ста- 
годдзях. 

Калі Францішак Скарына цераз Польшчу вазіў у сваю 
родную Беларусь кнігі, якія ён друкаваў за мяжою, паля- 
кі арыштоўвалі гэтае багацце і асуджалі да спалення. На 
спаленне быў асуджаны імі і сам Скарына. 

Гарэлі кнігі, надрукаваныя пад Оршаю ў друкарні ста- 
ражытнай Пачайны, якая потым, каля 1630 года, была 
перанесена ў Куцейну, у манастыр. 

Не перасядала сняданне і ў тых французаў, якія ў 
1812 годзе ўжывалі замест дроў пры гатаванні стравы рэд- 
кія кнігі духоўнай семінарыі Троіцкага манастыра ў Слуц- 
ку. Смачная, разумная, інтэлектуальная была, пэўна, ежа! 

У Оршы, пасля разграблення цэркваў і манастыроў, 
французы выкінулі на вуліцы хлам -- кнігі, між якіх бы- 
ло і Аршанскае евангелле, пісанае на пергаменце ў 
ХІІІ стагоддзі. Так загінуў і Турава-Пінскі летапіс, пача- 
ты ў 1024 годзе і скончаны ў 1635 годзе. Апошнія запісы 
ў ім былі зроблены рукою апошняга пінскага князя Іва- 
на Фёдаравіча Яраславіча. 

Зпішчаліся кнігі, якія хацелі расказаць нам пра веліч 
Полацка і Турава, Оршы і Навагрудка. 

Спальваліся кнігі, якія расказвалі, як кароль Вялікага 
княства Літоўскага Ягайла прыязджаў у Друцк (гэта па- 
між Оршай і Талачыном) высватаць сабе нявесту -- яму 
трэба была, зразумела, прыгажуня. 

Знішчаўся першы беларускі слоўнік, складзены ў 
1596 годзе Лаўрэнам Кукелем (Зізаніем). 

Спальваліся кнігі ўсіх 15 старажытных беларускіх 
друкарняў -- Віленскай, Магілёўскай, Куцеінскай, Су- 
прасльскай, Нясвіжскай, Мінскай, Гродзенскай, Буйпіц- 
кай, Полацкай і інш. 1 

Кнігі, старажытныя кнігі рвалі на цыгаркі, іх закопва- 
лі ў зямлю, імі масцілі нават гразкія вуліцы. А ў асноў- 
ным іх палілі. Давайце ўявім сабе далёкі 1581 год, весна- 
вую Вільню. І паслухаем, што расказваюць сведкі. 

Перад вялікаднем ад самай раніцы звозілі смалістыя 
дровы і аблітыя смалою кулі саломы на рынак. Гэта ўсё 
акружала гарадская варта і ўсярэдзіну нікога не пускала. 
Пазней прыйшлі два драбіністыя вазы, паркаю коней за- 
прэжаныя, з кнігамі. Замковыя галябарднікі добра піль- 
навалі гэтыя вазы. Казалі, што гэта кнігі не каталіцкія, 
а выклятыя і агню аддадзеныя. Выкапалі на рынку на- 
супроць вісельні яму, невядома якой глыбіні, бо яе піль- 
навалі жаўнеры і ратушовыя служачыя. Складалі кнігі, 
перакладаючы іх дровамі і саломаю (заўважце, намнога 
пазней фашысты менавіта так перакладалі дровамі лю- 
дзей). Тры локці над зямлёю ўзняўся гэты груд. Тут і 
кат -- адміністратар юстыцыі. Прыехалі інстыгатар і 
ўраднікі. Загудзелі бубны і трубы. Пасля гэтага ягамосць 
ксёндз Фердынандус Капэцкі ўзышоў на груд. Тут ба- 
бы -- семярніцы, што прадаюць семя, і перапечайкі, што 
прадаюць печыва,-- у крык, у плач: ксяндза, маўляў, на 
грудзе паліць будуць. Ён сам супакоіў жанчый. Калі ён 
скопчыў гаварыць, прынеслі паходню. Яе ўзяў кат-май- 
стар Ігнат з Сабачай вуліцы і падпаліў груд. Груд гарэў 
дужа доўга. 

А такіх катаў-майстроў, такіх «ігнатаў з сабачых ву- 
ліц» на маёй Беларусі было нямала. Быў кат-вешальнік 
Мураўёў, які яшчэ ў 1831 годзе выказаў свае думкі ў 
дакладной запісцы ўраду: маўляў, чыноўнікі ў Беларусь 
павінны набірацца толькі з цэнтральнай Расіі, якіх трэба 
вабіць сюды, прадаставіўшы ім выгоду «в чинах, званий и 
в содержаний», а «туземцам» даваць пасады ў імперыі, 

а калі тыя заслужаць давер'е -- павышаць, вылучаць. Гэта 
запіска прадугледжвала ўвядзенне ў быт рускіх назваў 
устаноў, пасад, мясцовасцяў, вуліц, а таксама патрабавала 
забараніць ужыванне беларускай мовы... 

І мову забаранялі. У 1697 годзе пастановаю сейма Рэ- 
чы Паспалітай было забаронена складаць дзяржаўныя да- 
кументы на беларускай мове. А ў 1867 годзе ўжо царскі 
ўрад зусім забараніў усё тую ж беларускую мову. 

І толькі дзякуючы Кастрычніцкай рэвалюцыі, Савец- 
кай уладзе па-сапраўднаму расквітнела Беларусь, яе мова, 
яе культура. У гэтым можа ўпэўніцца кожны, чытаючы 
нашы газеты, часопісы, кнігі. 

А дзядзька Хрол так і не навучыўся чытаць. Неяк не 
хапіла ў яго часу, ды, мусіць, і навука гэтая здавалася 
яму педасяжнаю. 

...Ён, дзядзька Хрол, ужо развітваецца са мною: 

-- Спяшайся, якраз на свежыну пападзеш. Твой шва- 
гер якраз кабана толькі што апрастаў -- вялізнага, як той 
конь. Удзень толькі што смаліў. Хіба не чуеш, што ўся 
вуліца свежыною пахне? Мне ў Панізоўі і то нос казы- 
тала... 

Аж не верыцца, што гэта была мая апошняя сустрэча 
з ім: калі нарыс быў ужо ў друкарні, мне паведамілі, што 
дзядзька Хрол раптоўна памёр... 

Крама. Дзверы яе прычынены і, мусіць, зашчэплены з 
сярэдзіны на кручок. Праз аканіцы цэдзіцца на вуліцу 
святло. Ага, значыць, крама зачынена яшчэ не назусім. 
Проста, мусіць, вясковае начальства зайшло туды выпіць 
ля прылаўка па сто грамаў гарэлкі і закусіць «падушач- 
камі», што, зліпшыся ў камок, ляжаць на лістку, выдра- 
ным з нейкай кнігі. А каб не падрываць свайго аўтары- 
тэту -- зашчапіліся. 

Таму і стаяць каля дзвярэй жанчыны. Чакаюць, калі 
выйдзе начальства, якое, асцярожна і паважна сыходзячы 
з ганка, будзе рабіць выгляд, што рашала там нейкія 
вельмі важныя, вельмі неадкладныя пытанні... 

--- Добры вечар! 

Гэта цётка Люба. Яна перахоплівае мой погляд (маў- 
ляў, чаго так ужо прыспела ў краму?) і тлумачыць: 

-- Тэта ж мая Нэля прыехала. А тут хлеб, як на тое, 
выйшаў увесь, 

Вось ужо і дачка на выданні... Хутка, мусіць, цётка 
Люба стане бабуляю. 

А, здаецца, зусім жа нядаўна, перад самай вайною, 
прывёз яе сюды з Белева прыгожы хлопец Андрэй. А сам 
пайшоў на апошнюю вайну і ўжо ніколі не вернецца, каб, 
скажам, абсадзіць хату ці ператрэсці хлеў, скасіць пожню 
ці прывезці дроў... Ці пацалаваць яе, сваю жонку... 

Колькі жанчын і ў маёй вёсцы, і ў іншых вёсках і га- 
радах вайна сілком упіхнула з радаснага даваеннага дзя- 
воцтва, яшчэ сарамлівага замужжа адразу ў халоднае і 
самотнае ўдаўство, так і не даўшы ім нацешыцца кахан- 
нем, нагледзецца ў замілаваныя мужавы вочы, пакінуўшы 
ім доўгі і тужлівы клопат удоў -- чакаць. 

І яны чакалі нават тады, калі чакаць ужо не было 
каго. Яны помнілі толькі мужавы рукі, мужавы вусны і 
па часе зусім забываліся, што гэта значыць -- кахаць. 
Можа і не забываліся, але стараліся ўнікнуць выпадковай 
мужчынскай ласкі: баяліся, што яна разбудзіць крыху 
прыціхлае ў іх пачуццё. Яны не ведалі, чым тады стрым- 
ліваць сваё сэрца, калі тое раптам памаладзее нават ад 
адной ночы з мужчынам... 

Таму мы, мусіць, робім часам вельмі ж ужо нераз- 
важліва, калі, не паспрабаваўшы нават разабрацца, што і 
да чаго, гнеўна асуджаем адзінокіх жанчын, якія ўсё ж 
не ўтрымаліся ад спакусы нацешыцца хоць выпадковым 
каханнем. Мы падыходзім да іх толькі з нейкага дабра- 
чыннага боку. Хоць самі адчуваем (абавязкова адчуваем!), 
што гэтае пытанне куды больш складанае, чым нам зда- 
ецца... 

Сучасная ўдава, зусім маладая жанчына, неяк паспеш- 
ліва і ліхаманкава, па макулінках, якія хоць трохі нагад- 
валі ласку і пачуццё, пачала збіраць сваё каханне. Зда- 
валася, што ў яе дзверы ўжо стукаецца сама старасць, -- 
так яна спяшалася кахаць. Жанчыну асуджалі. А яна са 
слязьмі на вачах тлумачыла свае паводзіны: 

-. Усе маюць мужоў, маюць ласку, пяшчоту. Маюць 
пра каго клапаціцца. Ёсць каму клапаціцца і пра іх. 
А я ж таксама хачу ласкі, хачу клопатаў. Хачу, каб мяне 
цалавалі. Хачу нават, каб мне было з кім пасварыцца, 
ведаючы асалоду прымірэння. А ўсе бягуць дахаты, да сва- 
іх жонак, дзяцей. І толькі я астаюся адна. А я таксама 
хачу мець мужа, мець дзяцей, сваю сям'ю, куды я буду 
таксама спяшацца пасля работы... 

Можа быць, што яна збярэ сваё каханне. А тыя, што 

адмаўляюцца ад яго назаўсёды, знаходзяць радасць спа- 
чатку ў дзецях, калі яны ёсць, а потым -- ва ўнуках. І так 
паціху, самі таго не заўважаючы, старэюць. 

Памятаю, калі яшчэ школьнікам пасля ўрокаў я насіў 
пошту, аднойчы старэнькая жанчына, якую заўсёды ба- 
чыў толькі з кнігаю ў руках, паказала мне сваю дзявочую 
фотакартку. Я быў уражаны да неймавернасці: няўжо 
сфатаграфаваная прыгажуня, ад якой нельга адвесці ва- 
чэй, і ёсць вось гэта зморшчаная, як печаны яблык, ба- 
булька? Але цяпер ужо ў мяне з'явілася тайна: цяпер я ў 
кожным старым чалавеку стараўся адшукаць рысы, якія б 
нагадвалі пра яго маладога. 

Прызнаюся, гэтае маё дзіцячае захапленне чамусьці 
не знікла -- яно ідзе са мною і ў маю сталасць. Бывае, 
што мне нясцерпна захочацца ўзнавіць, угадаць, убачыць 
старога сустрэчнага чалавека маладым і прыгожым... Бо 
кожны чалавек -- прыгожы. Адзін прыгожы тварам. А ў 
другога твар не прыгожы, але ён неяк вельмі ж ужо цёпла 
асвятляецца ўнутраным святлом, ад чаго чалавек прыга- 
жэе. Вось таму я і веру, што ўсе людзі прыгожыя. Трэба 
толькі ўлучыць той момант, калі чалавечы твар можна 
чытаць, як цудоўную займальную кнігу, не звяртаючы 
ўвагі на афармленне. Праўда, для гэтага трэба, каб і нашы 
душы былі таксама добрыя... 

А ў вёсках і гарадах паціху старэюць у сваім восень- 
скім бабіным леце ўдовы. І, прачнуўшыся -- ці вясною, 
калі поўня робіць нейкаю казачнаю начную хату, ці ўво- 
сень, калі ў лісці, як мышы пад печчу, шамаціць дождж, -- 
яны доўга не могуць заснуць і -- хто ведае -- можа, як 
тая біблейская Суламіф, сцяўшы зубы, ціха, нібы маліт- 
ву, шэпчуць сваю песню песень: 

-- На ложку маім ноччу шукала я таго, каго любіць 
душа мая, шукала і не знайшла яго... 


к ў ж 


Хата Васіля Шуранава. Колькі ўжо часу мінула, як 
ён прыйшоў сюды ў прымакі, але хата ўсё роўна назы- 
ваецца Сцёпінай. І Маня, жонка яго, таксама ўсё яшчэ 
Сцёпіна. 

Каля агарожы -- лавачка. На ёй вялікая гурба сне- 
гу -- зімою ж, на марозе вельмі не пасядзіш. Ды і летам 
тут, пэўна, бывае пуставата: і Сцепаніда, і Мар'я, дзядзіна 
мая, памерлі. А яшчэ ж нядаўна летнімі надвячоркамі 

яны штодзень сядзелі на гэтай лавачцы і пры сустрэчы 
падхвальвалі пас (маўляў, вось былі дзеці -- нікому вады 
не замуцілі), забыўшыся, што і мы лазілі ў іхнюю моркву, 
слівы ды яблыкі... 

А вунь у вузенькі Нікіпараў правулачак з пілою ў ру- 
ках (мусіць, пазычаў) не спяшаючыся патэпаў Дода. Ідзе, 
як усё роўна мае заданне ўтаптаць сцяжынку. Дода -- 
гэта мянушка дзядзькі Хведара. Ён ужо да яе добра пры- 
вык -- такое бяды: хай сабе і Дода! Не менш прывыклі і 
ўсе аднавяскоўцы. Мусіць, каб у некаторых спыталі, як 
яго сапраўднае імя, многія хутчэй за ўсё так і не ўспом- 
пілі б. А гэтак зручней -- Дода і Дода. Мусіць, ужо ніхто 
пе ўспомніць таксама, чаму менавіта гэтая мянушка пры- 
ліпла да дзядзькі Хведара,-- кожны аднавясковец мае па 
некалькі мянушак, а застаецца з ім назаўсёды толькі са- 
мая трапная. А ў маёй вёсцы з урачыстымі поўнымі ты- 
туламі і прозвішчамі, з якімі цяжкавата суладаць у раз- 
мове, спрадвеку паспяхова супернічалі так званыя рабо- 
чыя псеўданімы -- вясёлыя, трапныя, поўныя гумару 
мянушкі. Скажам, павошта за кожным словам паўтараць 
доўгае -- Мікалай Васільевіч Чарнашоў, калі можна ска- 
заць кораценька -- Лахмыда. Можна было б, скажам, 
зваць яго Мікалай Васільевіч. Але Мікалай Васільевіч у 
вёсцы не адзін. Можна было б спыніцца на «дзядзьку Мі- 
калаю». А ў вёсцы дзядзькаў Мікалаяў -- хоць ты гаць 
гаці. Заблытаешся. А вось Лахмыда -- адзін. Мусіць, ці не 
таму і з'явіліся ў маіх Зубрэвічах Шлында і Пінька, Нац- 
ца і Вус, Стоп і Мукамол, Быська і Саўсэм, Певень і Не- 
куромша, Хын і Вастустар, Лахмыда і Дода, Аці і Бадрэц, 
Вунацька і Тлятля. Адны звыкліся, як Дода, са сваёю мя- 
нушкаю, другія, як, скажам, Бадрэц, не змаглі змірыцца 
з ёю і злаваліся да самае смерці. 

Гадоў каля дваццаці таму, калі нашы мужчыны на 
тыдні ці на цэлыя месяцы ездзілі ў Сафіёўку валіць лес, 
упадабаў там Жэня Вунацькаў прыгожую дзяўчыну і 
прывёз яе ў Зубрэвічы. І нешта хутка спатрэбілася Ніне 
падбіць туфлі. Ёй параілі схадзіць да Бадраца: маўляў, 
харошы шавец. Той якраз вячэраў. Яна яго і папрасіла: 
«Дзядзька Бадрэц, падбіце мне туфлі». Хто яго ведае, як 
там было, але Ніна вярнулася з туфлямі і як не са слязь- 
мі на вачах расказвала: «Ён мяне выгнаў, ледзь міскай з 
бульбаю не запусціў. Навошта вы так пажартавалі з мя- 
не?» А з яе ніхто не жартаваў, проста ніхто не ўспомніў, 
што ў Бадраца было сапраўднае імя -- Пятрок. 

А Дода не крыўдзіцца. Ёп, як я помню, ніколі не 
крыўдзіўся. Нават тады, калі мы, галёкаючы, станавіліся 
па кончык доўгай пугі: ён таксама, як і Нікіпар, пастух. 

Як помню, ідзеш з танцаў адкуль-небудзь з Вярхоўя 
і ўжо чуеш, што ў тым канцы вёскі будзіць гаспадынь яго 
ядраны ў ранішняй цішыні голас: «Выганяй!» 

Як помню, калі прачнешся ад яго яшчэ далекаватага 
голасу, бачыш, што цётка даўно ўжо сядзіць каля акна, 
за якім ледзь-ледзь пачынае шарэць. Успамінаецца, як 
зябка было ўставаць з пасцелі, калі выпадала па радоўцы 
гнаць з ім у поле кароў: доўга яшчэ, аж пакуль не са- 
грэешся ў касых промнях сонца, якія здаюцца адсырэлы- 
мі ад расы, цябе будзе там, адчуваеш, злёгку трэсці. 

Як помню, каровы ідуць з поля, і мы бяжым ім на- 
сустрач, каб убачыць, якая ідзе першаю. Гэта нам, дзе- 
цям, абавязкова трэба ведаць, бо калі ідзе першаю чырво- 
ная -- то заўтра будзе сонечны дзень, а калі чорная -- 
давядзецца сядзець дома: будзе ліць дождж, будзе холад- 
на, хмарна. Яшчэ і цяпер у роце адчуваю тонкі, як пыт- 
ляванка, пыл, узняты капытамі кароў. Бачу, як роўнень- 
ка цягнецца па вуліцы доўгая Додава пуга. Для нас самае 
важнае, каб знянацку скочыць на яе кончык, а калі тарга- 
не пугаўё, што вісіць на пастуховым плячы, хуценька ад- 
скочыць і адбегчыся на недасяжную адлегласць. Ды мы, 
мусіць, і так сваёй дзіцячай інтуіцыяй адчувалі, што доб- 
ры дзядзька Дода хоць і робіць выгляд, што складаецца, 
каб уліць нам ляшча, ад якога нават на баках у кароў 
умомант набухаюць тоўстыя рубцы, будзе старацца, каб нас 
ніколі не дастаць. Затое як цікава, калі зусім недалёчка 
ад цябе раптам лясне, нібы выбух, яго пуга. 

Як помню, пастух Дода ў мяне доўгі час атаясамлі- 
ваўся са святымі на нашых абразах: у яго была такая ж 
доўгая і сівая барада, такія ж добрыя і трохі сумнава- 
тыя вочы. 

Потым ужо, калі са мною можна было гаварыць і пра 
такія сур'ёзныя рэчы, як каханне, цётка Саша расказва- 
ла мне пра Доду: 

А ёй прыгожы быў малады. І дужа любіў Хімку. 
Ды і яна яго, мусіць, трохі любіла. Але ж сысціся яны 
ніяк не маглі -- Хімка была ўжо замужам за нашым Ці- 
там, за дзядзькам тваім. І была ў іх ужо маленькая ма- 
ленькая дачушка Ганначка - маці твайго пляменніка 
Міці. Ты не смейся, не глядзі, што вы аднагодкі, ты яму 
ўсё роўна дзядзькам даводзішся. Гэта Ганна -- твая сястра 

дваюрадная. Але тады яна яшчэ, я ж кажу, малюсенькая 
была. З пялёнак яшчэ не вырабілася. І раптам, дзетка, 
вайна. Нашага Ціта адразу на вайну ўхацілі. А Дода яшчэ 
малады быў, гадоў яму не хапіла -- яго і не ўзялі. Вось 
і падладзіўся ён неяк -- зацяжарала Хімка без мужа. Але 
хто яго ведае, можа і дарэмна на чалавека казалі -- можа 
ён тут і не вінаваты зусім. Ведама, вёска: адзін скажа -- 
і пайшло. Праўда, пакуль што Ціту туды, на вайну, не 
пісалі пра гэты прыбытак, што чакаецца ў яго сям'і. Мы 
таксама маўчалі: навошта, дзетка, яго засмучаць --яму ж 
і так там нялёгка, на гэтай вайне. А Хімка тут зусім за- 
бедавала. 

Толькі неяк раніцою карова ў яе ацялілася. Схапіла 
яна цэбар вялікі з пойлам і панесла ў хлеў перад сабою. 
Там, дзетка, у хляве і абрадзілася... 

Ды хутка і памерла сама: кроў у яе, кажуць, заразіла- 
ся. А дачушка яе новая -- байстручка, значыць, Додава - 
жыве сабе. Праўда, кволенькая, але нічога -- патрошку 
ножкамі стрыжэ. А глядзець жа няма каму яе асабліва. 
І сабраліся тады суседзі на сваю сходку, каб рады даць 
гэтаму немаўляці. Пачалі Доду гаварыць мужчыны -- 
умеў, маўляў, як у вёсцы кажуць, бацькам стаць, умей і 
гадаваць сваё дзіця: бяры дачку ды шукай ёй новую маці, 
а сабе -- жонку. Але іншыя разважылі: дзе там яму, не- 
ўгамонню гэтаму, бацькам станавіцца -- у яго яшчэ гуль- 
ні дзяціныя ў галаве. Аддалі гэтае беднае дзіця Хімчынай 
радні. Яно там пажыло трохі ды і памерла: вельмі ж зму- 
чанае і кволенькае было. 

А наш Ціт таксама, дзетка, з вайны не прыйшоў. По- 
тым, па вайне ўжо, хадзіў твой бацька аж у Галошаўку, 
гэта куды малоць усе ад нас ездзілі, бо там вадзяны млын 
быў,-- яй жа богу, і ты, калі маленькі быў, туды з баць- 
кам ездзіў. Мне ж здаецца, што ты расказваў пра камен- 
ную бабу, якой бог сказаў не азірацца, а яна азірнулася, 
ды так яшчэ і сёння ля Галошаўкі стаіць. Дык вось туды 
і хадзіў Даніла, бо даведаўся, што ў гэтую вёску вярнуўся 
чалавек, які разам з Цітам ваяваў. Той трохі і расказаў 
твайму бацьку. Кажа, іхняга камандзіра забіла, а тут 
германцы на нашы акопы наступаюць. А нашы сядзяць У 
акопах, і няма каму іх падняць. Тады, кажа, узнімаецца 
Ціт. «За цара, за ацечаства!» -- крычыць. Выскоквае сам 
з акопа, а за ім і астатнія. У штыхавую, кажа, пайшлі. 


Кажа, што сам ён бачыў, як Ціта два германцы на штыхі 
паднялі... 

Ай, дзетка, а які ж ён смелы быў, дзядзька твой Ціт. 
Ніхто ў вёсцы не мог перамагчы яго. І ніхто прыгажэй, 
як ён, танцаваць не мог. Бывала, дзед твой Іван і кажа 
маёй маці, а тваёй бабулі: «Ты ведаеш, Васюта, не нагле- 
дзецца, як наш Ціт скача ці б'ецца,-- усё ў яго так склад- 
на неяк выходзіць». 

А панятлівы які быў. Галошаўскі поп, які дружыў з 
тваім дзедам, увесь час казаў: «Аддавай, Іван, свайго сы- 
на вучыцца -- з яго вялікі толк будзе». І ведаеш, дзетка, 
Ціт адну толькі зіму павучыўся ў гэтага папа і ўжо сам 
дзяцей вучыў -- поп адразу ж даручыў яму цэлы клас. 
Разумны быў чалавек, хай яму там лёгка ікнецца. 

Ага, а пра што гэта мы? А, пра Доду. А то я ўжо на 
другое пераскочыла, а пра што расказваю -- забылася. 
Старая ўжо, дзетка, забыўлівая стала. 

А Доду што? Ён любіў дзяўчат. Ты ж Стопіху ведаеш? 
Дык ён за ёю аж паміраў. У Гілі ў карчме ўсе цукеркі, 
казалі, параскупляў ды ёй перанёс. А яна Стопа любіла. 
Ды ўсё ж Дода яе неяк пералашчыў на свой бок. Згадзі- 
лася яна за яго замуж выйсці. І толькі гэта пачалі яны 
запоіны гуляць, аж тут прыбягае, не памятаю хто, ды і 
кажа: «Хведар, ідзі Лукірку ратуй -- атруцілася». 

А Дода з ёю хадзіў трохі раней. І ведаеш, як пачула 
Лукірка, што ён запоіны гуляе, дык адразу і рашыла на 
сябе рукі накласці. Разумееш, яна ўжо ўцяжку была, хоць 
пакуль што яшчэ асабліва не відно было. Праўда, мы-то, 
таварышкі яе, трохі заўважалі, што яна з неахвотаю, неяк 
баязліва вельмі кажух здымала. Але не дужа думалі пра 
гэта -- ці мала чаго ёй хочацца сядзець у кажуху: можа 
перамерзла, дык холадна. 

На тым Додавы запоіны і скончыліся. А Лукірка стала 
пасля гэтага, як бачыш, Додзіхаю, а Стопіха -- Стопіхаю... 

Дода ўжо схаваўся ў Нікіпаравым двары. Ужо чуваць 
адтуль яго голасе: 

-- Ты што, Нікіпар, тут ужо і начаваць будзеш? Усё 
сякераю ляскае, усё двор свой абтыкае, круглы робіць. 
Пэўне, баішся, каб Дар'я на двары не прастудзілася... 


с к ж 


А вунь па вуліцы паволі пасунулася вялізная, 
як воз, ношка з сенам. За ёю не відно ні галавы, ні рук, ні 
спіны -- толькі адны ногі. Але пават і па іх кожны зубра- 
вец пазнае, што гэта пайшоў дзядзька Сашта,- вельмі ж 

у яго свая, адметная хада. Цікава, няўжо ў яго так рама, 
у самай сярэдзіне зімы, скончылася сена і ў пуні стала 
вельмі ж прасторна? Не можа быць. Гэта ён хутчэй за 
ўсё ўбачыў, што да вясны не дацягне нават і са струшан- 
каю (а вясною таго сена не дакупішся!), і рашыў цяпер 
спакваля папаўняць свае запасы. 

Насустрач яму грукоча трактар. Дзядзька Сашта са- 
ступіў з дарогі ў снег і чакае, калі той праедзе. А трак- 
тар едзе павольна -- не спяшаецца. 

Можна было б пайсці крыху хутчэй, дагнаць дзядзьку 
Сашту і пра ўсё распытаць. Але ён ужо мінуў нашу хату, 
зайшоў ужо за Лахмыдаву. Далекавата даганяць. 

А то я ўяўляю, як бы ён спакойна павярнуўся да мя- 
не, павярнуўся б з сенам, а потым паціху, крыху сагнуў- 
шыся набок, спусціў бы рэзгіны на снег, узняў бы свае 
добрыя, сур'ёзныя вочы, у якіх (гэтага ніяк не схаваеш) 
так і скачуць вясёлыя іскрынкі-чорцікі, што толькі таго 
і чакаюць, каб рассмяшыць цябе: 

22. Здароў, мінчанін! А я толькі ўсё думаю, у каго б 
спытаць. Не памятаю, хто гэта прыязджаў з горада, дык 
казаў, што там дактары злуюцца, што іх часта без патрэ- 
бы выклікаюць старыя пенсіянеры. Скажам, вось такая 
старая, як Тарасоўка, выкліча сярод ночы машыну з док- 
тарам і кажа: «Доктар, я хачу ў вае спытацца, на якім 
баку лепей спаць -- на правым ці на левым?» А іншыя, 
кажуць, у горадзе вельмі баяцца ўсяго, нават у сваіх ква- 
тэрах. Не памятаю, хто гэта расказваў, як у адной сям'і 
на кватэры жыў. Кажа, званілі ім рэдка, але ўжо калі па- 
звопяць вечарам, дык у хаце, не дай ты бог, які перапа- 
лох узнімецца: загудуць усе, як патрывожаныя пчолы ў 
вуллі. «Ай-яй-яй, а хто ж гэта ідзе, ай-яй-яй, а хто пойдзе 
адчыняць яму, ай-яй-яй, што ж гэта цяпер будзе!» Як не 
праўленне цэлае збіраюць, каб вырашыць, каму ісці ад- 
чыняць завалы, зашчапкі ды замкі розныя. Адчыняць -- 
а гэта ўсяго толькі іхняя суседка пазваніла. «Ці можна, 
кажа, у вас пасядзець, пагаманіць, а то нешта адной сум- 
па стала». А ў нас што -- заходзь любы ў хату, заходзь 
ці днём, ці вечарам -- ніхто не баіцца, ніхто пе зашчапляе 
дзвярэй. Наадварот, чужому чалавеку рады. А калі ў ха- 
це нікога няма, тады дзверы будуць трэскаю заторкнуты 
ці галень да іх прыслонены. Праўда, і ў нас пачынаюць 
ужо трохі завалы ў моду ўваходзіць: разумееш, адзін ба- 
“гаты стаў, баіцца, каб грошы не пакралі, а другі тэлевізар 
купіў, дык баіцца, каб у хаце не наслядзілі... 

Дзядзька Сашта адразу ж забывае, што спачатку яму 
хацелася пра штосьці спытацца. А запытальную форму 
ён выбраў таму, што з яе лягчэй пачынаць любую размо- 
ву. Для яго перш-наперш валіпа расказаць, што сам ведае, 
а тады, пасля ўжо, і цябе распытаць. 

-- Слухай, а ці праўда, што пчалаводы, бывае, ставяць 
каля сваіх вулляў місачку з цукрам, а туды падліваюць 
гарэлкі. Пчолы нап'юцца, звіняць, шумяць тады, нібыта 
паш чалавечы «Шумеў камыш» пяюць. І, галоўнае, такія 
смелыя робяцца: ляцяць у суседаў вулей і ўсіх пчол там 
паразганяюць -- паспрабуй спраўся з п'янымі! А яны 
потым увесь мёд у свой вулей папераношваюць. 

Расказваў ён ужо мне, як маладыя настаўнікі куплялі 
карову: 

-- Спадабалася яна ім -- лялька, а не карова. Грошы 
заплацілі. А я і кажу ім жартам: «А вы ёй у рот глядзелі? 
У яе ж ужо і зубоў нават цэлага раду няма». Паглядзелі 
яны -- і праўда няма. Які вэрхал справілі, пе прывядзі ты 
бог! Аддавай нашы грошы назад, ды і ўсё. Яны ж не веда- 
лі, што ў кароў ніколі не бывае верхніх зубоў. 

Расказваў, як Рыбак купіў быў яшчэ да вайны веласі- 
пед. Я і сам памятаю, як ён адзін на ўсю вёску вечарамі 
вучыўся на ім ездзіць. 

-- Ведаеш, Рыбачыха хацела карову купіць. А ён сваё 
гне -- толькі «лісапету». «Гары ты гарам, злыдзень, -- раз- 
злавалася жонка,-- купляй ужо лісапету, каб ты хваробу 
сабе купіў». Ён і купіў. Але гэтая «лісапета» нешта вель- 
мі часта ў яго псулася: то цэпка зваліцца, то штаны ўкру- 
ціць. Калі ні ідзеш, а ён усё з гэтаю «лісапетаю» возіцца. 
Спытаеш: «Грыша, што ты робіш?» А ён і адказвае: «Што, 
хіба аслеп? Не бачыш -- карову даю...» 

Але любіць ён не толькі расказваць. Любіць і слухаць. 
Калі б дагнаў дзядзьку Сашту, пра што б я мог яму рас- 
казаць? Ён жа любіць нешта смешнае, незвычайнае. Ага, 
вось, скажам, пра тое, як мне давялося наведаць турму -- 
дзякуй богу, экскурсантам! Памятаю, як мяне здзівіла, 
што там ёсць свае падхалімы, свае прыстасаванцы. Ра- 
зумееце, цікава бачыць забойцу і падхаліма ў адной асо- 
бе або злодзея -- пайлепшага спевака ў турэмным хоры. 
Цікава было слухаць, калі начальпік атрада дакараў зла- 
дзеяў, забойцаў, прайдзісветаў за тое, што тыя бачылі, як 
адзін зняволены закурыў не там, дзе можна, але ніводзін 
пе сказаў пра гэта свайму начальпіку. Ёп звяртаўся да іх 

сумлення. І потым жартаваў, што самыя лепшыя падхалі- 
мы выходзяць тут чамусьці з забойцаў. 

У турме людзі раскрываюцца да канца -- тут жа кож- 
ны навідавоку. Нейкі былы кіраўнік з нашага рыбнага 
ўпраўлення пабіўся нават са сваім сябрам за тое, што таму 
далі крыху большы кавалачак селядца. 

З цікавасцю пагаварыў я там з адным не вельмі ста- 
рым, але ўжо і не маладым чалавекам. Мілы, задушэўны 
дзядзька. Жартаўнік! Нават здзіўляешся, як ён сюды тра- 
піў,-- ці не памылка гэта? Але не, усё правільна -- ніякай 
памылкі няма. І трапляе сюды ён вельмі часта. 

На гэты раз усё было так. У райцэнтры на базары стая- 
ла машына. Грузавая. Наля яе тапталася многа жанчын: 
сонца ўжо нізка, і ім трэба хутчэй спяшацца ў свае вёскі. 
Ён адразу скеміў, што трэба рабіць. Падышоў. Пабухаў 
ботам па адным коле, па другім, з заклапочаным выгля- 
дам паглядзеў пад машыну, а тады ўжо спытаўся: «Што, 
кабеты, ехаць хочаце?» -- «Ага, сынок, хочам». -- «То ся- 
дайце, зараз паедзем». Бабкі загалакалі, як тыя гусі, усе 
разам, залопалі сваімі спадніцамі ды андаракамі, зашкра- 
балі кашолкамі: абляпіўшы з усіх бакоў барты машыны, 
яны няўмела драбаліся ў кузаў. Ён таго-сяго падсадзіў, 
таму-сяму кашолку падаў. А потым кажа -- і зноў спакой- 
на так: «А цяпер давайце разлічымся». Бабкі павымалі 
са сваіх схоў рублі і аддалі яму. «Ну, добра. Пасядзіце 
крыху -- я пайду толькі папярос куплю, і паедзем». Бабкі 
сядзелі-сядзелі, чакалі-чакалі, а яго ўсё пяма. Нарэшце 
прыходзіць шафёр. Толькі не той, а сапраўдны: ён у ста- 
лоўцы палуднаваў. 

Не, пра гэта я ўжо, мусіць, расказваў дзядзьку Сашту. 

Тады можна было, скажам, успомніць, як нам з Ана- 
толем Клышкам надарылася пабываць на экскурсіі ў Ку- 
ровіцкім манастыры. Гаваркі, разумны манах цудоўна вы- 
конваў ролю гіда. Ён паказаў нам і зімовы, і летні храм, 
паказаў келлі, расказаў, чым яны, мапахі, харчуюцца тут 
і што ім забаронена есці, звадзіў на манастырскі прыся- 
дзібны ўчастак, дзе з гонарам паказваў плён працы сваёй, 
скардзіўся, што ім забаранілі хадзіць на могілкі з харуг- 
вамі... А потым па-змоўніцку запытаўся: «Ці хочаце свя- 
той вады напіцца?» Дзіва што! А хто гэта адмовіцца ад та- 
кой неспадзяванкі? «Тады пайшлі за мною!» І мы паслух- 
мяпа патэпалі за ім, думаючы пра залатую пасудзіну, дзе 
захоўваецца гэтая святая вада, пра залатыя каўшы, з якіх 
мы будзем піць яе. А манах прывёў нас да звычайнага 

ацынкаванага бачка, якія рапей стаялі ўсюды на невяліч- 
кіх станцыях. Да бачка тоўстым бразгатлівым ланцугом 
была прыкавана вялізная алюмініевая кварта. Добры ма- 
нах зачэрпнуў нам «святой» вады, як кажуць, з коптурам, 
і хоць піць нам не хацелася, мы выпілі па поўнай кварце 
і яшчэ пахвалілі гэты напітак -- дзе там будзеш крыўдзіць 
добрага старога, які хацеў нам зрабіць такі сюрпрыз! Але 
потым, у келлях ужо, мы зразумелі, што не толькі святую 
ваду «даже монаси приемлют». Калі адзін з іх палез ча- 
госьці за сваю тумбачку, то адтуль пачуўся такі прыгожы, 
пераліўны звон пустых бутэлек, які бывае на прыёмных 
пунктах пасуды... 

Толькі не, гэта я, мусіць, таксама расказваў ужо дзядзь- 
ку Сашту. Нашы сустрэчы звычайна праходзяць так. 

Ён мне: 

2 Слухай, ты не чуў, прыязджаў тут Даляй у вод- 
пуск, дык не мог мыцца нашай калодзежнай вадою -- 
увесь час сабе ў кварце саліў. Казаў, так прывык да мар- 
ской салёнай вады, як некаторыя курцы да табакі. Ён жа 
марак, капітан ужо... 

Я яму: 

А я быў у камандзіроўцы ў раёне, і вось што там 
мне ў міліцыі расказвалі. Прыходзіць да іх бабулька і 
просіць знайсці яе кватарантку, якая грошы ўкрала. Знай- 
шлі кватарантку, знайшлі грошы -- у хусцінку акурат- 
ненька на ўсе чатыры рагі завязаны. Пытаюць, ці ўсе 
грошы. «Не, дзеткі, не ўсе, бо ў мяне тужэй ражкі былі 
завязаны -- ледзь сыходзіліся... А цяпер, бачыце, як сла- 
ба завязаны». 

Ён мне: 

2 А цічуў ты, што з нябожчыкам Бадрацом (хай яму 
добра ікнецца там) было ў голад. Квактуха, жонка яго, са- 
ла ў куфар замыкала. Адзін раз ноччу чуе Пятрок: захрап- 
ла жонка. Ён і пайшоў шукаць сала. І знайшоў. Укусіў, 
адцягнуў, каб перакусіць, а сала -- лясь! -- яму па губах. 
Што за навалач -- не кусаецца, ды і ўсё. Аж да світання 
прамучыўся, і толькі пры святле разгледзеў, што гэта не 
сала, а мачалка. 

Я яму: 

-- Кажуць, гэта ў Скрыні было. Нейкі аршанскі пан 
прыязджаў сюды на паляванне. І адзін раз мядзведзь яму 
адну палавіну мяккага месца выдраў. Але пан палявання 
не пакінуў. Аднойчы прывезлі яго ў Скрыню на санях. 
Мядзведзя з бярлогі паднялі. А той Міхайла ні на каго не 

звярнуў увагі, хто і бліжэй стаяў, а адразу да панавых са- 
ней кінуўся: рашыў, мусіць, выправіць сваю памылку і 
другую палавіну выдраць. 

Калі дзядзька Сашта пад'язджаў на санях са скрыняю, 
у якую збіралі попел, то пасля гэтага такі від транспарту 
ніхто і пе называў інакш, як «таксі»; калі дзядзька Сашта 
бачыў, што камбайн жне яшчэ недаспелае жыта і зерне иа- 
чынае гарэць ужо нават у бункеры, то пасля гэты камбайн 
усе пачыналі зваць «хлебапякарняю». 

У адну з пасляваенных вёснаў, калі многія мае адна- 
вяскоўцы хадзілі паапухлыя з голаду, хату дзядзькі Саш- 
ты ў дадатак да ўсяго затапіла паводка. На калгасным 
двары ён расказваў пра гэтую бяду так: 

2. Ведаеце, сяджу гэта я на печы, грэюся. На хату ж 
не злезеш -- вада па самыя вокны. І раптам бачу, вялізаз- 
ны шчупак -- плясь! -- хвастом аб падаконнік ды як скок- 
не -- і адразу на стол. А потым так пачаў хвастом па тым 
стале біць -- аж дошкі трашчаць: ведаеце, зноў хоча ў ва- 
ду. Бачу я, скора зваліцца ён са стала, а тады паспрабуй 
яго дагані. Я хуценька з печы нырца, ды да стала, ды шчу- 
пака таго за хвост -- хапец! Вялізны, халера, быў -- па 
ўсіх хапіла. Нават Валадзюк прыйшоў, дык я і яму хваста 
добрага адрэзаў. І сам, бачыце, як паправіўся, які спраўны 
з твару стаў... 

У дзядзькі Сашты тады твар сапраўды быў спраўны -- 
поўненькі, кругленькі: вы ж яшчэ, мусіць, памятаеце, які- 
мі паўнатварымі бываюць людзі, апухлыя ад голаду? 

За мпою на дарозе нешта зашамацела, зашкрэбалася. 
Я азірнуўся. У прыцемках убачыў малога хлапца, які, са- 
гнуўшыся і сапучы, разганяў санкі, каб потым, наваліў- 
шыся на іх, хоць крыху праехаць. 

22. Хто гэта тут мяне падбіць хоча? 

Санкі праехалі паўз мяне і спыніліся: па свежым снезе 
яны далёка не паедуць -- гэта табе не ў марозік! З санак 
падняўся мой пляменнік -- увесь у ліпучым спезе і ўжо 
ўвесь мокры, як з вады выцягнуты. 

--. А, гэта ты, Дзімка? 

Ён вяртаецца з коўзанак. І, мусіць, ужо адчувае і рых- 
туецца да ўшчування бацькоў, якія будуць зноў сварыцца, 
што і сёння ён прыйшоў мокры, увесь у снезе. Мы ўсе пе 
мінулі гэтага. Сёння праз гэта праходзяць нашы дзеці, а 

потым не мінуць такога і іхнія дзеці, але, мусіць, заўсёды 
будзе так: бацькі будуць сварыцца, што дзеці вяртаюцца з 
коўзанак у снезе, а тыя ўсё роўна будуць прыходзіць да- 
хаты белыя, як маленькія дзяды-марозы, мокрыя, як ва- 
дзянікі, але радасныя, як багі. 

Памятаю, як Дзіма ўпершыню прыехаў у Мінск. Ён доў- 
га азіраўся па баках: хацеў, мусіць, усё-такі разабрацца, 
куды ж, у які бок едуць машыны, а потым, убачыўшы ка- 
міны трактарнага завода, спытаў у бацькі: 

-- Тата, а чаму гэта са слупоў дым ідзе? 

І памятаю, як мой сын, з якім мы кожную нядзелю гу- 
лялі ў парку, прыехаўшы да бабулі і ўпершыню трапіўшы 
ў лес, доўга хадзіў між дрэў, усё прыглядаўся -- нечага 
шукаў. А не знайшоўшы, здзівіўся і спытаў: 

-- Тата, а дзе ж тут лаўкі? 

Ён прывык да парку -- акультуранага лесу -- таму і са- 
праўдны лес спачатку не мог прыняць без лавак. 

Гарадскія дзеці, трапіўшы ў лес і захацеўшы справіць 
невялікую патрэбу, доўга шукаюць такога, як у парку, 
туалета. А збіраючы суніцы ці маліну, дапытваюцца ў 
бацькоў, колькі каштуе тут шклянка ягад. Ягады прыно- 
сяць ім заўсёды з базару, і таму для іх ніяк незразумела, 
чаму тут ягады можна есці, не плоцячы грошай. Яны ўсё 
разумеюць па-свойму. Ім абавязкова трэба ведаць, ці бале- 
ла цару, калі яго скідвалі з трона (а як жа -- з вышыніі аб 
паркет), ці холадна зімою ножкам дрэў (яны ж стаяць у 
снезе, у мёрзлай зямлі). 

Дзе ты, мой непасрэдны свет высокай-высокай травы, 
далёкага неба і вельмі блізкіх кузюрак:! 

Там трава настолькі высокая, што ты хаваешся ў ёй з 
галавою і, каб убачыць, куды адышлася маці, узнімаешся 
на дыбачкі, а мяцёлкі слёзак і цімафееўкі, таўкачыкі тры- 
путніку і шчаўлюку, чырвоныя, вялізныя мячыкі канюшы- 
ны, нагрэтыя сонцам, прыемна так казычуць твар, пакі- 
даючы надоўга пах пылку, мёду, зяленіва і цеплыні. 

Там далёкае неба здаецца куды большым, бо кругагляд 
у нас яшчэ вельмі малы (толькі тое, што мы можам раз- 
гледзець з нейкай паўмятровай вышыні), а таму неба зай- 
мае ў дзяцінстве ўсё наваколле: куды ні зірнеш -- толькі 
пеба, неба, неба... 

Там вельмі ж ужо блізка мы стаім да кузюрак, і нам ие 
трэба нагінацца, каб убачыць іх жыццё -- паспешлівае 1 
хапатлівае, як і ў людзей: мы стаім побач з імі і можам ра- 
давацца кожнай іхняй, нават маленькай, радасці (глядзі 

ты -- такую ігліцу ўдалося падняць мурашцы!) і засмучац- 
ца кожнай няўдачай (божая кароўка ўпала з ліста на спі- 
ну -- трэба ёй дапамагчы перавярнуцца!). Бо тут мы ўсе 
жыхары аднаго непаўторнага свету, імя якому -- дзяцін- 
ства. 

І дзе б мы ні былі, якія б краіны нас ні паклікалі, мы 
ўсё роўна будзем сніць адну-адзіную дарогу, якая вяртае 
нас у гэты непаўторны свет, якая ласкава так вядзе нас да 
нашай вёскі, да нашай хаты, да нашай калакалушыны. 
У свет высокай травы, далёкага неба і блізкіх-блізкіх ку- 
зюрак... 


хх ж ж 


Роўненька, нібы салдаты ў страі, стаяць па ўсёй вуліцы 
слупы электралініі, Прагінаюцца ад снегу правады. А вось 
тут снег з іх абтрэсены. Гэта, мусіць, чародка вераб'ёў, што 
мітусліва корпалася ў снезе, шукаючы чаго-небудзь пера- 
кусіць, спалохана ўзляцела перад самым носам у каня і 
ўселася на правады. 

Ва ўсіх хатах зырка гараць лямпачкі Ільіча. Снапы 
святла вырываюцца з вокан і, нібы пражэктары неба, ас- 
вятляюць вуліцу. 

-- Добры вечар! Чаму гэта ты ў водпуск зімою наду- 
маўся ісці? 

2 Ды не, Міця, проста мне захацелася паглядзець на 
зімовыя Зубрэвічы. 

А я Сямёна Матрункіна праводзіў. Ён жа, ты ж, мо- 
жа, ведаеш, жыве цяпер у Вярхоўі -- у прымы туды зай- 
шоў! Ваду, казаў, штодзень носіць, але вось кошку на 
«вы», як гэта ад прымакоў патрабуецца, толькі па святах 
называе. 

З Ягоравым Міцем мы аднагодкі. У нас усё было агуль- 
нае: і цацкі, і гульні, і бойкі, і казкі, і школа. Цяпер ён -- 
калгасны шафёр, у яго трое дзяцей. Сёння Міця -- ужо 
дзядзька Міця. 

Вось так незаўважна становімся мы дзядзькамі, хоць 
усё яшчэ, нават на чацвёртым дзесятку, цешым сябе раз- 
важаннямі пра сваю маладосць і думаем пра сябе толькі 
як пра юнакоў. І таму, калі нас называюць «дзядзькам», 
мы ніякавата азіраемся -- спяшаемся падумаць, што гэта 
не да нас звяртаюцца, а калі ў чарзе дзяўчаты кажуць, што 
стаяць вось за гэтым мужчынам, -- упэўнена шукаем муж- 
чыну: ён жа абавязкова павінен быць намнога старэйшы 

ад нас. Нашы сябры па школе, па універсітэту незаўваж- 
на вырастаюць у кіраўнікоў, узначальваюць установы, а 
заадно аўтаматычна робяцца Віктарамі Андрэевічамі, 
Юрыямі Мікалаевічамі, Леанідамі Іванавічамі. І нам пры 
выпадковых сустрэчах бывае цяжкавата. Скажам, у Юрыя 
Мікалаевіча ідзе нейкая нарада, і, каб не падарваць яго 
аўтарытэту, нам трэба пазваць яго не толькі па імені, але 
не забыцца і імя па бацьку -- так жа яго называюць нават 
сівыя яго падначаленыя. Але зрабіць гэтага мы не можам, 
бо ведаем сваіх сяброў толькі як Юркаў, Віцькаў ды Лё- 
няў... 

Вось так, дзядзька Міця. Мы асабліва не заўважаем бе- 
гу часу і ўсё хочам прымірыць нас ранейшых з намі цяпе- 
рашнімі. Памятаеш, як адзін час нам вельмі ж добра было 
гуляць з Сямёнам Матрункіным, якога ты толькі што пра- 
водзіў: мы гулялі ў хованкі, У жмуркі, у фанты, бегалі, мі- 
тусіліся, нават спрабавалі курыць. І не адчувалі, што ён 
гадоў на пяць старэйшы за нас. І раптам нам стала сумна: 
Сямён пайшоў у армію. Як мы чакалі яго вяртання! Як мы 
марылі, што нашы старыя гульні вернуцца зноў, і ўжо за- 
гадзя радаваліся той шумнай весялосці, якая таксама вер- 
нецца. І вось Сямён прыйшоў з арміі. 

Мы ўвесь час раўнавалі яго да радні, якая доўга часта- 
вала Сямёна самагонкаю, запрашала ў госці, і цярпліва 
чакалі заканчэння гэтых афіцыйных прыёмаў. Нам карпе- 
ла астацца з Сямёнам сам-насам. Нарэшце нам удалося 
зацягнуць яго ў «блыхарку», якая раней аж ходарам хадзі- 
ла ад нашага галасу. Паспрабавалі гуляць у фанты. Не, не- 
шта не тое... Хоць мы і стараліся ўсё рабіць, як і раней. 
Паспрабавалі аднавіць нашы вясёлыя хованкі. Не, пеціка- 
ва... Хоць мы і стараліся крычаць нават болей, як раней. 
Згарнулі па вялікай цыгарцы, селі на лаўцы, зацягнулі- 
ся -- не, не так смачна, як раней. І памятаю, тады нейкі 
цень шкадавання, цень нечага назаўсёды страчанага пра- 
бег між намі. Гаворка таксама не клеілася. Сямён, памаў- 
чаўшы, сказаў: «Пойдзем, хлопцы, на танцы да Соні Цім- 
кавай». Сказаў ён гэта няўпэўнена, бо, мусіць, разумеў, 
што нам яшчэ пакуль на танцах няма чаго рабіць... 

Неяк на зімовых канікулах мне заманулася паездзіць 
па тых горах, дзе раней кіпела ў снежных віхурах наша 
дзяцінства. Я ўзяў у школе харошыя лыжы, бамбуковыя 
палкі, добра апрануўся. Спачатку паехаў за пагробні, 
з'ехаў з акопа. Памятаю, які цудоўны гэта быў трамплін, 
як далёка кідала -- рэдка хто мог устаяць на нагах. З'е- 

хаў -- ціха, спакойна. Нават азірнуўся -- ці той гэта трам- 
плін. Не, трамплін той, акоп той. З'ехаў яшчэ раз -- ніякай 
радасці. Ну, думаю, гэта тут, Паеду-такі я на ўзрэчча, на 
Самастаянаву гару. 

Самастаянава гара заўсёды была аблеплена, як мураш- 
камі, дзецьмі. З яе ехалі, сунуліся, куляліся, каціліся, на 
яе ўзбіраліся на лыжах, лезлі на коленцах, паўзлі на жы- 
ваце задаволеныя, радасныя, чырванашчокія карапузы. 
Спортінвентар, так сказаць, таксама быў своеасаблівы: 
лыжы доўгія, з аполкаў, насы ледзь-ледзь загнутыя -- так 
і дзяўбаліся ў снег; лыжы карацейшыя, з клёпак ад бочкі; 
канькі драўляныя, абагнутыя знізу палоскаю жалеза, вы- 
разанай з вядра; «каза» з толькі што падмарожаным пу- 
зам, якую ты, перавярнуўшы на рогі, вельмі ж ужо аку- 
ратненька паліваў на марозе вадою -- каб, крый бог, не бы- 
ло гурбакоў... І, бывала, як толькі забярэшся на гару, зір- 
неш уніз -- ай: страшна робіцца: мамачкі, якая вышыня! 
Стаіш доўга, пакуль не адважышся адпіхнуцца кійкамі 
сам ці пакуль цябе нехта не падштурхне. Ну, тады ўжо 
трымайся! Паветра, як вата, набіваецца ў рот, вецер аж 
звініць, адкідваючы назад вушы шапкі. А калі ўжо не 
ўтрымаешся і гухнешся ў мяккі сумёт, узняўшы цэлае 
воблака снежнага пылу, то доўга будзеш выграбацца са 
снегу пад дружны рогат сяброў. 

Я ўз'ехаў на Самастаянаву гару. Маленькі, заснежаны 
ўзгорак. Каб разагнацца, ад'ехаўся нават назад, аж да са- 
мага калгаснага саду. Разагнаўся і з'ехаў. Не, няма ўжо 
таго ветру, які звініць у завязках ад шапкі і набіваецца ў 
рот, як вата... Няма той вышыні, няма той хуткасці... І ня- 
ма радасці, што з'ехаў і не ўпаў у сумёт... 

Доўга не сустракаючыся са знаёмым, раптам пры суст 
рэчы заўважаеш, што ён пастарэў. Калі доўга не бачыў 
малога, адразу заўважыш, як ён вырас, змяніўся. Так і з 
гарою. Калі ты доўга з ёю не сябраваў, не імчаўся з яе на 
лыжах, яна здаецца ўсё той жа, якой ты яе запомніў У 
дзяцінстве. У цябе астаюцца ўсё тыя, ранейшыя прапор- 
цыі: ты малы, а яна вялікая-вялікая. А вось пры новай су- 
стрэчы раптам да болі ўражвае нечаканае адкрыццё: горы, 
як і людзі, старэюць і ніжэюць. Праўда, толькі адносна -- 
у прапорцыях. І калі б ты заўсёды быў з імі, са сваімі га- 
рамі, са сваім дзяцінствам, ты б не заўважыў гэтага, яны б 
для цябе заўсёды былі аднолькавыя. Не заўважыў бы, як 
пе заўважаеш у штодзённай завірусе таго, як расце твой 

сын і старэеш сам і як першыя белыя промні пракідаюцца 
ў валасах тваёй жонкі... 

Можа, па той жа самай прычыне шчымліва хвалююць 
змены пор года. З прыходам вясны нам радасна, але і 
крышачку шкада аснежаных дрэў, завей, сумётаў. Мы ра- 
дуемся лету, але пачынаем шкадаваць, што ўжо не будзе 
ў ім клейкіх маленечкіх макулінак-лісточкаў, што асця- 
рожна вылузваюцца з пупышак. Прыходзіць восець -- і 
нам ужо не стае птушак, красак, жытоў... А ў халодныя зі- 
мовыя дні мы будзем тужліва сумаваць па жоўтым, цёп- 
лым пажары лясоў, які астаўся палаць недзе там, у ласка- 
вым бабіным леце... 

Змена дня і ночы, развітанне яшчэ з адным старым го- 
дам... І тут ёсць сваё шчымлівае хваляванне. І ўжо, му- 
сіць, зусім страшнавата чакаць змены стагоддзяў -- не 
ўсім жа выпадае жыць у двух стагоддзях адразу! 

Для нае з Міцем аднолькава канчаліся адны і пачына- 
ліся другія поры гора, Скажам, яшчэ ўчора мы бегалі па 
гулкай грудзе вуліцы, грукаючы, здавалася, на ўсю вёску 
сваімі дзеравяшкамі, і слухалі, як у тым канцы тарабаняць 
калёсы па мёрзлых камлыжках, нібыта па бруку. А назаўт- 
ра прачыналіся і дзівіліся нейкай казачнай сцішанасці, 
заспакоенасці. Хата была ўжо асветлена роўным белым 
святлом, якое пасля цемені апошніх дзён восені аж кідала- 
ся ў вочы. Па вуліцы ледзь чутна слізгалі сані, галасы 
людзей таксама гучалі неяк цішэй -- здавалася, людзі га- 
вораць пошапкам. А ўсё наваколле, як глянеш у акно, 
выглядала святочным сталом, які засланы бялюткім-бялют- 
кім абрусам. Значыць, пакуль мы спалі, да нас у Зубрэві- 
чы прыйшла, нарэшце, 

Дзяцей чамусьці, як і тых дрэнных гаспадарнікаў, яна 
часцей за ўсё заставала знянацку. Мы прынцыпова неда- 
ацэньвалі вядомай прымаўкі: «Рыхтуй сані летам, а калё- 
сы -- зімою», таму самы напружаны час прыходзіў з пер- 
шым снегам: трэба было адрамантаваць альбо зрабіць но- 
выя і санкі, і канькі, і лыжы, і «казу»... 

Зіма была таксама жаданай парою казак. У гэты час 
меншала работы ў маёй бабкі Васюты, і мы з Міцем доўга 
паддобрываліся да яе, пакуль, нарэшце, не чулі: «Ну, доб- 
ра, слухайце..» Мы забіраліся з ёю на печ і ціхенька, 
каб не збунтаваць, падарожнічалі па невядомых краінах, 

радаваліся за асілкаў, бралі ўдзел у іхніх бойках са стра- 
шыдламі, спрабавалі нават падымаць цяжкую булаву. Баб- 
ка Васюта была нашым няспешным гідам па гэтай непаў- 
торнай краіне казак. Мы слухаліся яе заўсёды, а калі 
ўсё ж парушалі гэты закон, бабка Васюта пакідала нае без 
казак. Гэта было вялікім пакараннем, бо патрабавалася 
потым некалькі дзён угавораў і задобранняў, пакуль зноў 
вярталася яе былая прыхільнасць. 

Гэта з яе казак прыходзілі да нас ўпершыню мудрыя 
думы народа. Наш народ сваімі казкамі, прымаўкамі, пры- 
кметамі заўсёды вучыў людзей быць добрымі. А тое, што 
ведаў народ, пераказвала сваёю нетаропкаю гаворкаю ба- 
буля: 

г Ну, што языкі павысалаплівалі? Ніколі нікому язык 
не паказвайце. А то жыў даўней у Зубрэвічах такі чалавек. 
Як малы быў, усё язык людзям паказваў. І дарослы стаў, 
а язык у роце не месціўся. Усё вісіць і пыл з усёй вуліцы 
змятае. А як памёр, дык яго закапалі, а з магілкі язык усё 
роўна тырчыць. Што ні рабілі, што ні прыдумвалі -- нічога 
пе дапамагло. 

- Ну, што, накольнікі, недзе ўжо гняздо разбурылі? 
Зараз жа занясіце яйкі і ў гняздо пакладзіце. Бачыце, якія 
яны шэрыя? Вось і вас, калі не пакладзяце яйкі, такое ра- 
бацінне паабсядзе. Усе адразу ўбачаць, што вы гнёзды раз- 
бураеце... 

Бабка Васюта вучыла нас ніколі не пускаць струмень 
у раку -- бо тады памрэ той, каго ты вельмі-вельмі любіш; 
на вялікдзень мыцца з кварты, дзе ляжыць чырвонае яеч- 
ка,-- каб твар быў чырвоненькі, здаровенькі; прыглядац- 
ца, як ты ўпершыню бачыш бусла: калі ён ляціць -- зна- 
чыць, ты пяройдзеш у наступны клас, калі стаіць -- то за- 
сядзеш яшчэ на год. 

Зімою ў нашай хаце было вельмі холадна. Хата старая, 
дзіравая, як рэшата (мужчыны ж няма), таму нават невя- 
лічкі вецер і маленькі мароз дужа выстуджвалі яе, не звяр- 
таючы ўвагі на тое, што наша ласкавая печ з усяе сілы 
старалася хоць трохі паправіць становішча і абагрэць нас, 
дзяцей: праз нейкую гадзіну пасля таго, як закладалі юш- 
ку, у хаце ўжо зноў было холадна, як у лядоўні,-- хоць ты 
ваўкоў ганяй. Вокны так замуроўваліся, што ў хаце рабі- 
лася цёмна нават у сонечныя дні. 

І таму я любіў гуляць вечарам у Міці. У іх вокны былі 
заўсёды адтаўшы, у хаце -- цёпла. Пасярод хаты задумлі- 
ва гаварыла сама з сабою невялічкая жалезная печачка, 

з якой па склёпах прасочваўся дымок. Які ён быў прыем- 
ны, гэты дымок! Вельмі цікава мне было глядзець, як бе- 
лым пушыстым сабачкам у расчыненыя дзверы ўбягаў з 
сянец мароз і тут жа, у парозе, рассейваўся, адчуўшы цеп- 
лыню печачкі, і знікаў, чапляючыся за вілачнікі, венікі, 
цэбры. 

І як хацелася, каб вечар ніколі не канчаўся, каб не трэ- 
ба было пакідаць гэтую гаваркую печачку і гэты прыемны 
пах дымку, на які чамусьці злаваліся Міцевы бацькі. 

Потым пад вясёлы перазвон капяжоў прыходзіла 

Яна прыносіла заўсёды свой мікраклімат. З паўднёвага, 
сонечнага боку хаты капяжы аж заходзяцца ад сонца і цеп- 
лыні, прызба адтала -- на ёй можна пасядзець, пагрэцца, 
нават зняць шапку і расшпіліць кажух. А на паўночным 
баку капяжы аж сцяліся ад марозу, там яшчэ гурбамі ля- 
жыць снег, а зіма настойліва лезе пад шапку -- шукае твае 
вушы. Гэта трохі пасля вада пойдзе пад снегам, і тады ўжо 
збоч дарогі трэба ступаць асцярожна -- так і глядзі, уско- 
чыш у ваду па самыя калені. Потым загамоняць ручаі: на 
ноч яны будуць перасыхаць, як, скажам, горныя рэкі, калі 
няма ў гарах дажджоў, а раніцою прачынацца і паціху-па- 
ціху запаўняць свае рэчышчы -- аж пакуль не загамоняць 
сапраўдныя віры. А пасля ўжо разыдзецца і Вуллянка. 
Яна робіцца шырокай, сапраўднай ракою, не месціцца на- 
ват у сваіх берагах і залівае луг па самыя акопы. Яна цэ- 
лы дзень шуміць, бурліць, на штосьці злуецца пад зарэ- 
чанскім мостам і не супакойваецца нават на ноч. І тады, 
засынаючы, усё яшчэ ўслухоўваешся, як яна варочаецца 
ў берагах, і імкнешся зразумець, што Вуллянка хоча ска- 
заць і на каго яна так раззлавалася, разбушавалася... 

А як толькі сонца згоніць снег з высокіх лапінак на 
лагу, яны становяцца нашымі стадыёнамі. 

Мы гуляем там у лапту, у масла, у гарадкі, і ўжо многа 
даводзіцца накрычацца маці ці бацьку, пакуль даклічуцца 
нас палуднаваць ці вячэраць. У нас сваё вымярэнне ча- 
су -- паставіў на палец вялізны кіёк і лічы, пакуль не ўпа- 
дзе: «Калечына-малечына, колькі гадзін да вечара -- раз, 
два, тры...» Колькі налічыў, столькі і ёсць. І чаго там маці 
крычыць, што позна ўжо, калі да вечара яшчэ па «калечы- 
не-малечыне» цэлыя тры гадзіны! Ды і дзе там пойдзе 
вячэраць, калі ў прыцемках сама пачынаюць лятаць хру- 

шчы, ад іх аж: гудуць кроны дрэў, і варта толькі лёгенька 
патрэсці бярозку, як з яе зашпокаюць, як пераспелыя жа- 
луды, хрушчы. Дзе там пойдзеш вячэраць, калі цяпер толь- 
кі што пачынаюць збірацца па «вішні» хлопцы і дзяўчаты. 
Вось яны зараз пасядуць на бярвенне, а потым дзяўчаты 
пераспяваюць многа песень, а хлопцы параскажуць столь- 
кі цікавага і смешнага. Аж да поўначы будуць перакатвац- 
ца з аднаго ў другі канец вёскі песні, аж да поўначы не 
будзе сціхаць малады смех. Пасля ўжо ўсё, здаецца, супа- 
койваецца. Але гэта сапраўды толькі здаецца. На кожнай 
лавачцы аж да самай раніцы будзе чуваць сцішаны шэпт, 
які перапыняецца хіба што толькі пацалункамі ці выпад- 
кова ўзрываецца смехам -- прыглушаным, стрыманым, ра- 
дасным. е 

А пад сціпанымі Зубрэвічамі будзе трымцець цішыня 
цёплай вясновай почы -- з поўняю, з пахамі маладой тра- 
вы і лісця. З пахам нядаўняга снегу, які яшчэ не паспеў 
выветрыцца. З новымі пахамі, якія здалёку напамінаюць 
нам пра 

Цёплы, спорны летні дождж. Для кожнай хаты ў яго 
свая, адметная мелодыя. У нас ён паціху шапоча па зялё- 
най ад старасці страсе -- нібы шукае штосьці ў саломе. 
Услухаешся, закрыўшы вочы,-- здаецца, шумяць над ха- 
таю вяршаліны дрэў. І толькі ў сенцах гулкае лопанне 
кропель, якія праз дзіравую страху падаюць на дошкі і 
па-свойму інструментуюць гэтую мелодыю, зноў напамінае 
пра дождж. 

Для Міцевай хаты мелодыя дажджу была іншая. Дах у 
іх быў з гонты, і таму кроплі, падаючы, гулка лопаліся. 
Уявіце сабе, як лапоча дах, калі на ім адразу грымяць 
мільёны маленькіх, большанькіх і нават вялікіх выбухаў! 
А мы з Міцем любілі ў такі час па стромкай лесвіцы за- 
бірацца на гарышча, дзе гэтае лапатанне адбівалася кож- 
ным закуццем, драбілася на новыя сотні гукаў, дзе кроплі 
барабанілі як не над самым вухам. 

Злазілі мы ўніз быццам аглушаныя, а зайшоўшы ў ха- 
ту, стараліся яшча больш прытварыцца, што нічога не 
чуем. 

Ля некаторых хат барабанілі пад акном начоўкі, па- 
стаўленыя пад капеж: дажджавой жа вадою вельмі добра 
мыць галаву. Некаторыя стрэхі стаялі ледзь не сухія -- 

над імі шчодра, нібыта полаг, раскінулі свае кроны дрэвы, 
і кроплі, не дайшоўшы да страхі, разбіваліся аб лісце і асы- 
паліся незаўважнымі пырскамі. 

Лета для мяне яшчэ там, у дзяцінстве, назаўсёды пра- 
пахла альховай карою, з якой мы рабілі лубкі для ягад; 
суніцамі, малінаю ды чарніцамі, якімі пахлі нашы рукі, 
вусны і нават шапкі, у якіх назаўсёды аставаліся пачарне- 
лыя крапінкі ад ягад: калі мы траплялі на ягадную паля- 
ну, а браць болей не было куды, добрымі кошыкамі рабіліся 
тады гэтыя шапкі, а для грыбоў -- сарочкі з завязанымі 
рукавамі. Лета пахне для мяне печанымі на кастры кала- 
самі, у якіх зерне яшчэ мяккае і салодкае; свежым сенам, 
якое яшчэ зусім нядаўна было травою і яшчэ не паспела 
ў пунях запыліцца. 

Лета -- гэта ціхая паляна ў лесе, уся прагрэтая паў- 
дзённым сонцам. Ты ляжыш на імху ці на мяккай ігліцы, 
заклаўшы за галаву рукі, і чуеш, як крэкча ля самага 
твайго вуха мурашка, выцягваючы з-пад тваёй галавы іг- 
ліцу і потым перацягваючы яе праз вялікую перашкоду -- 
доўжанькі сучок. Ты глядзіш, як высока-высока ўгары аб- 
мятаюць неба пышныя кроны соснаў. А над табою зацята 
лётае і звініць-звініць, то адлятаючыся, то падлятаючы зу- 
сім блізка, авадзень -- дзыс-дзыс-дзыс, ДЗЫс-ДЗЫС-ДЗЫС... 
А навокал, у парным паветры паляны, стаіць густы настой 
жывіцы, разагрэтай шчодрым летнім сонцам. 

Лета -- тэта воз казытлівага непаслухмянага сена, 
збольшага ўвязаны і ўціснуты жэрдзю: ехаць жа недалё- 
ка, неяк давязём,-- а на гэтай высокай і няўстойлівай ка- 
пе-вышаконе, моцна ўчапіўшыся за вяроўкі,-- ты. Ты ад- 
чуваеш нават самую маленькую няроўнасць каляіны, ад- 
чуваеш кожны невялічкі каменьчык, які трапляе пад колы, 
бо воз пачынае тады вельмі ж ужо шырока калыхацца, 
гайдацца -- так і чакай, што вось-вось абернецца. І як жа 
замірае ад страху сэрца (а можа нават і не паспееш спа- 
лохацца), калі воз, вельмі ж ужо нізка нахіліўшыся, не 
зможа зноў цвёрда стаць на ўсе чатыры колы. Апамятаеш- 
ся ўжо толькі на зямлі -- засыпаны, прыціснуты духмя- 
ным сенам. 

Лета -- тэта яшчэ і пах свежай, падварушанай зямлі. 
Ты ідзеш па баразёнцы за акучпікам, моцна трымаючы 
яго за ручкі, а твае паабдзіраныя, пассупутыя конскімі ка- 
пытамі ногі радуюцца халаднаватаму, мяккаму дотыку 
зямлі. А зямля ў дзяцінстве лечыць усё: залепленыя ёю 
хутка загойваюцца і праколы, і парэзы, і апёкі... 

Восень 


падкрадвалася заўсёды ціха, як кошка. Спачатку заўва- 
жаеш, што пастухі не прыганяюць ужо кароў на абед: 
дзень стаў маленькі, ды і няма той спёкі, якая раней бы- 
вала ў поўдзень і якую лепей за ўсё каровам было перача- 
каць у хляве. А вечарам, услухоўваючыся ў дружны брэх 
сабак, заўважаеш, што ён робіцца ўсё гучнейшы: вечары 
на пачатку восені бываюць звонкія, гулкія і ў ядраным 
паветры ўсё вельмі далёка чуваць! 

Потым заўважаеш, як пад цяжарам пладоў апусцілі на 
падпоры сваё зялёнае крылле сады -- кожная яблыня вы- 
глядае квактухаю, якая захінае пісклятак ад дажджу. Са- 
рвеш антонаўку, правядзеш па ёй даланёю, каб абцерці. 
Божа мой, як свежа яна зарыпіць,-- здаецца, чуваць на 
ўвесь свет! Бывае, унадзіцца ў сады моцны вецер. Паша- 
стае, паходзіць, паносіцца між яблынь. Выйдзеш ноччу на 
двор і адразу заўважаеш змену: раней было светла ад яб- 
лык уверсе, дзе кроны дрэў, а цяпер быццам нехта пера- 
вярнуў яблыні -- яблыкаў аж бела на зямлі, а кроны 
нязвыкла палохаюць халоднаю, нейкай трагічнаю чар- 
натою. 


Ды нават і без дапамогі ветру ў сады прыходзіць той 
час, калі дрэвы, вызваліўшы галіны з-пад цяжару, шумяць 
усё роўна невясёла, нібы сумуючы па яблыках, якія цяпер 
ляжаць на зямлі ў вялізных грудах. Пройдзе час, плады 
вывезуць з саду, і тады ён здасца яшчэ больш сумным. 
Зірнеш -- і зрэдзь дзе ўбачыш адзінокі яблык, што блі- 
шчыць між лісця на апошнім сонцы. Ды хіба яшчэ вунь 
той, таксама адзінокі і хітраваты, што прыкрыўся лістам, 
ды так і астаўся на яблыні,-- яго ж не адусюль відно. 

Спачатку высока-высока ў небе з'яўляюцца шэрыя, на- 
ват адчуваеш -- халаднаватыя ўжо! -- воблакі, якія ў нас 
называюць шэрымі коньмі восені. Потым яны паступова 
зніжаюцца, пакуль імжою не павіснуць над самымі хата- 
мі, над коньмі, якіх мы пасём, скажам, у Цітаўшчыне ці ў 
Лазняку. І якое збавенне ад гэтай назоллівай, надакучлі- 
вай морасі -- вясёлае цяпельца, якое так і падміргвае та- 
бе, пазябламу смаркачу, сваім жыхлівым полымем! Каля 
агню -- свае казкі, свае бойкі. Старэйшым хлопцам так і 
карціць звесці нас, малых, біцца: «Глядзі, які Міця моц- 
ны. Ты ж баішся нават пальцам яго крануць».-- «А вот і 
не баюся -- вот і зачаплю».-- «Глядзі, Міця, ён жа табе 
вымазаў тваю паддзёўку -- палец у яго быў у гразі». Вось 

тут Міця ўжо і натапырыўся. «Глядзі, а Івап цябе не ба- 
іцца». Як гэта не баіцца? Трэба, каб баяўся! І бойка па- 
чынаецца. Такія бойкі цягнуцца вельмі доўга, таму што 
хлопцы не даюць ім скончыцца, Самі ваякі даўно ўжо ра- 
ды былі б заключыць мірнае пагадненне, але іх з усіх ба- 
коў паддражніваюць, падбухторваюць: «Ой-ёй-ёй, як ён 
яго абадраў -- увесь твар у крыві».-- «Ай-яй-яй, а ў гэтага 
ўся штаніна падраная -- а штаны ж такія новыя былі». 
І бойка, нібы касцёр, у які падкінулі сухіх сучкоў, усчы- 
наецца з новаю сілаю. 

А прычын звесці нас біцца ў большых хлопцаў было 
вельмі многа. Або самі закінуць шапку на дрэва, а ска- 
жуць, што гэта, напрыклад, Міця зрабіў, або расшчэпяць 
падэшву-дзеравяшку ў Міцевым чаравіку, забіваючы ў 
зямлю калок, каб навязаць каня, а чаравік потым пакла- 
дуць ля калка, на які навязаны мой конь... 

Потым ты, размазваючы горкія слёзы крыўды, прыту- 
ляешся да цёплай конскай галавы, нібыта шукаеш нейкай 
спагады, а конь стаіць ціха -- слухае цябе і глядзіць такі- 
мі вялізнымі і разумнымі вачыма, што ты патроху супа- 
койваешся, упэўнены, што Клык цябе разумее, што ён 
таксама асуджае старэйшых «байбусаў». І неяк цёпла ро- 
біцца табе ад гэтай нечаканай супольнасці, ад гэтай новай, 
нікому, акрамя цябе, не вядомай тайны. 

Коні для нас, вясковых дзяцей, былі такія ж знаёмыя, 
як і людзі. Мы добра ведалі іх характары, разумелі, што ім 
падабаецца і чаго кожны з іх не любіць. І таму нават па 
самым нязначным руху галавы, вуха ці хваста мы ведалі, 
што далей будзе рабіць Падрэз ці Шкворка. 

А характары ў іх сапраўды былі розныя -- у кожнага 
свой: аднаму не падабалася, калі да яго ідзеш з аброццю, 
другі хмыліўся, калі яго путаеш, а трэці аж закрываў ад 
асалоды вочы, калі яго ласкава гладзілі па зялёнай ад тра- 
вы пысе. 

Таму мяне неяк уразіла размова двух карэнных гара- 
джан, якім толькі недзе на пятым дзесятку давялося «ад- 
крываць» коней: 

-- А ведаеш, калі конь прыклаў вушы -- значыць, ты 
яму не падабаешся. Уцякай, бо зараз брыкацца пачне. 

І яны так радаваліся гэтаму адкрыццю, быццам бы раз- 
гадалі сакрэт невядомай для іх машыны... 

Восень -- гэта яшчэ школа, пачатак заняткаў. Устаеш 
раненька і выганяеш карову на паранкі: пастухі восенню 
гоняць у поле пазнавата, а таму трэба рагулю напасвіць 

раніцою. Бегаеш босы па зябкай і густой восеньскай расе 
і ўсё паглядаеш: ці не ідуць ужо ў школу вярхоўцы ці за- 
рэчанцы? І потым, прыгнаўшы карову дамоў, скідваеш аб- 
рошаныя штаны, на калошыны якіх наліплі маленькія лі- 
сточкі, травінкі, пялёсткі позніх красак. Насуха выціраеш 
азалелыя ногі, абуваеш новыя, цёплыя, нядаўна купленыя 
чаравікі і, павесіўшы праз плячо палатняную сумку з кні- 
гамі, важна ідзеш па вуліцы, загадзя адчуваючы, як незвы- 
чайна прыемна пахнуць пасля лета адрамантаваныя, чы- 
стыя класы. 

З якою ахвотаю садзішся рабіць першыя ўрокі! Раскла- 
даеш на акне -- шырокі падаконнік доўга быў для мяне 
пісьмовым сталом -- новыя кнігі, новыя сшыткі (усё но- 
вае!) і садзішся на лаўку. Радуешся цеплыні падаконні- 
ка -- ласкавае сонца на пачатку восені добра грэе; адчу- 
ваеш, як густыя промні ласкава торкаюцца ў твой нос, пе- 
рабягаюць са шчакі на шчаку, забаўляюцца з валасамі... 
Побач лена, нібы засынаючы на зіму, гудзе муха: спрабуе 
пераадолець незразумелую перашкоду -- балонку акна, 
праз якую і ўсё відно і не вылеціш... 

Новыя кнігі і сшыткі прыходзілі да нас, праўда, потым, 
ужо ў старэйшых класах. А спачатку -- адзін буквар на 
тры вёскі. І мы, не ведаючы яшчэ ўсіх літар і не ўмеючы 
пісаць, мусілі кожны дзень перапісваць урокі («уа -- ау»), 
каб потым ужо вучыцца чытаць. А які экзатычны выгляд 
мелі нашы сшыткі! Мы самі рабілі іх са старых газет, са 
ппалераў, з лошчанай паперы, у якую сёння загортваецца 
масла, з рознакаляровых кавалкаў абгортачнай паперы... 
Даўкі, рэзкі пах мелу і наша бурае, падобнае на зямлю, 
чарніла, якое мы самі варылі з ваўчыных ягад -- крушын- 
піку... 

І для нас не было тут нічога дзіўнага. Так, як тады, 
у цяжкія пасляваенныя гады, не было дзіўна, што настаў- 
піца (а гэтае званне ў вёсках заўсёды ставілася высока) 
хадзіла ў бурках, а не ў модных чаравічках. У той час, калі 
ўсе хадзілі босыя, гэта было нават нейкім шыкам: нашу 
настаўніцу таму і празвалі «Бурак». А мы з Міцем, уба- 
чыўшы яшчэ здалёк, што яна ідзе па вуліцы, беглі насуст- 
рач, каб сказаць: «Добры дзень», а потым, пакружыўшы 
агародамі, зноў выскачыць у яе наперадзе і зноў сказаць: 
«Дзень добры!..» 

Занятыя вучобаю, мы і не заўважалі, як з доўгага вя- 
сенне-летне-восеньскага адпачынку вяртаўся ў сваёй белай 
і цёплай шубе дзядзька Мароз... 

А вось і яна -- наша сяліба. Сюды засмучаныя і ўзра- 
даваныя, пакрыўджаныя і суцешаныя, заўсёды вярталіся 
мае продкі. Ішлі пехатою -- і паслухмяна, даючы ім даро- 
гу, рыпелі весніцы; ехалі на кані -- і шырока расчыняліся 
вароты, запрашаючы ў круглы двор ці сані, ці плуг, ці воз 
дроў. 

Круглы двор сялянскай сялібы заўсёды быў гасцінным 
месцам, дзе збіраліся вясковыя рамёствы, дзе таленавітыя 
рукі пашых прашчураў мудравалі тое, што неабходна гас- 
падарцы. Круглы двор -- гэта і кузня, дзе можна наваст- 
рыць сякеру, назубіць серп; гэта і стальмашня, дзе робяц- 
ца драбіны для калёс, палазы для саней, абсада для вокан; 
гэта і бандарня, дзе нараджаецца бочка, каб саліць агуркі, 
дзяжа, каб спяліць хлеб, кадаўбец, каб трымаць у ім жы- 
та; гэта і светлая майстэрня, дзе бацька, расчуліўшыся, 
з ласкаваю ўсмешкаю цэлага паўдня поркаецца каля ліпо- 
вага палена, пакуль яно не зарадуецца прыгожаю, цудоў- 
наю цацкаю... 

Хата -- цэнтр круглага двара. Потым ужо, за ёю, 
ідуць хлявы, каморы, клеці, паветкі, яшчэ далей -- лазня, 
гумно... І ўсё гэта з трох бакоў атуляе вялікі сад, вяс- 
ною -- белы ад квецені, восенню -- белы ад пладоў, якія, 
здаецца, наскрозь прасвечвае сонца. Перад хатаю, ад вулі- 
цы -- звычайна невялікі гародчык, дзе жоўта ад вяргіняў, 
дзе буяюць бэз і калакалуша, дзе расце выносістая бяроз- 
ка, у лісці якой, на ганачку шпакоўні, нібы той дзед на 
прызбе, кожную вясну сядзіць шпак і пасвіствае сабе па- 
ціхеньку, пераймаючы свіст людзей і птушак, думаючы 
пра нешта сваё. 

А ў хаце -- печ, гэтае ўгрэтае, цёплае гняздо, дзе ў лю- 
тыя зімовыя маразы збіраюцца ўсе: тут хапае месца і ста- 
рым і малым. І нават кошка, якая, толькі што высунуў- 
шыся ў сенцы, мільгатнём ускочыла на печ і соладка рас- 
цягнулася на чарэні. Тут жа стаіць і дзяжа, у якой пады- 
ходзіць заўтрашні хлеб, недзе ў кутку абсыхаюць валёнкі 
і буркі розных памераў, якія і заўтра будуць зноў спрачац- 
ца з марозам. На шастку вісяць пляцёнкі цыбулі і часна- 
ку -- каб, не дай бог, яны не захаладалі і не пайшлі потым 
на градах у стрэлкі... 

Вось і яна, наша хата. Не, гэта ўжо не мая хата. Той, 
ранейшай, з павыскубленай ветрам страхою, з гпілымі вуг- 
ламі, са сцяною, якая крута выперлася на хату, няма ўжо 

даўно. Яна саступіла месца новай пяцісценцы, якая вось 
цяпер, у вечаровых прыцемках, так ужо весела запрашае 
ўсімі ярка асветленымі вокнамі. Праз вокны відно, што 
пасярод хаты стаіць стол, а на ім -- усё, што яшчэ астало- 
ся ад кабана, што яшчэ не параскладзена па кублах. У ак- 
но другой хаты відно, як зырка паліцца ў печы -- полымя 
яркім дрыготкім святлом чырваніць супрацьлеглую сцяну. 
А калі паліцца ў печы -- значыць, на шырокай скварадзе 
сквірчыць свежына, Ля печы ходзіць сястра, апошнія ўка- 
занні дае гаспадар, сястрын муж. Памагае парадчыць сала 
і цётка Саша. 

--. Добры вечар, цётка! 

Як толькі я помню, вы заўсёды былі вось такою. Заўсё- 
ды завязаная пад бараду (ну якраз як ручнікі на нашых 
абразах!) хустка -- ці мала чаго гаспадыні можа спатрэ- 
біцца выбегчы ў хлеў ці ў сенцы. Я не помню, каб вы ішлі 
калі-небудзь з парожнімі рукамі. Вярталіся з лесу -- заўсё- 
ды неслі на сабе цяжкую вязанку дроў (дзе там таго каня 
дапросішся!), палолі ячмень ці лён -- неслі з поля мяшок 
травы... 

Я добра памятаю, як забіралі паліцаі майго бацьку, 
цётчынага малодшага брата. Была самая вясна. Мы, дзеці, 
сядзелі на нашым бярвенні (бацька збіраўся ставіць но- 
вую хату і таму навазіў ужо многа лесу) і рабілі сабе сві- 
стулькі з вярбовых пруткоў -- У галінах сама бушаваў сок, 
і таму кара з іх вельмі лёгка здымалася. 

2. Гляньце, па некага паліцаі ідуць! 

Не памятаю, хто іх заўважыў першы. Толькі мы ўсе 
выбеглі на самую вуліцу -- паглядзець, да каго яны пой- 
дуць. 

Паліцаі завярнулі да нае... 

Пакуль яны рабілі вобыск, бацька стомлена сядзеў на 
табурэце і паступова аглядаў хату, нібы назаўсёды хацеў 
запомніць яе: бацькавы вочы, ласкава абмацаўшы кожны 
сучок на столі, зачапіўшыся за крук, на якім звычайна 
вісела калыска, пераводзілі позірк на вокны, затым на аб- 
разы ў куце, адкуль вельмі ж ужо абыякава глядзелі на 
хату багі, пасля ў апошні раз адчынялі клямку нашых 
дзвярэй... Сэрца, пэўна, вельмі добра ўсё адчувае: бацька, 
як я цяпер успамінаю яго ў той момант, ведаў, што яму 
не вярнуцца ў хату, якая памятае яго першы крык, дзіця- 
чыя гульні, хлапечыя таямніцы і вясельныя песні, калі ён 
прывёз сюды з Тумініч усмешлівую Вуллянку, маю маці... 

-- Ты ўжо глядзі тут, Вулляна, разам з Ліксашай дзя- 

цей... -- сказаў ён на развітанне і пайшоў наперадзе па- 
ліцаяў туды, дзе яго чакалі жудасныя дні гестапаўскіх 
катаванняў. 

А праз нейкі тыдзень раніцою паліцаі прыехалі па ма- 
ці. Яе не было ў хаце. Яна была ў полі -- разбівала гной 
на сваёй палосцы, бо ўжо час быў сеяць. Яна прыбегла з 
поля і адразу ж кінулася да нас, быццам не ёй, а нам па- 
гражала небяспека. Маці ўсё старалася нас, дзяцей, узяць 
адразу на рукі і ўсё цалавала, мітусілася, супакойвала, каб 
не плакалі: 

-- Супакойцеся, дзетачкі, не плачце, я ж хутка вяр- 
нуся -- можа і сёння, а можа і заўтра. І тады мы з табою, 
Іванька, паедзем у Воршу і купім табе ножык складаны. 

І ад таго, што маці сама не верыла сваім словам, слё- 
зы, з якімі яна ўвесь час змагалася, не давалі ёй гаварыць. 

Чае для развітання ў нас быў. Паліцаі прынеслі з са- 
бою бутлю самагонкі, прымусілі цётку засмажыць яечню і 
цяпер пілі, закусвалі, смяяліся -- адным словам, весялілі- 
ся. Чае ад часу злаваліся на нае: «Цішэй вы, парасяты! Ве- 
рашчаць тут, ажно нячуцца -- нават выпіць культурна не 
даюць!» 

Паліцаі скончылі свой вясёлы банкет, запрэглі нашага 
каня ў калёсы, а маці ўсё ніяк не магла адысціся ад нас, 
выпусціць нас са сваіх абдымкаў. 

-- Ліксаша, Даніла прасіў нас з табою дзяцей глядзець, 
цяпер ужо глядзі пакуль што адна... 

І паліцаі з п'янымі песнямі павезлі маці туды, адкуль 
яна ўжо ніколі не ўбачыла такой жаданай дарогі дадому. 

А мы чакалі маці кожны дзень. Кожную раніцу я пра- 
чынаўся і, агледзеўшы хату, перш за ўсё пытаў: 

-- Ці прыйшла мама? 

У вайну і пасля вайны ў нашых вёсках вельмі многа 
гадалі. Вайна параскідала людзей па свеце -- бацька раз- 
лучыўся з дзецьмі, жонка з мужам, сын з маці. А ўсім 
вельмі хацелася калі не ўбачыць, дык хоць нешта ведаць 
пра сваіх родных. І людзі гадалі. Яны, як тапелец за са- 
ломінку, хапаліся нават за тую падманлівую надзею, якою 
дражнілі іх карты. Галадаючы самі, многа хлеба і сала пра- 
гадалі таксама мая цётка і старэйшая сястра Ніна. Многа 
радасных надзей прыносілі карты: яны абяцалі, што «чыр- 
воная дама» і «бубновы кароль» хутка вернуцца. 

Але маці і бацька так і не вярнуліся. 

Памятаю, якія тужлівыя былі для мяне летнія надвя- 
чоркі, калі вярталіся з поля жанчыны, Усе беглі іх сустра- 

каць. І толькі я адзін аставаўся каля рассыпаных палачак 
ці кінутай лапты -- мне пе было каго сустракаць. Гэта 
пасля ўжо я прывык, што мне таксама ёсць каго сустрэць, 
і, узнімаючы пыл, праставаў туды, адкуль вярталіся жан- 
чыны, а з імі -- цётка Саша. 

Усялякую бяду нельга перажыць ні ў якім уяўленні, 
якое б моцнае яно ні было. І той боль, што бывае толькі 
пры страце самага дарагога ў жыцці -- бацькоўскай ласкі 
і пяшчоты, якая можа заключацца толькі ў адным заміла- 
ваным дотыку шурпатай бацькавай далоні да тваіх вала- 
соў і ад якога радасна сцішваецца сэрца,-- ты адчуваеш, 
пэўна, толькі тады, калі зразумееш, што такі дотык ужо 
ніколі-ніколі не паўторыцца. Мае аднагодкі часам расказ- 
ваюць, як ім крыўдна было глядзець, калі сіротам давалі 
ў школе на вялікай перамене кубак чаю, лустачку чорна- 
га хлеба, намазанага павідлам. Але яшчэ цяжэй было, ня- 
гледзячы на голад, есці: дзеці добра ведалі, за што ім усё 
гэта даюць, і тая скібка хлеба не лезла ў галодны рот. І з 
якою радасцю аддалі б яны ўвесь гэты хлеб і павідла за ад- 
но толькі ласкавае слова «сынок!», і як бы памчаліся на 
тэты кліч, каб хутчэй узабрацца на матчыны рукі ці пры- 
туліцца да калючай, няголенай бацькавай шчакі... 

Цётка Саша замяніла пам маці і бацьку. Яна чакала, 
што хутка прыедуць і па нас, а таму, як толькі ў вёсцы 
з'яўляліся немцы (у Зубрэвічах яны не стаялі), цётка ца- 
лавала нас і гаварыла: «Дзетачкі, гэта прыехалі, мусіць, 
па нас ужо». Яна не адмовілася ад нас, не кінула нае, хоць 
гэта ёй і пагражала смерцю. Іншая сваячка, напрыклад, 
калі мая старэйшая сястра Ніпа зайшла да яе папрасіць 
хоць якой парады, пе пусціла яе нават на парог -- маўляў, 
ідзі, а то падумаюць, што і я звязана з партызанамі, і 
маю сям'ю таксама расстраляюць. І дзіўна было б яе віна- 
ваціць за гэта -- яна, маці, таксама ратавала сваіх дзяцей... 

Мусіць, на пашай яшчэ не зусім дасканалай зямлі існуе 
вельмі даскапалы закой раўнавагі. Каб ніколі зло не маг- 
ло перамагчы дабро, на кожнага дрэннага чалавека нара- 
джаецца ладны дзесятак добрых, шчырых, душэўных. 
Гэта, мусіць, дзейнічае ўсё той жа закон раўнавагі, які не 
дае, скажам, у адзін год парадзіцца ва ўсім свеце толькі 
адным хлопчыкам ці адным дзяўчыпкам, 

Да гэтага дзесятка добрых і шчырых людзей палежыць 
і мая цётка Саша. А можа нават і замяняе ўвесь дзесятак. 

Япа рэдка калі садзілася за стол, пе памаліўшыся папя- 
рэдне пашым абразам, якія віселі ў куце. Спачатку яна, 

хаваючыся ад мяне і пеяк трохі саромеючыся, станавілася 
перад абразамі і доўга нешта шаптала ім, то ўсміхаючыся, 
то прымаючы вельмі сур'ёзны выгляд -- здавалася, што 
яна расказвае гэтым маўклівым субяседнікам, што так 
уважліва слухаюць яе, пра сваё жыццё ці пра пейкія 
апошнія зубрэвіцкія навіны: маўляў, гэты памёр, гэты на- 
радзіўся, а гэты на дзяды так напіўся, што на могілках і 
заначаваў... Потым, убачыўшы, што я не смяюся з яе «рэ- 
лігійнага пачуцця» і не імкнуся перавыхоўваць яе, цётка 
мяне болей ужо не саромелася. А як я мог перавыхоўваць 
яе і даказваць, што бога няма, калі бачыў, што цётка мо- 
ліцца не таму міражнаму святому, за якога прымушаюць 
біць ілбы святары, а свайму, канкрэтнаму, які заўсёды з 
ёю і імя якому -- Дабрыня. А ў такога бога веру і я! Так, 
як веру ў танец сонца, і не толькі на вялікдзень, а пры кож- 
ным яго новым ускоце. І такой бяды, што гэта ўсяго толькі 
«нейкае змяшчэнне ранішніх паветраных пластоў ці свое- 
асаблівасць праламлення ў чалавечым воку!» Галоўнае, 
што сонца на ўсходзе іграе, скача... 

Веру я і ў магічную сілу цётчынага мяшэчка з нагрэ- 
тым ячменем, які няблага замяняў антыбіётыкі і, прысло- 
нены да пятак, выганяў кашаль, прыкладзены да шыі, вы- 
лечваў горла, а сагрэўшы жывот -- супакойваў адразу 
ўсе болі... 

А цётчын агарод, які вельмі ж ужо мужна змагаўся з 
пасляваенным голадам. Устанеш раніцою і на сняданне 
спяшаешся ў грады: за стол жа няма чаго садзіцца -- на 
ім ужо даўно не было і макулінкі хлеба. А там ёсць чым 
паласавацца! Асцярожна рассунеш халаднаватае і яшчэ 
мокрае ад начной расы лісце агурэчніку, адшчыкнеш зя- 
лёны крамяны агурок, рукавом абатрэш з яго зямлю і 
чорныя, як мачыны, крапінкі і тут жа, зажмурыўшыся ад 
сонца, хрумстаеш яго, адчуваючы, як кропля расы скаці- 
лася па босыя погі ці як загула ў жоўтых агурэчных квет- 
ках ранняя пчала, што абрасіла крылле і цяпер чакае, ка- 
лі яно высахне. Потым, сагнуўшы адну-другую галоўку 
маку, якія чамусьці здаваліся мне вельмі ж падобнымі на 
літару «о» з цітлам з царкоўнаславянскай кнігі, натрасеш 
з іх цэлую далонь чорненькіх мачын, усыплеш усё гэта ў 
рот і доўга-доўга смакуеш, стараючыся раскусіць кожнае 
зернетка. Пасля за зялёныя хвасты пацягаеш морквы, 
знойдзеш недзе ля хаты шкельца, сядзеш на ганку, угрэ- 
тым сонцам, і будзеш скрэбсці і есці не спяшаючыся 
моркву, думаючы, што па полудзець зпоў варацца забеле- 

ныя казіным малаком гарбузы, якія вунь, у градах, так ужо 
і паўзуць па ўзмежку і потым лезуць аж на саменькі ча- 
стакол. 

Гэта ўжо будзе пасля, калі цётчын агарод убярэцца ў 
сілу. А на пачатку вясны, як толькі зганяла снег, мы, дзе- 
ці, высыпалі на поле. 8 кошыкамі і вёдрамі (нібы ў гры- 
бы) ішлі мы выбіраць гнілую бульбу з непадсохлай яшчэ 
зямлі. Там, у гэтай глейкай твані, аставаліся то нашы ба- 
хілы, то старыя парваныя галёшы, то вялікі, не па назе, 
бурак... А здаралася, што, нібы ў балотнай дрыгве, завя- 
заў па самы пуп і самі выбіраўся на сушэйшае месца толь- 
кі з дапамогаю сяброў. Затое дадому пягнуў поўнае вядро 
бульбы -- і сняданак, і полудзень, і вячэру адразу! Цётка 
распальвала ў печы, і ўжо на загнеце ўлагоджвала, сліжы- 
ла льняным семем скавараду старая і сухая подмазка, якая 
даўно ўжо забылася, як пахне сала ці здор. 

А потым у алюмініевую міску ссоўваліся чорныя з бе- 
лымі плямкамі крухмалу аладкі з гнілой бульбы. Якія яны 
былі смачныя, гэтыя аладкі! Іх трэба было есці адразу -- 
пакуль цёплыя, бо калі яны астывалі, непрыемны пах 
сур'ёзна напамінаў, што бульба ўсю зіму праляжала ў 
зямлі, а не ў пограбе. 

Стравы ў голад не ходзяць разам. Як толькі паспее ад- 
скочыць шчаўе на лузе ці крапіва пры плоце -- можна ва- 
рыць першыя стравы. Але як хочацца, каб да шчаўя ды 
хоць маленечкая лустачка хлеба! Потым, калі на лузе 
з'явяцца папкі канюшыны, -- ёсць ужо хлеб, сяк-так злеп- 
лены з малюсенькіх зернетак канюшыны, высушаных на 
печы: яго ніяк не данясеш да рота -- хлеб зноў рассыпа- 
ецца на зерні, якія, нібы шрот, дзяруць горла. 

А калі даспявала ў калгасе жыта, галодныя людзі ішлі 
ноччу ў поле, рэзалі каласы, выжыналі лапікі ў жыце, хоць 
ведалі, што робяць блага і што, калі іх зловяць, будуць 
непрыемнасці. На поле ў гэты час назначаўся не адзін 
палявы вартаўнік - дзіўна нават цяпер успомніць, што 
поле, звычайнае жытняе поле, ахоўвалася, як той казачны 
сад з залатымі яблыкамі. Іванаў-царэвічаў лавілі, штрафа- 
валі, сарамацілі, а яны ўсё роўна ішлі і зноў рэзалі кала- 
сы: голад перасільваў страх. 

Па ўсіх беларускіх вёсках (і ў маіх Зубрэвічах такса- 
ма) з'явілася пасля вайны новая вячэрняя мелодыя: укра- 
дзеныя каласы і снапы трэба ж было неяк абмалаціць. 
Чалавек рассцілаў у сенцах ці ў пуні перабіранку, садзіў 
свой украдзены «пасад», зачыняўся і пачынаў працу: грук- 

не адзін раз пранікам, пачакае крыху, а потым зноў -- 
маўляў, ці мала што спатрэбілася яму паправіць у гаспа- 
дарцы. І, крый божа, не думайце нават, што ён малоціць! 
Малоцяць жа (усе добра ведаюць!) у тры ці ў чатыры ца- 
пы. А так нешта забіваюць, падганяюць, насаджваюць... 

У тыя цяжкія пасляваенныя гады вельмі многа ў на- 
шых вёсках сядзела фінагентаў ды розных упаўнаважа- 
ных: краіна ж наша, разбураная і абрабаваная фашыста- 
мі, галадала. 

І я, убачыўшы, што па вуліцы ад хаты да хаты ходзяць 
гэтыя ахрыплыя ад крыку валачобнікі, не ішоў дадому, а 
стараўся дзе-небудзь затрымацца. Хадзілі яны часта, і та- 
му я ведаў, як усё гэта бывае... 

-- Чуеш, не злуй нае лепей. Плаці нядоімку, а то апіс- 
ваць будзем. 

2. Апісвайце сабе. Толькі што вы апісваць будзеце?! 
Можа, вось гэтыя гнілыя вуглы, гніллё гэта?! 

-- І хату апішам. 

2. Во-во, тады, можа, гэтым сіротам хоць новую пабу- 
дуеце. 

2 Аштоўяетам у хляве ёсць? 

І, убачыўшы ў хляве казу, радаваліся: 

--. Ага, казу апішам. 

Але каза, апісаная і перапісаная ўжо многа разоў, усё 
роўна аставалася ў нашым хляве. Упаўнаважаныя, сярод 
якіх былі і мае настаўнікі, звярталіся і да мяне: 

-- Ты ж піянер, угавары сваю цётку заплаціць нядо- 
імку. 

Але я ведаў, што грошай у нас, як і хлеба, таксама ня- 
ма. І таму дапамагчы ўпаўнаважаным я не мог, хоць яны 
і запрашалі мяне ў свае памочнікі, намякалі на маю да- 
рослаець. 

А пасля вайны дзеці вельмі рана станавіліся дарослы- 
мі. Яны рана замянялі сваіх бацькоў, што не вярнуліся з 
вайны,--і ў касе, і за плугам, і ў талацэ. Па радоўцы, 
якая вызначала вартаўніка вёскі (хто яго ведае, ад чаго 
трэба было вартаваць пасляваенную вёску -- ці то ад зла- 
дзеяў, ці то ад пажараў), і я таксама, як адзіны мужчына 
ў хаце, выконваў гэтую дарослую ролю. Яшчэ з раніцы, 
убачыўшы прыслоненую да вугла нашай хаты прыбітую да 
калка дошчачку, на якой было напісана «Вартаўнік», я 
адчуваў ужо нейкі ўздым. Дзеці гулялі, як і звычайна, а 
я ўжо не мог супакоіць сваё хваляванне: дзіва што -- мне, 
смаркачу, на ўсю ноч давяралі людзі ўсю вёску. Надвечар 

я апранаўся цяплей і да поўначы (на ўсю ноч мяпе не ха- 
пала) горда хадзіў па сваім канцы вёскі. 

Праўда, гэты сюжэт сёння ўжо гучыць банальна. Адзін 
пісьменнік даўно расказвае, як ён, малы, быў па радоўцы 
старшынёю сельсавета (і, маўляў, казалі, што лепшага 
старшыні і не трэба), хоць, як высветлілася, сельсавета ў 
іхняй вёсцы ніколі пе было. 

Мы незаўважна станавіліся дарослымі, а цётка Саша 
з намі старэла: яна недаядала, абы мы былі сытыя, педа- 
сыпала, абы мы былі дагледжаныя. 

Неяк летам -- гэта было зусім нядаўна -- цётка Саша 
прысела на лавачку каля нашага палісадніка, а я ж ніколі 
перад гэтым не памятаю, каб яна сядзела вось так, нічога 
не робячы. Па вуліцы з кійком у руках ішоў стары з сівою- 
сівою барадою -- я ведаў, што жыве ён у Зарэччы. Дзед 
пастаяў крыху і завярнуў да нашай лавачкі. Сеў побач з 
цёткаю, абапёрся на кій. 

2. Яй жа ж богу, гэта Ліксаша. А я ледзь пазнаў -- 
усё думаў, ты гэта ці не ты. А памятаеш, як мы з табою 
кадрылю выбівалі? Недатрогаю ты, Ліксаша, была. Ну, 
а што, хіба ты выйграла, што за мяне замуж тады не 
пайшла? 

Не будзем, дарагія сябры, слухаць, што яму адкажа 
цётка Саша. Не будзем ім перашкаджаць: хай пасядзяць, 
пагамоняць -- яны разам многа чаго могуць успомніць. 
А я вам давайце раскажу лепей казку. 

Жыла-была не ў трыдзесятым царстве, а ў нашай вёс- 
цы, якая называецца Зубрэвічы, прыгожая і сціплая дзяў- 
чына Алеся. Неяк, вяртаючыся з гульні, заўважыла яна, 
што яе даганяе хлопец -- таксама прыгожы і сціплы. «Во 
яшчэ не хапала,-- падумала яна.-- Яшчэ з хлопцам пад 
ручку ісці давядзецца». І пабегла хутчэй. І хлопец за ёю 
бяжыць. Дагнаў ён дзяўчат, што ішлі дадому не спяшаю- 
чыся, і пытае: 

«Ці пе бачылі вы Алесю?» 

«Ага, во толькі што прабегла!» 

Хлопец яшчэ шпарчэй пабег. А дзяўчына таксама ка- 
пыціць, пе аглядаючыся. «Хоць бы не дагнаў»,-- думае 
сама сабе. Прабеглі яны колькі часу, а тады чалавек і 
пытае сустрэчных жанчын: 

«Ці не бачылі вы Алесю?» 

«Во толькі што прайшла. Спяшайся, зараз дагоніш». 

І чалавек далей пабег. Не ведаю, многа ці мала ён бег, 
толькі ўжо і сам адчувае, што трохі стаміўся. Выламаў 

па дарозе кій добры і зноў ідзе. Сустракае бабулек сівень- 
кіх, якія яму насустрач падарыліся, і пытае: 

«Ці не бачылі вы Алесю?» 

«А чаму ж не бачылі? Бачылі -- вось япа з намі ідзе, 
Алеся твая». 

Паглядзеў чалавек на бабульку, бараду сваю сівую па- 
гладзіў: 

«Яй жа ж богу, гэта Алеся. А я ледзь пазнаў... Усё ду- 
маў, ты гэта ці не ты...» 


ж к ў 


-- Добры вечар, ласкавая хата! 

Абмёўшы гальнём снег з чаравікаў, абтросшы шапку і 
паліто ў сенцах, бяруся за клямку і заходжу ў цёплую ха- 
ту. Пакуль распрануўся, памыўся з дарогі -- стол ужо аж 
увагнуўся ад ежы: чаго толькі на ім няма! 

Табе, шчодры сялянскі стол, хочацца сказаць ласка- 
вае слова. Я памятаю кожную метку па тваіх дошках: вось 
гэтыя шрамы ад вострага нажа асталіся з таго часу, калі 
дзед крышыў на ім табаку, а бабуля -- капусту; гэтыя 
кругленькія ямачкі -- сляды ад моцных арэшкаў, якія не 
тое што раскусіць, але і разбіць малатком было цяжкава- 
та; а вось гэтыя зарубкі на тваіх ножках расказваюць, як 
растуць, падымаюцца ўверх дзеці -- на адзін сантыметр, 
на два, на тры... 

Ты, моцны вясковы стол, заўсёды вытрымліваў вялі- 
кія перагрузкі заручын, вяселляў, радзін, хрэсьбін. І не 
адзін госць, паддаўшыся шчодрасці медавухі, седзячы на 
лаве, міжволі схіляў да цябе сваю зацяжалелую раптам 
галаву, клаў паголеную дзеля свята шчаку на твае халад- 
наватыя высліжаныя міскамі ды кубкамі дошкі. 

Ты прапах куляшом, аўсяным кісялём, капустаю, блі- 
намі, талакном, бабкаю, клёцкамі ды бульбаю з грыбамі. 
І хоць сёння ўжо ў вёсках не пякуць свайго хлеба (на- 
вошта, калі штодзень у краму прывозяць свежы), я веру, 
што ты ўсё яшчэ памятаеш цеплыню і пах загарэлых, па- 
саджаных на кляновы ліст і ўкрытых бялюткім ручніком 
караваяў, якія толькі што вынялі з печы. Стол пэўна ж 
яшчэ не забыўся, як мой бацька пачынаў новы каравай -- 
нейкая ўрачыстасць прасвятляла ў тую хвіліну бацькаў 
твар, ён доўга, старатліва абціраў нож, спрабаваў пальцам, 
ці добра навостраны, потым браў круглы бохан леваю ру- 
кою, прыціскаў яго да грудзей, а праваю абганяў кругом 

ладны акраец. У сялян была спрадвеку вялікая павага і 
пашана да хлеба, які ім не так ужо лёгка даваўся, а таму, 
пэўна, нават такая звычайная, будзённая работа, як пачы- 
нанне новага каравая, узнімалася імі на вышыню абраду. 

Стол, ты памятаеш і галодныя дні нашы, калі ў хаце, 
здавалася, халадала ад бездапаможна парожняй печы. 
Ты ж ведаеш, як наша мама старалася хоць нечым скра- 
сіць гэты час. Ёй было дастаткова аднаго зубка часнаку і 
малюсенькай макулінкі здору, каб у нашай хаце запахла, 
як на коляды: патоўчанае ўсё гэта разам так добра здобры- 
вала суп, дзе крупіна за крупінаю ганялася, што мы ніяк 
не маглі адарвацца ад міскі. А калі заходзіў з вуліцы не- 
хта чужы, дык абавязкова пытаўся: 

22 Дзе гэта ты, Вулляна, каўбас панабрала? На ўсю 
вуліцу пахне. 

А ты ж, мусіць, памятаеш, калі мы, перажыўшы самы 
голад, нарэшце, варылі маладую бульбу-скараспелку. Як 
сядзелі мы вакол цябе, вакол чыгунка з бульбаю, з якога 
валіла пахкая пара. Памятаеш, і не наеўшыся як след, мы 
клалі лыжкі -- кожны пакідаў іншаму: цётка пакідала Па- 
шы, Паша -- Ніне, Ніна -- мне, ая -- зноў цётцы. 

І цяпер вось мы можам сабрацца ўсе ў госці, пасядзець 
за тым жа сталом, успомніць, як дружна мы жылі, але тое, 
ранейшае, ужо ніколі не зможа вярнуцца. І нічога не па- 
робіш -- птушкі, што вылецелі з аднаго гнязда, вярнуцца 
ўсе ў яго зноў не змогуць: ім трэба рабіць новыя, свае 
гнёзды. 

І я, пагасцяваўшы, таксама паеду ў свой Мінск, дзе мя- 
не чакае маё гняздо, каб потым, як толькі заные карэнне, 
зноў і зноў вяртацца на наша селішча, у Зубрэвічы, да 
шчырых і добрых людзей... 

Над вёскаю з учарашняга шчыруе вецер. У лютым гэта 
пе навіна. Люты -- апошні месяц зімы, а таму вецер, як У 
нас кажуць, аж якоча, аж заходзіцца, спяшаючыся прай- 
сціся па ўзрэхах і дарабіць тое, што ўпусціў, забыўся зра- 
біць за ўсю зіму. Ды і які б ён у д'ябла быў люты без лю- 
тага ветру, што аж сцелецца ад раз'ятранасці. 

Нашы машыны збіраліся сёння ў Оршу. Але ўсе дарогі 
перамяло. І пакуль Сяргей Стопаў ходзіць ля свайго буль- 
дозера (ён заўсёды чысціць дарогі), хлопцы паспрабавалі 
завесці свае машыны. Не заводзяцца -- салярка замярзае. 
Сяргееў бульдозер таксама пе завёўся. Ды калі б нават ён 
і завёўся, што толку чысціць тыя дарогі -- іх жа следам і 
замятаць будзе. 

І вось ужо жвавая кабылка Маруся, бухматая ад ветру 
і марозу, мусіць, спяшаючыся хутчэй скончыць гэтую не- 
прыемную работу, паспешліва грабецца з сумёта на сумёт, 
правальваючыся па самае пуза і адварочваючы галаву ад 
ветру. Мы з Толем таксама захінаемся, але вецер у нашых 
санях дужа круціць. Ён усё роўна, як ні захінайся, сып- 
ле, мяце ў нашы твары калючым снегам, ад якога аж га- 
раць шчокі... 

У полі - . нічога не відно. Снег, снег і снег... Белыя пас- 
мы бягуць па ўсім полі, збіраюцца ў віхры, з шумам 
ламаюцца аб сцяну лесу. 

У лесе -- ціха. Можна прабегчы за санямі, пагрэць 
ногі. 

22 Тлядзі ты, і Маруся ладна бяжыць,-- нібы нешта 
ўспомніўшы, гаворыць Толя.-- А Харун мне казаў браць 
Васю, каб не памарозіцца. Але я збаяўся: яшчэ растрасе, 
чорт. 

Я ведаю гэтага каня. Ён ніколі не ходзіць -- увесь час 
бягом, бягом: і з гары, і на гару. Пра яго расказваюць як 
не легенды. Напачатку гэта быў няскладны, лянівы конік. 
Яго рашылі здаць на мясакамбінат. Давялі ўжо амаль да 
самай Оршы, але ён уцёк. Вазілі Васіля на той мясакам- 
бінат яшчэ разы са тры. І ўсё ён уцякаў. Тады і пастана- 
вілі: не чапаць яго болей -- хай жыве, калі яму ўдалося 
перажыць сваю смерць, калі ён так пастойліва змагаўся 
за жыццё. 

І Вася, нібы зразумеўшы ўсё гэта, змяніўся. Цяпер 
яму не трэба ні пуга, ні прут. Ад аднаго толькі ціхага «но!» 


ён, як ашалелы, зрываецца з месца 1 імчыць што ёсць сі- 
лы -- толькі моцна трымайся за сані ці за калёсы, бо ні- 
якае «тпру!» тады ўжо табе не паможа. 

Лес скончыўся. Голая Ленькаўская гара, на якой ві- 
рыць дуйка... 

Я еду з дому дамоў... 

І потым, седзячы ў цёплым вагоне, слухаючы аднастай- 
нае татаканне колаў, я раптам вельмі ўзрадуюся, убачыў- 
шы лёгкае трымценне электрычных агнёў Мінска: там жа 
недзе свеціць і маё акно. Тады можа ўспомніцца, ЯК Я 
«зайцам», на даху вагона ўпершыню ехаў у Мінск -- вёз 
дакументы ва універсітэт. Мяне некалькі разоў ссаджвалі 
з вагонаў міліцыянеры, але калі я казаў ім, што еду вучыц- 
ца, і паказваў атэстат сталасці, яны расчульваліся і рабілі 
не па ўставу -- падсаджвалі зноў на вагон. І як сціснулася 
ад невядомасці сэрца (невядомае заўсёды палохае чала- 

века), калі я ўбачыў упершыню агні Мінска, агні чужога 
яшчэ, пезнаёмага горада, дзе мяне піхто не чакае... 

Вось і зачыняецца маё акно, расчыненае ў зіму. Недзе 
там, далёка за акном, асталася аснежаная вуліца маёй 
вёскі, па якой я зусім нядаўна ішоў: там асталіся, занятыя 
сваімі клопатамі, мае аднавяскоўцы -- і тыя, з кім я толькі 
што вітаўся, і тыя, хто на гэты раз не сустрэўся мне. 

Я пабываў у сваёй вёсцы. Такою сёння яе ўжо ніхто 
не ўбачыць -- вёска стала другая, багатая: з новымі ха- 
тамі, з тэлевізарамі ў хатах, з магутнаю тэхнікаю, са што- 
месячнай выплатай заработку -- тут ужо ніхто не ведае, 
што такое голад. Я люблю нашу сучаспую вёску, але няхай 
даруюць мне чытачы, калі тут адчуюць нейкі сум па 
ранейшых маіх Зубрэвічах. Гэта, мне здаецца, натуральна. 

І вось сёння, калі я пішу гэтыя радкі, вясна ўжо на- 
стойліва напамінае пра сябе: паласкавелае пасля зімовых 
марозаў сонца напаўняе вясёлым святлом мой пакой, а не- 
ба сінее ўвачавідкі, усё больш і больш нагадваючы колер 
першых пралесак. 

Мой дзевяцісотгадовы Мінск сустракае вясну. 

Сустракаюць вясну і мае Зубрэвічы. 

Развітаўшыся з маёю вёскаю, я ведаю, што абавязкова 
вярнуся ў новыя Зубрэвічы. Бо я люблю іх, як і новую, 
светлую, прасторную пяцісценку на нашым селішчы, што 
вырасла замест старой маёй, урослай у зямлю бацькоўскай 
хаты. 


Аршаншчына. 
Зіма 1968 г. 


ПА ЗЯЛЁНУЮ МАЛАНКУ 








СІБІРСКІЯ СШЬЫІТКІ 


Слова перад дарогаю 


Мусібыць, кожнаму даводзілася бачыць, як маладзень- 
кі, беленькі, чысценькі снег, які толькі што панападаў, сці- 
шанымі зімовымі прыцемкамі бывае сіні-сіні -- нібы свя- 
точнае вясновае неба. 

Мусібыць, не толькі рыбакі ведаюць, што светлая вада 
ўначы здаецца чорнаю, і калі ты, седзячы ў лодцы, зачэрп- 
неш яе даланёю, у руцэ будзе нешта густое і вязкае, нібы 
дзёгаць. 

А якая бывае сібірская маланка -- там, у тайзе? Ды і 
паогул, што гэта за край такі -- бела-зялёны Сібір? 

Сібір, якім здаўна, горш чым турмою, палохалі нашых 
дзядоў і прадзедаў, якім усё яшчэ спрабуюць палохаць і 
нас нашы ворагі за мяжою. 

Сібір, куды на тры гады, нібы ў глухую адзіночную цэ- 
лю, быў кінуты Уладзімір Ільіч Ленін. 

Сібір, які сёння выгадаваў цэлую сям'ю электрастан- 
цый, новабудоўляў, гарадоў, заводаў. 

Сібір, куды пехатою і на ламаных калёсах амаль цэлае 
стагоддзе ішлі і ехалі беларусы -- ішлі ўсяго толькі па ка- 
валак хлеба. 

Я таксама ледзь не зрабіўся сібіраком. Я мог бы нара- 
дзіцца ўжо ў Сібіры -- бацька, калі мой бусел яшчэ не збі- 
раўся мяне шукаць, канчаткова вырашыў перасяліцца ту- 
ды і ўжо нават пачаў быў распрадавацца... 

Вось таму мяне і цягне зірнуць на той край, які ледзь 
не стаў маёй другою радзімаю. 

Давай мы з табою, чытач, па нашым даўнім звычаі, 
сядзем перад дарогаю на сабраныя чамаданы, пасядзім, 
падумаем -- ці не забыліся што-кольвек патрэбнае, чаго 
потым так будзе не ставаць у далёкай дарозе? 

Нашага стомленага Пегаса давядзецца расцугляць і 
часова пусціць на расяны луг да статка, дзе слухмяна па- 

суцца пегаскі і падбрыкваюць пегасяняты. А мы з табою 
перасядзем па машыны, цягнікі, параходы, самалёты. 

Прабач, мой знаёмы і незнаёмы субяседнік, што я ка- 
жу табе «ты». Я мог бы цябе клікаць, скажам, Пятром 
Пятровічам. Але тады б стварыліся не тыя адносіны -- 
маўляў, ці то я прыйшоў да цябе прасіць нечага, ці то ты 
таксама пакуль што, да часу, хаваеш нейкую сваю просьбу. 
Ты ведаеш, што ў такім выпадку зніклі б давер і сама не- 
пасрэднасць, а таму многае я тады б не паказаў табе, пра 
многае змоўчаў бы... 

Ну што ж, пасядзелі, а цяпер час ужо і ў дарогу... 


БЕРАГ ТАЙГІ 


Змест сшытка. Тайга зверху і збоку. Дрэвы, якія спатык- 
нуліся. Хвост зялёнага каня. Шышкаванне ў Саянах. Чым пахнуцё 
жалезныя звяры. Казкі сляпой Пляткаркі. Хто ўнадзіўся ў цётчыны 
грады. Памылка Брэма. Што пакрыўдзіла егера. Агонь замест ган- 


чака. Міні-спаднічкі, пашытыя з лісця. Дзе хаваецца зялёная малан- 
ка. Асмялелы ЗІЛ. Тайговы сувенір. 


Гэтай сустрэчы з тайгою я чакаў даўно. Яшчэ на Далё- 
кім Усходзе ўсё збіраўся хоць на колькі гадзін астацца 
сам-насам з усурыйскімі кедрамі, але нейкі звычайны, бу- 
дзённы клопат заўсёды апярэджваў гэтае маё жаданне, 
увесь час адсоўваў яго надалей -- я вяртаўся тады дадо- 
му, так і не пабыўшы ў сапраўднай тайзе. Ды і потым былі 
выпадкі, калі я мог бліжэй пазнаёміцца з сібірскім лесам, 
але тайга заўсёды аставалася сама па сабе, я -- таксама 
сам па сабе: калі і, здаралася, бачыў яе, то ўсё не так, як 
хацелася,-- то зверху, з самалёта, то збоку, з вагона, а то 
яна, нібы тая казачная жар-птушка сваё пяро, пакідала 
мне нейкі адзінокі, абшарпаны вятрамі кедр -- глядзі, 
маўляў, любуйся... 

І вось цяпер, ад'ехаўшы з паўсотні кіламетраў ад Шу- 
шанскага (дзякуй Васілю Ціханавічу Лугавому, рэдакта- 
ру шушанскай раённай газеты, які прывёз мяне сюды), Я 
стаю высока на ўзгор'і паміж буралому, ламачча, ягадніку 
і задаволена азіраюся. 

Саяны. Тайга. Яна ляніва спаўзае з аднаго хрыбта, ня- 
спешна, спатыкаючыся (вунь нават яшчэ не падняліся 
тыя дрэвы, што спатыкнуліся), узбіраецца на другі, па- 
вольна перавальваецца цераз яго вяршыню. Унізе буль- 
коча, шушукае гаваркая шапятуха Шуш -- яна пад невя- 

лічкімі, наспех скіданымі масткамі часта перабягае ву- 
зенькую тайговую дарогу: надакучыць ёй гарэзаваць на 
адным баку -- адразу ж спяшаецца пад масток, і вось ужо 
дрэвы на тым баку слухаюць яе гаману. 

Піхты. Выносістыя, гонкія, стройныя. Яны, як грома- 
адводы, тырчаць з тайгі. Без сукоў -- адны голыя ствалы. 
Толькі высока-высока на самай макавіне дзе-нідзе рэдзень- 
кія кароценькія лапкі. 

Каржакаватыя кедры з пышнай цёмна-зялёнай кро- 
най. Лапкі -- як у нашай сасны. Толькі іголкі задужа доў- 
гія і мякенькія-мякенькія -- сабраныя разам, яны нагад- 
ваюць зялёны хвост нейкага зялёнага казачнага каня. 
А можа нават і Пегаса... 

Шышкаванне. Павымазаныя ў смалу шышкоўнікі з 
поўнымі мяшкамі шаргатлівых кедравых шышак падаюць 
чорныя ліпкія рукі, да якіх, як да ліпучак, прыліпаюць 
мае далоні, здароўкаюцца і, гледзячы на маё зусім нетай- 
говае апранне, здзіўлена пытаюцца: 

-- Што, і ты шышкоўнічаеш? У белай сарочцы? Ну, 
давай, давай! 


Не, што ні кажыце, а ўсё ж прыемна адчуваць, што ты 
бачыш сапраўдную тайгу. Толькі мне ўсё роўна чагосьці 
не стае: і піхты, здаецца, не такія ўжо высокія, як мне ду- 
малася, і кедры -- не такія магутныя, як увесь час я ўяў- 
ляў іх. Пачынаю нават злавацца на сябе: «Якога табе 
д'ябла трэба? Вечна ты нярады, вечна табе здаецца, што 
ўбачыў не ўсё, не тое, што хацеў. Табе ж кажуць, што гэта 
тайга, самая сапраўдная тайга, а ты замест таго, каб лю- 
бавацца ёю, усё штосьці выдумляеш». 

Думалася -- можа такое ад непрывычкі да гэтага не- 
знаёмага лесу. Так бывае часам і з вёскамі. У сваёй -- усё, 
здаецца, стаіць там, дзе трэба, на месцы: і вось гэта сасна, 
што адважылася пакінуць узлессе, выбегла аж на поле і 
цяпер, у жыце, спалохана азіраецца; і вось гэты пагорак, 
які закрывае вёску -- з дарогі адно толькі коміны ды ды- 
мы відаць; і нават вось гэты гразкі ручай, цераз які ўво- 
сень і ўвесну не праехаць -- там не сціхае ноканне і лаян- 
ка. А ў чужой усё не так, усё недарэчна: і рэчка, здаецца, 
бяжыць чамусьці не ў той бок; і платы пазагароджваны 
пе там, дзе трэба; і дарога не з таго боку ўбягае ў вёску; 
нават сопца і тое ўзыходзіць дужа дзіўна -- якраз там, 
дзе ў нас яно заходзіць... 

Але з тайгою было трохі не так. Потым, калі мы вяр- 

як яечка, хаце дырэктара леспрамгаса Івана Апанасавіча 
Апохіна, я пахваліўся: 

27 Вось, парэшце, і я пабываў у Саянах, пабачыў са- 
праўдную тайгу. 

Іван Апапасавіч уважліва паглядзеў на мяне, усміх- 
нуўся: 

2. Саяны, кажаце? Э, не -- да Саянаў яшчэ ўга колькі 
трэба ехаць. А гэта ўсяго толькі адгор'і Саянаў. І тайга 
тут не сапраўдная. Сапраўдная была яна да таго, як наш 
леспрамгас сюды прыйшоў. А цяпер мы яе павывалілі і 
павывезлі. Тут толькі маладняк астаўся. А сёння мы вунь 
там працуем ужо... 

Я паглядзеў туды, куды паказваў Іван Апапасавіч: на 
доўгім хрыбце рэдзенька стаялі дрэвы -- як усё роўна ва- 
ласы на палыселай галаве. 

Значыць, і на гэты раз мне не давялося пабыць у са- 
праўднай тайзе. Значыць, нездавальненне маё ўсё ж такі 
было не без дай прычыны. Значыць, і цяпер нечапаная 
тайга асталася недзе там, вунь за гэтымі хрыбтамі: зусім 
зялёнымі зблізку, сінімі -- трохі далей і шэрымі -- самымі 
далёкімі. 

Над гэтай вясёлкаю хрыбтоў вісяць хмары. Там гры- 
міць гром. Здаецца, што нехта бурклівы злуецца, раўніва 
аберагаючы сапраўдную тайгу ад лішняга сурочлівага во- 
ка. Там жыхае тайговая маланка -- незнаёмая, неспазна- 
ная мною маланка. 

Таму жаданне ўбачыць сапраўдную тайгу, хоць трохі 
спазнаць, калі ўдасца, вось такую хапатлівую, схаваную 
за сямю хрыбтамі маланку доўга вадзіла, насіла і вазіла 
мяне па Сібіры. Яно прывяло і ў Завусоўку -- ціхі пасёлак 
лесарубаў. 

З пачальнікам лесаўчастка Толем Наседкіным едзем 
у тайгу на лесанарыхтоўкі. Толя -- малады спецыяліст, 
ёп толькі нядаўна скончыў Краснаярскі тэхналагічны ін- 
стытут. Гады са два працуе на ўчастку. Мяккі, нават ду- 
жа сарамлівы чалавек. 

Вось ужо дзве гадзіны едзем мы з ім на машыне па бы- 
лой тайзе. Колькі кіламетраў -- а ўсё адзін і той жа ма- 
люпак: пустэча, захламленая, адкрытая ўсім вятрам і 
дажджам. Нават пе дае спакою нейкая вельмі прэтэнцыёз- 
ная думка -- маўляў, гэта зніклая лясная цывілізацыя: 
уздыхнуўшы, упалі дрэвы; вывелі птушанят і паспешліва 
паляцелі, каб больш не вярнуцца ў гэтае бязлессе, птуш- 
кі: перанеслі ў іпшае месца (туды, дзе ёсць будаўпічы ма- 

тэрыял -- ігліца) свае хаты мурашкі: вы бачылі, як на 
ўсіх тайговых сцяжынках было аж бела -- гэта мурашы 
цягнулі белыя яечкі ў свае новыя мурашнікі... А тут стала 
ціха. Тайга зарасла высокай травою, дзікім быльнягом. 
Так зарастае разбуранае, пакінутае чалавекам селішча, 
тое месца, дзе некалі стаяла печ. І амаль нішто не папа- 
мінае, што тут некалі была непраходная, дзікая тайга. 
Толькі зрэдку дзе махне галінаю неяк абыдзены, цудам 
ацалелы кедр, ці ўбачыш, як закрасуецца прыгожы астра- 
вок высачэзных сосен, пакінутых спецыяльна на натураль- 
пае ўзнаўленне лесу, і здзівішся, што нават іх, каму дару- 
чана радзіць новае, моцнае і здаровае пакаленне будучай 
тайгі, не пашкадавалі -- на іх, як нядаўнія раны, усё яшчэ 
смалатачывяць стрэлы, падсочкі. А вось тут вецер кру- 
жыць дымок. Нібы хоча звіць з яго вяроўку. І зялёненькія 
маладзенькія бярозкі ў дужа кароценькіх зялёных міні- 
спаднічках адхінаюцца ад яго, адмахваюцца галінамі. 
Тайга, выразаная і вывезеная, тут, у дадатак да ўсяго, ня- 
даўна яшчэ гарэла... 

Я, думаю, не перабольшу, калі скажу, што ў кожнага 
з нас на ўсялякі выпадак недзе глыбока-глыбока прыхава- 
на яшчэ з дзяцінства патаемнае і шчымлівае жаданне -- 
убачыць Афрыку, пра якую столькі незвычайнага чыталі 
мы і чулі: маўляў, гэта ж той край, дзе зіма -- самы спры- 
яльны час на выспяванне пладоў. 

Здаўна грэюся ля гэтага жадання і я. Упэўнены, што 
некалі ўсё ж пабываю там. Пабываю абавязкова. Толькі 
з гадамі мне ўсё больш і больш нецярплівіцца -- пачынаю 
ўжо нават сам сябе прыспешваць. А часам зробіцца і бо- 
язна -- а што, калі спазнюся? У наш час інтэнсіўнай, не- 
абвешчанай вайны з прыродай усё можа быць. А што, калі 
раптам гэты край, які і сёння ўяўляецца мне як нечапа- 
ныя джунглі з напалоханымі звярамі, а што, калі раптам 
ён расчаруе мяне і я з болем зразумею, піто і тут, у Афры- 
цы, ніяк не даехаць да сапраўдных джунгляў, а каб, ска- 
жам, толькі ўбачыць нейкую антылопу куду -- трэба ха- 
дзіць некалькі дзён, а то і тыдняў? Зпікаюць нечапаныя 
джунглі. Радзее густая тайга. Перасыхаюць блакітныя 
ніткі рэк, і толькі лужыны, падчас летніх і восеньскіх 
дажджоў, як пункціры на карце, пакуль што паказваюць, 
дзе нядаўна было рэчышча. Моўчкі (да стрэлу моўчкі!) 
бягуць штосілы па дрыготкім сляпучым промні ачмурэ- 
лыя зайцы -- уцякаюць ад «газікаў», што гоняцца за імі 
па раллі, ад незнаёмага паху бензіну, якім пахнуць гэтыя 

жалезныя звяры. Колькі іх на свеце, змеханізаваных бра- 
каньераў! Яны, пэўна ж, лічаць сябе паляўнічымі, ецвяр- 
джаюць, што паляванне ўмацоўвае нервы. І, мусіць, між 
іх няма сапраўднага паляўнічага, які мог бы хоць зразу- 
мець думку Хемінгуэя -- маўляў, наколькі прыемней вяр- 
нуцца з палявання без ільва, чым забіць яго з машыны, 
з-пад фар. 

І таму ўжо як нешта вельмі неверагоднае, як цікавая 
прыдумка нашых беларускіх казак успамінаецца гісторыя 
зубрыхі, якую я пачуў у Белавежы. 

Яшчэ зусім нядаўна жыла-была ў нашай пушчы зуб- 
рыха. Як ва ўсіх добрых людзей, было ў яе імя. Хто ве- 
дае, як звалі яе зубры (зубраняты, дык тыя клікалі ці ма- 
ма, ці цёця), а ў людзей была яна Пляткарка. Хто яго 
ведае, чаму так назвалі яе, але калі ўжо назвалі, то пры- 
чына, мусіць, была. І вось састарылася яна. Спачатку 
клікалі яе цёткаю, а потым і бабкай Пляткаркаю пачалі 
зваць. І трэба ж ёй да ўсяго яшчэ аслепнуць. Бывала, як 
пакліча яе егер да кармушкі, каб паснедала: «Пляткарка! 
Пляткарка! Дзе ты, хадзі сюды!» -- яна наўздагад ідзе на 
яго кліч, на дрэвы натыкаецца, аб пні спатыкаецца. Ве- 
даеце, аж глядзець шкада. Але ні ў каго рука не падняла- 
ся, каб, як раілі некаторыя, выбракаваць яе па старасці 
і застрэліць. 

Наадварот, усе Пляткарку дужа любілі. І даглядалі, 
як дзіця ўсё роўна: ёй і корм лепшы, і догляд таксама. 
І зубраняты з ёю сябравалі, як і раней. Табуном за ёю 
хадзілі. Мусіць, яна добра ўмела расказваць зубрыныя 
казкі, якія так любяць слухаць усе малыя... А яна збярэ 
ў гурт зубранят, тыя палягуць ля яе, і Пляткарка расказ- 
вае ім пра добрых зубрыных асілкаў, ды можа і пра тое, 
як раптам лёд на іх травы насунуўся, як холадна адразу 
стала -- не так, як у даледніковую пару... 

Скажыце, а хіба не для сенсацыі ці паляўнічых небы- 
валіц вось такое газетнае паведамленне. 

«БАРАЦЬБА З ЗУБРАМІ» 

У апошні час у агародах пушчанскіх вёсак пачалі ла- 
віць незвычайных свавольнікаў, якія ўнадзіліся лазіць у 
цётчыны грады. Імі аказаліся зубры. Зубры цяпер ужо пе 
ядуць жыта ці аўса. Праўда, авёс яны часам яшчэ могуць 
і ўважыць -- прыйдуць, пакачаюцца там (а што ж зробіш, 
калі заедзь падакучае!) -- і пойдуць. Асабліва спадабаліся 
зубрам морква і буракі: ядуць яны іх і аблізваюцца. Ад 
памідораў і салаты толькі плююцца -- не спадабаліся. 

Павырываюць іх, паклычаць, пакідаюць, ды потым, му- 
сіць, і абураюцца: «Ну і дзівакі ж гэтыя людзі, няўжо ім 
такая дрэнь можа падабацца, што яны яе пават на сваіх 
градах разводзяць». 

Людзі не спяць цэлымі начамі, пільнуюць свае грады. 
Калі прыходзяць «зладзеі», мужчыны паляць вогнішчы, 
бубняць у бляхі і засланкі, розныя тазы і місы, крычаць. 
Зубры не любяць чалавечага крыку, цярпець не могуць 
вісклівага сабачага брэху і таму спакойна, паважна, як 
усё роўна яны і не красці збіраліся, паварочваюць назад 
і з пачуццём уласнай годнасці хаваюцца зноў у пушчы... 


Але гэта не прыдумка. У зуброў тут не страляюць. 
У пушчы наогул рэдка калі чуецца сёння стрэл. Бо асно- 
вай кожнага запаведніка павінна быць чалавечнасць. 

Павінна быць... Але часцей за ўсё, як мы ведаем, таго, 
што павінна быць, не бывае. Колькі стралялі ў зуброў у 
Белавежы! Мусіць, вельмі цяжка было царам і каралям, 
цешачыся сваёй неабмежаванай уладаю, стрымацца ад спа- 
кусы пастраляць ва ўпор у гэтых магутных лясных асіл- 
каў, якіх паслужлівыя падхалімы прывязвалі як не за ногі 
і потым калаціліся ад нецярпення і страху, каб, крый бо- 
жа, не спазніцца і таргануць за вяроўку адразу ж пасля 
стрэлу -- нават калі ў яго і не пацэлілі, зубр абавязкова 
павінен упасці: перад царамі і каралямі ўсе становяцца 
на калені. Але часцей за ўсё цалялі -- стралялі ж дужа 
зблізку, і не пацэліць у шырокі зубрыны лоб было проста 
немагчыма. 

Восень, 27 верасня. 1752 год. Жоўтая Белавежа. Усе 
пушчанскія сарокі не паспяваюць расказваць пра лясныя 
вяселлі -- тут самая пара ўтрапёнага кахання. І раптам 
сарокі папярхнуліся -- зуброў і аленяў, напоўненых, як 
дынамітам, пачуццём і жаданнем, загоншчыкі чамусьці 
зганяюць у адно абгароджанае месца. Нічога не разумеюць 
і зубры. Цікава -- што здарылася? Хіба, акрамя жадайня 
кахаць, у гэтыя дні ў каго-небудзь ёсць яшчэ іншыя жа- 
данні? Аказваецца, яго каралеўская вялікасць кароль 
Аўгуст ПІ палюе. Разам са сваёю жонкаю -- вялікай ка- 
ралеваю. Гэта ім пабудавалі ўмацаваную, узнятую на ду- 
бовых слупах альтанку, а зубрам нарыхтавалі загоны, па 
якіх падганялі пад самыя-самыя рулі. Каралева ў пера- 
пынках паміж чытаннем, нехаця адрываючыся ад нейкага 
сентыментальнага рамана і трымаючы беленькі пальчык 
на тым радку, да якога яна дачытала, амаль не гледзячы, 

це цэлячыся, паціскала па спуск, 1, заўважце, піводнага 
разу яна пе прамахнулася -- зуброў было так многа, і 
яны былі так блізка... Бывала, што развіццё падзей у кні- 
зе (ён ёй здрадзіў, здрадзіў, бессардэчны) так захапляла 
каралеву, што яна забывалася пра паляванне. І тады па- 
дагнаны пад альтанку зубр зненавідна чакаў стрэлу, ча- 
каў, калі яна дачытае да абзаца ці перагорне старонку. 
Яго вочы, тужлівыя і разумныя, былі зусім блізка. І яна, 
адарваўшыся ад кнігі, магла б убачыць, колькі нянавісці 
і спакойнай, нашай чалавечай годнасці было ў яго вачах. 
Але ёй пе было калі (падумаеш, нейкія там зубрыныя во- 
чы!) -- трэба было хутчэй даведацца, як да здрады паста- 
віцца гераіня рамана. 

У той дзень яе вялікасць каралева забіла 20 зуброў і 
прачытала каля 50 старонак сентыментальнага рамана... 

А вось ужо 1860 год. Таксама верасень. Палюе цар 
Аляксандр ІІ. З усёй пушчы пад яго стрэлы было сагнана 
117 зуброў, 100 зайцаў, З ласі, 23 дзікі, 3б коз, 14 ланяў, 
17 ваўкоў, 15 ліс, 14 барсукоў. Усяго 339 галоў. 

І зноў зубр -- цар пушчы -- мужна глядзеў у халадна- 
ватыя пакуль што рулі царскіх стрэльбаў. 

Кажуць, што зубр п'е толькі самую чыстую ваду ні- 
хто яго не прымусіць напіцца з балота. Ён лепей пойдзе 
далёка-далёка, туды, дзе шумяць чыстыя ліўні,-- а зубры 
чуюць дождж за дзесяткі кіламетраў. 

Кажуць, што самы моцны боль зубр цярпіць без адзі- 
нага гуку -- моўчкі. Менавіта так, як і трэба цару пушчы. 
Таму браканьеры стралялі яго ахвотней -- ён хоць не пі- 
шчыць так, як заяц, і не трывожыць нервовую сістэму. 

Кажуць, што зубр пакідае тыя лясы, дзе яго перама- 
гаюць ашуканствам. Ён прызнае толькі сумленныя па- 
ядынкі. І таму, каб яго перамагчы, сіла і адвага паляўні- 
чага ці яго суперніка павінны быць большыя за ягоныя. 
Ці, у крайнім выпадку, хоць бы роўныя. 

Але зубр, нягледзячы на здзек і ганьбаванне, не пакі- 
нуў сваю Беларусь, сваю Белавежу. Вучоныя нават рабілі 
вывады, што пушча захавалася толькі таму, што ў ёй былі 
зубры, а зубры захаваліся таму, што была пушча. 

Каранаваныя браканьеры выбівалі ў пушчы ўсё. Не- 
каранаваныя таксама пе вельмі саромеліся. І толькі зубра 
баяліся чапаць. Яны былі ўпэўнены, што той, хто заб'е 
зубра, гэтага ляснога прыгажуна, якім цікавіцца сам цар і 
дзеля якога ахоўваецца цэлая пушча, аддаецца пад суд. 
Цікава, што нават вядомы прыродазнаўца Брэм быў упэў- 

нены, што за зубра чалавека ссылаюць у Сібір на пасялен- 
не, а то і зусім на катаргу. Можа, такая легенда і ўрата- 
вала нашага даледніковага асілка. І хто ведае, як бы ўсё 
склалася, калі б, скажам, браканьеры ХІХ стагоддзя ве- 
далі, што за забойства зубра накладаўся ўсяго толькі 
штраф -- ад 50 да 150 рублёў, які потым наогул знізілі да 
25 рублёў. Гэты штраф можна было ўносіць адразу і по- 
тым кіравацца ў пушчу і забіваць зубра: за мяжою толькі 
адна яго галава каштавала 500 рублёў золатам. 

“Але ўсё ж пушча выжыла. Сёння гэта адзін з пайціка- 
вейшых запаведнікаў свету, Сёння гэтую зялёную краіпу 
берагуць дзесяткі вопытных егераў. Праўда, трапляюцца 
сярод іх часам і выпадковыя людзі. 

Калі з Анатолем Клышкам мы працавалі над сцэнары- 
ем фільма «Белавежская пушча», некаторы час жылі мы 
ў Хвайніцкім лясніцтве -- хадзілі па пушчы з егерамі, 
прыглядаліся. Леснікі будзілі нас яшчэ на досвітку, і мы, 
хуценька сабраўшыся, спяшаліся з імі на абход. Аднаго 
разу пабарабаніў у акно лясніцтва, дзе мы жылі, і ён-- 
назавём яго Васілём Сямёнавічам. Імжэў-накрапваў нада- 
кучлівы дождж. Ён быў ціхі, бязгучны: мы нават спачат- 
ку і не заўважылі яго. Але ў пушчы падалося, што дождж 
пабольшаў -- там ён загаварыў, залопаў па лісці асін, за- 
шумеў у бярозах і ялінах. Мы доўга хадзілі па лесе, вы- 
маклі да ніткі, але пакуль што яшчэ пічога цікавага не 
ўбачылі. Тады мы папрасілі егера: 

2. Васіль Сямёнавіч, можа, вы хоць якое гняздо ў сваім 
абходзе ведаеце? 

Васіль Сямёнавіч лаўчэй узяўся за рэмень двухстволкі, 
што вісела па яго плячы, і, як здалося нам, трохі пакрыў- 
джана адказаў: 

--. Я ж, мілыя мае, егер, а не смаркаты шалапут, каб 
тукаць нейкія там птушыныя гнёзды. Гэтым хай дзеці 
займаюцца. Птушыныя гнёзды ў мае задачы пе ўваходзяць. 
Лес -- вось мая задача. 

Хацелася запярэчыць яму -- маўляў, лесу без птушы- 
ных гнёздаў не бывае, але мы змоўчалі. А ён, таксама па- 
маўчаўшы трохі, зноў паўтарыў -- толькі ўжо больш на- 
стойліва: 

ЗА я, мілыя мае,-- егер... 

І пайшоў шпарчэй. Але ўсё ж нам пашанцавала. Зусім 
выпадкова, калі ўжо здавалася, што Васіль Сямёнавіч на- 
чыста заблудзіўся і не ведае, у якім баку лясніцтва, мы 

выйшлі да невялічкай лясной рэчкі, І якраз у той час, калі 

з другога боку, з папрабіванага дажджом туману, сцярож- 
ка (здаецца, трэсні сучок -- і адразу гэты палахлівы ві- 
дзеж знікне) ішлі да вады аленіха з аленяняткам -- му- 
сіць, напіцца. Потым яшчэ, вылазячы з гушчару на трохі 
вальнейшае месца, мы (таксама выпадкова) убачылі чор- 
нага бусла, які, нібы манах, глыбакадумна стаяў у сваім 
гняздзе і дужа добра быў відзён на фоне нізкіх мурзатых 
воблакаў. 

А ў Броўскім лясніцтве (таксама пушчанскім) быў та- 
кі выпадак. Егер Іванюк, малады хлопец, прывёў як не ў 
самую вёску ваўка. Потым ён расказваў: 

-. Я іду і раптам бачу --за мною нейкі сабака кро- 
каў за трыццаць следам валачэцца. Бач ты яго, думаю, і 
ваўкоў не баіцца -- адзін у лесе хадзіў. Усё глядзеў, хацеў 
пазнаць, чый ён. Але так і не пазнаў -- у нашай вёсцы па- 
добных не было. А тут дзед Міхаль насустрач ідзе. Бачу - 
яшчэ здалёку чагосьці рукамі махае. А я не разумею, што 
ён хоча сказаць. Калі толькі параўняліся - пачуў: «Стра- 
ляй,-- кажа,-- воўчае мяса! Хіба ты не бачыш, хто за та- 
бою ідзе!» Я яшчэ азірнуўся ды спакваля, спакойна так 
яму і адказваю: «Як хто? Сабака. Застрэліш, а тады ад бя- 
ды не абярэшся -- гаспадар у суд падасць». А ён аж злу- 
ецца: «Страляй,-- кажа,-- гэта ж воўк». Я -- шату-бату!- 
стрэльбу з пляча, а ваўку гэта, відаць, толькі і трэба было: 
ён з дарогі -- адно хвост яго, як змяя, у кусты нырнуў. 
Я шарахнуў з двух ствалоў па кустах, аж лісце, як у лі- 
стапад, пасыпалася. А яго і след прастыў -- лаві ваўка 
ў лесе. 

Адрозніваць ваўка ад сабакі, мусібыць, таксама не ўва- 
ходзіць у задачы егераў. А мне ж здаецца, што егер паві- 
нен любіць не толькі лес, гэтую зялёную дзяржаву дрэў, 
але перажываць і за кожнага растаптанага мураша, і за 
кожную няспетую птушыную песню. 

Сёння свет захапіўся дакладнымі навукамі. Гуманітар- 
ныя сціпла адышліся ўбок, у цень, і адтуль насцярожана 
сочаць, як людзі гуляюць у лічбы. Спалохаліся нават ву- 
чоныя. Захапленне дакладнымі навукамі і непавага да гу- 
манітарных... А ці не значыць гэта, што розум перамагае 
душу, сэрца? Ці не значыць гэта, што халодная разважлі- 
васць робата, якога хтосьці вельмі трапна назваў поўным 
ідыётам, надзеленым фенаменальнай здольнасцю запамі- 
наць лічбы, з цягам часу назаўсёды блакіруе сэрца і не 
дасць яму магчымасці выпраменьваць дабрыню, захаплен- 
не, здзіўленне і нават лёгкі чалавечы смутак, які таксама 

патрэбен паўнацэннаму здароваму арганізму, як і радасць? 
Колькі стагоддзяў ішоў да гэтага чалавек? 

Калі чалавек упершыню заспяваў? Мусіць, ніхто не ве- 
дае дакладна, калі гэта здарылася, але кожны разумее, што 
адбылося такое вельмі даўно. Хутчэй за ўсё тады, калі ча- 
лавек не ўмеў яшчэ гаварыць. Толькі я ўпэўнены, што пер- 
шая песня прыйшла да яго абавязкова раніцою. 

Давайце ўявім сабе першабытны лес. І яго, нашага да- 
лёкага продка, у гэтым лесе. Сёння ў яго было дужа ўда- 
лае паляванне. Ён наеўся мяса, закусіў смачным карэн- 
нем, запіў халоднай - аж зубы заходзяцца! -- вадою з 
ляснога ручая, пад раніцу яшчэ больш халоднай ад апа- 
лых рое. 

Ён ляжыць на палянцы, на высокім лясным узгорку 
(толькі не чапайце яго, калі ласка,-- бачыце, чалавек за- 
думаўся) і шырока раскрытымі вачыма глядзіць на гэты 
дзівосны свет: здаецца, ён толькі вось цяпер убачыў яго 
прыгажосць і спрабуе разабрацца ва ўсім, звесці ў адно 
гэты рознакалёрны цуд. 

Над палянаю шасціць верхні вецер. Ён, дурэючы, ха- 
пае за жоўтыя чубы бярозкі і клёны. А тут, на паляне,-- 
ціха. Зрэдзь калі вецер прарываецца сюды, пад лісцё, па- 
кудлаціць валасы на грудзях. А то, жартуючы, пераверне 
на другі бок фігавы лісток, які яшчэ потым (дужа няско- 
ра!) стане фігавым,-- цяпер гэта ўсяго толькі выпадковы 
кляновы ліст, што выпадкова ўпаў на тое месца, якое паз- 
ней будзе прынята хаваць. А паміж гэтымі двума вятра- 
мі -- пара яркіх мятлушак, якія, мусіць, захапіўшыся сва- 
ім танцам кахання, нічога не бачаць навокал сябе. 

Раніца. Шалёнасць колераў. Ласка сонца. Перазвонь- 
ванне ручаёў. Мяккі туман над дальняй ракою. І ранішняя 
шматгалосая малітва птушак. А небяспечных звяроў (роз- 
ных там дыназаўраў) паблізу няма. Ну, як тут не заспя- 
ваць! 

І ён заспяваў. Няўмела, баязліва, ціха. Заспяваў сабе. 
Але мне здаецца, што ўся прырода на гэты час змоўкла: 
свет здзівіўся і ўзрадаваўся новаму, незнаёмаму да гэтага, 
голасу, які па часе адшліфуецца, пасмялее і з якім пасля 
нялёгка будзе цягацца нават самым галасістым птушкам. 

Можа ў такую ж самую раніцу, убачыўшы пад самым 
носам дзіўны карэньчык, які невыразна нагадваў малень- 
кага дыназаўрыка, чалавек зубамі паспешна пачаў абгры- 
заць усё лішняе. А калі фігурка стала зусім падобная да 
сапраўднага маленькага звера, ён, узрадаваны, пабег да 

сваіх суродзічаў. Майстра не крычаў «эўрыка!». Ён не ве- 
даў яшчэ, што адкрыў скульптуру. Але суродзічы радасна 
глядзелі на дыназаўрыка. І тут было не толькі мастацтва: 
цяпер ужо людзі не так палохаліся дыназаўраў -- і сапраў- 
ды, чаго ж іх баяцца, калі іх можна выгрызаць зубамі са 
звычайнага кораня... 

Потым былі пошукі. Захацелася паспрабаваць свае 
здольнасці ў новым матэрыяле -- ў камені, але зубы ка- 
мень не бралі. Новы матэрыял патрабаваў новага інстру- 
мента... Пакінем яго, дарагія чытачы, аднаго -- хай паду- 
мае. Не хвалюйцеся, ён знойдзе адпаведны інструмент. 
Ён яшчэ створыць сваіх маўклівых каменных ідалаў, якімі 
будзеце захапляцца, здзіўляцца і вы, многа да чаго раўна- 
душныя ў сваім ХХ стагоддзі. 

Яшчэ ў сваім першабытным дзяцінстве дзікун некалі 
пазайздросціў птушцы ў палёце. З таго часу ён мысліцель. 
З таго часу яго думка настойліва працуе над тым, каб аба- 
вязкова навучыцца лятаць. Навучыць свае рукі быць 
крыламі. Што ён толькі не рабіў дзеля гэтага: і прывязваў 
крылы да рук, і ўзвіваўся ў неба на паветраным змеі, і па- 
даў са званіц, і разбіваўся насмерць. І ўсё ж дамогся свай- 
го, перамог птушку -- сёння ён лятае лепей за яе. 

Наогул, мне здаецца, чалавек У сваіх адкрыццях часта 
ішоў ад казак. Спачатку ў сваіх казках ён выдумляў не- 
шта нерэальнае, але вельмі патрэбнае яму, а потым на- 
стойліва шукаў, каб спраўдзіць свае мары, ажыццявіць 
падсвядомыя прароцтвы: асядлаць вецер, падпаліць ваду, 
замарозіць полымя... А калі яму ўдавалася на самалёце, 
скажам, асядлаць вецер -- божа мой, колькі было радасці 
і пахвальбы! 

Чалавек спрадвеку любіў пахваліцца і перабольшваў 
часам свае сціплыя дасягненні. Скажам, павучыўся браць 

у рукі палку, навучыўся махаць ёю - і закрычаў: маў- 
ляў, вось ён, век розуму, высокая ступень развіцця, пра 
пайвялікшую цывілізацыю нават успомніў. І, захоплены 
сваім дасягненнем, нават бажыўся, што ўсё ўжо адкрыта 
і піхто нічога болей не вынайдзе. Потым вынайшаў кола -- 
век розуму, паравоз -- пайвялікшая ступень развіцця, 
электрычнасць -- небывалая цывілізацыя... А што ж тады 
такое космас, высадка чалавека на другой планеце? Мпога 
гэта ці мала? Мпога, але мала. Бо, мне здаецца, пекалі на 
фоне найвялікшых адкрыццяў будучыні і гэта будзе вы- 
глядаць як колішняе радаснае асваеппе палкі пертабыт- 
ным чалавекам. 

А пакуль што чалавек адкрыў сабе палку -- як працяг 
свае рукі, як сродак працы. І яшчэ не паспеў ён нацешыц- 
ца гэтым адкрыццем, як адчуў, што яна балюча выцяла 
яго па спіне: гэта хітрэйшы суродзіч, які цішком падгля- 
даў за ім, паспеў выкарыстаць ужо яго першае вынаход- 
ства і гэтым самым узвысіўся над вынаходнікам. 

Часта да адкрыццяў (і вялікіх і малых) падсуседжвалі- 
ся змрочныя Мефістофелі. Першы друкарскі станок Гутэн- 
берга, вялікае дасягненне чалавецтва, адразу ж пасля вы- 
находства быў абняслаўлены, зганьбаваны -- на ім пачалі 
друкаваць індульгенцыі на дараванне грахоў. 

Вучоныя спрабуюць спазнаць жывую прыроду. Наву- 
чыцца разумець, як і пра што размаўляюць паміж сабою 
рыбы, птушкі, мурашкі. І часцей за ўсё недзе побач кру- 
ціцца свой Мефістофель. Тады, запісаўшы, скажам, усхва- 
ляваныя галасы рыб, мы зазываем цэлыя касякі ў трал ці 
ў сетку. Зазываем запісанымі на магнітафон крыкамі лю- 
боўнай страсці ці радасным і спакойным голасам -- маў- 
ляў, смела плывіце сюды, тут усё добра. Вось так мы і аб- 
рываем даўнія добрыя сувязі чалавека з прыродай. Хаця, 
мусіць, такіх ідэальных сувязяў ніколі і не было. Нават у 
сваім дзяцінстве чалавек часам варагаваў з прыродай. Га- 
лодны, ён, з найвялікшай цяжкасцю выгадаваўшы, выспе- 
ліўшы невялікі агонь, падпальваў лес, каб выгнаць адтуль 
звяроў, жывёл, птушак,-- яму хацелася есці, а ў лес ісці 
было боязна, ды і паляваць там нязручна. Калі ўсё жывое, 
уцякаючы ад пажару, выбягала з лесу, ён лавіў, можа, 
толькі якога-небудзь аднаго зайца, а дрымучы лес гарэў 
тады вельмі доўга... 

-- І ўсё яшчэ дыміцца... 

Я здрыгануўся, як на спірытычным сеансе. Мне здало- 
ся, што Толя Наседкін, з якім мы сядзім разам у кабіне, 
увесь час ішоў следам за маімі думкамі і вось цяпер пра- 
даўжае перапыненыя разважанні. А можа я, задумаўшы- 
ся, загаварыў нават сам з сабою ўголас? 

--. Што дыміцца? -- насцярожана спытаў я. 

-- Тайга дыміцца... Два тыдні ўжо, як патушылі па- 
жар, а яна ўсё куродыміць. Гэтулькі кубаметраў гатовага 
лесу згарэла. І выратаваць не змаглі. Як пыхне штабель -- 
нібы карабок запалак. Мы толькі вывозіць збіраліся, але 
дождж крыху затрымаў. А такія хлысты былі! Па 25-- 
30 метраў кожны, у некаторых нават кубаметраў па 412 
драўніны было. Вы ж ведаеце наш сібірскі лес? Станеш па- 
між кедраў -- як усё роўна паміж калон магутных стаіш. 

Разумееце, неяк мы адправілі ў Грузію кедровы камель 
(мусіць, метра паўтара ў дыяметры быў) і напісалі на ім: 
«Прывітанне ад сібіракоў!» Вярнуўся назад вагон, і ка- 
мель таксама вярнуўся -- не змаглі выгрузіць. 

Потым, разумеючы, што мяне, чалавека, які ўпершыню 
трапіў у тайгу на лесараспрацоўкі, павінна зацікавіць, То- 
ля расказвае, як складаюцца брыгады лесарубаў: 

2 У кожнай брыгадзе ў нас па 5 чалавек -- вальшчык, 
памочнік вальшчыка, трактарыст, чыкіроўшчык (гэта той, 
хто хлысты чапляе) і сучкаруб... 

Але тут нечакана з тайгі выбег пастаўлены на невысо- 
кія кедровыя круглякі вагончык, з бляшанага камінка 
якога ўздымаўся дымок. Лесарубы якраз палуднавалі. 
З вагончыка смачна пахла смажанаю бульбаю. 

Пачаў накрапваць дождж. Сцішна, спакойна загагатаў 
гром. Мы ўсё ж пайшлі ў тайгу -- адсюль, ад вагончыка, 
да яе таксама трэба яшчэ ісці. Толькі паспелі ўбегчы ў па- 
лац выносістых сасновых і кедровых калон, накрытых 
шумлівай зялёнаю страхою, як дождж вырас у лівень, чох- 
нуў, што з вядра. Тайга зашумела, зашастала, залопала, 
загула. Пасур'ёзнеў гром. Ён лопаўся, здавалася, над самай 
галавою, гулка рассыпаўся і потым, задаволены, ва ўсе ба- 
кі каціўся па тайзе, падскокваючы на купінах, спатыкаю- 
чыся аб пні -- гох, гох, Го, Го, ГО... 

А над усім гэтым -- тайговая маланка. 

Я веру, што сцішанымі зімовымі прыцемкамі чысцень- 
кі, беленькі, маладзенькі снег, які толькі што нападаў, бы- 
вае сіні-сіні -- як усё роўна святочнае вясновае неба. 

Я ведаю, што ноччу светлая блакітная вада здаецца чор- 
най, як дзёгаць,-- седзячы ў лодцы, зачэрпнеш яе рукою, і 
яна табе здасца нават вязкай. 

А маланка ў тайзе бывае зялёная. Яна зялёна шурша- 
ла недзе над намі ў зялёных кронах, атрасаючы на нашы 
галовы зялёную ігліцу, як зялёная вавёрка, пераскоквала 
з дрэва на дрэва... Яна таропка жыхала па зялёнай тай- 
зе -- здавалася, шукала, дзе б схавацца ад зялёнага грому. 
І, мусіць, усё ж знаходзіла такую схованку, бо, калі ляскаў 
гром, яе ўжо не было відаць. Яна хавалася недзе ў кронах. 
А там маланку не знойдзеш -- яна, як і кроны, таксама 
зялёная... 

З тайгі я рашыў выбірацца на лесавозе. Ноччу ішоў 
цягнік, на які мне трэба было паспець. Толя Наседкін па- 
ехаў у Завусоўку, а я астаўся чакаць, калі нагрузяць ле- 
савоз. 

Дождж сціх. Лесапагрузчык асцярожна браў са штабе- 
ля па адным доўгія хлысты, а здаралася -- і па два нават, 
асцярожна падымаў над сабою -- бервяно, нібы вялізная 
гнуткая рыбіна ў ката ў роце, спрабуючы выслізнуцца, 
трывожна выгіналася і спружыніла,-- а потым, пад'ехаў- 
шы да лесавоза, далікатна, нават ювелірна, клаў на пры- 
чэп гэты хлыст, які, і ўлёгшыся, доўга яшчэ спружыніў 
тонкім сваім хвастом. 

Нарэшце шафёр, драбнаваты з твару мужчына сярэд- 
ніх гадоў, запрасіўшы мяне ў кабіну, цяжкавата скрануў 
з месца лесавоз. Выехалі з тайгі на асноўную дарогу - 
мокрую, гразкую пасля дажджу. Прайшоў ужо той ніяка- 
ваты момант маўчання, якія звычайна бываюць, калі не- 
знаёмыя людзі не ведаюць яшчэ, з чаго пачаць размову, і 
хапаюцца то за надвор'е, то за машыны, але гаворка ўсё 
роўна, хоць ёсць мноства тэм, абрываецца пасля двух-трох 
нязначных пытанняў ці адказаў. 

А мы ўжо трохі разгаварыліся. Стала цёпла і радасна -- 
едзем... 


Раптам невялічкі пагорак падпіхнуў наш лесавоз, і той 
пабег уніз трохі хутчэй. А набраўшы хуткасць, не паспеў 
убачыць павароту (таксама невялічкага) -- і вось мы ўжо 
сядзім у кювеце. Мне падумалася, што вінаваты я (зага- 
варыў, маўляў, чалавека), але, вылезшы з кабіны, упэў- 
ніўся, што гэта не так,-- колы метраў трыццаць сунуліся 
як не ўпоперак: шафёр даўно выкруціў амаль усю баран- 
ку, але лесавоз не слухаўся. Машыну цягнула ў кювет цэ- 
лых трыццаць кубаметраў лесу. Мы паспрабавалі падкла- 
сці пад колы галля. Дзе там! Паспрабавалі таўхануць пля- 
чом -- два асілкі знайшліся!.. Стаіць як укапаны. 

Шафёр выключыў матор. На дарозе стала ціха-ціха. 
Здалося, што ў тайзе ў гэты час былі толькі адны мы. 

Вечарэла. На небасхіле спела новая навальніца. А тут 
яшчэ не прасохла ад папярэдняга дажджу -- на чаравікі 
наліпала столькі гразі, што іх ніяк нельга было адарваць 
ад зямлі: з імі, здавалася, падымаецца ўся дарога. Узра- 
давана, прадчуваючы добрую вячэру, звінелі ля нас ка- 
мары. 

І якраз у той момант, калі я зразумеў, што тут, пэўна, 
давядзецца і начаваць, калі ўжо такім далёкім і недася- 
гальным здаўся мне цягнік, якім сягоння ноччу я думаў 
ехаць, пачуўся далёкі прыглушаны бас машыны. Неўзаба- 
ве з-за ўзгорка паказаўся З1Л-157. Ён ішоў смела -- што 
яму, у яго ж усе тры масты вядучыя! Ён падчапіў наш ле- 

савоз, лёгенька выцягнуў, і той паспешпа пабег за ім, віх- 
ляючы задам і ўвесь час з'язджаючы з дарогі на абочыну. 
Скора мы ўбачылі яшчэ адзін лесавоз -- ён, нібы шлагба- 
ум, перагароджваў дарогу, пярэднія яго колы былі ў пра- 
вым кювеце, заднія -- у левым. 8ІЛ адчапіў і наш лесавоз: 
з ім далей не паедзеш. Я перасеў у кузаў, і ЗІЛ цераз кю- 
веты, напралом па тайзе, ломячы дрэўцы і кусты, падскок- 
ваючы на пнях, аб'ехаў лесавозы і памчаў у Завусоўку. 

З Завусоўкі я ехаў на гэтай самай машыне. Па ўсёй 
дарозе ў кюветах, нахіліўшыся пабок, драмалі лесавозы -- 
яны чакалі, калі прасохне дарога, калі загрукоча побач 
цягач, выцягне іх, словам, чакалі, калі можна будзе, пад- 
даўшы хуткасці, паспяшацца дадому. 

На свой начны цягнік я ўсё ж паспеў. Сеў у вагон, і 
адразу такімі далёкімі-далёкімі, як у сне, здаліся і сама 
тайга, і навальніца над ёю, і дарога з лесавозамі ў кю- 
ветах... 

Падумалася, што і на гэты раз я не пабачыў сапраўд- 
най тайгі. Такой, пра якую я думаў. Што ж -- значыць, 
у мяне яшчэ наперадзе радасць новай, сапраўднай сустрэ- 
чы з ёю. Але ж тайга падарыла мне сваю зялёную малан- 
ку. Пройдзе час, многае забудзецца, некаторыя ўражанні 
стануць цьмянейшыя, а вось гэты мой тайговы сувенір -- 
зялёная маланка -- заўсёды будзе радаваць і асвятляць 
часам і не зусім светлыя мае дні і клікаць у новыя пада- 
рожжы... 


САМАХОДЫ 


Змест сшытка. Цягнік ідзе па пракосах. Чаму беларусы 
пахнуць тайгою. Са сваёй царквою на калёсах. Мядзведзевы дзеся- 
ціны. З кім Цярэшкава жонка спала. Пярэпалах у мерлагу. Каго 
Алёшка за вуха ўкусіў. Віно з пукоў. Дзве Усцінні ў адной хаце. 
18--9. «На чорта табе той конь». Ці дояцца пчолы. Ці можна «абма- 
ніць» кулаком поле. «Добрай раніцы» на пеўневай мове. «Хто прый- 
шоў?» Песні на сняданне. Жыццяпіс дзеда Аляксея. «Ты» ці «вы». 
Беларускія сібіракі. 


Асцярожна, нібы чайка на хісткія хвалі, па вялікі, вы- 
круглены спаміж тайгі востраў бела-зялёнай, схваляванай 
і ўскудлачанай ветрам травы пячутка садзілася жоўтая 
мятлушка, Яна доўга вісела над самай высокай травіною 
і неяк паспешліва, хапатліва трапятала крыльцамі, пакуль 
не адважылася сесці. І нават сеўшы, нават моцна ўчапіў- 

шыся тоненькімі ножкамі за зялёны травяны каснічок, які 
аж загайдаўся пад ёю, усё яшчэ махала напятымі крыль- 
цамі, усё яшчэ баялася іх скласці, Так і ўпала яна разам 
з травіною ў халаднаваты густы пракос. 

Быў сенакос. Поўдзень Сібіры касіў. Нават лёгенькі ве- 
цер-тайгавік замест вечнага паху кедровай смалы водарыў 
сенам. Вецер дыхаў роўна, спакойна, як сонны чалавек: 
удыхне паветра -- і халадок, аблашчыўшы твой спатнелы 
твар, прашапаціць у адзін бок; выдыхне -- і ён паспяшаец- 
ца ў другі бок, а ты да наступнага ўдыху адчуваеш, як сёп- 
ня горача,-- аж задыхаешся. 

Па Сібіры ішоў ліпень. Ён ішоў паспешна, высока па- 
дымаючы ногі, бо не па-сібірску шчодрае сонца так пагрэ- 
ла зямлю, што босаму можна было апячыся. Ліпень абі- 
раўся ад дзяркатых сянінак (а яны віселі і на кустах, і па 
платах, і на дрэвах), вельмі ж ужо ўважліва глядзеў сабе 
пад ногі, каб, крый бог, не зачапіцца за пракос ці за якую 
копку сена. 

Цягнік, які вёз мяне з Краснаярска ў Ніжні Інгаш, 
здавалася, сышоў з рэек і ідзе па сене. Ён вельмі спяшаў- 
ся -- мусіць, разумеў, што сярод пасажыраў многа людзей, 
якім не цярпіцца хутчэй даехаць да сваіх вёсак, якім ру- 
піць хутчэй выйсці на свой луг ці дабрацца да пагледжа- 
нага раней астраўка травы ў тайзе. 

Усю раніцу цягнік татахкаў па саміх пракосах -- яны з 
шоргатам клаліся, здавалася, аж пад самыя колы, Потым, 
крыху пазней, калі спала раса, з акна вагона было відно, 
як жанчыны растрасаюць пракосы і складзеныя ўчора коп- 
кі прывялай травы. Педзе пад полудзень за акном ужо ва- 
рочалі сена, а яшчэ пазней, пад самы вечар, складвалі зноў 
у копы -- каб не адсырэла. 

І ўсюды прыкметы сенакосу. То сустрэнеш чалавека 
на веласіпедзе: да рамы прывязана каса, ля самай дзюбач- 
кі якой асталіся травінкі (як акуратна ні абціраў яе гас- 
падар, усё роўна асталіся!); то ўбачыш, як муж з жонкаю 
цягнуць калёскі з травою, а наверсе, як на сёмым зялёным 
небе, сядзіць малое; то размінешся з матацыклам, на 
люльку якога навалены цэлы воз накошанай травы, трохі 
запыленай ужо ззаду, а зверху яшчэ ўскінуты мяшок з се- 
нам -- мусіць, нехта папрасіў падвезці... 

Па Сібіры ішоў сенакос. 

Нават у вёсцы Стрэценка, у канторы калгаса «Рассвет», 
куды я прыехаў з Ніжняга Інгаша, стаяла цішыня -- усе 
былі ў тайзе, на сенакосе. Толькі адзін чалавек настойліва 

дамагаўся кудысьці дазваніцца і ўсё ўгаворваў неўгаворлі- 
вых тэлефаністак: 

-- Вы Кавалеўскага далей адсуньце, ён паспее яшчэ 
нагаварыцца. А мне во на пакос трэба ехаць. 

І па тым, як гэты чалавек гаварыў, я зразумеў, што 
трапіў якраз туды, куды даўно спяшаўся і што так настой- 
ліва шукаў у Сібіры. 

Я быў у Беларусі. У Беларусі, якая ў стаптаных лап- 
цях прыйшла сюды, у нечапаную тайгу, прынесла сюды 
сваю мову, песні, звычкі і абрады, а сама назаўсёды пра- 
пахла тайгою кедрачоў, лісцвяжніц ды няласкавых сібір- 
скіх маразоў. Тут жыве Беларусь-перасяленка, якая сама- 
ходам доўга ўцякала сюды ў халады -- ад голаду. Прытэ- 
паў, скажам, сюды некалі дзядзька Тамаш, ушчаміўшыся 
неяк з дапамогаю вострай сякеры ў гушчар, паставіў там 
хату -- і ўжо назаўсёды тут, У Сібіры, з'явілася Тамашова 
тайга: высек сабе на хату магутныя лісцвяжніцы дзядзька 
Каваль, паставіў пяцісценку на высокім узгорку (усё ж 
адсюль далей відна дарога дадому), і ўжо гэтая мясціна 
пазаўсёды стала Кавалёвай гарой; вялікі кедрач, упершы- 
ню пакладзены цераз маленькі ручаёк дзядзькам Казаком, 
пакінуў назаўсёды назву гэтаму месцу -- Казакоў мосцік. 

2 А вунь у Нова-Пакроўцы Кур'яновіч Хама жыве. 
Спытайцеся Хаму -- ніхто не ведае, а Тамаша кожны, на- 
ват дзіця малое пакажа. 

Паступова ў канторы прыбаўлялася народу -- У вёсцы 
заўсёды любяць пагаварыць з незнаёмым чалавекам. Праз 
нейкі час я ўжо ведаў, што Стрэценка раней называлася 
Кукліна, а новае імя ёй далі пазней, па просьбе нейкага 
вельмі набожнага чалавека, які хадзіў з прашэннем ку- 
дысьці дужа далёка -- аж дзве пары лапцей стаптаў. Тут 
жа, нібы на імправізаваным канцэрце мастацкай самадзей- 
пасці, я праслухаў на беларускай мове (цудоўныя пера- 
клады!) «Інтэрнацыянал» і «Марсельезу». Дзіўна было тут, 
за тысячы кіламетраў, чуць «Інтэрнацыянал» па-белару- 
ску: 

Ніхто не дасць самохаць волі, 
Ні бог, ні цар, ні багатыр... 


Мне расказалі, што ў Кукліне жывуць адны беларусы 
(маўляў, «здаецца, толькі адна сям'я руская, ды і тая ці 
не з-пад Віцебска»); што большасць перасялілася яшчэ да 
рэвалюцыі («а пасля вайны хто ж гэта прыехаў да нас, ці 
памятаеце,-- яй жа богу, толькі Сядніха, Каптурыха ды 

Віталіха?»); што ўсе перасяленцы вельмі любілі раней 
лапці («а што -- мякенька сабе; і, бывала, па печапаным 
снезе як папаходзім -- здаецца, што гусі яго патапталі...»); 
што ўсе тут пішуцца рускімі («мала што гаворым, але ж 
якія мы беларусы, калі чытаць па-свойму не ўмеем!»)... 

Яны, беларусы-перасяленцы, ці самаходы, як іх назы- 
валі чалдоны -- ранейшыя перасяленцы з Чала і Дона, аб- 
жывалі тайгу і ў Байкалове, і ў Нова-Аляксандраўцы, і ў 
Раманаўцы, і ў Гарэлым Барку, і ў Малінаўцы, і ў Іванаў- 
цы, і ў Плашкіне, і ў многіх іншых дзікіх мясцінах, якія 
потым ужо сталі вёскамі. Гэтыя вёскі амаль поўнасцю за- 
селены беларусамі, і таму няма ніякага дзіва, калі людзі, 
сабраўшыся разам на вяселле ці на хрэсьбіны, нейкім да- 
лёкім, вельмі шчымлівым і падсвядомым інстынктам, му- 
сіць, якраз такім, які восенню ні з таго ні з сяго пачынае 
раптам трывожыць і непакоіць птушак, нават тых, што 
яшчэ ніколі не былі ў выраі,-- такім інстынктам людзі 
ўспамінаюць сваю радзіму, і тады ў бяседу прыходзяць 
нашы беларускія песні, прывезеныя дзядулямі і бабулямі 
з-за той далёкай дарогі, песні, ад якіх вельмі ж ласкавее 
кожнае застолле. 

А такіх вёсак у Ніжне-Інгашскім раёне вельмі многа, 
бо ўвесь раён -- амаль поўнасцю беларускі. Многа іх і ў 
самім Інгашы. То раптам у гасцініцы дзяжурная раскажа 
табе: 

-- Мы жж таксама адтуль, ад вас. Наша мама і цяпер 
бліны любіць пячы. Устанем раніцою, чуем, што скварада 
ляскае,-- ну, вядома, зноў бліны пячэ. Мы-то неяк да блі- 
ноў вялікай ахвоты не маем, а яна ўжо смачна есць іх са 
скваркамі ды ўсё падхвальвае. Пад'есць, а потым кажа: 
«Ну во, як усё роўна дома пабыла, у хаце бацькавай пасне- 
дала». 

То потым ужо ў вёсках даведаешся, што маці першага 
сакратара Ніжне-Інгашскага райкома партыі Хведара Каз- 
лова, цётка Марына, вельмі ж хораша спявае баларускія 
песні (а ведае яна іх многа -- можа цэлы тыдзень спяваць). 
А калі пачуеш, што сын дужа цікавіцца гэтай матчынай 
радасцю і запісвае яе песні на магнітафон, пашкадуеш, што 
не можаш сустрэцца з гэтым чалавекам, -- сакратар райко- 
ма партыі цяпер якраз у адпачынку. 

А то трэці сакратар райкома Васіль Камовіч, з якім мы 
ехалі ў Кукліна і якому я прызнаўся, што засумаваў па 
маладой бульбе з маласольнымі агуркамі, узрадаваўся: 

-- Вось яно што! А я ўсё думаю, адкуль гэта нашы 

яду такую выдумалі. Разумееце, наліе місу вялізную ра- 
солу, накрышыць туды агуркоў маласольных, а ў другую 
місу чыгунок бульбы маладой адваранай аберне, масель- 
цам яе залагодзіць ды ўкропам падсвяжыць --і тады сёр- 
бае, што аж нос угінаецца. Разумееце, а мая маці, колькі 
я ні вучыў, не адвыкла -- усё і цяпер гаворыць «а чаго?», 
«а куды?». А калі я яшчэ малы быў і на сенніку спаў, то 
ўсё думаў -- чаму гэта матрац называецца сенніком. Ён 
жа пабіты пе сенам, а саломай. Аж гэта дзед прывёз, пэў- 
на, з сабою гэтае слова. 

Так, разам з няхітрым скарбам, узятым у далёкую да- 
рогу, людзі везлі з сабою ў невядомы край сваё спрадвеч- 
нае, звыклае, як штодзённы ўсход сонца, абжытае, як свая 
маленькая хатка, слова. У дарозе людзі захіналі яго лай- 
ном ад дажджу і ветру разам з галапузымі малечамі, якія 
дурэлі на возе; адагравалі ад ранніх сібірскіх замаразкаў 
разам з курамі і кацянятамі, якіх вельмі ж шкада было 
пакідаць ля апусцелай хаты. Песцілі разам са сваімі ма- 
рамі пра новае, лепшае жыццё ў тайзе. 

Таму і сёння ў беларускіх сібіракоў (ці сібірскіх бела- 
русаў -- якая розніца!) парэчкі называюцца толькі парэч- 
камі, журавіны -- толькі журавінамі, бульба -- толькі буль- 
баю, а хата (ну, вядома ж, як яшчэ можа называцца рупна 
складзеная, хоць сабе і з кедрача, пяцісценка!) -- толькі 
хатаю... 

А тады, у канцы мінулага стагоддзя і ў пачатку гэтага, 
па ўсім Сібірскім тракце рыпелі беларускія калёсы. Рыпе- 
лі ад перагрузкі -- на кожным жа возе ехала па дзесяць, 
а то і ўсе пятнаццаць душ сялянскай сям'і. Не лічачы лё- 
генькіх кацянят ды цяжкіх дум гаспадара. Таму не ўсе 
калёсы дацягвалі да таго месца, якое «самаходы» ехалі аб- 
жываць,-- многіх з іх хапала, скажам, толькі да Омска ці 
Томска. 

Тады трэба было купляць новыя. Але ж дзе ўзяць таго 
купіла? Воз і так ужо дужа палягчэў. Усё, што можна 
было, ужо даўно распрададзена. Што ж прыдумаць яшчэ? 
Ага, боты... Падумаеш, калі яшчэ тая зіма! Цяпер босы 
пайду, а там і ў лапцях можна будзе патэпаць зіму-другую. 
Вось прыедзем на месца, надзяру лыка, а анучы і з палы 
світкі зробім. Што ж яшчэ? Хіба вось святочныя жончы- 
ны ўборы... Але ж крыку-плачу будзе, не дай ты бог... Ні- 
чога, нічога, абыдзецца. Паплача ды сціхне. Мы з табою, 
маці, не на свята едзем. Там працаваць трэба будзе, а не 
гулямі займацца. А калі абжывёмся -- не такія табе, Па- 

лагея, уборы справім: увесь Сібір залюбуецца... І яшчэ ў 
жонкі недзе там нейкая капейка на чорны дзень прыхава- 
ная. Развязвай, Палагея, вузялок -- той чорны дзень прый- 
шоў... Вось на калёсы як бы і хапае ўжо. Праўда, на колы 
яшчэ вобад не зашкодзіла б узбіць. Ды і шворана жалезна- 
га няма... Што б гэта яшчэ прадаць? Не, няма чаго! І хоць 
сабе шкрабі за вухам ці не шкрабі -- ні да чаго ты, Цімах- 
вей, не дашкрабешся. Чакай, а хіба вось тапор? Э, не -- не 
дуры ты, стары! Як выдумае што, дык няма чаго слухаць. 
Тапор -- гэта ж як і рукі. Без яго ў тайгу няма чаго ехаць, 
няма чаго і рыпацца. 

Бывай, Томск! Новыя калёсы зноў рыпяць па Сібірскім 
тракце коламі, на якія так і не ўзагнаны шыны, драўляны 
шворан ламаецца на кожным пагорку, і яго часта даводзіц- 
ца замяняць новымі, выструганымі на папярэднім пры- 
пынку, а ля калёс, трымаючыся за драбіны, задумліва і 
цяжка тэпае босымі нагамі па захаладалых лужынах сам 
гаспадар. 


А недзе там, да пярэдніх калёс абозу, прымацавана ма- 
ленькая драўляная каплічка з абразочкам і маленечкім 
звонам, якая замяняе ў дарозе царкву. Дай божа яму, ра- 
бу божаму Цімахвею, і ёй, рабе божай Палагеі, удачы! 
А то, можа, і ён, як той чалавек з вядомай карціны, пе да- 
цягне да месца, дзе можна надраць лыка і сплесці лацці, 
і не ўстане аднойчы з-пад калёс, пакінуўшы сцішэлых дзя- 
цей і сплаканую жонку на гэтай чужой і пустой дарозе, 
між аглабель, якія здаюцца без каня нейкімі доўгімі, ліш- 
пімі, непатрэбнымі. А абоз з маленечкай цэркаўкаю на 
пярэднім возе, зацалаванай просьбамі і малітвамі, пойдзе 
далей і далей... Хутка ўжо, як ні ўслухоўвайся, нават чуй- 
нае вуха не зловіць і самага далёкага рыпу калёс.. 

Але большасць самаходаў усё ж, здарожыўшыся, стом- 
лена і асцярожна, нібы ў халодную ваду, уваходзіла ў тэ- 
ты невядомы край. І атрымлівала свой надзел тайгі -- з 
тайговымі ягадамі, якія ўжо асыпаліся ў траву, з птуш- 
камі, якія раіліся, куды лепей ляцець У вырай, з зайцам, 
які, пятляючы, настойліва ўцякаў ад ваўка, а то і з самім 
мядзведзем, які знайшоў тут куст запозненай маліны і ця- 
пер, абіраючы ягады, засяроджана і задаволена мармытаў 
нешта сабе пад нос, -- словам, атрымлівалі надзел з усім 
тым, што пад той час было на гэтых пятнаццаці тайговых 
дзесяцінах. Праўда, ягаднікі хутка жухлі, птушкі адлята- 
лі ў вырай, воўк выганяў зайца з гэтай дзялянкі, а мядз- 

ведзь, абабраўшы маліну, ішоў далей у тайгу. І чалавек 
тады аставаўся сам-насам з шумлівым векавым лесам. 

Праходзіў час, радзела тайга, а на месцы, аблюбава- 
ным пад вясковыя могілкі, з'яўляліся першыя дрэвы без 
лісця і карэння -- першыя крыжы. Радзела тайга, шырэў 
гэты крыжасты бор... 

-- А дзяцёнак ты мой! Як мы ў гэтую Сібіру прыехалі, 
тут жа яшчэ нікога не было. Праўда, як ехалі сюды, зусім 
не памятаю -- я ўжо тут першы раз вякнула. Мама мая ў 
дарозе растрэслася (а яна мною якраз хадзіла, на самень- 
кім россыпе была), і як толькі прыехалі -- адразу ж і аб- 
радзілася. А тут няма каму ні прыняць мяне, ні хрысціць. 
Нікога няма -- ні свата, ні брата. І хаты няма, дзе б мож- 
на было хоць калыску пачапіць... 

Я з завучам мясцовай школы Надзеяй Сямёнаўнай Гра- 
хоўскай сяджу ў хаце Зінкевічаў. Мне параілі падысці да 
Міхала Несцеравіча -- ён, маўляў, тут вельмі даўно, яго 
бацькі прыехалі як не першыя. Яму самому тады было га- 
доў чатырнаццаць. Цяпер дзед Міхал пачаў ужо дзевяты 
дзесятак. Але ён яшчэ сёе-тое робіць у калгасе -- даво- 
дзіць да ладу вупраж: ці хамут падрамантуе, ці сядзёлку 
паправіць. Самога Міхала Несцеравіча я не заспеў -- ён 
зранку павёз калоды сваіх пчол у тайгу. 

І пчолку, сынок, як тую кароўку, напасвіць трэба. 
Вось мой старычок узяў пугу і пагнаў нашых пчолак на 
пашу. А вечарам зноў дадому прыгоніць: даіць будзем. 
Тады і прыходзь. Пагамоніце,-- супакоіла мяне бабка Ма- 
рына. 

Самой Марыне Кляменцеўне ўжо семдзесят гадоў. Але 
яна вельмі жвавая, рухавая - тут ёсць, тут няма. Мне 
вельмі ж не хацелася пакідаць гэтую хату. Я разумеў, што 
бабка Марына многа можа наўспамінаць. 


Расказвае бабка Марына: 


-- Цяпер ужо лацвей жыць: і пад табой мякенька, і 
на табе крамнае. А даўней -- пашыеш посцілкі-дзяругі, 
дык кастрына як дзеране, бывае, што хоць ты крычма кры- 
чы. Ды і падушкі былі мулкаватыя -- ведама, з мякіны 
аўсянай. А дзе ж тады было што ўзяць? Сваё хватаем-хва- 
таем, а пажнём -- тады ў падзёншчыну на заробкі ідзём. 
Заробім троху, а потым самі сабе якую ватовачку пашыем 
і ходзім. Во як было. Я ў свайго дзеда Лукаша малаціла, 
коней яму паганяла, дык ён даў мне на падкладку. Занес- 

ла я гэта, Надзя, твайму бацьку (а ён жа так добра шыў), 
а сама і думаю: «Пагадзі-тка, Марына, зажыла ты цяпер». 
Што і казаць, Надзя,-- ты ж і сама гадоў у шэсць усё бе- 
гала мельніцу абмятаць і па хатах хадзіла прасіць. А што 
ж зробіш? Пойдзеш, калі есці няма чаго. Ды і я не ад даб- 
ра замуж у семнаццаць лет выскачыла. Алі добра, што 
такі чалавек хоць папаўся -- пражылі век, а ён мяне ні 
збадзяў, ні скараў. 

А Міхал за мной дужа ганяўся. А я ўсё ўцякала -- дай- 
жа і не думала за яго замуж ісці. Я ж, Надзя, з Алёшкам 
вашым любілася. А Міхал як толькі прыйшоў з вайны (Я ў 
іх у той дзень малаціла), як увідзіў мяне, так адразу і пы- 
таіць: «А гэта чыя?» Так і прыліп да мяне. Мы ж раней 
Цярэшку жанілі, Ты ўжо, мой ты сынок, не ведаеш, што 
гэта такое. Дык вось на танец Алёшка ні з кім не стано- 
віцца. А Міхал прыказаў -- калі толькі стане са мною, 
дык увесь час будзе з вячоркі яго праганяць. А Алёшка, 
хоць і маладзейшы быў, усё ж не паслухаўся - са мною 
стаў. І вось мы пяём: 


Цярэшка жаніўся, 

Пад лаўку зваліўся. 

У Цярэшкі бяда стала: 

З кім мая жана спала? 

У полі пад ліпкаю 

Спала з Піліпкаю, 

А пад ёлкаю, ды пад горкаю, 
Спала з Ягоркаю. 


А Міхал, бачу, аж губы ад злосці кусае. Усё нешта з 
Міхеем Далідовічам гаворыць. А мы ж раней усё ў Міхея 
гулялі. Хата прасторная, кругом лавы вялікія. Лавы ста- 
рыкі займаюць -- ну, і на здароўе: нам жа лавы не трэба, 
мы скачам усё. А потым мы ўжо, дзяўчаты, закуску нясём, 
а мальцы -- водку, і хто з кім «ажаніўся», той з тым і ся- 
дзіць за сталом. І яшчэ наш дзявочы клопат быў -- у тую 
хату, дзе гуляем, лучыны пананесці столькі, каб яе на цэ- 
лы вечар хапіла. А хлопцы ўжо музыку прывядуць. Та- 
ды ж гармонікаў яшчэ не было -- усё пад іскрыпку гулялі. 
Ці ў жалейку ігралі. Мой хросны, Губарнатарам яго звалі, 
дужа ў жалейку ўмеў іграць. 

А я ад Міхала ўсё ўцякала. Неяк спалі мы з Арынай 
Міхалкавай у нас у пуні. Толькі гэта мы ўлягліся, чуем -- 
сена шастае. Аж гэта Міхал з Міхеем мяне шукаюць. Мы 
знайшлі дзірку ў сене -- акурат каля сцяны не закладзена 
было -- ссунуліся ціхенька туды. А яны ўсё шукаюць. 

І бацьку майго дражняць -- мол, што б ёп гаварыў, калі б 
увідзіў іх: «Эй, быкі гэтыя, лазяць тут па сене, больш ім 
дык і дзелаць няма чаго», А мы сядзім і аж кіснем ад сме- 
ху, адна аднэй нават рот затыкаем, каб не рассмяяцца. Па- 
шукалі яны, пашукалі - і пайшлі. А назаўтра вельмі дзі- 
віліся, адкуль мы ўсё ведаем, калі мы ім пра «быкоў» рас- 
казалі. 

А другі раз дык ён мяне на свіней узагнаў. Я яму 
каторы раз і сёння раскажу, дык смяецца. Ляжалі гэта мы 
ўжо ў Міхалкі на сенавале. А Міхал мяне шукаць лезе. 
Арына кажа: «Не лезь, яе няма тут». А ён усё роўна ле- 
зець. Я тады ў мярлог да свіней так і ссунулася. Свінні 
тыя як зарохкаюць, як надзелаюць віску на ўсё Кукліна. 
А Міхалка ж не знаіць, што мы там начуем. Во, думаю, 
выбежыць! Я тады ціхенька, ціхенька ды дадому. А месяц 
такі ўжо кругленькі, і так ужо ён стараецца свяціць, што 
мне аж боязна: увідзіць, думаю, Міхал мяне. Але ж не, 
прыбегла дадому, ціха на хату ўзабралася (каб жа і свай- 
го бацьку не разбудзіць) і ў дзірачку ў франтоне гляджу. 
Чую -- ідуць яны з Міхеем, а мой ужо і будзе казаць: «Во, 
ядры яе пень, увесь сенавал аблазілі -- нідзе няма. Відаць, 
з Алёшкам некуды ўцякла». 

Маладая была, дык і хлопцы бегалі. І яшчэ за мяне 
адзін чалавек дужа чапляўся. Змітра -- быў такі хлопец у 
пас. Алі, ці паверыце, у мяне дайжа і душа да яго не ля- 
жала. А ён у сваты да мяне прыходзіў. Гарэлку прынёс, 
на стол паставіў. 

А тут яшчэ мой брат Пятрусь падвярнуўся. «Дурная,- 
кажа,-- давай гарэлку пап'ём, а яму пасля сплоцім». І што 
ж вы думаеце -- папілі гарэлку. Гляджу, Зміцер мой вя- 
сёлы, смяецца ўсё, нібы смачны блін з'еў. На вячорках ён 
ужо ідзець, бацькам маім рукі цалуіць -- дачку ж высва- 
таў! А я на танцах з Алёшкам танцую, ён у мяне на кале- 
нях сядзіць. Падругі мне ўжо і гаварыць пачалі: «Цябе, 
сястра, за такое пабіць мала». Што рабіць? Трэба ж пла- 
ціць за гарэлку. А ў мяне ж плаціла таго няма. Я тады да 
дзеда Лукаша: «А дзедачка, а міленькі, дай ты мне грошай, 
я хоць за бутылкі заплачу». Дзед, праўда, даў. Я яму ад- 
малаціла за гэта: зноў коней паганяла. 

І ўсё ж за Міхала замуж пайшла. Хоць і ведала, што 
яго маці скупярдзяйка несусветная. Няўжо я, думаю, Не- 
сцерысе не ўладжу? Бабе Лукашысе і то ладзіла, ужывуся 
і тут. 

А мы жк дужа блізенька жылі, Вось пасадзіў мяне ста- 

рык мой у начовачкі і перацягнуў цераз вуліцу. А за імі 
свадзьба пайшла. Мы, значыць, гэтае вяселле гуляем, а 
Алёшка дасадзіцца. А мы з Алёшкам увесь вечар перад 
вяселлем прасядзелі разам -- усё цалаваліся, усё расста- 
валіся і ніяк разысціся не маглі. Яно і цяпер калі-небудзь 
Алёшка возьміць ды і пашуціць. Во неяк, калі імяпіны ў 
Зінкі былі, дык ён ішоў і за вуха мяне ўкусіў. Каб вы зналі, 
як Лісавета, жонка яго, прыраўнавала! А я толькі смяюся 
сабе -- нам, старым качэргам, ужо трасца якая-небудзь 
пада, а не любоў тая. 

А Алёшка тады ж у скорасці і ажаніўся на Лісавеце. 
Яна ж багатая была. Матка берагла яе, каб дайжа не за- 
гарэла. 

Наплакалася я, мой ты сынок, ад сваёй свякроўкі. Мас- 
ла і тое ад мяне хавала. Бывала, картошачку ачысціць, а 
масла збоку на ўслон паставіць. Калі мы адвернемся, па- 
макне борздзенька ў масла, каб мы не бачылі, і тады ў рот, 
і есць гэту бульбіну як бы ўсухамаць. 

Затаўку, бывала, выцягне, сама з'есць ці Арсею ад- 
дасць (гэта дзевер мой, пісарам працаваў, дык Несцерыха 
яму і паесці лепшае сабярэць, ды і ў крамнае ва ўсё адзе- 
піць), а мы так сабе, на зацірцы жылі. І дзеткі мае ў бабы 
Несцерыхі па зацірцы выраслі. Каровы ж не было, а дзе- 
ці, ведама, малака просяць. А яна на лаве сядзіць ды і ка- 
жа мне: «Сучку падаі ды і дай ім». Во якая скупая была. 
А то заходжу я ў хату, а Маруся бяжыць (у мяне ўжо іх 
трое было) і як не плача: «Мама, есці хачу». Я і кажу ёй: 
«Ідзі, дачушка, вунь дзед з бабаю яешню ядуць, папрасі -- 
яны і табе дадуць». Я кажу ёй так, каб яны чулі. А яны 
маўчаць, моўчкі ядуць, у скавароду абое глядзяць. 

Несцер, свёкар -- той, няма чаго бога гнявіць, нядрэн- 
пы быў чалавек. А Міхал мой дужа ціхі быў, слова не ска- 
жа. Усё маўчыць. Я ж ведаю, што яна табе матка, ты яе 
не карай, не бадзяй, а толькі скажы. А то, да слова, вужы- 
паем мы, а яна на печы сядзіць і будзіць казаць: «Вы маю 
часць адсыпайце, а потым мне плацце купіце». Я так за- 
жалела, аж слёзы па вочы навярнуліся, ды і кажу: «Мама, 
мама, няго табе гэтай бульбіны нішчымнай шкода?» 

А Несперыха ўсё намячала. Неяк мне затаўкі дужа за- 
хацелася. Так заманулася -- аж пахніць яна мне. Палезла 
я ў кубел і маленечкую-маленечкую (аж свіціцца) лісцін- 
ку гэтага сала адрэзала. Няго, думаю, пазнаіць? І што б 
вы думалі -- пазнала! 

Потым, думаю, дай-тку, я цябе хоць раз абхітру. Мы з 

ятроўкаю, яе таксама Марынаю звалі (Васіль, другі дзевер 
мой, узяў яе ў мясаед і пажыў акурат да тройцы, а потым 
сам паехаў у Іланскае, а за ім і Аўгіння, ранейшая яго 
любоў, паехала), а мы, значыць, з Марынаю даведаліся, 
што ў пограбе ў Несцерыхі віно стаіць. Так лагушку, дзе 
гэтае віно было, не нагнеш -- адразу свякруха пазнаіць, 
ды і паднімаць цяжка. І мы дадумаліся праз пукі яго піць. 
Ранічкаю спусцімся па вочарадзі адна за аднэй у пограб, 
пасмокчам трохі праз гэты пук, і так ужо нам захарашэе. 
Вясёлыя тады печ топім. Свякроў падазрона на нас пагля- 
дзіць, збегае ў пограб, каля лагушкі пакруціцца -- не, усё 
ў парадку, знакі не нарушаны. Ды і супакоіцца. 

А мы як аддзяліліся, з амбара хату сабе здзелалі. Вось 
тады ўжо мы і зажылі. Несцерыха пасля зноў хацела, каб 
разам жыць, але я ўжо не згадзілася -- на чорта мне нана- 
ва ў пекла лезці. 

Ды і цяпер, слава богу, ёсць што з'есці. У нас і мядок, 
у нас і сала. Толькі ўжо есці няма каму. А як толькі мёд 
выкачалі, дык за дзень, яй жа богу, не лгу, чалавек двац- 
цаць дзяцей пакарміла. Гляджу ў акно -- ідзець Сярожа 
Вольчын і будзіць казаць Сашку: «Давай спросім, ці ёсць 
у бабы Марыны мёд». Я адчыніла акно ды і кажу ім: 
«А мае вы дзеткі! Ёсцека, ёсцека мёд. Хадзіце-тку ў хату». 
Наліла я ім па місачцы новага мёду, дык яны ўзялі гэтыя 
місачкі за беражкі і выпілі адразу -- ведама, первіна! 

Вунь, бачыце, і цяпер дзеці ўжо ля хаты табуняцца. 
А то неяк яны правінаваціліся. Убачылі ўдзень, што ў ма- 
іх градах парэчкі чырвоныя-чырвоныя, ды вечарам узялі і 
перакуліліся ў агарод цераз частакол. Мы б не зналі, але 
Ігналька ішоў якраз і заспеў. Потым і мёду хочуць, але Ў 
хату зайсці сцісняюцца. Сядзяць там вунь, дзе равочак, 
быццам бы і гуляюць у невашта, а самі ўсё на вокны ды 
на дзверы мае паглядаюць. Пасля яны ўжо мне прызналі- 
ся: «А парэчкі, мусіць, на ноч хаваюцца пад лісце. Мы ж 
днём відзілі, іх было аж чырвона, а ноччу ніводнай не 
знайшлі». Тады я іх сама паклікала: «Хадзіце ў хату, мёду 
дам. І ты, Саша, хадзі, не сцісняйся, ну -- перакуліўся ў 
агарод, бывае ж такое гора. А ты ж такі беленькі, акурат 
як наш Саша, унучак мой». 

Сынок мой у Краснаярску жыў. Неяк прысылаіць ён 
ціліграму: «Мама, прыязджай, хачу на цябе паглядзець». 
А мой ты дзяцёнак, як жа тут не паедзеш! Сабралася, села 
на поезд і еду. Зайшла ў уборную, Гляджу, аж туды такая 
старая, як я, заходзіць. Усе ж крашаныя едуць, а гэта аку- 

рат як я. Я пытаюся ў яе: «А дзе ты будзепі злазіць?» 
Маўчыць. Мусіць, глухаватая, думаю. Старая ж ужо. Я та- 
ды з другога боку заходжу. «Гы можа ў Краснаярску схо- 
дзіш?» Зноў маўчыць. Гляджу, а на ёй мой жэмпер і хуст- 
ка мая. Пагладзіла я рукою -- аж гэта зеркала. Выходжу 
я ў калідор, мужчыны стаяць, кураць. Во, недзе, дума- 
юць -- дурная баба, дзеравеншчына, сама з сабою гаво- 
рыць. 

Якраз як тая Нюшка. Прыехала гэта яна першы раз у 
Інгаш, стаіць на вуліцы, за рукаў кожнага, хто ідзе, хапа- 
іць і ўсіх пытае: «Ці знаеце вы маю цётку Лёксу і дзядзь- 
ку Змітру?» 

Няма ўжо майго сыночка, пяць гадкоў, як няма. Я Ва- 
лі, нявестцы сваёй, і кажу: «Выхадзі другі раз замуж». 
А яна: «Хіба я, мама, знайду другога такога добрага ча- 
лавека, як наш Коля». 

А яшчэ ў пазапрошлы год на стрэчанне выдумалі наша 
залатое вяселле гуляць. Я дужа не хацела -- яшчэ ж толь- 
кі год і сем месяцаў прайшло, як Колі не стала,-- але мяне 
ўгаварылі: «Ты ж, кажуць, нічым гэтаму не паможаш, 
хоць і сама ў магілку лажыся». Угаварылі, хоць мне і ня- 
весела было. Але ж людзі прыйдуць, трэба ж ім даць не- 
шта і выпіць, і закусіць. Мы самагонкі нагналі, два яшчы- 
кі казёнкі купілі. Восем сталоў было. Гулялі ў нас два дні 
і яшчэ на трэці пахмяляцца прыходзілі. Налхоз машыну 
сціральную мне купіў. Хацелі буфет прывалачы, а стар- 
шыня, Кураў, кажыць: «Лучшы асвабадзіця старухін 
труд». 

А мае ж вы дзеткі! Загаварылася з вамі і забылася 
свінням даць -- чуеце, як вішчаць?.. 


Гэтую непасрэдную, шчырую споведзь бабкі Марыны 
я запісаў так, як яна вылілася,-- мне не хацелася мяняць 
тут ніводнага слова. І, мне здаецца, кожны заўважыць, як 
натуральна, нягледзячы на многія рускія словы, гучыць у 
Сібіры яе беларуская мова -- мова чалавека, які нарадзіў- 
ся ўжо тут і ніколі не быў у Беларусі. 

Бабка Марына пабегла даваць свінням, заспяшалася 
дадому і Надзея Сямёнаўна Грахоўская (хоць у яе і кані- 
кулы цяпер, але ж работы і дома хапае -- на ёй жа ўся 
гаспадарка ляжыць), а я пайшоў удоўж шырокай вуліцы, 
пасярод якой калгас насыпае яшчэ адну -- добрую, няграз- 
кую -- дарогу. Дзве вуліцы, якія і ўтвараюць Кукліна, ра- 


119 


зам нагадваюць літару «Т». Але ж такой бачаць гэтую 
вёсачку, мусіць, толькі буслы ды самалёты -- зверху. А тут, 
на зямлі, мне трэба дайсці спачатку да праўлення калгаса, 
а там павярнуць направа, на другую вуліцу, і недзе ўжо 
за магазінам шукаць хату Усцінні Ляўданскай -- цётка 
Усціння, як мне сказалі, таксама даўно перасялілася ў 
Сібір. 

Вось і магазін. Вось і тая хата з блакітнымі аканіцамі, 
на якую мне паказалі. ЎКанчына старатліва фарбуе ганак. 
-- Ці тут жыве Усціння Ляўданская? -- пытаюся. 

ЗКанчына хуценька выпрасталася, тыльным бокам рукі, 
у якой быў пэндзаль, адхінула з твару пасму валасоў, па- 
правіла касынку і, нібы засаромеўшыся, адказала: 

-- Я Усціння Ляўданская. 

Я здзівіўся. Гэтая маладая жанчына -- даўняя пера- 
сяленка, якая прыехала сюды аж у 1899 годзе? Заўважыў- 
шы гэта, жанчына супакоіла мяне: 

-- Але ў нае дзве Усцінні, Маці мая таксама Усціння 
Ляўданская. Калі вам трэба маці, то вунь яна якраз ідзе 
з магазіна. 

Гэтую бабульку я толькі што па дарозе абагнаў. Вось 
як бывае, калі не ведаеш чалавека. А яна дайшла да кана- 
вы і паклікала: 

-- Усціння, хадзі праз гэтую канаву перавядзі, а то Я 
сама няўздолею. Панакапаюць, чэрці, ямак, а ты тут ногі 
ламай. Калі яшчэ тая дарога будзе, а па вуліцы ўжо нель- 
га прайсці. 

Бабка Усціння доўга ўсё глядзела на мяне, прызнаючы 
ва мне сваю радню, але, так і не прызнаўшы, спытала: 

-2 Дык чый ты ўсё ж будзеш, скажы. Радні многа, дык 
я ўжо і не пазнаю, мусіць. 

Доўга растлумачваў (бабка Усціння ўсё не верыла), 
што я ніякая не радня, а прыехаў, каб зірнуць, як яны, 
перасяленцы з Беларусі, жывуць тут. Калі паверыла, за- 
гаварыла: 

2 Прыехалі сюды мы даўно ўжо. Мне тады толькі ча- 
тыры гадкі было. А цяпер ужо, бачыш, семдзесят чатыры. 
А маёй старшай сястрыцы наогул на сотню палезла, ня- 
тошта. Ды і маёй дачцы першай пяцьдзесят пяты пай- 
шоў -- во толькі нядаўна імяніны спраўлялі. А Усцінню 
вы ж самі бачылі -- яна ў мяне дзесятая нарадзілася. 
А ўсяго, добры чалавек, васемнаццаць дзяцей было. А як 
бачыш -- асталіся толькі дзве дачкі, а ўсе тыя паўміралі. 
Схопіць малога жывоцік -- і ўсё. Дахтароў жа не было, 

бальніца толькі ва Усціянску. А гэта аж за дваццаць во- 
сем вёрст. Паспрабуй завязі яго туды хуценька... Акыш, 
каршуны праклятыя! Толькі для вас тут і красілі! 

Певень і курыца, якія стаялі на поручнях ганка і ўжо 
збіраліся саскочыць на толькі што пафарбаваныя прыступ- 
кі, спалохана залопалі крыламі і неяк бокам зляцелі ў га- 
родчык пад вокнамі. 

-- Першы сюды прыехаў Сямён, бацькаў родны брат. 
Ды і хросны ўсё пісаў, каб ехалі. Вось мы і сабраліся -- 
бацька, маці і нас шасцёра. Я помню толькі, як плакалі 
ўсе, калі нае праводзілі. А ехалі мы з вёскі Заскавічы Ві- 
пейскага павета Віленскай губерні. Едзем мы сюды (гэта 
з Іланскага ўжо), а на дарозе і чалавека не сустрэць. Ды і 
дарога такая, што толькі адна назва -- як калёсам прайсці, 
а то ўсё такая гушчэць, што і рукі не ўсунуць у тайгу, ня- 
тошта... А тутака во, прама на вуліцы, бярозы стаялі вя-, 
лізныя -- і ўдвух не абхапіць. А я, як толькі мы прыехалі, 
у той вечар і заблудзілася. На пяць крокаў у тайгу адыш- 
лася -- і ўжо ніяк дарогі не знайду. Плачу і крычу, плачу 
і крычу. Але ніхто мяне не чуе. Сплакалася я, скрычалася 
ды і прылегла пад кустом. Ці не заснула нават, бо не чула, 
як крычалі, мяне клікалі. Прачнулася, а нада мной светла, 
як днём ці як пры пажары ўсё роўна. Людзі нейкія вяліз- 
ныя з галавешкамі запаленымі ля мяне стаяць, ад агню 
страшныя-страшныя. Агонь палахліва мітусіцца па тварах. 
Ледзь пазнала татку і мамку, нятошта... Ты ж, Усціння, 
пэўна, гусянятам малым асобна не давала? Глядзі, як тгэ- 
тыя разбойнікі іх адганяюць. Пайду я ім асобна насыплю. 

Яна ідзе на прасторны шырокі двор. Я -- за ёю. 

22 Вось так, добры чалавек, мы тут і абжываліся. Тут 
сяліліся, тут радніліся, тут, у гэтай тайзе, і першыя могіл- 
кі свае абжывалі. А тайгі спачатку наразалі колькі хо- 
чаш -- колькі ўрабіць зможаш, столькі і бяры, нятошта... 
Тэта потым пачалі ўжо мераць. А пасля і калгасы прый- 
шлі. Мой гаспадар спачатку ўвайшоў быў у калгас, а по- 
тым (што яму ў галаву ўроілася) узяў і выйшаў. І, як на 
тое ліха, яшчэ і конь сам дамоў прыйшоў -- ведама, пры- 
вык. Майму трэба было яго на агульны двор зноў завесці, 
а ў яго сілы пе хапіла -- расчуліўся і пакінуў капя панач у 
сваім хляве. Прыехаў міліцыянер, нятошта... А мой пе даў 
каня і міліцыянеру: ён сабе повад цягне, а міліцыянер -- 
сабе. А я якраз у царкве была. Прыходжу дамоў, а мне і 
кажуць... «На чорта табе быў той конь! -- злуюся я на свай- 

го.-- Аддаў бы ты яго ды і жыў спакойна». Хутка майго і 
забралі. Дзесяць гадоў далі... 

-- Цётка Усціння,-- пачулася раптам з суседняга ага- 
рода,-- колькі гэта трэба ўкропу ў агуркі класці? 

А ты што, ужо агуркі выбрала? Саліць нават бу- 
дзеш? Відаць, многа навыбірала? 

-- Ды не! Капу нейкую пуплоў панашчупала. Мой жа 
маласольныя агуркі дужа любіць. 

Неба паступова абкладала. Яно пачарнела спачатку з 
аднаго боку, там зажыхала маланка і завуркатаў гром. По- 
тым хмары пасунуліся і з другіх бакоў. Бабка Усціння 
ўважліва паглядзела на неба. 

г. Мусіць, загрыміць. Пайду хоць юшку закладу. Баю- 
ся я гэтай навальніцы. 

Старанна закрыўшы юшку, яна села на ўслон і, нібы 
не было ніякага перапынку, казала далей: 

22. Але мой адседзеў толькі два гады. Потым уцёк. Пас- 
віў непадалёку тут скот, хлеба заробіў многа, нятошта... 
Вот я неяк запрагла каня, паклала кашалу на калёсы, у 
кашалу Усцінню пасадзіла -- ёй жа тады гадкі са тры 
яшчэ было -- і паехала па той хлеб. А ў дарозе нас дождж 
дагнаў. Навальніца прыспела. Ды такая, што страх гаспод- 
ні. Гром хляхоча не сціхаючы, пярун толькі і б'е, дождж 
як з вядра лье, а тут малання як смаляне, як пекане не- 
дзе зусім побач! Кабылка мая -- хоп! -- і павалілася ў 
аглоблях. Я аж спалатнела ўся. Потым абслухалася -- зда- 
ецца, жывая! Устала з кашалы (а ногі як ватныя сталі -- 
аж трасуцца), узялася за аглоблю ды: «Кося, кося...» -- 
кажу. Устала кабылка -- жывая, значыць! Гэта ж яна ад 
страху ўпала, нятошта... Я толькі цяпер заўважыла, што 
ў нас поўная кашала вады. Гляджу, дзе там малая мая -- 
а ў лесе цёмна, як усё роўна ноччу,-- і пытаюся: «Ці жы- 
вая ты, Усціннічка?» А яна з кашалы, як цяпер помню, 
ціхенька так шэпча: «Жывая, мамка». Ну, слава табе, бо- 
жа, думаю... 

--. Мама, дык мы пайшлі ўжо. 

-- Куды вы ў самы дождж паедзеце? Хоць плашчы 
вазьміце. У тым жа баку якраз грыміць, нятошта... 

Калі Усціння-малодшая са сваёй дачкою, пераапрануў- 
шыся ў спартыўныя касцюмы, выйшлі з хаты, бабка Усцін- 
ня ўсё пе супакойвалася: 

- Ну і дасць ім дождж -- павымакнуць усе. Пры- 
едуць мокрыя, хоць ты выкручвай. Але ж што паробіш - 
і ў дождж трэба ехаць каровак даіць. Яны ж даяркі. Праў- 

да, Томка нядаўна даяркай работае. Яна ж цехнікум за- 
кончыла па асемяненні кароў. Але пакуль што гэтай 
работы няма, дык Жураў кажа: «Паработай, Тамара, сё- 
летні год даяркай, а тады ўжо за сваю работу брацца бу- 
дзеш. І грошай трохі заробіш». Але якія сёлета ў даярак 
заробкі? 'Грава павыгарала, каровы надта малака не 
даюць. А нам жа капейка трэба. Мужчыны няма ў хаце - 
які гвозд забіць, і то прасіць трэба. Праўда, вунь наш муж- 
чына. Міша, хадзі сюды! Але ж самі вы бачыце, што з яго 
возьмеш. Праўда, быў ва Усцінні муж -- Мішаў бацька. 
Потым ён паехаў у Валгаград. Кажа, абжывуся там, тады 
і вас забяру. Пісьмы пісаў добрыя, нятошта... А тады Том- 
ка, малая яшчэ была, напісала яму запіску -- захацелася 
расказаць ёй, як вучыцца. Адтуль свякроў піша ўжо: 
«Усціння, мы ж не ведалі, што ў цябе яшчэ адна дачка 
ёсць. Навошта ж ты нас абманіла». І сам тады ён напісаў: 
«Хопіць ужо нам, Усціння, паперу псаваць...» Ажаніўся 
там, потым усё аліменты прысылаў. А то неяк няма і ня- 
ма. Мы -- у розыск. Аж нам паведамляюць, што яго ўжо 
і ў жывых няма -- засіліўся ў сваёй хаце. Гэта ўсё, навер- 
на, яго бацькі жыць яму не давалі. Ён жа сам харошы 
чалавек быў. І каб не паехаў у той Валгаград, то і жылі б 
тут у Кукліне з Усцінняю. 

У хаце цёмна -- як быццам шараю гадзінаю. Я выйшаў 
на вуліцу. Там ужо трохі пасвятлела, хоць хмары ўсё яшчэ 
пагрозліва клубіліся навокал і нехаця, нездаволена, бурк- 
ліва распаўзаліся ў розныя бакі -- нібы злаваліся, што 
нехта так і не даў ім абдажджаваць вось гэтыя хаты, гэтае 
Кукліна. Па-ранейшаму парыла. Але па ўсім ужо было 
відаць -- дажджу не будзе. Нават тыя хмары, што так 
ваяўніча грымелі і бліскалі над тайгою, адыходзілі ўсё да- 
лей і далей. 

На вуліцы зноў весела сакаталі куры. Яны павыходзі- 
лі са сваіх сховішчаў, пазляталі з седалаў, куды перад 
гэтым толькі што, спяшаючыся, хаваліся: ці то яны гэтую 
цемнату прынялі за ранні вечар, ці то адчувалі блізкую 
навальніцу і ўцякалі ад яе. 

Іду зноў да хаты Зінкевічаў. Дзед Міхал, мусіць, ужо 
таксама прыгнаў свой «статак» з тайгі. Цяпер бабка Ма- 
рына, мусіць, доіць сваіх пчолак. 

Нават уявіўся нейкі несур'ёзны, жартоўны малюнак. 

Сядзіць бабка Марына на маленечкім-маленечкім 
услончыку -- такая далікатная і такая ласкавая --і пчалу 
ў соты доіць. А тая ад здавальнення толькі хабатком во- 

дзіць ды крыльцамі трапеча. А каб яна, як кароўка, крый 
божа, не брыкалася капытамі, якіх у яе няма, не махала 
хвастом, якога ў яе таксама няма (а то ж можа перакуліць 
соты ці пылу ў мёд натрэсці), бабка расказвае ёй розныя 
цікавыя гісторыі -- ці тую, як дзедка яе некалі ў свінячы 
мярлог загнаў, ці тую, як яна са сваёй ятроўкаю ў Несце- 
рыхі віно праз пукі піла... Надоіць поўненькую, як вока, -- 
аж выліваецца -- ячэю, накрые маленечкай накрыўкай- 
лістком і ў наступную цыркае... 

Міхал Несцеравіч быў ужо дома. Яшчэ з сянец я па- 
чуў, што ён сварыцца з бабкаю Марынаю. Спакойна так, 
ласкава нават: ” 

г Вноў ты, Марына, маімі нячытанымі газетамі гар- 
лачыкі панакрывала. А во гэту, раённую, чуць знайшоў. 
Пад скварадою ўжо ляжала... 

-- А дзядок ты мой родны, а яна ж дужа ўдобная. Ма- 
ленькая такая, пад сквародку пакладзеш -- дык і кляёнач- 
ка не гарыць,-- таксама спакойна адказвае бабка Марына. 

І я ўспомніў, як яна мне расказвала, чаму не дае Мі- 
халу Несцеравічу чытаць: 

-- Ён жа вока адно ўжо страціў. Дахтары кажуць, 
што паменей чытаць трэба. А яго не адарваць ад кнігі ці 
ад газеты. Я і хаваю, я і сваруся ўжо. А толькі выйдзеш 
з хаты--ён кнігу барзджэй у рукі. Бразну клямкай -- 
эх, хуценька закладзе ці лучынаю, ці нажом (што пад ру- 
кі пападзецца) -- і ляжыць, як ні ў чом не бывала. «Ці 
не чытаў ты ўжо, старычок?» -- пытаюся. «Ды не, не чы- 
таў. Проста думаю, што трэба ісці падтопы з карча па- 
шчапаць...» Хітруе так, бачыце. 

Дзеда Міхала я якраз такім і ўяўляў сабе: у палатня- 
най кашулі з драўлянымі гузікамі-гуркалкамі, сівыя ва- 
ласы вакол лысіны, вусы -- белыя-белыя, як усё роўна 
пабылі ў малацэ, цёплы ласкавы позірк. Дзед Міхал ся- 
дзеў на самаробным табурэце, хамут ладзіў. Паглядзе- 
лі б вы на яго натхнёны твар! Можна было б падумаць, 
што ў гэтую хвіліну ён нават стварае свет. Мусіць, няма 
пічога прыгажэйшага ад таго, калі чалавек з радасцю, з 
асалодаю працуе -- ці то ладзіць хамут, ці то сячэ дровы, 
ці то проста забівае патрэбны цвік. 


Расказвае дзед Міхал: 


--- Паработалі тут мужычкі нашы, ой, паработалі. Уве- 
чары, цёмна ўжо, не відно нічога, а тапары стучаць. І ўран- 

ні, яшчэ пе развіднела, а тапары зпоў стучаць. Увесь дзепь 
па нагах. А лес які прыгожы быў! Сосны красівыя-красі- 
выя. Сонцам, як золатам усё роўна, пацягнутыя. Як купа- 
лы тыя царкоўныя, блішчаць. Стройныя такія, гонкія, 
як званарні. Прыедзеш у лес -- каб табе хоць адзін пнию- 
шоначак: усе дрэвы стаяць, як у садзе ўсё роўна. Глядзі 
ды любуйся. Але любавацца асобенна ие было калі, А па- 
сля тайга зашумела: увойдзеш у лес, а тут, як на базары, 
шум стаіць -- мужыкі на коней крычаць, ругаюцца, пілы 
шоргаюць, тапары звіняць. Прайшоў нейкі час. Перабылі 
зіму, перацёрлі лета. Глядзіш -- у мужыкоў ужо і хаты 
з'явіліся, і стайкі для жывёлы, і пра свае лазні думаць па- 
чалі. 

А мы прыехалі сюды ўвосень 1903 года з Барысаўска- 
га павета Тамілаўскай воласці. Можа чуў такія? Жылі там 
на футары, у памешчыка Масальскага работалі. Спачатку 
бацька прыехаў адзін сюды, як быццам на агледзіны. Па- 
пахадзіў, папаглядзеў, сена нават накасіў. А потым па- 
ехаў, распрадаўся там, нас з сабою забраў -- і зноў сюды. 
Неяк гэта быстра ўсё ў яго палучылася - мы яшчэ тое 
сена зграблі, што ён накасіў. А тут у Іланскім нас яшчэ 
далей хацелі паслаць. Пісар кажа: «Можна і тут, але трэ- 
ба пяцёрку». Далі яму тую пяцёрку -- давіся ты ёю, зло- 
дзей! Ён нам і адпісаў тут тайгу. А тады ж ужо яе мераць 
пачалі -- цар даваў толькі па пятнаццаць дзесяцін на кож- 
нага мужчыну. І па 150 рублёў грошай яшчэ. Але ж цар 
Мікалай дужа хацеў, каб мы на футарах сяліліся. А нашы 
мужыкі не саглашаліся -- У дзярэўні жыць хацелі. Тут 
жа табе і паскоціну гарадзіць лягчэй, тут табе і яшчэ што 
якое іншае. Два тыдні сходка ішла. Землямер дужа за- 
стаўляў, аж турмою пагражаў. Казаў -- яшчэ далей са- 
шлём, але ўсё ж мужыкі перамаглі. Так вот Кукліна і 
радзілася. 

А тут жа ўсё расло так, што аж, здавалася, зямлю рва- 
ла. Як станем жаць: дзве жмені -- і сноп, дзве жмені - 
і сноп. А выкапалі бульбу, стаім ды дзівуемся: адна буль- 
біна -- і ўжо вядро цэлае, другую і пакласці няма куды. 
Не тое што нашы паронкі. 

Але і тут таксама гора хапіла. Спачатку чалдоны дужа 
педавольныя былі, што самаходы сюды прыязджаюць: 
ім жа прыходзілася пацясніцца. А яны тут тайгі панаха- 
палі, заімак панаставілі, а ўжо раз заімка стаіць, то зна- 
чыць, што навокал і тайга і зямля твая -- што хочаш, тое 
і рабі з імі. Таму чалдоны ўзлаваліся: «Приехали, паря, 

самоходы и все паши фрукты потоптали». А якія ў іх там 
хрукты -- толькі назва адна: пукі, чаромхавыя ягады ды 
чарамшына яшчэ. Ты ці знаеш, што такое чарамшына? 
Яе сібірскім салам называюць. Гэта ж пер'е дзікага часна- 
ку. Сёння з'ясі, а праз месяц яшчэ з рота пахне. А чал- 
доны нават нашых перасяленцаў забівалі, здаралася: «Чо, 
паря, подвезу»,-- а тады і заб'ець. 

Але ж і ў Сібіры было -- каму як павязе. Адзін б'ец- 
ца-б'ецца, як рыба аб лёд, а ў яго нічога не палучаецца -- 
і пашаніца вымакне, і каня мядзведзь задзярэ, свінні - 
і тыя не ядуць, а толькі бурзоняцца ў карыце, жыжачку 
адну хлебчуць, праз зубы цэдзяць. А другі, глядзіш, шу- 
стры такі (яго і ў мяшку не зловіш), праз год-другі -- нё 
табе -- ужо і разбагацее. 

А вунь тут недалёчка самаход адзін жыў -- Рыгор Пар- 
цянкін. Дык ён усё хлеб з булкаю, нібы з салам, еў. Бы- 
вала, жуе сухі блін-цадзень, а сам давольны такі і ўсё пры- 
гаварвае: «Блін не клін -- жывот не расколе». Усё яму 
неяк не ручыла. Праўда, ён і сам быў трохі гультаяваты. 
Поле сваё ўспашыць адзін раз - і ўсё. А потым сеіць шка- 
дуючы -- па дзве зерніны ў руку з сявалкі бярэць, а робіць 
выгляд, што пашаніца аж праз пальцы цэдзіцца -- у ку- 
лаку не месціцца. Мой бацька казаў яму: «Ты, Рыгор, 
кулаком поле не абманеш, нада ў жменю ўзяць ды ўзяць». 

Затое ва ўсіх на полі колас у чэцверць -- можна быка 
забіць. Зерне ў чатыры рады, ды буйное-буйное. А ў яго 
і жаць няма чаго. І няма чым. Потым ужо яны жнейку 
купілі. Пацягаюць яе, бывала, па сваіх абугонях абы-як, 
дзелігадзіся, каласы пасасморгаюць троху, ды і ладна. Ці 
сноп звяжуць, дык ён як баба тая лахматая на полі стаіць. 

А дзеці наогул не ведалі канфет. Неяк Рыгор прывёз 
пару канфетак ім, дык яны пагулялі-пагулялі, як усё роў- 
на з цацкамі, ды і пакідалі іх -- не ведалі, што з імі далей 
рабіць трэба. 

А нашы мужыкі доўга не маглі да хлеба сібірскага 
прывыкнуць. Хай сабе ён і беленькі, і мякенькі -- можна 
ў кулаку цэлую булку сціснуць,-- а ўсё ж хацелася кі- 
сленькага, аржанога. А тут жа ў Сібіры хлеб не пахніць. 
Дзе ж ён тых пахаў набярэцца, калі за два месяцы і ўзы- 
дзе, і ў трубку яго выганіць, і адкрасуе, і налле, і выспее. 

Потым і да нас калхозы прыйшлі. Некаторыя нашы 
мужыкі не хацелі ўступаць у іх -- такіх нават і адсюль 
высылалі. Ды яшчэ ўсіх страшылі багацеі -- маўляў, пры- 
едзе жалезная печ і ўсіх тых, хто пойдзе ў калхозы, туды 

кідаць будуць. А тут у Эстоніі (вёска так называлася, дзе 
адны эстонцы жылі) купілі свайму калхозу трахтар. 
І вось гэты трахтар тарабаніць калёсы драбіністыя, за 
аглоблі прычэпленыя, а людзі ўцякаюць ад яго. Мой баць- 
ка і то спалохаўся. Кажа: «А ядры ж тваю маць, во ўжо 
тая жалезная печ едзе». А пасля, праўда, папрывыкалі. 
Потым ужо гэты трахтар на свята - на май ці на акця- 
барскую -- людзей нават катаў. Прычэпяць якія лепшыя 
калёсы, насадзяць баб, мужыкоў і дзяцей поўны воз -- 
і возяць па вуліцы, А людзі смяюцца, спяваюць сабе. Яй 
жа богу, раней народ нейкі весялейшы быў. Бывала, збя- 
руцца на якое свята, вып'юць, потым пасядзяць, павеся- 
ляцца, песні паспяваюць. А цяпер -- дык абавязкова каб 
напіцца. Даўней калі хто нап'ецца, дык хаваецца, каб ні- 
хто не відзіў, бо назаўтра ж сорамна будзе. А цяпер, калі 
выпіў, дык абавязкова паказацца ўсім трэба. Ды і спяваць 
неяк развучыліся. Маладыя, дык тыя толькі хрыпяць -- 
як кажухом па печы шоргаюць. І малы табе часам такое 
скажа, што хоць ты галаву адварочвай. 

Я ж дык малы слова баяўся старэйшаму сказаць. Бы- 
вала, мы з нашым Васілём усё кароў пасвілі. Напасвім іх, 
потым агню ад машкары накладзём. Каровы палягуць, ты 
галаву на карову -- а бок такі мякенькі, цёпленькі: поўсць 
гэтак ужо сонца ўгрэла! -- і дрэмлеш сабе. Карова дыхае, 
бок то падымаецца, то апускаецца, як усё роўна закалых- 
вае цябе. І не боязна, што праспіш: будзе падымацца ка- 
рова -- і абавязкова цябе разбудзіць... 

Мы павячэралі ўжо. Белым хлебам, які не пахне, я на- 
макаўся пахучага тайговага мёду, з'еў сытную яечню з 
салам, запіў усё гэта добрай квартай цёпленькага сыра- 
дою. Дзед і бабка клаліся спаць. Я здалёку пачаў размо- 
ву, што, маўляў, давядзецца мне ў іх пераначаваць. 

-- А пра што ты гаворыш! Канешне, начуй. Ты ж ха- 
ты за сабою, можа, не возіш. 

На круглым, туга набітым саломаю сенніку, пад бабчы- 
нымі перабіранкамі спалася вельмі добра. Звечара, засы- 
наючы, чуў, як спрасоння гаўкнуў на двары сабака -- 
мусіць, сасніў, што хтосьці знайшоў тую костку, якую ён 
яшчэ ўдзень закапаў на выгане. Недзе за сцяною, пад 
самым акпом, уздыхала карова. Чуваць было, як ля кан- 
торы неяк інтымна, даверліва шэпча радыё. 

Прачнуўся я ад ласкавага сцішанага голасу: 

-- Старычок ты мой даражэнькі, уставай, пара ўжо. 
Ды і пчолкі застояліся, іх трэба на пашу выганяць. 

Бабка Марына ўжо тупала ў пярэдняй хаце. На вулі- 
цы дружна спявалі пеўні - мусіць, пыталіся адзін у ад- 
наго, ці добра спалася, распытвалі, ці не прыходзіў сёння 
да чыйго-небудзь седала які тхор. А можа «кукарэку» -- 
гэта ўсяго толькі «добрай раніцы» на пеўневай мове? 

У пярэдняй хаце задырчэў ланцужок -- дзед Міхал 
падцягваў гіру. Гадзіннік на хвіліну сціх, а потым зацікта- 
каў весялей -- мусіць, дзедаў палец, падпіхнуўшы маят- 
нік, пераганяў стрэлкі. 

22 А старычок ты мой, ты ж малачка не п'еш, то трэ- 
ба табе мёду з сабою чацвяртушку наліць. 

І мне ўспомнілася, як бабка Марына яшчэ ўчора гава- 
рыла: 

. Сколькі ўжо нам жыць асталося разам. Скора ж 
трэба дадому збірацца. Дык чаго ж мы будзем той ругнёю 
піхацца. Міхал, бывае, і выг'іць. Заходзіць у хату вясёлы 
такі і будзіць казаць: «Старушка, я троху выпіў». А я 
яму: «Ну і харашо, што выпіў. Во цяпер садзіся ды закусі 
яшчэ, дык і зусім добра будзіць». Там жа нам ніхто ўжо 
не паднясе. 

Куклінская вуліца, залітая халаднаватым ранішнім 
сонцам, кукарэкала і сакатала, рыкала і рохкала, бразга- 
тала вёдрамі і смяялася. Вечар, хай сабе і вясёлы, заўсё- 
ды меланхалічны. А раніца -- гэта як свята. Усход сонца. 
Яно ўзыходзіць кожны дзень. І кожны дзень -- трывож- 
на, урачыста, шчымліва. І, галоўнае, гэта не надакучае. 
Як хлеб і бульба на сялянскім стале. 

Мне здаецца, што нават хворыя, захапіўшыся агуль- 
пай мітуснёй шчаслівага абуджэння і весялосці, клопатаў, 
забываюць пра сваю хваробу і шчыра, разам з птушкамі, 
дрэвамі і мятлушкамі, радуюцца ўзыходу сонца. 

І ўсё ж адчуваеш, што бабка Марына казала праўду. 
Ніхто не зможа тут, у гэтым бясконцым свеце радавання, 
астацца назаўсёды -- ні птушка, ні чалавек. Прыйдзе час, 
калі кожны апошні раз правядзе за небасхіл сонца, а ўсхо- 
ду яго ўжо не ўбачыць -- чалавек жа наіўна, але настой- 
ліва верыць, што раніцою ніхто не памірае. І ніхто ўжо, 
скажам, не будзе так бачыць дрэва, адчуваць ласкавы пра- 
мень ці размаўляць з пчалою, як гэта робіць дзед Міхал; 
піхто пе будзе мепавіта так радавацца вясёлкам на пера- 
біранках, якімі засланы ўсе ложкі і нават падлога, як 
радуецца бабка Марына. 

Праўда, іх наступнікі будуць радавацца і сонцу, і вя- 
сёлцы на перабіранках. Але рабіць гэта яны ўжо будуць 

па-свойму. Так, як па-рознаму глядзяць людзі на могілкі. 
Маладых гэта месца яшчэ не хвалюе -- яны часам захо- 
дзяць сюды, каб схавацца ў гушчэці ад лішняга вока і 
пацалавацца. А дзядулі і бабулі часта прыходзяць сюды 
ўжо як дамоў. Выберуць сабе месца на ўсялякі выпадак, 
агледзяць, каб і бяроза побач стаяла, каб яна і сонца не 
засланяла. Пасядзяць тут, паслухаюць, як шуміць лісце 
(гэта ж бяроза і потым шумець будзе!), палюбуюцца, як 
промень качае па лісціне расіну, узрадуюцца, што нехта 
добры ўзнёс шпакоўню якраз на аблюбаванае імі дрэва... 

Кажуць, што старым людзям дужа падабаецца лятаць 
у сне. Можа таму, што гэта шчымліва-ляклівая радасць 
напаўняе іх стомленыя рукі той ранейшай сілаю, якая, 
нібы шырокія крылы, лёгка трымае ў небе іх зацяжэлае 
цела. А можа і таму, што той, хто лятае ў сне, кажуць, 
усё яшчэ расце... 

Іду па вуліцы і ўсё гляджу, каб не мінуць хаты Віта- 
лёвай Матруны. 

-- Віталіха? -- казалі мне.-- О, яна многа песень бе- 
ларускіх знае. І цяпер яшчэ на запоінах спявае: «Прапіла 
маці дачушку, напіўшыся скача, прачнуўшыся плача». 
Яна ж пасля вайны сюды прыехала, усё нам пра яе, страш- 
ную, расказвае. 

Вунь якраз і крайняя хата. Ага, правільна іду -- по- 
бач абгароджаная магілка. Мне ж расказвалі, што тут па- 
хаваны дваццаць адзін партызан, якіх расстралялі калча- 
коўцы -- некаторых нават мёртвых на варотах вешалі. 

Ля крайняй хаты стаіць самазвал. Валодзя, сын цёткі 
Матруны, шафёр, з сённяшняга дня ў адпачынку, і таму 
самазвал стаіць ля варот, як адпрэжаныя калёсы. 

Жураў учора ў канторы жартаваў з Валодзі: 

-- Прыходзіць, значыць, Уладзімір Віталёў дадому. 
Выпіўшы. Стаіць на парозе, далей у хату не заходзіць. 
І пытае, значыць: 

--. Хто прыйшоў? 

-- Ты, Валодзя, прыйшоў,-- адказвае Матруна. 

-- А я пытаю, хто прыйшоў? 

-- Ты, сынок мой, прыйшоў... 

-- Не, я пытаю, хто прыйшоў? --і да Нінкі, жонкі 
сваёй: -- А ты скажы, хто прыйшоў? 

--. Хіба ты сам не бачыш? -- гаворыць тая. 

-- Д я пытаю, хто прыйшоў? 

-- Ты, мой муж, гаспадар... 

ЗА я гавару -- Уладзімір Андрэевіч Віталёў, вот хто 
прыйшоў. 

Валодзя смяецца разам з усімі. 

-- Тэта ж дзед мой так рабіў, вось і мне захацела- 
ся,-- тлумачыць ён, смеючыся. 

А то яшчэ было,-- расказвае ІЖураў.-- Прыходзіць 
Валодзя аднекуль з вяселля. Вядома, таксама выпіўшы. 
Дастае чыгун бульбы з печы і есць. Потым, калі там ужо 
на дне асталося, раптам кідае чыгунок у парог. Нінка пад- 
бегла: «Валодзенька, можа, мала табе, можа, яшчэ даба- 
віць?» А ён: «Сама еш. Я толькі цяпер разабраўся, што 
там цыбулі мала было». 

Я разумею, што гэтыя жарты ўсе ў Кукліне ведаюць 
даўно, і расказваў Мікалай Сідаравіч, напэўна, толькі для 
мяне. 

Вось і Віталішына хата. Ля двара ляжыць рыжая ка- 


рова. Каля яе немаладая, худзенькая жанчына -- мусіць, 
сама Віталіха. 


--. Ага, яна самая і ёсць,-- адказвае цётка Матруна.-- 
Толькі што ж я вам сёння спяю? Прыходзілі б учора, я бы- 
ла пад градусам, вот бы і наспявала. Выпіла. І прычына 
знайшлася. Вун, кажуць, дзве бабы качэргі мянялі, і то 
магарыч пілі. А сёння ж і печ тапіць нада, сняданне ва- 
рыць, а то Валодзя вернецца з рыбы, а есці не гатова, то і 
ўсердзіцца. 

-- А вы можа печ топячы... 


--. Ну, хіба толькі во гэтую, пакуль каровы пройдуць. 
Каласная яна троху. То слухайце: 


Скрыпкі -- ня рыпкі, 

А дудкі - ня гудкі, 

Вяселле не вясёла. 

Пазнаць Волечку па вяселлейку, 
Што не родная маці. 
Пашлём, пашлём салавеічку 
На тэй свет па мамачку. 
Салавеічка не далятаіць, 

А мамачка атвячаіць: 

-- Рада б я ўстаці 

Ды к свайму дзіцяці -- 
Парадачак даці... 

Грабавыя дошкі 

Сціспулі ножкі, 

Няльзя мне шавальпуцца. 
Сырая зямля дзверы запярла, 
Дзверы затварыла, 

Жоўтыя пясочкі 

Засыпалі мне вочкі -- 
Няльзя мне праглянуць. 

2 Або! А калі б цябе ваўкі пе елі, скаціну гэтую! На- 
роў прагналі, статак ці цепірся прайшоў, а яна ляжыць 
сабе і не варухнецца дайжа. Цясю ў поле, раўгеша! 

Карова нехаця паднялася, спачатку на заднія ногі, по- 
тым на пярэднія, страсянулася, нібы толькі што пакачаў- 
шыся, пастаяла, як быццам думаючы, ці варта ёй ісці, і 
потым паціху пайшла за каровамі. 

--. Пачакайце-тку, можа, вам я яшчэ во гэтую пры- 
мацкую спяю: 


Вітанька, чарэшапнька 
Ягадак не мае, 

А хто ў прымах не бывае, 
Той гора не знае. 

А я ў прымах усё бываю, 
Усё гора знаю. 

А я раю, а я раю, 

На сонца паглядаю. 

А ўсім людзям нясуць есці, 
А мне - не маю. 

Нясець жынка абедаці 
Хлеба з лебядою. 

Сеў, паабедаў з няволі 

І сказаў: «Даволі!» 
Кулачэнькі пад бачэнькі 
І спаці лягаю. 

Прыйшоў дамоў, 

Ня ўспеў сесці - 
Застаўляе мяне цешча: 
«Нясі свінням есці!» 

Каб і свінні паздыхалі, 

І хата згарэла, 

Як мне ета прымацкая 
Жызня надаела! 


-- Тэта йі неяк наш Хведзя з матафонам прыязджаў 
у Кукліна. Ты ж, сынок, у Ігнашы быў? Там наш Хведзя 
першым сакратаром. Дык я спявала, ён усё запісваў. По- 
тым паехаў, уключыў гэты матафон, а Марына, мама яго, 
і кажа: «Яй жа богу, гэта наша Матруна пяець». А яна 
сама столькі песень нашых знаіць! І мы ж і яны са Слаў- 
гарадскага раёна, з вёскі Бярозаўкі прыехадшы. У мяне 
дык раней тут толькі бацька і матка жылі. А я і не дума- 
ла пераязджаць. А пасля вайны пераехала. 


Расказвае цётка Матруна: 


--. Муж мой усю вайну прайшоў. І на табе -- у самень- 
кім канцы знайшла яго куля. А мы ж з ім да вайны ўсё 
пра хату сваю думалі, бёрнаў ужо насабіралі. І неяк пад 

канец вайны выходжу я на двор -- нашы ўжо наступалі, 
немца гналі,-- а салдаты маё бярвенне качаюць, зямлян- 
кі з яго дзелаюць. Я нешта, не памятаю ўжо што, сказала 
ім. А яны і адказваюць: «Брось ты, мамаша, мы галоў 
сваіх не жалеем, а табе бярвення жалка». Так і парэзалі 
нашу хату. А пасля вайны я задумалася, што дзелаць: 
у Бярозаўцы ж ні кала пі двара няма. Тады я ўзяла ды 
бацьку сюды во напісала -- ці прыязджаць, мол, мне да 
яго. Прысылаіць ён мне пісьмо ды і кажыць: «Глядзі, дач- 
ка, сама...» Тады падумала я, падумала ды і не паехала. 
Рашыла там хату ставіць. І пачала бярвенне цягаць. 
А ўсё ж на сабе і на сабе. Валодзя ж тады які памочнік 
быў. Мы з дачкой старшай жэрдзе вязём на калёсках, а ён 
яшчэ сядзіць зверху ды і пад'едзіць. Так-сяк пабудавалася 
гэта я, падлогу заслала. А хата такая ўжо вясёлая, такая 
вясёлая ўдалася-- як клуб усё роўна. А тут бацька 
пішыць: «Прыязджай, дачка, сюды. Маці памерла, дык 
што я цяпер буду тут адзін рабіць». А мне так не хочацца 
ехаць! Я і адпісваю бацьку: «Татачка, родненькі, пры- 
язджай ты ў Бярозаўку. У мяне ж цяпер і хата ёсць, я 
табе на печы засцяклю і, як на абразы, глядзець толькі на 
цябе буду». Але бацька не паехаў: «Тут жа ў мяне, дачка, 
гаспадарка немудраная, куды ад яе ехаць». Паехала я. 
Зразу не магла ніяк прывыкнуць -- плачу, і ўсё. Тут і 
вуліца шырокая, нейкая не такая, як у нашай Бярозаўцы. 
Тут і людзі незнакомыя -- няма з кім дайжа словам пера- 
кінуцца. Тут і машкара жыць не дае. Дачка мая таксама 
пойдзіць жаць, а дамоў прыходзіць і плачыць-плачыць 
горкімі слязьмі: «У нас жа і снапочкі як снапочкі дзе- 
лаюць, а тут жа такія, што не падняць ніяк». 


І я дужа цяжка прывыкала. Я ж люблю, калі скорань- 
ка жнуць. А то, бывала, толькі пачнём жаць, а жнеям, 
яшчэ не жаўшы, піць засмылела. Пойдуць піць ды і па- 
лягуць там. Гляджу -- храпуць ужо. А мяне як якія чэр- 
ці точуць -- не спіцца, усё хочацца на паласу бегчы. Але ж 
бацька мне прыказваў: «Ты, дачка, не адставай ад асталь- 
ных, але і дужа ўперад не выпрыгвай». А аднаго разу і я 
заспула. Горача было, а я ў цяньку сцішылася каля ўсіх. 
Прачнулася, працёрла вочы -- хапу-лапу! -- няма ўжо ні- 
кога. Аж спалохалася -- ну, думаю, пабеглі ўсе жаць... 
Потым агледзелася, а яны ўсе троху воддаль ляжаць. Сон- 
ца павярнула, ценю не стала, дык жанкі ў другое месца 
перасунуліся. Так, зпачыць, паспяць, а потым яшчэ адна 
ў адной у галаве паглядзяць. А я ўсё падганяла іх. А то, 

бывала, адна пабягу ды і жну сабе ціхенька -- усё роўна ж 
мне не ляжыцца... 

Ай-яй-яй, вот-вот Валодзя прыйдзіць, а я табе басні 
расказваю. Ведаю, што ты яшчэ песень чакаеш. "Тады, 
можа, вот гэтую і ўспею. 

Аддаў мяне бацька 
Маладую замуж... 

Прыйшоў з возера Валодзя. Ён прынёс бліскучых, 
спружыністых плотачак ды карасёў, якія падскоквалі ў 
рэшаце. Ды так эфектна, што аж кот нашатырыўся, надзь- 
муўся ад напружанасці і ўсё мякенька, падняўшы ўгору 
хвост, хадзіў ля стала, цёрся аб ножку табурэта -- выбіраў 
момант, калі ўсе адыдуцца і калі можна будзе незаўважна 
схапіць рыбку... 

Валодзя ўчора ў канторы мне здаўся гаваркім і сме- 
лым. Сёння ж ён ужо быў нейкі іншы -- завельмі сціплы, 
ціхі і нават сарамлівы. 

-- А сынок ты мой, во і ты ўжо, бачыш, управіўся, а 
я яшчэ ні бульбы не начысціла, ні ў печы не затапіла і 
дайжа вады не злеціла... Апсік, куды лезеш, змей ты! 

Кот, які ўжо ледзь не схапіў плотку, са страху зваліў- 
ся са стала і кульнём кінуўся ў дзверы. 

Я сказаў Валодзю, што ва ўсім, пра што казала маці, 
вінаваты я, і папрасіў прабачэння, што праз мяне трохі 
запозніцца яго сняданне. 

-- Нічога, нічога. Я ж цяпер у водпуску, магу і ў по- 
лудзень паснедаць. А я на возеры думаў -- чаго гэта мат- 
ка распелася. 

2 А людзітакеама, мусіць, думаюць -- што гэта з Мат- 
рунай стала, ці не здурнела мо, што з самай раніцы за пес- 
ні ўзялася,-- падтрымала сына цётка Матруна. 

Апошнім часам людзі чамусьці адвыклі пець проста 
так, для сябе. Ці многа вы дзе чулі сёння, каб жанчыны, 
вяртаючыся з поля, раптам заспявалі жніўную песню? Без 
дай прычыны, проста так -- каб лягчэй ступалася (што вы 
кажаце -- гэта ж няёмка!); а ці сустракалі дзе, каб дзяў- 
чаты, сабраўшыся на лавачцы ці на бярвенні, выпусцілі ў 
вячэрнюю цішу, як птушку ў неба, сваю дзявочую песню 
(навошта -- у нас жа даўно не пяюць); ці каб жанчына -- 
усё роўна, маладая ці старая -- раптам, заюшыўшыся на 
працы, узрадаваўшыся, што ў яе ўсё так ладна выходзіць, 
раптам адна, сама сабе, заспявала сваю любімую песню 
(не смяшыце людзей -- цяпер жа адной спяваць таксама 
дзіўна, як і галасіць!). 

Цяпер калі і пяюць песні, то толькі ў клубах. Але гэта 
ўжо называецца -- самадзейнасць. Выступленне. Работа. 
Песня напаказ, дзеля другіх. А не дзеля сваёй узрушанай 
душы, калі хочацца пець проста так, калі песня, як у таго 
салаўя, выліваецца ў сонечную раніцу сама сабою, калі не 
думаеш, ці спадабаецца яна слухачам. 

І дрэнна, калі мы часам раку ўспрымаем толькі як ва- 
ду, па якой на лодцы можна перавезці на той бераг сена, 
а на плыце -- грузавую машыну. Шкада, калі мы, рас- 
клаўшы цяпельца, бачым у ім толькі жар, на якім можна 
згатаваць нейкі крупнік. Нядобра, калі лес патрэбен нам, 
толькі каб падняць, скажам, баравіка ці зваліць елку-суха- 
стоіну на дровы. Сумнавата, калі дождж для нас -- проста 
кроплі, якія абавязкова вымачаць да ніткі. І страшна, калі 
мы ўжо не ўспрымаем і раку, і цяпельца, і дождж як ра- 
ку, цяпельца і дождж і не ўражваемся, што яны проста 
так ёсць побач з намі. 

Я і сам часта заўважаў: любуючыся чым-небудзь, увесь 
час ловіш сябе на тым, што думаеш, як пра гэта лепей на- 
пісаць. І потым злаваўся, што, гледзячы на тое, як шуміць 
крыгалом ці як лашчацца адзін да аднаго коцікі на весна- 
вой вярбе, я не мог проста так, для сябе, для душы рада- 
вацца вясне. І мне здаецца, што гэтая злосць не аднаму 
мне, бывае, не дае заснуць і ўсё муляе, як тая гарошына 
пад пярынаю капрызнай прынцэсы. 

Трошкі адышліся мы неяк (і не дужа аглядваемся) ад 
казкі, ад народнай песні. А яны жж спрадвеку, як краўцы 
ці пастухі, хадзілі па Беларусі, пераходзілі з хаты ў хату. 
Стомленыя вандроўнікі, лірнікі, божыя людзі ішлі ад вёскі 
да вёскі, мясілі лапцямі снег узімку, гразь увосень, прасі- 
ліся пераначаваць. І ўдзячныя добрым людзям, якія ніколі 
не выганялі іх з хаты, якія давалі ім цёплы акраец хлеба, 
налівалі ў місу сыраквашы з гладыша ці даставалі з печы 
кіславатай і ўжо трохі астылай пад вечар бульбы, а потым 
слалі на шырокай лаве нейкую лайніну, дзе чалавек, пе- 
рахрысціўшыся, клаўся спаць -- абавязкова галавою да 
абразоў,-- удзячныя за ўсё гэта, вандроўнікі расказвалі 
гаспадарам казкі, спявалі песні, загадвалі загадкі. 

Так, ва ўсёй сваёй прыгажосці, у шчырай цеплыні ся- 
лянскай хаты распускалася беларуская песня ці казка. 
І тое, чым ворагі думалі знішчыць нашу культуру, яшчэ 
больш развівала яе -- дзякуючы гэтаму мы маем, як сцвяр- 
джаюць многія вучоныя, найбагацейшы ў свеце фальклор... 

Багаты ён і тут. У сяле Старая Ювала Кажэвенскага 

раёна загадчыца клуба, руская жанчына, пабываўшы з пе- 
расяленцамі па жніве і сенакосе, адкрыла для сябе цудоў- 
ныя беларускія песні. Яна стварыла беларускі хор, які з 
поспехам выступаў нават і ў Томску. 

У вёсцы Плашкіна, дзе я чакаў старшыню калгаса, мы 
з дзедам Цімафеем сядзелі на яго прызбе. На высокіх жэр- 
дках каля хаты пакалыхваліся апусцелыя шпакоўні -- 
пакі павывелі дзяцей, навучылі іх карыстацца такімі не- 
паслухмянымі крыламі і паляцелі ў тайгу на ліноўку. По- 
тым, недзе пад восень, яны вернуцца сюды зноў, стабуняц- 
ца і паляцяць шукаць цяпла. 

На двары надакучліва, як зубны боль, звінела электра- 
піла «Дружба» -- сын дзеда Цімафея папраўляў стайку, 
падбаўляў яшчэ некалькі вянцоў. У сібірскіх вёсках ця- 
пер у кожным двары ёсць «Дружба»: ёю і лес валяць, і 
дровы рэжуць, і вуглы заразаюць. Без яе не абыходзіцца 
тут сёння і самы нядбайны гаспадар. 

Цімафей Качан сам з Віцебшчыны, з Лепельскага па- 
вета. Ён ужо больш як шэсць дзесяткаў гадоў асвойвае 
тайгу. 


Расказвае дзед Цімафей: 


г2 Усяго, брат, хапала тут. Мой бацька зрубіў хату ў 
тайзе. Ужо, наверна, кругоў восем гатова было. Прыхо- 
дзіць ён неяк уранні дарубліваць (а яшчэ ж цёмна, хоць 
ты вока выкалі), лезіць на зруб, глядзь -- а ў зрубе мядз- 
ведзь ходзіць. Паважна так, як хадзяін, куткі аглядае -- ні- 
бы правярае, ці добра зрублена. Мой бацька скаціўся са 
зруба ды дадому бягом. Так і кінуў той зруб -- так і згніў 
ён, брат, у тайзе. 

А зладзеяў было тут болей, чым мядзведзяў. Адзін бай- 
калоўскі мужык у Расею сабраўся ехаць. Там яму нада 
было нейкія грошы з памешчыка сыскаць. Запрог сын 
жарабка, ружжо з сабою ўзяў, пасадзіў бацьку ў вазок -- 
ды і паехалі яшчэ прыцемна. А мароз-мароз -- аж вожкі 
ламаюцца. А ў гэтую ноч зладзеі абакралі магазін у вёсцы 
Каха. І якраз дадому ехалі з награбленым. Нашы байкалоў- 
скія іх і дагналі. Бачаць -- нейкія мужыкі ўперадзе едуць, 
і свайго жарабка падганяюць, каб дагнаць -- усё ж разам 
весялей ехаць будзе. Бачаць -- і тыя спыніліся. Стаяць, ча- 
каюць іх. Мужыкі як мужыкі. У іх жа на лбе не напісана, 
хто яны такія. Пад'язджаюць да гэтых людзей. Трое адра- 
зу да іх. Адзін гужы -- шах! -- і перарэзаў. А другі за 

цантралку, ствол -- круць! -- уверх. Трэці кажыць: «Раз- 
дзявайся!» Пазнялі яны кажухі (а што ж, брат, будзеш 
дзелаць!), грошы аддалі. А тыя яшчэ і катанкі ў іх удаба- 
вак забралі. Дык мужыкі босыя ў Каху прыбеглі. 

А то, як, бывала, на базар у Іланск ці ў Абан ездзілі - 
паджыдалі і грабілі. У Тамале - тайга такая ёсць пад 
Іланскам. Дык ужо мужыкі нашы па аднаму з базара не 
вярталіся, ждалі, пакуль усе распрададуцца, а тады ўжо 
ўсім абозам і ехалі... 

А то вунь у нас тут дзед Аляксей, ссыльны чала- 
век, жыў... 


На вуліцы загула машына. Яна пад'ехала да хаты дзе- 
да Цімафея і спынілася. З кабіны высунуўся старшыня і 
паклікаў мяне. Гісторыю пра ссыльнага Аляксея дзед Ці- 
мафей так і не паспеў мне расказаць. Але пра гэтую гісто- 
рыю я дужа многа чуў. Таму я ўсё ж паспрабую расказаць 
жыццяпіс дзеда Аляксея, злучыўшы ў адно многія па- 
асобныя расказы. 

Ён прыехаў сюды даўно і, само сабою зразумела, не 
дзедам -- на той час Аляксей быў малады і прыгожы. Пры- 
ехаў ён сюды, у Сібір, не па сваёй ахвоце: яго саслалі ад- 
некуль з Аршаншчыны за тое, што спаліў у памешчыка 
некалькі кладзяў жыта. Не так даўно ён памёр. Усё жыц- 
цё жыў адзінока, такім жа самотным і памёр. Хату яго за- 
білі дошкамі, на яго магіле з'явіўся крыж, а людзі ўсё 
яшчэ не забыліся «Ляксееву гісторыю». Да самага свайго 
апошняга часу ён на некалькі дзён, а то і на тыдзень, сы- 
ходзіў у тайгу і вяртаўся адтуль стомлены, згаладалы, за- 
рослы. Адны казалі, што ён шукае раку ў тайзе, дзе яшчэ 
малады мыў золата, другія былі ўпэўнены, што раку гэтую 
ён знайшоў (столькі ходзіць -- за гэты час можна было б 
нават іголку ў стозе сена знайсці, па сяніне яго перакідаў- 
шы), а, маўляў, шукае ён глячок з золатам, які схаваў не- 
дзе ў беражку, пад карчом. І ніхто не ведаў, хто тут ка- 
заў праўду. Але ўсе былі ўпэўнены, што глячка таго дзед 
Аляксей так і не знайшоў -- ці то рака падмыла бераг і 
забрала з сабою гэты дзедаў скарб, ці, можа, хто іншы, 
шчаслівейшы, выпадкова падняў корч, ці то ён сам, коль- 
кі ні хадзіў, так і не змог знайсці таго месца. Але глячок 
з золатам усё-такі быў. 

Сасланага Аляксея адразу ж аддалі ў парабкі да чал- 
дона, прыпісалі да чалдонавай сям'і. Але хлопец працаваў 
на яго нядоўга -- ён, згаварыўшыся з такім жа ссыльным, 

як сам, уцёк далёка ў тайгу. Там яны знайшлі залатанос- 
ную раку, паставілі на яе беразе хатку, мылі золата і жылі 
сабе спакойна. Але маладому чалавеку, калі ў ім сама буяе 
сіла, без жаночай ласкі цяжкавата. Яны прывялі да сябе 
дзвюх нейкіх галодных дзяўчынак, накармілі іх, абагрэлі 
і любілі па-мужчынску многа і да самазабыцця. 

Праз колькі дзён дзяўчынкі ўцяклі, а сюды з'явіліся 
стражнікі. Яны арыштавалі сяброў, прыбавілі ім тэрміну 
і аддалі зноў чалдонам у парабкі. 

Новы гаспадар Аляксея быў злы, маўклівы -- нікому 
слова добрага не скажа. Чалдон ведаў, што яго парабак ня- 
даўна меў справу з золатам,-- не можа ж быць, думаў ён, 
каб залатыя парушынкі не прыліплі да яго рук. І ўсё пры- 
глядаўся да Аляксея, усё сачыў -- ці не будзе ён пера- 
хоўваць скарб. І, мусіць, высачыў усё-ткі. 

Аднаго разу да Аляксея, усхваляваная і напалоханая, 
прыбегла Кацярынка, дачка чалдона: 

2. Лёшанька, міленькі, хавайся -- мой бацька збіраец- 
ца цябе забіць, каб забраць тваё золата. 

Бацька не дужа хаваўся ад дачкі. Ён жа не ведаў, што 
яго Кацярынка як не штоночы бегае да парабка і той шур- 
патымі ад мазалёў далонямі гладзіць яе падатлівае, белае 
(аж блішчыць у цемры) цела... 

І вось уявіце сабе -- мароз, зіма... Аляксей ляжыць у 
хаце на тапчане, грэецца. А чалдон усё нешта тупае -- то 
з хаты, то ў хату. Пойдзе, на двары нешта паляскае тапа- 
ром, ля стаек паходзіць і зноў у хату вяртаецца. Пагля- 
дзіць на работніка -- незаўважна так, адным вокам, і зноў 
пойдзе. Потым раптам ні з таго ні з сяго нож вайстрыць 
возьмецца. А Аляксей жа ведае, чаму чалдон супакоіцца 
не можа. Потым дзед і кажа яму: 

г Можа б ты на заімку схадзіў. Трэба там сёе-тое па- 
правіць. Можа жэрдзя нацясаў бы... 

А Аляксей думае сабе: «Няўжо я з ім, старым чортам, 
не спраўлюся? Мне будзе лягчэй троху, бо я ж ведаю пра 
яго намер». Пайшоў на заімку. Чэша сабе тое жэрдзе -- на- 
вошта яно зімою трэба! Прыязджае чалдон на парцы ко- 
ней. А коні-коні, стаеннікі -- на месцы і хвіліны пастаяць 
не могуць. 

-- Ты, паря, плохо чешешь! 

-- А яктрэба? Пакажы, гаспадар, я павучуся... 

Вось тут і адбылося тое, што на мове крымінальнага 
закону называецца праднамераным забойствам: была 
доўбня, была кроў, былі шырока раскрытыя вочы, у якіх 

апошні раз хістанулася тайга. Аляксей сеў у вазок і па- 
ехаў да другога чалдона, які даўно пераманьваў яго да ся- 
бе,-- а з такімі коньмі, вядома, любы прыме! 

Абжыўся Аляксей на новым месцы. Прывык трохі. 
Толькі без Кацярынкі сумнавата было -- як не кожную 
ноч снілася яна Аляксею. 

Неяк сын гэтага чалдона паехаў на базар у Іланск. 
І Аляксея з сабою ўзяў -- за фурмана. І вось, кажуць жа, 
што ў жыцці часам такое здарыцца, што напішы ўсё, як бы- 
ло,-- не павераць. На базары сын чалдона сустрэўся з сы- 
намі таго дзеда, якога Аляксей на заімцы пакінуў. Аказва- 
ецца, яны былі даўно знаёмыя і сябравалі нават. Аляксей 
і так круціцца, і гэтак -- усё адварочваецца, баіцца, каб неё 
пазналі. А тыя стаяць, рагочуць -- вясёлыя такія, задаво- 
леныя. Потым, калі яны адышліся да сваіх коней, падыхо- 
дзіць да Аляксея гаспадар і кажа: 

Давай-тку, Аляксей, запрагай коней ды едзь за ты- 
мі вунь мужыкамі, з якімі я стаяў,-- яны мяне ў госці за- 
прасілі. 

Аляксей аж увагнуўся ад гэтай навіны. Але што ж ты 
зробіш: нідзе не дзенешся, трэба ехаць. А сам думае: «Ха- 
рашо, што гаспадар хоць тых дзедавых коней не даў за- 
прэгчы. А я ж, дурань, усё рваўся і ўгаворваў». 

Выехалі яны з Іланека, едуць па тайзе -- тыя першыя, 
Аляксей з сынам гаспадара за імі. Едуць, а Аляксей усё 
адварочваецца назад -- пазнаюць жа, чэрці, абавязкова 
пазнаюць! 

-- Што з табою, Ляксей? -- пытае гаспадароў сын. 

-- Дык во, каб на яго пярун, зуб нешта схапіла, дык я 
ад ветру затуляюся. Можа б ты, гаспадар, пакіраваў трохі 
коньмі. 

Хлопец узяў у рукі лейцы, а Аляксей, лёгка ўздыхнуў- 
шы, перавярнуўшыся на санях, усеўся ямчэй, выставіўшы 
сваю спіну ў новым чырвоным кажусе,-- хай глядзяць, 
хай пазнаюць! 

Але ўсё роўна яго калоціць -- ці то ад страху, ці то ад 
холаду -- зуб на зуб не пападае: а як там у двары ўсё зра- 
біць, каб не пазналі? 

Прыехалі, Гаспадарскі сын пайшоў у хату, а работнік 
не ідзе. 

-- Хадзі, хоць пагрэешся там трохі, укусіш чаго-не- 
будзь. Ды і гарэлка на хворы зуб -- лякарства. 

--- Не, я тут коней лепей пачышчу. 

-- Ну ідзівак... 

Але хутка нявесткі выбеглі зваць парабка. І пазналі: 

-- Лёшанька, гэта ты?! 

Аляксей бачыць, што яны ўзрадаваліся, яго пазнаўшы, 
але яшчэ не верыць гэтаму. 

-- Хадзі ў хату, Лёшанька. 

-- Дыкя ж баюся. Яны ж ведаюць, што бацьку... 

--.. Не бойся, дурненькі. І мы і яны былі рады, што ты 
гэтага чорта старога забіў. Ён жа ні нам, ні нашым муж- 
чынам ходу не даваў. Толькі вось коней тых, што ты за- 
браў, і сёння забыць не могуць -- усё яшчэ іх шкадуюць: 
дужа ж ладныя былі коні. 

І Аляксей пайшоў у хату. Потым сеў і за стол. Разам 
яны і пілі і гулялі. Ён усё хацеў спытацца неяк пра Каця- 
рынку (яе ў хаце не было, і, абвёўшы вачыма ўсе крукі, 
Аляксей не знайшоў нічога з яе вопраткі), але так і не ад- 
важыўся. Потым ужо, калі яны ад'язджалі, жонка старэй- 
шага сына шапнула яму на вуха: 

- А Кацярынка рукі на сябе налажыла. У той жа 
дзень, як прывезлі бацьку. Пайшла ў стайку і там... 

Кацярына, відаць, добра адчувала, што ў смерці баць- 
кі ёсць і яе немалая віна... 

А Аляксей так і пражыў усё сваё жыццё бабылём -- 
кажуць, не мог забыць Кацярынкі. Усё, колькі жыў, ён 
шукаў той гляк з золатам і не ведаў, што яго, вымыты ра- 
кою, злавілі недзе ў нізоўі ракі дзеці, золата здалі дзяржа- 
ве, а гляк -- у музей: каб людзі маглі ўбачыць, як і куды 
клалі, дзе хавалі раней золата... 

Гэтую гісторыю я запісаў пазней, мне яна здалася 
вельмі ўжо экзатычнай. Якраз такой, якімі здзіўляюць ту- 
рыстаў малыя афрыканскія народы -- маўляў, раскажуць 
ці пакажуць нешта такое знарок экзатычнае, чаго чакаюць 
ад іх нецярплівыя падарожнікі, а потым, адчапіўшыся, 
займаюцца сваім будзённым жыццём, якое не мае нічога 
агульнага з той паказной экзотыкай. 

У кабіне грузавой машыны (старшынёў «казёл» на ра- 
монце) мы ўтрох -- шафёр, Жураў і я -- трасёмся па кал- 
добістай дарозе. Мяне ўжо пе дзівіць, што шафёр пазывае 
свайго старшыню на «ты», бо перад гэтым я заўважыў, 
што так звяртаюцца да Журава як не ўсе куклінцы («Слу- 
хай, Мікалай, даў бы ты мне машыну -- гасцей у Інгаш 
нада завезці»). Але гэтае натуральнае абыходжанне са 
старшынёй пічога агульнага не мае са страчаным аўта- 
рытэтам. Проста Мікалай Сідаравіч тут нарадзіўся, тут вы- 
рас, і таму ўсе называюць яго, як і раней, да старшынёў- 

ства, -- толькі на «ты». Не можа ж так быць, каб чалавек, 
які да самага перавыбарчага сходу быў «Мікалай, ты», 
раптам адразу ж пасля сходу зрабіўся «Мікалай Сідара- 
віч, вы»... 

У вёсцы нават чалавеку з усімі задаткамі падхаліма 
такая перамена далася б нялёгка. 

Машыну здорава трасе: у лесе -- на тоўстых вузлава- 
тых каранях дрэў, у полі -- на глыбокіх калдобінах. А Мі- 
калай Сідаравіч расказвае пра тое, як жывуць у Сібіры 
тайговыя беларусы... 

Ага, так і жывуць тут Ігналькі і Петрусі, Аўхімы і Ры- 
горы, Тамашы і Зміцеры. Носяць тыя даўнія імёны, якія 
прывезлі сюды з Белай Русі іх дзяды і бабулі, а таксама 
даюць такія імёны сваім дзецям, унукам -- і ў тайзе з'яў- 
ляюцца маленькія крыкунцы Міколкі, Аўхімкі, Петрусь- 
кі... Яны гавораць на мове сваёй бацькаўшчыны, якая не 
растрэслася за даўгую такую дарогу і ацалела разам з 
цёплымі ўспамінамі пра свае вёскі. І па іх мове можна ад- 
разу пазнаць, хто з якой вобласці прыехаў: «самаходы» з 
Віцебшчыны гавораць «вароты», «мяшок», У магіляўчан 
гэта ўжо будзе «коўраты», «кайстра», а ад мінскіх наогул 
толькі і чуеш: «кажа», «будзе», «трэба». Але часам (у ад- 
ной жа вёсцы жывуць перасяленцы з розных абласцей) 
дыялекты перамешваюцца, і тады віцябляне дзіўна так 
выгаворваюць -- «будзя», «ходзя», «прося», а мінекія па- 
чынаюць націскаць на «ц»: «будзіць», «кажыць», «бя- 
рэць»... 

Колькі нашчадкаў беларусаў -- і тых, хто некалі прый- 
шоў сюды ў кайданах, і тых, хто прыехаў у Сібір па сваёй 
ахвоце,-- сталі ўжо за гэты час сапраўднымі сібіракамі! 
Яны аруць і сеюць, разведваюць сібірскія нетры і будуюць 
электрастанцыі, даўно ўжо ва ўсіх перапісах значацца 
рускімі, але сяды-тады і яны ўспомняць беларускую 
песню... 

Самалёт ляцеў над тайгою. Невялічкі цень ад яго здаў- 
ся мне ўвішнай мятлушкай, якая ляціць над лугам, выбі- 
раючы зручнейшую травіну, дзе можна спакойна прысесці 
і перасушыць крыльцы, 

ВУЛІЦА З ТАЙГІ Ў ТУНДРУ 


Змест сшытка. Навошта дрэвам вецце. Вечар, які прапах 
вясною. Сула, Юла і Колька. «Пакажы, што ты заказаў?» Геолаг 
без барады. Хто прычапіўся да Палярнай зоркі. Жаркі грэюць снег. 
Рабінзоны ў тундры. Дзяўчына, якую слухаюцца мядзведзі і медз- 
вяжатнікі, Белы асфальт. Каму даваў дарогу цеплаходзік... 


На адным канцы гэтай вуліцы даўно ўжо млее ад спёкі 
сібірскае лета, пахне падпаленым лісцем; у дрэў і кустоў, 
здаецца, урадзіла купчастае вецце толькі дзеля таго, каб 
спрытней было адмахвацца ад камароў і гарачыні! А дру- 
гім канцом вуліца ўпіраецца ў Ледавіты акіян; яна яшчэ 
зацярушаная снегам, над ёю кружаць халодныя вятры, там 
зіма і зябка пахне пакуль што льдамі. 

Над адным канцом гэтай вуліцы звычайна, як і ўсюды, 
чаргуюцца дзень і ноч, раніца і вечар, а над другім -- не 
заходзячы, шчыруе сонца. Вуліца злучае поўдзень і поў- 
нач Сібіры, яна спяшаецца з густой тайгі ў голую, без адзі- 
нага дрэўца, тундру. З зеляніны -- у снег, з лета -- у ран- 
нюю вясну. 

Па гэтай вуліцы толькі што, ломячыся, прайшлі крыгі. 
На гэтай вуліцы нейкі час буду жыць і я: па ёй паплыву 
ў Дудзінку -- сталіцу Таймыра. 

Вуліца гэтая -- Енісей. 

Адтуль, куды мы плывём і дзе цяпер сама буяе вясна, 
вецер прыносіць пах калакалушы, маладога бярозавага ліс- 
ця і нейкай клейкай свежасці, якая бывае толькі вясною. 
За ноч і мы самі, і карабель, і нават поўня, якая, нібы 
лоцман, усю ноч бяжыць паперадзе электрахода, прапахлі 
гэтай запозненай паўночнай вясною, да якой мы яшчэ і не 
даплылі. Уяўляецца, як там сцішылася лесатундра, і ў гэ- 
тай цішыні, здаецца, кожны пачуе, як неспакойна вару- 
шыцца ў зямлі разбуджанае вясною семя; Як, нібы заве- 
дзеныя міны, выразна чакаюць пупышкі і гулка лопаюцца 
адна за адною; як вецер з налёту, здзівіўшыся, ліпне да 
першых клейкіх лісточкаў там, дзе ён яшчэ нядаўна пра- 
лятаў без усялякай перашкоды. 

На караблі плыве многа салдат, якія, адслужыўшы 
свой тэрмін, вяртаюцца дадому. А каля іх -- цэлы табун 
дзяцей. Дзеці і салдаты заўсёды разам -- у іх нейкая 
спрадвечная ўзаемная сімпатыя. Не паспела яшчэ наша 
«Латвія» адплысці ад Краснаярска, а па палубе, горда вы- 
ставіўшы ўперад жываты, захадзілі ўжо завельмі сур'ёз- 
ныя карапузы ў вялікіх салдацкіх фуражках, якія, коль- 


11 


кі іх ні папраўляй, усё роўна насоўваюцца на вочы; жэў- 
жыкі, падпяразаныя шырокімі салдацкімі рамянямі, што 
трэба рукамі трымаць, каб не спадалі; жыгуны, якія ўсе 
свае пінжакі і кашулі паабчаплялі салдацкімі значкамі. 
Адзін вунь ужо дапытваецца: «Юла, а хто такі малеал?» 
А другі пытае: «Сула, а ты стлаляў з алудзія?» І як утуль- 
па і радасна адразу зрабілася на караблі! 

Дзіўная гэта рэч -- чалавечы настрой! То раптам ні з 
таго ні з сяго засумуеш і колькі ні будзеш дакопвацца, не 
дакапаешся -- чаму. А то нечакана, без дай прычыны, ста- 
не весела і лёгка, светла і радасна. І потым ужо, калі па- 
чнеш перабіраць у памяці ўвесь дзень, успомніш, што, калі 
ты ішоў раніцою на працу, дарогу табе перабег вось такі 
смяшлівы карапуз, якога, здаецца, толкам ты і не разгле- 
дзеў. І як непрыемна бачыць, калі дарослы і малы, бацька 
і сын, ідуць побач і маўчаць: быццам малы так ужо ўму- 
дроны вопытам -- маўляў, ён усё, што можна было, уведаў, 
а даросламу няма пра што яму расказваць. 

--. Юла, глядзі, палаход ідзе! 

Юра прыглядаецца да сустрэчнага цеплахода. 

-- Дык гэта ж «Барадзін!» На ім жа Нінка правадні- 
цай працуе! 

Ён паспешліва пачынае аглядаць людзей на «Барадзі- 
не», што стоўпіліся ля борта, мітусліва кідае позіркам то 
на карму, то на нос цеплахода -- здаецца, ён вось-вось 
саскочыць і па вадзе пабяжыць туды. Калі цеплаход прай- 
шоў, Юра, так і не ўбачыўшы Нінку, расчаравана 
ўздыхнуў: 

2. От д'ябал -- размінуліся! Цяпер яшчэ тыдзень не 
ўбачу яе -- пакуль з рэйсу вернецца. 

Другі салдат, якога малыя завуць «Сула», правёўшы 
рукою па пшанічных вусах, скептычна заўважыў: 

-- Вамнога хвалюешся, Юра. Дзяўчаты не заўсёды ча- 
каюць нас, салдат. Вось мая на другім годзе маёй службы 
прысылае раптам ліст: «Пісем пакуль што не шлі, я сама 
табе паведамлю, калі можаш напісаць». І па сённяшні 
дзень чакаю... 

Юра вельмі хвалюецца -- дома ж не ведаюць, што ён 
едзе. 

-- Я не пісаў. Бо, як напішаш, маці так і забегае, так 
і забегае. І пакуль не прыеду -- спаць усё не будзе: 

«Юрачка едзе, Юра едзе...» 

Салдаты вяртаюцца дамоў. Яны і радасныя, і трошкі 

разгубленыя. Там, у арміі, усё было зразумела, усё вядо- 

ма -- куды ісці і што рабіць. А тут, «на гражданке», трэ- 
ба пачынаць новае жыццё, і яшчэ не зусім зразумела, як 
складзецца твой лёс -- чым ты будзеш займацца, дзе пра- 
цаваць. Але, вядома, гэта не можа засланіць сабою радасці 
ад чакання сустрэчы з роднай хатаю, з бацькамі. 

На другі дзень на караблі ўжо ў цябе многа знаёмых. 
У поўдзень, калі ўсе збіраюцца ў рэстаране, ты з многімі 
вітаешся. 

Вунь сядзіць за сталом Колька, які з плачам не дае 
маці зняць салдацкую фуражку нават і ў рэстаране. Коль- 
ка просіць усіх задаваць яму арыфметычныя прыклады. 
Ён іх вельмі любіць рашаць. 

Дзяўчынка. Сядзіць за сталом вельмі паважна, па-ста- 
ламу. Дзяўчо якраз у такім узросце, калі ёй верыцца, што 
яна ўжо вельмі дарослая, а ўсім здаецца, што ад яе яшчэ 
пахне матчыным малаком. Яна вельмі злуецца, калі з ёю 
пачынаюць гаварыць як з маленькай, і здзіўляецца, калі 
вечарам хлопцы не запрашаюць яе танцаваць. 

Спелая, яўная саміца. І каля яе, за сталом, нібы алені 
ў час самага гону, вядуць славесную баталію два хлопцы. 
Пераможаны ў гэтым славесным турніры змушаны будзе 
адысціся, а з ёю астанецца той, хто больш нагаворыць ёй 
прыемных банальнасцяў. 

Дзядзя Міша. Маленькі, худзенькі, маўклівы мужчы- 
на. Ён сядзіць на крэсле, як на гарачым вуголлі, і нецярп- 
ліва пазірае то на шырмачку, з-за якой павінна паказацца 
афіцыянтка Валя, то на дзверы, з якіх... Дзядзя Міша вель- 
мі перажывае: «Ну, калі ўжо яна прынясе заказ?» Нарэш- 
це Валя нясе на яго стол графінчык. Ай-яй-яй -- позна! 
У дзвярах паказваецца тоўстая, шырокая канчына. Гэта 
жонка дзядзі Мішы... 

-. Я яго па ўсім караблі шукаю, а ён во дзе сядзіць. 
Я і туды, я і сюды -- няма. А чаго ты тут сядзіш, калі ж 
мы з табою ўжо ў каюце паабедалі? 

Яна хуценька падыходзіць да стала. 

-- Пакажы, пакажы, што ты тут заказаў? 

З булькатам вылівае ў шклянку гарэлку і выпівае. 

2 Мог бы хоць закускі ўзяць! -- злуецца яна і выхо- 
дзіць. “ 

Сумна ўстае дзядзя Міша і ідзе за ёю: каб паўтарыць 
заказ, грошай у яго няма... Ён плыве ў Дудзінку, каб арга- 
нізаваць там аленевыя рогі і 500 кілаграмаў аленіны для 
новага кафэ «Гаймыр». 

Валя, афіцыянтка: 

-- Калі я выйшла замуж, то вазіла дадому, у Оршу, 
свайго мужа напаказ. Бацькі ж мае там на вуліцы Засло- 
нава жывуць. Ну, мама бяседу сабрала, сваякоў назвала 
цэлую хату. А я ўзяла ды за сталом закурыла. Мама 
паклікала мяне ў сенцы ды і гаворыць: «Што ты, дачка,-- 
хочаш мяне на ўсю Воршу абняславіць? Кінь зараз жа па- 
пяроску!» 

Алег, геолаг. Гадоў каля сарака. Мне здавалася раней, 
што Сібір -- гэта край барадатых людзей. І асабліва я не 
ўяўляў без барады геолага. Геолаг без барады быў для 
мяне такім несапраўдным, як матрос без цяльняшкі, жулік 
без фіксы, пірат без звыклай чорнай павязкі на адным во- 
ку. А тут сапраўдны геолаг, нават начальнік геалагічнай 
партыі -- і вельмі ж акуратна паголены! 


Расказвае Алег: 


-- Ты разумееш, на Поўначы чалавека вельмі цягне 
чамусьці на сентыментальнасць. Уяві сабе, маленечкі-ма- 
ленечкі аэрадром сярод снягоў... Адна назва «аэрадром» -- 
так сабе хатка на курыных ножках. На сасне зонд, нібы 
панчоха, лопае ад ветру. І ніякага раскладу руху няма: 
захоча -- прыляціць самалёт, захоча -- не прыляціць. 

Спачатку, калі мы з Рытаю толькі пажаніліся, яна за 
мною таксама ўсюды ездзіла. Рыта мая добрая, ласкавая 
была. На вось, пісьмы пачытай. Ці, можа, давай я сам па- 
чытаю: «У Хібінах выпаў снег. Там цяпер, мусіць, дужа 
холадна. Я гляджу на белыя горы і думаю, як табе холад- 
на,-- бр-р-р!.. У нас таксама халаднавата. Калі б я не за- 
мыкала дзверы, то яны б былі ўвесь час расчыненыя -- 
вецер так і ходзіць па хаце. Олік, мілы, беражы сябе -- ты 
вельмі-вельмі патрэбен і мне і дзвюм нашым дачушкам». 

Гэта яна тады ў Цік-губе жыла. А я з партыяй быў У 
Хібінах. Рыта тады ў коліным пісьме паведамляла мне, як 
будуецца наш дом, дзе мне паабяцалі кватэру. 

А потым... Потым, мусіць, надакучыла ёй з малымі 
дзецьмі бадзяцца за мною па халодных паўночных кутках. 
Цяпер яна ў Маскве, у дзіцячым садзе працуе. І ўсё піша 
мне: «Отцепись от Полярной звезды». 

Я ўжо казаў табе пра палярную сентыментальнасць. 
Разумееш, часам на цябе ўсё гэта так наваліцца, так захо- 
піць усяго... Вось пачытай, што я ў двенкіі ў дзённік запі- 
саў У такі дзень: «Калі б сёння са мною была Рыта, то я 
быў бы такі добры да яе, як 142 мая 1954 года. (Гэта быў 

дзень нашага вяселля.) Сёння я папрасіў бы ў яе праба- 
чэння за ўсё дрэннае, што я калі-небудзь рабіў ёй». 

Толькі «отцепиться от этой Полярной звезды» я ўжо 
ніяк не магу... Ага, вось фота Нарыльска палярнай ноччу. 
А гэта Рыціна фота. Яна добрая ў мяне. І дочкі па ёй. Вось 
сам паглядзі... Памятаю, як яшчэ ў Цік-губе я пакрыўдзіў 
яе. Уяві сабе: вялікі-вялікі каток, ледзь асветлены нейкай 
параю лямпачак. Катаюся. Клікаў Рыту -- не пайшла. 
«Дзяцей,-- кажа,-- купаць трэба». Позна ўжо, а мы з ін- 
структарам спартыўным (прыгожая такая дзяўчына!) толь- 
кі ўдваіх на катку катаемся. І раптам я адчуў, што нехта 
сочыць за намі. У далёкім неасветленым кутку заўважыў 
маленькую шэранькую фігурку ў знаёмым дэмісезонным 
паліто. Стаіць, здаецца, нават дрыжыць ад холаду, у полы 
паліто ўсё захутваецца. Вярнуўся -- нічога не сказала. 
Толькі ў дзённіку пасля майго апошняга запісу выказала- 
ся: «Глупое сердце, не бейся -- он уж не любит тебя». 

А вось гэты нож эвенк мне падараваў. Бачыш чатыры 
зарубкі на ім? Гэта колькі ён мядзведзяў перамог. За што 
падараваў, пытаеш? Разумееш, я якраз праз іхняе стойбі- 
шча праходзіў. Бачу, яго сям'я галадае -- эвенк паехаў на 
факторыю, п'янствуе там, аленяў папрапіваў. Ну, я яго 
сям'і прадуктаў трохі пакінуў, накарміў іх. Дык ён, вяр- 
нуўшыся, дагнаў мяне і вось гэты нож аддаў. «На,-- ка- 
жа,-- і ведай, што цяпер у Эвенкіі ёсць у цябе сябры». 

А гэта фота бачыш? Мой сябра. Доўга быў на Поўначы, 
і жонка хацела ўжо кідаць яго. Я ж прыехаў, нагаварыў 
ёй і пра цяжкасці і пра прыгажосць краю гэтага -- памі- 
рыліся. Вось -- мы п'ём за іх прымірэнне... 


Я адчуваю, што і Алег таксама некалі памірыцца з Ры- 
таю. Мне здаецца, што яны, нягледзячы на развод, усе 
яшчэ жывуць сваёй агульнай радасцю -- каханнем. 


Ля Ворагава заўважаеш, што сібірскія вёскі вельмі ж 
ужо аднолькавыя з выгляду. Падплываеш і здзіўляешся -- 
ці не вярнуўся электраход назад: да гэтай вёскі мы ўжо, 
здаецца, прыставалі! Не, вёска іншая. Толькі ўсё такое ж, 
як і ў папярэдняй. Вось палоса пяску ля берага, а на ёй, 
нібы на старце, перад самай лініяй вады пасабраліся роз- 
ныя лодкі: маленькія і вялікія, старыя і новыя, з вёсламі і 
без вёслаў. Як і там, трактар цягае да вады новыя лодкі - 
чорныя, прасмоленыя звонку і жоўценькія, нібы жаўто- 

чак, усярэдзіне. На беразе -- тоўстыя бёрны, павылаўле- 
ныя пасля крыгалому. Некаторыя парэзаны ўжо, некато- 
рыя паколаты нават. Плашкі тоўстыя -- круглякі колюць 
на чатыры часткі, а то і зусім толькі напалам: мароз тут 
вялікі, і таму трэба, каб палена гарэла доўга. Колькі кле- 
так жоўтых, смалістых дроў сушыцца на сонцы -- цэлая 
вялізная дрывотня на беразе! А далей, на высокую кручу, 
дзе расселася вялікае сяло, чапляючыся за бераг, узбіра- 
ецца многа ўсходцаў (мусіць, у кожнага гаспадара 
свае) -- тут табе і ганачкі з поручнямі, і дошкі з папрыбі- 
ванымі папярэчынамі, і нават звычайныя лесвіцы, пры- 
стаўленыя да берага, як да сцяны. 

І толькі заўважаеш, што ў гэтай вёсцы ўжо няма ні- 
воднага дрэва -- блізка Палярны Круг, вечная мерзлата. 

Казачанскі парог, пра які я столькі наслухаўся, мы 
праходзілі дужа рана раніцою. Баючыся праспаць, я ўстаў 
зарана і гадзіны са дзве ў халаднаватай ранішняй ядра- 
насці чакаў гэтага дзіва. Але дзіва не было: карабель спа- 
койна мінуў звужэнне, утворанае палосамі камення, цераз 
якія бурліла вада,- і ўсё. Потым ужо, калі на караблі 
даведаліся, што мы прайшлі Казачанскі парог, многія 
пыталіся: 


-. Ну і як - страшна было?.. А на колькі метраў мы 
падалі ўніз з гэтага парога? 

Чалавек часам, наслухаўшыся пра што-кольвек і ства- 
рыўшы ва ўяўленні нейкі ўжо свой вобраз, потым, убачыў- 
шы ўсё гэта на свае вочы, расчароўваецца. 

Кажуць, у Амерыцы сляпы ад прыроды чалавек, якому 
зрабілі аперацыю і які пачаў бачыць, астаўся незадаволе- 
ны, расчараваны: ён зусім іншымі, больш радаснымі ўяў- 
ляў сабе колеры і ніколі не думаў, што чалавечыя вочы 
могуць быць такія няшчырыя і такія хітрыя -- тое, з чым: 
мы даўно звыкліся, яму вельмі крыўдна было бачыць. 

Кажуць, што стражнікі, упершыню ўбачыўшы палы- 
мянага італьянскага камуніста Антоніо Грамшы, калі ён 
трапіў у турму, ніяк не маглі даць веры, што вось гэты 
маленькі, гарбаценькі чалавек і ёсць той Грамшы, якога 
баіцца нават урад. Камуніст уяўляўся ім гэтакім самаві- 
тым асілкам... 

А на берагах, у заслоненых ад сонца мясцінах, мы па- 
чалі заўважаць лапікі шэрага, як леташнія газеты, снегу. 

Туруханск. Невялічкі драўляны раённы цэнтр. Кволае 
маладое лісце на рэдкіх дрэвах. Хлопцы з карабельнай ка- 

-- А за Туруханскам камары такія -- як коні. З капы- 
тамі нават. Некаторыя, мусіць, падкаваныя. Не кусаюцца, 
а брыкаюцца... Нават шыбы ў каютах выбіваюць -- як 
дасць па шкле, аж зазвініць... 

Курэйка. Вось тут, па рацэ Курэйцы, праходзіць Па- 
лярны Круг. Сонца ўжо тут не заходзіць. Яно, знізіўшыся, 
адскоквае ад небакраю, як каменьчык-иліска ад вады, і 
зноў пачынае ўзбірацца ўгору. 

Ігарка. Вялікі порт, які гандлюе пілаваным лесам. На 
берагах ляжыць пачарнелы лёд: тут толькі што прашумеў 
крыгаход. Плылі льдзіны з умёрзлымі бёрнамі, плылі на- 
ват трактары і машыны, якія не паспелі выбавіцца з лядо- 
вага палону ды так, скаваныя, і паплылі на крыгах у Ле- 
давіты акіян. - 

А ў Мядзведжым Лагу, куды рачнікі схавалі каля 
50 суднаў -- увесь дробны флот порта, у канцы чэрвеня 
адбылося сапраўднае лёдавае пабоішча. 

Уваход у бухту тады закрылі баржаю. Каля яе сталі 
на лёдавую вахту ледакол «Палярны» і параход «Барэц». 
Але нават і праз такі заслон асобным ільдзінам усё роўна 
ўдалося праскочыць у Мядзведжы Лог. І тады маленечкі 
цеплаходзік «Север» смела кідаўся на іх і ўсё ж, крэкчучы 
і сапучы, выпіхваў з бухты крыгі намнога большыя за 
сябе. З якой цеплынёй і добраю ўсмешкаю ўспамінаюць 
сёння ў Ігарцы, як апантана змагаўся «Север» з крыгамі. 

На чацвёрты дзень з правага боку блакітнай вуліцы 
з'явілася Дудзінка. Як зайцы на востраве, ратуючыся ад 
паводкі, на высокім месцы збіліся ў цесны гурт партовыя 
краны: каб не зацерла крыгамі ці не знесла ў акіян, іх 
зачалілі далёка ад ракі. Крыгалом некалькі дзён таму 
скончыўся, Енісей паспеў пазелянець ужо ад вясны, а яны 
ўсё яшчэ не адважваюцца пакінуць гэтае высокае месца. 
Хутка ім памогуць людзі -- пасля паводкі ў Дудзінцы 
заўсёды праводзяцца нядзельнікі, каб упарадкаваць 
прычал. 

«Латвія» далей не пойдзе -- там, у нізоўі, яшчэ бушуе 
ледаход. 

Збочваю з хвалістай вуліцы і на цягніку, па вузкака- 
лейцы, еду ў Нарыльск. Цягнічок слабаваты -- нават на 
невялікіх пад'ёмах буксуе. Каб адолець перашкоду, ён дае 
назад, разганяецца і тады толькі, свішчучы і чохкаючы, 
узбіраецца па ўзгорачак. Трошкі зводдаль, амаль пара- 
лельна чыгунцы, як дзве круглыя бліскучыя рэйкі, па тун- 
дры цягнуцца трубы першага ў Запаляр'і газаправода 

Мясаяха -- Нарыльск. Летам, калі я быў у Нарыльску, 
якраз прадзімалі трубы, а цяпер газаправод, зразумела, 
здадзены ўжо ў эксплуатацыю. 

Рэйкі ніколі не памыляюцца: яны добра ведаюць сваю 
дарогу. Хутка і беспамылкова яны знаходзяць Нарыльск -- 
самы паўночны ў свеце горнарудны і металургічны цэнтр. 

Сучасны, звычайны горад. Незвычайнае толькі тое, 
што вырае ён, узышоў, прабіўшы вечную мерзлату тун- 
дры -- як падснежнік лёдавую корку. 

У Нарыльску горача, парыць -- як перад дажджом. 
У тым самым Нарыльеску, дзе 300 дзён у годзе ляжыць 
спег, 270 дзён гуляюць па тундры вятры, б0 дзён людзі яе 
бачаць сонца, мароз пад 40-- 50 градусаў лічыцца нар- 
мальным, рабочым. У Нарыльску, на вуліцы якога паў- 
ночнае неба абвальвае да 100 мільёнаў кубаметраў снегу. 

Але, нягледзячы на гэта, Нарыльск і зімою мае сваю 
свежую гародніну: у горадзе ёсць добрыя грады -- звыш 
45 тысяч квадратных метраў цяпліц. 

А цяпер вакол Нарыльска апантана цвіце тундра: каля 
200 назваў кветак уплялося ў яе прыгожы вясновы букет. 

І ўсё гэта на вечнай мерзлаце, на 69-й паралелі! 

Мы з сакратаром парткома горнаруднага ўпраўлення 
Мікалаем Хведаравічам Андрэевым у бурнай рацэ Хара- 
елах ловім харыуса. На вадзе, трымаючыся за бераг, дзе- 
нідзе ляжыць лёд; навокал узрадавана, а можа нават і 
трохі здзівіўшыся такой раптоўнай цеплыні, буяюць квет- 
кі. Не, гэта зусім не падобна на спакойнае, разамлелае, 
злінялае цвіценне Поўдня. Гэта няўрымслівае шаленства 
колераў: калі ўжю бэзавыя ці жоўтыя пялёсткі -- дык аба- 
вязкова яркія-яркія, калі адна кветка -- дык вялікая-вя- 
лікая, калі маленькія кветачкі -- дык іх цэлы рой: гронка 
аж згінаецца долу. А побач з сумётамі гараць ярка-аран- 
жавыя пеступы паўночных кветак -- жаркі: гэта, мусіць, 
ад іх гарачыні паступова падтае снег... 

Убачыўшы, што я любуюся кветкамі, якія саграваюць 
снег, Мікалай Хведаравіч гаворыць: 

А я пятнаццатага чэрвеня во тут яшчэ на лыжах 
хадзіў... 

Прыгожа вясной у тундры! Але ўсё ж раней неяк не 
ўяўлялася, што можна адпачываць тут, на Таймыры. Усе 
ехалі абы-куды, абы толькі далей адсюль -- ці на поўдзень, 
ці на захад, ці на ўсход. Але ў апошні час вакол Нарыль- 
ска з'явіліся дамы адпачынку, прафілакторыі, турбазы -- 
«Валёк», «Рабінзон», «Бярозавы гай», «Факел»... 

Быў я і на Талнаху. Мы ехалі па добрай асфальтаванай 
дарозе, а я ўяўляў, як дабіраліся сюды геолагі. Мне рас- 
казвалі, што хлопцы станавіліся ў ланцужок, перадавалі 
адзін аднаму вёдры з вадою, палівалі ёю пушыстую, узбі- 
тую пургою будучую дарогу -- снег, схоплены вадою і ма- 
розам, рабіўся белым асфальтам і не праламваўся пад ма- 
шынамі. 

Бачыў падземную здабычу руды. А талнахская руда 
вельмі багатая -- у ёй ёсць ледзь не ўсе элементы з таблі- 
цы Мендзялеева. Алег, геолаг, на электраходзе гава- 
рыў мне: 

--. Кожны геолаг марыць пра свой Талнах... 

А на рудніку «Мядзведжы Ручай» Мікалай Хведаравіч 
пазнаёміў мяне з адкрытым спосабам здабычы руды. 
З дыспетчарскай, што стаіць высока на гары, вельмі ж 
добра відна панарама рудніка: унізе капаюцца маленькія 
экскаватары, бегаюць маленькія нашы МАЗы, дзяўбуць 
пароду такія самыя цацачныя буравыя ўстаноўкі. 

-- Зімою тут цяжкавата,-- уздыхае Мікалай Хведара- 
віч.-- Як задзьме пурга, дык тады дні са тры «Мядзведжы 
Ручай» адкопваем ад снегу. Людзі на працу і за паўдня 
дабрацца не могуць. Стаяць машыны на гары, а ехаць 
нельга -- дарогу перамяло. А экскаватаршчыкі тады па 
дзве змены працуюць. Перададзім па рацыі ім, што да- 
брацца на Мядзвежку ніяк нельга,-- і працуюць. 

-- І метал нават марозу не вытрымлівае,-- дадае ды- 
спетчар, дзяўчына, якой тут, кажуць, слухаюцца ўсе 
«мядзведзі» і «медзвяжатнікі».-- Пачнуць шафёры хулт- 
касць пераключаць, а рычагі, як сучкі сухія,-- хроп! -і 
зламаліся. Нават і не падумаеш, што гэта жалеза. Гайку 
іншы пачне завінчваць, а яна, як цацачная, адломваецца. 
Во які крохкі метал на марозе робіцца! 

Але людзі змянілі гэты край. Часам нават алені не мо- 
гуць пазнаць тых мясцін, па якіх хадзілі спрадвеку. 

Той вясной у канцы сакавіка і ў пачатку красавіка дзі- 
кія алені па левым беразе Енісея, звыклай дарогаю, ішлі 
на Поўнач -- да заўсёдных мясцін сваіх ацёлаў. І раптам 
дарогу ім перагарадзіла траса газаправоду, якую будаўнікі 
зрабілі толькі зімою. Алені разгубіліся. Больш за 50 тысяч 
сабралася іх усцяж трасы. Але тут... Пра гэта пісаць не 
вельмі прыемна. Тут на іх, як калісьці на маманта, хто з 
чым пайшлі браканьеры: з нажамі і палкамі, з сякерамі і 
камянямі, са стрэльбамі і нават на ўсюдыходах. Тэрміно- 
ва сабралася пасяджэнне Нарыльскага гарвыканкома. Быў 

забаронены рух цягнікоў уночы, забаронены выхад усюды- 
ходаў у гэты раён. Для грамадскіх інспектараў былі вы- 
дзелены верталёты. За некалькі дзён інспектары злавілі 
каля 40 браканьераў. 

І ўсё ж людзі памаглі аленям адолець гэтую перашко- 
ду -- яны дайшлі да сваіх мясцін ацёлаў... 

Я вярнуўся да Енісея. Перасеў у другую, не такую 
прасторную, як «Латвія», хату -- маленькі цеплаходзік -- 
і паплыў далей на Поўнач гэтай шырокаю вуліцаю. 

Малая Хета -- пасёлак геолагаў і рыбакоў. Наш цепла- 
ходзік выйшлі сустракаць усе з пасёлка: дарослыя і дзеці, 
цяжарныя жанчыны і маці з немаўляткамі на руках, са- 
бакі і камары. На беразе віск, гамана. Сустрэчы. 

-- Толька, д'ябал,-- прывет!.. 

І Толька, хлопец у зімовай шапцы, сінім світэры і ў 
доўгіх ботах, лезе на борт цеплахода, зграбае ў абдымкі 
Колю Зварынцава, з якім я перад гэтым трохі пазнаёміўся: 

22 Колька! А я цябе ў акулярах не пазнаў! Ты ж у нас 
гэты веласіпед не насіў. 

-- А чаму ты не ў тундры? 

-- Дыкя ж учора толькі вярнуўся. 

Колька працаваў тут у геалагічнай партыі. Таму і ву- 
стрэў знаёмага. 

Але большасць людзей, што сабраліся ля ракі, нікога 
не сустракаюць. Мужчыны і жанчыны стаяць на беразе, 
жартуюць. Ля самай вады, рагочучы і пырскаючыся, бе- 
гаюць маляты. Але чаму ўсе сюды так беглі, спяшаліся? 

Тут толькі пачалася навігацыя. Наш цеплаходзік зазір- 
нуў сюды адным з першых -- адразу ж за крыгамі. І таму 
людзі, пачуўшы яго гудок, выбеглі на бераг -- выйшлі су- 
стрэць нае проста так, без асаблівай прычыны, добра ве- 
даючы, што ні сваякі, ні знаёмыя на ім не плывуць. 

Трошкі ў баку ад усёй гэтай мітусні я заўважыў чала- 
века ў нейкім брызентавым плашчы з башлыком замест 
шапкі. Чалавек, трошкі нахіліўшыся наперад, стаяў на ад- 
ным месцы і ўсё, не паварочваючы галавы, толькі вачыма 
разглядаў пасажыраў. Мы адплылі ўжо, людзі палезлі 
ўверх, у пасёлак, а ён усё яшчэ стаяў у той самай паставе 
і ўсё глядзеў на цеплаход... 

Насустрач плывуць калёсныя параходзікі са сваімі за- 
пчасткамі на палубе -- тоўстымі дошкамі для лопасцяў. 

Ад самай Дудзінкі ўсе берагі завалены лесам. Гэты лес, 
мусіць, сплаўлялі ў Ігарку, але не змаглі вылавіць. Ду- 
маю, колькі тут прападае чалавечай працы, і раптам чую: 

-- А. Усць-Порт астаўся сёлета без дроў. Увесь лес 
пайшоў неяк бокам, ніводнага бервяна пе дасталося ім... 

Успамінаю дрывотні на беразе Енісея. 

Успамінаю, што яшчэ ў тайзе я сустракаў цэлыя мёрт- 
выя пасёлкі. Леспрамгае павыразаў блізка ўвесь лес, пе- 
раехаў у другое месца, пабудаваў там пасёлак, а гэты так і 
пакінуў з парасчынянымі весніцамі, дзвярамі, вокнамі... 

І раптам пасярод Енісея мы ўбачылі цэлы статак дзі- 
кіх аленяў -- яны якраз пераплывалі на другі бераг. Плы- 
лі важна, спакойна, злёгку пакалыхваючы сваімі прыго- 
жымі рагамі -- здавалася нават, што тут неглыбока і яны 
ідуць па самым дне. 

-- У іх што,- заўважыў нехта з пасажыраў,-- важак 
ідзе, і ўсе за ім ідуць. Топяцца, гінуць, але ўсё роўна 
ідуць. Адзін раз яшчэ большы статак пераплываў Енісей 
(тут жа ён пяць кіламетраў шырынёй), а на тым беразе 
сабакі -- гаў-гаў-гаў... Дык важак, не адпачыўшы, назад 
павярнуў. І ўсе за ім паплылі, хоць былі дужа стомлены. 
Многа тады іх патапілася: паспрабуй дзесяць кіламетраў 
без перадыху праплысці. Але ж важак паплыў -- няма ча- 
го і ім думаць... і 

Каб не спалохаць аленяў, наш цеплаходзік спыніўся і 
даў ім дарогу -- хай сабе плывуць! 


НЕБА НА ЗЯМЛІ 


Змест сшытка. Нерашучы самалёт. Пасярод замарожанай 
спёкі. Статак туманоў з туманяткамі. Аляксей Пятровіч ці Пётр 
Аляксеевіч. Шашаль каменю. «Ціві-ціві-ціві». Свята караблёў. За- 
гадка ЗФІ. Спроба пабываць на востраве Вікторыі. «Хадзем началь- 
ніка біць». Гурманная манная каша. Гром на лядовым купале. Ці ба- 
леў у дзеда кіпцюр. Каму холадна без Поўначы. Ацёл леднікоў. Ка- 
го ўбрыкнуў д'ябал. У якім баку Полюс. Лёд, накрышаны ў начоўкі. 
«Цік» без «так». Дарога, паламаная на кавалкі. «Дзядзя Вася пры- 
ехаў». Камарыныя зайцы. 


Самалёт, мусіць, шукаў востраў Дзікеан. Пад крылом 
то бледнавата зелянела трохі адталая, усыпаная лужын- 
камі, мацерыковая тундра Таймыра, то, як першы неча- 
паны снег, бялеў кідкі лёд Карскага мора з рэдкімі азяр- 
цамі зеленаватай вады, то раптам самалёт доўга падаў 
уніз праз злямчаныя, шэрыя воблакі над востравам. Але 
і знайшоўшы Дзіксан (нават мы ў круглыя акенцы, блі- 
зенька-блізенька, бачылі ўжо лётнае поле), ён чамусьці 
зноў пачынаў набіраць вышыню. 

Так самалёт падаў на востраў разы са тры. Нас, паса- 
жыраў, гэта нават крыху забаўляла: бач, які нерашучы 
і асцярожны трапіўся нам самалёт -- ніяк не адважыцца 
сесці. А калі ён, абтросшыся ад туману, зноў кружыў над 
плямістай, як алені, тундраю, над. уледзянелым Карскім 
морам, мы ўжо гатовы былі нават паверыць, што самалёт 
не сеў і кружыць ля вострава, толькі каб яшчэ раз пака- 
заць нам з вышыні суровую прыгажосць гэтага краю. 

Мы жартавалі, нам было весела. Лётчыкам было не 
да жартаў. Потым, ужо ў гасцініцы Дзіксанскага аэрапор- 
та, хлопец у акулярах (як потым я даведаўся -- настаўнік 
з пасёлка на мацерыку) тлумачыў, чаму мы так доўга са- 
дзіліся,-- ён якраз ляцеў сюды на востраў і ў верталёце 
чуў усю размову па рацыі нашага самалёта з аэрадромам. 
Вось як, прыкладна, гэта было: 

-- Ну куды ж ты, куды ж ты ідзеш, як сляпы ўсё роў- 
на! Трэба ж было трошкі лявей узяць,-- злаваўся аэра- 
дром. 

-- Панапускаюць тут самі туману, а потым яшчэ злу- 
юцца,-- жартаваў самалёт. 

Гэта першы заход. 

-- Ну вось, а цяпер ужо зусім залявіў. Паласа ж у 
цябе, бачыш, дзе асталася -- далёка справа. 

-- Бачу, але паспрабуй тут у вае разбярыся, дзе пра- 
ва, дзе лева! 

Гэта другі заход. 

-- Пераляцеў, далібог, пераляцеў! Што -- ты думаеш, 
можа, на каменне садзіцца, га? 

г Ну, хопіць. Іду на чацвёрты заход. Калі не сяду, 
палячу назад. 

Востраў доўга не прымаў нас. Сцішаны самалёт рэйсу 
Краснаярск -- Дзіксан перад гэтым цэлыя суткі стаяў кры- 
ху воддаль узлётнай паласы на аэрадроме, і кожнаму 
(асабліва тым, хто павінен быў ляцець) кідаўся ў вочы 
сваім ярка-чырвоным, як у паўліна, хвастом палярнай 
авіяцыі. Прыемны, але такі абыякавы жаночы голас зноў 
дражніўся з пасажырамі, якія хто як (хто падклаўшы пад 
шчаку чамаданчык ці кулак, хто закінуўшы, нават пера- 
куліўшы -- аж страшна! -- галаву назад, некуды аж за 
спінку лаўкі) спрабавалі спаць на нязручных аэрадром- 
ных крэслах і тапчанах: «Рэйсы на Дзіксан, Ціксі з-за ме- 
тэаралагічных умоў адкладваюцца». 

Дзіўнае гэта, прыемнае і неадольнае пачуццё -- прага 
падарожнікаў забрацца як мага далей. Ужо ў дарозе ты 

выпадкова даведваешся, што недзе побач жывуць сваім 
звычайным, невядомым табе жыццём незнаёмыя гарады, 
горы, бухты, і табе, нягледзячы на «метэаралагічныя ўмо- 
вы», раптам нясцерпна захочацца туды. Твой маршрут 
вельмі хутка разрастаецца, разбухае, як той кашэль з ры- 
баю, а ты ўсё спяшаешся дадаваць туды новыя і новыя 
жаданні, аж пакуль не спахопішся, што ўсюды, дзе хо- 
чаш, пабыць табе так і не ўдасца. 


Азарт падарожніка мне здаецца чымсьці вельмі блізкі 
азарту грыбнікоў: вось адзін баравік, а вунь -- другі, а 
там -- трэці... І ўсё далей і далей, глыбей і глыбей у лес. 

Ці, скажам, азарт жмінды запасіць грошы: спачатку, 
маўляў, адну сотню пакладу, потым -- другую, а там-- 
як ужо і ўтрымацца, каб не пакласці трэцюю... 

Дудзінка паклікала Нарыльск, Нарыльск -- Дзіксан. 
А вось цяпер Ціксі... Паспрабуй без шкадавання адмовіц- 
ца ад гэтых запалярных гарадоў на беразе Ледавітага 
акіяна, якія сваімі неспазнанымі імёнамі гіпнатызуюць 
цябе! 

І вось ён, Дзіксан. Сярэдзіна лета. Павінна быць самая 
сярэдзіна спёкі. Я ж выйшаў з самалёта ў зіму, у самую 
сярэдзіну холаду. Пасінелы ад ветру і марозу ліпень зусім 
быў не падобны на летні месяц. 

Цяжкое, халоднае, свінцовае неба Дзіксана, здавала- 
ся, назаўсёды ўпала на зямлю, прыціснуўшы ўсё, што бы- 
ло на востраве,-- нават не падумаеш і не ўспомніш, што 
цяпер вось тут, недзе за хмарамі, як і ва ўсім Запаляр'і, 
кружыць, не заходзячы, сонца. Нібы пасмы снежнай веі, 
з шоргатам чапляючыся за бадыллё леташняй травы на 
абочыне, перабягаюць цераз дарогу ці то аблачынкі, ці то 
маленькія туманяткі, што адсталі ад статка старых тума- 
ноў. Недзе недалёка ў праліве крэкча, мусібыць, асядаю- 
чы, тоўсты летні лёд. Дзьме халодны вецер. Зямля яшчэ 
не адтала (з яе тырчаць умарожаныя, пасохлыя мінула- 
годнія кветкі). Пад нагамі прастуджана бухае, грыміць 
груда. 

Вось ты які, Дзіксан, востраў, што вярнуўся да мяне 
адтуль, з дзяцінства. Яшчэ са школьных гадоў, з маіх пад- 
ручнікаў! Тады ты быў для мяне проста назваю, толькі 
словам, і ніяк не ўяўляўся нечым матэрыяльным, жывым, 
аб'ёмным. А цяпер я пават чую тваё дыханне -- у кожна- 
га, хто размаўляе, грэюцца ля рота маленькія, як птуша- 
няткі, хукаўкі: пагрэецца -- і паляціць, пагрэецца -- і па- 
ляціць... 

Усе тут яшчэ апрануты па-зімоваму. Цёплыя шапкі- 
вушанкі, зімовае паліто, валёнкі ці боты. І я, перамёрзшы 
ў сваім летнім адзенні, яшчэ на аэрадроме, ледзь уціснуў- 
шыся ў маленечкі настылы аўтобусік, які вёз мяне ў гас- 
цініцу, пачынаў ужо сам сябе нават дакараць -- маўляў, 
навошта табе, неабачнаму дурню, спатрэбілася ехаць сю- 
ды, за блізкі свет,-- што ты тут не бачыў, што забыўся, і 
якой табе рамантыкі захацелася? Але потым, праз коль- 
кі дзён, калі я паспеў перазнаёміцца з многімі людзьмі 
вострава, калі ўжо нават пачынаў блытацца ў калейдаско- 
пе імёнаў (з Іванамі Фёдаравічамі, Васілямі Пятровічамі, 
Аляксеямі Анісімавічамі мне даводзілася знаёміцца многа 
і так хутка, што не паспяваў нават як след запомніць іх 
імя і імя па бацьку), калі, толькі выйшаўшы з гасцініцы, 
ужо сустракаў знаёмых, якія, нібы я жыў з імі цэлую веч- 
насць, віталіся са мною,-- тады востраў для мяне пасвят- 
леў і пацяплеў. 

Тады я заўважыў, як прыгожа, роўным матавым свят- 
лом падсвечвае сонца туман, які, нібы ватаю, абклаў вост- 
раў -- у ім засядаюць і цішэюць самыя рэзкія гукі, крыкі, 
шум. Тады мне адкрыўся рытм, элегічная і велічная 
музыка астраўнога каменю: то вялізныя каменныя глыбы, 
пліты і блокі, роўныя, нібы спецыяльна абчасаныя і па- 
сцяганыя ў адно месца на будаўніцтва нейкага свайго хра- 
ма сонца: то замшэлыя, у шэра-зеленаватых плямінах лі- 
шайнікаў, круглабокія, заінелыя аграмадзіны, якія вель- 
мі ж ужо напамінаюць байніцы некалі магутных і 
грозных крэпасцяў, што потым, паточаныя вадою, ветрам 
і марозам -- гэтым адвечным шашалем каменю, паціху 
асыпаліся ў рэдкую траву; то панаскіданае, наварочанае 
абы-як і немаведама дзеля чаго каменне -- чамусьці здаец- 
ца, што тут ці то злаваўся, ці то забаўляўся нейкі казач- 
ны асілак. 

Яшчэ больш цёпла зрабілася мне, калі я ўбачыў на- 
рэшце пуначку, невялічкую шэрую птушачку са светлай 
грудкаю, гэтага нястомнага паўночнага жаўранка. Пунач- 
ку, пра якую з такою ласкавасцю і з такім замілаваннем 
гавораць дзіксанчане, якая, нашатырыўшыся, іў снег і ў 
холад вельмі ўжо весела цівікае аднекуль з туману: ціві- 
ціві-ціві, ціві-ціві-ціві... 

Дзіксан жыў чаканнем першага каравана караблёў. Ён 
даядаў і даношваў тое, што было завезена год таму назад. 
Навігацыя ж яшчэ пакуль што не пачыналася -- паўтара- 
метровы лёд, хоць і крэкчучы, але моцна стрымліваў пад 


154 


сабою пругкія, як рыбіны, марскія хвалі, якія, мусіць, ужо 
адчулі запозненую паўночную вясну і спрабавалі страпя- 
нуцца, каб узняцца высока-высока і, размяўшыся пасля 
доўгай зімы, адчуўшы свабоду, з вялікай асалодаю, з шу- 
мам ударыць у бераг. Два ледаколы -- «Мурманск» і 
«Уладзівасток» -- даўно ўжо вялі сюды першы караван. 
І калі раптам яны паказаліся далёка на гарызонце, на 
востраве толькі і гаварылі пра іх: 

-- Бачылі? Караблікі ідуць! -- забыўшыся нават паві- 
тацца, замест «добры дзень» гаварылі адны. 

І ім, таксама як прывітаннем, адказвалі: 

-- Шэсць караблёў. З ледаколамі. Першы караван. 

Калі я сядзеў у пакоі Барыса Сямёнавіча Бродкіна, 
начальніка ўсёй астраўной авіяцыі (дарэчы, ён з Бабруй- 
ска), то яму ўвесь час званілі: 

-- Варые Сямёнавіч, караблікі паказаліся! Гэта не 
да нас? 

--. Не, браце, не да нас. Яны ідуць у Дудзінку. З Ар- 
хангельска. 

Адчувалася, як той, хто трымае на тым баку трубку, 
трошкі расчараваны і зайздросціць у гэты момант Дудзін- 
цы. Нават я, захапіўшыся агульным радасным настроем 
чакання караблёў, таксама шкадаваў, што яны ідуць не 
«да нас», не на Дзіксан... 

На Поўначы, у запалярным календары, у дадатак да 
ўсіх нашых свят, мусіць, трэба ўпісаць яшчэ два вельмі 
жаданыя святы, якіх з асаблівым няўсцерпам чакаюць 
людзі. 

Першае -- гэта ўзыход сонца пасля двух месяцаў су- 
цэльнай ночы. Давайце мы з вамі паспрабуем уявіць, як 
гэта можа расчуліць і ўзрадаваць чалавека, калі вочы, якія 
стаміліся ўжо ў цемені пазнаваць і свае хаты і нават ся- 
броў на неасветленых вуліцах, раптам убачаць, як на ўсхо- 
дзе, нібы адмытае, трохі пабялее неба, а потым з-за неба- 
схілу пакажацца маленечкі-маленечкі кіпцюрык сонца, 
які з кожным днём будзе выглядваць усё больш і больш, 
аж пакуль поўнасцю не ўскоціцца на лінію гарызонту. 

А другое свята -- гэта прыход першага каравана. Леда- 
колы паламаюць лёд у праліве, мацерыковы вецер і енісей- 
скае цячэнне адгоняць яго далей у акіян, а тут, на чыстай 
вадзе, збяруцца караблі. Адны прывязуць непаседлівых 
турыстаў, дзеля якіх бюро райкома пасля доўгага аднек- 
вання нарэшце ўгаворыць быць гідамі па сваім востраве 
звычайных рабочых людзей, у якіх яшчэ, на вялікае шчас- 

це, не будзе прафесійнай бойкасці і зашмальцаваных 
штампаў экскурсаводаў: «Зірніце направа, зірніце нале- 
ва...» Другія -- зноў на цэлы год прывязуць харчы, адзен- 
не, абутак. Трэція... Ну, а трэція, можа, якраз не прывя- 
зуць нічога, апрача радасці, што вось цяпер востраў злу- 
чаюць з мацерыком не адны толькі самалёты... 

На Дзіксане ўсяго дзве асноўныя арганізацыі, якія, як 
і трэба добрым суседзям, жывуць у згодзе: штаб морапера- 
цый, ці, як яго яшчэ называюць, штаб праводкі марскіх 
суднаў, і РМЦ -- радыёметцэнтр заходняга раёна Аркты- 
кі. Штаб мораперацый працуе толькі ў часе навігацыі, 
толькі чатыры месяцы, але затое кругласутачна: яму ж 
трэба ведаць, дзе ў Ледавітым акіяне які карабель. А чым 
займаецца РМЦ? 

-- Арктыка, дарагі мой,-- гэта кухня надвор'я,-- гаво- 
рыць начальнік цэнтра Леў Сямёнавіч Таргунскі.-- Так 
што мы кухары, мы робім надвор'е. 

Пакуль ён адказвае на тэлефонны званок, я тое-сёе за- 
пісваю, а самому дужа ж карціць спытаць, як ён ставіц- 
ца да мноства жартаў пра іх -- маўляў, калі метэаролагі 
божацца і клянуцца, што дзень будзе сонечны, абавязкова 
бяры з сабою плашч. 

2. Нашы палярныя станцыі ёсць і ў моры Лапцевых, 
і ў Карскім, і на Таймыры, і на Паўночнай Зямлі, і на 
ЗФІ,-- паклаўшы трубку, казаў далей Таргунскі і, му- 
сіць, адчуўшы, што я не разумею, што значыць ЗФІ, рае- 
тлумачыў: -- Так палярнікі называюць Зямлю Франца-То- 
сіфа. А на востраве Хейса ў нас працуе абсерваторыя 
«Дружная». Паглядзеў бы ты, дарагі мой, як там прыго- 
жа, на Хейсе гэтым! Навокал астравы, а на астравах лед- 
нікі, у моры айсбергі, пейзаж суровы такі, а ў добрае со- 
нечнае надвор'е блішчыць усё, пераліваецца... 

-- Мы збіраем гідралагічныя, тэлеметрычныя, іяніч- 
ныя звесткі,-- дадаў намеснік начальніка РМЦ Генадзь 
Пятровіч Ільчанка, які незаўваліна зайшоў у кабінет.-- 
Потым складаем карты надвор'я. Выкарыстоўваем тут, а 
пасля перадаём у эфір. Іх прымаюць і, каму трэба,-- вы- 
карыстоўваюць. 

І мне вельмі ж ужо заманулася на палярную станцыю. 
Куды-небудзь на самы Паўночны полюс. Ці хоць бы на 
востраў Рудольфа -- самы далёкі востраў са станцыяй. і 
ўжо, на крайні выпадак,-- на Вікторыю. 

-- Э, дарагі мой,-- астудзіў мой азарт Таргунскі,-- 
каб патрапіць хоць на якую палярную станцыю, трэба 

прыязджаць у сакавіку, калі мы палярнікам пошту скід- 
ваем. 

--. Пачакай, Леў Сямёнавіч,-- перапыніў яго Генадзь 
Пятровіч Ільчанка,-- а што, калі вось зараз, у ліпені, па- 
спрабуем пабываць на станцыі? 

Ільчанка -- вопытны палярнік. Ён многа зімаваў па 
розных палярных станцыях. І мы накіраваліся з ім у Ле- 
давіты акіян. Спачатку -- на Вікторыю. 


Расказвае Генадзь Ільчанка: 


-- Значыць, Вікторыя. Я трапіў туды выпадкова, не- 
дзе ўжо ў сярэдзіне зімоўкі. Там быў начальнікам станцыі 
Арлоў. Але нешта не паладзіў ён з калектывам. Пасыпа- 
ліся скаргі, тэлеграмы: начальнік станцыі на калектыў 
піша, калектыў -- на начальніка. Выклікалі мяне і ка- 
жуць: «Давядзецца табе Арлова замяніць». Параілі, па- 
куль будзе стаяць на востраве самалёт, правесці сход, рае- 
пазнаць завадатара і разам з Арловым адправіць на ма- 
цярык. Але дзе там за якую гадзіну паспееш той сход пра- 
весці. Я і так ледзь паспеў толькі паперкі прыёму-здачы 
падпісаць, якія мне Арлоў падсоўваў. Падпісаў, не гледзя- 
чы, не разбіраючы, што дзе ляжыць: станцыю як ката ў 
мяшку прымаў. 

І вось самалёт узняўся, памахаў нам крыламі на раз- 
вітанне і паляцеў сабе. З Арловым на борце. Я сабраў ка- 
лектыў. А таго калектыву кот наплакаў -- са мною ўсяго 
толькі пяць чалавек. Хлопцы і кажуць: «Вам ужо, мусіць, 
нагаварылі многа пра нас -- мы і такія, мы і гэткія». Ба- 
чу -- глядзяць насцярожана. Чакаюць, як я павяду сябе. 
«А хто пра вас павінен быў гаварыць мне? -- пытаюся.-- 
Я нічога не чуў, пічога не ведаю. І ведаць не хачу. Мне не 
цікава, як у вае тут было раней, а ў нас будзе цяпер вось 
так». 

І расказаў усё, як мы будзем дазімоўваць на Вікторыі. 

А быў на станцыі радыст -- Гена Папенка. Бацьку яго, 
вядомага лётчыка-выпрабавальніка, у свой час рэпрэсіра- 
валі, а Гену ў дзіцячы дом аддалі. Цяпер, праўда, бацька 
рэабілітаваны, ён нядаўна прыязджаў сюды, лятаў да Г'е- 
ны на «палярку», а потым і зусім забраў яго з сабою. 

А тады Гена быў з намі. Мілы хлопец. Але як трохі пе- 
рабярэ -- кулакі ў яго свярбяць. Трэба яму пабіцца, ды і 
ўсё. Ледзь што -- «Хадзем начальніка біць!» Арлоў дзе 
толькі не хаваўся ад яго -- і за таросамі, і на гарышчы до- 

міка. Усё роўна знаходзіў. Гэта ж не ў горадзе, дзе хавац- 
ца добра. А тут жа, у лядовай пустыні, далёка відаць. Ды 
і ў міліцыю не пазвоніш, каб забралі, 15 сутак далі. 
Пры мне, праўда, не перабіраў. Аднекваўся. «Не ш'ю»,-- 
казаў. Але адзін раз было. «Пайду, кажа, з Пятровічам па- 
гавару». А Валерка, сябар яго, не пускае да мяне. Я чую -- 
за сценкаю тузаюцца. Я туды. «Пятровіч, сыдзі!» Але ўсё 
абышлося. Валерка супакоіў. Назаўтра прачынаецца і пы- 
тае ў мяне: «Пятровіч, я тут нічога не рабіў?» -- «Не 
чуў,-- адказваю,-- па-мойму, ты спаў». Я, праўда, ніякіх 
арганізацыйных вывадаў з гэтага не рабіў. 

А тут пад канец зімоўкі скончылася неяк у нас мяса, 
асталіся толькі адны манныя крупы, І, разумееце, на- 
столькі ўсім нам гэтая манка збрыдзела -- ніхто і гля- 
дзець на яе не хоча. Хлопцы ўжо і на сняданне не прыхо- 
дзяць (ай, чаго туды ісці, там жа зноў, як і ўчора, адно 
манная каша будзе), і на полудзень таксама ніяк не да- 
клікацца. Спяць сабе, ды і ўсё. Добра, што ўмовы ёсць -- 
вокны і ў поўдзень завешваць не трэба: над востравам жа 
цёмная палярная ноч вісіць. Яно чалавеку звыкламу і то 
цяжкавата гэтую ноч пераносіць. Усё цёмна і цёмна - 
адно спаць хочацца. А навічкі, якія ўпершыню зімуюць, 
дык тыя наогул мучацца: дзе ні сядзе такі -- ці ў сталоў- 
цы, ці ў чытальні, ці ля рацыі -- глядзіш, ужо і задрамаў. 
Аж захрапе іншы. Ды так, што белыя мядзведзі і тыя ад 
нашай станцыі ўцякаюць. 

“Бачу я -- худнеюць хлопцы. Дзіва што -- нічога ж не 
ядуць! Трэба мне нейкія меры прымаць. І я загадваю ўсім 
тры разы на дзень прыходзіць у сталоўку. Абавязкова. Не 
хочаш, маўляў, есці -- не еш, але прыйдзі, пасядзі за ста- 
лом, паглядзі, як іншыя есці будуць. «Няпраўда, думаю, 
усё ж нехта лыжкаю нешта калупне, хоць нейкую шклян- 
ку чаю вып'е». А сам, разумееце, сяджу за сталом, ем тую 
манную кашу, а яна ў мяне ў роце расце, у горле перася- 
дае. Але я раблю выгляд, што дужа смачна, і ўвесь час 
падхвальваю: «Ну і каша, ну і каша! Гэта ж не каша, а 
манна нябесная! Гэта ж ежа багоў. Ну і каша! Дай-ка мне 
яшчэ дабаўку»,-- прашу кухара. Ён, хоць і здзівіўшыся, 
мпе яшчэ міску накладае. Я зноў ем і хвалю: «Ну і каша!» 
Усе сядзяць, глядзяць на мяне, плячыма паціскаюць. Гля- 
дзіш -- захапіўшыся маім азартам, і хлопцы па пары лы- 
жак незаўважна ў рот укінуць. А я і дабаўку з'ем. А по- 
тым ужо, чую, гавораць: «Ніколі б не падумаў, што можна 
гэтак любіць манную кашу». Ужо трохі пасля я даведаў- 

ся, што па ўсіх суседніх зімоўках разнеслася, нібы Іль- 
чанка -- вялікі гурман: ён да смерці любіць манную 
кашу. 

Так і перазімавалі. Нашу работу ў РМЦ на «выдатна» 
ацанілі. І вось чакаем мы ўжо змены. Лёдавыя таросы рас- 
чысцілі. Пасадачную пляцоўку падрыхтавалі. На Дзіксан 
паведамілі -- маўляў, туману няма, чакаем самалёт. І тут, 
ці паверыце, раптам бачу: з аднаго боку ляціць самалёт, 
а з другога -- густая хваля туману засцілае нашу паласу. 
І нічога не зробіш -- хоць ты сам сябе за локаць укусі. 
Праз мінуту ўжо туман схаваў і нашу пасадачную паласу, 
і нашы домікі, і нас саміх. Чуем, недзе ў тумане над намі 
пратарахцеў самалёт, потым нешта загрымела -- і раптам 
усё сціхла. Ціха-ціха стала на востраве, нібы мы ўсе па- 
глухлі. А я дык і спалохаўся: а што, калі лётчыкі канец 
нашай пасадачнай пляцоўкі ў тумане прынялі за пачатак 
і ўрэзаліся ў таросы? Паспрабуй тады даказаць, што ў той 
час, калі мы прасілі самалёт, туману над пасадачнай пля- 
цоўкай не было. Я -- да Гены. Прашу яго звязацца па ра- 
цыі з самалётам. Але экіпаж маўчыць. Ну, думаю,-- усё. 
Пабеглі шукаць у той бок, куды паляцеў самалёт. Прайшлі 
трохі -- чуем, людзі размаўляюць недзе недалёка. Потым 
і іх саміх убачылі. Дзіўныя такія ў тумане, ненатураль- 
ныя. І не ідуць, здалося, а ўсё роўна як плывуць у вадзе. 
Бачым іх, усе разам гаворым, што людзі ідуць, але паасоб- 
ку кожны сабе не верыць яшчэ, думае -- а што, калі гэта 
галюцынацыя. На Поўначы ж нярэдка такое бывае: рап- 
там выразна-выразна ў блакітна-белым прасторы Ледаві- 
тага ўбачыш характэрны айсберг ледакола. Нават пачуеш, 
як ён з хрустам крышыць лёд. І потым доўга яшчэ ніяк не 
хочаш змірыцца, што карабля ўсё ж такі не было, і ўсё пе- 
раконваеш сябе -- ён быў, быў, быў... Але на гэты раз мы 
неўзабаве абдымалі сваю змену -- не міражных, а жывых 
і здаровых людзей. Аказваецца, лётчыкі пасадзілі самалёт 
на лядовы купал. Там якраз туману не было... 

Вы сабе нават і ўявіць, мусіць, не можаце, што зна- 
чыць на палярнай станцыі ўбачыць самалёт! На мацерыку 
мы яго бачым як не штодзень, ён там ужо такі звыклы, як 
трамвай ці тралейбус, і таму не выклікае ніякіх асаблівых 
пачуццяў. На палярцы ж гэта цэлая падзея. Колькі радас- 
ці выклікае ўжо пават адно яго далёкае пагугукванне -- 
ту-ту-гу, гу-гу-гу.. А потым з лётчыкамі ніяк не нагава- 
рыцца. Нават трошкі дзіўнавата бачыць незнаёмыя твары. 

Разумееце, да гэтага было ўсё толькі звыклае. Раніцою 

паднімаемся, робім фіззарадку -- пяць чалавек. Ідзём у 
сталоўку снедаць, садзімся за стол -- усе сядзяць супроць 
усіх -- таксама пяць чалавек. Вечарам збіраемся разам, 
расказваем анекдоты, цікавыя гісторыі -- таксама, як ні 
круці, зноў пяць чалавек. Мы ўжо даўно вывучылі, дзе 
ў каго на твары якая маршчынка, як у каго прычасаны 
валасы, і адразу ж заўважым, калі хоць адзін волас будзе 
ляжаць не на сваім месцы. Мы ведаем адзін пра аднаго, 
здаецца, усё. Нават ведаем, у чыйго бацькі расла вельмі 
моцная лапушыстая табака, а ў чыйго дзеда (і на якім 
пальцы!) балеў некалі кіпцюр. Таму і дзіўнавата бывае з 
непрывычкі бачыць незнаёмы твар. 


Жанчыны гэта пераносяць яшчэ горш. Мы спрабавалі 
дзеля эксперыменту браць на станцыю дзвюх жанчын. 
Але яны, месяц пажыўшы між сабою ў такой дружбе, што, 
здавалася, і вадою не разальеш, потым перасварыліся і 
адна з адной і з усімі членамі экспедыцыі -- давялося ра- 
ней часу прасіць самалёт, каб як найхутчэй адправіць іх 
з зімоўкі. 

А мы, значыць, дачакаліся самалёта. 

Па дарозе на Дзіксан завярнулі да сваіх сяброў, на блі- 
жэйшую палярную станцыю. Яны наладзілі нам сапраў- 
ды боскі прыём: стол аж ламаўся ад пачастунку. Усе ра- 
дасныя і задаволеныя паселі за сталы. Бачу, нешта на- 
чальнік тэтай станцыі ўсё мнецца, усё не пачынае -- ніяк 
не адважыцца выдыхнуць першы тост. Просіць чамусьці 
паклікаць кухара. А я сабе думаю: «Ну і прыдзірлівы ж 
ён, д'ябал, калі нават на такім стале бачыць нейкія неда- 
хопы!» А калі кухар прыйшоў, начальнік і пытае ў яго: 

2. Слухай, Міша, а манная каша ў нас ёсць? 

Той здзіўлена пазірае на начальніка, паціскае пля- 
чыма: 

-- Фсць, вядома, але хіба на стале мала закусі? Наво- 
шта яна тут? 

. Як навошта? Гэта ж той Ільчанка, які без маннай 
кашы жыць не можа... 

Усе маўчаць, згодна ківаюць галовамі -- а як жа, маў- 
ляў, калі гурману Ільчанку хочацца гэтай гурманнай ман- 
пай кашкі, то чаму б яе і пе паставіць на стол. 

Вось тут мяпе і прарвала: 

-- Внайшлі гурмана! Манная каша! Япа ў мяне і ця- 
пер яшчэ поперак горла стаіць! 

І расказаў, адкуль узялася легенда пра Ільчанку і ман- 


ную кашу. Усе, вядома, рагаталі. Першы тост выпілі за 

манную кашу. І потым яшчэ за яе, салодзенькую, пілі. 
Але часам і цяпер хто-кольвек возьме і спытае: 

22. Намеснік начальніка РМЦ? Ільчанка? А гэта не той, 
што манную кашу вельмі любіць? 

Той, той Ільчанка! Люблю манную кашу! Яшчэ пе тое 
будзеш любіць, калі спатрэбіцца. А ў нас, у Запаляр'і, усё 
можа здарыцца. 

Поўнач дужа да сябе цягне. Я сам пасля зімовак ужо 
ў Маскве быў прыжыўся. Працаваў там ва ўпраўленні, 
дачу меў, машыну таксама. І раптам сустракаюся са сваім 
сябрам даўнім, палярнікам. Слова за слова -- разгавары- 
ліся. «Хадзі,-- кажу,-- да мяне дадому. Па чарцы зробім, 
пасядзім, пагамонім. Поўнач успомнім». Ну, значыць, вы- 
пілі па чарцы, сядзім, успамінаем знаёмых, Ледавіты, стан- 
цыі, на якіх некалі зімавалі. 

-- А ведаеш, давай мы яшчэ па разу з'ездзім, і тады 
ўжо -- усё,-- прапаноўвае Іван. 

-- Ну што ты, Ваня! Цяжкавата ўжо будзе -- сям'я, 
дзеці, Масква... 

Выпілі яшчэ па чарцы. 

-- А ўсё-такі давай... 

-- Пачакай, трэба падумаць... 

А ў самога сэрца, адчуваю, зашчымела. Выпілі яшчэ 
па адной. 

-- Ну што? 

2 А, было не было -- паедзем. Яшчэ па разу адзіму- 
ем -- і тады ўжо ўсё. Гэта будзе апошні раз. І кропка. 

Ну, разышліся мы, я і забыўся пра гэта. Цвярозаму ж 
цяжэй зноў рашыцца на такое. Праўда, жонка назаўтра 
ўспомніла: «А ты ведаеш, пра што вы ўчора дамаўляліся?» 
А потым і яна забылася. А тут звоніць Іван: 

--. Гена, дык ты сабраўся? 

-- Куды сабраўся? Ці мала што п'яныя мы з табою ра- 
шылі! -- кажу, а сам адчуваю, што аднеквацца не хочацца. 

-- Ты разумееш, няёмка неяк атрымліваецца. Я ўжо 
і хлопцам сказаў, яны чакаюць цябе. Кажуць, пяхай Іль- 
чанка любую, якую захоча, станцыю выбірае. 

І я зноў трапіў на Поўнач. Адзін раз адзімаваў, другі, 
трэці... А цяпер вось у РМЦ засеў. І ўсё думаю яшчэ неяк 
перазімаваць на станцыі. Ужо самы-самы апошлпі раз... 


Ільчанка змоўк... Маўчаў і я. Паступова, паціхеньку, пе 
спяшаючыся, вяртаўся я на Дзіксан, неахвотна пакідаючы 

ўбачаную і да драбніц абжытую, дзякуючы Генадзю Пят- 
ровічу, палярную станцыю. Вось мы ўжо і адламаліся ад 
Вікторыі, нібы невялічкі кавалачак ад вялікага айсберга, і 
згубіліся недзе ў акіяне -- шэрая льдзіна сярод белых 
лядовых гор і ўзгоркаў. Плывём, а навокал з астравоў 
спаўзаюць усё новыя і новыя льдзіны -- цяпер жа ў акія- 
пе самы ацёл леднікоў: меншанькія льдзіны ссоўваюцца 
вельмі ўжо асцярожна (так і трэба пованароджаным пе- 
маўлятам!), а большыя -- тыя трохі смялейшыя: з разго- 


ну, як цюлені, плюхаюцца ў ваду -- аж пачынае калыхац- 


ца Ледавіты... 

А вось і зноў ужо Дзіксан -- чуеце, як узрадавана за- 
гуў цеплаход? Значыць, я на востраве, значыць, вярнуўся 
з далёкага падарожжа, у якое мяне браў з сабою Ільчанка... 

Над Дзіксанам раскашуецца сонца, і ў РМЦ ніхто сён- 
ня пе працуе -- кожны сонечны дзень па востраве абвя- 
шчаецца днём здароўя, і ўсе, хто як можа, стараюцца па- 
загараць: чалавек упішчваецца між валупоў, знаходзіць 
нагрэтае, зацішнае ад ветру месца, радуецца прыемнаму 
паколванню рэдкіх промняў і па-свойску ўсміхаецца ма- 
ленькай кветцы, якая дзівам прабілася вось тут, побач, 
між камення. 

Так, гэтыя мясціны толькі для мужных людзей. Хоць 
часцей за ўсё здараецца наадварот -- самыя звычайныя 
людзі становяцца сапраўднымі палярнікамі. Яны прыяз- 
джаюць сюды з адзінай думкаю -- ай, маўляў, вось папра- 
пую год-два, трохі збяру грошай, а тады і махну на маця- 


рык. Але праходзіць і год, і другі, і трэці, а яны астаюцца 
тут. Спачатку мяркуюць папрацаваць да першай паляркі 
(дабаўка да заробку на Крайняй Поўначы), да другой, да 
трэцяй, а потым і самі не заўважаюць, што палучаюць ужо 
і восьмую і што, апрача ўсяго, у іх з'явілася яшчэ ней- 
кае новае пачуццё да гэтага суровага краю. І раптам 
зусім неспадзявана для сябе выяўляюць, што яны захварэ- 
лі на Поўнач -- на дзіўную, неадольную хваробу. 
Напачатку яны зараблялі тут грошы, а недзе там, на 
мацерыку, уступалі ў кааператыў, будавалі сабе кватэру 
і, пават развітаўшыся з востравам, спрабавалі пачынаць 
новае -- спакойнае і цёплае - жыццё. Але мпогія вярта- 
ліся сюды зпоў -- без гэтага свінцовага пеба, без гэтага за- 
палярнага холаду, без гэтых самотных кветак між валупоў, 
без гэтай радасці, калі выпадае адзіны сопечны дзепь, без 
гэтага шолаху і шыпейня паўночнага ззяння ім цяпер 
усюды было ўжо неяк халаднавата і няўтульна... Ім усюды 

патрэбен быў Дзіксан, пасёлак, які я за пару гадзін абы- 
шоў увесь, агледзеў і пасля не ведаў, што далей рабіць... 

Гэта потым даведаўся ўжо я, што штаб мораперацый 
пасылае ў акіян самалёты на разведку льдоў. Але каб па- 
ляцець з імі, абавязкова трэба мець спецыяльны дазвол. 
А каб мець дазвол -- трэба з вострава цераз праліў ісці 
ў пасёлак на мацерыку. Менавіта ісці, бо чакаць верталёта 
няма сэнсу: ён можа прыляцець толькі тады, калі збярэц- 
ца поўны камплект пасажыраў. 

Ільчанка даў мне свае вялізныя, як лодкі, боты і пака- 
заў прыблізна, у які бок ісці. Спачатку я ішоў вельмі ж 
ужо асцярожненька -- адной нагою доўга мацаў лёд, по- 
куль цвёрда не адважваўся стаць на яго, потым павольна 
падсоўваў другую: перад гэтым мяне так напалохалі пра- 
лівам (маўляў, там і тыя, хто яго добра ведае, топяцца), 
што мне здаваўся ненадзейным нават і лёд у паўтара-два 
метры. 

Пасля ўжо я зусім асмялеў. Любаваўся зеленавата- 
блакітнымі вымоінамі на лёдзе, весела пераскокваў цераз 
невялікія лужыны чыстай, як сляза, вады. І нават змог 
дазволіць сабе памурлыкаць пад нос нешта накшталт пе- 
сенькі пра капітана. 

А па лёдзе праліву плылі сапраўдныя рэкі. Адны з іх 
пераразалі наезджаную ўсюдыходамі зімовую дарогу, дру- 
гія пачыналіся якраз з каляін. Каб пераскочыць цераз іх, 
я пакрэплымі ад ветру і марозу рукамі (ліпень жа ўсё-такі, 
д'ябал яго ўбрыкні!) цягаў нейкія скрынкі, зваленыя не- 
далёка на лёдзе, тапіў іх адна на адну ў раку, але яны, так 
і не дастаўшы дна, вылузваліся і выскоквалі на паверхню. 
Пасля ўжо, убачыўшы, як людзі абыходзяць такія рэкі, Я 
здагадаўся, што ў іх часцей за ўсё не бывае ні пачатку, ні 
канца -- яны пачынаюцца непрыкметна, з маленькіх ру- 
чаінак, і канчаюцца таксама непрыкметна: рака раптам 
пачынае вузець і вузець, пакуль не заціхне недзе пад тоў- 
стым пластам зялёнага лёду. 

Абышоўшы яшчэ адну такую раку, я нечакана ўбачыў 
пасёлак: аказваецца, ён не так далёка ад вострава. Нават 
няёмка стала за свой жарт, калі я, збіраючыся ісці цераз 
праліў, не ведаючы, ці далёка бераг, не бачачы ў тумане 
пасёлка, гаварыў Ільчанку: 

2 А што, калі я зблытаю напрамак, заблуджуся і пай- 
ду ў бок Паўночнага полюса? 

Ён-то ведаў, што пасёлак вось тут, побач -- за ту- 
манам... 

Невялікі драўляны пасёлак. Высокія дашчаныя тра- 
туары. Трубы паравога ацяплення ляжаць на паверхні, 
абшытыя дошкамі: у зямлю іх не закапаеш -- тут жа веч- 
ная мерзлата! Іду, прыглядаюся. І раптам чую: 

22 Привет, дорогой! Ты уже приехал? 

Спачатку думаю, што гэта вітаюцца не са мной. Азі- 
раюся. Не, са мною. Прыгожы малады мужчына. Пры- 
блізна маіх год. 

-- Как хорошо, что ты приехал! Наконец-то я тебя 
дождалея. Что? Не знаешь? Как это ты меня не знаешь? 
Я обознался, говоришь? Вот дает! Да брось ты, Лёха, шу- 
тить! Это ты просто забыл. Мы же с тобою на Сумгайте 
вместе работали. Ты инженером... Что, ты на Сумгайте 
не был? Тогда, может, в Снежногорске. Или на Талнахе... 

На Талнаху-то я быў, думаю, можа, недзе і сустрака- 
ліся. Устаўляю свае тры грошы: 

-- Талнах-то я ведаю, але... 

2. Никаких «но», дорогой. Значит, мы с тобой на Тал- 
нахе работали. Ты -- инженером, я -- сваріциком. А те- 
перь я здесь сваріцик-водолаз. Суда варю. Я сам цену Ус- 
танавливаю. Хочешь -- вари, хочешь -- так, б пробойной, 
плыви. Я здесь единственный специалист. Это вымога- 
тельство, скажешь? Но мне же тоже надо заработать. Я уже 
институт имени Патона окончил. Но пока места инженера 
нет. Машина у меня есть. «Чайка». Но здесь же она мне 
совершенно не нужна, я пока ее у теци в Одессе оставил. 
Она права получила и пока соседей катает, в магазины 
иногда их возит. Иногда в баню -- потом в машине вени- 
ками долго пахнет. Да что мы е тобою здесь стойм? Пош- 
ли, Саня, ко мне в гости. У меня жжена есть, двое детишек. 
Видишь, все есть. Но иногда, понимаешь, какая-то грусть 
найдет, сидим, я на пианино Чайковекого играю -- да, 
у нас и пианино есть,-- а сами картошку сушеную едим. 
Пойдем, пойдем ко мне в гости. Жена будет рада. У нее 
очень хорошая настойка клюквенная есть -- клюкву нам 
с материка присылают. Как это ты не можешь? Спе- 
шишь? Да перестань ты! Столько не виделись мы с тобой, 
а он «спешит».. Неужели не зайдешь? А у меня сый рас- 
тет. Уже десять месяцев ему. Некоторые говорят, что на 
вечной мерзлоте дети плохо растут -- чего-то им не хва- 
тает. Пойдем, посмотришь, какой крепыш. ІЦечки розо- 
венькие, ручки пухленькие, как ниточками перевязанные 
у ладошек и локотков, глаза веселые-веселые, да и гово- 
рит уже сразу басом. У меня и кинокамера есть. Я филь- 

мы делал, посылал в «Мосарктикфильм», даже премии 
давали. Рассказы я тоже пишу. Правда, посылал в «Из- 
вестия», так назад вернули. Ошибок много, говорят... За- 
рабатываем мы здесь, Толька, прилично. Я бы мог еіце 
машину купить, да вот только жена не дает. Говорит, ку- 
да ты на ней ездить будешь -- вездеходы, что ли, вытаски- 
вать. А так уже привыкли. Шестая полярка идет. Правда, 
оперного театра нет. Но ничего. Я пе очень-то и люблю 
оперу. А насчет того, что я тебя знаю, что мы с тобой на 
Талнахе работали, я, друг, просто выдумал. Просто уви- 
дел, что ты незнакомый, нездешний человек, и -- дай, ду- 
маю, поговорю. Понимаешь, всех свойх мы уже давно зна- 
ем, а тут вдруг незнакомый человек. Слушай, а в гости 
ты серьезно приходи. Давай хоть познакомимся -- меня 
зовут Коля Демченко. У жены есть наливка. Клюквенная. 
Клюкву нам с материка присылают... 

Пасля ўсяго, што ў час выпадковай сустрэчы нагава- 
рыў мне Коля Дземчанка, я сумняваюся, што імя і проз- 
вішча сваё назваў ён таксама правільна. І толькі ў адно 
абавязкова веру: у яго сапраўды ёсць дзесяцімесячны сын 
(шчочкі ружовенькія, ручкі пухленькія, вочкі вясёлень- 
кія-вясёленькія), бо так чулліва і радасна гаварыць пра 
дзіця можа сапраўды толькі шчаслівы бацька... 

Чалавек, ад якога залежала, ляцець мне на лядовую 
разведку ці не, пачаў крыху расхалоджваць, адгаворваць: 

2 Што вы не бачылі ў тым акіяне? Там жа нічога ці- 
кавага няма. Асабліва цяпер. Акіян -- гэта ж начоўкі, 
у якія пехта накрышыў лёду. Вось і ўсё ўражанне. Такі 
акіян вы і ў сябе ў Мінску ў кватэры зрабіць можаце. Га- 
лоўнае -- каб былі начоўкі і лёд. А вось людзі... 

-- Дыкя ж з людзьмі якраз і палячу. 

2. Ну, добра, а калі самалёт на Дзіксане сесці не змо- 
жа з-за метэаралагічных умоў? Налі яму давядзецца сес- 
ці недзе на востраве, у глыбіні акіяна? А вы ж так лёгка 
апрануты -- змерзнеце там... 4 

Але турботы гэтага таварыша былі дарэмныя: лядовы 
разведчык шчасліва ўзляцеў і шчасліва, нягледзячы на 
туман, сеў -- для сапраўдных, вопытных палярнікаў гэта 
перашкода не дужа сур'ёзная. 

Мы ляцім зусім нізка -- туман прыціскае наш самалёт 
як не да самых ільдоў. Вышыня -- 50--100 метраў. Часам 
здаецца нават, што самалёт яшчэ не ўзляцеў і, мінуўшы 
ўзлётную паласу, усё коціцца па лёдзе. Прыкідваю, колькі 
часу пры такой хуткасці трэба, каб сустрэцца з ільдзінай. 

Па маіх падліках выходзіць педзе каля паўсекунды -- га- 
дзіннік зможа сказаць толькі «цік», а на «так» у яго ўжо 
це хопіць часу. 

Караблям, нават і з ледаколамі, цяжкавата бывае пра- 
біцца праз тоўстыя льды, і тады ім на дапамогу прыхо- 
дзяць самалёты -- палярныя разведчыкі. Яны вывучаюць 
лядовыя абставіны -- дзе лёд больш за ўсё разбураны, 
дзе ён меней за ўсё трывалы,-- складаюць у час палёту 
карту і скідваюць яе на ледакол: выбірайце, маўляў, дзе 
лепей вам ісці! 

Я гляджу ў акно і сам ужо сяк-так стараюся раза- 
брацца ў лядовых абставінах. Вось светла-зялёныя пля- 
мы па ўсім лёдзе - вялікія і маленькія, круглыя і пра- 
даўгаватыя. Тут разбуранасць лёду невялікая -- усяго 
два балы. А вось цёмна-карычневыя азёры. Гэга прамоіны 
да самай вады. Тут лёд меней трывалы: тры балы раз- 
буранасці. Пяць балаў -- лёд ужо разбураны зусім. А по- 
тым ідуць «карункі» - прыгожыя белыя ўзоры, якія 
вельмі хораша, як усё роўна на нейкай падкладцы, гля- 
дзяцца на цёмнай вадзе. Тут ужо ледаколу няма чаго ра- 
біць. 

Таросістаець нуль -- лёд чысты, глгдкі, як белае фут- 
больнае поле. 

Трывалы прыпай. Вецер, мусіць, доўгі час дзьмуў 
з акіяна, а таму лёд узлез аж на самы мые. Уяўляю, як 
ільдзіны з трэскам, ломячыся, напіралі на голае камен- 
не. Калі вецер пераменіць кірунак, пачне дзьмуць з ма- 
церыка, прыпай злезе з берага, і льдзіны памаленьку, але 
таксама з крэктам, пасунуцца ў акіян, пакінуўшы палос- 
ку чыстай вады ля берага, ды дзе-нідзе лядовыя абломкі 
па мысе. 

2. А вось і мыс Шайтанны,-- паказвае мне Юры Бар- 
ташэвіч, гідролаг, які гаворыць з беларускім акцэнтам 
і ўсё спявае «Чаму ж мне не пець).-- Вунь хатка, дзе 
жывуць два хлопцы, якія маяк абслугоўваюць. 

Маленькая (тым больш зверху), самотная хатка. Да 
яе наўпрасткі па тундры спяшаецца доўгі -- не відно, дзе 
ён пачынаецца -- карычневы елед ад усюдыхода. 

--. Усё збіраюся да іх на паляванне з'ездзіць. У хлоп- 
цаў лодка ёсць, усюдыход свой. А на Шайтанным зайцоў 
багата. 

На гэтым голым мысе -- зайцы? А дзе ж яны хаваюц- 
ца, калі тут ніводнага кусточка няма? Дзіўна -- мне 

ўвесь час здавалася, што зайцоў без лесу, без кустоў не 
бывае... 

ЗА яны ў скалах хаваюцца,-- тлумачыць Юры Ані- 
сімавіч.-- Прыляжа за каменем ад ветру і дрэмле сабе. 
Тут жа ім баяцца асабліва няма каго. Яны ж, лічы, тут 
непалоханыя. Толькі мы зрэдзь калі і выберамся на Шай- 
танны, паганяем іх трохі. 


Пад левым крылом самалёта паўзе дарога паміж іль- 
доў -- палоска чыстай вады. Ага, значыць, недзе недалё- 
ка і сам караван. Значыць, ледаколы толькі што прайшлі. 
Раней мне здавалася, што дастаткова адзін раз прайсці 
ледаколам, а потым ужо ў любы час па гэтай дарозе мо- 
гуць ісці караблі: палоска заўсёды будзе чыстая. Але 
ж акіян па натуры сваёй вялікі свавольнік: то раптам ён 
так сцісне пераламаныя льдзіны, што на месцы былой 
дарогі высока ўзнімуцца таросы; то, забаўляючыся, іль- 
дзіну з цэлым праёмам дарогі аднясе далёка ўбок (па- 
спрабуй яе знайдзі!) і паставіць яе ўпоперак асноўнага 
праходу; а то і наогул паламае дарогу на кавалкі і па- 
раскідае яе ў шахматным парадку. 

Кожнаму каравану, пакуль не ачысціцца Паўночны 
марскі шлях, трэба новая, менавіта свая дарога. 

А вось і караван. Першы ледакол (не відно, «Мур- 
манск» ці «Уладзівасток») ламае льдзіны, як кавалкі 
тоўстага шкла. Зверху гэта асабліва добра відно: вось 
ён разагнаўся і з сілаю ўдарыўся носам у льдзіну - іне- 
шырокая трэшчына-раскепіна хуценька пабегла на лё- 
дзе; а гэтая льдзіна завельмі моцная -- не раскалолася, 
і ледакол ускочыў на яе так, што ніякай рады не могуць 
даць нават усе яго конскія сілы: трэба прасіць, каб сцяг- 
нуў сябра. 

Карта лядовай разведкі ўжо гатова. Але скідваць яе 
на борт ледакола сёння няма патрэбы: абодва капітаны 
цяпер у штабе праводкі марскіх суднаў -- калі мы адля- 
талі, бачылі, што на аэрадроме стаіць іх маленькі вер- 
талёт. 

Караван падыходзіць да Дзіксана. А мне час ужо 
развітвацца з востравам. Толькі туман, які так не хацеў 
мяне пусціць сюды, цяпер ужо не хоча выпусціць: каторы 
дзень краснаярскі самалёт сядзіць недзе ў Туруханску, 
але аэрадром з Дзіксапа ўвесь час яму адказвае -- не, не 
і не... 

Мы з Васем Шаўцовым сядзім у гасціпіцы і гаворым. 
Гаворым сцішана, бо мой сусед па пакоі ўсё яшчэ спіць, 

хоць ужо недзе блізка к полудню; ён прыйшоў позна 
ноччу, я нават і не чуў калі. 

Вася -- зямляк. Ён з Магілёўшчыны, з вёскі Саматэ- 
свічы. Капітан. Служыць у пасёлку Каравул -- гэта на 
Енісеі, паміж Дудзінкаю і мысам Насок. І вось мы ся- 
дзім з ім і ўспамінаем пра Беларусь. Правільней -- успа- 
мінае ён, а я толькі слухаю. 


Расказвае Вася: 


С. А я нядаўна дома ў водпуску быў. Праўда, нядоў- 
га. Бацька мой сказаў: «Во прыехаў, як усё роўна жару 
ўзяць. Нават і месца на лаве за сталом не паспееш саг- 
рэць!» А мне трэба было ў Касцюковічы адскочыць. Дык 
мама ўсё наказвала: «Ты ж глядзі толькі там не баўся ду- 
жа, зрабі што трэба і хуценька дамоў. А то яшчэ я і не 
нагледзелася на цябе як след». А колькі ў мяне пляменні- 
каў! Толькі ў адной маёй сястры (яна за кавалём заму- 
жам) аж васьмёра. Не паспееш яшчэ ў хату ўваліцца, а 
яны ўжо як тут і былі: «Дзядзя Вася прыехаў, дзядзя Ва- 
ся прыехаў!» А ўсе такія крэпенькія, тоўсценькія, як ка- 
мёлкі. І з рук не злазяць. 

А ты сенакос любіш? Мне дык вельмі падабаецца 
агульны сенакос, калі косяць у тры, а то і ў чатыры разы 
спарней, чым у звычайныя дні. Ну, старшыня, вядома, 
чарку паабяцае. Мужчыны кухараў добрых выберуць. 
Баб да катлоў і блізка не падпусцяць -- што вы, яны ўсё 
сапсуюць! Часцей за ўсё за кухараў становяцца тыя 
мужчыны, якія ў вайну кухарылі. І вось ужо скончаць 
касіць, тут табе перадавікоў зачытаюць, узнагароды тым, 
хто лепей стараўся, дадуць. А потым, вядома, чарка абя- 
цаная. Ужо цёмначы вяртаюцца. І з песнямі. 


А ў лесе скора грыбы пойдуць. Мой жа бацька ляс- 
нік. Бывала, выбежыш на хвілінку ў лес--і ўжо цэлы 
кош баравікоў цягнеш. А потым і па другі збегаеш. 
А ўвечары ніяк не заснуць: усё чорнагаловікі перад ва- 
чыма кружацца. 

На Таймыры ж я па рыбу па Енісей хаджу. Таксама 
цікава. У пізоўі -- тут адлівы і прылівы бываюць: Ені- 
сейская ж губа вунь якая шырокая, што тое мора! Бы- 
вае, прыплывеш у такое ўжо зручнае месца, лодку паста- 
віш ля берагу. Пакуль сеё ды тое -- глядзіш, а лодка ўжо 
па сухенькім стаіць, нават абсохнуць паспела, Вось тады 
што хочаш, тое і рабі -- ці волакам яе цягні метраў з пяць- 


168 


дзесят да вады, ці чакай, пакуль той прыліў будзе. А ў 
час прыліву бывае, што вудачкі, якія ля берагу стаялі, 
акурат пасярод ракі апынуцца. Паспрабуй іх дастаць, калі 
і клюе нават... 


І вось ужо -- над Дзіксанам сонца. І самалёт. 

Шчыра кажучы, ужо неяк не хочацца пакідаць гэты 
сціплы востраў -- родны дом палярнікаў. Стала неяк пя- 
ёмка, што раней трохі скептычна ўспрымалася яна, іхняя 
праца -- падумаеш, нейкія там метэазводкі! І прыйшло 
па памяць недзе чытанае, як у час апошняй вайны немцы 
палявалі на нашых савецкіх палярнікаў, нападалі на зі- 
моўкі на Таймыры -- іх цікавілі толькі звесткі пра над- 
вор'е, толькі ўсё тыя ж метэазводкі... 

У Падкаменнай Тунгусцы, дзе самалёт, вяртаючыся, 
начаваў -- збаяўся вялізнай навальнічнай хмары, якая, 
заняўшы ўсё неба, ішла насустрач, -- раніцою не адбіцца 
ад камароў. Сцюардэса стаіць у дзвярах самалёта і адга- 
няе іх галінкаю бярозы. 

2. Вы і камароў толькі па білетах пускаеце? -- жар- 
туе нехта. 

2 А як жа! Іначай яны вашы месцы пазаймаюць,-- 
адказвае дзяўчына. 

-- Як на Дзіксан ляцім -- ніводнага няма, а назад -- 
дык пішчом у самалёт лезуць, -- падтрымліваюць размову 
лётчыкі. 

. А што ім там рабіць, на Дзіксане вашым?! Там жа 
холадна, ды і палярак ім ніхто не плаціць. 

Калі зачыніліся дзверы, усім стала зразумела, што 
ў самалёт ўсё-такі набілася поўна камароў -- ім, мусіць, 
захацелася пракаціцца зайцамі. І пакуль не былі запуш- 
чаны рухавікі, у салоне стаяў тонкі, дакучлівы звон -- 
гэта, мусіць, маленькія крылатыя безбілетныя пасажыры 
хваліліся адзін перад адным, як ім удалося перахітрыць 
сцюардэсу і заляцець у дзверы вялізнага камара -- сама- 
лёта. 

СОНЦА ЎНАЧЫІ 


Змест сшытка. Чайнік чаю ў тундры. Смажаныя панты. 
Хлопчык з Драўляным Тварам. Чым. саграецца бацькаўскі чум. Ці 
трэба сеяць снег. Што значыць «нюнеў»? Як ненцы кармілі каня. 
Зоркі ў мярзлотніку. Знаёмства з жывымі каўнярамі. Хто паляціць 
у тундру. У чуме Яптунэ Намтасі, Рагатлівыя намтасяняты, Дзіўнае 
беларускае непаразуменне. Ці ёсць у нас свой Ёнісей, Пра што ду- 
маў Тэседа. Табакерка прызнаецца ў каханні. Пурга, рассечаная на 
дзве часткі. Іван -- Гусіная Лапка. Што робіць бабка Нечы з дрэн- 
нымі словамі. Напарстак -- важак у запрэжцы. Ці вярнулася даро- 
га Сангачы. Нумадзі ў кубе. Як абсыпаецца арнамент. Вораг, які 
прыкідваецца сябрам. Ці можна прымяняць песні ў медыцыне. 


Была самая-самая ноч. Сонца свяціла ярка -- тут, за 
Палярным кругам, летам яно шчыруе і ўначы. Нават ка- 
лі вясною, у канцы красавіка, сонца і скочваецца на якую 
хвіліну за белую, як паўночная мядзведзіца, тундру, усё 
роўна святло, сабранае снягамі за доўгі дзень, не паспя- 
вае рассейвацца: яно з канца ў канец будзе хадзіць па 
Таймыры, нячутна ламацца аб чумы і балкі, будзе прасоч- 
вацца ў самыя цёмныя мясціны, аж пакуль там, куды 
толькі што зайшло, нібы ўпала, сонца, зноў не пачне зала- 
чаць. 

Была звычайная сонечная ноч доўгага палярнага дня. 
«Омік» -- чысценькі рачны цеплаходзік, заякарыўшыся 
трохі далекавата ад берага (бліжэй падысці ён не мог -- 
там мель і бёрны-тапельцы), прарэзліва зваў на дапамо- 
гу якую-небудзь лодку. Ён, маленькі, гуў басам. Аж было 
трохі ніякавата - як усё роўна ад падлетка чуць грубы 
мужчынскі голас. На маленькі пасёлачак, што ўзлез на 
круты енісейскі бераг, гэтага басу было аж задужа --зда- 
валася, ён бы мог разбудзіць нават вялізны сучасны 
горад. 

Мыс Насок. Пасёлак Насок. Цэнтр нянецкага калгаса 
«Зара Таймыра». Абжыты куток таймырскай тундры. Мы, 
асцярожна трымаючыся за борт «Оміка», ссунуліся ў хіст- 
кую лодку, на беразе асцярожна ўзлезлі на слізкія, мок- 
рыя, прытопленыя ў вадзе камлі лісцвяжніцы і памаха- 
лі на развітанне цеплаходзіку - ён паплыў далей, да 
Варанцова. 

Насок, хоць свяціла такое поўнае сонца, моцна спаў. 
Толькі вялікія калматыя ездавыя сабакі абыякава сноў- 
даліся па пасёлку, не звяртаючы ніякай увагі ні на сваіх 
паскоўскіх людзей, што прыплылі на «Оміку», ні нават на 
мяне -- чужака, прыхадня. Уяўляю, як бы зайшліся ад 

брэху, як бы заекаталі пашы сабакі, убачыўшы чужога 
чалавека! 

Сакратар партарганізацыі калгаса Вера Міхайлаўна, 
з якой мы разам плылі з самай Дудзінкі, завяла мяне 
ў хату для гасцей. У невялікім пакойчыку, застаўленым 
ложкамі і раскладушкамі, спаў толькі адзін чалавек. 
Спрасоння, незадаволена (а хто ж будзе задаволены, ка- 
лі яго разбудзілі ноччу, у самы сон) ён буркнуў нешта, 
адначасова падобнае і на «добры дзень» і на «добрай но- 
чы», і павярнуўся да сцяны. 

Потым, раніцою ўжо, мы з ім пазнаёміліся, а пасля на- 
ват і пасябравалі. Гэта быў Коля Бальшакоў, далганін 
па нацыянальнасці, які таксама нядаўна прыехаў у кал- 
гас. Колю тут узялі на пасаду заатэхніка, і цяпер ён на 
ўсё лета збіраўся ў тундру, да аленяводаў. А пакуль пры- 
ляціць верталёт, ён жыве тут, у хаце для гасцей. Але 
верталёта пакуль што не было. Яшчэ ў Дудзінцы сакра- 
тар Таймырскага акругкома партыі Аляксандр Панфіла- 
віч Раслякоў, калі я заікнуўся, што мне хацелася б пабы- 
ваць у аленяводаў, расказаў: 

-2 Толькі ўчора мы са старшынёй «Зары Таймыра» 
ажно сем гадзін ганялі над тундраю верталёт. Спалілі 
ўсё гаручае, але да аленяў так і не дасталі: яны ўжо зай- 
шлі вельмі далёка -- пэўна, аж пад самае Карскае мора. 
Разумееце, нашы аленяводы працуюць па вельмі даклад- 
ным графіку, як на чыгунцы ўсё роўна. Алені ж на поў- 
нач ідуць - спяшаюцца за вясною. А за імі - цэлыя 
плоймы заедзі, аваднёў. Разумееце, корм і авадні -- гэта 
Сцыла і Харыбда аленегадоўлі. Прыйдзеш на новае месца 
раней -- а там яшчэ зіма, няма выпасу: Значыць -- алені 
галодныя. Прыйдзеш пазней -- выпас ёсць, але там ужо 
столькі заедзі пасецца! Усё роўна аленяў не накорміш. 
Збіўшыся ў цесную кучу, яны будуць ратавацца ад авад- 
нёў, ногі сабе пасатруць. Іх ужо тады не карміць, а ля- 
чыць трэба... 

Вось таму і збіраецца ў тундру Коля Бальшакоў. Па 
ўсёй хаце -- і ў кутках, і ля ложкаў, і пад ложкамі, і пад 
сталом -- клункі розных памераў, дзе сабрана ўсё самае 
неабходнае ў тундры: пліткі чаю, бляшанкі згушчанага 
малака, цукар, спірт у бутэльках, спірт сухі, лякар- 
ствы. 

Коля -- хлопец гаваркі, знаходка падарожніку. 
Праз нейкі час я ўжо ведаў, што калі ў тундры ўкусіць 
камар, то самае лепшае лякарства -- маленечкае лісцейка 

карлікавай бярозы (патрэш ім тое месца, дзе ўкушана,-- 
і пе свярбіць); што ў тундры вельмі цяжка сагрэць нават 
чайнік чаю (дроў няма: збярэш вялізную гару тоненькіх, 
як саломінкі, пруткоў карлікавай бярозы, але не паспее 
нават вада закіпець, а той гары ўжо няма -- згарэла); што 
днём аленяў пасуць шырока (днём жа не так ваўкі наца- 
даюць), а нанач збіраюць іх пасярод спашанага за 
дзень -- так ямчэй сачыць за імі. 

Ведаў ужо, якая гэта смаката -- падсмажаныя мала- 
дзенькія аленевыя панты. Нават да драбніц вывучыў, як 
робіцца гэты боскі ласунак тундры. Спачатку ловяць ма- 
ладога аленя -- ён яшчэ не прывык да людзей, дрыжыць 
і ўсё спрабуе вырвацца. Яму, каб не цякла кроў, ніткаю 
туга перавязваюць маладзенькі пант ніжэй таго месца, 
дзе будуць рэзаць. Потым вострым нажом адным махам 
ссякаюць яго -- алень нават спалохацца не паспее, ён 
толькі ўздрыгне ад нечаканасці. Потым насаджваюць пант 
на ражончык (якраз як у нае сала) і на лёгенькім агні 
абемальваюць, падсмажваюць. А калі ножыкам акурат- 
ненька з чатырох бакоў разрэжуць скуру і, нібы з бана- 
на, спусцяць яе доўгімі палосамі ўніз, далікатны, тонкі 
пах маладога папта пагоніць сліну нават у негалоднага 
чалавека. А каўбаса са свежай аленевай крыві! А свежая 
печань! 

-- Афіцыйна лічыцца,- тлумачыў мне Коля,-- што 
пастухі-аленяводы за год з'ядаюць 500 аленяў (разумееш, 
у тундры ж ніякай другой ежы не знойдзеш!). Але так 
толькі лічыць наш галоўны заатэхнік. На самай справе 
аленяў з'ядаюць намнога болей. Сам падумай: у кожнай 
брыгадзе па б пастухоў. А яны ж ідуць за аленямі з жон- 
камі і дзецьмі -- з сем'ямі. Значыць, ужо ў брыгадзе будзе 
недзе каля 40 чалавек. А ўсяго ў калгасе шэсць брыгад. 
Бачыш, якое стойбішча збіраецца. Што ім тыя 
500 аленяў! 

Наша ж гасцініца пакуль што пахла толькі адною ры- 
баю. Зранку Коля ненадоўга некуды знікаў, а калі вяртаў- 
ся, у хаце з'яўляўся пах вады, пах рачнога дна, пах ці- 
ны -- Коля прыносіў з сабою свежую рыбу. Ён садзіўся яе 
чысціць, а я выходзіў на двор і тут жа, ля ганка, шчапаў 
смаляныя карчы, а потым распальваў у печы. Увесь час, 
тры разы па дзень, мы елі толькі рыбу: па халодную за- 
куску -- юкала, пасечаны і своеасабліва высушаны сіг 
(як пукі з кменам ці травамі, юкала сохне на сценах ледзь 
не кожнага балка), на першае -- наварыстая юшка з нель- 

мы ці чыра, на другое -- сцярлядка (свежая, маласольная 
ці вяленая). 

Тундра неахвотна адпускае ад сябе чалавека. Нават 
калі чалавек, здавалася, назаўсёды пакіпуў стойбішча, ка- 
лі ён пра сваіх бацькоў, якія асталіся ў звыклым для іх чу- 
ме, гаворыць толькі як пра чужых людзей -- «яны», «у іх», 
«тыя» -- усё роўна ў сваіх цёплых снах, у якіх пакуль што 
ніхто нічога не можа перайначыць, ён не-не ды і ўбачыць 
то кволенькі дымок, які адразу ж над чумам зрывае пур” 
га, то ўзрадуецца паўночнаму ззянню, якое пераліваецца 
пад яго стойбішчам, то раптам вельмі выразна адчуе, як 
залопае аленевая шкура, якою абцягнута жэрдзе бацькоў- 
скага жытла. Тады чалавек вяртаецца ў свой чум, у сваю 
тундру. Тады бацькі доўга прыглядаюцца да яго, пачужэ- 
лага, доўга спрабуюць убачыць У ім таго, ранейшага Пясю 
Лабочу -- Хлопчыка з Драўляным Тварам, ці Нярку Ван- 
но -- Прыгожы Корань, ці Пахаку Нумадзі -- Самы Ніз 
Неба. І як узрадуюцца, калі раптам з-пад напластавання 
новых звычак, як тундра з-пад снегу, прагляне даўняя, 
такая знаёмая і такая звыклая сынава ўсмешка. 

У чум вяртаюцца нават людзі з вышэйшай адукацыяй. 
Хоць рэдка, але ўсё ж вяртаюцца. І што ты зробіш, калі 
яны не могуць астацца абыякавымі да поклічу тундры, не 
могуць перасіліць яе прыцягнення. 

Коля Бальшакоў працаваў у Нарыльску на металур- 
гічным заводзе. Атрымліваў добрую зарплату, жыў у доб- 
рай сучаснай кватэры з усімі выгодамі, спяваў у хоры. 
І раптам -- зноў тундра... Недзе тут, на Таймыры, яшчэ і 
сёння яго бацькі саграюць родны чум і робяць яго гэтакім 
утульным, як у дзяцінстве. Яшчэ і сёння тут, недзе пася- 
род тундры, здалёку відаць невялічкі калок, забіты на тым 
месцы, дзе ён нарадзіўся,-- У вандроўнікаў-далган ёсць 
такі даўні звычай: забіваць калок на тым месцы, дзе нара- 
дзіўся чалавек. І колькі такіх калкоў ведае ўжо яго тунд- 
ра: там нарадзіўся брат, там -- дзядуля, а вось тут -- 
маці... 

У праўленні калгаса, што побач з хатай для гасцей, 
старшыня Івап Хведаравіч Самарскі распякаў невысокага 
ненца: 

-- Дык што ж гэта мы, Васіль Іванавіч, будзем рабіць? 
Разумееш, далей так ісці нельга. Ты зк камуніст, а рыбка 
ў цябе не ловіцца... План свой ты не выконваеш. А што 
іншыя скажуць? Маўляў - зірніце, як Ямкін працуе. 

Вунь, глядзі, Яр Сангачы па плане павінен быў 14 цэптне- 
раў рыбы здаць, а здаў ужо 23. І Тэседа Вэйтора замест 
16 планавых 19 цэнтнераў здаў. А вунь Тэседа Лэма ўзяў- 
ся 23 цэнтнеры здаць, а здужаў падняць толькі 13. Тое жі 
ў Яптунэ Нюкі, і ў Сінгупея Пысю. 

Васіль Іванавіч Ямкін маўчаў. Спачатку быў нешта за- 
ікнуўся пра дрэнную лодку, дрэнны матор, дрэнную сетку, 
а потым змоўк і, гледзячы ўніз, слухаў старшыню. 


Расказвае Іван Хведаравіч Самарскі: 


-- На тэрыторыі нашага калгаса магло б размясціцца 
некалькі певялікіх еўрапейскіх краін. Мы маем Э мільёны 
500 тысяч гектараў тундры. Бачыце, якімі багацеямі мы 
тут жывём: зімою -- больш за З мільёны гектараў снягоў 
маем (усё наша -- бяры і што хочаш рабі з гэтымі сняга- 
мі), летам -- усё тыя ж мільёны гектараў заедзі. Ну, гэта, 
так сказаць, наша непрадукцыйная, няпланавая гаспадар- 
ка. Снег жа сеяць не трэба, заедзь таксама гадуецца сама. 
Дык а чым жа мы тады займаемся, можаце вы спытаць. 

Асноўны наш клопат -- гэта аленегадоўля. Наш статак 
аленевы сягае аж за 12 тысяч. Штогод мы забіваем і здаём 
па 2 тысячы галоў. Нашы аленяводы -- людзі спрактыка- 
ваныя: вунь Вэнга нават ардэнаносец. Ордэнам Леніна 
дзяржава ўзнагародзіла яго. 

Потым ідзе паляванне. Нашы паляўнічыя здаюць да 
дзвюх-трох тысяч пясцоў. Але тут год на год пе прыходзіц- 
ца, Тут усё залежыць ад мышэй: захочуць яны -- дадуць 
нам план выканаць, не захочуць -- так і астанёмся ні з 
чым. Не здзіўляйцеся, усё тут правільна. Пясец жа харчу- 
ецца мышамі. А мышы, скажам, пройдуць недзе бокам, 
мінуць нашы землі -- ну, і пясец за імі пайшоў, паспра- 
буй яго знайсці. Вось так мышы наш план і з'ядаюць. 
Яшчэ ў нас звераферма ёсць, блакітнага пясца гадуем. 
Праўда, яна пакуль што нашаму калгасу толькі адны 
страты дае. 

Ну, і апошняе -- гэта рыба. Каля 20 тысяч цэнтнераў 
за год здаём. Нам бы сорамна было, калі б мы, жывучы на 
Енісеі, ды рыбалоўствам не займаліся. 

Але мпе, як старшыні калгаса, пе толькі за гаспадарку 
пападае ад пачальстеа. Адзін сподпяй бялізны пе но- 
сіць -- я віпаваты, у другога ў чуме брудпа -- таксама Са- 
марскі дрэнна працуе. Выклікаюць у раён, у Караул, а то 
і ў Дудзінку, і даюць пытлю -- маўляў, у «Зары Таймыра» 

пе займаюцца пытаннямі культуры. А што я часам магу 
зрабіць? Вось перасяляем, скажам, сям'ю з чума ў кватэру 
ў пасёлку. А яны пажывуць троху, а детам усё роўна ў 
двары чум ставяць. Пытаю: «Навошта вы гэта робіце?» -- 
«А нам у хаце паветра не хапае. У столі дзіркі няма, куды 
б яно заходзіла»,-- адказваюць. Падумаеш-падумаеш ды і 
сам згодзішся. Сапраўды ж: калі чалавек увесь век жыў У 
чуме, не затыкаўся, як мы ў хаце (каб, божа барані, ні- 
дзе -- ні ў вокнах, ні ў дзвярах -- ні шчылінкі не было), 
калі ён прывык заўсёды, каб у чуме было свежае паветра, 
то яму цяжкавата адразу прывыкнуць да хаты. Таму не- 
каторыя, перасяляючыся, бяруць з сабою ўсё з чума -- 
і нізенькія свае ўслонікі, і столікі, і шкуркі. І ў новай хаце 
рассцелюць ля сцен шкуры -- і ўсё. Абжжывацца па-сучас- 
наму не хочуць. Гэта таксама звычка. А звычку ламаць 
заўсёды цяжкавата. 

Не памятаю, я недзе чытаў жудасныя факты пра аба- 
рыгенаў Аўстраліі. Дык там іх ніхто не лічыць, затое вя- 
дзецца самы дакладны ўлік авечак, якіх яны гадуюць. 
Агонь у іх раскладаецца ў такой ямінцы, дзеці кладуцца 
спаць каля агню, а ноччу скочваюцца ў полымя ці на ву- 
голле. Мы ж сваіх дзетак дужа глядзім. А недзе пад 
20 жніўня заказваем верталёт і з далёкіх стойбішчаў, адзі- 
нокіх чумаў і часовых стаянак аленяводаў збіраем у школу 
дзяцей. Часам бацькі не хочуць аддаваць -- ведама, баць- 
кі: каму гэта хочацца разлучацца са сваімі віхрастымі на- 
кольнікамі. Але мы ўсё роўна забіраем. Цяпер ужо ў на- 
шай Наскоўскай школе каля 250 дзяцей вучыцца. А спа- 
чатку прывозім і ў нулявы клас іх залічваем. Вучым, як 
спаць на ложку, як лыжку правільна трымаць, вучым па- 
руску гаварыць. Спачатку яны ні слова не разумеюць -- 
толькі па-свойму і размаўляюць. 

Доўга настаўніца паўтарае кожнае слова па-руску і па- 
нянецку -- пакуль не запомняць. Калі ідзеш увосень ля 
школы, толькі і чуеш: «Мерчар -- дождь, до-о-ождь. Ха- 
ноў -- унеси, у-не-си. Унеси дождь -- мерчар ханоў. Ню- 
неў -- гагара, га-га-ра. Гагара, гагара, унеси дождь. Ню- 
неў, нюнеў, мерчар ханоў...» 

Стараемся ўсіх на аселасць перавесці. Але гэта задача 
цяжкаватая. Аленегадоўля -- гэта ўсё-такі пастаянная 
змена месца, бесперапынныя пошукі корму, вочны рух за 
аленямі. Я і сам яшчэ не ведаю, як можна прымірыць але- 
негадоўлю і аселасць. Мне здаецца, што трэба ісці шля- 


хам стварэння лепшых умоў у балках і чумах, лепей за- 

бяспечваць аленяводаў. Бо, мне здаецца, аселасць начыста 
выключае аленегадоўлю, і наадварот. Але паспрабуйце вы 
ў ненца забраць аленяў! Алень для жыхароў Поўначы -- 
гэта жыццё. З аленем яны на «ты». Як там у вам на Бела- 
русі, ды і ў нас на Украіне, да апошняга часу было з 
коньмі. Ёсць конь -- будзеш і сыты, і адзеты, і абагрэты. 

А тут -- памятаю, як да нас у Насок першага каня 
прывезлі. Знайшлі мы хляўчук, паставілі яго туды, а вось 
угаварыць каго, каб карміў каня,-- не можам. Усе адмаў- 
ляюцца. Бачым, што ненцы яго, як нячыстай сілы, баяцца: 
піколі ж пе бачылі такой дзіўнай жывёліны. Мы і так, 
мы і гэтак, мы і расказвалі, мы і паказвалі, якое гэта рах- 
манае стварэнне -- і грыву часалі, і за хвост торгалі, і ў 
роце зубы глядзелі -- слухаюць, згаджаюцца, усміхаюцца, 
захапляюцца нашай смеласцю. Ківаюць у знак згоды га- 
ловамі, а калі зноў напомніш, што некаму трэба яго дагля- 
даць,-- ані блізка. Потым усё ж строга загадалі двум ко- 
пюхам карміць яго. Дык яны што? Прадралі ў страсе дзір- 
ку і, узлазячы наверх па лесвіцы, скідвалі ў тую дзірку 
сена і на вяроўцы спускалі вядро з вадою. Я, убачыўшы 
гэта, кажу ім: «Каня вы баіцёся, а вось аленя, у якога 
такія страшныя рогі і такія моцныя пярэднія ногі, якімі 
ён наскрозь прабівае ваўка,-- не баіцёся».-- «А,-- адказ- 
ваюць яны,-- алень жа наш, а конь чужы». 

Алень для ненца -- усё: ежа і адзенне, жыллё і тран- 
спарт, забава і нават прысмакі, калі хочаце. Ёсць у цябе 
алені -- значыць, ты самы багаты чалавек, значыць, табе 
не страшна ніякая пурга. Алень -- гэта духмянае варанае 
ці смажанае мяса; гэта цёплыя сакуі, маліцы, шапкі, ба- 
кары; гэта цёплы чум, рупна накрыты аленевымі шкурамі; 
гэта і хуткія нарты, якія робяць блізкімі самыя далёкія 
стойбішчы ў тундры; гэта вясёлыя спаборніцтвы ў спрыце 
і смеласці, скокі цераз запрэжкі, што імчаць на ўвесь дых; 
гэта яшчэ і прысмакі -- пра пах палярных аленевых пан- 
таў ты ўжо, мусіць, наслухаўся ад Колі Бальшакова. Не- 
нед у перакладзе на нашу мову значыць -- чалавек. Сва- 
бодны чалавек у тундры. Цяжкавата ён прывыкаў да кал- 
гаса, да нейкага патрэбнага парадку. Раней што - я сам 
сабе, маўляў, гаспадар, калі захачу ўстаю, куды захачу 
еду. Надакучыла ехаць -- з паўдарогі назад вярнуся: маў- 
ляў, я толькі прагуляўся ў тундру, выязджаў прасвяжыц- 
ца крыху. Не надакучыла -- паеду далей у тундру, пясцоў 
пасачу. А то і наогул захочацца паглядзець -- а як вунь 
за тым узгоркам глядзіцца паўночнае ззянне... А вярнуў- 

ся дамоў -- распрог аленяў, пусціў іх (гэта ж пе копі -- 
іх пі паіць, ні карміць не трэба, алені самі ўсё зной- 
дуць) -- і таксама што хочаш, тое і рабі: хочаш -- зноў 
спаць кладзіся, а хочаш -- торбу са скуры ментуза рабі, 
з таго, што ўчора з пролубкі выцягнуў. 

У іх, ненцаў, вельмі развіта пачуццё справядлівасці. 
І нейкае падсвядомае адчуванне ўзаемасувязі чалавека і 
прыроды. Яны вельмі асцярожныя ў абыходжанні з пры- 
родаю. Скажам, начавалі двое нашых наскоўскіх ненцаў у 
тундры. Чум там паставілі, ля яго ездавога алешку пры- 
вязалі. І потым, пад раніцу ўжо, яны чулі, як да чума па- 
дышоў мядзведзь, задраў аленя, наеўся сабе не спяшаючы- 
ся і, здаецца, нават і ў тундру не пайшоў - тут жа і 
адпачываць прылёг. А яны нават не стрэлілі, хоць у іх руж- 
жы былі. Пехатою ў Насок вярнуліся. «Што -- спалохалі- 
ся? Ад страху не знайшлі нават, дзе ў стрэльбе ку- 
рок?» -- пытаемся ў іх. «Чаму спалохаліся? Чаму не знай- 
шлі? -- аж злуюцца яны.-- Мы ўсё знайшлі, але навошта 
ў мядзведзя страляць? Ён жа нічога дрэннага нам не ра- 
біў. Ён толькі снедаў. А хіба гэта добра -- страляць у каго- 
небудзь, калі той снедае? На нас бы пасля гэтага тундра 
ўзлавалася, вялікі б Нум пакрыўдзіўся. Па нас жа ніхто 
не страляе, калі мы нельму або сцярлядку ядзім»... 

Бачыце, якім нечаканым, на першы погляд, здаецца 
такі вывад. А для мяне ж тут нічога нечаканага няма -- на 
Крайняй Поўначы, сярод ненцаў, я жыву ўжо больш за 
30 год, і іхняе жыццё стала ўжо і маім жыццём. 


Потым Іван Хведаравіч паказваў мне сваю калгасную 
гаспадарку. З намі хадзіў і Коля Бальшакоў. 

Было душна. Нават па-паўднёваму густа і ліпка пры- 
парвала. Тундра, толькі што сагнаўшы снег, цяпер патроху 
адтавала і прасыхала -- над ёю ад выпарэнняў трымцела 
паветра. Тундра звінела ад камароў: ад гэтага дзвынькату 
нідзе нельга было схавацца. Ездавыя сабакі, якія напачат- 
ку здзівілі мяне сваёй рахманасцю і пасіўнасцю, цяпер, як 
ашалелыя, учадзела кідаліся па пасёлку, качаліся па зям- 
лі, то з правага, то з левага боку хапалі сябе за доўгую 
поўсць і з екатаннем пішчыліся ў любую дзірку, абы 
ўцячы ад гэтага дакучлівага звону. 

А ў калгасным мярзлотніку было холадна. Недзе глы- 
бока-глыбока ў тунелі цьмяным святлом хліпае невялічкі 
агарак свечкі. Над ім стаіць цёпла ўхутаная ненка і над 

яго мізэрным полымем грэе рукі. Святло палахліва міту- 
сіцца па вечнай мерзлаце скляпення, выхоплівае з цемры 
крышталікі лёду, ад чаго яны свецяцца рознакаляровымі 
крапінкамі. Пад нагамі грукаціць марожаная рыба. І вар- 
та толькі трошкі адысціся ад каганца -- нічога не відно: 
цёмная і доўгая пячора. І міжвольна, неяк само сабою, гэ- 
так ужо дыхнула на мяне старажытнасцю, даўніной, ды та- 
кой, што ўсё навокал адразу перасунулася на некалькі 
стагоддзяў назад -- аж У даледніковы перыяд. Вярнуў мя- 
не ў наш век голас Івана Хведаравіча: 

--. Вось гэта наш вечны халадзільнік у вечнай мерзла- 
це. Тут жа зямля ніколі не адтае. Высек пячору, павесіў 
на яе дзверы -- вось табе і мярзлотнік гатовы. На ўсё жыц- 
цё хопіць. І рамантаваць не трэба. 

Колю Бальшакова хвалюе іншае: 

2.2. “Нешта, Іван Хведаравіч, рыбы малавата ў мярзлот- 
піку. Гэта ж толькі на некалькі дзён звераферме. А наш 
галоўны заатэхнік не клапоціцца. 

Калі мы па размяклай тундры (зямля тут адтае толькі 
зверху, і то сантыметраў на 20) хлюпаем на ферму блакіт- 
ных пясцоў, гарачыня трохі спадае -- аднекуль з-за Ені- 
сея пачынае дыхаць ветрык. А вось і яна, ферма. Хаткі 


пясцоў стаяць высока над зямлёю на тоненькіх слупках -- 


акурат шпакоўні на жэрдках. Не вельмі зграбныя на вы- 
гляд блакітныя пясцы (мусіць, яны лепей глядзяцца ўсё- 
такі ў каўняры!) павыйшлі са сваіх сховішчаў на адкры- 
тае месца, што збольшага прадзьмувае вецер,-- так яны 
ратуюцца ад камароў, якія ў зацішным месцы іх заядаюць. 

22 Летась вось гэтыя прыгожыя каўнерыкі далі нам 
11 тысяч рублёў страт. Але ж фермы мы не ліквідоўваем. 
Што тут паробіш, калі жанчынам вельмі ж да твару бла- 
кітныя пясцовыя каўняры! 

А ў Колі Бальшакова свае клопаты: 

2 Казаў жа я галоўнаму заатэхніку, што трэба пяс- 
пам уколы рабіць. А ён усё сваё -- паспееш ды паспееш. 
А цяпер вось, калі ў тундру палячу, так і астануцца без 
уколаў. 

Калі вярталіся, на дарозе сустрэлі шчуплага, худога, 
невысокага мужчыну, які спяшаўся па ферму. Ён аберуч, 
неяк вельмі ж ужо. асцярожна, трымаўся за жывот, Мяне 
з ім пазпаёмілі. Гэта быў якраз галоўны заатэхнік калга- 
са. Ціхі, спакойны, сарамлівы чалавек. 

22 Ну, як твой жывот? -- спытаўся Іван Хведаравіч.-- 


Можа, ужо наладзіўся? 

22 Дзе там наладзіўся, бюлетэнь во сёння ўзяў. 

22 Тлядзі мпе, а то, можа, якую дзізенцярыю падхапіў? 

Заатэхнік пайшоў на ферму. Калі мы трохі адышліся, 
Коля, нібыта сам сабе, пачаў расказваць: 

-2- Дзіўны ён нейкі чалавек. Неяк мы з ім разгавары- 
ліся. Я і кажу: «Запусціў ты, браток, справы. Больш пра 
сваю гаспадарку дбаеш, чым пра калгасную. Відаць, ты не 
хочаш працаваць па-сапраўднаму». Ах, як ён раззлаваўся 
спачатку, нават лаяцца пачаў. А потым нам давялося ра- 
зам чарку падымаць. Выпілі мы, а ён мне і кажа: «Ты, Ко- 
ля, праўду тады казаў. Але вось сам ажэнішся, гаспадар- 
кай абзавядзешся, дзеці з усіх бакоў паабсядуць, тады і 
і ўбачыш, ці можна на тую гаспадарку не звяртаць ува- 
гі-- там нешта паправіць спатрэбіцца, там укапаць, там 
прыбіць». А мне здаецца, асноўнае -- гэта калгас. Не, мяне 
сям'я не сагне. Я і жанаты на калгаснай рабоце гарэць 
буду. 

Расказваючы гэта, Коля ўвесь час пазіраў на стар- 
шыню. 

Яшчэ мы былі ў школе. Потым у яслях, дзе маленькія 
ненчаняткі яшчэ не блытаюць рускія і нянецкія словы -- 
яны яшчэ пакуль што гуляюць у свае нянецкія гульні. По- 
тым у калгасным клубе, праз няшчыльныя аканіцы якога 
паласуюць паўзмрок сонечныя промні, мы глядзім нейкі 
пасрэдны фільм, здаецца, Адэскай студыі. Ачмурэламу ад 
сонца, мне быццам і падабаюцца банальныя думкі нак- 
шталт: «Час ужо не абяцаць чалавеку, а выконваць гэтыя 
абяцанні» ці «Бачыш -- як стаў начальнікам, дык па-на- 
шаму і балакаць развучыўся». А на экране, як сімвал 
Поўначы -- маленькая карлікавая бярозка. Голая, без 
лісця -- адны сукі. Можа, падрапалася лінза праектара, а 
можа, сабраўся ў складкі палатняны экран, але што б ні 
паказвалі -- ці то выстаўку польскіх мод, ці то дзяўчатак 
у як толькі можна кароценькіх міні-спаднічках, ці то ма- 
люнкі дзяцей -- усюды, як куст у заснежанай тундры, на 
белым палатне чарнела гэтая карлікавая запалярная бя- 
розка... 

Скончылася кіно. Выйшлі з клуба. Коля -- зноў за 
сваё. 

22. Адзін герой -- копія нашага заатэхніка. Якраз такі 
цяльпук.-- І, трошкі счакаўшы, дадаў:-- А ў тундры ж 
пяпер камароў-камароў! 

А ў маленькай цеснай хаце старшыні (навошта яна тут 
вялікая -- яе ж тады не абагрэеш: дроў спатрэбіцца цэлая 

процьма), калі мы выпілі па кропельцы спірту і Коля пе- 
распяваў увесь свой нарыльскі рэпертуар, Іван Хведара- 
віч сказаў: 

-- Я ўжо даўно да цябе, хлопец, прыглядаюся. Пра- 
вільна ты бярэшся -- з ахвотай, з жаданнем. І галоўнае -- 
моцна. Ды і навошта табе ў тундру ляцець? Хопіць табе і 
тут работы. Заатэхнік у нае сапраўды не вельмі... Можа, ён 
злятае? А ты і хор тут арганізуеш, і ўколы зробіш... 

І вось толькі цяпер я зразумеў, што Колю вельмі ж ужо 
не хацелася ляцець у тундру, да камароў. 

У хату ўбегла Вера Міхайлаўна: 

-- Гудзе нешта, можа, верталёт. А вы тут панапіваеце- 
ся, і ў тундру некаму ляцець будзе. От гэтыя мулічыны! 

2“ Не бойся, Вера Міхайлаўна, няхай ляціць твой вер- 
талёт. Усё будзе добра. 

Але верталёт праляцеў міма. 

Назаўтра дзень быў ветраны. Як адразу пахаладала! 
Вецер павыдзьмуў ваду з енісейскіх пратокаў, і лодкі, на- 
ват велікаватыя караблі, умомант апынуліся на сухім - 
не паспелі і пацерціся аб пясок кармою, каб злезці з 
мелі. Цяпер яны, як выкінутая на пясок рыба, ляжалі, 
прыпаўшы набок, абсыхалі і чакалі таго моманту, калі 
пад днішчам зноў забулькоча вада, калі пругкая хваля ас- 
цярожна ўдарыць у вінт. А па ўсім Енісеі паспешліва бег- 
лі баранчыкі хваль -- белымі аленямі іх называюць ненцы. 

«Омік» вернецца няскора -- цяпер ён, мусіць, схаваўся 
куды-небудзь У зацішнае месца і чакае, калі наладзіцца 
падвор'е. 


Я, па-ўсходняму падкурчыўшы пад сябе ногі, сяджу ў 
чуме старога Яптунэ Намтасі. Сам Яптунэ сядзіць справа 
ад мяне. За ім, з-пад цёплых аленевых шкур, выглядаюць 
такія цікаўныя і такія смяшлівыя тварыкі мурзатых нам- 
тасянятаў. Бліжэй да ўваходу -- там, дзе святлей, -- све- 
жую аленевую шкуру шкрабе іх маці. Злева хлопчык га- 
доў дванаццаці, Юкала, самы старэйшы сын Намтасі, пля- 
це рыбалоўную сетку. Пасярод чума -- маленькая грубка. 
У ёй весела гарыць агонь. Дым паволі падымаецца ўверх 
і праз ладную дзірку ў тым месцы, дзе сыходзяцца разам 
закуродымленыя жэрдкі чума, выходзіць на двор, на ве- 
цер. За грубкаю -- маленькія столікі, услончыкі. На іх 
міскі, лыжкі, кніжкі, чыгункі. Тут жа на тоўстым дроце 
падвешаны адрыўны каляндар. 

Што такое нянецкі чум? Гэта звычайны кавалачак 
таймырскай тундры, атулены з усіх бакоў цёплымі алене- 
вымі шкурамі. Перанясеш чум у другое месца -- і ўжо гэ- 
ты конус паветра, які толькі што быў цёплым жытлом, 
зноў назаўсёды злучаецца з усёй тундраю і тады ўжо ні- 
чым пе адрозніваецца ад астатняга наваколля. Летам ува- 
ход у чум раскрыты насцеж, і калі ў тундры пахнуць квет- 
кі -- пахнуць яны і тут; калі ў тундры звіняць камары -- 
звіняць яны і тут; калі ў тундры, аж захліпаючыся ад па- 
чуцця, увосень равуць алені -- гэтым ровам напоўнены і 
чум. На пачатку зімы чуваць, як пад чумам паступова за- 
мярзае зямля -- яна робіцца ўсё больш і больш гулкая. 
А ў самую зіму чуваць, як аб бакі чума колкімі сняжын- 
камі трэцца пурга, як шуміць там, куды выходзіць дым, 
доўгая зімовая ноч, як, цяжка сапучы, прабяжыць недзе 
побач, зусім недалёчка, галодны воўк... 

Яптунэ Намтасі распытвае пра маю Беларусь: 

С А алені ў вас ёсць? 

-- Ёсць,- кажу,-- але вельмі мала. Аленяў у нас у 
звярынцах паказваюць. 

-- А што вы ў ім, у алені, знайшлі цікавага, каб паказ- 
ваць? Звычайная жывёліна. А ў вас таксама алешкаў 
ядуць? 

2 Не, у нас няможна іх забіваць. За гэта штрафуюць. 
Нават у турму могуць пасадзіць. 

--. Ва аленя ў турму? Не смяшы ты мяне. 

Зарагаталі, нешта загаварылі па-свойму малыя нпамта- 
сяняты. Перастаў плесці сетку Юкала. 

г А пясец у вае ёсць? 

-- Не, вось пясца ў нае няма. Я толькі тут, па ферме 
ў вас, убачыў яго. 

2 А мыты ёсць? 

2 0, мышэй хоць ты гаць гаці. Бывае, калі зімою які 
стог забіраем, дык іх там процьма. 

-- У вас ёсць мышы -- павінен быць і пясец... 

-- Не, дзядзька Яптунэ, няма. На нашых мышэй 
ёсць кот. 

Стары пасядзеў, памаўчаў -- мусіць, усё думаў над 
гэтай нашай дзіўнай беларускай няўвязкай, а потым, ні- 
бы сам сабе, сказаў: 

--. Цікава: мышы, значыць, ёсць, а пясца няма. Дзіў- 
на, дужа дзіўна. А мора ў вас ёсць? Карскае? 

2 Не, Карскага няма. Ёсць штучнае, мы самі яго 
зрабілі. 

А дзе вы панабралі столькі вады, каб наліць цэлае 
мора? 

- А ў іх жа Енісей таксама ёсць,-- падказаў свайму 
бацьку Юкала. 

“Не, Юкала, Енісея ў нас няма. Енісей -- гэта ваша 
рака. А ў нае ёсць свае -- Дняпро, Нёман, Бярэзіна, Сож, 
Прыпяць... Праўда, яны намнога вузейшыя за ваш 
Енісей. 

2 А яблыкі ў вас у лесе растуць? 

--. Не, яблыкі растуць у садах, ля хат. 

А на чым яны трымаюцца? 

- На дрэвах. На вялікіх купчастых яблынях. Між 
зялёнага лісця чырвоныя, жоўтыя, белыя яблыкі. Круг- 
лыя, як сонца. Чырвоныя -- як сонца, калі яно заходзіць, 
жоўтыя -- як сонца ў самы поўдзень, белыя -- як сонца 
ў марознай, снежнай тундры. 

З А як яны трымаюцца ў пургу? 

-- Яблыкі растуць летам, калі пургі няма. У нас 
больш за ўсё бывае зялёная пурга -- лета. І такіх, як у 
вас, маразоў таксама не бывае. 

-- Дык тады ў вас зімою горача? 

-- Не, не горача. Гэта ўсё адносна. Вось сённяшні 
дзень для вас звычайны, цёплы. А мне ўжо халаднавата. 
А ёсць такія краіны, дзе ўжо нават пры пяці градусах 
цяпла людзі пе ведаюць, як сагрэцца. На вуліцы тады 
ставяць жароўні з вуголлем, раскладаюць агні. І чалавек, 
каб не змерзнуць, бяжыць ад жароўні да жароўні, ад аг- 
ню да агню. Пяць градусаў -- гэта цёпла, але яны пры- 
выклі да гарачыні. 

Ненцы ж прывылі да халоднай тундры, па якой вель- 
мі часта, грэючыся, гойсае, кідаецца з канца ў канец 
белая пурга; да маразоў, якія раз'ятрана накідваюцца на 
ўсё жывое, радуючыся, што ў гэтым ціхім і маўклівым 
бязлюддзі, нарэшце, знайшоўся чалавек, на якім можна 
апрабаваць сваю моц; да белых спягоў, якія на дзевяць 
месяцаў у годзе хаваюць ад чалавечага вока нават чэз- 
лыя лішайнікі. 


У тундры няма дарог. Тупдра -- белая, не чапаная 
дарогамі снеліная роўнядзь. І ў той жа час у тупды - 
мільёны дарог. Куды пе паставіт перадам свае нарты -- 
па поўдзень ці на поўнач, на захад ці на ўсход, куды 
пабяжыць ад твайго чума аленевая ці сабачая запрэж- 

ка -- там, лічы, і дарога. Твая дарога. Тут кожны пракла- 
дае сам сабе менавіта сваю дарогу. У тундры ўсе яны 
пачынаюцца ад чума. І вяртаюцца таксама да яго. Праў- 
да, здараецца, што дарога -- вузенькія доўгія сляды ад 
нартаў -- назад пе вяртаецца. Яна вядзе толькі ўперад 
і недзе далёка-далёка абрываецца, знікае ў пурзе. Гэта 
ўжо няшчасце. Гэта гора таго чума, ад якога яна па- 
чыналася, 

Але звычайна дарогі вяртаюцца. Пурга хутка зноў 
замяце іх, зараўняе, і на другі дзень ты зноў можаш вы- 
біраць сабе любую дарогу: куды паставіш нарты пера- 
дам -- туды і паедзеш. І пурга, як і во цяпер, зноў будзе 
замятаць сляды. 

Ён, Тэседа, што значыць Безаленевы, вяртаецца да- 
моў з тундры. Пурга не ўціхамірваецца. Тэседа ўяўляе, 
як рыпяць жэрдкі яго чума: здаецца, што вецер вось-вось 
адарве жытло ад зямлі, паваліць набок і пакоціць-па- 
коціць па снезе. Чум, мусіць, хоча пайсці разам з ветрам. 
А ў адтуліну яго, кружачыся, заходзіць пурга. Тэседа, 
здаецца, нават чуе, як на разагрэтай дачырвана жалезнай 
грубцы шыпяць сняжынкі, што сыплюцца зверху. 

22 Добры шлях чалавеку! 

-2. Г табе добрага шляху! 

Тэседа толькі і паспеў адказаць на прывітанне -- але- 
невая запрэжка прамільгнула паўз яго нарту. Пачакай, 
а хто ж гэта такі паехаў? Голас жаночы... А, дык гэта, му- 
сіць, бабка Нечы. Япа жыве ў суседнім стойбішчы і ча- 
сам прыязджае ў госці да сваёй сяброўкі Саўрынэ. Шчас- 
ліва табе, толькі не збіся з дарогі, Нечы! 


Пра што думаў Тэседа, 
сустрэўшы бабку Нечы 


«Старэю, мусіць. А што ж зробіш -- шэсцьдзесят гадоў 
пералічыў ужо, час і дадому збірацца. Ды і Нечы вунь як 
згорбілася. А здаецца ж, зусім нядаўна яна выходзіла 
замуж за першага мужа. Брат яе аддаваў. Малая яшчэ 
была -- з нартаў не відно. Каб трохі лепей было відаць, 
пасадзілі яе на куль з івовымі стружкамі. Здаецца, такса- 
ма зусім нядаўна было, калі я, вось так, пасярод тундры, 
сустрэўся з дзяўчынаю - цяперашняй маёй жонкаю 
Тэнэ. Здаецца, зусім нядаўна. Але тады не было пургі. 
Тады над тундраю весялілася паўночнае ззянне. Я яшчэ і 
сёння чую, як яно лопала, нібы дзверы чума на ветры, як 

шыпела -- мусіць, у фалдах гэтай гарачай вясёлкі раста- 
ваў спег. Я, Тэседа, памятаю, спытаў тады ў Тэнэ, ці чуе 
яна, як шыпіць і лопае ззянне. А яна адказала: 

“Я піколі не прыслухоўваюся да гукаў майго ача- 
га -- паўночнага ззяння. 

Бачыце, паўночнае ззянне яе ачаг! Але гэта было 
пасля. А спачатку мы ехалі насустрач адно аднаму, а ка- 
лі параўняліся запрэжкі, Я загаварыў: 

-2 Пасярод сваёй вялізнай зямлі я астаўся без та- 
бакі. 

Маўляў, доўгая ў мяне была дарога, доўга я ехаў, 
усю табаку выкурыў. Я ж ведаў, што так часцей за ўсё 
знаёміліся з дзяўчатамі мае продкі. Так пазнаёміўся і 
мой бацька з маці, і мой дзед з бабкаю. Просьба табакі -- 
гэта толькі зачэпка дзеля знаёмства. 

Але мая незнаёмая маўчала. А сама прыгожая та- 
кая -- апуха яе белага сакуя вакол маладзенькага твару, 
нібы тое ззянне, пераліваецца. Не тое што я -- худы, 
тонкі, нібы той пясец вясновы. 

-- Ці няма ў цябе табакі? -- запытаўся я тады больш 
настойліва. 

Яна трохі падумала, потым дастала сваю табакерку, 
зробленую з мамантавай косці, і кінула на мае нарты. Я 
ўзяў яе і не вяртаю -- цягну колькі магу. А потым і 
кажу: 

-- Давай памяняемся табакеркамі, а табаку папалам 
падзелім. 

Бачу я--мая прыгажуня раскрыла вусны і гэтак 
ласкава ўсміхнулася. Ну, а я-то ведаю, што калі дзяўчы- 
на не пашкадуе сваёй табакеркі, і асабліва калі яна 
ўсміхнецца -- значыць, хлопец ёй падабаецца. 

Так і пажаніліся мы тады з Тэнэ. 

Тэнэ мая яшчэ і цяпер прыгожая. А тады была якраз 
як тая кропля дажджу, што падае з шаста чума. Я яе та- 
ды нават і празваў Нгу Тэсраха -- кропелька дажджу. 
А паглядзелі б вы на яе, калі яна ў суседні чум ідзе! Якраз 


як гадавалае аленяня, што вясною праталінак шукае: ідзе 
паважна -- і не спяшаецца, але і не марудзіць. Словам, 
адразу відаць, што ідзе жанчына, якая знае сабе цану. 
Ды і я тады не ўломак быў. Ніколі ля сваіх ног і сам 
пад сваім носам не круціўся -- далёка хадзіў, усё даста- 
ваў, што Тэнэ трэба было, што майму чуму трэба было. 
Я яшчэ і сёння працавіты, як тундравы пясец, Чатыры даў- 


ганогія алені ў маёй запрэжцы рассякаюць тугі паўноч- 

ны вецер, разразаюць самую страшную пургу на дзве 
часткі. І далёка чуваць стук аленевых капытоў. 

Я яшчэ і сёння рыбу лаўлю. Вось мы, пяцёра мужчын, 
невад свой за два вухі ў лодку пагрузілі. Спусцілі на ва- 
ду чатырохвёсельную лодку. А па баках лодкі -- хвалі. 
Нібы лятаюць, нібы смяюцца. Чацвёра асілкаў вёслы ў 
рукі ўзялі. Чуеце, як вёслы з хвалямі размаўляюць, -- ні- 
бы алені-хары хоркаюць. А я ля руля сеў, бо я гаспадар 
лодкі -- я звеннявы. А хвалі як стаяць усё роўна. Невад 
зрабіўся падобны на вяроўку -- так яго скруціла хва- 
лямі. А хвалі так расхадзіліся -- здаецца, вышэй мяне 
глядзяць, за мяне глядзяць. Нашы чумы на беразе ма- 
ленькія-маленькія, як сядзяць усё роўна пад вадою. І ні- 
бы прысядаюць: уверх-уніз, уверх-уніз. 

Але пры ўсялякім надвор'і матня майго певада, як 
страўнік сытага пясца, заўсёды поўная -- яна аж разда- 
ецца ад рыбы. 

Вось так і жыву я. Так незаўважна і праходзяць мае 
месяцы. Здаецца, толькі нядаўна быў яра іры, сту- 
дзень,-- месяц перакульвання года. Потым незаўважна 
прабег і пі нядалава, красавік,-- месяц, калі нават ноччу 
можна знайсці аленевую пашу. Прабулькатаў, прабуша- 
ваў сава іры, чэрвень, -- месяц вялікай вады. Празвінеў 
усе вушы ненянг іры, ліпень,-- камарыны месяц. Адроў 
сваё гор іры, кастрычнік, -- месяц аленяў-самцоў. А вось 
ужо і зноў упаў над чумам пэўдзя іры, снежань, -- месяц 
цемені і сумётаў... 

Блізка ўжо і маё стойбішча. Вось гэтыя вялізныя пу- 
дзеры -- гурбы снегу -- таксама стойбішча. Але тых, хто 
ўжо спаўна пералічыў усе свае месяцы, пасланыя яму вя- 
лікім Нумам, і назаўсёды развітаўся са сваім чумам. Іх 
новыя чумы -- цесныя, збітыя з дошчак і пастаўленыя 
адразу на зямлю скрынкі -- замяло снегам. Не відно па- 
ват званочкаў, якія на папярочынках прымацоўваюцца 
над скрынкаю і праз якія мёртвыя размаўляюць з намі, 
жывымі: падзьме вецер, зазвініць званочак -- значыць, 
твой родзіч ці радуецца твайму поспеху, ці засмучаецца 
тваёй няўдачай. Цяпер зіма, і званочкі пад сумётамі маў- 
чаць. Але прыйдзе вясна, і яны зноў загавораць. Пара- 
скажуць усё, што там у іх новага адбылося за зіму. А пач- 
не сыходзіць снег -- ён спачатку пакажа лісцвяныяЯ 
нарты з палазамі, падобнымі на бабровыя брушкі; абер- 
вутыя на магіле, яны пакрыліся ўя нават мохам (зна- 

чыць, чалавек памёр даўно). Тут жа потым вызваляцца 
з-пад снегу і харэі, якімі некалі кіравалі сваімі запрэжка- 
мі людзі, і чыгункі, з якіх яны елі, і ўслонікі, на якіх ся- 
дзелі і бакары, у якіх хадзілі. Памірае чалавек - і ўсё, 
чым ён карыстаўся, аддаецца яму назаўсёды: маўляў, мы 
можам набыць новае, а табе там усё спатрэбіцца. А так, 
калі раптам табе ўдасца перахітрыць вялікага Нума,-- 
уставай і едзь куды вочы глядзяць, у тундру: усё, што та- 
бе трэба для гэтага, ёсць тут, ля тваёй магілкі. Толькі 
пакліч сваіх верных сабак ці аленяў... 

А вунь тая гурба -- гэта магіла майго бацькі. Я, Тэсе- 
да, памятаю, як яго хавалі. Мы везлі бацьку на могілкі. 
Справа на парты дзяды ўторкнулі сухую галінку, злева -- 
зялёную: маўляў, ты, калі так ужо здарылася, ідзі сваёю 
дарогаю (яе табе сухая галінка пакажа), а мы пойдзем 
сваёю -- вось гэтай, зялёнай. На могілках самы старэйшы 
ў стойбішчы чалавек дзед Вэнга ціхім голасам, якім раз- 
маўляюць толькі з сябрамі, прасіў продкаў, якія раней 
абжывалі могілкі: 

- Мы назаўсёды аддаём вам Найваседу. Прыміце 
яго такога, які ён ёсць. Глядзіце яго, не сварыцеся з ім, 
дружныя будзьце заўсёды. Мы тут, У стойбішчы, усе яго 
любілі. Добры быў ён чалавек. Умеў папрацаваць, умеў і 
павесяліцца. Яго чум заўсёды быў дагледжаны, жонка -- 
заўсёды радасная. Дзяцей ён падгадаваў -- харошыя дзеці 
ў яго. Мы думаем, што і тут, сярод вас, ён будзе такі самы 
добры чалавек, які быў сярод нае. 

І я ўжо сваіх дзяцей таксама падгадаваў: хто ў гора- 
дзе вучыцца, хто тут у школе. А малы Яптунэ -- Гусіная 
Лапка яшчэ ў гульні гуляе. Вось і некалькі дзён таму на- 
зад, калі пургі не было, іду гэта я ў свой чум і бачу: мая 
Гусіная Лапка сабраў каля сябе такіх самых малечаў, як 
і сам, і кіруе. Падышоў бліжэй, прыслухаўся. Чую -- у ма- 
газін гуляюць. Як жа абмінуць гэты магазін, калі з яго 
і цукеркі салодкія, і булкі смачныя! 

Мой, значыць, за прылаўкам стаіць. А на прылаўку і 
каменьчыкі, і гліна, і снежкі. А ля яго -- цэлая чарга. 

-- Іван, дай мне пяць буханак хлеба, дзесяць плітак 
чаю, пяць кілаграмаў цукру і пятнаццаць сукенак маёй 
бабе. 

А мой Івап -- Гусіная Лапка ўсё адкладае і ўпакоў- 
вае. А за гэта гроты бярэ -- паперкі рознакаляровыя. Ка- 
лі ж грошы скопчацца, ён камандуе: 

-- Хадзіце зарплату атрымліваць. 

І ўсе зноў у чаргу становяцца. І ўсе яму расказ- 
ваюць, хто дзе працуе: 

-. Я ў школе прыбіраю. 

-- Я кухар у сталоўцы. 

-- Я рыбак, звеннявы. 

І так радасна было тады маім нагам, што яны ўсё яшчэ 
ходзяць па тундры -- дужа белай у месяцы ловаў і ду- 
жа зялёнай у камарыны месяц. І мне было прыемна, што 
я яшчэ магу даць вось такую звычайную радасць сваім 
нагам -- хадзіць...» 


Пра што думала бабка Нечы, 
размінуўшыся з Тэседа 


«Тэседа паехаў дадому. Бачыла, Нечы, не так ужо 
лоўка сядзіць ён на нартах, як некалі. Гады, што ні ка- 
жы;-- гады. У чуме ўжо, мусіць, яго зачакалася Тэнэ. 
Прыгожа яны жывуць, дружна. Я ж памятаю, як яны 
пажаніліся. Тады ў стойбішчы гаварылі: «Глядзіце, якую 
прыгажуню прывёз у свой чум Тэседа! А якая яна ладная 
ўся. Адны грудзі -- як тыя два чумы багацеяў, накрытыя 
шасцю нюкамі». Няхай сабе гавораць. Ці мала што каму 
падабаецца. Аднаму падабаецца худы, нібы той схудне- 
лы шчупачок, чалавек, а другому -- румяная, пухленькая 
дзяўчына. А сам Тэседа... Як любіў ён пагаварыць! Яго 
апошнія словы заўсёды абганялі пярэднія. Але з Тэседа 
хоць пагаварыць прыемна. А іншыя толькі і абгавор- 
ваюць. Усялякія дрэнныя словы да іх чапляюцца. 

Памятаю, як я ўцякла з чума майго першага мужа. 
Колькі мяне тады няславілі! Але я пустыя словы пад 
сваімі нагамі тапчу, у свае сляды затоптваю, за галаву 
закідваю. А навошта ж з ім жыць буду, калі ён мне не 
падабаўся ні кропелькі: ці ў чуме сядзіць, дык з яго і сло- 
ва не выцягнеш, ці па стойбішчы ідзе, Дык усё пад ногі 
сабе глядзіць. 

Затое на майго Сангачы я наглядзецца не магла. Усё ў 
яго ў руках аж гарэла. Пойдзе зімою на лёд лункі даўб- 
сці, дык ля гэтых яго лунак такі шум стаіць, быццам цэ- 
лы статак хораў хоркае. А, бывала, калі ідзе па тундры, 
дык яго ногі цэлую пургу ўзнімаюць - во як хутка 
хадзіў мой Сангачы. А калі ён на сваіх любімых аленях 
ехаў, каменныя мысы аставаліся для мяне незаўважнымі. 

Я пе паспявала за імі сачыць -- во як хутка ехаў. Ястра- 
бы ўперадзе яго ляцяць, зірк -- а яны ўжо ззаду Санга- 
чы ляцяць. 

Памятаю, ён усё марыў на Ямал з'ездзіць. Усё казаў 
мне: 

2. Калі я прыеду на Ямал, то неба ад радасці будзе 
апускацца над Ямалам, снег будзе правальвацца, зямля 
аж заскача, бо мая запрэжка будзе звінець тысячамі зва- 
почкаў бомаў, бо ўсе людзі Ямала выйдуць мяне сустра- 
каць. 

Вось пра які шумны поспех на Ямале марыў мой Сан- 
гачы. 

А вясёлы які ён быў! Пра яго ўсе гаварылі: 

-- Паміж трох жанчын заўсёды ў бяседзе вісіць яго 
галава. 

І сапраўды, мой Сангачы ўсіх весяліў. Ён адразу мог 
гаварыць з трыма жанчынамі: толькі і круціў галавою -- 
то сюды, то туды. 

Сем дзён мяне сваты яго сваталі. Сем дзён у час вялі- 
кага сватаўства яны бегалі ў наш чум. А на сёмы дзень 
брат мне і кажа: 

2. Даставай-тка, Нечы, усё са свайго вандака, дзе ля- 
жыць тваё самае лепшае ўбранне. 

І тады я зразумела, што мяне Сангачы высватаў. 

Падрыхтавалі, узасобілі людзі доўгія аргішы алене- 
вых запрэжак. Мяне пасадзілі ў прыхарошаную жаночую 
нарту, засланую тонкім чырвоным сукном. Запрэжкі 
ўбралі чырвонымі каснікамі з аленевай шкуры, званоч- 
камі галасістымі іх задобрылі. Маю нарту да самага стой- 
бішча жаніха вяла свацця. Мяне закрылі з галавою -- 
нявесце ж няможна глядзець па баках, бо тады ўсё жыц- 
цё дрэнна будзе жыць з мужам. І мне жаніха не 
паказваюць. Яны-то не ведаюць, што мы з Сангачы даў- 
но ўжо зналіся. Мяне ў чум яго ўвялі. А ля чума вяселле 
рыхтуецца. Там забіваюць аленяў. Хлопцы скачуць це- 
раз нарты, цераз разагнаныя запрэжкі, там -- шумна, ве- 
села. І мне весела. Не тое што ў дзень майго першага за- 
мужжа. 

І заўсёды потым для нашага з Сангачы чума кветкі 
распускаліся -- усё было на нашым стале. Мой жалезны 
напарстак і сёння корміць мяне, а здарыцца чорны дзень -- 
і чарку паднясе, і важаком у запрэжцы будзе, і ўкрые ад 
лютай сцюжы. А тады ж я зусім маладая была і працаві- 
тая. Таму перада мпою ўсе шкуры слалі, нічога не шка- 

давалі і пе шкадуюць мне, бо я шыць умею. Надарыцца 
голад -- я сшыю што-кольвек, пракармлюся, мне і чаркі 
не пашкадуюць, дадуць харошага важака-аленя, цёплая 
вопратка выратуе мяне ад пургі. 

А вось майго Сангачы нішто не выратавала. Шэсць доў- 
гіх дзён тады пурга шалела. Ды такая, што руку выцяг 
неш -- рукі не відно. А ён быў якраз у тундры. Са стогнам 
чакала я вяртання Сангачы. Усе шэсць дзён чакала, калі 
пакажуцца вочы яго. Нават уяўляла, як аб снежныя 
паўночныя гурбы кідае пурга яго нарту, як пераскок- 
вае яна з сумёту на сумёт -- аж палазы рыпяць трывож- 
на, нібы настылыя званочкі ад ветру халоднага захо- 
дзяцца. 

Але злосны Нум не даў мне нацешыцца маёй рада- 
сцю -- не вярнуўся дамоў Сангачы: яго дарога так і не 
дайшла да нашага цёплага чума. 

А ад Сангачы асталася толькі добрая памяць. І вочы. 
Ды яшчэ голас. Я і цяпер помню, як ён прасіў, каб я пра- 
спявала яму песню. Вельмі любіў ён маю, што я тады яшчэ 
сама склала. 

Давай-ткі, Нечы, спяём яе -- пурзе спяём. Можа і ён, 
Сангачы, пачуе... 


Доўгімі аргішамі, 

што здалёк падобны 

на чародкі качак у лёце, 

мы па тундры зімой і летам 
вандруем. 

І няма ў нас стомы, 

а сіла і маладосць 

піколі не пакідаюць нас. 

А ў мяне, прыгажуні паўночнай, 
дзве тугія касы дзявочыя, чорныя -- 
як дзве моцныя жэрдкі чума майго. 
І з цела я спраўная -- як азёрная рыбка, 
і душа мая чыстая, нібы сняжынка. 
Я хаджу па зямлі, 

што пакрыта жоўтымі травамі, 
тальнікам рэдкім, 

і радуюся, што нарэшце знайшла 
сваё шчасце... 


І яшчэ ад Сангачы астаўся падарунак -- Нумгыка, на- 
ша дачушка. Яна цяпер жыве ў вялікім горадзе: за руска” 
га замуж выйшла. Яе там усе завуць Ніна Сідараўна. І ў 
яе ўжо дачушка ёсць -- Танечка, мая ўнучка. А нядаўна 
і ўнук з'явіўся, Аляксандр. Цяжкое слова. Мне, старой, 
цяжка яго выгаворваць. Сама сабе я называю яго Явыка. 

Так зручей і неяк цяплей. Не ведаю, можа прывыкну калі 
і да Аляксандра. 

А мая Нумгыка, як я помню, дужа ў школу хацела. 
Бывала, рыбу ля ракі чысціць, а сама ўсё глядзіць у той 
бок, адкуль кацер павінен прыйсці, каб дзяцей у школу 
забраць. 

І вось кацер кінуў якар ля нашага стойбішча. Пача- 
кай, Нечы, а калі ж гэта было? Здаецца, у сярэдзіне жніў- 
ня. Неба тады было нейкае як падранае -- з яго, не пера- 
сціхаючы, сыпаўся дождж. Дзеці бегалі ля ракі і крычалі: 

27 Нюнеў, нюнеў, хэнёр тангей! Гагара, гагара, прыня- 
сі добрае надвор'е... Мерчар ханоў, сарор ханоў! Забяры 
дождж, забяры вецер... 

А калі з'явіўся кацер, усе кінуліся хто куды. Адны за 
чумы свае пахаваліся, другія -- аж у тальнік сіганулі. 
А мая Нумтыка да кацера кінулася. Аж я зазлавала. Дужа 
ж не хацелася мне яе ў тую школу аддаваць. Гляджу, а 
ўжо рускі -- белы такі, у акулярах, адразу пазнаеш, што 
настаўнік,-- пасадзіў на плечы маю Нумгыку і нясе да 
чума. Так і паехала дачка. Назаўсёды паехала... 

Загаварылася ты, Нечы, задужа. Глядзі, каб з дарогі 
не збіцца. Адчуваеш -- вецер па-другому пачаў у твар 
дзьмуць. Можа, збілася? Не, еду правільна. Гэта толькі 
пурга павярнулася другім бокам. Ды і халаднавата ўжо 
трохі стала. Мусіць, гэта старасць, бо апранута я цёпла, як 
заўсёды. Пачакай, Нечы, а як жа апранаўся ў той чорны 
дзень мой Сангачы? Пачакай, пачакай... Здаецца, ён ап- 
рануў тады свой святочны сакуй з белых аленяў. І яшчэ 
маліца... І яшчэ...» 

Грунтоўнае пісьмо пра нянецкае адзенне прыслала мне 
загадчыца аддзела акругкома партыі Любоў Пракопаўна 
Сарокіна. Ненка па нацыянальнасці. У чуме бацькі і су- 
седзі называлі яе Ненянгы. 

У пенцаў сёння пашыраны рускія імёны. Асабліва ся- 
род дзяцей, моладзі. Бягуць у школу і старанна там ву- 
чацца Каці Северныя, Алёшы Ямкіны, Колі Камаровы, а 
дадому ў свой чум вяртаюцца з заняткаў усё тыя ж Нюкі, 
Енкі, Вэйтора. 

Часам мяняюцца імёны і пры атрыманні пашпарта. 
Скажам, заходзіць ненец да начальніка пашпартнага 
стала. 

22. Як тваё прозвішча? -- пытаюцца ў яго. 

-- Нумадзі. 

-- А імя? 

г Нумадзі. 

А імя па бацьку? 

-- Нумадзі. 

-- Дык вось што, дарагі мой Нумадзі,-- гаворыць яму 
начальнік пашпартнага стала,-- я Васіль Іванавіч, будзь і 
ты Васілём Іванавічам. І прозвішча мы табе таксама пры- 
думаем не горшае, як у людзей. Скажам, чым дрэнна -- 
Сонечны? Бачыш, сёння ж якраз сонца першы дзень не 
паказалася. А свяціць жа некаму трэба. Значыць -- будзь 
здароў, Васіль Іванавіч Сонечны. Ідзі і свяці! 

Любоў Пракопаўна хоць збольшага спяшалася памат- 
чы мне зразумець лёс свайго маленькага (на Таймыры 
ненцаў каля 2 тысяч), але такога мужнага і такога праца- 
вітага народа. Яна вельмі часта выязджае ў тундру, яна-- 
свой чалавек і ў зімовых і ў летніх чумах. 

2 Бывае, калі абвесцяць, што ў чырвоным чуме я 
лекцыю чытаць буду,-- спачатку не вельмі спяшаюцца: 
усе занятыя, ва ўсіх работа. А як даведаюцца, што лек- 
цыя на нашай мове,-- прыходзяць. І, сумеўшыся, апраўд- 
ваюцца: «Ой, прабачце, што спазніліся, гэта ж гадзіннік, 
ведаеце, адстаў». А потым слухаюць -- вельмі ўважліва 
слухаюць. І пытанні задаюць. Часцей за ўсё жанчыны і 
часцей за ўсё адно: «Чаму няма ў продажы харошага бі- 
серу?» Ведаеце, нашы жанчыны вельмі ўмелыя майстры- 
хі. Яны любяць аздабляць пацеркамі і адзенне і абутак. 
Як упрыгожаць унтайкі, дык ад іх вачэй не адвесці. А тут 
з бісерам цяя:кавата. Не ўсміхайцеся, гэта сапраўды для 
нас, ненцаў, вялікая праблема. Не стае бісеру, няма яго ў 
магазінах. Праўда, часам бывае, але шкляны. А шкляны 
ніткі рэжа. Толькі закончып, бывае, работу, толькі пакра- 
суешся ў новай адзежыне крыху, а тут ніткі пацеркамі 
перарэжуцца -- і ўвесь арнамент так і абсыплецца. Вось 
таму і хвалюе гэтае пытанне нашых жанчын. Таму яны і 
пытаюцца ў мяне: «Чаму няма бісеру? А чаму ў купцоў 
быў?» 

Так, у рускіх купцоў было ўсё. Быў бісер. Былі ціка- 
выя дзіцячыя забаўкі -- для дарослых дзяцей. І каштавалі 
яны таксама нейкую дробязь -- усяго пекалькі пясцоў. 
Былі ў купцоў і медныя катлы. Харошыя, пачышчапныя -- 
аж блішчаць. І цапа не бог ведае якая. Нават без гротай 
аддавалі іх пенцам купцы-дабрадзеі: усяго толькі яго трэ- 
ба было напоўніць шкуркамі пясца. Поўнепька напоў- 
піць -- укоптур. Мояіпа было і сабалямі. Напоўпі - і бя- 
ры на здароўе. У купцоў таксама заўсёды была улька -- 

гарэлка. Вось яе купцы сапраўды не шкадавалі. Зусім без 


грошай аддавалі: пі колькі хочаш. Бачыце, якія добрыя. 
А што ненец назаўтра, працверазеўшы, недалічваўся мно- 
ства і пясцоў, і рыбы, і аленевых шкур -- гэта ўжо дробя- 
зі. Што ж яны, купцы, могуць зрабіць, калі ў споенага 
ненца такая шырокая і шчодрая натура, калі ён сам усё 
аддае. Вось так улька, прыкінуўшыся самым вясёлым, са, 
мым шчырым сябрам ненца, хутка станавілася яго вора- 
гам. А тундравік гарэлку, здавалася, абагаўляў, як Нума. 
І што самае крыўднае -- гарэлка прасачылася нават у 
фальклор. «Гэтую песню я знайшла на рыльцы бутэль- 
кі»,-- во як часта пачынаюць свае песні нянецкія жан- 
чыны. 

Народы Сібіру плацілі рускаму царызму вялікую да- 
ніну -- ясак. Раскладка ясаку ўлічвала кожны лук, кож- 
пага мужчыну. Акрамя гэтага раскладнога ясаку паляў- 
нічыя і аленяводы абавязаны былі плаціць яшчэ гасуда- 
ровы і ваяводскія «памінкі» --а як жа, людзі Сібіру па- 
вінны былі хоць раз у год успамінаць і ўсцешваць пада- 
рункамі таго, хто абіраў іх (маўляў, для іх жа радасці гэ- 
та і робіцца). А дзе насельніцтва палічыць было цяжкава- 
та, там ясак быў неабкладны: «Кто что ясаку и какою 
мягкою рухлядью даст, то у них и емлют». Асноўнай жа 
адзінкай вымярэння ўсіх сібірскіх футраў быў собаль. Ні- 
што сабе «мягкая рухлядь»! Толькі з-за гэтай «рухляди» 
людзей сілком прымушалі прысягаць. Шэрць (так назы- 
валася гэтая прысяга) заўсёды суправаджалася магічнымі 
абрадамі, дзе шаманілі не толькі свае шаманы, але і рус- 
кія купцы. А часцей за ўсё найбольш распаўсюджаным 
метадам было вымаганне праз заложнікаў. Купцы бралі 
заложнікаў і потым рабілі абмен -- так званы абмей «вуха 
на вуха». Але хто памятае, колькі сабаліных вушэй трэба 
было аддаць, каб вызваліць аднаго заложніка. А потым 
самі беднякі збіраліся па дзве-тры сям'і, складалі што ў 
каго было і ставілі чум -- адзін на ўсіх: хто аддаваў жэрд- 
кі, хто шкуры, хто жалезную грубку... 

Часта падкуплялі знаць плямёнаў падарункамі. Пры- 
клад у гэтым паказвалі нават цары. Яшчэ і сёння ў Крас- 
наярскім музеі вісіць прыгожы каптан з чырвопага сукна 
і блакітны пояс з залатымі майхрамі. Мікалай І 21 сакаві- 
ка 1837 года ўсё гэта падарыў багацею-алепяводу Ока. За 
«усердие» -- Ока ахвяраваў сотню аленяў па перавозку 
ўсё той жа «мягкой рухляди». 

Царызм планамерна і няспынна праводзіў абрусённе 

малых народаў Сібіру. І радаваўся, калі з яго дапамогаю 
гінула нейкая мова. Цар, нібы кат, які толькі што зрабіў 
забойства, задаволена паціраў рукі -- добра, ай, як добра! 
Але светлыя галовы Расіі думалі зусім не так, як цар. 
Прыкладна ў гэты час, калі многія народы адвучалі ад 
сваіх моў, вялікі рускі педагог Канстанцін Дзмітравіч 
Ушынскі, мусіць, адчуваючы, што вельмі многа рускіх усё 
больш пнецца гаварыць толькі па-французску, пісаў: 

«Калі знікае мова -- народа больш няма. Вось чаму, 
напрыклад, нашы заходнія браты, выцерпеўшы ўсё раз- 
пастайнае насілле ад іншаземцаў, калі гэты гвалт, нарэш- 
це, зачапіў мову, зразумелі, што цяпер ужо гаворка ідзе 
пра жыццё і смерць самога народа. І няма здзеку, больш 
недаступнага розуму, чым той, які хоча адняць у парода 
спадчыну, створаную незлічонымі пакаленнямі яго аджы- 
лых продкаў. Адбярыце мову, і ён піколі больш ужо не 
створыць яе; нават новую радзіму можа стварыць парод, 
але мову -- ніколі; вымерла мова ў вуспах народа, вымер 
і народ. Але калі чалавечая душа можа скалануцца перад 
забойствам аднаго недаўгавечнага чалавека, то што ж па- 
вінна адчуваць яна, замахваючыся на жыццё шматвяко- 
вай гістарычнай асобы народа -- на гэта найвялікшае з 
усіх стварэнняў на зямлі». 

Сёння на Таймыры жывуць далганы, непцы, иганаса- 
ны, эвенкі, энцы, якуты. Усе яны, дзякуючы Кастрычніц- 
кай рэвалюцыі, дзякуючы Леніну, робяць сваю нацыя- 
нальную культуру. Сярод дактароў, настаўнікаў, вучоных, 
партыйных работнікаў, сярод ардэнаносцаў, дэпутатаў (ад 
раённага Савета да Вярхоўнага Савета СССР) многа і 
ненцаў, і далганаў, і нганасанаў, і іншых народаў Тай- 
мыра. 

-- Тэта наша ява,-- казаў мне Аляксандр Панфілавіч 
Раслякоў.-- За намі ўвесь свет сочыць. Вось, скажам, У 
мінулы перапіе нейкім чынам выпала ў нас цэлая народ- 
пасць -- энцы. Хоць і не шматлікая, але ўсё ж народ- 
насць. І адразу ж з Брытанскага каралеўскага інстытута 
ў нас запыталіся -- маўляў, «па перапісе 1939 года на 
Таймыры жылі энцы. Згодна апошняга перапісу, іх ужо 
няма. Дзе яны падзеліся? Можа вымерлі?» Яшчэ што вы- 
думалі -- вымерлі... Паехалі туды паўторна, яшчэ раз 
апыталі - - знайшлі. Так і жывуць на Таймыры малыя па- 
роды Поўначы. Койіны жыве сваім жыццём. Кожны спя- 
вае свае песпі. 

Многа сваіх песець і ў ненцаў. Ненец без песні -- дрэ- 

ва без кораня. У нянецкіх стойбішчах песняю даўней на- 
ват лячылі хваробы. І памагала. Здорава памагала. Х во- 
рыя зноў станавіліся на ногі -- слова, калі ў яго паверыць, 
мае магутную сілу. Тым больш -- праспяванае. 

У ненцаў ёсць кароткія і доўгія песні. Кароткія спява- 
юць усе. А вось доўгія могуць спяваць толькі вельмі тале- 
навітыя спевакі. А калі ненец спявае -- трэба ўважліва 
слухаць. Ён раскажа табе ўсё -- і дзе быў, і што бачыў, і 
што ўпаляваў, і што ён збіраецца рабіць заўтра. Можа 
нават песняю расказаць табе, што было на яго дзедзіне ў 
даўніну. 


Слова пасля дарогі 


І вось, дарагі чытач, мы вярнуліся з табою з майго па- 
дарожжа. Увушшу ўсё яшчэ гудуць самалёты, туркочуць 
маторныя лодкі, татахкаюць цягнікі, лапочуць цеплаходы 
і маленькія кацяркі, фыркаюць аўтобусы. Вочы ўсё яшчэ 
памятаюць слёзы, абдымкі, пацалункі блізкіх між сабою 
людзей -- на вакзалах жа заўсёды нехта некага право” 
дзіць, нехта некага сустракае. Яшчэ і цяпер, трапіўшы ў 
шумную мітусню вакзалаў і аэрадромаў, якая, мусіць, ні- 
колі не можа стаць чалавеку звыклаю, я міжволі спахап- 
ляюся: трэба ж хутчэй даставаць білет, трэба ж спяшацца, 
каб не прапаў лішні дзень, трэба некуды ляцець, плысці, 
ехаць... 

Наездзіліся мы. Трохі і стаміліся. Ты памятаеш, як 
часцяком у сібірскіх гасцініцах, калі мы бралі з табой У 
рукі газету і, лежачы ў ложках, спрабавалі чытаць, яна, 
лёгенькая, як пушынка, рабілася цяжкою -- нібы шмат- 
пудовы груз, падала ўніз, і ўжо не ставала сіл, каб утры- 
маць яе, адапхнуць ад сябе ці хоць бы адхінуць з твару, -- 
мы так і засыналі, накрыўшыся газетнымі старонкамі. 

І ўсё ж мы многа дзе не пабылі, многа чаго не паба- 
чылі. 

Так і астаўся неспазнаны полюс, Ледавіты акіян, дзе, 
як сцвярджаюць тыя, хто ўсё ж дапяў туды, спрэс усё 
белае-белае -- ад айсбергаў да мядзведзяў. 

Таксама непазнаныя асталіся на Таймыры пянецкія 
аленяводы і тысячы аленяў -- столькі рагоў, сабраных ра- 
зам у статак, вельмі ж ужо нагадваюць голыя восеньскія 
кусты, якія раптам пачынаюць ісці на цябе. 

Незнаёмаю асталася таксама дзікая тайга -- тая тай- 
га, якою бачаць яе толькі паляўнічыя, мядзведзі, ды яшчэ, 
можа, геолагі. 

Але ўсё ж, я думаю, сёе-тое мы пабачылі... 

Я веру, што сцішанымі зімовымі прыцемкамі чысцень- 
кі, беленькі снег, які толькі што нападаў, бывае завельмі 
сіні -- нібы святочнае веснавое неба. 

Я ведаю, што светлая блакітная вада ўночы бывае чор- 
ная, і калі ты, седзячы ў лодцы, зачэрпнеш яе даланёю, у 
руцэ будзе нешта густое і вязкае -- як дзёгаць. 

А цяпер я ўпэўнены, што сібірская маланка, якая ша- 
стае летам у зялёнай кроне тайгі, бывае толькі зялёная... 
Сібір. 

Чэрвень -- ліпень 1969 г. 


Ла 


ТАМ, ДЗЕ СІБІР... 


І вось ён, той зімны край, які не ўяўляецца без марозу 
і снегу. Я думаў, што сустрэнуся з яго холадам, а стрэўся 
з утомнай спёкаю: як не ад самай вясны над Сібірам гас- 
падараць апалы, гарачыня. 

Аўтобус, весела пафыркваючы, выбягае з Мінусінска. 
У аўтобусе душна. І ціха -- каму ахвота ў такую задуху 
язык варочаць! 

Не спяшаючыся, перабегла дарогу спакойная, задумё- 
пая Оя. Колькі я наслухаўся пра гэтую раку -- кажуць, 
што ў вытоках яна можа ўразіць самага раўнадушнага 
чалавека. 

Удалечыні, дзіўнавата выгінаючыся, блішчыць таню- 
сенькі Енісей. Адсюль ён здаецца невялічкаю, гэткай, як 
Оя, рэчкаю. Над самым небакраем У блакітнай смузе гру- 
васцяцца тасхылы -- снежныя вяршыні Саянаў. 

Шушанскае... Тысяча дзён сібірскай ссылкі Уладзіміра 
Ільіча Леніна. Тысяча дзён, як ён сам казаў, змушанага 
сядзення. 

Ён прыехаў сюды маладым чалавекам. Яму было тады 
ўсяго толькі 27 год. ўп яшчэ не правадыр. Ён -- проста 
ссыльны рэвалюцыянер. Але ў «Саюзе барацьбы за вызва- 
ленне рабочага класа» яго ўжо ведаюць як вопытнага кі- 
раўніка. Для ўсіх ён пакуль што яшчэ Уладзімір Улья- 
наў -- псеўданімам «Ленін», які пазней будзе ведаць увесь 
свет, ён падпішацца ўпершыню толькі пасля гэтай ссыл- 
кі, у 1901 годзе. 

Ганна Сямёнаўна Сяродкіна, дачка сялянкі Пятровай, 
дзе Ленін жыў на кватэры, калі яе сёння распытваюць пра 
Уладзіміра Ільіча, гаворыць: 

2. Каб жа я ведала, што ён такі вялікі чалавек, дык 
я б за ім увесь час хадзіла, кожнае слова яго запаміна- 
ла б. А нам тады ён быў проста ссыльны, проста Ульянаў. 

А што ж я змагу напісаць пра Леніна? Што новае, не- 


196 


вядомае пра Ільіча змагу я расказаць, калі пра яго ўжо 
столькі напісана да мяне? 

Я ж выдумляць тут нічога не збіраюся. Паспрабую 
толькі па пісьмах, успамінах, гутарках з людзьмі, якія ве- 
далі ссыльнага Ульянава, узнавіць, як жыў і чым займаў- 
ся ў Шушанскім Ленін. 

Геніі -- часцей за ўсё простыя і сціплыя людзі. Гені- 
яльнымі яны робяцца ў сваіх творах, у сваіх адкрыццях, 
у сваёй рабоце. А ў жыцці -- гэта звычайныя, як і ўсе мы, 
людзі. Але ад іх кожную секунду -- ці яны вячэраюць, ці 
разборсваюць чаравікі, ці дурэюць з дзецьмі -- чакаюць 
толькі геніяльных думак. Леў Талстой у час свае найвя- 
лікшае сусветнае славы, разумеючы, што многія дзівакі 
глядзяць яму ледзь не ў самы рот, чакаючы геніяльных ду- 
мак ці высноў, знарок іншы раз гаварыў нейкае безнадзей- 
нае глупства і потым смяяўся ў душы, назіраючы збоку, 
як гэта дзівіць яго інтэлектуальных субяседнікаў. Ды і 
звычайныя чалавечыя размовы і клопаты іх не задаваль- 
нялі -- такое: здавалася ім завельмі простым для генія... 

Ленін таксама быў вельмі просты. Пра гэта напісана 
многа -- ленінская прастата стала ўжо сёння легендарнай. 
Уладзімір Ільіч хутка сыходзіўся з людзьмі. «Калі я ўпер- 
шыню сустрэўся з Ільічом,-- успамінае Лепяшынскі,-- то 
ўсе мае ўяўленні аб ім як аб «генерале», аб насмешлівым 
і жорсткім чалавеку (а менавіта так гаварылі пра яго пе- 
каторыя сябры) развеяліся ўшчэнт пасля першых жа хві- 
лін знаёмства з ім». 

Сярод шматлікіх ленінскіх здымкаў мяне больш за ўсё 
кранае той, дзе ён сарамліва ўзняў руку -- ці то для пры- 
вітання, ці то для развітання, -- а ў яго ласкавым паглядзе, 
ля маршчынак, што праменяцца ад вачэй, столькі цеплы- 
ні, шчырасці, дабрыні... 

Вось я і хачу як льга болей даведацца, распытаць пра 
Чалавека -- адміністрацыйна-ссыльнага Ульянава, які 
вясною 1897 года ўпершыню, не па сваёй ахвоце, прыехаў 
у Шушанскае. 

«...Я адчуваю... сябе вельмі спакойна: сваю нервознасць 
пакінуў у Маскве. Прычынай яе была няпэўнасць стано- 
вішча, больш нічога. Цяпер жа няпэўнасці значна менш, 
і таму я адчуваю сябе добра»,-- пісаў Ленін яшчэ з дарогі. 

Цяпер сапраўды становішча ў яго было пэўнае. 

Недзе там, далёка ў Еўропе, у настылым Пецярбурзе, 
астаўся яго халодны пакойчык, дзе за тоненькай, як мем- 
брана, сценкаю брынькае на балалайцы сусед. Адсюль за 

чатыры дні да арышту, У снежні, ён пісаў пісьмо маці 
і супакойваў яе: маўляў, пакуль што надвор'е тут добрае, і 
таму яго лёгкае паліто якраз па сезоне... Яго пакойчык, 
мусіць, гаспадары здалі ўжо некаму іншаму, і той, іншы, 
можа, во цяпер раззлавана слухае брыньканне непаслух- 
мянай балалайкі... А можа яму, іншаму, гэта якраз пада- 
баецца... 

Недзе таксама там асталіся цэлыя плоймы вымуштра- 
ваных шпегаў, якія добра ўмеюць прыкідвацца -- яны мо- 
гуць цэлымі гадзінамі вельмі ж уважліва разглядаць не- 
шта ў выпадковай вітрыне альбо цэлага паўдня, не гартаю- 
чы, спакойна чытаць адну і тую ж газету. А як яны зава- 
рушацца, як замітусяцца (акурат -- мурашнік, у які 
ўторкнулі палку), калі зразумеюць, што Ульянаў, той, хто 
павінеп быў, не падазраючы гэтага, прывесці на канспіра- 
тыўную кватэру, перахітрыў іх і незаўважна знік. 

Там асталіся пецярбургскія дворнікі, якія амаль усе 
тайна служылі ў паліцыі і, прыжмурыўшы адно вока, хіт- 
равата сачылі, хто да цябе ідзе і куды ходзіш ты. Там 
асталіся цяпер ужо, мусіць, задобраныя ўладамі правака- 
тары, якія, прыкідваючыся рэвалюцыянерамі, выкары- 
стоўваючы даверлівасць рабочых, прыжываліся ў іх 
гуртках. 

Недзе там асталіся арышты, турма, цэля, дзівакаваты 
наглядчык, які, зазіраючы ў акенца, усё дзівіўся і ніяк 
не мог даўмецца, чаму гэта арыштант Ульянаў, які пі- 
воднага разу не пабываў у турэмнай царкве, зрабіўся такі 
набожны -- адбівае столькі зямных паклонаў. Наглядчык, 
мусіць, так і не зразумеў, што ў самыя моцныя маразы, 
калі цэля выстывала, як ваўкаўня, такія гімнастычныя 
практыкаванні сагравалі і памагалі хутчэй заснуць. 

Хваляванне і чаканне, чым скончыцца суд, таксама ўжо 
былі далёка ззаду. Цяпер усё ўжо было зразумела, усё 
ясна: перад ім была тысяча аднастайных дзён у глухім сі- 
бірскім сяле -- уся Шушанская воласць выпісвала тады 
толькі сем газет... І гэтыя дні трэба было нечым запоўніць. 

Якім убачыў Шушанскае Ленін? 

«Шу-шу-пу,-- так ласкава называў яго Уладзімір 
Ільіч,-- сяло нядрэннае. Праўда, знаходзіцца яно на дДо- 
сыць голым месцы, але непадалёку (вярсты паўтары - 
дзве) ёсць лес, хоць і вельмі высечаны. Да Енісея праходу 
няма, але рака Шуш цячэ каля самага сяла, а затым до- 
сыць вялікі прыток Енісея недалёка (адна -- паўтары вяр- 
сты), і там можна будзе купацца. На небакраі Саянскія 

горы або адгор'і іх; некаторыя зусім белыя, 1 снег на іх 
наўрад ці растае калі-небудзь. Значыць, і ў галіне мастац- 
кай сёе-тое ёсць, і я нездарма складаў яшчэ ў Краснаяр- 
ску вершы: «У Шушы, ля падножжа Саяна...», але далей 
першага верша нічога, на жаль, не прыдумаў!» 

І яшчэ: 

«Сяло вялікае, у некалькі вуліц, досыць брудных, пыль- 
ных -- усё як мае быць! Стаіць у стэпе -- садоў і наогул 
расліннасці няма». 

Зялёнае, чыстае Шушанскае! Я хаджу па тваіх прыго: 
жых вуліцах і любуюся, радуюся, як ты змяпілася. Хоць 
зразумець і адчуць твае змены я не магу: я ж не бачыў 
цябе іншым, такім, якім ты было да рэвалюцыі. А вось той, 
хто, нягледзячы на прымусовае знаёмства, палюбіў цябе 
назаўсёды, той бы наўрад ці пазнаў гэтае новае сібірскае 
сяло. Ён бы, мне здаецца, доўга ўглядаўся ў твае вуліцы, 
нібы ў твар харошага свайго сябра, якога даўно не бачыў, 
каб адшукаць хоць якія ранейшыя рысы. Але наўрад ці 
ўдалося б нават яму знайсці іх. Ты, Шушанскае, сёння 
зусім іншае сяло. 

Вось адміністрацыйны цэнтр. Прыгожыя, сціплыя бу- 
дынкі райкома партыі, Дома культуры, пошты, гасцініцы. 
А вось яшчэ навейшае Шушанекае -- новыя, сучасныя, пя- 
діпавярховыя дамы, вялізная школа, новая гасцініца. Усё 
новае. Гэта падарунак шушанцаў стагоддзю з дня нара- 
джэння Уладзіміра Ільіча -- горад-помнік. 

А гэта -- таксама своеасаблівы юбілейны падарунак. 
Валасная ўправа, кутузка, карчма... 

Гэтая карчма ніколі не чула п'яных песень шушанскіх 
мужыкоў і адчайнага плачу іх жонак, якія, што ўсё роўна 
па нябожчыку, галасілі некалі па кожным рублі, пакіну- 
тым тут, на мокрым ад разлітай гарэлкі драўляным стале. 

Кутузка таксама не будзе ведаць бунтарскага духу сі- 
бірскіх мужыкоў, якія на пасланай саломе, да болю сціс- 
нуўшы кулакі, доўга варочаюцца і ніяк не могуць звесці 
вачэй ад крыўды і бездапаможнасці. 

Не бойцеся, шаноўныя экскурсанты, смялей заходзьце 
і сюды... Грозная валасная ўправа толькі спрабуе напус- 
ціць на сябе сур'ёзнасць і злосць -- гэта ж ад яе патра- 
буецца, як кажуць, па штату. Тут вае ніхто не абразіць, 
як гэта было раней, не прымусіць таптацца ў парозе, нія- 
кавата ламаючы ў руках шапку. Нават самы маленькі пі- 
сарчучок, які некалі любіў паказаць сябе дужа вялікім 
начальнікам, сёння ўжо не зможа вас зняважыць -- яго 

тут проста няма. Няма тут і самой яго светласці -- валас- 
ной лысіны. Даўно ўжо няма. А што на яго стале ляжыць 
ручка з пяром, толькі што памакнутым у чарніла,-- ие 
звяртайце ўвагі. У музеях, паверце, так заўсёды бывае. 

А гэта сапраўдны музей. Мемарыяльная зона «Сібір- 
ская ссылка У. І. Леніна», дзе ўзнаўляецца ў пачатковым 
выглядзе частка сяла,-- яна будзе выглядаць менавіта так, 
як выглядала ў той далёкі час. 

«Лёс сялу выпаў шчаслівы -- яно нараджалася другі 
раз. Улетку, калі мне давялося там быць, старое Шушан- 
скае сама будавалася. Навокал грукалі сякеры, звінелі 
пілы. Рытм зладжанай працы радаваў кожнага, Такі ра- 
дасны і ўзнёслы настрой панаваў некалі пасля вайны ў 
нашых беларускіх вёсках, спаленых фашыстамі, калі ня- 
даўнія салдаты ў палінялых на вайне гімнасцёрках, засу- 
маваўшы па звычайнай рабоце, нанава рубілі цэлыя вёскі... 

З Пракопам Тарбаковым, брыгадзірам цесляроў, якія 
будуюць валасную ўправу, стаім ля новага зруба. Пахне 
свежымі трэскамі, стружкамі, пілавіннем, смалою -- му- 
сіць, кожны зможа сабе ўявіць, які водар дрэва стаіць па- 
вокал, калі адразу ставіцца столькі новых зрубаў! Нам не 
даюць размаўляць: то бібікае «Беларусь» -- вязе свежа- 
напілаваныя дошкі; то нас просяць адысціся троху ўбок -- 
сюды трэба прыкаціць толькі што абчасанае бервяно; то 
прыходзяць параіцца з брыгадзірам, дзе заразаць кроквы. 

Пракоп Аляксеевіч, невялікі, прысадзісты мулічына, 
ссунуўшы шапку як не на самую патыліцу, выцірае ру- 
кавом спатнелы твар і гаворыць: 

г. Многа ў нас работы для сякеры. Гэта ік старое ся- 
ло, зрублена яно было толькі сякераю. А сёння ўжо мо- 
ладзь не дужа ўмее цяслярыць. Старых жа, умелых цёесля- 
роў малавата і ўсё меншае і меншае... 

Руцэ трэба добра любіць сякеру, рука адразу павінна 
пазнаваць тапарышча, каб рубіць свае Кіжы. Руцэ цесля- 
ра трэба практыка. Тады ў ёй сякера -- гэты цяжкі інстру- 
мепт -- стапе лёгкай і паслухмянай, як пінцэцік гадзінні- 
кавага майстра. 

І тады я зразумеў турботу шушанскай раённай газе- 
ты, яе клопаты, якія напачатку мяне здзівілі. Газета, ру- 
пячыся пра Ленінскі мемарыял, пісала: 

«Цесляры тых далёкіх гадоў працавалі бездакорна. 
І трэба вытрымаць дакладнасць, зберагчы іх майстэр- 
ства». 

таго, што ім многа даводзіцца працаваць, каб не ўступіць 
цяслярнаму майстэрству сваіх напрактыкаваных продкаў, 
пе спяшаючыся, выпястоўваюць кожны новы вянец, кож- 
пы новы будынак -- хай сабе гэта будзе карчма ці хата 
бедняка Ракунова. 

Ляскаюць, гахкаюць сякеры ў Шушанскім. І ў зоне ме- 
марыяла вырастаюць усё новыя і новыя будынкі. Некато- 
рыя складзены, узноўлены са старых хат, У іх паўстаў- 
ляны «пратэзы» -- там, дзе вугал адваліўся, дзе згніў па- 
даконнік. Другія -- жоўценькія, чысценькія, новенькія. 
Япы аж блішчаць пад ласкавым летнім сонцам -- па 
бёрнах, нібы ясвы па вадзе, мітусліва скачуць сонечныя 
зайчыкі. Нават шкада, што праз некалькі дзён іх прыму- 
сяць пачарнець. 

2. Сяло павінна мець стары выгляд. Вось таму мы по- 
тым і будзем уводзіць у кожнае повае бервяно антысепты- 
кі. Хаты адразу ж пачарнеюць. Бачыце вуць тую бядняц- 
кую хатку? Бачыце, якая ўчарнелая стаіць? А была ж 
такая самая жоўценькая. Мы яе ўжо здалі. А пакуль не 
састарым, камісія не прымае. 

Каля хаткі стаяць старыя жанчыны. Глядзяць у акно, 
паказваюць пальцамі, смяюцца: 

22. Глянь-ка, поглянь-ка, Натерина! Да ты чё -- не ви- 
дишь? Зыбка-то вон висит. И качается сіце. Как все равно 
ребёночка только что взяли, чтобы мокрые пеленочки за- 
менить. Й туески на печи стоят. Чё? Знамо дело, из берё- 
сты! Раньше в таких мы сметану да дрожяи держали. 
Поварёшка воп даже висит. А поглянь-ка чё на столе -- 
ложки деревянные! Даже обгрызённые. Где они только их 
подобрали? А воп и скалка -- утюг наш давний. Возьмі, 
Катерина, будет чем твоего из гостей встречать... 

Дом Зыранава, заможнага селяніна, дзе спачатку жыў 
Лепін. Узноўлены, таксама прыняты. Пакойчык Ільіча. 
Невялікі, але які светлы -- ён глядзіць на свет аж пяццю 
шырокімі вокнамі! 

А гэта круглы зырапаўскі двор. Менавіта такім (і коль- 
кі разоў на дзень!) бачыў яго, пэўна, і Уладзімір Ільіч. 

Хатка батрака, што працаваў на Зыранава. 

-- Барзджэй глядзі сюды, унучак, - чую Я побач.-- 
Вуньдзека і прасніца, і кудзелька,-- унук глядзіць зусім 
у другі бок.-- А мамачкі мае, вуць жа і красёнцы, такія, 
як у маткі маёй былі! 

«Вупьдзека», «барзджэй...» Трохі дзіўнавата чуць гэ- 
тыя глыбінныя беларускія словы тут, у Сібіры... 

2. Ага, сынок, з Беларусі я,-- адказвае на маё пы- 
танне бабулька, якая толькі што паказвала свайму ўнуку 
кросны. -- Гэта ж дзевер быў тут, і ўсё піша: «Прыязджай- 
це ды прыязджайце»... Цяпер я ў саўхозе «Сібір» жыву. 
Багаты саўхоз -- усяго хапае... А там жа ў вас, можа, і 
цяпер яшчэ ў лапцёх ходзяць, га? 

Цётка Хвядора даверліва слухае мой расказ пра сён- 
няшнюю Беларусь, а потым кажа: 

С. Вапішыце, што з вамі гаварыла цётка Хвядора, 
Хвядора Ягорава, якая жыла даўней у вёсцы Цітаўка Кас- 
цюковіцкага раёна. Гэта ж каб бліжэй, ды ў другі час, дык 
дайжа б заехалі да мяне, пасядзелі б. А то ж я тут сама 
ў гасцях. 

Мілая наша беларуская ветлівасць і гасціннасць! Ба- 
булька шчыра перажывае, што сама ў гасцях, што не мо- 
жа прывеціць і ўчасціць незнаёмага чалавека, з якім 
толькі і паспела абмяняцца некалькімі словамі... 

У Шушанскім сустрэўся я і яшчэ з адным земляком. 
Гэта сам дырэктар Шушанскага музея Мікалай Данілавіч 
Гарадзецкі. Ён ужо даўно расстаўся са сваёй Бабруйшчы- 
най, але ж змякчаць «ч» у сваёй гаворцы так і не наву- 
чыўся. ; 

Мікалай Данілавіч вельмі любіць дрэвы. Яшчэ студэн- 
там ён на сваю стыпендыю панакупляў саджанцаў яб- 
лынь і пасадзіў там, у сваёй вёсцы, вялікі сад. 

2. І сёння з майго саду пасылкі прысылаюць. Яблыкі 
даходзяць, а грушы -- не: паспяваюць згнісці за дарогу. 

У сваёй вёсцы ён некалі пасадзіў паабапал вуліцы лі- 
пы, клёны, ясені, бярозы. 

2. Каб вы ведалі, як цяпер там у нас зелена! 

Не развітаўся са сваёй радасцю ён і тут, дзе садоў 
няма. А ў яго ёсць! 

Я зайшоў у яго агарод і здзівіўся - а дзе ж сад? 

2. Вось ён, -- паказваючы на маленькія, як кусты агрэ- 
сту, дрэўцы, сказаў Мікалай Данілавіч.-- Мой сад слан- 
цавы: без ценю, без шырокіх зялёных крон. Яблыні я са- 
джаю пад вуглом у 45 градусаў. Калі яны распускаюцца, 
прыгінаю да зямлі спецыяльнымі кручкамі. Клопатаў ду- 
жа з імі многа -- на зіму трэба закрываць добра, каб не 
памерзлі, вясною адкопваць. Але ж затое яблыкі сібірскія 
нават смачнейшымі здаюцца. 

І, трохі памаўчаўшы, уздыхнуў: 

-- Шкада, што мой сад якраз У мемарыяльнай зоне. 


202 


Сёлета давядзецца з ім развітацца. Мне ўжо новую кватэ- 
ру ў пяціпавярховым доме далі... 

Мінаю здадзеныя ўжо камісіі старэнькія хаткі Шушан- 
скага, спакойную Шуш, дзе весела цялёпкаюцца дзеці (ва- 
да, мусіць, цёплыя, як сырадой, і трапляю на востраў, дзе 
любіў адпачываць Ленін. Цяпер тут турбаза, стадыён. Па 
вузенькай, выбітай, як ток, сцяжынцы ў траве іду да Ені- 
сея. Нібы падвешаныя на промнях, мільгацяць перад са- 
мым носам мятлушкі. Непадалёку пасвяцца каровы. Адна, 
мусіць самая збродлівая, з балабонам: нагне галаву, каб 
да травіны дастаць,-- балабон звініць; падніме галаву, каб 
паглядзець, хто там ідзе,-- таксама звініць. 

Нада мною кружыць кнігаўка і ўсё дапытваецца: «Чый 
ты? Чый ты?» А калі ўжо я падышоў, відаць, пагрозліва 
блізка да яе гнязда, яна, мне здаецца, спалохалася і шпар- 
чэй замахала крыллем, нібы спрабуючы адагнаць прыхад- 
ня: «Куды ты! Куды ты!» 

І ўсё гэта мне здалося такім знаёмым, нібы я іду сваім 
лугам. 

Уладзімір Ільіч, прабыўшы ў Шушанекім два гады, на- 
зываў гэтыя мясціны сібірскай Італіяй і на лета клікаў 
сюды сваю маці: 

«Як дача, Шуша нішто сабе, мала чым горш, я думаю 
(калі горш), за іншыя дачы. Справа толькі ў дарозе». 

Вось як? Шушанскае -- дача? Дык а што ж тады ссыл- 
ка, у якую ён так нехаця ехаў? Чым жа яна ўсё-ткі страш- 
ная, гэта ссылка? 

Перш за ўсё -- адзінотай і цішынёю. Да гэтага ён увесь 
час быў заняты небяспечнай работай па стварэнні «Саюза 
барацьбы», і таму нават самы доўгі дзень здаваўся завель- 
мі кароткім -- як летняя ноч. А тут ён удоўжыўся, па- 
большаў, разышоўся ў берагах: колькі ні глядзі, засланіў- 
шы рукою ад сонца вочы,-- з аднаго берага, які называец- 
ца Раніцай, ніяк не ўгледзіш далёкага другога, які назы- 
ваецца Вечарам. І табе пі сяброў, ні звыклай работы. 

Царскі ўрад ведаў, што робіць: ён паспяшаўся ада- 
рваць небяспечнага рэвалюцыянера ад рабочых і такім 
чынам пазбавіць іх кіраўніка. 

Па пісьмах Уладзіміра Ільіча адчуваеш, што ў ссылцы 
ён больш за ўсё асцерагаўся суму, маркоты, хандры, пу- 
стога баўлення часу. А тут яшчэ, як на грэх, да яго дахо- 
дзяць непрыемныя навіны пра ссыльных сяброў: нехта з 
некім пасварыўся, нехта звар'яцеў, нехта застрэліўся. «Не, 
не жадай мне лепей сяброў з інтэлігентаў: гэтыя звадныя 

гісторыі -- самае горшае ў ссылцы», -- пісаў ён сваёй сяст- 
ры Ганне Ільінічне пасля самагубства "Федасеева. 

З'ездзіўшы ў сяло Цесь, дзе адбывалі ссылку Базіль 
Старкоў і Глеб Кржыжаноўскі (перад гэтым Ільіч пісаў: 
«З Цесі атрымаў учора паведамленне, што там мае быць 
вяселле -- Базіля з А. М. Завуць мяне ў шаферы»), ён 
убачыў, што цесінцы засумавалі: Кржыжаноўскі прыхвор- 
вае, хандрыць, Старкоў таксама выглядае кепска, сумна. 
І ён, з характэрнай яму адданасцю, імкнецца разварушыць 
сяброў, навучыць -- як некалі з каменя здабывалі агонь -- 
здабываць радасць жыцця нават з гэтага аднастайнага 
становішча. 

А сам Ільіч стараўся быць спакойным, ураўнаважа- 
ным -- ён ніколі не адпускаў далёка ад сябе смех. «Пан 
Ульянаў заўсёды вясёлы»,-- гаварыла пра яго пані Тэкля, 
жопка ссыльнага польскага рэвалюцыянера Яна Прамін- 
скага. 

Ён жартуе нават і ў пісьмах. Вось як ён просіць, ска- 
жам, прыслаць яму лайкавыя пальчаткі: «Ніколі я іх не 
насіў ні ў Піцеры, ні ў Парыжы, а ў Шушушу хачу па- 
спрабаваць -- летам ад камароў. На галаву ж сетку надзе- 
неш, а рукам дастаецца аж занадта. Глеб запэўнівае мяне, 
што тутэйшыя камары пракусваюць пальчаткі,-- але я не 
веру...» 

Пісьмы і кнігі.. Гэта адзіная надзейная пупавіна, 
якая ўсе тры гады звязвала яго з далёкім светам, з усім 
тым, што асталося па-за Сібірам. Затрымаецца пошта, не 
прыйдзе паштар -- і ўжо табе здаецца, што ты тонеш, нібы 
ў вадзе, табе не стае паветра, і ты задыхаешся, хоць побач 
усё тое, што было і раней: і луг у красках, і рэчка, дзе ку- 
паюцца дзеці, і лес -- увесь у птушыных гнёздах. 

І як радасна робіцца, як падкоціцца да сэрца ласкавы 
камячок, калі ўбачыш у акно, што да хаты Зыранава (а 
цяпер ужо і тваёй хаты) ідзе паштар, калі пачуеш, ЯК 
клямкнуць веснічкі, і, мусіць, не ўседзіш, не ўцерпіш - і, 
пакуль ён будзе абтрасаць снег з катанак, выскачыш на 
ганак і забярэш з яго рук тоўсты пакунак з кнігамі і лад- 
пы пачак пісем. 

Дзіва што Уладзімір Ільіч так чакаў аўторка ці пятні- 
цы -- паштовых шушанскіх дзён! Чакаў як найвялікшага 
свята. 

Як толькі з'явіўся ў Зыранава ссыльны кватарант, У 
Шушанскае пайшлі кнігі. У пасылках і бандэролях, на 
конях, у цягніках і на параходах, нагрэтыя летнім сонцам, 

змочаныя талай вадою, прамёрзлыя ў далёкай дарозе -- 
яны ўсё ж знаходзілі сцежку ў гэтае сібірскае сяло. 

Кнігі, кнігі, кнігі... І няма ніводнага пісьма, дзе б ён 
пра іх не ўспомніў. У лістах толькі і чытаеш: пісьмы пры- 
ходзяць рэдка, цягнікі ідуць марудна... 

«Пры надзвычайнай працягласці часу, з якою ідуць 
нашы пісьмы, адказы на пытанні прыходзяць так няскора, 
што на многае адказваць бывае лішнім»,-- скардзіцца Ле- 
нін сваёй маці. 

І ў выніку гэтай маруднасці здараюцца непаразумен- 
ні: маці непакоіцца пра грошы, якія яна паслала даўна- 
вата ўжо і не ведае, ці дайшлі яны; а сын таксама даўно 
паслаў пісьмо (яно пакуль што не дайшло), дзе паведам- 
ляў, што атрымаў іх. Зараз ён пачынае хвалявацца, чаму 
да маці не дайшло пісьмо (можа яго заарыіштавалі?). 
А маці, нарэшце атрымаўшы той запознены ліст, піша сы- 
ну супакоены адказ і намнога пазней атрымлівае ўсхваля- 
ваны ліст сына (той, які быў пасланы даўно), дзе Уладзі- 
мір Ільіч нервуецца, ці не згубілася тое пісьмо, у якім ён 
пісаў пра грошы. 

Але ўсё ж, хоць і запознена, пісьмы прыходзілі і асця- 
рожна, намёкамі расказвалі пра сяброў. Кнігі памагалі 
разнастаіць жыццё. 

«З унутранага ж боку,-- піша Уладзімір Ільіч,-- адзін 
дзень ад другога адрозніваецца толькі тым, што сёння чы- 
таеш адну кнігу, заўтра -- другую; што сёння ідзеш гуляць 
направа з сяла, заўтра -- налева; сёння пішаш адну рабо- 
ту, заўтра -- другую». 

Ад'ехаўшыся так далёка ад Пецярбурга, набітага, як 
бочка селядцамі, шпегамі, ён спачатку спадзяваўся, што 
тут можна будзе адпачыць ад іх пільнага, халоднага вока. 
Але гэта ўсяго толькі спадзяванні. Кум Зыранава, страж- 
нік 8аусаеў, адразу ж папярэдзіў гаспадара: 

-- Ты, Аполлон Долмантьевич, с ним ухо острб держи. 
Ты же знаешь, кто твой квартирант? Бунтовіцик! Он же 
под гласным надзором. 

Штодзень на кватэру Зыранава прыходзіў засядацель, 
мясцовы заможны селянін, які выконваў ролю паліцэй- 
скага. Ён бесцырымонна, не вельмі саромеючыся, заходзіў 
у пакой Уладзіміра Ільіча, не пытаючы дазволу (уладам 
дазвол не патрэбен!), садзіўся за стол і ў тоўстай спецы- 
яльнай кнізе непаслухмянымі пальцамі, якія не прывыклі 
трымаць аловак, рабіў запіс -- маўляў, усё ў парадку: 
палітычны паднаглядны Ульянаў знаходзіцца ў Шушан- 

скім. Гэты селянін-паліцэйскі выконваў сваю ролю вель- 
мі ж ужо старанна: ён ніколі не спазняўся, не прапускаў 
ніводнага дня -- запіс у кнізе рабіўся своечасова. І ўсё 
роўна, хоць ён гэтак стараўся, парадак часам быў толькі 
ўяўны. Не паспяваў яшчэ засядацель, вярнуўшыся, скі- 
нуць кажух, як Уладзімір Ільіч быў ужо на дамоўленым 
месцы, дзе чакаў яго Аляксей Мезін. Коні ў Аляксея былі 
спраўныя, хуткія, сам ён чалавек акуратны і не балбат- 
лівы: вечарам, калі добра ўцямнее (каб, крый бог, не ўба- 
чыў ураднік!), завязе Леніна ў Мінусінск да сяброў, а 
раніцаю зноў прывязе -- калі ласка, правярайце, спраўні- 
кі... Ды і сам Апалон Далмантавіч Зыранаў трымаў коней, 
на якіх вазіў пасажыраў у Мінусінск і Абакан. 

А цёмнымі асеннімі вечарамі, калі над Шушанскім 
гула «пагода» -- халодны і моцны, як віхор, сібірскі вецер 
з-за Енісея, -- здаралася, пад акно Уладзіміра Ільіча, якое 
самотна свяцілася ў цемры вёскі, нячутна, асцярожна, 
прытрымліваючы рукою шаблю, каб яна выпадкам не за- 
звінела, падыходзіў стражнік. Ён доўга ўглядаўся ў асвет- 
лены пакойчык, дзе, як здавалася (асабліва адсюль, з 
асенняй золі, з вуліцы), было так цёпла і ўтульна. 

Вунь ля акна невялікі стол, на ім медны падсвечнік. 
І нейкія паперы. Вялізная драўляная паліца з кнігамі... 
Цікава, а навошта аднаму чалавеку столькі кніг? Побач 
з паліцаю, у самым кутку -- драўляная канторка. На ёй 
лямпа з зялёным абажурам. А гэта -- ён. Вялікі лоб, заду- 
мёныя вочы... 

Бач ты яго -- не спіць яшчэ... 

І стражнік, задаволены, адыходзіў ад акна: 

«Усё піша... Ну-ну, пішы, галубок. Паглядзім, да чаго 
ты дапішашся...» 

Стражнікі не любілі ссыльных -- ім гэта быў лішні 
клопат. Нічым не адрозніваўся ад сваіх саслужыўцаў і 
гэты. Ён ніяк не мог зразумець, навошта ссыльнаму Улья- 
наву кожны месяц даюць 8 рублёў дапамогі -- амаль столь- 
кі, колькі атрымлівае ён, верны абаронца ўлады. А гэта ж 
злачынца! Ссыльны выступае супроць цара, бунтуе су- 
проць айчыны, а цар яму яшчэ грошы дае -- вазьміце, 
маўляў, Ульянаў, ды хутчэй спіхайце мяне з трона... 

Калі бунтаўшчыкоў аддавалі салдатам пад ружжо, пад 
іх пагляд, і калі тыя даведваліся, што за кожнага рэвалю- 
цыянера, застрэленага пры спробе ўцячы, плацілі па 
10 рублёў, знаходзіліся вылюдкі, што стралялі ў гэтых 

безабаронных людзей нават тады, калі яны елі ці спалі і 
не думалі ўцякаць... 

У хаце Зыранава часцяком збіраліся павесялелыя 
пасля карчмы шушанскія мужыкі. Часам выпівалі і тут -- 
сам гаспадар быў не супроць перакуліць з суседзямі чар- 
ку, другую. Тады Апалон Далмантаміч рабіўся гаваркі і 
ўсё дапытваўся ў свайго кватаранта: 

2 Слышь, Ильйч, дедко мне имечко дал, язви ёго в 
бок,-- сам отец Иоан в святцах никак найти не может. 
А ты не скажешь, что это значит? 

Уладзімір Ільіч, вядома, хутка знаходзіў, што адказаць 
свайму гаспадару. 

Ленін вельмі дружна жыў з шушанскімі сялянамі. Ён 
памагаў ім бараніцца ад царскіх чыноўнікаў. 

«Калі я быў у Сібіры ў ссылцы, -- успамінаў сам Ільіч 
на ХІ з'ездзе РКП (б),-- мне даводзілася быць адвакатам. 
Быў адвакатам падпольным, таму што я быў адміністра- 
цыйна-ссыльным і гэта забаранялася, але паколькі іншых 
не было, то да мяне народ ішоў і расказваў пра некаторыя 
справы». 

У ссыльнага адваката была добрая слава. Часам варта 
было каму-кольвек толькі сказаць, што будзе скардзіцца 
Ульянаву, як крыўдзіцель спяшаўся хутчэй замірыцца. 

Ленін сам складаў усе судовыя дакументы, а потым 
дыктаваў іх пісьменным і надзейным сялянам, а тыя пе- 
рапісвалі. І строга наказваў, каб ні самі «пісары», ні тыя, 
хто панясе дакументы ў суд, не прагаварыліся, што скла- 
даў іх ён, ссыльны адвакат. 


Белая карова 


Неяк увечары, калі Уладзімір Ільіч стаяў за сваёй кан- 
торкаю, сарамліва зайшла немаладая ўжо сялянка. Яна 
дала «добры вечар» і ніякавата спынілася ў парозе. Ільіч 
запрасіў яе прайсці, пасадзіў на крэсла. Жанчына, не ве- 
даючы, дзе схаваць свае рукі (яна клала іх то на фар- 
тушок, то пад яго), пачала расказваць пра сваю 
бяду: 

-- Вы прабачце ўжо мне, старой, што вас патурбава- 
ла. Гэта ж мой усё -- ідзі ды ідзі. А сам не хоча. Як раней, 
дык усё мая матка хадзіла, а ён - ані блізка. А маці ж 
мая такая добрая ды такая ласкавая была. 

-- 8 ёю што-небудзь здарылася? 

г2 Ды не, з ёю ўяў нічога не можа здарыцца: яна даў- 
по ўжо там, дзе нас яшчэ чакаюць. А дзяцей маіх падга- 
давала. Во і апошняя мая замуж пайшла. Вы ж, можа, 
чулі, як вяселле ў нас гулялі? Дык вось дачка... 

2 Няшчасце з дачкою? 

22 Якое там няшчасце! Шчасце. ЎКывуць сабе мілую- 
чыся ды цалуючыся. Ім што, маладым,-- гэта ж не мы, 
старыя... 

2 “Дык, а якое ж гора ў вас? 

Але сялянка яшчэ доўга расказвала пра сваякоў, пра 
сваю хату, пахвалілася нават, што ў яе ёсць у куфры, на- 
ват суседзяў збольшага закранула, пакуль дайшла да свае 
бяды: і 

22 Няма ўжо яе, мае карміцелькі. Царства ёй нябеснае. 
А так яна ела, так ела! Бывала -- ідзе па вуліцы, дык яе 
толькі ціхенька паклічаш -- бяжыць, родная, з усіх ног... 

-ё. Хто яна? 

СПА хіба я яшчэ не сказала? Белая карова мая. 
А столькі малака давала, царства ёй нябеснае, што мы са 
старым ні папіць, ні паесці не маглі -- хоць ты заліся. 
Няма маёй радасці. Забоў яе кулак... 

«Але самае цяжкае,-- успамінае пра гэту гісторыю 
Уладзімір Ільіч,-- было разабрацца, у чым справа. Прый- 
дзе баба, пачынае, вядома, са сваякоў, і неймаверна цяжка 
было дабіцца -- у чым справа. Я кажу: «Прынясі копію». 
Яна расказвае пра белую карову. Ёй кажаш: «Прынясі 
копію»,-- тады яна адыходзіць і кажа: «Не хоча слухаць 
без копіі пра белую карову...» Але маленькі прагрэс мне 
ўдалося ажыццявіць: прыходзячы да мяне, неслі копію, і 
можна было разабрацца, у чым справа, чаму скардзяцца 
і што баліць». 

Прынесла копію і гэтая сялянка. Хоць, праўда, не абы- 
шлося без абраз, кпінаў -- у царскіх судах гэта лічылася 
як пе нормаю паводзін. 

-. Якую табе копію? -- здзекаваўся судовы чыноў- 
нік.-- З белай каровы, ці што? Такую копію няхай бык 
дае. Мы ие можам. 

З копіі стала вядома, што справа гэтая была простая: 
бык мясцовага кулака «забоў» белую карову сядянкі-бяд- 
нячкі. Валасны суд прысудзіў кулаку заплаціць сялянцы 
ўсяго толькі 10 рублёў. 

Уладзімір Ільіч склаў адпаведныя дакументы. Сялян- 
ка падала на кулака скаргу, і гэтая справа вырашылася 
па карысць сялянкі. 

Чацвёртая частка віны 


Быдла шушанскага кулака зламала паскоціну -- зага- 
радку, куды заганяюць кароў, і, улезшы ў шкоду, параскі- 
дала бабкі і парастрэсла па полі снапы багацея Зацэпіна. 
Хоць Задэпін быў і дужа заможны чалавек, але дараваць 
такую шкоду ён не мог. Падаў у суд. Там завялася ма- 
ленькая, як моль, судовая справа. Супроць быдла? Не! Су- 
проць кулака? Не! Справу пачалі супроць селяніна-бедня- 
ка Проннікава, які гарадзіў гэты ўчастак паскоціны. Ка- 
жуць, на судзе Пронпікаў, здзіўлены і разгублены, 
казаў: 

-- Паны суддзі, хоць я ў гэтай справе і не вінаваты, 
але згодзен сплаціць Зацэпіну чацвёртую частку шкоды. 
Толькі пры адной умове: калі саўдзельнікі гэтага злачын- 
ства таксама заплацяць астатнія часткі -- кожны за сваю 
віну. 

-- Цікава,-- заўсміхаліся суддзі,- хто ж гэта быў 
тваім саўдзельнікам? Расказвай, Пропнікаў! 

2 Першым маім саўдзельнікам было жардзё. Гэта ж 
яно вінавата, што не ўтрымала быдла, што паддалося і 
зламалася. Значыць, жардзё сплачвае адну частку. 

У зале нехта прыглушана засмяяўся, але, спахапіў- 
шыся, хуценька задушыў смех у кулаку. 

-- Другую частку хай плаціць зямля. У тым, што пад 
націскам быдла павывернулася колле, я лічу, вінавата 
толькі яна. Хіба не магла зямля ўтрымаць нейкага звы- 
чайнага коліка? 

У зале ўжо зарагаталі. 

22 Т асноўную частку павінен усё-такі сплаціць бык. 
Гэта ж ён быў завадатарам, бунтаўшчыком -- гэта ж бык 
першы пачаў ламаць паскоціну. А хіба я вінаваты, што 
быдла не асудзіла яго за гэта, а само палезла ў зацэпін- 
скія снапы? Яно, калі разабрацца, дык гаспадар павінен 
падзяліць віну з быком -- кулак жа тут сам вінаваты: на- 
вошта я: ён нагадаваў такіх быкоў-хулігапаў? Ну, а астат- 
няе магу ўжо сплаціць і Я. 

Але суд не прыслухаўся да выступлення Проннікава. 
Суддзі абавязалі яго, невінаватага, заплаціць Зацэпіну вя- 
лікую суму грошай. 

Дачуўся пра гэтую справу Ленін. Яна яго вельмі абу- 
рыла. Уладзімір Ільіч склаў доказную скаргу на рашэнне 
суда. У выніку Пронпікава поўнасцю вызвалілі ад матэ- 
рыяльнай адказнасці. 

Уцёкі з суда 


Уладзімір Ільіч сябраваў з шушанскім бедняком Сасі- 
цатычам -- Іванам Восіпавічам Ермалаевым. Хадзіў з ім 
па паляванне, любіў паслухаць гэтага разважлівага селя- 
піна. Па жонцы ён нават даводзіўся кумам гэтаму бедня- 
ку -- Надзежда Канстанцінаўна была хросная маці сыну 
Ермалаева. А які гаварун быў гэты Сасіпатыч, які веся- 
лун! Яго запрашалі на ўсе бяседы, бо ўжо неяк аддаўна 
паверылася, што, калі на вяселлі ці на хрэсьбінах ёсць Са- 
сішатыч, такую бяседу не можа сурочыць нават самае 
дрэннае вока. 

Ермалаеў паскардзіўся ў суд на вялікія паборы цар- 
скіх чыноўнікаў. У судзе гэтай скаргі спалохаліся: там 
разумелі, што яна вельмі абгрунтаваная, але вырашаць яе 
на карысць Ермалаева было нельга. Калі б гэтую справу 
выйграў бядняк -- колькі б такіх скаргаў пасыпалася з 
усіх воласцяў! Трэба было неяк адмовіць. Але як? 

У судзе вырашылі запатрабаваць у Ермалаева шматлі- 
кія судовыя дакументы, скласці якія мог толькі дужа во- 
пытны юрыст. Яны ведалі, што такога чалавека не толькі 
ў Шушанскім, але і ў самім Мінусінску няма. І памылі- 
ліся. 

Усе гэтыя дакументы склаў Уладзімір Ільіч. У Міну- 
сінску адразу ж заўважылі: за амаль непісьменным селя- 
пінам Ермалаевым, які нават распісацца і то ледзь можа, 
стаіць вопытны юрыст. Там пайшлі на хітрасць. 

-- Ай, як хораша складзены ўсе паперы, -- пахвалілі 
Ермалаева ў судзе.-- Хто ж гэта табе іх складае? 

Звычайна Сасіпатыч у такіх выпадках памятаў прось- 
бу Леніна не казаць, хто вядзе справу, і гаварыў: 

2. Сам пісаў. Трохі з пісарам параіўся. 

А тут, мусіць, яго так расчуліла і ўзрадавала пахвала, 
што ён, забыўшыся на ўсе перасцярогі, весела адказаў: 

А гэта пісаў наш Уладзімір Ільіч Ульянаў. 

І спахапіўся. Але ўжо было позна. Ласкавы судовы 
чыноўнік аж пазелянеў. 

27 Хто? Ульянаў?! Ды ты ведаеш, маць тваю за нагу, 
што я цябе пад суд аддам? Пад суд! Ульянаў яму піша! 
А ты ведаеш, хто такі Ульянаў? Ды гэта ж палітычны 
ссыльны, якому законам забаронена займацца судовай 
практыкай! 

Ермалаеў не на жарты перапалохаўся. Схапіў сваё 
прашэнне -- і дай бог ногі! Потым ён расказваў Ільічу: 

-- Тутай оп, поперёк ему дышлом, как закричит! Ви- 
жу -- надоть убегать, пока еіце не в кутузке. 

Уладзімір Ільіч спачатку зазлаваў, што Ермалаеў, за- 
быўшыся на перасцярогу, выдаў яго, а потым, успамінаю- 
чы ўсё новыя і новыя падрабязнасці паспешлівых уцёкаў 
Сасіпатыча з суда, весела смяяўся разам з ім. 


Ядры яго ў корань 


Былі і дзіўнаватыя хадакі. 

Гэты прыйшоў у Шушанекае аж за дваццаць вёрст. 
Прыйшоў да Уладзіміра Ільіча параіцца і скласці адпа- 
ведныя паперы, каб засудзіць зяця. 

-- А чым жа ён правінаваціўся, ваш зяць? 

-- Правінаваціўся, ядры яго ў корань, дужа правіна- 
ваціўся. Пакрыўдзіў мяне, старога. Разумееш, Ільіч, спраў- 
ляў вяселле сваёй дачкі, а маёй, значыць, унучкі, а мяне 
не паклікаў. А на вяселлі ж, кажуць, дужа здорава гу- 
лялі... 

-- А ў зяця ёсць яшчэ дзеці? 

-- Ёсць. Дзяцей у яго хапае... 

2. Вось і новыя вяселлі будуць. 

-- Будуць-то будуць. Але ж на гэтым, ядры яго ў ко- 
рань, здорава гулялі! Давай усё-ткі засудзім яго. 

-- Ну, а вам не шкада дачкі свае будзе? Дзяцей яе? 
Ды і самога зяця? 

--. Яно-то шкада, ядры яго ў корань. Але ж на вяселлі 
без мяне так здорава гулялі... 

- А цяпер, калі прыедзеце да яго, зяць вам чарку 
паднясе? 

--. Паднясе! Ды яшчэ якую паднясе! -- разышоўся быў 
стары, але тут жа спаўмурнеў: -- Але ж гэта будзе не па 
вяселлі, ядры яго ў корань... 

«І Уладзімір Ільіч ледзь не гадзіну патраціў, пакуль 
угаварыў мужыка з зяцем памірыцца», -- успамінае пра 
гэты выпадак Надзежда Канстанцінаўна. 


Іду па пасёлку, кіруюся на Жураўліную горку, дзе бы- 
ваў Ленін. Рашыў не чакаць чарговага аўтобуса з экскур- 
сантамі і пехатою прайсціся дарогаю, па якой у той далё- 
кі час хадзіў Ільіч. 

Вуліца носіць імя Леніна. Так, гэта вуліца, сярод ін- 
шых, мае большае права называцца яго імем: па ёй Ленін 

хадзіў на паляванне, па ёй вяртаўся дадому, праблукаў- 
шы цэлы зімовы дзень, але так нічога і не застрэліўшы. 
Гэта вуліца часта вадзіла Ільіча на ІКураўліную горку -- 
яго ўлюбёнае месца адпачынку, дзе вельмі ж ужо хораша 
думалася, марылася, успаміналася. 

Хаты пасёлка, якія ў цэнтры пазбіваліся ў кучу (му- 
сіць, каб зімою было цяплей), на ўскраіне паступова ад- 
соўваюцца адна ад адной, разбягаючыся ўсё далей і да- 
лей -- тут адна, там другая,-- а вось ужо і апошняя хата, 
нібы з разбегу, спынілася на певялічкім пагорку і, бліе- 
каючы шыбамі, здзіўлена глядзіць у поле. 

Гарадская вуліца незаўважна перайшла ў палявую 
дарогу. Паўз мяне з песнямі прабег аўтобус -- раннія экс- 
курсанты вярталіся ўжо ў Шушанскае. А вось і лес... 
Можа гэта якраз той лес, пра які часта ўспамінаў у пісь- 
мах Ленін і які мясцовыя жыхары ўрачыста звалі борам? 

ІКураўліная... Па сыпкім белым пяску, паміж соснаў, 
па аголеным і адтаптаным карэнні, якое вельмі яў хораша 
замяняе прыступкі, узнімаюся на вяршыню. Як далёка 
відаць адсюль! Вось гэта разлегласць! Тут і напраўду кож- 
ны можа паверыць, што ў чалавека пекалі былі за спіною 
крылы... 

Будан ля возера Пярова. Аж тут бываў Уладзімір Ільіч 
на паляванні. У першы год яго ссылкі восень стаяла цёп- 
лая, ласкавая. Светлыя дні, цешачыся апошняй сонечнай 
цеплынёй, лашчыліся, нібы кацяняты, да кожнага дрэва, 
да кожнай травіны. Уладзімір Ільіч прывучыў зыранаў- 
скага сабаку хадзіць з ім на паляванне. І той аддана слу- 
жыў паляўнічаму, злосна паглядаючы на маладзенькага 
Пегаса, якога Ленін гадаваў сабе. Часам і гырчаў, калі, 
яму здавалася, паляўнічы завельмі многа ласкі аддаваў 
гэтаму шчанюку. 

Уладзімір Ільіч купіў сабе стрэльбу. Колькі было вал- 
тузні, паперак, прашэнняў, пакуль яму, адміністрацыйна- 
ссыльнаму, улады дазволілі купіць стрэльбу! Ды і паце- 
шыцца ёю Ільіч пе паспеў: стрэльба выпадкова выслізнула 
з рук, ударылася аб лёд -- і руля раскрышылася: мусіць, 
несумленны майстар зрабіў яе з чыгуну. На паляванне 
Ленін хадзіў з чужою стрэльбаю -- сяляне з ахвотаю да- 
валі яму сваё паляўнічае начынне. Потым, ужо ў кастрыч- 
ніку, Ільіч пісаў: 

«Надвор'е прыходзіць зімовае, даўно ўжо мы закупо- 
рыліся за падвойнымі рамамі, палім у печах і г. д. Між 
іншым, вялікія халады яшчэ наперадзе, а да гэтага часу 

пераважалі асеннія дзянькі, калі можна з прыемнасцю 
пабадзяцца са стрэльбаю па лесе. Я і зімою, мусіць, не 
пакіну гэтага занятку». 

І зімою ён хадзіў па лесе, грузнучы вышэй каленяў у 
шчодрых сібірскіх сумётах - так, што аж стрэльба за 
плячыма станавілася прыкладам на снег. Вось у гэткім 
будане ён, здарожыўшыся, засоўгаўшыся, адпачываў. Вось 
тут гарэла цяпельца. На гэтым таганку вісела вядро, у 
якім булькаў чай. А ён ляжаў на саломе, адчуваючы, як 
радуюцца спакою ногі. 

Ля будана многа людзей. Экскурсанты, да якіх далу- 
чыўся і я з дзецьмі, выбіраюць месца бліжэй да экскурса- 
вода, засяроджана заглядаюць у будан, мацаюць рукамі 
таганок і задумліва адыходзяць. 

Экскурсантам, наогул, як дзецям, можна гаварыць вы- 
ключна ўсё, і яны выключна ўсяму вераць. 

І якая гэта добрая чалавечая рыса -- даверлівасць! Як 
сумна было б без яе. 

Лесам іду да возера Пярова. Вунь яно стомлена блі- 
шчыць у тумане. Возера памірае. У яго не стае ні сілы, ні 
вады, каб змагацца з асакою, якая так настойліва папі- 
рае -- дайшла ўжо да самай сярэдзіны. Яшчэ ў той час, 
калі кукуруза раскашавалася нават на сібірскіх гонях і, 
нібы паня, патрабавала да сябе выключнай увагі, сяляне 
змушаны былі запрудзіць рэчку Ермалаеўку, каб напаіць 
кволыя парасткі гэтай культуры. А Ермалаеўка паіла во- 
зера Пярова, і без яе вады яно пачало задыхацца. І як 
добра, што ёсць ужо рашэнне зноў павярпуць Ермалаеўку 
на яе даўняе рэчышча і выратаваць возера. 

На самым беразе цвіце, гайдаецца вельмі ж прыгожая 
кветка. Ды нават і не кветка -- адразу цэлы букет: доўгую 
сцяблінку паабселі жоўтыя і карычневыя, блакітныя і 
белыя, чырванаватыя і зялёныя кветкі. Працягваю руку, 
каб сарваць яе. Кветкі адрываюцца ад сцябліны і, паспеш- 
ліва замахаўшы крыльцамі, разлятаюцца ў розныя бакі. 

Гэта былі мятлушкі, якія выпадкова сабраліся па ад- 
ной сцябліне... 

Зноў у Шушанскае я вяртаўся пехатою. 

Можа якраз вось такою лясной сцяжынкаю, якраз ад- 
сюль, з-пад Пярова, вяртаўся ён з палявання і ў той ха- 
ладнаваты яшчэ дзень на пачатку мая 1898 года. Здалёку 
Уладзімір Ільіч убачыў, што ў яго пакоі гарыць святло, 
і здзівіўся: што здарылася? Звычайна, калі яго не было 
дома, на стале кватаранта ніхто не запальваў лямпу, і шы- 

бы заўсёды сустракалі яго халаднаватай цемнатою. А тут 
пакой нібы нечаму ўзрадаваўся -- ярка свеціць усімі сваі- 
мі пяццю вокнамі. 

Ільіч пайшоў хутчэй. Апалон Далмантавіч, сустрэўшы 
яго ля веснічак, хітравата ўсміхаючыся, сказаў: 

А гэта прыйшоў Аскар, п'яны-п'яны, усе вашы кні- 
гі параскідаў па падлозе, а цяпер ляжыць на іх і песні 
спявае. 

Уладзімір Ільіч зазлаваў -- гэтага яшчэ не хапала! 
Няўжо Аскар Энгберг, фін, пуцілаўскі рабочы, таварыш 
па ссылцы, сапраўды так напіўся? 

Уладзімір Ільіч хуценька ўзбег на ганак, узяўся за 
клямку... 

«Тут я яму насустрач выйшла»,-- успамінае пра той 
вечар Крупская. А гэта якраз яе прыезду радаваўся ўсімі 
вокнамі Ільічоў пакойчык. 

Елізавета Васілеўна, маці Крупскай, убачыўшы Лені- 
на, які тут крыху паправіўся, заўважыла: 

-- Ну і разнесла ж вас! На вуліцы б не пазнала... 


Уладзімір Ільіч пазнаёміўся з Надзеждай Канстанці- 
наўнай чатыры гады таму назад на сходзе рускіх марксі- 
стаў, які праводзіўся пад выглядам святкавання маслені- 
цы. Крупская была яго нарачонаю. І таму, калі Уладзімір 
Ільіч у пісьме прапанаваў стаць яго жонкаю, Надзежда 
Капстанцінаўна жартаўліва адказала: «Ну што ж, жон- 
каю дык жонкаю». 

Яшчэ перад гэтым, калі Ленін сядзеў у «прадварыл- 
цы», яна па яго просьбе падоўгу прастойвала на марозе 
на рагу Шпалернай вуліцы: Ільіч спадзяваўся, што, калі 
яго будуць весці на прагулку, ён хоць мімаходзь, праз ка- 
лідорнае акно зможа ўбачыць яе. Але гэтае незвычайнае 
спатканне так ніводнага разу і не адбылося. Аказваец- 
ца -- якраз таго рога вуліцы з акна не было відаць. Ільіч 
тады так і не ўбачыў Надзежду Канстанцінаўну, хоць яна 
штодзень, у час, калі павінна быць прагулка, акуратна 
прыходзіла на рог Шпалернай вуліцы. 

Арыштаванаму Ільічу не трэба было шукаць для рэ- 
валюцыйнай сувязі падстаўной нарачонай, як гэта рабілі 
тым таварышам, у каго не было сваякоў: у Леніна была 
сапраўдная нарачоная -- Надзежда Канстанцінаўна. 

Здаралася, у некаторых рэвалюцыянераў падстаўныя 
парачоныя потым рабіліся добрымі, мілымі жонкамі. Як 

гэта, скажам, было з Анатолем Ванеевым, сябрам Леніна 
па «Саюзе барацьбы», суседам па ссылцы -- ён адбываў 
тэрмін непадалёк ад Шушанскага, у сяле Ермакоўскім. 

Анатоля арыштавалі. У яго не было сваякоў, і таму 
Крупская ўгаварыла Дамініку Трухоўскую, дзяўчыну, 
якую Ванееў зусім не ведаў, назвацца нарачонай, каб ха- 
дзіць да яго на спатканні. І вось першая сустрэча. 

..-- Толя, добры дзень. Бачыш, твая нарачоная Ніка 
(трэба ж было абавязкова сказаць сваё імя) нарэшце знай- 
шла цябе. А які ж ты бледненькі стаў! Як хацелася б мне 
цябе смачна, як некалі раней, пакарміць... 

Дзяўчына хвалявалася, што Ванееў не зразумее, не 
здагадаецца. Але Ванееў, вопытны канспіратар, усё зра- 
зумеў: 

22 Дзень добры, Ніка! (Як цудоўна, што яна здагада- 
лася сказаць сваё імя!) Як я цябе чакаў! Як ты мне па- 
трэбна! Добра, што, нарэшце, ты атрымала пропуск. Ну, 
расказвай, што ў вас повага... 

Яны так проста і натуральна гаварылі, што нават 
стражнікі, якія да ўсяго ставяцца падазрона, не заўважы- 
лі ў размове гэтых зусім незнаёмых людзей піякага 
фальшу. Потым Дамініка Трухоўская стала жонкаю Ва- 
неева і прыехала разам з ім і ў Сібір, у ссылку. 

Надзежда Канстанцінаўна з'явілася ў Шушанскім ра- 
зам са сваёю маці Елізаветай Васілеўнай - стомленай, 
але не зломленай жыццём жанчынай, якая прывыкла ўжо 
да свайго незайздроснага лёсу. Муж яе, Канстанцін Круп- 
скі, усё сваё жыццё змагаўся з самавольствам і дэспатыз- 
мам царскіх улад, не хацеў праводзіць русіфікатарскую 
палітыку, выступаў супраць прыгнёту палякаў. Яго, па- 
чальніка Горацкага павета Варшаўскай губерні, звольнілі 
са службы і аддалі пад суд. У абвінавачанні нават гава- 
рылася, што Крупскі апалячыўся -- маўляў, гаворыць з 
падначаленымі па-польску і нават (якая небяспека для 
ўлад!) танцуе мазурку. Праўда, сенат апраўдаў яго. Але 
апраўдаў тады, калі ўжо яго можна было не баяцца -- 
пасля дзесяці год блуканняў без работы разам з жонкаю 
і малой Надзечкай ён, былы асэсар, змучаны і хворы, так 
і памёр ненадзейным і быў пахаваны на могілках для са- 
мых бедных... І вось цяпер дачка... Таксама ссыльная, 
таксама ненадзейная. 

Колькі ім, маткам рэвалюцыянераў, даводзілася пера- 
жыць за сваіх неспакойных сыноў і дачок! Здавалася б, 
пасля столькіх арыштаў і турмаў матчына сэрца павінна 

было б прывыкнуць да гэтага, але яно кожны раз як бы 
зноў абрывалася, пачуўшы пра новую сынаву ці даччыну 
бяду. 

А Марыя Аляксеапдраўна, маці Лепіпа! Здараліся дні, 
калі яна, маючы такую сям'ю, аставалася адна-адною, бо 
ўсе дзеці былі ў руках у паліцыі: адны былі арыштаваны, 
другія -- сасланыя, трэція -- сядзелі ў турме... 

Сёння для пае Уладзімір Ільіч настолькі вялікі, што 
ўжо пеяк не верыцца, што родным ён быў проста Вало- 
дзя, Валодзечка. А ў маці ён быў толькі Валодзечка -- 
якую б пасаду ні займаў чалавек, які б вялікі ні быў ён 
для іншых -- для маці і правадыр і геній заўсёды астаецца 
толькі сыночкам, пра якога трэба клапаціцца. 

Валодзечку трэба этапам дабірацца ў Сібір, і яна ўжо 
бегае, дабіваецца, каб яму дазволілі ехаць у Шушанскае 
за свой кошт, цягніком. І засмучаецца, дазнаўшыся, што 
сын пе хоча вылучацца сярод таварышаў і збіраецца ехаць 
толькі этапам, толькі з сябрамі. Яна чула, як нехта са 
знаёмых старых рэвалюцыянераў, які хадзіў ужо так у 
Сібір, казаў: «Ссылку мог бы паўтарыць, этап -- ніколі...» 
І як яна радуецца, калі пасля яе ўгавораў сын усё ж едзе 
ў ссылку цягніком... 

Валодзечка ў Стакгольме. Яна спецыяльна едзе туды, 
каб пабачыцца з ім. Пасля сустрэчы сын праводзіць маці 
толькі да прыстані. На палубу парахода ўзысці ён не мо- 
жа: параход належыць рускай кампаніі, параход -- гэта 
ўжо Расія, а там, у Расіі, яго могуць арыштаваць. І колькі 
певыказпай тугі зноў хаваецца за сумысле падвяселенаю 
ўсмешкаю ў глыбокіх матчыных вачах! 

А даведаўшыся, што па ўсіх рэвалюцыйных справах 
Лепін гаварыў з маці як з роўным, шкадуеш, што яна па- 
мерла ў 1916 годзе, так і не дачакаўшыся таго часу, калі 
яе Валодзечка -- Уладзімір Ільіч -- стане на чале повай 
дзяржавы. 

Але пакуль што яе Валодзечка другі год у ссылцы. 
Пасля прыезду Надзежды Капстанцінаўны дні сталі веся- 
лейшыя, хоць клопатаў напачатку пабольшала. Крупскай 
дазволілі адбываць ссылку ў Шушанскім, але папярэдзі- 
лі, што, калі яна зараз жа не возьме шлюб з Ульянавым, яе 
зноў адправяць ва Уфу, куды па прыгавору яна і павінна 
была ехаць. 

Трэба было тэрмінова браць шлюб. 

А каб шлюб лічыўся сапраўдным, трэба было абавяз- 
кова вянчацца ў царкве. 

А каб вянчацца ў царкве, патрэбны былі шлюбпыя за- 
ручальныя пярсцёнкі -- без іх поп Іаан пра вяпчанне на- 
ват і слухаць не хацеў. 

А каб дакласці губернатару, што шлюб узядзены, трэ- 
ба было абавязкова запісаць у царкоўнай кнізе, як усё гэ- 
та адбывалася. 

А каб зрабіць гэты запіс, патрэбен быў артыкульны 
спіс -- асабовая справа ссыльнага. 

«Наконт нашага вяселля справа трохі зацягнулася, -- 
піша Уладзімір Ільіч маці,-- Прашэнне аб высылцы пеаб- 
ходных дакументаў я падаў амаль месяц назад і ў Мінусе 
сам хадзіў даведацца ў спраўніка аб прычынах валакіты. 
Высветлілася (сібірскія «парадкі»), што ў Міпусе няма 
да- гэтага часу майго артыкульнага спісу,-- хоць я ўжо 
другі год у ссылцы!! (Артыкульным спісам называецца 
дакумент аб ссыльным; без гэтага дакумента спраўнік не 
ведае пра мяне нічога і пе можа выдаць мпе пасвед- 
чанне)...» 

Нарэшце прыйшоў артыкульны спіс. Былі гатовы і пяр- 
сцёнкі -- тут маладым памог былы токар Аскар Энгберг, 
якому Надзежда Канстанцінаўна прывезла пабор ювелір- 
ных інструментаў. Ён зрабіў тыя два просценькія медныя 
пярсцёнкі, якія захоўваюцца ў Маскве ў музеі Леніна і 
якія да стагоддзя Уладзіміра Ільіча абяцаюць перадаць 
Шушанскаму мемарыялу. 

І вось нарэшце ў «Метрической книге, данной из Ени- 
сейской Духовной Консисторий причту Шушенской Пет- 
ро-Павловской церкви для записи родившихся, браком 
сочетавшихся и усопших в 1898 году» з'яўляецца наступ- 
ны запіс: 

«10 июля 1898 г. сочетались браком Владимир И. Улья- 
нов, первым браком, 28 лет, административно-ссыльной, 
с Надеждой К. Крупской, административно-ссыльной, 
29 лет. Кто совершил таинетво: свяіценник Иоан Ористов 
и псаломіцик Наркис Тыжнов. Кто был поручителями: 
у жениха -- Томский меіцанин Ионикий Иванов Завёрт- 
кин и крестьянин Шуши Симон Афанасьев Ермолаев; по 
невесте -- крестьянин из Шуши Степан Николаев Ку- 
равлёв». 

Гартаю метрычную кнігу. Якой даўнінаю павявае ад 
яе! Хочацца пабачыць тую шушанскую царкву, пабыць 
там і ўявіць, як стаялі пад вянцом двое гэтых непапраў- 
ных бязбожнікаў, а святар Іаан «совершал тайнство»... 
Але царквы няма -- даўнавата ўжо, як яе разбурылі. Ха- 

целі з царкоўнай цэглы пабудаваць сельскагаспадарчы 
тэхнікум. Разбіць-то сцены разбілі, але аддзяліць цагліны 
не змаглі -- так і вывезлі гэтыя сцэментаваныя глыбы за 
горад... Шкада, што царквы няма, Як бы сёння яна была 
дарэчы ў мемарыяльнай зоне старога Шушанскага! 

ЗА ці варта яе шкадаваць, царквы той,-- гаварылі 
мне ў Шушанскім.-- Уладзімір жа Ільіч прымусова ў ёй 
вянчаўся. 

І мне здалося, што сёй-той нават ці не саромеецца гэ- 
тага факта ў біяграфіі Ільіча і не ведае, што з ім рабіць: 
маўляў, як гэта -- правадыр, атэіст, і раптам вянчанне Ў 
царкве? ў 

А што тут дзіўнага? Смешна было б каго-небудзь пера- 
конваць, што прымусовае вянчанне ў царкве не зрабіла 
ніякага ўплыву ва антырэлігійныя погляды Леніна. Так- 
сама як і тыя абразы, якія віселі ў хатах Зыранава і Пят- 
ровай, дзе жыў Ленін у ссылцы. Як і такое дасканалае ве- 
данне закону божага, па якім заўсёды ў чае вучобы ёп 
атрымліваў адны пяцёркі... 

Вось ужо маладыя і згулялі вяселле. Уладзімір Ільіч 
прасіў спраўніка дазволіць яму запрасіць на ўрачыстасць 
сваіх сяброў -- ссыльных, што жылі ў Цесі і Ермакоўскім. 
Але той катэгарычна адмовіў: 

2. Ніякіх ссыльных! Ведаем мы вашага брата. Вунь 
Райчын у Мінусе, таксама з ссыльных, папрасіўся ў вёс- 
ку на месяц, а мы яшчэ і сёння ніякіх слядоў знайсці не 
можам, дзе ён... 

Маладыя згулялі вяселле без сяброў. Скончылася адзі- 
нота -- з Надзеждай Канстанцінаўнай Ленін хадзіў у гры- 
бы, на паляванне, разам яны адпачывалі на Кураўлінай 
горцы. Разам яны перакладалі з англійскай мовы кнігу 
Сіднея і Беатрысы Веб «Тэорыя і практыка англійскага 
трэд-юніянізму». 

Дарэчы, Крупская напісала адсюль многа пісем, якія 
вельмі ж ужо хораша расказваюць пра той час. 

«Мы з мамай удзвюх ваявалі з рускай печчу. Спачатку 
здаралася, што я абарочвала вілкамі суп з клёцкамі, якія 
рассыпаліся па сподзе. Потым прывыкла». 

Гэта пра першыя крокі маладой гаспадыні. 

«Валодзя спачатку заявіў, што пе любіць і не ўмее 
грыбы збіраць, а цяпер яго з лесу не выцягнеш, прыхо- 
дзіць у сапраўдную «грыбную раз'юшанасць». 

Гэта пра захапленне Уладзіміра Ільіча. Крупская пі- 

сала, што ён аддаваўся канькам, паляванню, лыжным пра- 
гулкам з запалам юнака. 

«Налета збіраемся заводзіць агарод. Валодзя падахво- 
ціўся ўжо грады капаць». 

Гэта пра планы. 

«Тут усе захапляюцца гаспадаркаю, нават і мы былі 
завялі паўканя (адзін з тутэйшых абываталяў узяў у во- 
ласці пад распіску каня, мы хацелі купляць яму корм і 
за гэта маглі б карыстацца канём колькі трэба), але нашы 
паўканя аказаліся такім з'езджаным канём, які тры вяр- 
сты вязе паўтары гадзіны, давялося вярнуць яго назад, і 
гэтае наша гаспадарчае мерапрыемства пацярпела фіяска». 

Гэта пра рэалізацыю некаторых «планаў». Колькі гу- 
мару ў гэтым пісьме. А вось як топка Надзежда Канстан- 
цінаўна расказвае пра паляванне: 

«Пасля зімовых маразоў бурна абуджалася вясною 
прырода. Моцнай рабілася яе ўлада. Заход сонца. На вя- 
лізнай вясновай лужыне ў полі плаваюць дзікія лебедзі. 
Ці стаіш па ўскрайку лесу, бурліць рэчка, такуюць цеце- 
рукі. Уладзімір Ільіч ідзе ў лес, просіць патрымаць 
Кэньку. Трымаеш яе, ІКэнька калоціцца ад хвалявання, 
і адчуваеш, як цябе захоплівае гэтае бурнае абуджэнне 
прыроды»... 

Ссылка пераваліла за палавіну. Цяпер ужо ў ссыль- 
ным календары ўсё таўсцеў і таўсцеў стос адбытых тут 
дзён і прыкметна меншала дзён, якія трэба было яшчэ 
адбыць. Цяпер ужо Уладзімір Ільіч з ахвотаю разглядаў 
карты, на якія яшчэ нядаўна не мог глядзець: тады было 
балюча, што вось гэтыя чорныя кропачкі -- Пецярбург, 
Масква, Парыж -- так далёка адсюль. А цяпер раптам 
гэтыя кропачкі напоўніліся гарадскім шумам, цоканнем 
конскіх капытоў, людскімі «дзень добры!» -- адным сло- 
вам, напоўніліся сапраўдным жыццём, У якім хутка зможа 
растварыцца і ён. 

Уладзімір Ільіч многа піша. Нярэдка ён чытае напіса- 
нае Крупскай -- маўляў, ці даступна выкладзена. На- 
дзежда Канстанцінаўна спрабуе быць самым някемным 
чытачом, але асабліва прыдзірацца няма да чаго -- усё 
проста, зразумела. 

А напісаўшыся, стаміўшыся, Ленін адпачывае. Ска- 
жам, майструе шахматы з сасновай кары. І тут кліча на 
дапамогу Надзежду Канстанцінаўну: 

-- А якую галаву зрабіць каралю? 

27. Ну, вядома, страшную. Ці можа такую з бародкаю, 
як у нашага цара? 

2. Не, калі рабіць нашага Мікалая, то толькі безга- 
ловым. 

Ён можа зрабіць любога караля з якой хочаш гала- 
вою. Можа адразу ж і пакараць каранаванага -- зняць но- 
жыкам з яго галавы шурпатую карону. А можа выпадкова 
замест каралеўскай галавы выйдзе галава стражніка, які, 
здараецца, падыходзіць пад яго асветленае акно. 

-- А якую талію зрабіць каралеве? 

-- Ну, каралеву трэба рабіць прыгожай. І талію-- 
тонкую-тонкую. Жонка ж часам не вінавата, што яе муж 
кароль... 

Лепін сустракаўся з ссыльнымі сябрамі. Дзіўна, але 
Уладзімір Ільіч, будучы пад строгім паліцэйскім нагля- 
дам, змог пабываць амаль ва ўсіх мясцінах, дзе і па ад- 
ным, і цэлымі калоніямі жылі сасланыя рэвалюцыянеры. 
Для сустрэч выдумляліся самыя разнастайныя прычы- 
ны -- часам нават і неверагодныя. 

Для паездкі ў Ермакоўскае, куды, каб заявіць свой 
пратэст эканамізму, сабраліся 17 ссыльных (цэлы невялі- 
кі з'езд!), прычына знайшлася якраз добрая -- дзень на- 
раджэння дачкі Лепяшынскага. 

Каб з'ездзіць у Цесь і пагаварыць з Глебам Кржыжа- 
поўскім і Вазілём Старковым, Ленін жартам папісаў спраў- 
ніку, што ў гэтым сяле ёсць цікавая ў геалагічных адносі- 
нах гара, якую ён хоча, маўляў, даследаваць -- а што, калі 
ссыльны на карысць цару і айчыне адкрые там карысныя 
выкапні? Спраўнік спецыяльным пасланцом прыслаў да- 
звол, а заадно падказаў узяць сабе ў памочнікі яшчэ і 
жонку... 

Дазвол наведаць Краснаярск Уладзіміру Ільічу памог 
атрымаць хворы зуб. Але не толькі дантыст цікавіў Лені- 
на. Ён чакаў сустрэч з сябрамі, спрэчак, дыскусій, кніг, 
павін. Таму і зразумела, што ў апошнія перад ад'ездам 
дні ён быў увесь у клопатах. Вярнуўся адтуль радасны і 
вясёлы -- нагаварыўся, наспрачаўся, наслухаўся на цэ- 
лы год! 

Усе рады былі ягонаму вяртанню. Асабліва Мінька, 
шасцігадовы сын катаншчыка -- латыша Кудума, батра- 
ка, які жыў у флігелі Пятровых. Ён успароўся ні свет пі 
зара і, пачуўшы, што прыехаў Уладзімір Ільіч, хуценька 
схапіў матчыны боты, бацькаву шапку і бягом кінуўся з 
хаты. 

-- Куды ты ў такую рань? -- хацела стрымаць яго 
маці. 

-- Як -- куды? Уладзімір жа Ільіч прыехаў! 

-2 Дык яшчэ ж рана. Няхай адаспіцца з дарогі. Паз- 
ней сходзіш. 

-- Э не! Дзядзя Валодзя мяне любіць. Ён хоча са мной 
пагаварыць. Адаспіцца потым. 

Уладзімір Ільіч прывёз яму цацачнага каня. Мінька 
ўзрадаваўся гэтаму падарунку, увесь час хваліўся ім пе- 
рад Іэнькам (на, сабака, паглядзі), нават спрабаваў па- 
садзіць калматага на каня і пракаціць па хаце. А потым, 
расчулены і ўдзячны, нават і ўвечары не пайшоў да- 
дому і ўлёгся спаць на палавіку - паміж канём і 
Кэнькам. 

Маці Мінькі не пускала сына -- думала, што ён пера- 
шкаджае Ільічу працаваць. Але Мінька яшчэ прыцемкамі 
ўмудраўся вышмыгнуць з хаты -- у дзядзі Валодзі ён бы- 
ваў амаль штодзень. 

Шэрая зімовая раніца. Праз замураваныя вокны ледзь 
прабіваецца і так рэдкае яшчэ святло. Пад печчу, адчуў- 
шы раніцу, засакаталі гаспадыніны куры. І раптам на- 
стойлівы стук у дзверы: 

--. Паша, адчыняй! 

Паша Мезіна, чатырнаццацігадовая сяляпская дзяў- 
чынка, якая жыла ў Леніна і Крупскай, спрабуе адгава- 
рыць ранняга госця: 

-- Чаго ты грыміш? Уладзімір Ільіч яшчэ спіць. 

22. Адчыняй, кажу! Я прыйду і дзядзю Валодзю разбу- 
джу. Уладзімір жа Ільіч мяне любіць. 

2. Не затрымлівай госця, Паша, пусці яго ў хату,-- са 
свайго пакоя гаворыць Уладзімір Ільіч. 

Расчыняюцца дзверы, і на парозе з'яўляецца бледна- 
ваты тварык і ясныя, вясёлыя вачаняты, якія пераможна 
глядзяць на Пашу -- маўляў: «А што я табе казаў? Ба- 
чыш, як мяне Уладзімір Ільіч любіць». Ён у цёплай мат- 
чынай кофце, захутаны вялікім шалікам, на адной назе -- 
бацькаў бот, на другой -- матчын валёнак. Мінька радас- 
на паведамляе ўсім: 

ЗА вось і я! 

Яшчэ да паездкі ў Шушанскае, чытаючы пісьмы і ўс- 
паміны Крупскай, я настолькі палюбіў Міньку, гэтага ма- 
ленькага жэўжыка, што вельмі ж хацелася даведацца, кім 
ёп стаў, калі вырас, дзе жыве і што робіць. Але тут ужо 
мне расказалі, што Мінька праз паўтара года пасля ад- 

езду Леніна і Крупскай з Шушанскага памёр. У Кудума 
да гэтага памерла 13 дзяцей. Мінька быў чатырнаццаты, 
апошні... 


У Шушанскім жыве яшчэ дачка Пятровай, якая добра 
памятае Леніна. Ганне Сямёнаўне Сяродкінай ужо 
88 гадоў. 

Вялікая кашміровая хуста, завязаная пад бараду, 
доўгая спадніца, сукаваты кіёк у маршчыністых старэчых 
руках. Ганна Сямёнаўна сядзіць на лаўцы пад сваімі вок- 
памі і расказвае: 

-- Тэта ўжо многа гадоў таму, як Уладзімір Ільіч і 
Надзежда Канстанцінаўна са сваёй маці пераехалі да нас 
на кватэру. Рэчаў у іх было мала, затое вельмі многа кніг. 
Хоць даўно гэта было, але як цяпер помню Уладзіміра 
Ільіча -. малады ён яшчэ быў, хадзіў хутка. Надзежду 
Канстанцінаўну ўспамінаю таксама маладой, тоненькаю, 
з прыгожаю доўгаю касою, з яснымі ласкавымі вачыма. 
Такая ветлівая і сціплая. Заўсёды пры сустрэчы з намі 
ўсміхалася, і ўсмешка ў яе была добрая. Уладзімір Ільіч 
рэдка да пае заходзіў -- усё быў заняты работаю. А калі 
сустрэнемся, бывала, у двары, то абавязкова павітаецца, 
пагаворыць пра гаспадарку, пра нашы справы распытае. 

Вельмі многа яны працавалі. Заўсёды можна было ба- 
чыць Уладзіміра Ільіча і Надзежду Канстанцінаўну ля 
акна -- увесь час яны чыталі ці пісалі, днём і ноччу. Жы- 
лі яны проста і сціпла. Мы далі ім кухонны посуд, сваю 
простую вясковую мэблю. Зрабілі драўляныя ложкі, сен- 
нікі свае яны самі набілі саломаю. 

Каля двух гадоў пражылі яны ў нас і паехалі, калі 
скончыўся тэрмін ссылкі Уладзіміра Ільіча. Шкада было 
расставацца з імі. Кватарантамі сваімі мы ганарыліся пе- 
рад усім сялом. Ды і людзі ўсе вельмі паважалі і 
любілі іх... 


Гэтыя ўспаміны Ганны Сямёнаўны Сяродкінай былі 
некалі запісаны і надрукаваны на машынцы. Але нядаўна 
студэнткі ўзялі іх ды і забыліся аддаць. Таму Ганна Ся- 
мёнаўна цяпер ужо трохі педаверліва ставіцца да экскур- 
сантак. 

Потым яшчэ я гаварыў з Рыгорам Андрэевічам Блахі- 
ным. Ён толькі на адзін год маладзейшы за Сяродкіну і 
таксама памятае Леніна. 

-- Праўда, ён нам, маладым, дужа не адкрываўся. Ну, 
толькі ўсё казаў: «Вучыцца нада». 

І дзед Рыгор, падперазаўшы сваю шэранькую карто- 
вую кашулю шырокай папругаю, расказвае толькі тое, што 
ведае: 

22 Ульянаў першы пачаў катацца на каньках. Да яго 
ж у нас ніхто не катаўся. Нават ніхто і канькоў тых не 
бачыў. А ён расчысціў лёд на Шушы, каток там зрабіў. 
Сам рукі ў кішэні -- і ездзіць. Ды быстра так -- аж лёд 
шыпіць. Крупская, дык тая спачатку не ўмела, вучылася 
толькі. Бывала, упадзе, засмяецца ды і кажа: «Я на кань- 
ках па-курынаму хаджу». А дзеці, бывала, са ўсяе Шушы 
збяруцца, каб паглядзець на гэтую навіну, бегаюць вакол, 
галёкаюць. А з імі і сабака Уладзіміра Ільіча -- здаецца, 
Жэнька яго звалі,-- вішчыць ад радасці, то падае, пасліз- 
нуўшыся на лёдзе, то торкае пысу ў снег, нібы цецерука 
хоча адтуль выпараць. А нашы мужыкі ды бабы таксама 
пазбяруцца ля катка, глядзяць, як на дзіва нейкае, кедра- 
выя арэхі лускаюць, шалупінне на лёд кідаюць. Доўга ўсё 
глядзелі. А потым і самім заманулася пакатацца. Уладзі- 
мір Ільіч паказаў, як рабіць канькі-самаробкі. І тады па- 
шы хто старую касу-літоўку паламае напал, а кавалкі па 
самыя абадкі ўваб'е ў калодачкі, хто серп стары ўгоніць -- 
і катаюцца... 


Сеыльны Ян Прамінскі -- сын Лукаша, яго жонка Тэк- 
ля, шасцёра іх дзяцей часта бывалі ў Леніна і Крупскай. 
З самім Янам Прамінскім Уладзімір Ільіч хадзіў на паля- 
ванне, спяваў песні, ладзіў маёўкі. Вельмі клапаціўся Ле- 
нін і пра дзяцей рэвалюцыянера: то ён турбуецца, што ў 
іх няма дзіцячых кніг; то, збіраючыся ў Краснаярск, пла- 
нуе купіць яго дачцэ крамніны на кофтачку... Соф'я і 
Яніна Прамінскія, якія і сёння жывуць у Іркуцку, пом- 
няць яркую навагоднюю ёлку ў Шушанскім і радасныя 
гульні на катку, якія наладжваў ім вясёлы дзядзя Валодзя. 

Уладзімір Ільіч не забыўся і пра свайго сябра на- 
ват у цяжкія гады грамадзянскай вайны. Ён прыслаў у 
Іркуцк тэлеграму: «Прашу аказаць усялякую дапамогу 
майму таварышу па ссылцы ў Сібіры Івану Лукічу Пра- 
мінскаму, змазчыку вагонаў пры Інакенцеўскім дэпо... За- 
тым прашу перадаць яму па тэлеграфе маё прывітанне і, 
нарэшце, прашу перавесці яго на Алтайскую чыгунку на 
лепшае месца. Ён ужо стары. Тэлеграфуйце, што зрабілі». 

У Іркуцкім губрэўкоме здзівіліся: старшыня Саўнар- 
кома, і так клапоціцца пра нейкага змазчыка вагонаў? Па- 
слалі свайго чалавека, які перадаў прывітанне Леніна, а 
потым, выдзеліўшы трохвосны службовы вагон, перавезлі 
сям'ю Прамінскага на Алтай. 

А цяпер давайце зноў вернемся ў Шушанскае. Там у 
апошнія дні студзеня 1900 года панавала нейкая мітусня. 
«Ракою па начах разлівалася Паша, якая за два гады ста- 
ла сапраўднай прыгажуняй, Мінька мітусіўся, перацяг- 
ваючы да сябе дадому паперу, якая асталася, алоўкі, ма- 
люпкі і інш., прыходзіў Аскар Аляксандравіч, садзіўся на 
краёк крэсла, мусіць, хваляваўся... Заглядвалі ўвесь час 
у пакой гаспадыня ці суседка, ніяк не мог зразумець наш 
сабака, што ўвесь гэты перапалох павінеп азначаць, што- 
хвіліны адчыняў носам усе дзверы, каб упэўніцца, ці ўсе 
на месцы: кашляла мама, поркаючыся з укладкаю, дзела- 
віта звязваў кнігі Уладзімір Ільіч»,-- піша пра той час 
Надзежда Канстанцінаўна. 

Нарэшце ссылка скончылася. Тэрміну, чаго вельмі ба- 
яўся Ленін, не прыбавілі, дазвол атрыманы -- моліна 
ехаць. 

Бывай, Шушанскае! Тут за тры гады ссылкі Ленін на- 
пісаў звыш трыццаці твораў, сярод якіх і такая класічная 
праца, як «Развіццё капіталізму ў Расіі». Тут у дэталях 
прадуманы план стварэння марксісцкай партыі, тут упер- 
шыню з'явілася думка пра стварэнне сваёй палітычнай 
газеты -- «Искра». Тут напісаны працы «Задачы рускіх 
сацыял-дэмакратаў», «Наша праграма», «Надзённае пы- 
танне» і іншыя. Тут Уладзімір Ільіч змагаўся з народні- 
камі, эканамістамі, легальнымі марксістамі. Менавіта тут 
ён упэўніўся, што без яснай рэвалюцыйнай тэорыі не можа 
быць і гаворкі пра рэвалюцыйную практыку. Таму даслед- 
чыкі і сцвярджаюць, што ў канцы ХІХ стагоддзя цэнтр 
кіраўніцтва рэвалюцыйнай барацьбой разам з Леніным 
пераехаў у Мінусінскі павет -- У Шушапскае. 

Складзены кнігі -- іх сабралася аж 15 пудоў! Навара- 
ны ў дарогу пельмені -- шушанскія жанчыны раілі браць 
толькі іх: усё астатняе змерзнецца. 

Уперадзе доўгая дарога з Сібіры. 

Ва Уладзіміра Ільіча яшчэ многа чаго наперадзе. 

Яшчэ там і барацьба з гора-рэвалюцыянерамі, якія 
ледзь не на кожным перакрыжаванні будуць крычаць: 
«Хопіць ужо інтэлігенцыі намі кіраваць! Цяпер мы ёю 
пакіруем! А то і без яе абыдземся!» Яны забываліся, што 

і сам Ленін з сямі інтэлігентаў, і залічвалі да буржуяў 
настаўнікаў, дактароў і нават кваліфікаваных рабочых -- 
слесараў і сталяроў -- толькі за тое, што яны насілі белыя 
сарочкі. 

Недзе яшчэ там, пасля рэвалюцыі, з'явяцца ў яго запі- 
сках і прамовах словы: «архиинтересное», «архиспешная», 
«архиаккуратность», «архиважно», «архитакт» -- што ж, 
становішча тады сапраўды будзе архіскладанае. 

Там, у снежні 1917 года, Ленін, задумаўшыся, запіша: 
«Рэвалюцыі -- лакаматывы гісторыі. Разагнаць лакаматыў 
і ўтрымаць яго на рэйках». 

Ды і сама рэвалюцыя, сама радасць і ўрачыстасць пера- 
могі -- таксама яшчэ далёка ўперадзе... 

Тры гады таму назад плыў ён у Шушанскае. Параход, 
кажуць, часта спыняўся. Спыніўся ён і там, дзе сёння лас- 
кава глядзіць на навакольныя горы і ўважліва слухае Ёні- 
сееву гаману новы горад Дзіўнагорск. А тады там стаяў ма- 
наскі скіт. Уладзімір Ільіч Ленін, кажуць, сустракаў тут 
разам з Кржыжаноўскім і Старковым дзень Першага мая. 

Цеплаход «Святы Мікалай» прыткнуўся тады да енісей- 
скага берага навдечар: ён ішоў толькі ўдзень, а ўвечары 
разам з пасажырамі адпачываў -- баяўся, каб ноччу дзе 
не спатыкнуцца. Ленін сышоў з сябрамі на бераг. Расклалі 
агонь. Водбліскі полымя ўзрадавана замітусіліся па рацэ: 
мусіць, гэтае цяпельца ў цёмнай вясновай ночы было від- 
но вельмі далёка... 

Сябры ціха, каб не пачулі на «Святым Мікалаі», спява- 
лі рэвалюцыйныя песні, а Уладзімір Ільіч марыў, калі Сі- 
бір, гэты глухі край, які спрадвеку не запальваючы святла 
клаўся спаць, асветліць чалавек, калі, нібы зямныя сузор'і, 
з'явяцца на зялёным небе тайгі новыя гарады, электра- 
станцыі. 

А сёння толькі ў адным Краснаярскім краі колькі гэ- 
тых электрастанцый! Нядаўна пачата будаўніцтва яшчэ 
адной -- Саяна-Шушанскай ГЭС. 

Успомнілася Дзіўнагорская ГЭС, дзе я быў якраз перад 
гэтым. Я яшчэ і цяпер бачу, як цяжка ўздымаюцца ў неба 
магутныя аграмадзіны гор Шуміхінскага створу, У якія 
ўрублена ГЭС. Якой маленечкай, хочацца нават сказаць -- 
мініяцюрнай, здаецца яна на фоне гэтых высозных гор! 
І толькі спусціўшыся ў прасторную турбінную залу, адчу- 
ваеш, якая гэта «мініяцюрнасць»: тут калі ўжо болт, дык 

важыць ён 340 кілаграмаў, калі падпятнік, дык у яго залі- 

ваюць аж 2й тоны масла, калі ротар, дык яго не можа пад- 
няць нават ладнай сілы кран - ён важыць 900. тон. 

Калі я быў у Дзіўнагорску, там якраз здалі ў эксплуа- 
тацыю сёмы агрэгат. Каб здзівіцца сіле гэтай станцыі, вар- 
та толькі ўведаць, што адзін яе агрэгат амаль роўны па 
магутнасці ўсяму Днепрагэсу -- самай магутнай нашай 
станцыі, пабудаванай у гады першых пяцігодак. А ўсяго 
ГЭС будзе мець дванаццаць такіх агрэгатаў. Гэта электра- 
станцыя намнога магутнейшая нават за Брацкую, якой 
дзівіліся і дзівяцца сёння замежныя спецыялісты. 

Але і Дзіўнагорская ГЭС, якая вырасла сёння на мес- 
цы былога манаскага скіта, тады яшчэ была таксама на- 
перадзе. 

Перад ім цяпер -- толькі дарога ў Расію... 

З Шушанскага, цёпла развітаўшыся з сялянамі, Ільіч 
выехаў 29 студзеня 1900 года -- якраз у дзень заканчэння 
ссылкі. 

Коні весела беглі па лёдзе Енісея -- даўняй зімовай 
дарозе. Каля дарогі чарнелі палонкі, над якімі клубіўся 
туман,-- гэта дыхаў Енісей. 

Да Ачынска -- бліжэйшай чыгуначнай станцыі - 
300 вёрст трэба было ехаць на конях. Чацвёра сутак язды. 

На небе шчодра свеціць поўня. Ціхая марозная ноч 
падатліва адклікаецца на звон бомаў. Здаецца -- нават рып 
палазоў можа разбудзіць наваколле. 

Дарога павярнула налева -- нарэшце яна расстаецца з 
енісейскім лёдам. Коні стомлена падняліся на высокую 
Яноўскую гару. Уладзімір Ільіч апошні раз зірнуў на Ёні- 
сей: «Бывай, волат!» 

Ленін вяртаўся ў Расію. 

У царскіх пакоях гэтая раніца, як звычайна, была спа- 
койная. Цар Мікалай ІІ спакойна снедаў... 


Шушанскае. 
Лета 1969 года. 


Аповесці 














КРЫЛО ЦІШЫІНІ 

УВАХОДЗІНЫ 


Тады, хаця ішоў ужо трэці год пасля вайны, над сці- 
шанай і надзіва супакоенай зямлёю Сябрыні да болю ў 
вушах звінела нязвыклая цішыня. Людзі, нядаўнія пар- 
тызаны і салдаты, удовы і сіроты, інваліды і вязні канцла- 
гераў, усё яшчэ аглушаныя вайною, асцярожна абвыка- 
ліся ў ёй, у гэтай мірнай цішыні. Ніхто пакуль не ведаў, 
што пройдзе і год, і дзесяць, і пяцьдзесят гадоў, а яна, 
вайна, усё яшчэ доўга і настойліва будзе ўмешвацца ў 
іхняе жыццё... 


СЦЕЖКА 


Калі з нешырокага шляху, раз'езджанага калясьмі, 
дзе, нягледзячы на восень, у мяккім, як мука, і цёплым, 
як ачахлы прысак, пыле тонуць босыя ногі, ступіш раптам 
на бойкую, вытаптаную, нібы ток, сцяжынку, адразу ад- 
чуеш, як холадна зрабілася падэшвам, і здзівішся, што 
верасень у свае доўгія, расяныя і золкія ночы паспеў ужо 
так выхаладзіць зямлю, што і ласкавае пакуль яшчэ сон- 
ца не спраўляецца награваць нават вось гэтую вузкую 
сцяжыну за пакарацелы, скупавата адведзены яму пе- 
радзім'ем, дзень. Летам, у які-небудзь спякотны поўдзень, 
калі хочацца хутчэй боўтнуцца ў ваду, такі халадок ра- 
дасна ўсцешыў бы загарэлыя ногі, якія ад сонца і пылу 
пачалі ўжо лушчыцца, а цяпер, увосень, гэта было не зу- 
сім даспадобы. 

І я пабег хутчэй. Але неўзабаве прыцішыў крок і пе- 
райшоў на звычайную хаду, якою да гэтага звыкла таптаў 
пыльны шлях,-- ні шпарка ісці, ні тым больш бегчы под- 
бегам па сцежцы было нельга, бо на ёй, высліжанай як не 
да бляску, кожны маленечкі каменьчык ці нават якое ка- 
ліва засохлай зямлі балюча калоліся ў ногі. 

Навокал сцішана, стоена радавалася цеплыні і сонцу 
поле. 

Даўно павыгаралі, павылінялі кветкі, трава, дрэвы, 
паблякла нават неба, і ўсё гэта, здавалася, было зараз ад- 
наго рыжага колеру -- Як сонца. Рыжы быў нядаўна і 
ржэўнік, і невялікія, не звезеныя яшчэ стажкі саломы, 
але цяпер яны паспелі пачарнець і не так свяціліся ў 
апусцелым полі. Толькі ўперадзе, на самым узлоб'і пагор- 
ка, на буі, дзе зімою заўсёды круцілі завірухі і дзе я, што- 
дня ідучы ў Новыя Вербы, пазначаў сцежку яловымі лап- 
камі, каб потым, вяртаючыся, не збіцца з дарогі і не за- 
валачыся куды-небудзь У Лапысіцу, якая схавалася вунь 
за тым маладым сасоннікам,-- толькі там, уперадзе, свет- 
ла, як мая стрыжаная галава, бялела аўсянішча: авёс 
зжалі нядаўна, дажджоў гэтыя дні не было, і таму яно не 
паспела пачарнець. 

Гэтаю сцежкаю мне падабалася хадзіць -- асабліва 
летам, калі па-чалавечы задумліва шуміць каласамі поле. 
Як збочыш на яе са шляху, пройдзеш крыху ўперад - і 
ўжо за табою, за сцяблінамі, схавалася дарога, і ты адзін 
сярод густой збажыны, задраўшы галаву ўгору, глядзіш 
на каласы, якія, нахіліўшыся над сцежкаю, ціха хістаюц- 
ца недзе ўверсе. Ідзеш --і адною рукою лёгенька вядзеш 
па рабрыстай сцяне жыта, і табе чамусьці робіцца вельмі 
радасна і спакойна, што жыціны падатліва і пругка вы- 
простваюцца пасля твае далоні і яшчэ доўга шапатліва 
шумяць там, дзе ты прайшоў. 

Я шкадаваў, што ў мяне была вольная толькі адна 
рука. Але, змірыўшыся з гэтым, налаўчыўся і адною ру- 
кою сашморгваць каласкі, а пасля, памагаючы сабе ро- 
там, лушчыць іх. Другая рука была ў мяне заўсёды заня- 
тая -- я нёс у сваю вёску акуратна звязаныя шпагатам 
газеты, лісты і пераводы, якія атрымліваў у сельсавеце. 

Вось чаго я штодзень хаджу ў Новыя Вербы: я нашу 
пошту. 

На пачатку лета, калі каласы ўжо добра наліваліся, 
але яшчэ не цвярдзелі выспеўшы, Я зрываў іх цэлы пук і, 
дайшоўшы да ручая, які вунь хаваецца за ўзлоб'ем, у лаг- 
чыне, і там, у алешніку, раскладаў цяпельца -- пражыў 
іх. Многія зялёныя саломінкі перагаралі раней, чым па- 
спявала сасмажыцца ўсё пражмо, і тады каласкі адзін за 
адпым падалі ў цяпельца. Я выграбаў іх з агню, з попёлу, 
а потым, вылушчыўшы на чорную мурзатую далонь, сма- 
куючы, еў цёплыя набухлыя салодкія зярняты. 

І сёння многа іх, летніх маіх цяпельцаў, чарнеецца ў 
ручаі. 

Праўда ж, смешна слухаць пра вогнішчы ў ручаі? 

Але нічога дзіўнага тут няма: проста ручай, які ідзе 
аднекуль з-за Лапысіцы і калісьці быў, можа, нават ра- 
кою, зусім перасох. І ніякай вады ў ім зараз не бывае, 
акрамя толькі вясновага разводдзя, калі мне ніяк не пе- 
райсці новую раку, ды, можа, яшчэ пасля ладнага летня- 
га ліўня, калі ў ніжэйшых мясцінах ручая, у траве, збі- 
раюцца невялічкія лужынкі цёплай, ленай і белай ад пены 
вады... 

Дарога дамоў заўсёды карацейшая, чым з дому. Нават 
і не заўважыў, як прайшоў узлобак, дзе свежа пахла яшчэ 
саломаю, спусціўся да ручая -- з гары ж заўсёды ногі бя- 
гуць як не самі. 

У нізіне было ціха і сонечна, цёпла і сонна -- ветрык 
крыляў недзе ўверсе, і яго павевы сюды не даходзілі. Тут, 
у густым паху апалага і ўгрэтага лісця, было нават кры- 
ху душнавата. 

Па самотнай красцы канюшыны, якая, відаць, зацві- 
тала ў другі раз, паспешліва паўзла пчала -- нібыта кру- 
ціла сваімі лапкамі гэты клубочак. Па тым як краска па- 
датліва спружыніла пад ёю і слухалася яе чэпкіх, бы ваўч- 
кі, лапак, узнікала нейкае пачуццё іх супольнасці: 
здавалася нават --- кветка ведае, што трэба пчале... 

Я акуратна паклаў звязаныя газеты ля свайго цяпелі- 
шча, якое з краёў паспела ўжо зарасці травою (даўно не 
пражыў на ім каласкоў!), скінуў шапку, лёг на аблюба- 
ванае месца, дзе заўсёды перадыхаў, і ўгледзеўся ў далё- 
кае, высокае неба. Цяпер яно ўжо было не такое далёкае 
і блакітнае, як, скажам, улетку альбо ўвесну, калі аж 
сэрца заходзіцца ад яго бясконцай і страшнаватай нават 
глыбіні, калі таму ж сэрцу бывае аж цесна ад яго бла- 
кітнага бяздоння і бязмежжа. Цяпер неба, хоць на ім усё 
яшчэ раскашавалася сонца, было нейкае па-восеньску 
абыякавае, цьмянае, а ў ім воблакі -- высокія, шэрыя, па- 
кручастыя -- нібы барозны, якія араў нехта крыху п'яна- 
ваты. 

Неба было сумнае. І таму доўга глядзець у яго не ха- 
целася. 

Я сеў і правёў рукою па голай галаве -- нібы спраба- 
ваў зачасаць чуб. А калі адчуў, як яршыста і казытліва 
спружыняць пад даланёю кончыкі валасоў, да мяне зноў 
вярнулася балючая крыўда, што паспела ўжо была крыху 

аціхнуць. Яшчэ ўчора ў мяне, як і ва ўсіх хлопцаў наша- 
га класа, быў добры чуб. Колькі мне даводзілася яго пры- 
гладжваць, змочваць вадою, завязваць на ноч хусцінкаю, 
каб прывучыць добра ляжаць валасы. І ўжо, здаецца, уда- 
лося гэта зрабіць: калі не лічыць некалькі віхроў, што 
вытыркаліся ў розныя бакі, чуб ляжаў добра -- праўда, 
не зусім угору, троху набок, але ж усё роўна лепей, чым у 
Клёцкі. Можа б, яно ўсё і было б добра, каб не гэты Клёц- 
ка ды яшчэ не настаўніца матэматыкі Алена Пятроўна, 
якую мы, вучні, звалі Бусліхаю. Бусліха прыйшла ўчора 
ў клас чамусьці не ў гуморы, шумна пацягнула паветра 
сваім доўгім, амаль заўсёды прастуджаным носам і здзіў- 
лена, нібы ўпершыню ўбачыла нас, сказала: 

-- Ого, дык у вае у класе кавалерамі запахла. Чубы 
паадгадавалі, хоць ты не ў школу, а на ігрышча ідзі. А мо- 
жа, і праўда я трапіла на вечарынку, а не ў шосты клас? 
Ну, паглядзім, як кавалеры «двойчы два» ведаюць. Давай, 
Хведзя, рашы мне вось гэтую задачу. 

Клёцка вучыўся вельмі дрэнна і, вядома, рашыць за- 
дачу не змог. Ён стаяў ля дошкі, разгублена круціў гала- 
вою з непаслухмяным чубам на ёй і адно толькі дзіўна- 
вата ўсміхаўся. 

-- Ну што, Хведзя, -- здзекавалася Бусліха,-- чуб-то ў 
цябе во які, з такім чубам можна смела на агарод ста” 
віць -- ніводная птушка не толькі побач не сядзе, але і 
блізка не праляціць. Вось каб да гэтага чуба ды яшчэ 
што-кольвек... 

Усё гэта скончылася тым, што нас, хлопцаў, Бусліха 
выгнала з урока -- каб падстрыгліся -- і рашала задачы 
з аднымі дзяўчатамі. У Алены Пятроўны гэта здаралася 
нярэдка: то ёй не спадабаемся мы, то раптам не спада- 
баюцца прычоскі ў дзяўчат, і тады яна выганяе іх, а вядзе 
ўрок толькі з намі, хлопцамі. 

Стрыгчыся мы асабліва не спяшаліся. Урок матэматыкі 
быў апошні, і таму мы сноўдаліся ля класа, пад вокнамі, 
спрабавалі нават за вуглом курыць, спадзеючыся неяк 
перабыць гэты час да званка. «А заўтра ўсё забудзецца», -- 
наіўна думалі мы. 

Але назаўтра з першага ж урока нас паклікалі ў на- 
стаўніцкую. Андрэй Іванавіч, завуч школы, увесь час 
тыльным бокам далоні папраўляючы акуляры, злаваўся: 

-- Кавалеры, чуеш, мне знайшліся! "Ганцоры! Ды на 
вашы чубы глядзець, чуеш, страшна. Вароніны гнёзды на 
галовах, а не чубы! 

І пакуль Чуеш крычаў, гаварыў з намі як «мужчына 
з мужчынамі», дырэктарка школы Паўліна Раманаўна 
глядзела на нас і ўсё стрымлівалася, каб не засмяяцца... 

Сёння Паўліне Раманаўне ёсць пісьмо. Я ўзяў пошту, 
знайшоў яго. Цяжкое, тоўстае. Адраса таго, хто пасылаў, 
чамусьці няма. Можа, школьнае, а можа, і не. Лепей за 
ўсё несці яго не ў школу, а дахаты ёй. А то, можа, хто 
яшчэ возьме ды прачытае. Навошта, бо гэтае пісьмо мо- 
жа быць і ад таго вясёлага лётчыка, які вельмі часта на- 
ведваецца да Петрака і Петрачыхі, дзе стаіць на кватэры 
Паўліна Раманаўна. Яна ж не тутэйшая, аднекуль аж 
з-пад Замошша, а бяздзетныя дзядзька Пятрок і цётка Пе- 
трачыха любяць яе, як родную дачку. 

Нарэшце, ёсць сёння грашовы перавод і цётцы Еўцы. 
Гэта пенсія за сына, які загінуў пад самым Берлінам. Усю 
вайну праваяваў на перадавой, і ўсё кулі яго абміналі, і, 
на табе, пад самым Берлінам знайшла Юрку, гадаўка. 
Я добра яго памятаю: Юрка быў худзенькі, шчупленькі і 
вельмі сарамлівы. Усё ўсміхаўся, як і сама цётка Еўка. 

З ласкаваю ўсмешкаю амаль кожны дзень сустракала 
мяне цётка Еўка -- то ля хаты, то ля свайго насцеж рас- 
чыненага акна, а то, выпрастаўшыся над бульбоўнікам, 
пытала з агарода: 

-2 Можа, ты мне ўжо што нясеш? А то ўсё хату маю 
абмінаеш. 

-2 Вам, цётка, пішуць яшчэ! -- неабачліва аднойчы 
адказаў я і заўважыў, як яна пасумнела, пацямнела з 
твару і, перасмыкнуўшы вуснамі, адвярнуўшыся ад мяне, 
пачала без патрэбы чубіць бульбоўнік. 

Я зразумеў, што сказаў глупства. Хто ж ёй напіша, 
калі яна засталася адна-адною ў сваёй хаце: Юрка загі- 
нуў у Германіі, а муж памёр ужо дома -- ад ран. 

Цётка Еўка вельмі ж ужо чакала гэтага пераводу. 
Я ўяўляў, як яна ласкава запросіць у хату, пасадзіць на 
лаўку і, як у тыя папярэднія разы, будзе хадзіць ля мяне 
і, радая, усё пытацца: 

-- Чым жа мне, Ясічак, цябе пачаставаць? Быў бы 
сад -- хоць бы яблычак сашчыкнуў. Была б карова -- дык 
хоць бы сыраквашы паставіла. Ці хоць бы які бухоны блін 
быў. Аж нічога гэтага ў мяне няма. Тады во на хоць па- 
спрабуй праснака бульбянага, які я сёння спякла. 

Мне нецярплівілася хутчэй аддаць грошы цётцы Еўцы, 
хацелася ўзрадаваць яе і ўбачыць, як яна, вясёлая, засмя- 

ецца. Бо нават учора, калі я занёс пісьмо Туньцісе, яна 
лагодна так мяне ўшчувала: 

“У Вось бачыш, Ясічак, Туньцісе і то ты пісьмо даў, 
хоць яна і чытаць не ўмее. А я і прачытала б збольшага -- 
але ты не нясеш. 

1, шкадуючы, уздыхнула. 

А навошта было шкадаваць? Туньціха адразу, услед 
за мною, пабегла з ім да цёткі Еўкі -- балазе ж яны сусед- 
кі і іхнія сядзібы разгароджвае толькі нейкі ламаны плот, 
які яны ўдзвюх, хаваючыся адна ад адной, спальваюць 
за зіму, а вясною новяць зноў. 

Цётка Еўка прачытала тое пісьмо, і к вечару пра яго 
ведала ўжо ўся вёска. Яно было сапраўды дзіўнаватае. 
Там строга было напісана: перапішы, маўляў, гэтае пісьмо 
чатыры разы і пашлі новыя лісты сваім чатыром вельмі 
блізкім ці добра знаёмым людзям. Перапішы яго яшчэ 
чатыры разы, расчыні хлеб, запячы лісты ў чатырох боха- 
нах і аддай іх дужа надзейным, дужа знаёмым табе лю- 
дзям -- каб яны зрабілі тое ж самае. Калі ж ты не паслу- 
хасшся пісьма і не зробіш таго, што ў ім напісана, цябе 
сустрэне цяжкая кара, і ты будзеш пакутаваць усё жыццё. 
Г ў канцы, пасля кропкі, было прыпісана: «Сучка ты!» -- 
відаць, той, хто перапісваў пісьмо, дадаў гэта ад сябе. 

«Святое» пісьмо напалохала не толькі Туньціху, але 
і многіх жанчын з нашае вёскі. Бо звычайна, калі пры- 
ходзілі ў вёску такія пісьмы, іх было заўсёды пяць ці сем, 
а то -- адно. 

Хоць Туньціха і так пакутавала ў сваёй зямлянцы, але 
большага пекла, ведама, ніводзін чалавек не хоча -- усё ж 
думаецца пра лепшае. 

Туньціха ўстрывожылася. У пісьме так строга загадана 
чатыры разы перапісаць яго, а Як зрабіць гэта ёй, непісь- 
меннай жанчыне? У пісьме гаворыцца, што трэба спячы 
чатыры боханы хлеба, а з чаго іх спячы, калі двух мяшэч- 
каў ячменю, што наабівала яна пранікам са свае палоскі, 
ёй з двума дзецьмі і самой не хопіць да каляд? 

Жанчыны з абодвух канцоў вёскі хадзілі да Туньці- 
хі, нешта раілі ёй, але што раілі, я пакуль яшчэ не ведаў. 

У стосе трохкутнікаў было яшчэ адно пісьмо, якое мя- 
не вельмі непакоіла. Пісьмо гэтае пісаў бабцы Хадоссі яе 
старэйшы брат, які на старасці год нечакана пайшоў У 
прымы ў нейкую далёкую вёску аж за Оршу і зараз жыў 
там са сляпою жонкаю. Ён не ўмеў асабліва пісаць, а та- 
му ў пісьме звычайна было два-тры словы, намаляваныя 

вялізнымі, як друкаванымі, крывымі-крывымі літарамі: 
«Жывы. Пажаў. Мацвей». 

Я ведаю, як доўга разбірае гэтыя тры словы бабка Ха- 
досся. Хоць, шчыра кажучы, разбіраць даводзіцца толькі 
адно слова -- сярэдняе, дзе заўсёды будзе нейкае новае 
паведамленне («пакасіў», «змалаціў», «ацялілася», «па- 
сеяў»), а два астатнія -- «жывы» і «Мацвей» -- ніколі не 
мяняюцца. Але бабка Хадосся ўсё роўна сядзіць пад імі 
як не паўдня, усё шэпча вуснамі -- нібы пацеры чытае, 
паволі складае літары ў словы, аж пакуль не вычытае ўсё 
пісьмо. Бабка Хадосся таксама амаль непісьменная. Тут 
заўсёды было цяжка не толькі таму, хто пісаў пісьмо, але 
і таму, хто яго чытаў. 

Мяне ж непакоіла іншае. Учора ўвечары мы паштур- 
халіся крыху на «мурашніку», папылілі босымі нагамі па 
выгане, а калі нашы дзяўчаты, падражніўшыся, пабеглі 
дадому, мы з хлопцамі пайшлі ў Хадосчыны слівы. Я стаяў 
якраз на згародзе, калі яна закрычала: 

2. Ах ты, шклязнёнак! Што робіш, урвіцель! 

Я хуценька хацеў саскочыць са згароды, але ў кала- 
шыну ўлезла частаколіна, і я апамятаўся толькі на зям- 
лі, калі ўжо на мце ляжала ўся згарода -- нават і не чуў, 
як яна храснула. Хоць і ўцёк, але быў упэўнены, што 
Хадосся мяне пазнала: дзіва што пазнае, калі такая ме- 
сячная і светлая ноч ціха шапацела ўчора над садамі! 

Як мне аддаць пісьмо? І што рабіць, калі япа загаво- 
рыць пра слівы? Я ж пачырванею і выдам сябе -- заса- 
ромеюся, апушчу вочы. Я і ў школе, калі ў каго прападзе 
аловак і пастаўніца пытае, хто ўзяў, апускаю вочы і густа 
чырванею: мне здаецца, усе думаюць, што зрабіў гэта я. 
Пасля такога ўсе глядзяць на мяне насцярожана і пада- 
зрона: «Глядзіце, Ясь пачырванеў», а той, у каго ўкралі, 
прыстае ўжо да мяне з кароткімі гужамі: «Аддавай!», 
хоць я таго алоўка і ў вочы не бачыў. А ў слівах жа я 
быў, папраўду быў! 

І трэба ж гэтаму Мацвею якраз сёння прыслаць сваё: 
«Жывы. Пажаў. Мацвей»! 

Сонца было ўжо нізка. Яно, падалося, села на пры- 
гнутую, далекаватую ад мяне травіну, якая спружыніста 
сагнулася ад гэтага яшчэ болей. Я, нібы зачараваны, гля- 
дзеў, як цяжка і няспешна коціцца яно па гэтым кволым 
каснічку-лістку, і нават, дзівак, чакаў, што ж будзе да- 
лей: абломіць яно травіну ці не? Але нічога асаблівага 
не здарылася: чырвоны каток паволі, плаўна скаціўся з 

травіны, тая выпрасталася і, здаецца, аж захісталася... 
А мо яна захісталася таму, што да яе дайшоў павеў вет- 
ру, які ўсё яшчэ шастаў недзе ўверсе... 

Ля кустоў пачынаў ужо завязвацца туман. Відаць, та- 
му, што ў гэтай нізіне заўсёды бывае мала ветру, сівы 
туман раней за ўсё пачынае кудзеліцца менавіта тут і 
раніцою пазней разыходзіцца. Калі цёплым і парным лет- 
нім вечарам з душнай сцяжыны ўваходзіш у гэтае ручаі- 
нішча, адразу адчуваеш, як робіцца холадна, як туман 
бярэцца за твае голыя рукі, чапляецца за валасы, і нават 
праз саколку чуеш, як ходзіць ён па целе. А выберашся 
з туману -- і цёплае, ласкавае паветра зноў прыемна ды- 
хае навокал -- лашчыць твае рукі і твар, якія паспелі ўжо 
крыху завільготнець, захаладаць... 

Я хуценька падняўся -- трэба ж да заходу сонца па- 
спець разнесці газеты і пісьмы. 

Перада мною, як павучынае тканне, у розныя бакі раз- 
бягаліся сцежкі. Чамусьці менавіта тут, у перасохлым 
ручаі, яны сустракаліся і потым, відаць, троху прыстоіў- 
шы адна з адною, а то і прайшоўшы крыху побач, абмя- 
няўшыся навінамі, развітваліся і разыходзіліся да дарог 
у розныя вёскі. Сцежкі -- гэта тыя ж ручаі, якія нюхліва 
выбіраюць самы кароткі і лепшы шлях, упадаюць у рэкі. 
Дарэчы, а куды ўпадаюць сцежкі? Пэўна ж, у дарогі: пя- 
тляюць, пятляюць, аж пакуль не ўткнуцца носам у які- 
небудзь пыльны шлях. 

А дарогі -- гэта рэкі, і ўпадаюць яны, відаць, у гарады. 
Не, спачатку ў вёскі. Пыляць з вёскі ў вёску -- як з возе- 
ра ў возера, А ці канчаюцца дзе дарогі? Відаць, не. Про- 
ста, увайшоўшы ў горад, яны выходзяць з другога боку - 
іншымі дарогамі. Дарогам нельга канчацца. Гэта ўжо 
дрэнна, калі сцежка ці дарога, нікуды не ўпадаючы, пе- 
расыхае недзе ў полі, у лесе, у лузе. І зарастае травою, 
як вунь тая сцежка да хаты дзеда Сянчылы, які жыве 
адзін і, хворы, амаль ніколі не выходзіць на вуліцу. Мне 
здаецца, кожнаму балюча бачыць некалі ўтаптаную, уез- 
джаную сцежку ці дарогу, па якой хадзіла столькі ног, 
утравелаю, зарослаю -- трава прабіла нават утрамбава- 
ную, бы ток, зямлю. 

І чаго толькі зарастаюць сцежкі, перасыхаюць, як рэ- 
кі, дарогі? 

Незаўважна дайшоў да шляху, з якога за самымі Не- 
вымі Вербамі збочыў на сцежку. Так ісці прамей і хутчэй: 

шлях доўга і цярпліва абыходзіць ручай, а сцежка ідзе 
напрасткі - нібы спяшаецца. 

Як толькі па стромай сцежцы выбраўся з ручаінішча і 
выйшаў на шлях, адразу ўбачыў булінскія хаты. Буліна - 
вялікая вёска, якая стаіць на паўдарозе ў маю Сябрынь. 
Вёска доўгая і выгінаецца дугою: адзін канец ледзь не 
сыходзіцца з другім, замыкаючы ў сабе вялізны булінскі 
сад. Зрэшты, Буліна выгінаецца не проста так сабе. Яна 
стаіць на беразе рэчкі Вужыцы, і таму вуліца паўтарае яе 
згіб. 

Па Буліне я ніколі не хадзіў -- навошта рабіць такі 
круг! Спускаўся да Вужыцы і, перайшоўшы яе, паўз сад, 
выходзіў амаль у самы канец вёскі, адкуль было рукою 
падаць да Сябрыні. 

Але сёння ісці гэтаю сцежкай я баяўся. Ужо нават 
угаварыў сябе, што лепей даць кругаля па Буліне, чым 
ісці паўз сад. 

І ўсё гэтая нешчаслівая ўчарашняя пятніца! Нават не 
верыцца, што ў адзін дзень можа сабрацца гэтулькі непры- 
емнага. 

Гэта ж учора Бусліха прычапілася да майго чуба, і 
вось сёння валасы, ужо абстрыжаныя, шорстка колюцца 
ў шапку. Потым, ідучы са школы, я пабіўся з Клёцкам, 
і той схапіў з мае галавы шапку і закінуў яе ў Васяпкоў 
агарод. А ўвечары, калі мы сабраліся на выгане на «му- 
рашнік», дзе Клёцка іграў пад язык, а яму памагаў Ра- 
гатуноў Раман, падыгрываючы на алюмініевым грабянцы, 
абкладзеным папераю,-- новая бяда. Спачатку, праўда, 
усё было добра, весела: мы смяяліся і абы-як кружыліся, 
няўмела цягалі босыя ногі па зямлі, узнімаючы цэлае 
воблака пылу -- хоць яго ў цемнаце і не было відаць, але 
кожны адчуваў, як ён, гэты пыл, густа набіваецца пад 
калашынне. У сваёй забаве мы і не заўважылі, як адне- 
куль з цемры ўзнік Чуеш. Ён увайшоў у наш пыльны круг 
і ўсё прыглядаўся, каб спазнаць каго з вучняў: 

-- Во дзе яны, чуеш, урокі вучаць. Малайцы, вуча- 
няткі мае. Чуеш, малайцы! А назаўтра да дошкі каторага 
вызавеш -- чуеш, стаіць і як баран на новыя вароты лы- 
пае... 

Мы паразбягаліся. Андрэй Іванавіч таксама пайшоў 
дадому, узяўшы за руку Альку, сваю дачку, якая вучыла- 
ся ў нашым класе і сяды-тады ўцякала з хаты на «мураш- 
нік». Ішоў і доўга ўсё бубнеў: 

-2 Т ёй, чуеш, ужо танцулькі наўме... І ёй... 

Пасля зноў мы збегліся, але ўжо «мурашнік» распаў- 
ся. Дзяўчаты заспяшаліся дамоў, і мы іх праводзілі. «Мая» 
Лена ішла пад руку з Дзямідзькавай Клаваю, брыгадзі- 
равай дачкою. Раман, той адразу прыстроіўся да дзяўчат, 
узяў пад руку «сваю» Клаву і ішоў побач. Клёцка, якому 
сёння не было каго праводзіць -- яго ж Альку, за якой 
ён упадаў ужо даўно, павёў дадому бацька,-- ішоў ззаду 
і толькі падсмейваўся. А я, асмялеўшы, захацеў адарваць 
Лену ад дзяўчат і пацягнуў яе за рукаў. І не паспеў я 
разабрацца, што здарылася, як, нават сам не заўважыўшы 
гэтага, ускрыкнуў ад болю: Лена ссадзіла мне ўсю ру- 
ку -- во, кошка, відаць, кіпцюры доўгія пагадавала! Пасля 
гэтага ўсе дзяўчаты гулка закапыцілі па вуліцы, з рога- 
там разбегліся па сваіх дварах. А мы, хлопцы, засталіся 
адны. Вось тады і падаў нехта думку схадзіць да Хадоссі 
ў слівы. А калі і гэты паход скончыўся няўдала, пайшлі 
ў яблыкі -- у булінскі сад. 

Па дарозе я ўсё махаў рукою, якая дужа балюча сад- 
пела,-- так мне было троху лягчэй. Хлопцы з гэтага па- 
смейваліся: 

2 Во пацалавала цябе Лена дык пацалавала! Нездар- 
ма ж у яе губы такія. 

У булінскі сад мы хадзілі ўжо колькі разоў: ён вельмі 
вялікі, і двух вартаўнікоў з бярданкамі на яго малавата. 
Мы незаўважна падыходзілі да саду, хаваліся ў кустах і 
чакалі, калі пройдуць Манах у Белых Штанах і Яўсей. 
Яны звычайна па крузе абыходзілі сад. І як толькі вар- 
таўнікі хаваліся ў лагчыне, мы мільгатнём кідаліся пад 
яблыні. Адзін раз, калі летніх яблыкаў было ўжо вельмі 
мала, а антонаўкі яшчэ не даспелі, нават пад самым но- 
сам у вартаўнікоў мы налаташылі цэлыя пазухі. Але ра- 
білі гэта вельмі асцярожна -- як мінёры: намацаеш яблык, 
ціхенечка адкруціш яго і пакладзеш за пазуху, а потым 
шукаеш у лісці другі... 

І ўчора мы дачакаліся, калі на сцежку выйшлі Яўсей 
з Манахам. Тыя, закінуўшы за спіны бярданкі, ішлі і 
паціху размаўлялі: 

2“ Яны думаюць, гэта нам нада. А па нас дык гэтыя 
яблыкі хоць з яблынямі вывозь, Але нас паставілі, зна- 
чыць, мы і пільнаваць павінны. 

Нехта з хлопцаў не вытрымаў і пырснуў у кулак. Нам 
здалося, што вартаўнікі прыцішылі крок і паглядзелі на 
куст. Але не спыніліся, Прайшлі побач і схаваліся ў лаг- 
чыне. 

Мы -- пад яблыні. 

У садзе быў яшчэ не зжаты позяі ячмень. Ён холадна 
і росна чапляўся за босыя ногі, халадзіў мокрае калашын- 
не, даставаў нават да сарочкі. Бралі дрыжыкі, што аж 
ляскалі зубы -- ці то ад холаду, ці то са страху. Балела 
рука, калі да яе дакранаўся халодны ліст. 

На яблыні светла і кідка свяціліся ў месячным святле 
белыя вялікія антонаўкі -- на іх сёлета быў ураджай. Мне 
здавалася нават, што бачу, як прасвечваюць цёмныя зяр- 
няты -- можа, таму, што гэтак стараецца свяціць поўня, 
а можа, і таму, што так выспелі яблыкі. 

Я загледзеўся на яблыкі і таму спачатку ніяк не мог 
сцяміць, што робіцца, калі недзе зусім непадалёк бабах- 
нуў стрэл і з яблыні пасыпалася ліеце, зашпокалі антоны. 
А калі зразумеў -- ірвануўся ўбок. Бегчы было дужа ня- 
зручна: ячмень блытаўся ў нагах, чапляўся за калашын- 
не, трапляў між пальцаў, і Я, як спутаны, падаў потырч. 
Узнімаўся і зноў бег. Перада мною, бы навязаны мячык, 
скакала над небакраем поўня. А за мною (зусім побач!) 
чуўся крык: 

-- Лавііх, лаві! 

І зноў бахаў стрэл. 

Калі выбег з саду, калі ўпэўніўся, што вартаўнікі да- 
лёка (яны ўсё яшчэ ўзбуджана і гучна штосьці там рас- 
казвалі адзін аднаму), я ачомаўся і спрабаваў разабрац- 
ца, куды трапіў -- ніяк не пазнаваў вёскі. Са страху ду- 
маў нават, што патрапіў у нейкую чужую -- і хаты чужыя, 
і вуліца не свая, і дрэвы незнаёмыя, аж пакуль не 
ўбачыў вербы і не зразумеў, што прыбег у Сябрынь з 
другога боку. Е 

Потым хлопцы сабраліся разам -- у вёску ўсе прыбет- 
лі з розных канцоў. Перабіваючы адзін аднаго, узбуджа- 
на абмяркоўвалі паход: 

-- А ён як бабахне! 

ЗА мне яблык па галаве, а я думаў, што застрэлілі! 

З. А Ясь так бег - аж ад ног сваіх адставаў! 

- А я паваліўся, ногі ў ячмень укруціліся -- ляжу, 
як спутаны. Дрыгаў, дрыгаў нагамі, а ячмень не рвец- 
ца - і ўсё. 

--- Відаць, яны пачулі. 

-- Пачуеш, калі Клёцка абедзвюма рукамі як пачаў 
латашыць яблыкі -- з лістамі, з сукамі. А яны толькі -- 
шпок! шпок! шпок! 

27. Не, відаць, яны тады, як нехта пырснуў, усё ж зда- 
гадаліся, але не падалі выгляду: няхай, няхай лезуць, 
падумалі,-- апраўдваўся  Хведзя.-- А потым хуценька 
вярнуліся... 

І вось цяпер мне трэба рашыць: даваць кругаля і ісці 
па Буліне ці ўсё-ткі прабегчы ля саду. А раптам не су- 
стрэну вартаўнікоў? «Вядома, не сустрэну», падбадзё- 
рыў я сябе і пабег. 

Спусціўся да ракі. Падкасаў штаны і, зайшоўшы ў ва- 
ду, адчуў, як яна захаладала. Падумалася, што хутка ўжо 
зіма, золка стане нагам і трэба будзе ці збіваць дзеравяш- 
кі, якія расшчапіліся вясною, ці рабіць новыя драўляныя 
падэшвы і прыбіваць да іх верх ад якіх старых чаравікаў. 
Але і гэтая думка была нядоўга: перад вачыма зноў паў- 
сталі Манах у Белых Штанах і Яўсей. З бярданкамі. 

І калі ўжо я праскочыў як не ўвесь сад, з-за невялікіх 
кустоў пачуўся раптам кашаль. Гэты кашаль я ведаў -- 
так кашляе толькі Манах у Белых Штанах. Ён павярнуў- 
ся ў мой бок і нейкім пагрозлівым голасам сказаў: 

2. А хадзі-тку ты сюды, малец! 

Першае, што хацелася мне зрабіць, -- гэта сігануць 
(і як мага хутчэй!) назад. Але ж вельмі блізка я быў ад 
іх -- дагоняць. Ды і бярданкі вунь ля іх... Цяпер жа дзень. 
Складзецца, як пекане каторы соллю, Дык і заякочаш... 

І я, нібы на ватных нагах, якія зусім не слухаліся, пай- 
шоў да кустоў, дзе, паклаўшы бярданкі ў высахлую тра- 
ву, ляжалі вартаўнікі. Манах у Белых Штанах падняўся 
і сеў. 

-- Сядай,-- паказаў ён на траву побач з сабою і доўга 
моўчкі глядзеў на мяне: дзядзька, наогул, быў маўклівы 
і ваўкаваты. Я зірнуў на чорны злосны твар Манаха, на 
чорную яго бараду, і мне зрабілася страшна: сядзеш, а 
тады, калі пачне біць за яблыкі, не ўцячэш... Але ўсё ж 
я сеў непадалёк ад куста і пачуў, як зашамацелі цёмна- 
бурыя, пакурчаныя ад сонца, лісты, якіх ужо многа пана- 
падала ў траву. Чамусьці падумалася, што вось такая 
атава, дзе столькі сухіх лістоў, дужа дрэнна косіцца - 
каса толькі слізгае па версе. 

22 Пакажы, што там у газетах пішуць, -- сказаў вар- 
таўнік і, памаўчаўшы, дадаў: -- А сам ідзі ў сад, адшчык- 
ні колькі яблыкаў... 

У мяпе адлегла ад сэрца: значыць, учора ён мяне не 
пазнаў! Радасны, я падбег да самай бліжняй яблыні, ад- 

пад куст. Манах у Белых Штанах чытаў Яўсею загалоўкі 
ў «Звяздзе». Чытаў павольна, па складах: 

2 «Дош-ка го-на-ру. Пе-ра-да-ві-кі збож-жа-на-рых- 
то-вак». 

За ім аднымі вачыма чытаў і я: «Асноўныя паказчыкі 
сацыялістычнага спаборніцтва для калгасаў БССР на 
1947 год за ўздым грамадскай жывёлагадоўлі». 

Потым дзядзька сціх і доўга моўчкі глядзеў у самы 
куток старонкі -- адно толькі мыляў губамі, чытаючы сам 
сабе. А калі прачытаў, павярнуўся да Яўсея: 

-- Глядзі ты, а тама яшчэ аднаасобнікі ёсць... 

І ўжо для Яўсея зноў пачаў чытаць: 

2. «Поразава. Кар. «Звязды». Калгаснікі і сяляне-ад- 
наасобнікі Поразаўскага раёна ўсенароднае свята, 800-год- 
дзе Масквы, адзначылі датэрміновай здачай збожжа дзяр- 
жаве. Гадавы план збожжанарыхтовак выканан на 
106.4 працэнта. Прадаўжаецца здача збожжа звыш плана». 

Манах у Белых Штанах чытаў заметку марудна, хоць 
ён перад гэтым прашаптаў яе сабе пад нос. Даслухаўшы 
да канца, Яўсей усміхнуўся: 

-- Ну ічытака з цябе, Манах. Дай, можа, Я... 

І разгарнуў «Звязду». Зацікавіўся заметкаю «Па 108 
пудоў з гектара». 

2 Во тут і Гапанькоў, брыгадзір з нашай Аршан- 
шчыны, хваліцца... 

І, шырока раскінуўшы рукі, каб лепей разгарнулася 
газета, чытаў: 

-- «Члены маёй брыгады рашылі сёлета сабраць сто- 
пудовыя ўраджаі. Падпісваючы пісьмо таварышу Сталі- 
ну, мы далі слова, што стопудовы ўраджай будзе заваява- 
ны. Трэба сказаць, што аснову для такога ўраджаю мы за- 
клалі яшчэ ў мінулым годзе...» 

Так удвух яны прагледзелі і іншыя газеты. 

Вяртаючы пошту, Манах у Белых Штанах нібы міма- 
ходзь спытаў: 

2. Дзе гэта ты, малец, руку так ссунуў? 

Я схаваў руку за спіну, здароваю ўзяў газеты і зачыр- 
ванеўся: а калі ён падумае, што гэта я садраў учора ў 
садзе? 

22. Ды, відаць, конь капытом, -- выручыў мяне дзядзька 
Яўсей. 

--. Ага, конь,-- згадзіўся я і хуценька пабег у Сябрынь. 

Адсюль да вёскі было ўжо недалёчка. Вось тут, злева, 
будзе невялікае Яшкава балота, дзе многа маладых бяро- 

зак і дзе колінае лета мы з дзядзькам Мікітам, Ленчыным 
бацькам, рэжам венікі. Злева таксама будзе вялізная бу- 
лінская адрына, куды булінцы звозяць снапы і дзе заўсё- 
ды пахне збожжам і холадам -- туды ў самую гарачыню 
хаваюцца коні і, паклаўшы адзін аднаму галовы на шыі, 
санліва стаяць, памахваючы хвастамі, і чакаюць, калі 
крыху пахаладае, каб можна было скубці траву. А прой- 
дзеш яшчэ -- і ўжо ля самай дарогі, за пагоркам, Туньці- 
шына зямлянка. Праўда, адразу зямлянкі не бачыш. Спа- 
чатку відзён толькі комін, абы-як скляпаны з бляхі,-- ві- 
даць, кляпаў Лёнька, старэйшы Туньцішын сын. Зямлянкі 
здалёку не відно, бо яна ўкапана ў пагорак з таго боку, 
які павернуты да вёскі. 

Гэтую зямлянку Туньцісе памог выкапаць каратканогі 
і лупаты бежанец аднекуль аж з-пад Дрыбіна, які ціха і 
непрыкметна з'явіўся ў Сябрыні і, пражыўшы ў вёсцы да 
вызвалення, адразу ж па вызваленні таксама ціха і незаў- 
важна знік. Ніхто не ведаў, адкуль ён прыехаў сваім ка- 
нём у бежанцы, ніхто не ведаў, якое меў імя: усе ў вочы 
і за вочы звалі яго Дрыбінцам. 

Дрыбінец араў сваім канём агарод Туньціхі, на абед 
навязваючы яго ля зямлянкі, і, не маючы ў вёсцы свайго 
прытулку, нярэдка начаваў у Туньцішынай зямлянцы 
і сам. 

Сёння з бляшанага коміна густа ішоў дым -- раней у 
гэты час Туньціха ніколі не паліла грубкі: вячэру заўсё- 
ды варыла ля зямлянкі, на груду. Як смачна здалёк пах- 
ла тады бульбаю з кропам! «Можа, пячэ чатыры боханы, 
як сказана ва ўчарашнім пісьме?» -- падумаў я. 

Непадалёк ад зямлянкі, туды, бліжэй да згароды, якая 
размяжоўвае двары Туньціхі і цёткі Еўкі, даўно ўжо, га- 
ды са тры, стаіць зруб новае хаты. Прыйшоўшы дадому 
пасля вайны, яго пачаў складаць дзядзька Змітра, Тунь- 
цішын мужык. Але ён давёў зруб толькі да трох вянцоў, 
а потым кінуў-рынуў усё --і дзяцей, і зямлянку, і сваю 
Туньціху --і перабраўся на другі канец, да гаварлівай, 
языкатай і састарэлай у дзеўках Матруны, якую ўсе ў 
нашай вёсцы звалі Векавухаю і з якой падсмейваліся як 
пе ўсе жанчыны: Матруне ўсё не ўдаваўся хлеб -- ён у яе 
заўсёды быў ацеслівы, заўсёды ў ім адставала скарынка -- 
сабака пад ёю мог схавацца. 

З таго часу зруб сіратліва так і стаяў пад даяіджом і 
снегам -- недагледжаны, пакінуты. Ён ужо за гэтыя гады 
паспеў пачарнець, а падлогі -- драўляныя круглякі, што 

ляжалі пад вугламі пачатай хаты,-- тыя, неакораныя, зні- 
зу падгнілі нават і пачалі трухлець. 

Гэты ўчарнелы зруб, які стаяў побач з цеснаю і цём- 
наю зямлянкаю, вельмі ж ужо непрыемна кідаўся ў во- 
чы -- і, зрэшты, відаць, не толькі аднаму мпе, а койінаму, 
хто ўязджаў ці ўваходзіў у вёску з гэтага канца, дзе Тунь- 
цішына зямлянка была першаю хатаю ў Сябрыні. 


ХАТЫ 


І вось сёння на пачарнелым ад часу зрубе сядзеў 
дзядзька Змітра і задумліва курыў. Побач у бервяно верх- 
няга вянца збоку была ўдзёўбнута сякера, стаяла пры- 
слоненая да нізкай сцяны піла. 

Пад нагамі ляжала бервяно, якое, агледжанае і абча- 
санае з двух бакоў, радавала вока белым смалістым коле- 
рам здаровага дрэва. Побач валяліся свежыя трэскі -- 
адзін бок чорны, другі белы. Наноў зарубленыя альбо 
крыху папраўленыя ўсе чатыры вуглы таксама светла бя- 
лелі на верхнім вянцы. Словам, там, дзе дакранулася да 
пачарнелага зруба сякера, свяціліся на сонцы яркія за- 
чосіны. 

Калі я ішоў на пошту, нічога гэтага яшчэ не было: ста- 
ры зруб панура і абыякава правёў мяне аж за ўзгорак. 
А цяпер дзядзька Змітра сядзеў на зрубе і курыў. 

Петрык, самы меншы сын Туньціхі, на маленькіх ка- 
лёсках вазіў ад зруба да зямлянкі свежыя трэскі -- там 
ужо ля ўвахода бялеўся невялікі грудок падпалу. Калёскі 
на маленечкіх каточках зроблены, відаць, сёння. Доўга, 
пэўна, пацеў ля іх дзядзька Змітра! Я толькі не разумеў -- 
навошта: за гэты час, які корпаўся ля іх, Туньцік мог бы 
пакласці нейкі лішні вянец зруба... 

Дзядзька Змітра быў яшчэ болей маўклівы, чым нават 
булінскі Манах: з яго, здавалася, слова не выцягнеш. Я ж 
ведаў яго трошкі іншым. Калі скончылася вайна і застаў- 
ся жывы, пакуль не дэмабілізавалі, дзядзька Змітра пісаў 
жонцы такія ласкавыя і мнагаслоўныя пісьмы, па якіх 
можна было падумаць, што ёп вялікі гаварун. Я ведаў гэ- 
тыя пісьмы, бо непісьменная Туньціха, як толькі я адда- 
ваў ёй канверт, хуценька разрывала яго і падавала мне: 

--- Прачытай, Ясік. 

І я чытаў. Калі даходзіў да слоў: «Родная мая, любая 
мая Верачка, як я па табе засумаваў, як я ўспамінаю твае 

вочы, губы, якія так хочацца пацалаваць», Туньціха чыр- 
ванела, закрывала рукою пісьмо і прасіла: 

22 Тэта прапусці, гэта, Ясік, не чытай... 

Потым, перачакаўшы крыху, торкала пальцам некуды 
ў сярэдзіну пісьма і казала: 

2. Вось адсюль пачні. 

-- «Дарагая мая Верачка, я ўсё ўспамінаю наша пе- 
радваеннае лета, калі мы спалі з табою на сене ў адрыне, 
усё да драбніц успамінаю, як ты абдымала мяне, як ца- 
лавала такімі гарачымі...» 

С. Тэта таксама прапусці,- закрывала яна зноў 
пісьмо, і зноў чырвань залівала яе твар.-- Вось адсюль 
чытай. 

Многа яшчэ разоў мне даводзілася прапускаць такія 
словы, пра якія павінны былі ведаць толькі яны з Дзядзь- 
кам Змітрам удваіх. Не магу сказаць, ці яны, гэтыя сло- 
вы, такі заставаліся тады непрачытанымі, ці, можа, гэтыя 
мясціны чытаў ёй хто-кольвек з жанчын, каго яна, можа, 
меней саромелася. 

Вось так, чытаючы пісьмы дзядзькі Змітры, я даведаў- 
ся, што Туньціха мае сваё прыгожае імя, што завуць яе 
Верачкаю, пра што, відаць, аднавяскоўцы забыліся -- усё 
Туньціха ды Туньціха. 

З-за таго, што яе хата крайняя ў вёсцы, цётцы Веры 
было вельмі многа клопатаў. Прыходзяць ў вёску парты- 
заны -- перш чым куды, заходзяць да яе ў хату і пытаюц- 
ца: «Ці ёсць у вёсцы немцы?» Прыходзяць немцы -- так” 
сама заходзяць спярша да яе і таксама пытаюцца: «Ці 
ёсць партызаны?» 

Хата была новая -- дзядзька Змітра паставіў яе перад 
самаю вайною. Хату спалілі немцы. Зімою сорак трэцяга 
ў самыя маразы. Яны акурат ішлі тады з аблавы на пар- 
тызан, пазамярзалі, паазалелі, а тут нехта (многія кажуць, 
што гэта Васяпок) падказаў, што ў Туньціхі начавалі 
перад гэтым партызаны. «О, тады трэба тут пагрэцца!» -- 
зарагатаў рыжы і высокі немец, падышоў да страхі і пад- 
нёс запалку пад салому. Хата так і ўспыхнула. І згарэла, 
нібы свечка, -- ні галавешкі не засталося. 

Дзядзька Змітра, калі вярнуўся з вайны, доўга сядзеў 
на папялішчы, якое пачало ўжо зарастаць, і зацята курыў. 
Потым кінуў недакурак, акуратна затаптаў яго пяткаю бо- 
та -- каб не было пажару: нібыта гэты попел, які і так пе- 
рагарэў датла, зноў мог ухапіцца полымем. Рашуча ўстаў 

і ўзяўся за тапарышча. А неўзабаве на старым хацішчы 
ўжо стаялі вось гэтыя тры вянцы новага зруба... 

-- Вера, ці скора там яешня твая сасмажыцца? -- па- 
вярнуўшыся да ўвахода ў зямлянку, крыкнуў дзядзька 
Змітра. 

-- Ідзі ўжо еш! -- прачыніўшы дзверы, адказала цётка. 

Дзядзька Змітра паціху злез са зруба, няспешна пату- 
заў тапарышча, дастаў уцюкнутую ў бервяно сякеру і, 
узяўшы яе з сабою, пайшоў у зямлянку. 

А я, загледзеўшыся на зруб, які сёння гэтак памала- 
дзеў, прайшоў ужо быў правулачак цёткі Еўкі. Вярнуўся 
назад і як не бягом ускочыў на сцежачку. 

Ля сенечак, пад страхою, ляжалі парэзаныя і пакола- 
тыя дровы -- складзеныя, відаць, ужо на зіму. Адзін бок 
іх аб'ехаўся і абурыўся -- ці то куры абсунулі (яны і за- 
раз сядзелі на плашках), ці то дровы дрэнна былі складзе- 
ны і разваліліся самі. 

Ні на двары, ні ў градах цёткі Еўкі не было відаць. 
Я адчыніў рыплівыя дзверы і ў цемнаце сенцаў ледзь на- 
мацаў клямку. 

-- Цётка, а вам сёння перавод! -- яшчэ не зайшоўшы 
ў хату, яшчэ з парога радасна грымнуў я. 

Цётка Еўка ляжала на палку тварам да сцяны. Ля яе 
галавы, сюды, бліжэй да акна, стаяла ў кадушцы вялікая, 
аж пад столь, пальма, з запыленым, доўгім і вузкім, як У 
шаўковай травы, лісцём. Цётка павярнула галаву, і праз 
лісцё я ўбачыў заплаканы твар. 

-- Чаго ты крычыш, змей? Чаго? 

-- Вам грошы прыйшлі,-- ужо ціха і нясмела паўта- 
рыў я. 

-- Анямей ты са сваімі грашамі! Не паказвай мне іх. 
Нясі іх хутчэй з мае хаты. Куды хочаш нясі... 

Цётка Еўка загаласіла. 

-- Дык вы ж усё чакалі іх,-- вінавата пачаў я. 

г. Анямей, я табе кажу! Не хачу бачыць тваіх грошай! 

І цётка, закрыўшы мокры твар рукамі, заплакала наў- 
зрыд і адвярнулася да сцяны. 

Я кінуў перавод на суднік, дзе стаялі непрыбраныя і 
непамытыя міскі, і хуценька выбег з хаты. Пакуль бег па 
правулку, усё чуў, як галасіла і прычытала цётка Еўка, як 
некага кляла. 

Я не мог зразумець, што здарылася. Так чакаў чалавек 
гэтага пераводу: не давала прайсці, усё -- «калі прыня- 

сеш» ды «калі прынясеш», а Як прынёс -- толькі насвары- 
лася. 

Што здарылася з цёткаю Еўкаю? 

Я выбег на вуліцу і хацеў незаўважна праскочыць ля 
хаты Ігната Халадзёнка. Дзядзька Ігнат -- старэйшы брат 
Манаха ў Белых Штанах -- прыйшоў сюды з Буліна ў 
прымы. Худы і доўгі, як жардзіна, ён перажыў сваю паў- 
натварую Палагею і цяпер таксама жыў адзін у не старой 
яшчэ хаце-пяцісценцы. Сваіх дзяцей яны з Палагеяю не 
мелі, а адзіны сын, які быў ужо ў жонкі, калі Ігнат сышоў- 
ся з ёю, і які нібы да роднага бацькі прывык да айчыма, не 
вярнуўся з вайны -- яшчэ і зараз пад бэлькаю, між сухіх 
галінак леташняга маю, тырчыць акуратна складзеная ў 
чатыры столкі пахавальная, якая балюча напамінае, што 
хлопец загінуў смерцю харобрых недзе між Невелем і Га- 
радком. 

На свайго брата Халадзёнак зусім быў не падобен. 
Толькі барада, такая ж густая, як і ў Манаха, здалёк на- 
гадвала пра іх сваяцтва. 

З гэтым дзядзькам Ігнатам у мяне была цэлая бяда. Ён 
заўсёды, зімой і летам, У спёку і ў мяцеліцу, сядзеў на ла- 
вачцы ля хаты, адхінуўшыся спіною на частакол, і падаз- 
рона глядзеў на мяне: 

2 Што, і сёння ты маю хату абмінаеш? 

-- Дык вам жа, дзядзька, нічога няма. 

-- Ну ладна, хай сабе пісьма няма. А чаму ты мне га- 

тку рэдка носіш? Вунь Рагатунам дык кожны дзень... 

-- Дык вы ж, дзядзька, такую выпісалі. А Рагатуны -- 
большую. 

г. “Большую не большую, а ты і гэту кожны дзень на- 
сі. А то ў мяне вунь курыць няма чаго. Пакуль новую 
прынясеш, дык я тую ўжо скуру. Дый папера таўстава- 
тая -- пыхкае, як зацягнешся. 

-- Дык вы, дзядзька, выпішыце большую, каб кожны 
дзень хадзіла. А раённая рэдка ходзіць. 

-- Не знаю, як яна ходзіць, але ты, відаць, малец, 
маёю газэткаю ўсе сцены ў хаце выклеіў. Трэба пеяк са- 
брацца ды прыйсці паглядзець. А то ты нешта вочы ў зям- 
лю хаваеш, бягом ля маёй хаты прабегчы спяшаешся. 

Гэтага я баяўся. Бо хата ў нас сапраўды была выклеена 
газетамі -- хоць не Ігнатавымі (я купляў іх на пошце), 
але ж потым паспрабуй дакажы яму, што тут няма той, 
якую ён чакае штодзень. 

І абмінуць яго хату было цяжка. Бо побач, амаль стра- 

ха ў страху, на гэтым жа баку вуліцы, стаяла хата Рага- 
туноў, якія выпісвалі «Звязду». Таму на другі бок вуліцы 
не пяройдзеш і нідзе не дзенешся -- мусіш штодзень пра- 
бягаць ля Ігнатавай лавачкі. 

Сёння Халадзёнка на лавачцы не было. Я, радасны, 
амаль праскочыў ужо ля яго хаты, як адчыніліся сенцы і 
дзядзька Ігнат паслаў наўздагон мне сваё звыклае пы- 
танне: 

2. Што, зноў маю хату абмінаеш? 

І потым, ідучы на лавачку, доўга бубнеў нешта сабе 
пад нос. Многія прывыклі да такіх дзівацтваў Халадзён- 
ка. Але мяне, прызнаюся, яны крыўдзілі. 

Вось гэтую хату і ўсё, што рабілася, гаварылася і пяк- 
лося ў ёй, я любіў шчыра і даўно -- у гэтай хаце жылі Ра- 
гатуны. 

Я неяк даўно заўважыў, што амаль усе людзі, зрэшты, 
нагадваюць птушак, звяроў, сваю хатнюю жывёлу, а тыя 
па-свойму падобныя бываюць на гаспадароў. Вунь хоць 
бы сабе ўзяць Туньціху. Поўная, круглая, свежая з твару, 
хоць усе ведаюць, што яна, як казаў дзед Сянчыла, жыве 
адным святым духам. І каб каго іншага пасадзіць на тыя 
харчы, якімі жыве Туньціха, то, відаць, праз месяц-другі 
ў таго б адна скура ды косці засталіся. І карова якраз та- 
кая ж поўная і сытая, хоць есць як не адну толькі салому. 
І ў Лабатай (так заве Туньціха сваю карову) такая ж, як 
і ў гаспадыні, пакора і спакой, такая ж сарамлівасць у ва- 
чах... 

Цётка Еўка падобна на сваю хату -- такая ж згорбле- 
ная і самотная. 

Ігнат Халадзёнак, калі глядзець толькі на яго вочы, 
вельмі нагадвае пугача: вочы раскрыты шырока-шырока, 
не міргаюць і глядзяць на цябе, але нічога, здаецца, не 
бачаць перад сабою -- усё праз цябе, за цябе, паўз цябе. 
А ў вачах ці то нейкі сум, ці то нейкая насцярожанасць, 
ці то падазронасць. А калі глядзець на Халадзёнкавы ву- 
шы -- ну, выкапаны заяц. Вушы вялікія і доўгія -- здаец- 
ца нават, вышэй галавы вытыркаюць, калі чалавек без 
шапкі. Ды і з-пад шапкі тырчаць з двух бакоў, як вушкі ў 
цэбры. 

А вось Рагатуны былі падобны на рэчы, якія меліся ў 
іхняй гаспадарцы. Сам дзядзька Грышка -- невысокі, ад- 
нарукі, кругленькі, на кароценькіх нагах -- вельмі ж ужо 
нагадваў гарлачык, якімі пазастаўляны ўсе паліцы, ста- 
лы, лаўкі ў хаце. У гэтых гарлачах было і малако, і бяро- 

завік, і квас -- нават самагонка стаяла часам у іх, накры- 
тая якою-небудзь фанеркаю. Асабліва дзядзька Грышка 
быў падобен на гарлачык з ручкаю тады, калі ёй у якой 
бяседзе, расчырванеўшыся ад выпітай чаркі, упёршыся 
адзінаю рукою ў бок і ўзяўшыся ёю за шырокі салдацкі 
рэмень, круціўся пасярод хаты між танцораў, прытупваю- 
чы кароценькімі нагамі -- акурат гарлачык на ганчарным 
крузе. Таму ў дзядзькі Грышкі акрамя мянушкі Рагатун 
была яшчэ і другая, не менш важная -- Гарлач. 

Рагатуніха, цётка Прося, дужа нагадвала мне жорны. 
Такая надта ж круглая, падзеленая на дзве часткі чорнаю 
спадніцаю і сіняю кофтаю. Але, нягледзячы на сваю абой- 
масць, яна была рухаваю -- тут ёсць, тут няма,-- што зда- 
валася часам, нібыта ў цёткі Просі не дзве, а, як У сапраўд- 
ных жорнах, цэлых чатыры нагі. 

Доўгаю і сухою была бабуля Домна -- маці цёткі Про- 
сі, якая жыла з Рагатунамі, і зімою і летам, укруціўшыся 
ў хусцё, ляжала на печы і, здавалася, абыякава глядзела 
з-за коміна на хату. 

Але гэта толькі здавалася -- бабуля Домна бачыла ўсё. 
Калі яшчэ дадаць, што ў яе былі вельмі тонкія губы, то 
будзе зразумела, чаму яна нагадвала мне чапялу. 

Акрамя гэтага ў хаце было поўна малых Рагатунят, іх, 
як жартаваў сам дзядзька Грышка, яго цешча не магла 
ўжо нават пералічыць -- збівалася недзе на сёмым ці на 
восьмым. Яны ўсе былі ў бацьку -- тут бегалі і гладышы- 
кі, і гарлачыкі, і жбаняткі... 

У гэтую хату я вельмі любіў заходзіць і таму радаваў- 
ся, што дзядзька Грышка выпісаў «Звязду». Я ведаў, што 
Рагатун і сёння, яК заўсёды, сустрэне мяне вясёлаю ўсмеш- 
каю: 

7. Канешне -- папу яешня. Вось і пошта палявая 
прыйшла. 

Ён адною рукою браў газету, весела падміргваў мне і, 
пакасіўшыся на печ, ціхенечка шаптаў: 

-- Бяжы ў сад. 

2. А пошта? -- шаптаў і я.-- Мне ж пошту трэба раз- 
носіць. 

2. Пошта не ўцячэ, -- зноў шаптаў дзядзька Грышка.-- 
Бяжы ў сад, кажу, пакуль Домна не пачула. 

-- Што вы ўжо там шэпчацеся, злыдні? -- раптам чу- 
лася з печы: баба Домна скідала хустку, мелася злазіць. 

Я ведаў, што дзядзька Грышка не баяўся сваёй скна- 
рай цешчы, але не любіў звягі. Баба Домна лічыла, што 

Просі, яе адзінай дачцэ, не пашанцавала ў жыцці -- яна 
выйшла за ветраніка, які не дбае пра хату, і каб не яна, 
рупны чалавек, што адно толькі і думае пра гаспадарку, 
зяць даўно б ужо ўсё да ніткі параздаваў чужым людзям. 
І таму калі бабка Домна бачыла, як Рагатун частуе каго- 
небудзь яблыкамі ці чым іншым, яна пачынала галасіць і 
прычытаць, успамінала нават пра зямельку, якая яе ча- 
мусьці не бярэ, ды так, што дзядзька Грышка моршчыўся 
і выходзіў з хаты. 

-- Чуў? -- пытаўся ён.-- І радзіва не нада. Толькі і 
розніцы, што ў радзіве спяваюць, а яна, бачыш, галосіць... 

Цётцы ж Просі Рагатун падабаўся. Яны жылі дружна 
і весела. 

Калі ён паліў у лазні і калі ўжо нават бабуля Домна, 
якая любіла мыцца самаю апошняю, расчырванелая і па- 
чысцелая з твару, зноў ляжала, ухутаўшыся ў сваю хусту, 
ля коміна на печы, дзядзька Грышка браў у мяне з рук 
пошту, клаў на лаўку і падміргваў: 

-- Ідзі ў лазню. 

г Дыка пошта? 

-- Канешне -- папу яешня. Пошта не ўцячэ. Бяжы, 
пакуль вада не прастыла. 

-- Ён жа ўсю ваду вылле,-- чуў я ў сенцах.-- Нават 
твае штаны не будзе Просі ў чым памыць. 

І заўсёды, калі я выходзіў з хаты Рагатуноў, то ў кі- 
шэні, то ў шапцы, якую, здаецца, і знімаў толькі на ней- 
кую хвіліну, то за пазухай знаходзіў ці агурок, ці жменю 
арэхаў, ці якую грушу -- не толькі бабка Домна, але і я 
нават сам не мог заўважыць, калі дзядзька Грышка ўсё 
гэта паспяваў уторкнуць ці ўкінуць. 

Мы вельмі зайздросцілі Рагатунятам. Іх было многа. 
Сам дзядзька Грышка жартаваў: 

2 О, у мяне такая грамада -- разам як плюнем, дык і 
ката затопім. 

У Рагатунят якраз было вельмі многа таго, чаго заўсё- 
ды не хапала нам -- волі. Яны гулялі колькі хацелі, рабілі 
ўрокі калі хацелі, ішлі вячэраць, таксама калі хацелі са- 
мі -- есці іх ніхто і ніколі не клікаў. Не тое што ва ўсіх 
нас -- толькі разгуляешся, скажам, у лапту ці ў масла, а 
тут: «Віця, ідзі еш!», «Толя, колькі разоў я буду табе кры- 
чаць -- ідзі еш, бо капуста стыне». 

Іх жа ніхто не прымушаў есці, ніхто ім не наліваў. 

Яны самі нікалі па жбанках і чыгунках і, калі што зна- 
ходзілі, налівалі ў місы. Калі ж не знаходзілі, самі бралі 

вілкі ці чапялу і вымалі альбо проста так, качаргою, з по- 
пелам, гарнулі чыгунок на загнет. 

Баба Домна адно толькі сварылася з печы: 

-- Паразліваюць, зладзеі. Далібог, паразліваюць. Про- 
ся, Грышка, дзе вы там: дзеці вымерхаліся, есці захацелі. 
Памажыце ім хоць шчаўлю наліць... 

Сёння акрамя газеты дзядзьку Грышку было яшчэ і 
пісьмо. Ад франтавога сябра з Украіны. Яны разам ваява- 
лі, і цяпер хоць і рэдка, але ж раз ці два на год з Украіны 
прыходзіла ў нашу Сябрынь пісьмо. Сябар пісаў па-ўкра- 
інску, і спачатку чытаць Рагатуну было цяжкавата, але 
потым, калі прызвычаіўся, гэта яму нават падабалася. 
Дзядзька Грышка адною рукою спрытна разрываў кан- 
верт, даставаў пісьмо, чытаў яго і каторы раз расказваў: 

-- Мы тады з ім якраз з разведкі вярталіся. Языка вя- 
лі. І як той шалёны снарад прыляцеў -- не ведаю. Памятаю 
толькі, што ён нізка шлопаў недзе над намі -- шлоп-шлоп- 
шлоп... Нібыта Домна па лужынах у атопках ідзе... І ўсё. 
Апрытомнеў, гляджу, а зразумець нічога не магу. Ляжу 
бачком я на зямлі, бачу, крыху зводдаль на карачках ся- 
дзіць аслупянелы Грыцай, трымае аберуч маю руку і, вы- 
лупіўшы вочы, нібы вар'ят, глядзіць на яе, акрываўленую. 
Потым падпаўзае да мяне і торкае гэтай рукою ў маё пля- 
чо -- нібыта прыклеіць збіраецца. І да мяне таксама па- 
куль што яшчэ не дайшло, што ўжо гэтую руку нанова не 
прыставіш,-- я таксама памагаю Грыцаю, хоць гэта і дужа 
балюча, прыціскаць яе да акрываўленага пляча. Пакуль 
мы прыстаўлялі маю руку, немец, язык наш, паціху-паці- 
ху адпоўзся і ўцёк да сваіх... 

Сцежка да хаты Рагатуноў ішла праз добры стары 
сад -- якраз пасярод яго. Яна, нібы расхінаючы лісцё, спя- 
шалася між кустоў агрэсту; згіналася пад разгалістымі 
яблынямі, адводзячы ўбок галіны, якія пізка навісалі над 
зямлёю: абыходзіла вялікія, нібы сапраўдныя дрэвы, слі- 
віны, на якіх сінеліся і чырванеліся не аб'едзеныя яшчэ 
слівы -- нават такая сям'я, як ў Рагатуноў, не магла спра- 
віцца з сёлетнім ураджаем у садзе. Тэты сад быў яшчэ 
большы, але ў фінскую вайну, калі раптам цісканулі не- 
чуваныя маразы, многія дрэвы павымярзалі, і цяпер на 
тых месцах, дзе раней яны заступалі градам сонца, усё 
яшчэ шэра тырчалі нізка пазразаныя пенюшкі -- я толькі 
дзівіўся, чаму дзядзька Грышка не выкарчуе іх, бо яны 
заміналі ўрабляць гарод. 

Рагатуноў сад, падсаджаны і перагледжаны, раскаша- 

ваўся зараз не толькі перад хатаю, але і за ёю, сягаў на- 
ват пад гумны. І дзіва дзіўнае! Хоць сад зусім не быў аб- 
гароджаны -- у яго можна было зайсці з якога хочаш бо- 
ку,-- ні ў яблыкі, ні ў слівы ніхто да Рагатуноў не лазіў. 
А ў тыя сады, дзе былі самыя высокія агароджы і якія 
вартавалі самыя злыя сабакі, -- лазілі, Храпалі агароджу, 
прывязвалі сабаку -- і абтрасалі яблыві. 

Вунь у Халадзёнка летась нават сучачку спаілі -- далі 
хлеба, памочанага ў самагонку, дык тая і заснула, Хала- 
дзёнак ледзь раніцою дабудзіўся -- храпла, кажуць, як ча- 
лавек, а пасля ўсё чаго кісленькага шукала. А мальцы 
тады самую смачную яблыню абабралі. Хоць побач стаяў 
разгароджаны Рагатуноў сад. 

Можа, да Рагатуноў ніхто ноччу не хадзіў у яблыкі, бо 
не было азарту, таемнасці і тае рызыкі, ад якой аж хала- 
дзеюць вушы,-- якая там рызыка лезці ў разгароджаны 
сад! Кожны мог зайсці сюды ўдзень, нашчыкаць колькі 
трэба яблыкаў і пайсці не хаваючыся -- ніхто б на яго за 
гэта не крычаў, не лаяўся. Зразумела, апрача толькі ста. 
рой Домны. 

Яна, як кажуць, зусім загрызала зяця за тое, што ніяк 
не збярэцца абгарадзіць сад: 

2 Ва ўсіх людзей сады як сады, а ў гэтага гультая ры- 
жага нейкая вырваньская вуліца -- хто ідзе, той і захо- 
дзіць. Колькі ўжо яму кажу: «Грышка, абгарадзі ты хоць 
ад статка, хоць у якую адну жардзінку»,-- а ён быццам і 
не чуе. Грыбы свае тоўстыя адставіць і смяецца. А якая 
дзе ёсць свіння паршывая ці карова шалудзівая, абавязко- 
ва прыйдзе ў яго сад, стане пад яблыню самую лепшую і 
трэцца бокам аб кару -- чухаецца са смакам. Далібог, усе 
дрэвы так папаломяць, злыдні. А яму адны смешыкі... 

У хаце Рагатуноў было ціха. І неяк цемнавата -- можа, 
гэта здалося адразу з вуліцы, а можа, хату сапраўды цям- 
нілі вялізныя кусты бэзу, якія даставалі аж да самых 
апошніх балонак ва ўсіх вокнах і скрэбліся па шкле. Зда- 
лося, што ў ціхай хаце нікога няма. Толькі восеньскія му- 
хі спакойна гулі над панакрыванымі рознымі накрыўкамі 
місамі і гарлачыкамі. 

Але баба Домна, укруціўшыся ў цёплую хусту, ляжа- 
ла на сваім улежаным за гады месцы -- за комінам, на 
печы. 

А дзе гэта дзядзька? -- спытаўся я. 

2. Няма твайго дзядзькі. Ого, ён табе сёння ў хаце ся- 
дзець будзе! Яго ты сёння ў хаце і на вяроўцы не ўтры- 

маеш. Вунь бульбы на заўтра не накапана, у вёдрах вады 
ані кроплі, дроў не насечана -- пад загнетам пуста, хоць 
ты ў схованкі гуляй, а ён падперазаўся сваім рамянём і 
нікнуў з хаты. На вяселле пабег, злыдзень, Ого, яму, ба- 
чыце, там нада быць, яго, бачыце, там чакаюць. А што ты, 
д'ябал рыжы, там забыўся? Што там табе нада? Пагля- 
дзець, як Цыца жэніцца? І паскакаць? Дроў у хаце няма, 
а яму скакаць заманулася. Во гультай дык гультай... 

Я ведаў, што зараз даслухаць бабу Домну, каб і сха- 
цеў, не змагу -- яна рада, што ў хату зайшла жывая душа, 
якой можна расказаць свае крыўды на зяця, і таму будзе 
гаварыць і гаварыць не перадыхаючы. Ды і наогул ёй ця- 
пер усё роўна -- слухае яе хто ці не, згаджаецца з ёю ці 
не. І я, стараючыся не бразнуць клямкаю, не рыпнуць 
дзвярыма, ціхенька выйшаў у сенцы, а баба Домна і ў пу- 
стой хаце ўсё яшчэ лаяла свайго «гультая», свайго «лай- 
дака» -- зяця, які не слухаецца яе парад... 

Гэтай бабе Домне абы толькі сварыцца: Я ж ведаў, ды, 
пэўна, ведала і яна сама, што будзе прынесена і вада і што 
печ у іхняй хаце таксама не застанецца не паленая -- 
цётка Прося знойдзе раніцою пад загнетам сухія дровы. 

Ужо на вуліцы ўспомніў, што забыўся пакласці пісьмо 
ад Грыцая, але вяртацца назад не хацелася. Газету я-то 
аддаў -- знайшоўшы вольнае месца на лаўцы, усунуў яе 
між гарлачоў. «Ну, а пісьмо аддам на вяселлі»,-- падумаў 
я і шмыгануў між яблынь. 

Халадзёнак сядзеў на лаўцы -- нібыта знарок чакаў 
мяне. 

-- Дык што, ты маёй газэткі так і не аддасі? Відаць, 
Гарлачам занёс яе? -- крыкнуў ён мне насустрач. 

2. Не, дзядзька, я Гарлачам іхнюю занёс... 

Халадзёнак усё яшчэ падазрона вывучаў мяне. Потым 
задраў галаву ўгору, нейкі час глядзеў у неба, пасля адвёў 
вочы ўбок, зачапіўся за вільчык Рагатуновай хаты, за апу- 
сцелае ўжо буслінае гняздо на сваёй ліпе і раптам ні з та- 
го ні з сяго спытаўся: 

-- Ты не чуў, ці знайшлі тых зладзеяў, што ўчора ў 
булінскі сад лазілі? 

-- Не ведаю,-- адказаў я.-- А чаго гэта вы ў мяне, 
дзядзька, пытаецеся? 

-- Во ўбачыў тваю руку дый думаю, ці не быў і ты 
там?.. 

-- Што вы, дзядзька! -- адчуваючы, як чырванею, як 

ад страху закалацілася сэрца і пачалі слабець ногі, нясме- 
ла пачаў я. 

2. Вось табе і «што вы»... А то вунь Малах казаў, што 
ўчора на іх напад быў. Быццам бы многа зладзеяў пры- 
язджала. На машынах нават. Ледзь адстраляліся ад іх. 
Малах казаў, што павінны з Воршы вучаных сабак пры- 
везці -- сляды будуць нюхаць. 

У нашай вёсцы ды і ў Буліне звалі Халадзёнкавага 
брата Манахам у Белых Штанах, і толькі адзін Ігнат на- 
стойліва зваў брата правільна, так, як запісалі яго яшчэ 
ў царкве -- Малахам. 

-.. О, сабака -- гэты, брат, след возьме і любога зло- 
дзея зловіць,-- перавёўшы позірк з буслінага гнязда на 
мяне, нібыта сам сабе, заўважыў Халадзёнак.-- Дык ці 
злавілі іх? 

-2. Не ведаю,-- паспешна адказаў я і пабег далей. 

-2 Глядзі, каб гэты след да вашай хаты не прывёў,-- 
кінуў ён наўздагон і засмяяўся.-- Вось тады ты мне газэт- 
ку прынясеш... 

Той страх, які пасля сустрэчы з вартаўнікамі ў садзе 
быў ужо крыху аціх, зноў пачаў варушыцца, разрастацца, 
шырыцца, і, здаецца, праз нейкі час ён, калматы і пругкі, 
запаланіў усяго -- не было як нават дыхнуць, каб не ад- 
чуць яго халоднае цела. 

Ладны кавалак вёскі выпадаў -- ні пісем, ні газет у гэ- 
тыя колькі хат не было, і я хутка бег па сцежачцы ля са- 
мых платоў. Сустрэў Рагатуновага Рамана -- той праставаў 
дадому. 

-- Адкуль ты? 

22 8 вяселля,-- адказаў ён не спыняючыся.-- Сёння ж 
Цыца жэніцца. Я яшчэ б там пабыў, але татка папрасіў, 
каб накапаў бульбы і вады прынёс... 

Я паспеў ухапіць яго за футболку: 

-- Пачакай. Вунь мне Халадзёнак казаў, што па сабак 
паехалі, у сад іх прывядуць -- каб сляды панюхалі. 

-- Слухай ты свайго Халадзёнка! Мне татка казаў, 
што Манах у Белых Штанах сапраўды крык усчаў, каб па 
сабак ехалі. Бажыўся, што зладзеі на машынах былі. А по- 
тым пайшлі ў сад, паглядзелі, а сляды нашы маленькія -- 
ты ж сам ведаеш. Дык толькі з Манаха пасмяяліся, ды і 
ўсё; а ты кажаш -- нюхаць... 

І невялікі ростам, рыжанькі і тоўсценькі гладышок, 
вельмі ж падобны да свайго бацькі, пабег дадому. 

Я ўспомніў пра пісьмо і гукнуў Рамана. Той спыніўся: 

-- Чаго ты? 

2. Вазьмі во бацьку пісьмо аддасі, а то твая баба як 
пачала сварыцца, дык я на яго і забыўся... 

Мой страх пасля сустрэчы з Раманам зноў пачаў змян- 
шацца -- так асядае надзьмутая паветрам гумовая цацка, 
калі з яе вымеш раптам заткала. Цяпер ён, страх, які толь- 
кі што быў падобен на калматага і вялізнага мядзведзя, 
зрабіўся такі маленькі і пушысты, бы кацяня, - з ім нават 
захацелася падурэць, пазабаўляцца! Ці нават пагладзіць 
яго... 

У мяне заўсёды гэтак бывае, калі страх праходзіць... 

Перабег на той бок вуліцы і па захаладалай надвечар 
сцежцы пайшоў да хаты дзядзькі Мікіты -- трэба перадаць 
позву. Хоць яна і была напісана ад рукі, усё ж мела стро- 
гую форму -- позва загадвала яму ў панядзелак з'явіцца 
ў суд. 

Неяк перад гэтым дзядзька Мікіта прывёз сабе цэлы 
воз бярэзніку, а тут нечакана нарваўся п'янаваты ляснік 
Мацуль. Той хацеў выпіць яшчэ, але ні ў самога дзядзькі 
Мікіты, ні ў каго з суседзяў акурат на той час не знайшло- 
ся самагонкі. Так яны з лесніком слова за слова і схапілі- 
ся, дасварыўшыся да таго, што Мацуль склаў нават акт. 
Ніхто не спадзяваўся, што ён перадасць яго ў суд, але па- 
колькі ў панядзелак выклікаюць дзядзьку Мікіту ў Ор- 
шу -- значыць, перадаў. 

З Ленкаю сустракацца не хацелася -- мне ўсё яшчэ 
было крыўдна, я ўсё яшчэ злаваўся, што яна так садрала 
мне руку, якая хоць троху і зацягнулася, але пакуль сад- 
нела. Калі ж гаварыць шчыра, дык гэта Я толькі сам сябе 
ўгаворваў, што мне зусім не хочацца бачыць яе, а папраў- 
дзе мяне міжволі цягнула ў гэтыя расчыненыя насцеж 
веснічкі. 

Колькі і раней я прыдумляў розных прычын, абы толь- 
кі зайсці ў хату да дзядзькі Мікіты! То зманю, што забыў- 
ся заданне па літаратуры, то прыбягу папрасіць цырку- 
ля -- ці мала ёсць тых прычын У вучняў аднаго класа! 

А калі ўжо бачыў курыцу ў іхнім гародзе, тады ўсё 
было проста. Улятаў у хату, спяшаючыся крычаў: «Дзядзь- 
ка Мікіта, куры вашы грады дзяруць!», а сам заставаўся 
ў іх гуляць да вечара. 

На двары ў дзядзькі Мікіты нікога не было -- толькі 
курыцы са дзве граблося ў пыле,-- відаць, усё спрабуючы 
даграбціся да цяплейшай зямлі. 


ба з, 


Пужнуўшы курэй, Я ўзбег на высокі ганак і хуценька 

ўскочыў у расчыненыя сенцы. І аж спыніўся ад неспадзя- 
ванкі і, сумеўшыся, апусціў галаву: як не нос у нос су- 
тыкнуўся з Ленаю. Яна была ў сенцах і, асцярожна, да- 
лікатна перабіраючы лісток за лістком -- усё ніжэй і 
піжэй,-- мыла фікус. Лена таксама, як мне здалося, суме- 
лася, але не падала выгляду. Яна адною рукою хуценька 
апусціла паркалёвую сукенку, якая доўгаю, расклёшанаю 
палою была падторкнута пад паясок, і адразу ж зірнула 
на свае ногі -- ці не відаць яны лішне, ці добра закрыла 
іх сукенка? 

-- Ці ў хаце бацька? -- сярдзіта, не гледзячы на яе, 
спытаўся я, хоць ведаў, што дзядзькі Мікіты ў хаце не 
можа быць -- ён жа пастух і зараз яшчэ ў полі. 

2 А навошта ж табе, Ясічак, мой бацька? -- знарок 
ласкава адказала Лена -- мне нават падалося: яна рада, 
што я зайшоў. 

--. Яму позва прыйшла... 

-- Дык я ж магу перадаць яму. А бацька ж мой, Ясі- 
чак, у полі яшчэ. А мамка -- на вяселлі. Ты ж хіба не ве- 
даеш, што сёння Цыца жэніцца? А гэта ж наша радня. 

Я і сам ведаў, што сёння вяселле Лаўрэнавага /Кэнькі, 
хлопца, да якога з маленства яшчэ прыклеілася мянушка 
«Цыца» -- малы, ён доўга не даваўся адняць сябе ад гру- 
дзей і на ўсё круглае гаварыў «цыца»: бульбіна -- цыца, 
яйка -- цыца, яблык-- цыца і нават вялікі круглы ка- 
мень, што ляжаў за іхняю хатаю, для яго таксама быў 
цыцаю. 

Лена нагнулася над фікусам і дамывала ніжнія лісты. 
Ласкава яна сцірала даланёю пыл з кожнага ліста, і яны 
адразу пасля вады пачыналі зелена кідацца ў вочы. 

Гэты фікус быў мне знаёмы. Нярэдка, калі ў Мікітавай 
хаце заспяваў мяне дождж, Лена ласкава прасіла: 

2. Ясічак, памажы вынесці на дождж фікус. 

І мы з ёю, з двух бакоў узяўшыся за вазон, неслі яго 
з хаты. На парозе апускалі як не да самае падлогі і нагіна- 
лі макаўкаю ўперад: фікуе быў вельмі высокі, аж пад 
столь, і так у дзверы не праходзіў. А цётка Юлька, Лен- 
чына мама, толькі крычала: 

2. Лена, пастаў зараз жа фікус! Або, ці гэта ты аша- 
лела, на такі лівень выносіць: ён жа ўсё лісце паабаб'е... 

Але мы ўсё ж выносілі фікус на ганак і самі, падста- 
віўшы твары дажджу, нейкую хвіліну задаволена фырка- 
лі пад ліўнем, пакуль не пачынала прыліпаць да цела 
лёгкае летняе адзенне... 

Мне не хацелася так хутка выходзіць з сенцаў. Я тап- 
таўся, Лена гэта заўважыла і сказала: 

2 А позву пакладзі на ўслон. Яна ж нідзе не дзе- 
нецца... 

Я пачаў корпацца ў пісьмах, каб дастаць паперку. 

2 А Ясічак ты мой! - пачуў я над самым вухам. 
А хто ж гэта табе ўсю руку абадраў? А якая ж гэта ваў- 
чыца так укусіла? 

Я ўзняў галаву. Ленка стаяла побач (калі яна толькі 
падышла!) і глядзела на мяне такімі вялікімі, такімі шчы- 
рымі і такімі невінаватымі вачыма, што можна было на- 
ват і самому ўсумніцца: пэўна, яна і праўда тут ні пры 
чым -- ніякай маёй рукі яна не чапала, а тое, што было 
ўчора, мне толькі здалося... 

Ну і хітрая ж яна, брыкуля, круцёлка тэтая! То ж трэ- 
ба, так распаласавала руку, а зараз яшчэ прыкідваецца, 
што нічога не ведае! 

Лена ўзяла маю далонь у сваю руКУ, ласкава-ласкава 
дакранулася доўгімі пальцамі і лёгенька правяла па ране. 

2. А Ясічак, хто ж гэта быў такі злы?.. 

Яна ўзняла маю руку яшчэ вышэй і дакранулася да 
раны сваімі цёплымі і мяккімі вуснамі. Мне было казытлі- 
ва, нават крыху балюча, але як, ліха на яго, прыемна! 

2 А я маме сказу, сто ты Ясю луку цалавала... 

Тэта Волечка, малая Ленчына сястра. Яна была тут 
жа, у сенцах, і непадалёк ад услона садзіла сваю ляльку, 
зробленую са старой мамінай хусты, на кансервавую бля- 
шанку з-пад амерыканскай смажаніны. Лялька ўсё валі- 
лася з бляшанкі на бок, нявіннымі вачыма, якія намаля- 
вала Ленка чарнілам, глядзела на сваю дужа строгую 
«гаспадыню». А тая ўсё сварылася на яе, ушчувала ляль- 
ку, нават біла яе (ды моцна -- з лялькі аж пыл ішоў) і, 
здавалася, на нас не глядзела. Аж не, яна ўсё бачыла, хоць 
і займалася са сваёю «дачкою». 

-. Луку, луку,-- перадражніла Волечку Лена і сцеба- 
пула яе аскарачом - і, відаць, моцна зачапіла махрамі, 
бо малая аж заплакала і дражнілася ўжо са мною: 

-. А я ўсё лоўна знаю, сто ты насу Лену любіс... Во... 
І заніцца з ёй будзіс... Во... 

-- Вмоўкні зараз жа! - прыгразіла ёй Ленка, а мне 
сказала: -- Давай, Ясічак, тваю руку завяжам, каб хутчэй 
гаілася. 

Я аднекваўся, але Ленка, не слухаючы мяне, пабегла 

ў хату -- пашукаць які шматок матэрыі, каб завязаць 
руку. : 

Малая зноў садзіла сваю «непаслухмяную дачку», лая- 
ла яе, што не просіцца: «Эх ты, бессаломніца, бальсуха». 
Хоць лялька была сухая, а ў самой Волечкі падазрона 
прыліпала сукеначка... 

Лена прынесла каснічок ад свае колішняе сукенкі, у 
якой яна мне вельмі падабалася. Сукенка была зялёная, а 
па ёй ляталі невялічкія, як белыя матылі, кветкі. Лена пе- 
равязвала мне руку. 


Божа мой! Якое гэта было непаўторнае і не зраўнанае 
ні з чым -- ні да гэтага, ні пасля гэтага -- шчасце! У мяне 
кружылася ад радасці галава... Прызнаюся, што потым 
былі ў маім жыцці і больш ласкавыя, і больш значныя па- 
дзеі, але такога настрою, такога адчування болей ужо мне 
не сустракалася. Тая радасць, тое шчасце былі наіўнымі і 
апантанымі, яны здавальняліся самым невялікім і таму 
ўжо ніколі не змаглі і, я ўпэўнены, не змогуць паўта- 
рыцца... 


Потым мы стаялі ў сенцах і глядзелі на сонца, якое 
было ўжо зусім нізка, на яблыню, што аж бялела ад анто- 
навак. 

2 А помніш, як у цябе таксама рука балела? 

2. Ага-- адказала яна і ўсміхнулася. 

Мне вельмі падабаецца, як Лена смяецца. Яе вусны 
тады неяк крывяцца, нібыта яна вось-вось заплача, і ў гэ- 
тай усмешцы міжволі з'яўляецца штосьці журботнае, за- 
думлівае -- дарослае. 

Пра тое, як у Ленкі балела рука, ведае не толькі наш 
клас. Гэта разышлося вельмі шырока -- смяяліся з яе на- 
ват дарослыя. Ды і зараз, здараецца, сёй-той з нашых сяб- 
рыньцаў пры нагодзе скажа: «Нешта ты, як Лена Мікіта- 
ва,-- не ведаеш, чаго хочаш». 

А гэта было яшчэ ў першым класе. Тады ў Ленкі на 
правай руцэ села болька. Ды такая, што дзяўчынка не 
магла пісаць -- ручку не было як трымаць, Ленка сядзела 
на ўроку і плакала. Настаўніца, а ў першым класе нас ву- 
чыла Бусліха, цярпліва яе ўгаворвала: 

г. У цябе ж баліць рука -- ідзі дадому. 

- А яхачу пісаць. 

-- Дык пішы, 

-- Аў мяне баліць рука. 

-- Дык сядзі так. 

2 А я хачу пісаць. 

І гэтае «а я хачу пісаць» цягнулася вельмі доўга, да 
таго часу, пакуль настаўніца не раззлавалася: 

-2 Дык скажы ўсё ж, Лена, чаго ты хочаш? 

ОА я хачу, каб болька з гэтай рукі перасела на гэ- 
тую,-- шчыра праз слёзы прызналася Лена. Нават Буслі- 
ха, якая рэдка дазваляла сабе такую раскошу, як усмешка 
на ўроку, засмяялася сама і доўга потым ніяк не магла 
супакоіць нас. 

Лена наогул часта плакала ў школе. Аднаго разу Бус- 
ліха, выправіўшы з класа Лёшку, малодшага Ленчынага 
брата, які з кнігамі прыйшоў у школу («Чый ты?» - 
«Ленчын Лёшка».-- «А дзе ты жывеш?» -- «У новай ха- 
це».-- «А чаго ты прыйшоў?» -- «Вучыцца»), папрасіла 
Лену паказаць рашэнне задачы. Ленка заплакала: 

2. А я сшытак дома забылася. 

-- Схадзі прынясі. 

Ужо і ўрок канчаецца, а яе ўсё няма. Бусліха паднімае 
мяне і Клёцку і кажа: 

2 Схадзіце і паглядзіце, што яна там робіць. 

Мы пайшлі. Падышлі да сенцаў, тарганулі за дзве- 
ры -- не адчыняюцца: сенцы адтуль зашчэплены. Клёцка 
знайшоў трэсачку і праз шчыліну падняў ёю крук. Зайшлі 
ў хату і бачым: Лена сядзіць за сталом, над сшыткам, 
румзае і задачку рашае -- яна заданне не зрабіла і схлу- 
сіла, што сшытак забылася. 

Клёцка пабег першы. Я -- за ім. Клёцка ўсё расказаў 
Буслісе. А Лена тады доўга не гаварыла са мною... 

-- Чаму ты тады не з Клёцкам, а са мною не гавары- 
ла? -- пытаюся я ў яе, успамінаючы той выпадак з за- 
дачкаю. 

С А я на цябе ўсердзілася. Чаго ты тады з Клёцкам 
прыйшоў? Яшчэ мне Клёцкі твайго не хапала. 

-- Дык нас жа настаўніца паслала. 

-- Няхай сабе. А ты б ад Клёцкі ўцёк. 

Лена заўсёды такая. Калі мы з ёю ўдваіх, яна добрая, 
ласкавая -- як вось і сёння. Мы мірна можам гаварыць пра 
ўсё. Як толькі ёсць нехта побач, тады яе лепей не чапай: 
а то такім ужо каршуном накінецца, што толькі і бера- 
жыся, каб вочы не павыдзірала. Калючая-калючая робіц- 
ца. І ў школе заўсёды смяецца з мяне, і так во на «мураш- 
ніках», як учора, вырываецца. То ж трэба руку мне сса- 
дзіць. І чаму яна гэтак мяняецца адразу? Спачатку я, не 

разумеючы, дужа крыўдзіўся, а зараз, хоць таксама пе ўсё 
разумею, троху змірыўся, прывык. 

А калі мы малыя былі, старэйшыя хлопцы пасмяяліся 
неяк з яе: 

2. Ай-яй-яй, зірніце, як Лена Яся любіць. 

Яна расплакалася і праз слёзы даказвала: 

-- А вот і не люблю я яго. А вот і не люблю... 

-- Любіш. Любіш -- не мані. Каб не любіла, дык за- 
раз бы распранулася і вакол хаты дзесяць разоў абабегла. 
Тады б мы, можа, яшчэ і паверылі. 

Яна расплакалася яшчэ болей -- ёй не хацелася рас- 
пранацца і бегчы вакол хаты, але і прызнаць, што любіць 
мяне, яна таксама не магла. 

Усё ж пабегла. Я не бачыў, а хлопцы мне расказвалі, 
што бегала і адно пыталася: «Ці скора ўсё?» 

А хлопцы, гэтыя байбусы, яшчэ нават лішнія кругі 
прыбавілі -- яна і не заўважыла, як і іх прабегла. А по- 
тым усё пыталася: 

-- Ну, а цяпер верыце? Верыце, што не люблю”. 


--. Ясічак, ты ўжо трошкі пабудзь, пакуль я фікус да- 
мыю -- паможаш мне яго ў хату ўнесці. 

Я прысеў на ўслон. З сенцаў, праз асветлены праём 
дзвярэй, адкуль светлая палоса падбягала аж да Вольчы- 
ных лялек, было відаць, як за яблыняю ў Мікітавым садзе 
чырвана заходзіць сонца. Яно вісела ўжо так нізка, што 
на яго можна было глядзець не заплюшчваючыся. Лісце 
варушылася, і таму чырвоны круг сонца пераліваўся, як 
вадзяныя ясвы пад ветрам, адкрываючыся то ў адным, то 
ў другім месцы. Ветру тут у сенцах не было чуваць, і та- 
му здавалася, што лісцё гартаюць, пераварочваюць то ад- 
ным, то другім бокам сонечныя промні. 

На яблыні ўсё яшчэ густа калыхаліся, стукаючыся 
адзін аб адзін, яблыкі. Усе ў вёсцы здзіўляліся, як гэта 
Мікіту, маючы столькі дзяцей, удавалася даберагчы яб- 
лыкі да позняй восені: ва ўсіх ужо дзеці даўно нават з 
лісцем, нават зялёныя, паабскубуць, а ў яго адна яблыня 
і тая стаіць нечапаная. 

Я ж ведаў сакрэт дзядзькі Мікіты. Ён, калі адлучаў- 
ся куды, наказваў дзецям: 

-- Яблыкі не шчыкайце. Налі хоць адно хто з'есць, я 
даведаюся. Я ж палічыў. 

І дзеці баяліся, не чапалі яблыкаў -- бацька ж, вярнуў- 

шыся, верылі яны, пералічыць і, не далічыўшыся ХОЦЬ 
аднаго, возьмецца за пута... А путаў у іхняй хаце было 
вельмі многа -- дзядзька Мікіта апрача калгасніцкіх ка- 
роў пасвіў іншыя гады і калгасных коней. Куды толькі іх, 
гэтыя путы, не хаваў Лёшка, шустры сын дзядзькі Мікі- 
ты -- той, што некалі прыходзіў малым вучыцца, - але, 
калі трэба было якое, дзядзька Мікіта лёгка яго знаходзіў. 

Вярнуўшыся адкуль-небудзь, дзядзька доўга стаяў 
па ганку ці нават пад яблыняю і, задраўшы галаву ўго- 
ру, глядзеў на яблыкі -- пібыта і праўда лічыў іх. Адной- 
чы я падгаварыў Лену: 

-- Дурная, давай сашчыкнем па яблыку. 

27 Баюся, бацька пазнае. 

-- Не бойся, не пазнае -- гэта ж ён вас толькі стра- 
шыць. Хто гэта столькі яблыкаў пералічыць! 

Адшчыкнулі і жахнуліся: на тым месцы, дзе да гэтага 
віселі яблыкі, вельмі ж ужо зазелянелі, зазеўралі дзве 
густалістыя дзіркі. Мы трымалі яблыкі ў руках, спалоха- 
на, як прычараваныя, глядзелі на дзіркі і не маглі адвесці 
ад іх вачэй. Я спрабаваў захінуць іх яблыкамі, якія віселі 
на суседніх галінах, але толькі адпускаў руку -- тыя вяр- 
таліся на свае месцы. 

22 Ый, а яшчэ казаў, што бацька не пазнае...-- запла- 
кала Лена. 

Я супакойваў яе, але і сам не вельмі верыў, што ДЗЯДЗЬ- 
ка Мікіта не ўбачыць зялёных дзірак на яблыні. Я ўжо 
ведаў, дзе мы памыліліся. Трэба было адшчыкнуць яблыкі 
недзе збоку -- можа, ад хлява, можа, ад логу,-- а мы вы- 
бралі самыя спелыя, самыя вялікія, самыя прыгожыя. Тыя, 
якія былі навідавоку, якія добра відаць нават з ганка: вый- 
дзеш з сянец і адразу ж убачыш -- дзірка! 

Мы трымалі яблыкі ў руках і не ведалі, што з імі за- 
раз рабіць -- есці ўжо іх не хацелася. 

Да вечара Лена хадзіла заплаканая, насцярожаная. 
Калі бацька прыгнаў кароў, уцякла некуды на лог і доўга 
не ішла дадому. А дзядзька Мікіта заўважыў прапажу: 
ды і як тут не заўважыш, калі тыя дзіркі ў вочы кідаюц- 
ца! Праўда, калі ён, стомлены за дзень, ішоў у хату, то 
пічога не ўбачыў, а яК, павячэраўшы, выйшаў на двор, 
адразу і ўзяў за вуха Лёшку, які круціўся побач: 

2“ Хто адшчыкнуў два яблыкі? 

Лёшку, хоць і з чырвоным вухам, усё ж удалося вы- 
рвацца з бацькавых рук. Але пасля гэтага выпадку ўжо 
ніхто з Мікітавых дзяцей не адважваўся без спросу ад- 

шчыкнуць які яблык -- верылі, што бацька іх сапраўды лі- 
чыць... 

Толькі цяпер я заўважыў, што пад яблыняю сядзіць і 
ціха поркаецца ў зямлі Лёшка. Вось ён хуценька ўстаў, 
абтросся ад пылу і, як вецер, уляцеў у сенцы. З гудам, які 
павінен быў, відаць, азначаць, што ён ляціць на самалёце, 
адставіўшы ўбок руку -- як крыло,- Лёшка шуснуў у 
хату, не зачыніўшы нават за сабою дзвярэй, і праз ней- 
кую секунду выбег зноў,-- але ў яго руках ужо, бы злоў- 
леная рыбіна, трапятаўся кавалак бульбянога праснака. 
З тым жа гудам Лёшка выбег у гарод і, як да гэтага, усеў- 
ся пад дрэвам. 

За яблыняю, трохі ўлева і далей ад вуліцы, туды, аж 
пад самы лог, з Мікітавых сенцаў добра відаць ПНастач- 
чын прагончык і невялікая яе хата. Дзверы парасчыняны, 
і ў сенцах спакойна, непалохана ходзяць белыя куры -- 
кудахчуць, сакочуць: адны ўзляцелі на лаву, дзе стаіць 
вядро з вадою, і, закідваючы аж назад дзюбы, п'юць; дру- 
гія паўзбіраліся на чыгун, дзе, відаць, натоўчана свінням 
бульба, і, спяшаючыся, дзяўбуць з яго. Прарэзліва зары- 
пелі веснічкі, якія адгароджваюць ад вуліцы Настаччын 
вузкі, толькі на адну сцежачку, правулак. Па сцежцы 
вельмі ж ужо хуценька прабегла згорбленая Шаўковіха -- 
яна заўсёды бегае толькі з кібчкам і глядзіць заўсёды, зда- 
ецца, толькі сабе пад ногі: я ніколі не бачыў, каб яна гля- 
дзела перад сабою. Шаўковіха ўбегла ў сенцы, паразганя- 
ла там курэй: «Акыш-кыш-кыш, ненажэры гэтыя! Угамон- 
ня на вас няма. Усе чыгункі павыграбалі». Павыганяла 
курэй на двор і зачыніла за сабою рыпучыя дзверы. 

Без Шаўковіхі ў нашай вёсцы не абыходзіцца ні адна 
парадзіха. Яна ўжо гадоў сорак, як гаворыць, доўга пад- 
лічваючы перад гэтым, дзядзька Гарлач, бабіць дзяцей у 
Сябрыні. 

2. Нешта да Настачкі Шаўковіха пабегла, -- ска- 
заў я. 

А ты хіба не чуў? Настачка ж раджае сына. 

Цікава, усе ў нашай вёсцы чамусьці верылі, што На- 
стачка абавязкова народзіць сына. Пра дачку ніхто і не 
думаў. 

Настачка, тоўсценькая, круглая (таму ўсе за вочы зва- 
лі яе Ступаю), пухленькая даярка, жыла ў сваёй хаце без 
бацькоў. Жыла з дзецьмі Алеськам і Генькам. Яна, хоць 
і мела ўжо двое дзяцей, не была яшчэ замужам. А дзяцей 
сабрала без мужа -- Алеську парадзіла ад немца Ганса, 

які стаяў у вайну ў Клёцкавай хаце, а Генька знайшоў- 
ся ад салдата-мінёра, які жыў у Настачкі: адразу пасля 
вайны іх цэлы ўзвод доўга быў у нас -- яны размініравалі 
міны, што і на дарогах, і ў полі, і ў лесе панастаўлялі 
немцы. 

Ганса я добра памятаю -- амаль штодня тады Я хадзіў 
да Клёцкі і часта бачыў гэтага немца. Ганс быў вясёлы, 
светлы і зусім не страшны, хоць і немец. Недзе пад Новы 
год ён частаваў нас, дзяцей, смачным пірагом з белымі 
салодкімі завіткамі на скарынцы, пірагом, што прысы- 
лала яму ў пасылцы яго маці, якую звалі амаль па-на- 
шаму -- Анна. То ж ледзь не наша Ганна. Вось ужо цёт- 
ку, якая прысылала яму адны паштоўкі, звалі па-іхняму -- 
Клерхен. Пра гэта нам расказвала Настачка. Да вайны 
Ганс рабіў недзе ў цырку, і таму тут, У Клёцкавай хаце, 
ён, здаралася, хадзіў на руках. Стане пасярод хаты га- 
лавою ўніз і- пайшоў па адной маснічыне. Ідзе і спявае 
сабе. Каб вы толькі бачылі, як тады смяялася Настачка -- 
відаць, яна закахалася ў гэтага немца. І калі Саўкаў Паў- 
лік ноччу прыйшоў да Клёцак і, звязаўшы, забраў з сабою 
Ганса, Настачка нават плакала і злавала на Паўліка. 
А Паўлік расказваў, што потым з Ганса выйшаў добры 
партызан-разведчык. Ён хадзіў нават у Оршу, і там яго 
самі немцы высачылі і павесілі. А іншыя Дык кажуць, 
што ўсё гэта лухта і што Паўлік забраў Ганса і ў лесе 
расстраляў яго,-- так нібыта ён помсціў Настачцы, якую 
яшчэ да вайны праводзіў дадому з ігрышчаў і да якой 
спрабаваў нават сватацца. І хоць сябрыньскія партызаны 
ўспамінаюць, што ў тым атрадзе, дзе ваяваў Паўлік, са- 
праўды быў немец-разведчык, але і пасля гэтага нават 
Рагатун, наслухаўшыся ўсяго, чухае сябе адною рукою за 
вухам і кажа: 

2. Канешне -- папу яешня. Тут, брат, і сам чорт ногі 
паломіць, пакуль разбярэцца... 

Адным словам, з'явіўся тады ў нашай вёсцы першы 
немчык. Русенькі такі, віхрасты -- гэткі, як і ўсе мы. 
Толькі Алеськам ніхто яго амаль што і не зваў, усе -- Нем- 
чык ды Немчык. Сёй-той нават думаў, што ён па-нашаму 
гаварыць не навучыцца. І ўсё Настачку палохалі: а што, 
калі ён раптам па-свойму загергеча, што ты з ім рабіць 
будзеш? Спачатку -- «мутэр, мутэр», а пасля -- «швайн 
райн», а потым і «матка, яйкі». Мы ж напраўду верылі, 
што Алесь будзе гаварыць напалавіну -- слова нямецкае, 
слова наша. Ігнат Халадзёнак, на што ўжо стары чалавек, 

але і той, мусіць, з год прыходзіў са свайго канца вёскі пад 
Настаччыну хату, каб першым пачуць, ці па-нашаму за- 
гаворыць хлопчык. Прыйдзе, сядзе на лавачцы перад па- 
лісадам, паверне вуха да акон, слухае. І калі Алеська 
загаварыў, як і ўсе мы: «мама», «жыжа», «баба», «дай- 
дай»,-- Халадзёнак расчараваўся: відаць, яму гэта не спа- 
дабалася, і ён, паціснуўшы плячыма, мармычучы сабе пад 
нос: «Глядзі ты, немец, а гаворыць, як мы», замыліўшы 
губу, паціху патэпаў дадому і пасля гэтага ніколі не пры- 
ходзіў ужо на Настаччыну лавачку. 

Мне шкада было Немчыка. Калі нам, сіротам, давалі 
амерыканскую дапамогу, мне дасталася вельветавая кур- 
тачка з бліскучым замочкам. Хоць яна і была ўжо амаль 
да дзірак працёртая на рукавах, хоць і замочак быў са- 
псаваны і сашморгваўся толькі ледзь-ледзь зверху, усё ж 
яна выглядала прыгожа. Немчыку ж, таксама сіраце, з гэ- 
тай дапамогі нічога не далі: я быў партызанскі сірата, а 
ён -- сын немца. І таму позняю восенню, калі дзядзька 
Мікіта браў нае з сабою пасвіць коней і калі ад ветру і 
дажджу нам рабілася холадна, я знімаў гэту куртачку і 
даваў Немчыку пагрэцца. Надзеўшы яе праз галаву, ён з 
захапленнем шморгаў замок -- уніз-уверх, уніз-уверх -- і 
шкадаваў, што той пасоўваецца так мала... 

У Настаччыных сенцах зноў зарыпелі дзверы. З іх вый- 
шла Шаўковіха з чыгунком у абедзвюх руках і пачала ма- 
ніць курэй: 

-- Ціп-ціп-ціп... Пыль-пыль-пыль... 

Куры, як каршуны, ляцелі з усіх бакоў. Шаўковіха 
накідала ля ганка таўчонкі і зноў, зачыніўшы сенцы, за- 
спяшалася ў хату. 

«Во, дзівачка,-- падумалася мне.-- Спачатку выгнала 
ўсіх курэй, а пасля іх маніць...» 

-- Што ж ты, Ясічак, задумаўся? -- спужнула маю 
ўвагу да Ступіных сенцаў Лена.-- Памажы хутчэй фікуе 
занесці ў хату. 

Мы аберуч узяліся за мокры вазон і панеслі ў хату. 
Па дарозе, ля самых дзвярэй, дзе ўжо было зусім цёмна, 
я, і сам таго не чакаючы, наступіў на хвост Варкоту -- ху- 
дому чорнаму кату, які, бліснуўшы ў цемнаце святлівымі, 
як фары, вачыма, прарэзліва ўскрыкнуў і, вырваўшыся 
з-пад нагі, фыркаючы, сігануў з сенцаў. 

-- Ага, а я сказу маме, сто вы і Варкота білі... Во... 

Гэта зноў Волечка. Лешшп бы займалася яна сваёю ляль- 
каю і не лезла куды не трэба! Гэта ж добра, што Волечка 


268 


яшчэ сама не падлезла пад погі, а то б, можа, не катоў 
хвост, а яе руку стаптаў... 

Выйшаўшы са двара дзядзькі Мікіты, кіруюся да Нас- 
таччыных весніц, што вельмі ж ужо рупліва зачыніла 
Шаўковіха,-- трэба аддаць газету «Гудок», якую паста- 
янна выпісвае Настачка. У гэтай газеце заўсёды гавары- 
лася пра вагоны, рэйкі, свісткі паравозаў, пра перадаві- 
коў у высокіх чорных шапках, і мне было незразумела, 
чым захапіла гэтая газета жанчыну, якая зацята, з году 
ў год, выпісвала яе. Дзядзька Мацвей, старэйшы Хадос- 
чын брат, той Мацвей, які сёння прыслаў пісьмо, калі яшчэ 
не хадзіў у прымы пад Оршу і жыў У адной бацькавай 
хаце са сваёй малодшаю сястрою, часта заходзіў да На- 
стачкі пачытаць «Гудок». Ён калісьці працаваў на чыгун- 
цы, і таму ўсё тое, пра што пісалася ў гэтай газеце, яму 
нагадвала гады далёкай маладосці. 

Падняўшы ўверх пятлю з пута, якая, пакінутая адразу 
па слуп і апошнюю дошку веснічак, не давала ім расчы- 
няцца, я піхнуў варотцы. О, як яны зарыпелі! Адразу ж 
успомнілася, што з гэтых веснічак жартавалі ў вёсцы даў- 
но. Ноччу, калі Настачка, выправіўшы чарговага кавале- 
ра, вярталася дадому, яны рыпелі ў цішыні яшчэ больш 
прарэзліва. І тады, калі хто са старэйшых прачынаўся ў 
вёсцы, пазяхаючы, сам сабе думаў: «Глядзі ты, ужо і На- 
стачка дадому пайшла, значыць, уставаць скора трэба». 

Ідучы па вузенькім правулачку, сам адчуваў, як дДзо- 
гаюць аб утаптаную сцежку босыя ногі. Уяўляў, як адда- 
юцца мае гэтыя крокі там, у Хаце. 

Сцежка, прыціснутая Мікітавым гародам як не да са” 
май хаты, была вузкая -- толькі прайсці аднаму чалавеку. 
А калі ўдваіх, ды яшчэ з такою, як Гарлачыха, дык і раз- 
мінуцца не будзе дзе. На кані па гэтай сцежачцы пра- 
ехаць нельга, і таму, калі хто з мужчын вёз Настачцы 
дровы, даводзілася ад логу разгароджваць згародУ. 

У сенцах саладкавата і цёпла пахла маласольнымі 
агуркамі. Цяпер, увосень, гэты пах ужо пязвыклы, бо 
апошнія восеньскія агуркі звычайна кіславатыя, вадзяні- 
стыя і пахнуць, як жоўтыя семяннікі -- троху нейкім хола- 
дам, троху ўжо самымі замаразкамі. 

У хаце крычала Настачка: «Ой, паміраю! Ой, памі- 
раю!» І таму я не спяшаўся заходзіць, наўмысля доўга 
шукаў слясак і клямку. І пакуль я тупаў у сенцах, дзверы 
вузенька прачыніла Шаўковіха і ў гэтую шчыліну (туды, 

здаецца, і муха не ўляцела б -- крыльцамі зачапілася б за 
вушак) сказала мне: 

-- ВКінь газету ў сенцах! 

І зноў зачыніла дзверы. Я паклаў «Гудок» на дзежач- 
ку, у якой Настачка спяліла хлеб, і выбег на вуліцу. У Сяб- 
рыні ўсе казалі -- пра гэта ведалі нават мы, дзеці,-- што 
Настачка дужа любіць цалавацца. Колькі разоў і мы, сці- 
шыўшыся дзе-небудзь за кустамі ці за плотам, ля самай 
лавачкі, на якой сядзела Настачка са сваім кавалерам, не- 
рухома ляжалі і, заціскаючы адзін аднаму раты, каб не 
пыренуць са смеху, слухалі, пра што яны гавораць. 

З мінёрам яна была дужа ласкавая: 

-- Ты ж мяне, Коля, не любіш. 

-- Люблю, Настачка, вельмі люблю. 

- А я, Коля, не веру. Вось паедзеш і ўсё забудзеш. 

Тады Коля паварочваў яе галаву да сябе і надоўга пры- 
нікаў да вуснаў -- так надоўга, што мы, не стрымаўшыся 
і зарагатаўшы, нечакана для закаханых успырхвалі з-пад 
кустоў ля лавачкі... 

З нейкім раённым прадстаўніком, які прыязджаў да 
нас, здаецца, па сяўбе, Настачка гаварыла амаль пра тое 
ж самае. 

-- А вось вы ж мяне не любіце. 

2 Люблю, Наста, люблю,-- хутка гаварыў прадстаў- 
нік і, абдымаючы жанчыну, паўтараў яшчэ раз: -- Вель- 
мі люблю. 


Відаць, ён і сам сябе хацеў упэўніць у гэтым. 

22. Не, не любіце,-- трымалася свайго Настачка.-- Вось 
паедзеце і забудзецеся пра мяне. 

Потым яны доўга маўчалі. Так доўга, што нам ужо на- 
дакучыла ляжаць, ды і зябнуць мы пачалі на халоднай 
зямлі. І Настачка, нібыта разумеючы гэта, сама сабе ска- 
зала: 

22 Хоць бы пацалавалі ўжо, ці што, калі любіце... 

І калі нясмелы прадстаўнік ужо нагнуўся над На- 
стачкаю і гатовы быў пацалаваць яе, мы зарагаталі. Прад- 
стаўнік спачатку ўслупянеў, а потым, ачомаўшыся, раз- 
злаваўся і гнаўся за намі аж за Туньцішыну зямлянку -- 
як не да самага булінскага саду. 

Бачыў я, як цалаваўся з Настачкаю і Лёня Гаціла -- 
мой сусед і наша нейкая дужа далёкая радня -- трэцяя 
вада на кісялі. Яго сёлета забяруць у армію -- якраз я 
нясу яму позву. Ён ужо з самага лета ходзіць пастрыжа- 
ны пад нулёўку і таму нават у сваёй хаце не здымае з 


265 


галавы шапкі -- саромеецца. Аднойчы мы, ведаючы, што 
Гаціла з Настачкаю абавязкова прыйдуць на Саўкаву ла- 
вачку, якая стаяла пад вербамі, ля логу, за агародамі -- 
там як не пад самаю Вужыцаю нехта прыбіў шырокі апо- 
лак на два пянькі даўно зрэзаных вербаў,-- прыбеглі ту- 
ды раней, адарвалі дошку і паклалі яе на пянькі проста 
так. А каб яны селі з краю, пасярод накідалі дзядоўніку. 
І самі залеглі побач. 

Яны сапраўды прыйшлі. Стаялі ля лавачкі і цалава- 
ліся стоячы -- на лаўцы ж ляжалі дзяды. І калі, абняў- 
ты Настачку, у пацалунку Гаціла рыўком пасадзіў яе на 
край дошкі -- нават мы не паспелі заўважыць, ЯК Яны 
апынуліся на зямлі, а на іх яшчэ пляснулася зверху Дош- 
ка. Зарагатаўшы, мы пабеглі логам пад лазню. Назаўтра 
Гаціла сваю шапку насунуў яшчэ ніжэй на вочы. Тыя, 
хто бачыў яго без шапкі, расказвалі, што на лобе ў хлоп- 
ца ўскочыў ладны гузак -- мусіць, ад дошкі. Хлопцы яму 
спачувалі, але Гаціла адно толькі ўсміхаўся: «Зажыве. 
Але ж, каб вы ведалі, як пасля гэтага Настачка сама мяне 
цалавала!» Кажуць, што хадзіў да Настачкі і Нлёцкаў 
бацька, але мы іх разам ніколі не бачылі. 

Цікава, чаму гэта дарослым так падабаецца цалавац- 
ца? Наслухаўшыся баек пра тое, як гэта прыемна -- ца- 
лавацца,-- неяк яшчэ раней, зімою, я на вуліцы знянацку 
згроб Ленку Ў абдымкі і тут жа на марозе няўмела паца- 
лаваў: паспешліва цмокнуў у яе халодныя і сухія ад вет- 
ру вусны, адчуўшы нават, што яны, абсеўраныя, пачалі 
шалушыцца. Ленка тады вельмі спалохалася і абадрала 
(праўда, меней, чым зараз) маю руку -- здаецца, нават 
тую самую, што і ўчора. І калі Ленка заплакала і пабегла 
дадому -- Я, нібы той дурань, стаяў на вуліцы, аблізваў 
губы і ўсё чакаў, калі ж гэта будзе прыемна. Але так ні- 
чога і пе дачакаўся. Адно толькі саднела абадраная рука, 
усё яшчэ было няхораша ад халодных вуснаў Лены, а на 
губах не праходзіла казытлівасць ад іх сеўранасці. «Дык 
што ж тут прыемнага, у гэтым пацалунку? -- сам У сябе 
разгублена пытаўся я,-- І што ў ім толькі знаходзяць да- 
рослыя?» 

Потым, трохі згадзя, калі Лена забылася і даравала 
мне той першы ў жыцці пацалунак, я спытаўся: 

22 Лена, толькі скажы праўду, табе тады прыемна 
было? 

С. Што ты -- нават брыдка. 

2. мне таксама, шчыра прызнаўся я. 

Лена памаўчала. Потым, насцярожана зірнуўшы на 
мяне, спытала: 

2. Ты пікому, Ясічак, не выдасі, калі я раскажу 
нешта? : 

-- Не. 

22 Тады слухай. Прыйшла я раз дадому раней са шко- 
лы -- нейкага ўрока ў нас не было. Дзверы ціхенька ад- 
чыніла -- нікога ў хаце няма. Я на печ -- зірк! -- а татка з 
мамкаю сядзяць там і цалуюцца. Аж няёмка стала. Такія 
старыя, а ўсё цалуюцца. 


З таго часу прайшло столькі год. Зараз, як тады ў дзя- 
цінстве, зноў пачынаеш здзіўляцца і радавацца самаму, 
здавалася б, звычайнаму, абвыкламу. Дзіўная гэта рэч -- 
чалавечае ўяўленне: нам, людзям, для каго ўжо даўно ці, 
можа, яшчэ не зусім даўно мінула маладосць, нашы маткі 
здаюцца толькі сівенькімі, згорбленымі бабулькамі. Мы 
ўжо неяк і ўявіць сабе не можам, што для большасці ча- 
лавецтва (я кажу тут толькі пра дзяцей) маткі -- гэта 
зусім маладыя, дваццацігадовыя дзяўчаты, якім яшчэ не 
надакучыла і цалавацца, і танцаваць, і весяліцца, і любіць 
такога ж самага, як і яны, маладога, амаль хлапчука, 
вігтрастага свайго абранніка -- нашага бацьку. Там, у дзя- 
цінстве, нашы наіўныя і не вусім практычныя яшчэ юныя 
мамы і таты здаюцца нам самымі разумнымі, самымі 
ўмудронымі і самымі моцнымі. Здаюцца настолькі мудры- 
мі, што нават калі мы і трацім іх рана, у той дзіцячай па- 
ры, яны, амаль падлеткі, назаўсёды застаюцца для нас, 
пасівелых, узорам, да якога мы заўсёды вяртаемся, каб 
праверыць, ці правільна ідзём па жыццёвай дарозе... 


Пасля Настачкі ні пісем, ні газет не было нікому аж да 
Ядохі. Ёй прыйшло пісьмо з Ленінграда. Хоць ленінград- 
скага адраса на ім і не было, я ведаў, што ліст прыслаў 
Віця: вельмі ж ужо старанным почыркам быў размалява- 
ны канверт. У Ядохі ў Ленінградзе жыла да вайны сястра, 
а Віця -- Ядошын пляменнік. Сястра памерла ў блакаду, 
Віця жыў тады ў сваёй прасторнай кватэры адзін. Зараз 
ён жыве з бацькам, які, на шчасце, вярнуўся з фронту. 

Памятаю, як адразу пасля вайны прыехаў у Сябрынь 
гэты хлопчык -- наш равеснік, які перажыў блакаду. Ён 
быў худы-худы, твару амаль няма -- з нейкі там кула- 
чок,-- адны толькі вочы па-даросламу глядзелі на нас. Вя- 
лізныя-вялізныя (вочы заўсёды здаюцца вялікімі, калі ча- 

лавек раптоўна схуднее) і нейкія вельмі ж ужо сумныя. 
Віцькавы вочы, якія столькі перабачылі, былі задужа да- 
рослыя. Дзед Сянчыла, выпаўзшы з хаты, дзівіўся: 

-- Ну, дзядок жа, дый толькі. Ну, самі ж зірніце -- 
выкапаны дзядок. І вочы такія разумненькія, і тварык такі 
зморшчаны. 

А Халадзёнак нават прыслухоўваўся, калі Віця ішоў 
вуліцаю: 

-- Т праўда косці грымляць. Не верыце -- самі паелу- 
хайце: грымляць. Грымляць адна аб адну... Чуеце? 

Віця прыехаў у Сябрынь напрадвесні. Ён неяк хутка 
перазнаёміўся з намі, і, калі троху падсох павернуты да 
сонца буры ад леташняй травы і цёплы ад сёлетняга свят- 
ла бок Саўкавай гары, дзе мы заўсёды ўвесну гулялі, 
хлопцы садзіліся ля куста, што рос пасярод гары, і слуха- 
лі, як Віця расказваў пра блакаду. 

А тады мамка памерла. А есці захочацца, ДЫК Я 
вазьму чайнік і пайду да Нявы. Зачэрпну вады -- і назад. 
Назад даўжэй ідзеш, чым туды. Тады ў хаце налью ў мі- 
ску вады, вазьму лыжку і сёрбаю. А сам усё хачу самога 
сябе ўгаварыць, што Я булён ем. Падумаеш так, падума- 
еш -- і напраўду здасца, што булён ясі. Нават мясам за- 
пахне. З'ясі міску вады -- здаецца, і наеўся. А то мы ха- 
дзілі святло ў кватэрах тушыць. Гэта тады, як да нас у 
Ленінград электрычнасць з Волхава прарвалася. Людзі 
як паўключалі ўключальнікі, яшчэ калі жывыя былі, так 
тыя ўключанымі ўвесь час заставаліся. Святла ж не было! 
А як святло прарвалася з Волхава - гарыць! А тут света- 
маскіроўка. Немцы бамбяць па святлу. Вось мы і хадзілі 
тушыць яго ў кватэрах. Дзверы звычайна былі парасчы- 
няныя. Прыйдзеш, а там у кватэры два, а 79 і тры мерцвя- 
кі ляжаць і святло гарыць. Вось цяпер дык мне жудасна, 
як вам расказваю, а тады нешта не страшна было. 

Пасля таго Віця пачаў прыязджаць кожнае лета. Ён 
паправіўся, распаўнеў -- нават растаўсцеў. Халадзёнак 
даў яму новую мянушку, якая спадабалася і нам,-- Тоў- 
сцік. Гэтае лета Віця паехаў у Ленінград позна -- перад 
самаю вучобаю. 

Я перайшоў вуліцу -- Ядоха жыве на тым баку, вунь 
там, за вербамі. Перайшоў якраз ля хаты дзеда Сянчылы. 

Дзедава хата была старэнькаю, згорбленаю. Як дзір- 
кі ў шчарбатым роце, віднеліся павыпаданыя вуглы. Яна 
стаяла на самай вуліцы -- глухою сцяною без акон вы- 
соўвалася як не пад самыя каляіны ад калёс, так іцто на- 


268 


ват сцежцы, якая роўна ішла паўз хаты, тут даводзілася 
загінацца, каб неяк абысці яе. Раней, калі вуліца была ву- 
зенькаю, усе хаты стаялі так, як і Сянчылава -- пры самай 
дарозе. Потым, хто перасыпаў хату ці будаваў новую, ад- 
носіў зруб далей ад вуліцы на агароды, пакідаючы перад 
вокнамі яшчэ шырокі палісаднічак, дзе садзіў кветкі, а 
то і вішні ці бярозы. І толькі, як я помню сябе, Сянчылава 
хата стаяла так, як і знаві,-- яе ніхто не перасыпаў і ні- 
куды не пераносіў. 

Па старых пазах, адкуль павыпадаў ужо састарэлы мох, 
хата абмазаная глінаю. Ля яе, як ля іншых, няма ні хля- 
воў, ні камор, ні дрывотняў, ні круглага двара. Не было на- 
ват сенцаў -- адразу з вуліцы адчыняеш дзверы і ты ўжо 
ў хаце: «Дзень добры вам!» Але да Сянчылы дужа ніхто 
не заходзіў. Сам ён таксама сядзеў больш за ўсё ў хаце 
і рэдка куды выбіраўся. Чым чалавек жыў, што еў - 
ніхто, відаць, ва ўсёй вёсцы не ведаў. Двор, як луг, зарос 
травою, і вясною на ім заўсёды аж жоўта ад дзьмухаўцоў. 
Нават тоненькая сцежачка, якая ледзь бруілася ад дзвя- 
рэй, у апошні час зусім зарасла, утравела, і ля яе паднялі- 
ся нават дзяды. 

Дзед Сянчыла нікуды не хадзіў: яму, бязногаму, было 
гэта цяжка. Калісьці даўней Сянчыла разам з Хадосчы- 
ным Мацвеем працаваў стрэлачнікам на чыгунцы, і там, 
троху па яго віне, троху па віне машыніста, адрэзала яму 
левую нагу. Правую ён страціў гэтай вайною ў часе апош- 
няй блакады, калі немцы лютавалі і ў лясах, і ў вёсках. 
У той дзень гестапаўцы сустрэлі яго ў лесе, недзе аж за 
Гарэлым Балотам,-- ці то ён ішоў ад партызан, ці то, на- 
адварот, спяшаўся да іх, каб папярэдзіць, што эсэсаўцы 
будуць наступаць ад Лапысіцы, бо туды яны сцягнулі свае 
гарматы і танкі. Пераняўшы дзеда Сянчылу, фашысты не 
расстралялі яго, а доўга секлі з аўтаматаў па яго адзінай 
назе, пакуль яна, перасечаная, не адкацілася пад куст. 
З фашыстамі быў і Васяпок. Сянчыла клянецца і божыц- 
ца, што чуў, як гэты паліцай, засмяяўшыся і пабегшы за 
фашыстамі, супакойваў іх: «Не бойцеся, цяпер ён нікуды 
не дапаўзе. Хаця, можа, толькі да свае магілы». Але Сян- 
чыла, адпоўзшыся да бліжэйшай яліны, накапаў маладых, 
тонкіх, як вяровачкі, пругкіх і гнуткіх каранёў і моцна, 
да болю (хоць болю, як ён казаў, тады ніякага пе адчу- 
ваў), туга пераціспуў абрубак пагі, заматаў яго ў сарочку 
і папоўз з лесу -- але не ў бок Сябрыні, а туды, пад Два- 
роўцы, дзе адзінока жыла старая Малання, якая яшчэ ў 

маладосці, кажуць, любіла яго. Малання і вылечыла Сян- 
чылаву нагу, доўга прыкладаючы да яе нейкія гойныя 
прымочкі з траў. А Сянчыла пасля гэтага хваліўся: 

2 А на мне ўсё зажывае, як на сабаку. 

Без абедзвюх ног Сянчыла, і так завельмі нізкі, зрабіў- 
ся зусім маленечкі -- як дзіця. 

Пасля вайны, вярнуўшыся ў Сябрынь, ён сам змайстра- 
ваў нейкія немудроныя калёскі, усе чатыры колы пад якімі 
былі розныя: адно, з рубчыкам пасярэдзіне, -- ад малатар- 
ні, другое, цяжкое чыгуннае, -- ад тачкі, трэцяе, бліску- 
чае,-- ад дзіцячага веласіпеда, а чацвёртага наогул нідзе 
не знайшлі, таму Саўка адрэзаў каточак ад сухога дубовага 
бервяна, якое ляжала ў яго на шула. Тады Сянчыла, па- 
піхваючыся рукамі, крыху ездзіў па вуліцы, але ў апошні 
час калёскі сіратліва стаялі ля сцяны, пад страхою, абы- 
якава падставіўшы пад капеж драўляны каток і каток з 
малатарні. 

А зусім нядаўна, можа, тыдні са два таму, дзед Сянчы- 
ла нечакана і вельмі цяжка захварэў. І ўсе ўжо думалі, 
што ён памрэ, і ўжо гаварылі пра тое, як і дзе трэба будзе 
яго пахаваць. Ён, накрыты лапленым кажухом, на які з 
адзінага акна падалі косыя промні ранішняга сонца, ля- 
жаў на палку і, паклаўшы галаву на ражок сенніка, пры- 
слоненага да печы, глядзеў некуды на столь ці нават за 
столь і маўчаў. На яго палыселай галаве, на шэрым зем- 
ляным твары блішчалі кропелькі поту, і аднекуль з-пад 
патыліцы выбіваліся на сяннік злямчаныя валасы. 

Мужчыны, што сабраліся тады ў Сянчылавай хаце, тут 
жа, пры ім, не баючыся вельмі, што хворы пачуе, размаў- 
лялі між сабою: 

22. Не, не жывец ён ужо на гэтым свеце. 

22 Т вочы вунь ужо абы-як глядзяць. 

2- Г твар, зірніце, бы зямля стаў. 

Дзед Сянчыла троху падняў галаву -- ледзь адарваў яе, 
цяжкую, ад сенніка. 

2 Піць... Дайце... вады...-- ледзь выціснуў ён з сябе. 

Саўка пашукаў усюды і вылаяўся -- у хаце не было ні 
кроплі вады. Ён з вялікаю, як вядзерца, квартаю, зробле- 
наю з гільзы, пабег да сябе дадому -- гэта ж будзе хут- 
чэй, чым ісці ў калодзеж. Вярнуўся ён хутка, асцярожна, 
за скручаную з дроту ручку трымаючы перад сабою кварту. 

Халадзёнак падняў галаву дзеда Сянчылы, а Саўка 
паднёс кварту да губ старога. І той хапатліва, паспешліва 
пачаў піць. Ён хапаў ваду так, як хапаеш паветра пасля 

таго, калі ў рацэ поўна наглытаешся вады. Сянчыла зады- 
хаўся. Вада лілася па злямчанай барадзе, па шыі, па Ха- 
ладзёнкавых руках, збіралася ў зморшчынках чорнай да- 
лоні і адтуль ручаінкамі цурчала на лайно. Пад скураю 
хадзіў востры (здавалася, што зараз яе разрэжа) коўцік. 
Дзед піў з ёрканнем -- кожны глыток гулка аддаваўся ў 
хаце. 

- Я жі кажу, што не жывец ён,- трымаючы галаву 
старога, паўтарыў Халадзёнак.-- Так толькі перад смерцю 
глытаюць. 

Напіўшыся, дзед зноў лёг і пачаў трызніць. 

-- Варка, пачакай, куды ты ад мяне ўцякаеш? Гэта ж 
я, Пётра. Што, ты мяне ўжо не пазнаеш? Куды ты, Варка? 
Пачакай мяне... 

--. Ну, слава табе божа, з жонкаю, нябожчыцай, ужо 
сустрэўся, -- не адыходзячыся ад Сянчылы, гаварыў Хала- 
дзёнак. 

-- Мама, і ты ўцякаеш ад мяне? Чаго ты рукою ўсё 
толькі махаеш і нічога не гаворыш? Мама, а там вунь пай- 
шоў чалавек спіною да мяне, гэта не мой тата? Я ж яго 
ўжо і не памятаю. 

-- Во і з маткаю ўжо размаўляе. Пацярпі, Пётра, па- 
цярпі... Хутка ўжо будзеш з імі... 

-- А чаго ж вы ад мяне ўсе ўцякаеце? Ну ладна, ідзі- 
це сабе, я вас потым даганю... 

Дзед Сянчыла трызніў увесь дзень -- пасля паўдня ён 
паўтараў толькі адно слова: «Жыць». Недзе надвечар рас- 
плюшчыў раптам вочы, зірнуў на мужчын і слабым гола- 
сам спытаўся: 

-2. Скажыце, ці гэта вы ўжо мяне пахавалі ці яшчэ не? 
Можа, гэта я ўжо на тым свеце? 

-- Не, Пётра, значыць, яшчэ не на тым,-- адказаў 
Саўка, які згадзіўся пабыць ля хворага і ноч.-- Яшчэ, 
Пётра, на гэтым. 

-- А тоя ўжо думаў, што памёр... 

--. Не, Пётра, значыць, мы яшчэ з табою пажывём. 

А днём, калі мужчыны сядзелі і стаялі ля палка, дзе 
трызніў Сянчыла, хтосьці з іх, здаецца нават Дзямідзька, 
заўважыў: 

-- Гета, брат, во яно якое жыццё. Здаецца, увесь век 
чалавек бедаваў, гараваў, а як толькі, гета, прыйшла ча- 
сіна, калі трэба развітвацца, бачыш, як, гета, загаварыў: 
«Жыць!» Адно слова паўдня паўтарае. А, здавалася б, што 
яму, гета, шкадаваць? Хату гетую дзіравую? Адзіноту 

сваю? Гора сваё? Аж не, бачыш, як прыйшла, гета, да яго 
Кастусся з касою, Дык і ён во як загаварыў: «Жыць!» 

-2 І праўда, што яму, Сянчылу, ужо чапляцца за гэтае 
жыццё, можа, яму ўжо лепей і памерці было б,-- нечакана 
ўлезла ў гаворку і Саўкава нявестка, цыбатая і худая 
Зінка, якая прыйшла клікаць свёкра папалуднаваць, а 
заадно і павячэраць -- гэта ж трэба, да такой пары ча- 
лавек не еў! 

2. Анямей ты лепей! Што ты знаеш! -- злосна накі- 
нуўся на яе Халадзёнак.-- Што ты знаеш, шалёўка ты 
гэткая! Памёр... Памёр... Памерці мы ўсе можам. А вось 
ты выжыць паспрабуй... 

Мне ўспомнілася, як летам, трохі выпіўшы (не памя- 
таю, з якой нагоды -- ці не сёмуха была), дзед Сянчыла 
сядзеў на сваім зялёным, ЯК луг, двары, усыпаным крас- 
камі, і ўсё гаварыў Гарлачу: 

2. Тлядзі-тку ты, малец, сюды... Ты ж разумны, панят- 
лівы -- аж да Берліна з вінтоўкаю дайшоў. Вось чаму гэта 
дзе якое ў свеце гора ёсць, усё да мяне ліпне, усё на мяне 
валіцца. От слухай сюды. Памятаеш, як майго жарабка 
ваўкі з'елі? Памятаеш. А вось чаго гэта так выйшла, што Ў 
табуне было трыццаць коней, і ваўкі ніводнага з іх не зача- 
пілі, а майго -- задралі. У Халадзёнка жарабок -- жывы, 
Саўкава кабыла нават і вушы не паспела наструніць. 
А майго няма. Чаго? Маўчыш. Не адказвай, я, можа, твай- 
го адказу і пе чакаю. Ну, а тады далей глядзі. У вёсцы, 
лічы, аж дзвесце хат. А пярун ударыў -- усе стаяць, як і 
да навальніцы стаялі, толькі мокрыя, а мая ў полымі, нібы 
той мучанік, гарыць. Ядохіна хата цэлая, Дзямідзькава 
таксама, а мая -- гарыць. Ну, ладна, Той раз патушылі. 
Замяніў я бёрны і зноў жыву. На табе, і другі раз: толькі 
ўдарыў пярун -- усе стаяць, як загавораныя, а мая палае. 
Гарыць. А ў гэтай чужой -- жыву. І пярун не б'е. 

2. Яно, дзядзька...-- запярэчыў быў Гарлач. 

-- Ты мне не «дзядзькай». Ты лепш слухай. От зноў 
глядзі сюды. Дзеці... Іншыя ж адкуль ні валяцца, адкуль 
ні ляцяць -- і ім хоць бы пто, А мой Міша з вербіны, ды 
хай бы ўжо з вершаліны якой, а то з самых піжніх сукоў, 
упаў -- і на табе, насмерць, Твае ж вунь Гарлачыкі бега- 
юць абы-дзе, лазяць абы-дзе -- ты, відаць, і сам не бачыш, 
як яны ў цябе гадуюцца, - але ж усе жывыя. Ты б, можа, 
і сам не далічыўся, каб каторы начаваць не прыйшоў, аж 
не, усе жывенькія, здаровенькія.., 

2. Што ты, дзядзька, гаворыш! 

-- Вноў «дзядзька». Ты от памаўчы лепей. Слухай да- 
лей. Іншыя ж бабы гатовы на гаду (ды што на гаду -- 
нават на дні!) па некалькі разоў радзіць -- і хоць бы што 
ім. Вунь Мікітава колькі нашпурляла. Вунь Настачка зноў, 
відаць, хлопчыкам ходзіць. І так лёгка ў яе ўсё гэта бы- 
вае. Як курыцы яйцо ўсё роўна знесці. А мая Ганна адзін 
раз радзіла мне Мішу, а сама і памерла. Усе бабы раджа- 
юць, нібы жартуючы, а мая -- яеыццём сваім за жыццё за- 
плаціла... Цяпер вазьмі-тку ты нас з Мацвеем Хадосчы- 
ным. Разам жа былі на той чыгунцы. Ён, здаецца, яшчэ 
нават бліжэй да паравоза стаяў. Аж не. Мацвей, бачыш, 
цэлы і здаровы, а ў мяне нагі як і не было. Ды вось і ў гэту 
вайну... А ты ўсё «дзядзька», «дзядзька»... Што ты скажаш, 
калі гэты дзядзька, бы той громаадвод -- усё гора, усю бя- 
ду, дзе якія ёсць, на сябе прыцягвае?.. 

Мне ўспомнілася тая размова Сянчылы з Гарлачом, 
калі я між мужчынамі стаяў ля палка, на якім паміраў 
дзед, і чуў, як ён трызніў адным толькі словам: «Жыць». 
І сапраўды ў думках я тады быў згодзен з Саўкавай 
нявесткаю і сам лічыў, што чалавеку, які ў жыцці паба- 
чыў столькі гора, не так ужо цяжка будзе развітвацца 
з нашаю зямлёю. Цяпер разумею, што вельмі добра зра- 
біў: не ўлез тады ў размову і не выказаў сваёй паспеш- 
лівай думкі. 


Паміраў дзед Сянчыла тыдні са два таму назад. 
А ўжо сёння яго дома не было: клямка на дзвярах 
заторкнута прутком, адламаным ад гальня, а да парога 
прыслонена новая дошка. На коліку, увагнаным за ха- 
таю ў зямлю, вісіць уверх дном вядро -- сушыцца. Ля 
хаты валяюцца падвагі, на якіх, як даўняя рана, паспе- 
ла ўжо крыху абсохнуць пасеунутая аж да дрэва ка- 
ра -- відаць, нехта з мужчын прынёс з дому сёе-тое са 
сваёй цяслярскай амуніцыі. Вунь там, ля вугла, ужо 
спрабавалі падважваць дзедаву хату. А па сцяне, якая 
выходзіць па ўтравелы двор, на колным бервяне з'яві- 
лася па белепькай мятлушцы; на іх хімічным алоўкам 
выведзены лічбы -- ад аднаго да дзевяці. Значыць, дзед 
Сянчыла сапраўды збіраецца перасыпаць хату! 

Калёсак пад страхою таксама не было. Толькі па 
траве, з двору, цягнуліся няроўныя сляды ад каткоў. На 
вуліцы яны крута паварочвалі направа і ішлі туды, пад 
Ядошыну хату,-- рубчык кола ад малатарні рэзаў зям- 
лю, драўлянае кола шабалдыхала, а з Двух бакоў у пыле 

добра былі відаць сляды ад доўгіх дзедавых далоняў, 
усімі пяццю пальцамі накіраванымі ўперад. 

Дзед Сянчыла ўпершыню мо за апошнія паўгода 
выехаў са двара. 

Ля Ядошынай хаты, на доўгай, як кладка, лавачцы 
(яна нават угіналася, спружыніла, бы кладка, -- пасярод 
не было калочка), сёння завельмі гаманліва. Мусіць, 
быў ужо якраз той час, калі калгаснікі адчуваюць сябе 
вальней, калі можна і пасядзець ля хаты, асабліва не 
спяшаючыся,-- збажына ўжо ўся ўбраная, а бульбу 
яшчэ ніхто не адважваецца капаць першы: і ў калгасе, 
і на сваіх сотках усе чакаюць -- хай падрасце. Ды і вя- 
селле ж сёння! 

Здалёк я пачуў: «Вунь і сіротка йдзе», а падышоўшы 
бліжэй, пазнаў квяцістую, у Дзве вялікія і чырвоныя ру- 
жы, хустку Матруны Векавухі -- другая жонка Туньці- 
ка, моцна трымаючыся, нібы баючыся зваліцца, за край 
дошкі, сядзела пасярод сагнутай лаўкі і, выставіўшы 
ногі, глядзела на пашарпаныя наскі сваіх вялікіх чара- 
вікаў. Побач з ёю трымала на руках малога Міколку 
Дуня Цэшкава -- нахіліўшы сваю галаву над сынам, 
яна казытала раскудланымі валасамі твар малога; той 
лавіў белыя, як лён, пасмы неслухмянымі рукамі і ўсё 
спрабаваў іх паднесці да рота. Сядзела, уважліва слухаю- 
чы ўсіх, паварочваючы галаву на койны голас, Нлёцчы- 
ха. Тут жа было яшчэ многа жанчын з двух канцоў 
вёскі -- нават самой Ядосе месца на лавачцы ўжо пе 
хапіла, і яна стаяла ля згароды, узяўшыся рукою за ста- 
рую, пазелянелую ад часу, штыкеціну. У агародзе, навя- 
заная пад самымі вокнамі, бразгала ланцугом і заходзі- 
лася ад брэху Ядошына Найда -- дужа злая сучка. За 
гэтую Найду на Ядоху крыўдавала Лысая Таццянка: яна 
лічыла самай вялікай несправядлівасцю, што яе Палюган 
так не падобны да Ядошынай Найды. Ды і многія ў вёс- 
цы жартавалі з гэтай неадпаведнасці: у добрай, клапатлі- 
вай і ласкавай Ядохі была такая злая сучка, а ў злой і 
ўсё нечым не задаволенай Таццянкі -- ласкавы і паслух- 
мяны, як цяля, сабака, Палюган вельмі любіў нас, ма- 
лых, і заўсёды качаўся з намі ў пыле, гуляў У схованкі -- 
словам, дурэў не горш ад нае. Нават яго першая мянуіка 
Хуліган, дадзеная некалі Халадзёнкам так неўпапад, 
ператварылася ў больш спакойную -- Палюган. Халадзё- 
нак нават бажыўся, што сабачка і брахаць зусім не ўмее. 
Таццянка, спрабуючы развярэдзіць яго злосць, навязвала 

сабаку на вяроўку, на якой да гэтага падбрыкваў з вяспы 
да восені бычок, але Палюгап сядзеў, сумаваў сабе за зга- 
родаю, і толькі пачуўшы, як мы бяжым па вуліцы, за- 
быўшыся, што навязаны, усёю сілаю торгаўся ўслед за 
намі, але, адчуўшы моцную вяроўку, супакойваўся, 
і зноў сумаваў сабе, і ажыўляўся толькі, калі побач гуд- 
ліва пралятала муха ці пчала. Адвязаны, вольны, з пры- 
гожым аброжкам, ён звыкла здароваўся з кожным ужо 
знаёмым пахам, не вельмі пужаўся і новых: Палюган 
нядоўга вывучаў іх, абнюхваў, а праз якую хвіліну і тыя 
рабіліся для яго звыклымі, сваімі -- сябрамі... 

Таццянка, усё ж спрабуючы навучыць яго злосці, 
падводзіла, здаралася, да пудзіла і загадвала: «Кусі яго, 
кусі!», але Палюган цёрся ля яе ног і не кусаў. Тады яна 
крычала другое: «Брашы, браты, абібок!», але абібок 
наіўна, як дзіця, глядзеў ёй у вочы -- нібы сціпла пытаў- 
ся: «А навошта?» Тады яна, можа, каб паказаць, як гэта 
робіцца, а можа, проста са злосці, пачынала гаўкаць 
сама: «Гаў, гаў, гаў». А ўбачыўшы, што Палюган усё 
роўна не брэша, біла яго выспяткам пад уздухі і рашуча 
вяла на панадворак -- навязваць зноў. Таццянка навяз- 
вала сабаку ля старанна замкнёных дзвярэй, хоць і веда- 
ла, што Палюган -- вельмі ж няпэўная дапамога яе зам- 
ку. Ядоха, наадварот, ніколі не замыкала дзвярэй -- яны 
заўсёды былі альбо расчынены напята, альбо заторкну- 
тыя, як вунь сёння Сянчылавы, якою-небудзь знойдзенаю 
на двары трэскаю. Нават Найду яна не навязвала ля сен- 
цаў -- навошта, яшчэ каго напалохае, а то, можа, 
і ўкусіць. 

Найда брахала, аж заходзілася пад акном -- хоць яна 
і вырасла тут, у Ядохі, са шчаняці, але піяк, відаць, не 
магла звыкнуцца, што на гэтай лавачцы заўсёды сядзіць 
столькі людзей. 

2 “Уціхамір ты сваю ваўкарэзіну! -- не вытрымала 
нарэшце Дуня Цэшкава.-- А то вунь сына напалохае, 
дык спаць не будзе,--і ласкава ўшчыкнула свайго Мі- 
колку за кірпаты нос. 

Ядоха пачала супакойваць Найду. 

Аддала б ты яе Таццянцы, а сабе -- яе Палюгана 
вазьмі. Ён бы да нашай кумпаніі вунь як падышоў. 

2 А пашто тваёй Таццянцы злая сучка? У яе ж і ў 
самой у роце чорна,-- адказала Ядоха і зноў прыгразіла 
Найдзе: «Змоўкні!» 

Тая крыху прыцішыла голас, але брахаць не пера- 
стала. 

Калі я падаў цётцы Ядосе пісьмо, яна ая: рукамі 
пляснула: 

А мамулечкі ж вы мае! А я-то ўсё думаю -- бачы- 
ла ж у сне, што ўсю ночачку малачко беленькае цадзіла 
(заліваюся ім, і ўсё!), таму, думаю, не можа ж быць, каб 
пісьма сёння не было. А вось і яно. Гэта ж Віцька пры- 
слаў. 

Нават не зірнуўшы на адрас, яна ведала, ад каго 
пісьмо. 

Пакуль Ядоха разрывала канверт, усе на лавачцы 
і ля лавачкі маўчалі. Цётка прабегла вачыма першыя 
радкі. 

йЗ А дзіцятка ты маё! Пяцёрачку ж ужо во палучыў, 
дык і хваліцца. 

Ядоха прачытала пісьмо, акуратненька ўклала лісток 
зноў у канверт і ўкінула ў кішэнь нейкага доўгага муж- 
чынскага пінжака, лёгка ўскінутага на плечы. 

-. Акрыяў ужо. А намучылася, дзіцятка ты маё! Гэ- 
та ж нада табе столькі перажыць. Гэтую блакаду ўжо 
людзі век будуць помніць. Віцька расказваў, што паедзе 
ён, малеча гэта, на санячках па ваду, набярэ ў рацэ 
вядзерца і едзе назад. А мёртвых-мёртвых вакол сцежкі! 
Хто да вады не даехаў, замёрз, а хто з вадою едучы па- 
мёр. Ляжаць, аж жудасна. Не, гэтае я ўжо ад сябе кажу. 
А Віцька казаў, што папрывыклі ўжо, дык надта і не 
зважалі. І во, кажа, вязеш тую ваду, а мёртвы неяк сваёю 
мёрзлаю нагою падчэпіць санячкі і перакуліць іх. Вада 
і выльецца. Стаіш, кажа, і думаеш, што рабіць: і без вады 
ехаць дадому няма як, і назад варочацца сіл не хопіць -- 
не даедзеш, далібог, не даедзеш, павалішся, як і гэтыя, 
што ўжо ляжаць... 

Я даўно заўважыў: для Ядохі ва ўсім, што датычыла- 
ся гэтай вайны, Віцька быў самы вялікі аўтарытэт -- «а 
няўжо ж, дзіцятка ты маё, столькі адпакутаваць». Яна 
заўсёды гаварыла: «Віцька казаў», «Віцька бачыў», 
«Віцька ведае». І ніхто ў гэтым не павінен быў сумнявац- 
ца. Віцькава думка, думка хлапчука, які перажыў блака- 
ду, была для яе вельмі важкаю, пібыта думка старога, які 
многа ўведаў на сваім вяку. 

2 Пайшлі, дзеўкі, па вяселле.-- Дуня Цэшкава ўста- 
ла і ўзяла з прыполу на рукі сына.-- А то Ядоха ўжо 

завяла сваё: «Віцька ды Віцька». Зараз заплача. Вунь 
ужо і слёзы на вачах... 

А і праўда пойдзем. Чуеце, як у тым канцы і1- 
раюць? 

Жанчыны загаманілі: 

-- Вірнём хоць, як Люська раёўшчынская ў вэлюме 
сядзіць. 

Во Цыца дык Цыца. У Сябрыні сабе дзеўкі не 
знайшоў. Аж з Раёўшчыны прывёў. 

Ядоха, проставалосая, дастала з той жа кішэні, куды 
паклала пісьмо, алюмініевы грабянец -- іх яшчэ ў вайну 
налаўчыўся рабіць са збітых самалётаў Клёцка -- і па- 
чала механічна расчэсваць свае доўгія і, нягледзячы на 
гады, густыя яшчэ валасы. 

Перад вайною ў цётчыны валасы ўкінуўся быў каў- 
тун. Ды такі, што нават іголкі ўбіць нельга -- бы камень. 
Спачатку цётка хацела адрэзаць валасы, але ёй адраілі -- 
казалі, што тады наогул усё спляцецца, сцісне галаву 
і задушыць. Яна доўга лячыла яго, аж пакуль самі па 
сабе не пачалі раскручвацца валасінкі -- Ядоха хадзіла 
тады, як завіваная. Але пасля гэтага (бо казалі -- усё 
няшчасце прычынілася таму, што яна не любіла расчэс- 
ваць валасы) цётка ўжо не расставалася з грабянцом -- 
дзе стаяла, там і часала свае пасівелыя пасмы. 

Пойдзем сабе, пойдзем,-- нібы сама сабе гаварыла 
Ядоха.-- А як жа, трэба ж паглядзець, які з Жэнькі 
малады. Вунь нават Сянчыла і той на вяселле паехаў. 
Паміраў чалавек, а тут на табе, на вяселле падняўся. 

--Я дык яго і не пазнала: пагаліўся, бараду сваю 
садраў, - зноў заўважыла Цэшкава.-- Гляджу, аж нейкі 
малады інвалід на Сянчылавых калёсках едзе, рукамі па- 
піхаецца. «Ці ты гэта, дзед?» -- пытаюся. «Я, дзеўка, я. 
Хто ж яшчэ так ездзіць, апроч мяне?» А сам увесь у ваўч- 
ках -- паначапляліся, відаць, як па сваёй сцежачцы ехаў. 

А мамулечкі ж вы мае! Так на вяселле чалавек 
спяшаўся, што нават твар сабе абадраў,-- усё расчэсваю- 
чы валасы, сказала Ядоха.-- Клікаў ён, клікаў, крычаў У 
хаце, крычаў, каб хто памог яму, на калёскі ўссадзіў,-- 
ніхто не чуе. Тады ён да дзвярэй падпоўз ды і выкуліўся 
на двор. Ганачка ж у яго няма, а парог высочанькі, дык 
ён лоб сабе троху і садраў. 

-- Цяпер ужо дошка да парога прыстаўлена, -- пера- 
біраючы парэпанымі пальцамі ражок сваёй квяцістай, за- 
вязанай пад бараду хусты і ўсё гледзячы на наскі 

чаравікаў, азвалася нарэшце Матруна Векавуха, якая да 
гэтага сядзела моўчкі. 

2 Во, глядзі ты, і Матруна загаварыла, -- узрадава- 
лася Ядоха.-- А то я гляджу, сядзіць нешта ціха, гля- 
дзіць сабе пад ногі і не гаворыць анічога. 

2. А дзе ж гэта, Матруна, сёння твой? -- гушкаючы на 
руках сына, не гледзячы на Векавуху, нібыта абыякава, 
але я заўважыў іранічную ўсмешачку на яе твары, спы- 
талася Цэшкава. 

Цётка ж Матруна, відаць, убачыла ў гэтым штось- 
ці большае. 

С А табе што да майго? -- узлавана адсекла яна.-- 
Ты лепей свайго шукай. 

2. Мне-то нічога, але вунь людзі кажуць, што ён 
пайшоў да Туньціхі нейкае святое пісьмо чытаць. 

2 “Я табе кажу, лепей глядзі, чые пісьмы Твой 
чытае... 

Я ведаў, пра што гаворыць Векавуха. 

Дуня Цэшкава пасля вайны выйшла замуж за мінёра 
і. калі той дэмабілізаваўся, паехала з ім некуды аж пад 
Саратаў. Тады Цэшку, брыгадзіраву брату, часта ішлі 
пісьмы -- відаць, Дуня ў іх расказвала, як жывецца на 
новым месцы. А летась я прынёс Цэшку тэлеграму: «Та- 
тачка, прыязджай хутчэй». Дзядзька прадаў цялятка, 
якое гадаваў на карову, адзеўся цяплей -- была самая 
няпэўная восень: вецер і холад 221 паехаў. Вярнуўся ён 
хутка, але ўжо не адзін -- разам з ім прыехалі Дуня 
і малы Міколка. Людзі казалі, што ў мінёра знайшлася 
там першая жонка з вялікімі ўжо дзецьмі і ён перайшоў 
да яе. Сама ж Дуня ўсім гаварыла, што яе муж паехаў 
у доўгую камандзіроўку і будзе прысылаць грошы па 
пераводзе. Спачатку яна сама атрымлівала грошы ча 
«запатрабаванне», а потым штомесячна пераводы пайшлі 
на Сябрынь. Калі я прыносіў іх, Дуня глядзела на мяне 
насцярожана і гаварыла: 

-- Прыслаў, нарэшце, мой грошы. А я толькі ча- 
кала. 

Гаварыла яна так, відаць, для мяне -- каб я не зда- 
гадаўся, што муж яе кінуў, што яна атрымлівае алімен- 
ты, высуджаныя па судзе. Калі ж Цэшкава зразумела, 
што я ўсё ведаю, яна прасіла толькі мяне, каб нікому 
пе расказваў. Я і не расказваў -- падумаеш, што мне да 
таго, атрымлівае Цэшкава аліменты ці гэта ёй прысылае 
грошы сам муж! 

З гэтае вясны Дуня жыла толькі з маткаю -- стары 
Цэшка падвозіў сёлета ячмень да сеялкі і скінуў, прыха- 
ваў сабе ў кустах мяшэчак збожжа. Увечары, калі, яшчэ 
не павячэраўшы і нават не памыўшыся, Цэшка нёс яго 
дадому, ля самай хаты натрапілі на яго брат Дзямідзь- 
ка -- брыгадзір -- і Мікіта. Можа б, яны і паладзілі не- 
як, можа б, і не казалі пра гэта нікому, але ж, кажуць, 
размову пачула Лысая Таццянка і ўпікнула міліцыяне- 
ру, калі той забіраў у яе самагонку: 

2 Вось вы ў мяне дык усё бачыце, а людзі вунь мяш- 
камі ячмень крадуць -- і ім нічога. 

Словам, прыйшоў да Цэшкі міліцыянер, і давялося 
Дзямідзьку пісаць на Мікалая, свайго брата, дакладную. 
Пасля быў суд, і вось ужо колькі месяцаў Цэшка піша 
пісьмы аднекуль здалёку. 

Сёння Дуні таксама былі пісьмо і перавод. Спачатку 
я вагаўся, аддаваць усё тут ці, каб не злаваць яе, занесці 
дадому. Але ж аддаў. 

-- Тут во і табе, Дуня, пісьмо і перавод,-- падаў 
я ёй пошту. 

Не ведаю чаму, але мы, дзеці, звалі Цэшкаву Дуняю, 
хоць яна была ўжо мамаю, намнога старэй за нас, а мы 
былі ў такім узросце, калі ўсе, хто перад намі -- толькі 
дзядзькі і толькі цёткі... І якая розніца -- семнаццаць ім 
год ці пяцьдзесят. 

Дуня спачатку, відаць, зазлавала, а потым узяла ўсё- 
ткі сябе ў рукі, усміхнулася і нахілілася над Мі- 
колкам: 

-- Вось і нам ужо наш тата грошы прыслаў. Скора 
ён і сам да нас прыедзе, -- гаварыла яна і глядзела на 
Векавуху. 

Матруна маўчала. Яна толькі адвярнулася і, як мне 
здалося, ледзь прыкметна ўсміхнулася -- аднымі куточ- 
камі вуснаў. 

Міколка таксама не слухаў, што гаварыла яму маці: 
ён праз штыкетнік цягнуў абедзве рукі свае ў агарод -- 
туды, дзе ўсё яшчэ брахала Найда. 

Усе троху памаўчалі. 

2 Ну, пайшлі, пайшлі ўжо, дзеўкі, на вяселле,-- на- 
рэшце, уторкнуўшы грабянец у валасы, рашуча сказала 
цётка Ядоха. 

-- Пачакайце, пачакайце, -- угледзеўшыся ў канец 
вуліцы, заўважыла Цэшкава.-- А ці не дзядзька Саўка 

гэта ідзе дадому? І з гармонікам сваім. Ён! Вунь жа 
іграе... 

2. І праўда ён,-- зірнула ў той бок Ядоха.--А што ж 
гэта за вяселле без музыкі? Во д'ябал, чаго ж ён прэцца 
дамоў?.. 

Ядоха трохі недалюблівала дзядзьку Саўку, хоць, 
пасля таго як яго Паўлік узяў Ядохіну Маню, яны зра- 
біліся блізкаю раднёю. Але якраз за гэта, відаць, і неўз- 
любіла свайго свата жанчына -- гэта ж трэба, яго 
шалапут, жыгун, корч гэты ўзяў яе адзіную дачку і звёз 
некуды аж на Поўнач. Прыйшоўшы з партызанаў, Паў- 
лік пахадзіў-пахадзіў троху, змяніў некалькі работ, але 
так і не змог ужыцца ў мірнае жыццё і паехаў, як ка- 
жуць, у свет як у капейку. І яе Маню звёз. Во, хіба гэта 
не жыгун? Іншыя з партызанаў папрыйшлі, з арміі 
вярнуліся і ўзяліся па-новаму жыць, хаты сабе ставіць. 
А гэтаму ўсё не так, усё круціўся як уюн, усё не ведаў, 
за што яму ўзяцца. Усё ў разведку хацелася ісці ці рэйкі 
толам падрываць. А тут брыгадзір загадвае салому ва- 
зіць... Не ведаў, дзе сябе ў мірным часе падзець... 

І паехаў на Поўнач -- служыў там у ахове, што на” 
зірала за нядаўнімі паліцэйскімі. Паўлік прыязджаў 
з Маняю ў водпуск і, выпіўшы выгнанай бацькам да яго 
прыезду самагонкі, расказваў: 

-- Там, брат, як на вайне. Тут, па гэты бок, мы, са- 
вецкая ўлада, а там -- яны, паліцаі, бобікі, як мы іх 
у партызанах звалі. Там ворага я ў твар і зараз бачу. 
Гніды! 

А другі раз Паўлік прыехаў у Сябрынь, і яго ніхто 
не пазнаў -- чорныя як смоль валасы зрабіліся белыя- 
белыя: пасівеў да апошняга воласа. 

-- Што з табою, Паўлічак? -- заплакала маці. 

2. Нічога, мама, жыць застаўся, во і добра. 

І зноў выпіўшы бацькавай самагонкі за прыезд, ён 
расказаў, як усё было. А потым ужо на калгасным два- 
ры Саўка пераказваў мужчынам: 

г Вначыць, варылі гэтыя зэкі, гэтыя паліцаі прадаж- 
ныя (а япы жж, вы самі знаеце, якія гады), значыць, ва- 
рылі яны доўгую-доўгую трубу. Ну, а мой жа заўсёды 
шустры быў. Заманулася яму паглядзець, як яны звары- 
лі. Вось ён і палез у тую трубу. Значыць, ён туды, 
а яны -- жах! -- ліст сталі прысланілі і дзірку ўсю зава- 
рылі. Ну, мой, значыць, і папоўз задам па гэтай трубе -- 
у другі канец аж. Вярсту паўзе -- канца няма, другую 

паўзе -- таксама няма. А ён жа паўзе і яшчэ думае: што 
рабіць, як яны пабеглі ды і той канец прыварылі? Задам 
паўзучы, іх не абгоніш. «Будзеш і паміраць у гэтай зя- 
лезнай труне...» Але не -- не заварылі чамусьці другі ка- 
нец. Вылез ён --і не верыць, што вылез. Толькі што я 
вам, мужчыны, скажу -- палез ён у тую трубу чорны, а 
з другога канца вылез белы-белы. Вы ж самі бачылі. Па- 
сівеў са страху. А ён жа, значыць, не баязлівы. 
Шустры. 

Дзядзька Саўка быў ужо блізка. Ішоў роўна, хоць 
і здалёк бачылася, што ён нападпітку. Ішоў і, не шка- 
дуючы сваёй старэнькай, з працёртымі мяхамі, заклее- 
нымі ў многіх месцах на згібах квяцістымі латкамі, хром- 
кі, якую ён прывёз з вайны, ішоў і, аж заломваючы 
мяхі, іграў хуткую польку. Спрытна перабіраў лады 
здароваю праваю рукою, і нават скурчаныя пальцы 
левай рукі, прастрэленай акурат у далонь, надзіва лёі- 
ка і паслухмяна лёталі па гузіках. 

2 А мамулечкі мае! Што ты робіш, ірад,- ты ж 
гармонік разарвеш,-- замамулькала Ядоха, калі дзядзь- 
ка Саўка падышоў блізка. 

- Не бойся, свацця, не разарву,-- адказаў Саўка 
і, неяк адразу сціснуўшы мяхі, на паўгуку абарваў му- 
зыку -- ды так нечакана, што нават сучка, якая, па- 
чуўшы гармонік, пачала была брахаць гучней, ад неспа- 
дзеўкі змоўкла. 

А што ж ты ідзеш па вуліцы і гармонік, як кацяня 
якое пісклявае, ціскаеш? 

-- Не разарву, свацця,-- гаварыў Саўка да Ядохі.-- 
Я, свацця, з гэтай хромкаю, значыць, усю вайну прайшоў. 
Во на гэтых плячах яе насіў. Нас з ёю ва ўсім палку, ды 
што ў палку -- нават у дывізіі ведалі. Ледзь што, ледзь 
селі -- «Дзе тут Хмыз?» -- шукаюць, Сыграй ім, Хмыз, 
і Хмыз іграў, значыць. А як жа! Артылерыст- наводчык 
Хмыз іграе вальс «Амурскія хвалі»! Здорава, га? 

Дзядзька Саўка быў у чыстай гімнасцёрцы, палінялай 
ад ваеннага ды ўжо і ад мірнага поту. Сёння для такога 
свята -- Цыца жэніцца! -- Хмыз пачапляў усе свае ме- 
далі і нават адзін ордэн Славы; усё гэта аж залацілася 
вось зараз, у апошніх промнях сонца, якое ўжо, здавала- 
ся, кацілася яркім катком па самым небакраі. 

Я глядзеў на Хмызавы медалі і думаў, як гэта далі- 
катней аддаць яму пісьмо, каб не пакрыўдзіць Ядохі, бо 

па почырку ведаў, што пісьмо прыйшло ад Паўліка. Вы- 
ручыў мяне сам дзядзька Саўка. 

С“А пошта палявая пісьма мне не прынесла? -- пры- 
жмурыўшыся, запытаўся ён. 

2. Ёсць,-- нясмела адказаў я, падаў канверт і ўбачыў, 
як пакрыўджана замыліла губы Ядоха. 

-- Яму, гэтаму іраду, усё,-- вылівала яна сваё гора 
Матруне.-- І пісьмы яму пішуць, і ў госці прыедуць, Дык 
усё ў яго і жывуць, а Да мяне толькі ўжо гуляць хо- 
дзяць -- быццам ужо я і не матка ім. Адабраў дачку ў 
мяне, ірад, адабраў... І вось цяпер мадзею адна -- голая, 
як на пні стоячы... 

2 Ды кінь ты, свацця,-- чытаючы пісьмо, напружа- 
на ўглядаючыся ў літары сваімі падслепаватымі вачыма, 
адмахнуўся ад Ядохі дзядзька Саўка.-- Цэла ты будзеш 
і без дачкі. 

-- Цэла-то цэла, а сам вунь нявестку, не бойся, У 
сваю хату прывёў,-- не сунімалася Ядоха.-- Сам, ня- 
чысцік, не хочаш удваіх з Таццянкаю (Хмызіху таксама 
звалі Таццянкаю) жыць. А маю звезлі, ірады. Выйшла б 
замуж тут за каго, была б заўсёды блізка -- дык хоць бы 
вады калі хворай матцы падала, не трэба было б чужога 
чалавека прасіць. Гэта ж добра, што во хоць Лэся пакуль 
жыве са мною. 

Лэся, прыгожая чорнавалосая дзяўчына, з чорнымі -- 
аж сінімі ад глыбокай чарнаты -- вачыма, ціхенька сядзе- 
ла на самым краёчку лаўкі і ўважліва, паварочваючы, як 
і Клёцчыха, галаву то сюды, то туды -- да таго, хто гаво- 
рыць,-- слухала. У самы голад, калі па ўсёй Украіне без- 
надзейна ўглядаліся ўдалеч маўклівыя ветракі, не спадзе- 
ючыся ўбачыць хоць адну якую падводу, нагружаную мя- 
хамі, якая б везла ім работу, у самы той голад ішлі праз 
нашу Сябрынь цэлыя сем'і ўкраінцаў, якія прасілі зусім 
нямнога -- толькі папалуднаваць ці павячэраць. Адну та- 
кую сям'ю ўзяла на час да сябе Ядоха, і ўкраінцы, пра- 
жыўшы такою дружнаю і тлумпаю камунаю ўсю вясну і 
ўсё лета, пад восень паехалі дадому, а Лэся пакуль што 
засталася ў Сябрыні. «Ты ж адна, дык няхай, хіба, яна 
табе хоць бульбу капаць паможа, ды і нам там без лішня- 
га рота, зразумела, будзе пакуль што лягчэй», -- ад'яз- 
джаючы, гаварылі ўкраінцы. 

Спачатку Лэся троху паплакала, а потым супакоіла- 
ся -- прывыкла да Сябрыні і без бацькоў. Яна прыгожа 
танцавала, і таму старыя бабулькі нават хадзілі на ігрыш- 

чы, каб паглядзець, як Лэся вальсіруе з Толікам -- сціп- 
лым, белагаловым, высокім Мікітавым сынам, які рабіў 
у калгасе прыплужнікам і вучыўся на трактарыста. 

-- Дык што яны хоць пішуць? -- бачачы, што Саўка 
прачытаў пісьмо, хавае яго ў кішэнь і нічога ёй не гаво- 
рыць, спытала Ядоха. 

-- Што яны пішуць?! Глупства яны пішуць! -- раз- 
злаваўся Саўка.-- Пішуць, што сёлета ў водпуск у Сяб- 
рынь не прыедуць. Пішуць, што ў нейкую Ляваддзю па- 
едуць, на мора захацелася... 

2 А чаго вы, дзядзька, прыперліся сюды? Вяселле 
без музыкі пакінулі? -- каб перавесці гаворку на іншае, 
спытала Дуня. 

-- Цэла будзе тваё вяселле і без мяне! Яны там зноў 
за сталы паселі. Няхай п'юць, ядуць. А марш іграць я не 
спазнюся. Вось заганю карову, парсюку дам -і зноў 
пайду. 

2 А дзе ж твая нявестка? -- не сцярпела Ядоха.-- 
Магла б ужо і яна карову загнаць. 

-- Там яна, свацця, усе там. Шумна там. ІГюць, гу- 
ляюць... 

2. А ты сюды -- ад пітва, ад гуляў? 

2. Сюды таксама трэба: скора і тут іграць будзем. 
Там вяселле -- а тут радзіны. Ці радзіла ўжо Настачка? 
2 Хто яе ведае. Шаўковіха яшчэ назад не бегла. 

Дзядзька Саўка, можна сказаць, нарадзіўся двойчы. 
У, самым канцы вайны яго ціхманая Таццянка, з якою 
ён дружна жыў да вайны, жыве і пасля вайны, атрымала 
раптам чужы канверт, адкуль выпаў невялічкі лісток: 
«Ваш муж Хмыз Савелій Пятровіч загінуў смерцю хароб- 
рых...» І, калі Таццянка адплакала ўжо яго, успомніла, 
перабраўшы па дню, усё іх светлае жыццё, калі адправі- 
лі ўжо і дзевяціны і шасціны, першым пасляваенным ле“ 
там Саўка нечакана з'явіўся раптам на пыльнай дарозе ў 
Сябрынь. Яшчэ здалёк, кажуць, убачыў яго Халадзёнак і, 
паказваючы ўсім у той бок пальцам, казаў: 

-- Вірніце, людцы добрыя, Хмыз з таго свету ідзець. 

Дзядзька Саўка вельмі любіў расказваць пра вайну. 
А каму з тых, хто перамераў нялёгкі шлях вайны і вяр- 
нуўся з гэтага пекла жывым, не хацелася ўспомніць і рас- 
казаць іншым, як гэта страшна, як жахліва! Расказвалі 
ўсе, але ваенныя ўспаміны дзядзькі Хмыза былі троху 
адметныя ад іншых, з нейкім ціхім, сваім жаданнем ра- 

забрацца, што ж, урэшце, здарылася колькі год таму 
назад. 

Пазалетась, калі Саўкаў Паўлік быў дома, яны, ад- 
пусціўшы жанчын у ягады, самі рэзалі на дровы тоўстае 
яловае бярвенне, якое Хмыз яшчэ з вяспы папрывозіў 
да сябе на двор. Мы з Клёцкам круціліся побач. Стаміў- 
шыся, бацька і сын селі адпачыць -- сын усеўся на каз- 
ла, дзе ўжо ляжала бервяно, а бацька паставіў шырокі, 
толькі што зрэзаны кругляк, сеў на гладкі і цёплы яшчэ 
ад пілы зрэз. Бацька і сын разгаварыліся. Я таксама сеў 
на бервяно, якое ляжала яшчэ ў груду, і сцішана слухаў. 
Спачатку Паўлік расказваў пра партызанства. Потым па- 
чаў успамінаць стары Хмыз. 

“А то як яшчэ на пачатку вайны мы адступалі, наш 
цэлы ўзвод адстаў ад часці. Ледзь у акружэнне не трапі- 
лі. Значыць, ідзём, а за намі, чуем,-- немцы ляскочуць. 
І разумееш, уперліся мы ў сцяну густога-густога, буйно- 
га-буйнога жыта. І ці паверыш, сталі і стаім перад гэтай 
сцяною: ніхто не асмельваецца першы ўвайсці ў жыта, 
пачаць таптаць хлеб. Ведаем, што ўсё гэта недарэчна -- 
немцы ж недалёка,-- а ўсё роўна стаім, як дурні, ля жыта 
і топчамся. 

-- Ну і сяляне! Ну і даёць бацька! Гэта ж вайна. Што 
значыць нейкае жыта, калі кулі свішчуць. Тут, бацька, 
або -- або. Выбірай любое. А яны, дзівакі, жыта баяцца 
патаптаць... 

2 Яно, канечне, сынок, і мы патапталі тое жыта. 
Але вось некалькі хвілін усё ж асмеліцца не маглі. Цяж- 
ка чалавеку зняважыць тое, што ўсё сваё жыццё святым 
лічыў. 

--. На тое, бацька, і вайна. 

2 Вайна-то, сынок, вайною, але ці зразумеў ты, што 
чалавек на гэтай вайне неяк... па-дзіўнаму... 

22. Ненатуральна, ты хочаш сказаць...-- падказаў сын. 

-- Хай сабе будзе і «ненатуральна», як ты кажаш... 
Дык вось дзіўна ён неяк паводзіць сябе. Разумееш, забі- 
вае чалавека і радуецца гэтаму. Кідае гранату і, калі папа- 
дзе, -- зноў жа радуецца: смерці чужой радуецца. І што 
страшна, нават самы добры, самы ласкавы, самы шчыры 
чалавек -- і той радуецца, што забіў другога. Вось да 
вайны, бывала, заб'е нехта чалавека, дык размоў на ўвесь 
раён. А цяпер жа, глядзі, колькі кожны дзень забівалася, 
і ніякага табе суда. Пук-пук! -- з вінтоўкі,-- тут табе 
і ўсё. Быццам ты і не чалавека забіў, а так сабе -- казяў- 

ку якую. І не перажывае забойца, не бядуе, што яго зло- 
вяць, а наадварот -- радуецца. 

г. Ну, ты, бацька, тут развёў,-- Паўлік не дагаварыў, 
што развёў стары Хмыз.-- Гэта ж вайна: ты не заб'еш, 
цябе заб'юць. 

-- Я, сынок, ведаю, што вайна. І сам забіваў. Але 
ж я не пра тое. Страшна ўсё ж, калі чалавек чалавека за- 
бівае і радуецца яшчэ. Нешта звярынае вайна ў чалаве- 
ку будзіць. 

2 Якое там звярынае. Проста чалавек абараняецца, 
каб застацца жывым. А потым на нас жа фашыст напаў, 
яго і забіваць трэба было. А ты нейкую анцімонію раз- 
водзіш. 

Але Саўка, нібы і не чуючы сынавых слоў, казаў да- 
лей: 

2 Толькі і на вайне часам душа чулліваю нейкаю 
стане. Памятаю, як нам загадалі аднойчы расстраляць 
палоннага фрыца. Зарадзілі мы вінтоўкі, а нас пяцёра 
было, прыцэліліся. «Палі!» -- скамандаваў лейтэнант. Мы 
і пальнулі. З пяці ствалоў. Пальнуць-то пальнулі, а чала- 
век стаіць. І лыпае ад нечаканасці сваімі бялёсымі вей- 
камі. Бо кожны з нас пяцёх схітраваў, як бачыш: стра- 
ляў угору, вышэй галавы, спадзеючыся, што нехта іншы 
ў фрыца пацэліць. 

2. Хіба ж так можна, бацька! Гэта ж вораг быў пе- 
рад вамі. 

-- І мы, сынок, разумелі, што вораг. Але ж калі ён 
наступае на цябе, цэліцца ў цябе, тады лягчэй яго рас- 
стрэльваць. А калі ён вось так, безабаронны, стаіць перад 
табою і не пагражае ўжо табе, дык ён бытта ўжо і не во- 
раг, а чалавек звычайны. А звычайнага чалавека я ўжо 
не магу вось так узяць і забіць. 

-- Дык вы што, жывым яго, таго фашыста, так і па- 
кінулі?! 

-- Не, сынок, забілі. Другім залпам нехта з нас пацэ- 
ліў у яго. Але, думаю, той, хто пацэліў, відаць, доўга таго 
немца ўспамінаць будзе... Хоць да гэтага ў баі ў многіх 
страляў... 

-- Не ведаў я, бацька, што ты ў мяне такі размазня. 
Ворага забітага шкадуеш. А колькі той вораг нашых па- 
клаў... 

Дзядзька Саўка зацягнуўся разы са тры запар, кінуў 
недакурак пад плот, дастаў да яго наском бота -- акурат- 
на затаптаў дымок. Потым сказаў: 

2. Нейкі ты ў мяне жарсткаваты, сынок, Відаць, па 
майму дзеду, па Васілю. Во той ужо быў злы! Ледзь што -- 
вілы ўперад: не падыходзь, закалю! Баравік які ў лесе 
знойдзе і то з тапаром ля яго гатоў дзень стаяць -- каб той 
падрос і каб ніхто іншы не зрэзаў. 

2. Ну, бацька, кінь ты -- зноў пачынаеш сваіх дзядоў 
і прадзедаў успамінаць. Давай лепей рэзаць дровы. 

Саўка моўчкі ўстаў, моўчкі ўзяў пілу, папляваў на пра- 
вую далонь і падаў другую ручку сыну. І, ужо рэжучы, 
зазначыў: 

2. А Радзіму ўсе ад фашыстаў абаранялі. Нават такія, 
як я, размазні... 

Паспрабаваў тады падняцца і я, але не змог: сеў на 
дужа смаловае бервяно, і, пакуль слухаў, мае штаны зусім 
прыліплі да яго. 

Зараз я, успомніўшы, памацаў тое месца -- штаны ўсё 
яшчэ былі прасмоленыя, цвёрдыя і ломкія... 

-- Дык ці скора ўжо той Мікіта кароў прыгоніць? - 
спытаў дзядзька Саўка і павесіў на плячо гармонік. 

2 А мамулечкі ж мае, каровы яму наўме! Ідзі ты ўжо, 
ірад гэты, іграй лепей, -- злосна зірнула на Саўку Ядоха.-- 
А то кінуў-рынуў вяселле і прыпёрся сюды немаведама 
чаго. Ідзі. Карову ўжо тваю мы з Лэсяй загонім. 

2. Вагоніш? -- узрадавана перапытаўся Хмыз.-- І свін- 
ням дасі? Ну, у мяне ж не свацця, а золата. 

І дзядзька Хмыз палез быў цалавацца. Ядоха адпіх- 
нула яго локцем: пінжак з'ехаў у яе з плячэй і зваліўся на 
траву ля плота. 

г. Не лезь, ірад. А то во адламаю дрын ды дрынам... 

-- Ну, не хочаш, як хочаш,-- падымаючы пінжак і 
ўскідваючы яго на свацціны плечы, згадзіўся Саўка.-- 
Сапраўды пайду. А то там Сянчылу сумна, відаць, без 
маёй хромкі стала. Ён жа сядзіць на скрыні, есць ладкі ды 
ўсё крычыць: «Саўка, іграй, «Сербіянку»!» 

Хмыз зняў з белага перламутравага гузіка заплічку, 
якая трымала сабраныя разам мяхі, і, падбіраючы на хаду 
мелодыю, звыкла знаходзячы пальцамі кнопкі, між якіх 
чарнеліся два вялікія, прыбітыя цвічкамі гузікі, адарва- 
ныя, відаць, ад сарочкі, заспяваў: 


Эх, Тац-цяпка, Растац-цянка, 
Усе чатыры каляса-а-а... 


-- Бач ты яго, і Таццянку сваю ўспомніў,-- гледзячы 
яму ўслед, ужо неяк зусім нязлосна сказала Ядоха. 

Дзядзька мінуў сцежку, што вяла да яго хаты (сядзіба 
была зводдаль вуліцы, туды, пад самую Вужыцу, і стаяла 
высока на ўзгорку, які ў Сябрыні ўсе звалі Саўкавай га- 
рою), і, спяваючы пра сваю Таццянку, сярэдзінаю вуліцы 
пайшоў на вяселле. 

-2 Ідзіце, дзеўкі, і вы,-- падагнала баб Ядоха.-- Я вось 
заганю кароў, упарадчуся троху ды і сама прыбягу. І ты, 
Лэся, ідзі з імі. Я адна спраўлюся. 

Жанчыны падняліся і гаманліваю чарадою пайшлі ў 
той канец, дзе весялілася вяселле. Лэся паклікала да сябе 
Дунінага малога, і той, выставіўшы ўперад рукі, праз мат- 
чына плячо палез да яе. 

22 На, нясі, калі табе так хочацца,-- усміхнулася Ду- 
ня і аддала сына на Лэсіны рукі.-- Збівай ахвоту, пакуль 
сваіх няма. А тады рукі адарвуць, дык будзеш рада, каб 
нехта паднёс. 

Клёцчыха, якая ішла за Лэсяю, не ўтрымалася і 
ўшчыкнула Міколку за ружовенькую пухленькую шчочку, 
паказала яму язык. Той скрывіўся і заплакаў. 

2 Нашто ты дзяцёнка скрыўдзіла? -- азірнулася Цэш- 
кава. 

--. Во, румза гэтая, ужо і плачыць -- не зачапі яго. 

У самым канцы вёскі паказаліся каровы. Параўняў- 
шыся з дзядзькам Саўкам, які ўсё яшчэ ішоў пасярод ву- 
ліцы і залівіста, на ўсе мяхі, ціскаў сваю хромку, яны 
здзіўлена саступалі яму дарогу і абміналі музыку з двух 
бакоў, а каторая вельмі ж ужо цікаўная, дык паварочвала 
галаву і, нічога не разумеючы, доўга глядзела ўслед: маў- 
ляў, што гэта з чалавекам стала -- ідзе пасярод вуліцы і 
іграе. З Мікітам Хмыз трохі прыстояў і загаварыўся. Ві- 
даць, ён бы гаварыў з пастухом яшчэ доўга, але жанчыны, 
якія падышлі, узялі Саўку пад рукі і павялі на вяселле. 
Дзядзька Хмыз трасянуў чорнаю чупрынаю і зайграў 
яшчэ весялей: 

А мая мілка дорда, дорда, 
На пасцелі позна спіць... 

Мікіта пабег даганяць кароў, якія ўжо адышліся. 

Насустрач статку ішоў і я -- кіраваўся да хаты завуча. 
Андрэю Іванавічу было сёння аж некалькі газет -- Чуеш 
заўсёды многа выпісваў іх. 

Раптам аднекуль як з-пад зямлі перада мною ўзнік 
Клёцка. 

--. Ого,-- здзівіўся ёп,-- чаго гэта ты ў Ленчыну шшпад- 
нічу руку ўматаў? 

Зірнуў на руку, пра якую сам неяк і забыўся, звыкся 
з ёю, уматанаю, - мяне не раздражняў зялёны шматок 
крамніны, па якім ляталі невялічкія, як палінялыя маты- 
лі, белыя кветачкі. 

С А табе што, Клёцка, да гэтага? -- узлавана адка- 
заў Я. 

-- Яш у Ленчынай шпаднічы! Яш у Ленчынай шпад- 
нічы! -- дзяцінячыся, спяваў сваім амаль мужчынскім го- 
ласам Клёцка і кружыўся вакол мяне па вельмі шырокаму 
кругу -- на ўсю вуліцу. Я ж адчуваў, як пачынае раздраж- 
няць мяне яго шапяляватасць. І дзіва дзіўнае -- звычай- 
на не заўважаеш гэтае яго заганы, а як толькі раззлуе -- 
адразу так і лезе ў вушы Клёцкава -- «шпадніча». 

Клёцка так нечакана знік, як і з'явіўся: пабег пад свой 
двор. 

Я са злосцю разбінтоўваў руку, якую нядаўна так ла- 
скава завязвала мне Лена. Нават не разбінтоўваў -- про- 
ста зрываў каснічок. Не чуў нават болю і толькі пасля ўжо 
ўбачыў, што з раны, да якой прыліпла перавязка, зноў па- 
казалася кроў. Я ішоў і злаваўся -- і трэба ж гэтаму Клёц- 
ку памятаць, якую сукенку насіла некалі Лена! Гэта дык 
ён во помніць, а табліцу множання і зараз не ведае. Спытай 
знецейку -- разгубіцца... ў 

Скамячыўшы перавязку, я падышоў да куста бэзу, які 
шырока, амаль на самай вуліцы, рос перад Цэшкаваю ха- 
таю, і толькі хацеў кінуць за яго крамніну, як адтуль не- 
чакана выскачыў Клёцка і, нібы чарцяня, зноў заспяваў: 

2. Ленчына пшадніча! Ленчына шпадніча! 

І пабег. Я кінуў у куст квяцісты шматок і сціснуў зубы: 
ну, пачакай жа ты ў мяне, Клёцка, пачакай, шэпель! Па- 
просіш ты задачу спісаць. Паглядзім, як тады запяеш: 
«Ленчына шпадніча!» 

Каровы ўжо былі зусім блізка. Я ж хацеў да іх пады- 
ходу паспець у завучаву хату: ведаў, што Андрэй Івана- 
віч меўся сёння даставаць верасовы мёд, і таму спадзя- 
ваўся, што ён мяне пачастуе. Калі ж Чуеш выйдзе перай- 
маць сваю збродлівую карову і мне давядзецца аддаць яму 
газеты на вуліцы -- лічы, прапаў мой мёд. 

Завуч сапраўды выйшаў на вуліцу раней -- перад са- 
мымі каровамі, 

-- Вось вашы газеты, Андрэй Іванавіч,-- падаў я 
пошту. 

2 Ого, колькі,-- усміхнуўся ён і, убачыўшы мой кіс- 
лаваты твар, відаць, усё зразумеў. -- Пачакай, во заганю 

карову, ды пойдзем, чуеш, да мяне -- паможаш мне мёд з 
гарода ў сенцы прынесці. 

Успомнілася, як летась я прынёс пошту, калі Андрэй 
Іванавіч таксама даставаў мёд. Зайшоўшы да яго дадому, 
я нікому не аддаў газеты, хоць у хаце былі дзеці настаў- 
ніка, а панёс іх у сад -- што ж ты зробіш, калі так хаце- 
лася пакаштаваць мёду! У садзе нікога не было, і я, уба- 
чыўшы вялізную місу з мёдам, не ўтрымаўся ад спакусы 
і мазануў пальцам. І не паспеў гэты палец данесці да рота, 
як з-за хаты нечакана выйшаў Андрэй Іванавіч. Засаро- 
меліся мы абодва: я не ведаў, што далей рабіць са сваім 
пальцам -- несці ў рот ці абцерці аб траву, а настаўнік ад 
нечаканасці нават спыніўся -- відаць, забыўся, чаго ён 
сюды спяшаўся... 

Каровы ішлі спакойна, няспешна (навошта бегчы -- 
аваднёў жа няма) і ўзнімалі на вуліцы захаладалы ўжо 
крыху пыл -- не такі густы, як улетку, а рэдзенькі, восень- 
скі. Недзе з боку ад статка, трошку далей ад пылу, ішла 
адзіная авечка самога дзядзькі Мікіты, якая пасвілася 
цэлае лета з каровамі: яна была сытая, круглая -- ці то 
так наелася, ці, можа, была ўжо котная. 

-- Чуеш, куды ты, зброд гэты! -- крычаў Андрэй Іва- 
навіч на сваю чырвоную карову, якую ён нядаўна купіў 
у Лапысіцы.-- Куды двор пераходзіш -- ніяк да правулка 
майго не прывыкнеш! 

Забегшы наперад, Чуеш махаў прутком ля самых ра- 
гоў свайго «зброду», але не біў -- шкадаваў: Чуеш наогул 
шкадуе ўсё жывое. Кажуць нават, калі яго ўкусіла, па- 
рваўшы калашыну, Ядошына Найда, падцікаваўшы ля 
дзіркі ў разламаным плоце, настаўнік падняў быў камень, 
што якраз трапіўся пад руку, але ў тую ж хвіліну, убачыў- 
шы, як Найда, нібы зразумеўшы, нібы вінячыся, апусціла 
вочы долу і хадзіла ля згароды, кінуў яго на зямлю. «Дур- 
ная! Дурная! Найда дурная!» -- толькі і змог ён вось так, 
не ўдарыўшы, накрычаць на сучку і пакульгаў да свае 
хаты. 

Андрэй Іванавіч, былы камандзір партызанскага атра- 
да,-- дужа добры чалавек. Ён хаця ў школе і крычаў на 
нас, але мы яго не баяліся -- ведалі, што завуч нічога 
благога не зробіць. Я веру, што Чуеш не крычаў бы на 
нас і за чубы, каб не Бусліха. 

Ёп быў блізарукі -- насіў акуляры, якія вельмі ж ча- 
ста забываўся дома: прыйдзе на ўрок -- лап-лап! -- па кі- 
шэнях -- няма. Выклікаў ён неяк Клёцку да дошкі, у ЯКо- 

га па гісторыі былі толькі двойкі: нават ужо бацька хадзіў 
да дырэктаркі і скардзіўся, што Чуеп наўмысля ставіць 
яго сыну дрэнныя адзнакі. Рагатуноў Раман, які сядзеў 

тады на пярэдняй парце, паклаў падручніх на калена. 
А Клёцка, стоячы ля дошкі, чытаў усё спрытна. Чуеш слу- 
хаў яго, слухаў, а потым і пытаецца: 

2 Ты што, малец, на памяць усё вывучыў? 

Тады Клёцка знарок пачаў словы прапускаць. А Чуеш 
усё роўна слухае, радасна ўсміхаецца так і гаворыць сабе: 

2. Вывучыў, абібок, на памяць вывучыў. А і праўда 
на памяць ведае. Сядай, пяць. Во, як, чуеш, вучыць нада... 

2. Здароў, Іванавіч! Здароў, зяцёк! -- павітаўся Мікі- 
та і падаў руку -- спачатку завучу, а потым і мне. 

Я засаромеўся, што дзядзька Мікіта пры настаўніку 
назваў мяне зяцем. Каб ён казаў так не пры Андрэю Іва- 
навічу, то я на гэта б не зважаў. Такое было для мяне не 
навіна: дзядзька Мікіта зваў мяне зяцем даўно. Збярэ, 
бывала, нас на сваім двары і кажа: «Вось, хлопцы, парэж- 
це гэтыя елкі ўсе, тады закурыць дам». Мы і рэжам. Уба- 
чыць, што я стаміўся, і скажа: «Ну-тку, Клёцка, падмяні 
Яся. Няхай зяцёк адпачне»,-- і, ведаючы, што ў мяне не 
атрымліваецца папяроска, сам скруціць тоўстую-тоўстую 
і, паслініўшы напаследак, прыклеіць газету збоку і па- 
дасць: «На, куры, зяцёк». А то насыпле на калоду цэлы 
груд цвікоў гнутых, іржавых і скажа: «Параўняйце мне, 
хлопцы. А ты, зяцёк, пакажы, як трэба рабіць». 

2. ТІто тэта вы, вучоныя, і ўдвух з кароваю не спра- 
віцеся? -- убачыўшы, што рагуля ніяк не ідзе дадому, Уе- 
міхпуўся дзядзька Мікіта і, ляснуўшы пугаю, крыкнуў:-- 
Куды пайшла, Пысіца? 

Карова паслухмяна завярнулася ў правулак. 

2 Чуеш, гэта ж не Мікіта, а чорт нейкі,-- паціскаючы 
плячыма, усміхнуўся настаўнік.-- І карова, як Таццян- 
чын Палюган, яго слухаецца. І імя ёй нейкае сваё выдумаў. 

2. Як гэта выдумаў? -- павярнуў галаву Мікіта, які 
перайшоў ужо хату Андрэя Іванавіча. -- Ты ж яе адкуль 
прывёў? З Лапысіцы. Доўга дужа. Цяжка выгаворваць. 
А вось Пысіца -- лёгка. 

Пысіца важна ішла па правулку. З прутком у руках 
за ёю, абыходзячы свежыя каровіны бліны, ішоў Чуеш. 
Заім- я. 

Успомнілася чамусьці зіма. 

Тады былі самыя маразы. Л ў нас на двары не заста- 
лося ніводнага паленца дроў. Цётка раніцою ўнесла нейкіх 

кончыкаў, кінула іх з грукатам у загнеце і, нібы сама са- 
бе, пачала бурчаць: 

--- Вось на сёння яшчэ троху сабрала, Сёння яшчэ пра- 
палю ў печы, а тады ўжо дык і бог святы ведае, што бу- 
дзіць. Будзем і халодныя сядзець і галодныя. 

Я разумеў, што цётка гаварыла гэта не толькі для ся- 
бе. І пакуль яна, кленучы чамусьці маразы, цярпліва пад- 
пальвала сырыя, сяк-так сабраныя дровы, я рашуча злез 
з печы, дзе спаў на праросчаным для самагонкі жыце, 
якое, вусатае, сушылася на чаране, злез у халодную пасля 
ночы хату і пачаў апранацца. 

-- Куды ты, Ясь? У школу ж яшчэ рана. 

-- Я сёння ў школу не пайду. У дровы паеду. 

У хаце гарэла капцілка, і таму вокны, хоць за імі ля- 
жаў белы снег, здаваліся цёмнымі. 

Раніцы зімою, калі світае як не пад самы полудзень, 
заўсёды бываюць дужа доўгія -- часам нават здаецца, што 
гэтая шэрая цемень ніколі не абаднеецца. Пакуль я шукаў 
брыгадзіра, аднаногага Дзямідзьку, якому ў партызанах 
у час блакады адарвала нагу; пакуль ён, топчучы мокраю 
ад нізу дзеравяшкаю снег, доўга думаючы перад гэтым -- 
вырашаючы, якога каня мне даць, -- дазволіў узяць на- 
рэшце кульгавага Шнэля, адбітага ў немцаў жарабка, які 
вазіў потым салдацкую кухню і якога пасля ранення, калі 

наступалі, нашы салдаты пакінулі ў Сябрыні; пакуль я 
дачакаўся Халадзёнка, які загадваў усёю вупражжу; па- 
куль запрагаў; пакуль, пад'ехаўшы пад Рагатунову хату, 
чакаў Рамана, які хоць і неахвотна, але ўсё ж згадзіўся 
з'ездзіць са мною ў дровы,-- раніца троху пасвятлела, але 
пакуль не саступіла дарогу дню: снег, хоць і белы, яшчэ 
цьмяна, нібы воблакі, нашатырыўшыся ад марозу, шарэў 
на вуліцы, на стрэхах... 

Мы ішлі за санямі і ўсю дарогу разважалі, як гэта 
конь, які звычайна ўцякае ад пугі, не ведае, што зрабіць 
такое яму ніколі не ўдасца: уцякаючы ад драцянкі, конь 
вязе за сабою і таго, хто сцёбае, -- бяжыць хутчэй, і той, 
хто б'е яго, таксама едзе хутчэй. 

З лесу, нашастаўшы там цэлыя сані аднаго бярэзніку, 
мы вярталіся недзе пад абед. Ярка, аж рэзала ўваччу, свя- 
ціла сонца, Шнэль вельмі ж ужо марудна кульгаў па на- 
езджанай дарозе: дарэчы, Дзямідзька заўсёды даваў мне 
гэтага каня -- і спакойны, не ўпудзіцца, і можна спіхнуць 
такую кавялу на дзіцячыя рукі, бо іншыя яго, нядошлага, 
не бралі. 

Мы, хоць ішлі і ціха, загаварыўшыся, незаўважна, зда- 
ралася, абганялі сані, што паволі рыпелі па палазне. Тады 
я вяртаўся назад, браў у рукі лейцы, тузаў за іх, нокаў 
і нукаў, але гэта зусім не памагала. Сонна рыпелі палазы, 
Шинэль ішоў сваёю кульгаваю і спакойнаю хадою і, зда- 
валася, не думаў нават прыбаўляць кроку. Я ж баяўся, 
каб не ўбачыў нас ляснік, і таму, пад'язджаючы пад Ра- 
ёўшчыпу, якая стаіць толькі праз рэчку ад нашай Сябры- 
ні, усё часцей і часцей шморгаў лейцамі. Але Раёўшчыну, 
па якой не трэба было нам ехаць, а толькі перарыпець 
праз вуліцу, і ўсё, мы мінулі спакойна. Нідзе не было ві- 
даць лесніка, калі мы па вымерзлай у лёд Вужыцы пера- 
язджалі на свой бок. Цяпер да Сябрыні было ўжо зусім 
блізка -- адно толькі падняцца з пізіны па раўку. І там 
ужо роўная вуліца, блізка і наша хата. 

Але тут здарылася тое, чаго я баяўся: з-за раёўшчын- 
скіх хат, на дарогу, па якой мы толькі што праехалі, вый- 
шаў Мацуль з двухстволкаю за плячыма. Яго плячыстую 
постаць, яго доўгі кажух, над якім заўсёды пагрозліва 
ўзвышаліся два ствалы, ні з кім іншым не маглі зблытаць 
нават мы, дзеці. Ляснік прыстояў, агледзеўся і, убачыўшы 
нас, заспяшаўся ў Сябрынь. 

Ногі мае падламаліся, я раз'юшана пачаў тузаць за 
лейцы і не сваім голасам, які раптоўна ахрып, бо ў горле 
стала суха і горка, бы пасля цяжкой працы, крычаў: 

--. Но, пайшоў! Но! 

Шнэль прыбавіў трошку ў хадзе, але хіба намнога хут- 
чэй можа пайсці кульгавы конь?! Дагоніць Мацуль нас, 
далібог, дагоніць! 

Спалохаўся і Раман. Ён таксама нокаў, падстаўляў 
сваё плячо пад воз, памагаючы каню, але якая там помач 
ад дзіцячага пляча! 

Мы набліжаліся да раўка. Мацуль падыходзіў да рэчкі. 

Сяк-так Шнэль усцягнуў сані як не да палавіны раўка. 
Але потым дровы ўсё ж перацягнулі каня, і воз, які не 
змог утрымаць па дацягнутай вышыні Шнэль, пасунуўся 
з гары ўніз, валакучы за сабою і слабаватага везуна. 
Шнэль напінаўся, натужліва ўпіраўся ў слізкі лёд пярэд- 
німі капытамі, прыпадаў на параненую нагу, выцягваў 
шыю, стараючыся ўсё ж утрымаць воз, але той, нягледзя- 
чы на гэта, забіраў улева, сунуўся ўсё хутчэй і хутчэй 
уніз. Нарэшце, упёршыся полазам у вялікі камень, што 
ляжаў з боку палазні, воз спыніўся, так і не з'ехаўшы з 
пагорка. 

Мацуль узыходзіў ужо па лёд Вужыцы. 

Мы з Раманам яшчэ прарэзлівей пачалі нокаць на 
Шнэля. Той, непадкаваны, выбіраючы на лёдзе менш сліз- 
кае месца, ставячы капыты як не рабром, перабіраў дры- 
жачымі нагамі (нібыта яму перадалося наша хваляванне!), 
таптаўся, торгаўся то ўправа, то ўлева, адрываў полаз па 
нейкіх пару сантыметраў ад каменя, але добра скрануць 
сані яму не ўдавалася -- полаз, як да магніта, зноў спя- 
шаўся да каменя. Шнэль умакрэў, ад яго спіны валіла па- 
ра, бакі стамлёна і задушліва дыхалі, а мы ўсё нокалі і 
нокалі. 

І раптам, сабраўшы, відаць, усе свае сілы, Шшнэль па- 
тужыўся, настойліва ўпёрся ў яміпку, якую ўсё ж знай- 
шлі ў лёдзе яго капыты, ірвануўся... і нечакана пайшоў 
лёгка, вольна, без патугі. Я, нокаючы, нават не пачуў, як 
штосьці трэснула, і разабраўся толькі тады, калі на лёд, 
тонка задрынчаўшы, выцягнуўшы з сядзёлкі церассядзё- 
лак, зваліліся аглоблі: Шнэль распрогся. 

Відаць, спяшаючыся, я абы-як сціснуў клешчы і дрэн- 
на завязаў супоню -- на роўную дарогу гэтага хапіла, а 
зараз хамут рассупоніўся. Дуга, надламаная ў самым вер- 
се, трымала не вельмі моцна, таму паслабленыя гужы 
лёгка ссунуліся з аглабель, і Шнэль, з выглядам пера- 
можцы, з дугою, што ляжала на хамуце, спяшаўся ўверх, 
а за ім, за лейцамі, як дурань, ішоў іЯ. 

Азірнуўшыся, убачыў, што Мацуль мінаў ужо Ву- 
жыцу... 

Не помнячы сябе, я кінуў лейцы вобземлю, забег каню 
наперад і ў роспачы стукнуў Шнэля сціснутым да болю 
кулаком па цвёрдай, сухой і касцістай храпе. Шнэль спа- 
лохаўся і рэзка падаўся назад, зачапіў нагамі дрэнна ўвя- 
заныя дровы, што вытыркаліся з воза, і бярэзіны з грука- 
там пакаціліся з саней. Тут я ўдарыў каня па храпе другі 
раз. Шнэль ашчэрыўся і, фыркнуўшы, ускінуў галаву ўго- 
ру. Я павіс на аброці. Раззлавана, раз'юшана біў я яго па 
шырока раздзьмутых ноздрах і ў злосці і роспачы не ад- 
чуваў болю. І адпусціў аброць толькі тады, калі нечакана 
ўбачыў вочы каня. Не, у іх не было злосці. У іх не было 
нянавісці. У вачах Шнэля былі толькі найвялікшая крыў- 
да і роспач ад сваёй бездапаможнасці: ён не мог помсціць 
мне за здзек, але і не мог зрабіць тое, што я так настойлі- 
ва патрабаваў,-- не меў сілы, каб скрануць воз. І я зразу- 
меў, што Шинэль плакаў. 


293 


Калі я зваліўся з аброці, да каня падышоў Раман і 
даскава, нібы просячы прабачэння, пачаў гаварыць да яго: 

2. Косю мой... Косю... 

Шнэль супакойваўся, Раман зноў завёў яго ў аглоблі 
і моўчкі пачаў запрагаць. Я зірнуў у бок ракі... 

Мацуль перайшоў Вужыцу, але ўсё яшчэ стаяў на бе- 
разе, на тым самым месцы. І не адзін. Ля яго размахваў 
рукамі, відаць, расказваючы нешта вясёлае, Андрэй Івана- 
віч. І адкуль толькі яго бог нанёс! Мацуль усё спрабаваў 
пайсці, заварочваўся ў наш бок, спрабаваў абыходзіць за- 
вуча, а Андрэй Іванавіч, бліскаючы шкельцамі акуляраў, 
забягаў наперад -- каб затрымаць яго. 

Убачыўшы гэта, я кінуўся дапамагаць Раману. Зноў 
засупоньваў хамут, але ў вочы Шнэлю не глядзеў -- са- 
ромеўся. Спяшаючыся, ніяк не мог трапіць супоняю за цві- 
чок, які Халадзёнак убіў у клешчы замест зрэзанага вя” 
роўкаю і вышчарбленага зарубкаю дрэва, -- вяровачка ўсё 
абыходзілася, саскокваючы з высліжанага крайку. Калі 
патрапіў, клешчы сціснуліся лёгка -- не трэба было нават 
памагаць каленам,-- паламаная дуга трашчала, зусім не 
спружыніла, і хамут засупоніўся, так і не напяўшы як след 
гужоў. 

Мы з Раманам заканчвалі перапрагаць каня. 

У школе, якая стаяла над самым раўком, празвінеў 
званок -- цётка пазваніла, відаць, з апошняга для першай 
змены ўрока. 

Завуч усё трымаў за рукаў Мацуля: той глядзеў у наш 
бок і спрабаваў развітацца з Чуешам, які быў сёння на- 
дзіва гаваркі. 

Мы толькі паспелі пакласці на воз адну бярэзіну, што 
ўпала з саней, як са школы выбег увесь наш клас. 

22 Гляньце, Ясь забуксаваў! -- крыкнуў нехта з адна- 
класнікаў, і мы не паспелі апамятацца, як з гары хто як 
пасыпаліся да нас хлопцы, а за імі і дзяўчаты. Яны ўмо- 
мант абляпілі з усіх бакоў сані, учапіліся за аглоблі, цяг- 
пулі за капылы, за палазы, за бярэзіны, так галёкалі і кры- 
чалі, што Шнэль, здзіўлены такой раптоўнаю палёгкаю, 
весела пайшоў, падагнаны камлямі, што стукалі яму ў ногі, 
а потым нават і пабег па гару. Аднакласнікі паскідалі ў 
кучу свае палатняныя торбачкі з кнігамі і так абляпілі воз, 
што не было відно ні саней, ні дроў, ні нават самога ка- 
ня -- збоку, пэўна, здавалася, што гэта вялікія мурашы 
цягнуць пейкую цяжкую, але пасільную для такой грама- 
ды ігліцу. Нехта нават у гэтай суматосе ўмудрыўся сесці 

на дровы -- сядзеў зверху і спяваў песню,-- але такога ця- 
жару не адчувалі ні мы, ні тым больш конь. Тыя ж, хто 
не знайшоў, як падступіцца да нашага воза, па двое, а то 
і па трое пахапалі скінутыя з воза бярэзіны і, весела адо- 
леўшы гару, беглі да нашага двара. Хлопцы аж да самай 
хаты санямі гналі перад сабою Шнэля трушком, які зноў 
распрогся і бег у аглоблях проста так, уцякаючы ад кам- 
лёў, якія даганялі яго, бег, накульгваючы, спяшаючыся. 

Хлопцы адарвалі прывязаныя да шула старою панчо- 
хаю варотцы, якія вясною Я збіў з тонкіх колічкаў, пры- 
ставілі іх пад акно да сцяны і ўпіхнулі на двор сані разам 
з канём і дровамі -- ды так імкліва, што Шуиязэль неспадзя- 
вана ўпёрся пысаю ў частакол, рассунуўшы згароду і 
прасунуўшы галаву аж на той бок, у агарод. 

Усё рабілася хутка, нават імгненна, але мне хацелася, 
каб ішло гэта яшчэ хутчэй: адтуль жа, ад Вужыцы, відаць, 
падымаўся ўжо Мацуль... 

Праз якую хвіліну ні на двары, ні на санях не заста- 
валася ніводнай бярэзіны -- хлопцы перанеслі ўсё ў пра- 
сторны хлеў, дзе раней, пры бацьку, стаяла карова, по- 
тым -- трафейная Фура, а зараз раскашавалася адна ніз- 
карослая каза. Залажылі ўвесь хлеў дровамі. 

2 Сюды і каза не ўшчэміцца,-- міргнуў рыжымі вей- 
камі Нлёцка. 

-- Не бойся, ушчэміцца,-- адказаў Раман.-- Ёй жа 
многа месца не трэба. 

Хлопцы падабралі і таксама паўкідалі ў хлеў садраную 
бярозавую кару, сучкі, трэскі, што адламаліся ад няроўна 
пассяканых камлёў, замялі, разраўнялі снег на двары -- 
няхай цяпер пазнае Мацуль! -- і гэтак жа нечакана, як і 
з'явіліся, зніклі. Разам з імі пабег і Рагатуноў Раман. 

Адчуваючы нейкую зацятую, шчымлівую няёмкасць 
перад канём, я ўзлез па хату, дзе ў кутку, далей ад коміна, 
ляжаў невялічкі запылены стажок, выскуб ахапак казіна- 
га сена, якое нават казе цётка давала з выдзелку, і вынес 
яго каню. Каб хоць неяк зменшыць сваю віну, паклаў се- 
на на руку, што, пабітая аб храпу, усё яшчэ тупа балела, 
і, не гледзячы ў вочы каню, паднёс яго пад самы Шнэлеў 
рот. Я гладзіў Шинэля рукою і ўсё прасіўся: «Косю, косю». 
Конь абыякава, шумна дыхаючы, узяў У губы травінкі і 
без асаблівага смаку пачаў жаваць іх -- здавалася, ён не 
зважае пі па мяне, ні на маё сена. І я тады зразумеў, што 
піякаю травою ніякага даравання ў Шнэля не выпрасіш. 

Яшчэ раз лёгенька ўплікнуў, запрог каня, абы толькі 
ён дацягнуў сані да калгаснага двара, і паехаў адпрагац- 
ца. На вуліцы ўбачыў, як у завучаву вулачку пайшлі двое: 
вузенькі вынашаны шынель Андрэя Іванавіча і побач з ім 
шырокі плячысты Мацулёў кажух, над якім узвышалася 
дубальтоўка. 

Сустрэўшы назаўтра на школьным двары, завуч сара- 
маціў мяне: 

-- Мужчына, чуеш, называецца, Каня, чуеш, запрэг- 
чы не ўмее,-- калі настаўнік злаваўся, ён сваё «чуеш» 
паўтараў як не за кожным словам. -- Каня, чуеш, б'е. А ты 
ведаеш, што той, хто паднімае на жывёліну руку, сам ду- 
жа слабы чалавек. Сабраў сілы, чуеш, на каня. Гэта ж 
добра, што мне ў Раёўшчыну трэба было ісці. Добра, што 
я Мацуля таго сустрэў. Ледзь адгаварыў яго. А яны, чу- 
сш, бярэзніку нашпілялі і вязуць сабе як фон-бароны. 
А каб акт Мацуль склаў? А каб у суд, чуеш, падаў? Нам 
бы, думаеш, прыемна было, што нашага вучня судзяць... 
Гэта ж добра, што мне трэба было ў тую Раёўшчыну,-- 
паўтарыў ён яшчэ раз. 

Я слухаў яго моўчкі, апусціўшы вочы долу, гледзячы 
на снег пад нагамі, і адчуваў, што ні ў якую Раёўшчыну 
яму не трэба было: проста з акна настаўніцкай ён убачыў 
нас з возам дроў, Мацуля за Вужыцаю і паспяшаўся яму 
напярэймы. 


Мне і самому было не па сабе. Я і сам не разумею, як 
гэта атрымалася, бо да таго такога асляплення злосцю, 
такога адчаю ад сваёй бездапаможнасці ў мяне не было. 
Наадварот, калі я аднойчы бачыў, як незнаёмыя мужчыны, 
што вазамі цягнулі праз нашу вёску бярвенне некаму на 
хату, білі каня -- ён паваліўся ў аглоблях усё пад той жа 
самаю гарою,-- то доўга ніяк не мог забыцца на той жах, 
у маіх грудзях гулка і балюча аддаваўся кожны ўдар -- 
мужчыны білі яго пад бакі ботамі, лапцямі, дзеравяшкамі, 
а конь ляжаў у аглоблях і адно глуха стагнаў... 

Зараз, ідучы за завучам па яго вулачцы, я разумеў, 
што мая дапамога яму не трэба -- проста Чуеш хоча па- 
частаваць мяне мёдам і хоча зрабіць гэта тактоўна. У ага- 
родзе ён сам узяў, цяжка нагнуўшыся, вядро з мёдам, а 
мне падаў місачку з лыжкаю. 

2. Чуеш, на нясі і еш дарогаю... 

Наеўшыся мёду, я выбег з прагончыка на вуліцу і за- 
спяшаўся да Васяпковай хаты, якая стаіць вунь там, за 
калгасным дваром, за ліпамі, што, высаджаныя па адным 

баку, далёка, ледзь не да самага лесу, праводзяць кожна- 
га ў дарогу. І сустракаюць таксама. 

Васяпкова хата стаіць ля самай вуліцы і, калі гля- 
дзець на яе адсюль,-- такая ж, як і ўсе: адна сцяна 5 дву- 
ма шырокімі вокнамі, пад імі густа буяюць вяргіні. Калі ж 
ідзеш паўз хату да дзвярэй -- яна заўсёды нагадвае ней- 
кую дзіўную рэпку з казкі: за пярэднюю хату, пастаўле- 
ную вокнамі на вуліцу, трымаецца другая, за другую - 
сенцы, за сенцы -- яшчэ адна хата, за гэтую хату -- клець, 
за клець -- хлеў, за хлеў -- рубленая паграбня.. І вось 
гэтая доўгая-доўгая рэпка па адну сцяну цягнецца як не 
да самага ажно загумення. Усе дзверы заўсёды акуратна 
пазачыняныя -- што нават прымкнута, што проста 
так заторкнута выструганымі якраз дзеля гэтага калочка- 
мі. Сам дзядзька Васяпок адразу ж пасля вайны знік з 
Сябрыні, і ніхто не ведаў, дзе ён і што зараз робіць: пры 
немцах Васяпок быў у паліцыі, добра-такі шчыраваў на 
службе, хадзіў з немцамі ў аблавы на партызан, ставіў на 
партызан міны, насаліў не толькі сваім аднавяскоўцам, 
але і людзям навакольных сёл. Таму, баючыся, што сяб- 
рыньцы навядуць следства і яго, засудзіўшы, пасадзяць 
У турму, ён з'ехаў, перахаваўся недзе, а яго крыклівая 
Марфа зрабілася такою ціхаю, спакойнаю і спагадліваю -- 
яе нібыта хто падмяніў,-- што жанчыны нават жартам 
калі спрачаліся: яна гэта, Марфа, ці не Марфа, жыве ў 
Васяпковай хаце. 

Сёння таксама ўсе дзверы і ў хатах, і ў клеці, і ў па- 
грабні былі акуратна пазачыняныя, і толькі адны былі 
адчынены напята і чарнелі цёмнаю плямаю сенцаў. Ля 
тэтых дзвярэй, ля ганка, згорбіўшыся, сядзела бабка Хім- 
ця, маці Васяпка, накінуўшы на сівыя валасы старэнькі, 
падраны ўжо, з'едзены моллю рэдзель, які, пакуль быў 
новы і белы, насіла сама Марфа, а цяпер, калі падраўся, 
нявестка няўдала перафарбавала ў чорны колер -- рэдзель 
узяўся плямамі - і аддала даношваць свекрыві. Бабка 
сядзела на ганку і, абхапіўшы рукамі калені, якія востра 
вытыркаліся праз доўгую фалдзістую спадніцу, ківалася, 
нешта сама сабе пі то спявала, ні то гаварыла. Ля яе ля- 
жаў стары, заржаўлены і, відаць, дрэнна назублены серп, 
паміж зубоў якога макрэла яшчэ свежае зяленіва. Насуп- 
раць, на згародзе, вісеў зялёны бульбоўнік -- мусіць, баб- 
ка Хімця толькі што яго нажала. 

Пісьмы ім ішлі не дужа рэдка, але не сказаць каб і ча- 
ста. Яны былі старанна заклеены, адрас заўсёды быў пад- 





297 


пісаны няўмелаю, няўвыклаю да пісаніны, заўсёды адной 
і той жа рукою. Было відаць, што рука трымала аловак 
пасля нейкай цяжкой фізічнай працы -- ці пасля сякеры, 
ці пасля молата: літары скакалі па канверце, ніяк не 
ўцэльваючыся, не патрапляючы на загадзя акуратна раз- 
лінаваныя хімічным алоўкам радкі. Я здагадваўся, хто 
прысылаў у гэтую хату пісьмы, але пра сваю здагадку ні- 
кому асабліва не гаварыў. 

Заўсёды, калі заходзіў сюды, мне было крыху не па 
сабе. Некалі, як Хадосся папрасіла мяне аддаць на пошту 
тоўстае пісьмо без маркі, У якім пасылала нейкія даку- 
менты дзядзьку Мацвею, Я зрабіў нядобра. Мне шкада 
было, што дзядзька Мацвей, якога мы ўсе любілі і ў яко- 
га, я ведаў, не вельмі тых грошай, будзе плаціць за даплат- 
ное рубель. І я ададраў акуратненька марку з Васяпкова 
пісьма, а з бульбы выразаў пячатку і з дапамогаю люстэр” 
ка напісаў: «доплатить». За той рубель, што Я атрымаў 
ад Васяпчыхі, наклеіў маркі на Хадосчына пісьмо. 

Вось гэта мяне заўсёды мучыла, калі я заходзіў на 
круглы, шырокі двор Васяпка. 

Бабка Хімця адказала мне на маё «дзень добры», але 
не перастала ківацца і спяваць. Падышоўшы бліжэй, Я 
пачуў, што яна спявае сабе пад нос нейкую жніўную 
песню: 


А ішлі жнейкі, ішлі... 


І нават калі я падаў ёй пісьмо, бабка не сціхла. Спа- 
чатку яна абыякава паклала была пісьмо ў свой чорны 
картовы прыпол, умазаны крыху свежаю зямлёю, якая, 
прасыхаючы, паспела ўжо троху пабялець і асыпацца, а 
пасля, нібы зразумеўшы, што я падаў ёй пісьмо, якога яна 
доўга чакала, схамянулася, вельмі ўважліва паглядзела 
мне ў вочы і, усміхнуўшыся ласкава, сказала: 

22 Пачытай мне яго, Яська... 

Канверт адкрыўся лёгка: відаць, быў заклеены мылам, 
якое трымае добра, але варта падчапіць за ражок -- ад- 
клейваецца ўсё разам. 

22 «Здрастуйця, мама, жонка Марфа і дзеці! Пішыць 
вам гэта пісьмо ваш сын, муж і бацька Іосіф Пятроў Га- 
ціла. Я даўно ўжо вам не пісаў -- ізвіняюсь, Не было ўрэ- 
мя. Наш леспрамхоз, пассекшы ўвесь лес там, дзе я быў 
раней, пераехаў у другое места. Тут лес яшчэ нечапаны. 
Пачынаем рэзаць і яго. Выражам гэты -- паедзем дальш. 
Без работы сядзець не будзем -- такіх лясоў у Карэліі 

многа. На маю жысць хваціць. А што там новага ў нас у 
Сябрыні? Ці інцерасаваўся хто маёй лічнасцю, ці ўсё па- 
куль што ціха? Напішыця. Да, чуць не забыў. Нада бы- 
ло б табе, Марфа, прыехаць у Петразаводск. Напішы, калі 
прыедзеш,-- я так жа адпрашуся з лесу. Там бы я табе 
аддаў грошы заробленыя. Сама панімаеш, пасылаць не 
хачу, бо баюся выдаваць сябе. Скажы ў дзярэўні, што ты 
едзеш куды да брата за Воршу, ці прыдумай што якое 
яшчэ. А я ўстрэчу цябе ў Петразаводску. Да, чуць не за- 
быў. Мяне троху прыстукнула дрэвам, і цяпер я акрывеў: 
кульгаю на адну нагу...» 

Далей Васяпок перадаваў прывітанні дзецям, гаварыў, 
як ён сумуе без іх, паведамляў свой новы адрас. 

Калі я скончыў чытаць, бабка забрала ў мяне ліст, па- 
свойму, не так, як ён быў зложаны да гэтага, склала яго і, 
цяжка ўзняўшыся, пайшла ў хату. 

Дык вось дзе схаваўся Васяпок -- аж у Карэліі! Ду- 
мае, што там яго не знойдуць. Хвалюецца, ці «інцерасуюц- 
ца яго лічнасцю»!.. 

Наступны, да каго мне трэба забегчы,-- Васяпкоў пля- 
меннік, дапрызыўнік Гаціла: яму сёння прыйшла по- 
зва тэрмінова з'явіцца ў ваенкамат -- відаць, на гэты раз 
забяруць ужо яго ў армію. Хлопец паўмесяца ходзіць з 
«босаю» галавою. Падстрыжаны пад ваенкамацкую нулёў- 
ку, ён ужо нічога не робіць, адно толькі чакае гэтай позвы. 
Яго равеснікі даўно служаць гі Мікітавага Антона, і Ра- 
гатуновага Івана, і Хадосчынага Колю забралі яшчэ 
ўвесну. 

Адсюль да Гацілаў ужо недалёчка -- прабяжыш паўз 
нізенькую Дзямідзькаву старую хату, якая з усіх чаты- 
рох бакоў абсаджана лапушыстымі кустамі бэзу і ў якой 
ужо ніхто не жыве,-- Дзямідзька крыху далей пабудаваў 
сабе новую; мінеш трухлявую хатку Тарасоўкі, бабулі, 
што як жыла адзінока, так адзінока і памерла гэтай зі- 
мою -- дзверы і вокны ў той жа дзень Дзямідзька забіў 
крыж-накрыж абрэзкамі, якія засталіся ад труны; гулка 
пратупочаш босымі нагамі пад вокнамі прасторнай, але не 
вельмі дагледжанай хаты Клёцак, на якой ужо, мусіць, 
ссунуўшы з покатаў кроквы, зусім ападала страха, агаля- 
ючы пачарнелы на гарышчы комін; мінеш невялікую, але 
дагледжаную хату глухаватага дзеда Шэпкі, які, здаецца, 
усё жыццё адбыў на адной пасадзе -- начным вартаўні- 
ком,-- і вось там, за калодзежам, яна, старая, тоўстая (не 
абхапіць і ўдвух, а то і ўтрох) Гацілава вярба, на якую 

часам адразу залазілі як не ўсе дзеці пашай вёскі -- су- 
коў хапала на ўсіх. 

Падышоўшы бліжэй, я адразу заўважыў, што сёння 
Гацілава хата выглядае крыху не так, як заўсёды: больш 
адкрыта -- так часам няўвыкла бачыць, калі чалавек, які 
ўвесь час хадзіў у шапцы, раптам здыме яе. Хаце чагось- 
ці не хапала. А чаго, я зразумеў адразу, як толькі ўбачыў, 
што наўскасяк вуліцы (амаль да самых Дзямідзькавых 
акон) ляжала паабсяканае сучча з яшчэ не прывялым лі- 
сцём -- паабапал таго месца, дзе была вершаліна. Гаціла 
ўцягнуў ужо амаль усю вярбу ў свой двор. І толькі камель 
яшчэ ляжаў ля пня, а на ім, выставіўшы ўперад сваю 
драўляную нагу і трымаючыся дзвюма рукамі за сукі, ся- 
дзеў Дзямідзька. Побач, узяўшыся за рукі, стаялі Клёц- 
кі -- бацька і сын. Гаціла канчаў абсякаць ніжнія тоўстыя 
сукі. 

С. А вот, глядзі ты, і зрэзаў,-- казаў Клёцку Дзя- 
мідзька.-- А я, гета, ужо думаў, што гетай вербіне і рады 
ніхто пе дасць. Тоўстая ж дужа, халера на яе, была. 

- Пілы ж, дзядзька, не хапала, -- адсекшы сук, сеў і 
Гаціла. 

2 А ён, глядзі ты, смякнуў,-- зморшчыўшыся, ад ча- 
го яго драбнаваты твар, які, нібы гаршчок расколінамі, 
аплецены маршчынамі, яшчэ больш здрабнеў, шырока 
ўсміхнуўся Клёцка.-- Узяў паабсек кругом дрэва, а тады 
і пілы хапіла, каб сяк-так вадзіць. 

2. Т пасля рэзалі, нібы мух ляніва адганяючы, -- Хва” 
ліўся Гаціла.-- Дужа не разгонішся, - калі костачкамі ў 
пень стукаешся. 

Я аддаў Гацілу позву. 

-- Нарэшце прыйшла, дарагуша,-- хлопец асцярожна 
ўзяў яе ў рукі, пальцы яго неяк задрыжалі.-- Так што 
хутка: «Салдат Гаціла, у дзве шарэнгі стройся!..) 

-- Цяпер ты, брат, Лёня, самагонку гані хутчэй на 
прашчапне,-- усміхнуўся брыгадзір.-- Ды сам ты, відаць, 
і не справішся. Хіба вот, гета, Марку папрасі,-- і пальцам 
паказаў на Клёцку. 

-- А што, было б з чаго, а выгнаць я змагу,-- адказаў 
той.-- У мяне якраз апарат гуляе. А я ўжо налаўчыўся. 
Яна ў мяне ідзе і не балбочыць дайжа. 

Гаціла, смешна так адставіўшы вялікі палец, уматаны 
ў нейкія анучы, зноў узяўся за сякеру -- убачыў яшчэ 
адзін неабсечаны сучок. 

-- Ого, Лёня,-- нібы толькі зараз заўважыўшы ўкру- 

чаны палец, сказаў Дзямідзька.-- Дык ты, гета, паспеў 
ужо сабе вунь якую ляльку зрабіць... 

Я зірнуў на Гацілаву руку. Ну і Дзямідзька! Уматаны 
ў анучы палец сапраўды быў падобен па ляльку -- якраз 
вунь тая мурза, з якою ў Мікітавых сенцах яшчэ і зараз, 
пэўна, гуляе Волечка, Ленчына сястра. 

Па тым баку вуліцы шпарка, імкліва прайшоў Тунь- 
цік. Ён, ласкава прыціскаючы да сябе, нёс на руках свай- 
го меншанькага сына, які прытуліўся да няголенай баць- 
кавай шчакі, радасна, амаль у самыя вочы, лапатаў адно 
толькі слова: «тата», «тата», «тата»,-- ці то ён сапраўды 
хацеў нешта сказаць бацьку, ці то яму проста падабалася 
паўтараць і паўтараць гэтае слова, ад якога малы ўжо 
адвык пасля таго, як дзядзька Змітра пакінуў зямлянку 
і перайшоў у другі канец Сябрыні -- у хату Матруны Ве- 
кавухі. 

Петрык, моцна абвіўшы бацькаву шыю сваімі тонень- 
кімі ручкамі і закруціўшы брудныя, усе ў цыпках, ногі 
недзе за бацькавай спіною, глядзеў толькі на скуласты 
бацькаў твар і ўсё паўтараў: «тата», «тата», «тата»... 

-- Куды ты, Змітра, так спяшаешся? -- наўздагон яму 
крыкнуў Клёцка.-- Хадзі во пасядзі з намі. 

Дзядзька Змітра нічога не адказаў. 

Толькі неяк рашуча махнуў рукою і пайшоў яшчэ 
шпарчэй. 

2. Ты вот, гета, просіш чалавека пасядзець з табою,-- 
хітравата ўсміхнуўшыся і, неяк знізу ўверх, схіліўшы 
галаву набок, паглядзеў на Клёцку Дзямідзька.-- А вот 
не ведаеш, што яму, можа, і няма калі з табою расседжвац- 
ца. Чалавек, можа, будавацца ўздумаў. Ты вот, можа, ге- 
та не знаеш, а я знаю. Гета, прыходзіць ён з абеду да мя- 
не ў двор, і знаеш, што ён мне кажыць? «Дай мне, Дзя- 
мідзька, каня»,-- кажыць. «А нашто, гета, калі не сакрэт, 
знадабіўся табе конь?» -- пытаюся. «Які там сакрэт! - 
адказваець.-- Паеду ў лес па абсаду».-- «Дык скажы мне, 
міл чалавек,- - зноў пытаюся,-- па якую, гета, ты абсаду 
паедзеш? У вас жа з Матрунай і дом харошы, і абсада ў 
ім уся ёсць...» -- «Пры чым тут Матруна? -- злуецца Зміт- 
ра.-- У мяне вунь свая хата няскончаная стаіць».-- «Дык 
хіба ў цябе ўжо гарыць там, што якраз сёнпя ехаць пада? 
Не па пажар жа, гета. З'ездзіш і заўтра, прывязеш сваё 
дрэва па абсаду. Капя добрага возьмеш, А то сёння няма. 
Адзін толькі, гета, Шнэль, але ж хіба на яго ўзложыш!» -- 
«Ну, глядзі, Дзямідзька, каб заўтра мне конь быў...» Ба- 

чыш, у чалавека клопатаў колькі, а ты яму: «Пасядзі, па- 


сядзі...» е 9 
Брыгадзір устаў, пашастаў, аж схіліўшыся набок, у глы- 


бокай кішэні, якая звісла да самай драўлянай нагі, дастаў 
капшук з самасадам, акуратна складзеную ў кніжачку 
газету, крэсіва. Умела згарнуў тоўстую цыгарку, рупна 
заслініўшы яе, зачэкаў крэсівам -- яно аж схавалася ў 
кулакастай руцэ -- аб крэмень, прыклаўшы да яго папя- 
рэдне трубачку ад школьнай ручкі з доўгім кнотам у ёй. 
Калі нарэшце іскра папала па кнот і той спачатку лёгень- 
ка. а потым густа задыміўся, Дзямідзька, цмокаючы цы- 
гаркаю, прыкурыў -- яна аж пыхнула полымем -- і, уцяг- 
нуўшы кнот, каб той патух, зноў у трубачку, паклаў усё 
ў кішэню. 

2 Так што, калі ў цябе, гета, няма чым у печы па- 
ліць,-- павярнуўся ён да Клёцкі,-- дык пачынай, як Тунь- 
цік, наноў будавацца -- усё будзе: і дровы, і трэскі на 
падтопу. 

І зпоў сеў на спілаваную вярбу, выставіўцы ўперад, 
як дула, драўляную нагу. ; 

Я ж глядзеў на яго рукі -- вялізныя, цяжкія, бы мола- 
ты (у іх маленькаю здавалася нават тоўстая цыгарка), 
рукі, перавітыя ўздутымі венамі, былі завельмі вялікія 
для такой маленькай Дзямідзькавай постаці -- яны, зда- 
валася, былі аддадзены яму выпадкова і належалі зусім 
іншаму чалавеку. 

2. Чалавек, гета, будавацца рашыў, -- зацягнуўшыся 
цыгаркаю, вярнуўся да той гаворкі брыгадзір.-- А ты: 
«Пасядзі, пасядзі...» Бачылі, як сын, гета, у бацьку ўпіў- 
ся -- як п'яўка якая... 

З Ты навошта, малец, вярбу спілаваў? -- пачулася 
побач. 1 

Ніхто не заўважыў, як падышоў Халадзёнак. А можа, 
іншыя і заўважылі, і толькі я, загледзеўшыся на Дзямідзь- 
кавы рукі, правароніў. 

-- Як нашто? -- перапытаў Гаціла і кінуў сякеру пад 
погі.-- На дровы, дзядзька. 

- А, на дровы. А я думаў -- на калыску,-- не суні- 
маўся Халадзёнак. 

-- На якую, дзядзька, калыску? 

Ма. Як -- па якую? -- у сваю чаргу перапытаў Хала- 
дзёнак і растапыранымі пальцамі, нібы грабянцом, пра- 
вёў зверху ўпіз па чорнай сваёй і доўгай барадзе.-- На- 
стачка ж сына раджае. 

Гаціла зачырванеўся і без патрэбы пачаў ламаць па 
вярбе галінку, якая пе ламалася. 

2 А не збірай ты, дзядзька, абы-чаго,-- зазлаваў ён.-- 
Пры чым тут я да вашай Настачкі? 

-- Як пры чым? І ты ж там, кажуць, бегаў. Дык, мо- 
жа, гэта і твой сын раджаецца. 

-- Не, гэта мінёр раджаецца, -- задаволена, шырока, 
усім тварам (якраз вось так пазяхаюць) усміхнуўся 
Клёцка. 

Халадзёнак уважліва паглядзеў на яго. 

2. Хто яго ведае, які там мінёр. Яно ў нас і свае мі- 
нёры таксама неблагія ёсць. 

Потым Халадзёнак неяк доўга глядзеў на Клёцак, з 
бацькі пераводзіў позірк на сына, затым --з сына на 
бацьку і нарэшце, усміхнуўшыся аднымі вачыма, сказаў 
да брыгадзіра: 

2. Паглядзі-тку ты, Дзямідзька, сюды. Во стаяць двое 
і як радня ўсё роўна: штаны ў абодвух ссунуліся, сарочкі 
павыязджалі, тырчаць. А яны абодва стаяць, грыбы ад- 
ставіўшы... 

2 А табе ўжо якое да нас дзела, Халадзёнак? -- па- 
крыўдзіўся Клёцка, але, выслабаніўшы руку з сынавай, 
усё ж падцягнуў свае пакамечаныя, пічым не падпераза- 
ныя штаны; яны ў той жа момант зноў з'ехалі і зноў былі 
ўжо на старым месцы -- на худых клубах дзядзькі Маркі. 
Клёцка-сын, зморшчыўшыся, таксама пачаў убіраць сваю 
сарочку ў штаны. У гэтага работа ўдалася лепей -- сароч- 
ка пакуль што не выязджала са штаноў. 

-- І сапраўды, што, гета, ты непадперазаны ходзіш? 
Хоць бы якою акраўкаю перацягнуўся, ці што,-- пад- 
трымаў старога і Дзямідзька. 

-- Ты вот, Халадзёнак, ідзеш, дык і ідзі сваёю даро- 
гаю,-- усё ніяк не мог супакоіцца ад такой абразы дзядзь- 
ка Марка і, нібы не чуючы Дзямідзькавых слоў, усё га- 
варыў да Халадзёнка: -- А то яго, бачыце, цікавіць, як 
хто стаіць. ! 

-- Ага, і праўда ж, Марка, пайду я сваёю дарогаю. 
Я ж на вяселле іду. Нада ж паглядзець, як Цыца жэніц- 
ца. Малец ён неблагі. Ды і жонка будзіць добрая. Няхай 
жывуць сабе на здароўе. Хіба пайшлі са мною, Дзя- 
мідзька? 

-- Я ўжо там, Ігнат, быў. І чарка-каточак, гета, ука- 
цілася ў раточак. 

22 Але і другі раз як брыгадзір прыйдзе, то не выга- 
няць. 

2. Канечне, не выганяць, Пайшлі, гета, сходзім, Хоць 
«горка» крыкнем,-- і, зірнуўшы на Гацілу, Дзямідзька 
сказаў: -- А ты, гета, малец, мне унь той круглячок па- 
кінь -- я паспрабую з яго сабе нагу зрабіць. А то ў мяне 
вярбовай няма. 

Брыгадзір лёгенька ўстаў, падкульгаў да Халадзёнка, 
і яны пайшлі побач. Іхняя хада была такая розная, што 
не толькі ісці ім разам, здавалася, было цяжка -- яны пе- 
рашкаджалі адзін аднаму, - але было цяжка таксама і 
глядзець на іх гэткую несуладнасць, 

Дзямідзька цвёрда, рашуча станавіўся на адзіную, 
хоць і кароценькую нагу, затым неяк увесь --і плечы, і 
рукі, і ўсё тулава -- прыўзнімаўся ўверх, нібыта збіраю- 
чыся залопаць крыллем і паляцець, а потым, нахіліўшыся 
ўлева, паднімаў сваю драўляную нагу і, зрабіўшы ёю мах, 
прачарціўшы на дарозе выгнутую лінію, ставіў яе ўперад. 
Яго крокі былі ўпэўненыя, наступальныя. 

І побач, амаль не адрываючы ад дарогі сваіх старэчых, 
абутых у разношаныя шлапні, ног, ля якіх клубіўся шэры 
кусточак пылу -- менавіта так робім мы, калі захочацца 
напыліць, каб нічога не было відаць, -- спяшаўся Халадзё- 
нак. А дзед робіць гэта не для забавы -- у яго даўно ўжо 
хворыя ногі, і таму ён дробненька суне іх, амаль не прыў- 
знімаючы, па зямлі. 

Калі яны крыху адышліся, Гаціла запытаўся ў Клёцкі: 

г Чаго гэта, дзядзька, да вас Халадзёнак чапляецца? 
Вы ж, здаецца, з ім дружылі. 

27 Дружылі-то дружылі, а цяпер неўлагодні. 

-- Чаму? 

Дыя праўду яму пра сына ягонага сказаў. А то ўсё, 
дзівак, чакае... Ды і іншыя яго дзівацтвам падтакваюць. 
Як смяюцца ўсё роўна... й 

- Ая ігляджу, што ён злы нейкі, усё яму не падаба- 
ецца, усё не так. А сам жа таксама нікому нічога добрага 
не зрабіў. 

Я ўспомніў, як дзядзька Мікіта, калі нехта абгавор- 
ваў Халадзёнка, казаў: 

2 А што вам Халадзёнак?! Ён нікому добрага пакуль 
што не зрабіў, але і дрэннага таксама. Вайпу гэту пера- 
жыў, і, калі многія паздурнелі, ён нікому вады не за- 
муціў... 

22 І Дзямідзька яшчэ колецца,-- не сунімаўся Гаціла. 

-- О, гэты хлопец колкі. Што ты ад яго хочаш, калі 
ён брата роднага не пашкадаваў -- у турму ўпёр,-- пад- 
трымаў яго Клёцка. 

Калі прызнацца шчыра, і Клёцку, і Гацілу я крыху 
недалюбліваў, а дзядзькі Маркі нават пабойваўся. Яму не 
падабалася, што я добра вучуся, а яго сын -- дрэнна, і 
таму часам, убачыўшы, як мпе лёгка даецца і цяжкая за- 
дача, ён падміргваў сыну: 

-- Ану-тку, паціскай яго, падаві троху. А то ён дужа 
многа ведае. А то ён усё ўмее... 

І тады, калі тоўсты і здаровы Нлёцка лёгка клаў мяне 
па падлогу ці на траву, радаваўся -- ага, усё ж мой сын 
хоць тут за цябе мацнейшы. А я, абражаны, пакрыўджа- 
ны, адбягаўся тады да свае хаты і, раззлаваны, дражніўся: 

-- Клёцкі! Елёц-кі! 

Тады Марка зноў піхаў свайго сына ў плечы: 

-- Дагані і яшчэ павалі яго! 

Як мне хацелася ў гэты час крыкнуць Клёцку так, як 
заўсёды крычаў ён, калі яго перамагалі мацнейшыя: «А я 
татку скажу!» 

Помню, яшчэ да вайны не любіў Клёцку мой бацька. 
Бывала, як толькі вып'е -- бярэ ў рукі таўкач, кладзе на 
плечы і кажа: 

-- Пайду пуза рэзанае біць! 

Тады якраз Клёцка хварэў на жывот, яму рабілі апе- 
рацыю, і таму бацька ў злосці зваў яго «пузам рэзаным». 

Пасля таго як немцы забралі тату і маму, Клёцка пе 
пускаў свайго сына нават да нае у хату. Але той усё ж 
прыбягаў -- яму вельмі падабалася ў нас, асабліва зімою. 
У іхняй хаце былі падвойныя вокны, якія ніколі не заму- 
роўваліся. А на нашых, адзіночных, заўсёды быў тоўсты 
снег, які раставаў адно пры добрым сонцы,-- Валя, калі 
шкрабла шыбы, каб яны былі чыстыя, як у людзей, на- 
шкрабала з кожнага акна як не па вядру снегу. А толькі 
сонца збочвала і не падала прама на шыбы, па шкле па- 
спешна пачыналі бегчы ва ўсе бакі калючкі -- вострыя, 
як іголкі лёду. Яны разгаліноўваліся, нібы дрэвы, загіна- 
ліся, упіраліся адна ў адну і тады ўжо далей пе ішлі -- 
тады ад іх адыходзілі новыя зімныя сучкі, пібыта нейкая 
невядомая сіла паспешна гнала па іх холад. І да вечара 
ўсё акно было ўжо ў гэтых галінах, якія аж згіналіся, 
здаецца, ад снегу. Увечары прыходзіў Клёцка. Яму было 
цікава, што ў нас руку можна прыкласці адразу да заму- 
раванага акна і трымаць яе, цёплую, на снезе, ай: пакуль 

не захаладае. Адымеш пасля -- і на акне, як гусіная лапка, 
адбітак твае далоні з растапыранымі пальцамі. За вечар 
мы стаўлялі столькі гэтых гусіных лапак -- спачатку на 
адно акно, потым на другое “- што, гледзячы ў цёмную ноч 
праз гэтыя адталыя плямкі, можна было падумаць, што 
па шыбах пахадзілі пейкія гусі... 

Асабліва я неўзлюбіў старога Клёцку, калі адразу па- 
сля вайны, упэўніўшыся, што бацька мой, як і маці, не 
вернецца, ён угледзеў неяк У нашай скрыні амаль што но- 
вы шавіётавы касцюм, у якім бацька жаніўся і сам пасля 
бярог яго, апранаў толькі на вялікія святы, хацеў узяць 
гэтую памяць сабе. Але цётка не дала. 

-2 Дык каму ты, дурная, берагчы яго будзеш? Брат жа 
не верпецца, а гэты смаркач яшчэ малы, з пазногаць яшчэ. 

22 Няхай сабе,- стаяла на сваім цётка,-- але ж я та- 
бе яго не аддам. Гэта ж памяць сыну. Пра бацьку, пра 
матку. Бацька ж у ім пад вянцом стаяў. Некалі вырасце -- 
хай тады носіць. 

-- Дурная, калі ён яшчэ вырасце... Я яму тады новы 
куплю. 

2. Навошта табе, Марка, турбавацца пра новы. Няхай 
ужо лепей гэты паляжыць цэлы. 

Пасля, дачуўшыся пра тое, што ў нас застаўся амаль 
што новы бацькаў касцюм, неяк увечары прыйшоў Гаціла. 

--. Цётка,-- нясмела сказаў ён,-- можа б, вы далі мне 
апрануць сёння дзядзькаў касцюм. А то вунь у тым канцы 
прашчальны, а мне надзець няма чаго. 

Цётка, нічога не адказаўшы яму, дастала са скрыні 
цёмпа-сіні касцюм, садзьмула з яго пябачныя пылінкі, не 
гледзячы, зразумела, шкадуючы, падала Гацілу, які даво- 
дзіўся нам яшчэ нейкаю далёкаю раднёю, і, пібы супакой- 
ваючы сама сябе, сказала: 

2. Адзень сабе раз. За раз не зносіцца. 

Але Гаціла, які тады, хоць быў і намнога маладзейшы 
за сваю абранніцу, усё, так казаў Дзямідзька, падбіваў 
клінкі да сталай у сваёй ахвоце Настачкі, спяшаючыся ад- 
біць ад яе наезджага мінёра, не прынёс бацькаў касцюм 
ні назаўтра, пі праз тыдзень, ні праз месяц. Неяк увечары, 
падаіўшы казу і забраўшы з сабою мяне, цётка сама пай- 
шла да Гацілаў. 

-- Чаму ж ты касцюм не нясеш назад? -- адразу, толь- 
кі сказаўшы «добры вечар у хату», спыталася цётка ў 
Гацілы, які якраз сядзеў па лаўцы за сталом, тварам да 
акпа, і вячэраў. 

-- Чаго ты, цётка, крычыш? -- паклаўшы лыжку, па- 
вярнуўся ён на хату.-- Чаго? Што твайму касцюму станіць, 
калі я ў ім пару разоў на ігрышча схаджу? Хоць пыл з 
яго страсу... 

І Гаціла, зняўшы з гладыша накрыўку, пачаў наліваць 
у кварту сыраквашу. Гладыш быў павернуты горлам у 
парог, і я бачыў, як адскочыла сыроватка, як адломваюцца 
кавалкі густой сыраквашы і, пырскаючы, абліваючы руч- 
ку, плюхаюцца ў кварту. 

-- Я не крычу. Касцюму, можа, нічога і не станіць. 
Але ж гэта памяць. Памяць вось гэтаму хлапцу пра баць- 
ку. А ты ў ім ля Настачак трэшся. Давай сюды касцюм. 

-- Падумаеш, знайшла мне памяць! На, бяры сваю па- 
мяць.-- Гаціла ўстаў, расчыніў старую шафу на адны 
дзверцы і са злосцю выкінуў з яе бацькаў касцюм: -- На, 
бяры. 

Цётка падабрала з падлогі касцюм, і хоць масніцы былі 
нядаўна памытыя,-- я адчуваў падэшваю, што яны яшчэ 
не высахлі: былі волкія і шурпатыя, уздыбленыя галь- 
нём,-- страсянула яго, абадзьмула з усіх бакоў і, узяўшы 
мяне за руку, моўчкі выйшла з Гацілавай хаты. 

Пасля гэтага, вясною, калі трэба было аглядаць пры- 
сядзібныя ўчасткі, Гаціла, колькі ні ўпрошвалі яго цётка 
і мая сястра Валя, нізавошта не згадзіўся ўзараць нам 
соткі пад ячмень і, усё яшчэ помнячы зло за касцюм, не 
памог нават запрэгчы каня, калі нам трэба было вывозіць 
гной. Я чуў, як ён гаварыў мужчынам пра маю цётку: 
«Няхай во сама ўсё робіць, калі яна такая вумная». Спа- 
слаўшыся па тое, што з яго хворым жыватом вельмі цяж- 
ка насіць сявалку, не пайшоў сеяць нам і Клёцка. «Гэ- 
та ж, злыдзень, за касцюм помсціць»,-- па-свойму зразу- 
мела яго адмову цётка. 

Усё ж выцыганіўшы ў Дзямідзькі каня і без Халадзён- 
ка сабраўшы збрую, цётка, нідзе не знайшоўшы хоць яко- 
га ламанага плуга, за повад прывяла на нашы соткі куль- 
гавага Шинэля і стала з ім пасярод палоскі ў разоры: з 
хамутом на плячы, з лейцамі і повадам у адной руцэ і з 
ворчыкам -- у другой. Яна стаяла, як ад холаду пацепва- 
ючы плячыма. ніякавата папраўляла хамут, які ўсё спаў- 
заў на руку, і толькі крычала на капя: «Стой, калі б па 
цябе, злыдзень!» Крычала на каня, які, дарэчы, і так ста- 
яў вельмі ціха і не думаў крапацца з месца. 

Спакойна, нібы нічога не бачыў, араў сваю палоску 
Гаціла. Крыху бліжэй да нашых сотак, таксама ў поў- 

ным спакоі, сеяў сабе -- нават чуваць было, як зерне шор- 
гае аб сявалку,-- Клёцка, 

Прыйшла на соткі і Валя. Яна, убачыўшы, як гаротна, 
з хамутом на плячы стаіць у разоры цётка, упала ля мяжы, 
абняла зацвярдзелую зямлю шырока раскінутымі рукамі 
і загаласіла: 

С. А татачка ж мой родненькі! А мамачка ж мая да- 
рагая! А дзе ж вы лежыцё і не абзываецёеся. А ўсе ж 
людцы даўно сеюць, і толькі наша палосачка стаіць гарот- 
ная, як сіраціначка... 

Ні Гаціла, ні Клёцка, відаць, не чулі гэтага голасу. 
І толькі Туньцік, які з Туньціхаю ехаў па загуменнай 
дарозе -- яна ўперак перасякае ўсе доўгія і вузкія сяб- 
рыньскія соткі, што цягнуцца як не да лесу,-- спыніў ка- 
ня і з жонкаю падышоў да нас. 

г. Вера,-- адразу павярнуўся ён да Туньціхі,-- давай 
мы возьмем у гэтай цёткі каня, спражом двух і сабе на- 
аром і ёй таксама. Усё ж паркаю яны цягнуць бу- 
дуць лепей. 

І, яшчэ раз зірнуўшы на цётку, якая ўсё трымала ў 
руках ворчык, ужо ёй сказаў: 

2. Кідай ты яго, Лёкса. Ён тут не паможыць. Цяпер 
ужо нам стальвага нада. Бяжы на калгасны двор, прыня- 
сі,-- папрасіў ён мяне. 

Калі я прыбег са стальвагаю, якая звінела ланцуж- 
камі, дзядзька Змітра, ужо выпрагшы свайго каня, адзеў 
і засупоніў хамуты, распайстрыў пастронкі, зняў з калёс 
плуг, які вёз на сваё поле,-- словам, усё падрыхтаваў і 
адно чакаў мяне. 

Таму хутка і пасярод нашай палоскі -- пасля разоры 
трэба ж араць у абугон - з'явіўся чорны грудок вільгот- 
най яшчэ зямлі. 

2 Дзядзька, дайце паспрабаваць і мне,-- ішоў я ўслед 
за Туньцікам і ўсё прасіў навучыць мяне араць. 

Нарэшце, склаўшы абугон і роўна прайшоўшы яшчэ 
разы са тры з двух бакоў, ён даў мне ў рукі шорсткія, ві- 
даць, нядаўна набітыя на ручкі плуга, верацёнцы, якія 
паспеў ужо нагрэць. І я, ступаючы па халоднай ад вільгаці 
баразне, да таго лёгка пайшоў за плугам, што нават здзі- 
віўся і сам. Плуг ішоў да дзіўнага роўна, не выскокваў З 
зямлі: можа, таму, што коні звыкла -- адзін у баразне, 
другі побач -- не збочваючы, паслухмяна тупалі наперад. 

. Глядзі ты -- арэ, шальмец! -- здзівіўся і Туньцік. 

2. Арэ,-- няўпэўнена сказала цётка і чамусьці запла- 
кала. 

Цяжка мне было на заваротах: плуг сам па сабе не 
лёгкі, ды і заглыбляць нарог у зямлю я яшчэ не ўмеў. 

22 Арэ ж хлопец,-- яшчэ раз, нібы сумняваючыся, паў- 
тарыў сам сабе Туньцік.-- Зірні, арэ... Можа, мне тут і 
рабіць няма чаго? Можа, я пайду ўжо... 

22 Што вы, дзядзька,-- занепакоіўся я.-- Не ідзіце ні- 
куды, дзядзька. 

Я напраўду баяўся заставацца адзін з плугам і двума 
коньмі. 

--. Ну, тадыя пакуль пасяджу на ўзмежку, пакуру. 

Так мы напераменку і дааралі нашы соткі, а потым я, 
адчуўшы смак у ворыве, паехаў з Туньцікам і на яго па- 
лосу, якую яму пазней дарэзалі землямеры ў нашым кан- 
цы, бо там, побач з зямлянкаю, свабоднай і добрай зямлі 
пе знайшлося. 

Пасля гэтага пры сустрэчы з дзядзькам Маркам мне 
часта ўспамінаўся той вясновы дзень, цётка ў разоры са 
Шнэлем, хамут у яе па плячы, гулкае чырканне ячменю 
аб Клёцкаву сявалку... 

Клёцку ў Сябрыні не любіў пе толькі мой бацька: ён 
быў вельмі зайздросны, абыякавы да чужога гора і да 
хваравітаеці прагны. 

Рагатун, выпіўшы калі і пачуўшы што-небудзь пра 
Клёцку, узнімаў сваю адзіную руку, пальцам ківаў пад 
носам у субяседніка: 

2. Які яму, Марку, чорт! О, гэтага Клёцку і ў мяшку 
не зловіш. Гэты, брат, дужа прыткі. Ён усё хоча злаўчыц- 
ца і адною рукою адразу два гарбузы ўзяць. 

Калі Клёцка дачуўся, што за Двароўцамі немцы, ад- 
ступаючы, выпусцілі цэлую цыстэрну спірту, ён даўжэй 
за ўсіх ездзіў туды, за блізкі свет, на калёсах, як не месяц 
вазіў тую зямлю да сябе ў двор, размешваў яе ў бочках з 
вадою і, заліўшы ў чыгуны, праз апарат, на якім заўсёды 
гнаў самагонку, атрымліваў дужа моцную гарэлку. Хоць 
сам ён цяпер піў мала, але гэта праца была прыбытко- 
вая -- Клёцкаву «спіртаванку» ахвотна куплялі ў Сябры- 
ні, бо яна была мацнейшая за самагонку. Пра той час і 
зараз напамінае суседзям гара чужой, перагнанай зямлі, 
якая ўзвышаецца за дварамі. 

А як дзядзька Марка яшчэ піў, вайною, калі іншыя 
кралі ў немцаў пісталеты, патроны і гранаты, ён сцягнуў 
неяк у іх біклагу са шнапсам. Яго злавілі і, зняўшы шта- 

ны, добра надавалі шомпаламі, пасля чаго ён доўга не мог 
сесці -- усё стаяў. Калі раны ў Клёцкі зажылі, Халадзё- 
пак смяяўся з яго: і 

Але ж і крэпкая ў цябе, Марка, задоўка -- да яе 
шонпал і той не прыстае. 

Цяпер Клёцка піў сапраўды малавата. Але ад дармо- 
вай гарэлкі адмаўляўся рэдка. Калі адыходзіў у армію 
Антон, большы малец дзядзькі Мікіты, Клёцка так наха- 
паўся самагонкі, што заснуў недзе ў Саўкавым агародзе. 
Доўга тады мужчыны жартавалі, расказваючы, як пад- 
слепаваты Саўка -- яму сапсавала вочы нямецкая граната, 
што разарвалася ў яго акопчыку, заараў Марку раніцою: 
пе заўважыў п'янага ў баразне. Клёцка, казалі, перанёе 
гэты сорам лёгка, толькі ўсё злаваўся на Саўку, што той 
выпацкаў у зямлю яго новую кашулю. 

Яшчэ ў час вайны дзядзька Марка нацягаў сабе ў двор 
алюмінію са збітых самалётаў і, каб матэрыял не прапа- 
даў, адкрыў нібыта кузню -- рабіў алюмініевыя пярсцён- 
кі, грабянцы, кварты і міскі, за якія плацілі яму сябрынь- 
цы хто чым мог: хто салам, хто яйкамі, хто збожжам. І да 
гэтага часу многія дзяўчаты нашы фарсілі Клёцкавымі 
пярсцёнкамі, якія добра блішчалі, калі іх натрэш, а ў ва- 
ласах жанчын, скручаных ззаду ў гузы, тырчалі Клёц- 
кавы алюмініевыя грабянцы. 

Як казалі, у бацьку ўдаўся і сын -- нібы і кропелькі 
ўсе падабраў. Вучыўся ён дрэнна, і вялікаму Клёцку што- 
год даводзілася прасіць настаўнікаў, каб усё ж не пакіда- 
лі яго сына на другі год, а як-небудзь перавялі ў наступ- 
ны клас. 

І Хведзю, як кажуць, закрыўшы вочы, ставілі тройкі, 
пераводзілі. 

Цяжка давалася Клёцку нават чытанне. Бусліха, якая 
вучыла нас у першым класе, білася з ім, білася, але толку 
амаль ніякага ад гэтага не было. Пакажа яму «А» і пытае: 

2 Якая тэта, Хведзя, літара? 

22. Паграбня,-- адказвае Клёцка. 

Усе рагочуць, а Бусліха цярпліва дапытваецца: 

22 Чаму ты думаеш, што гэта паграбня? 

2. Паграбня, ды і ўшо,-- скажа Клёцка і адвернецца 
да акна.-- А не верыча, дык шамі жырніча -- ж бакоў 
две кроквы, на чым штраха трымаечча, а пашарод -- па” 
пярочынка. 

Бусліха пацісне-пацісне плячыма і паказвае яму, ска” 
жам, «ч». 

-- А гэта, Хведзя, якая? 

-- Гэта шэм. 

--. Чаму ты думаеш, што гэта сем? 

--. Шэм, і ўшо. 

-- У сямёркі ж рыска пасярод ёсць. А тут няма. 

-- Ну і што, калі няма? Я яе магу паштавіць,-- пепа- 
рушна стаяў на сваім Клёцка. 

Бацька яго за такую вучобу дужа біў -- браў за вала- 
сы і тоўк носам у кніжку, у тое месца, якога ён не 
ведаў. 

Таму лісты Клёцкавых кніжак былі пакамечаныя, яа іх 
шарэлі прасохлыя плямы -- мусіць, ад слёз. 

І рос малы Клёцка троху жарсткаваты. То ўставіць са- 
ломінку ў хвост авадню, то ні з таго ні з сяго папусціць ка- 
менем у кошку, а калі мы хадзілі ў чые-небудзь агуркі, дык 
ён лажыўся тады на граду і качаўся па агурочніку, па- 
куль пад бок не трапляўся агурок. Агурок -- у кішэню і 
качаецца зноў. 

Таму назаўтра той, у чые агуркі мы хадзілі, кляў па 
чым свет стаіць усіх і ўсё -- і не столькі за выбраныя агур- 
кі, колькі за пацёрты, паздратаваны агурочнік. За гэтую 
звычку білі малога Клёцку старэйшыя хлопцы, не любілі 
яго і мы, аднагодкі. 

Яшчэ Клёцка быў дужа цікаўны. Аднойчы ён так шчы- 
ра лізнуў настылую на марозе бацькаву сякеру, што да 
ляза прымёрз увесь язык -- ададраць яго ён і сам не змог 
і дарослыя таксама збаяліся: Клёцку з сякераю ўссадзілі 
на гарачую печ, паклалі лязо на чарэнь, і Хведзя сядзеў 
там доўга, пакуль не адагрэлася сякера. 

І яшчэ Клёцка быў вельмі скнары. І тое, што бацька, 
навучаны ўжо гадамі і жыццём, стараўся трохі прыха- 
ваць і не вельмі паказваў, у сына заўсёды было на самым 
відавоку... 

Тады я прыгожа намаляваў вясну, стварыў столькі 
дрэў і травы і ўжо ўяўляў, як зелена зашуміць на маім 
малюнку ўсё гэта зялёным колерам, але Клёцка, у якога 
быў адзіпы ва ўсім класе агрызак зялёнага алоўка, не даў 
мне яго: 

-- Ты ж спішаш увеш, а мне тады пічога не жашта- 
пнечча. 

І мая зялёная вясна раптам назаўсёды стала шэраю, 
непрытульпаю, і, здаецца, паміж голых, праведзеных про- 
стым алоўкам сукоў, на якія так і не села зялёнае лісцё, 
зашумеў нудны і дажджлівы восеньскі вецер. 

З таго часу я дужа люблю ўсё зялёнае. Зялёны луг -- 
да ачмурэння. Зялёныя дрэвы -- да замілавання. Зялёнае 
неба -- да слёз. 

Цяпер мне нават снег хочацца маляваць зялёным, алоў- 
кам. І сонца -- таксама толькі зялёным. 

А ў вачах усё яшчэ стаяць, нібы на папялішчы, тыя 
чорныя, як абвугленыя, дрэвы з таго ці не першага яшчэ 


класа, што з-за скнарасці Клёцкі так і не сталі зялёнымі... 


Мяне абагналі Лена і Дзямідзькава Клава -- яны беглі 
ў той канец. 

22 Што, і вы, цялушкі, на вяселле? -- пачуў я, як наў- 
здагон ім крыкнуў Гаціла, а Клёцка засмяяўся. 

Ад зрэзанай вярбы, ля калодзежа, дзе на зямлі стаяла 
цяжкое акаванае вядро, якое нават прыўзняло нагружаны 
канец жураўля, перайшоў вуліцу і не вельмі ахвотна пай- 
шоў да Хадосчынай хаты -- усё ж непрыемна было ўспа- 
мінаць учарашняе здарэнне ў яе агародзе і тым больш 
думаць: «А што, калі яна пазнала?» 

2. Ленчына шпадніча! Ленчыпа пшадніча! -- забегшы 
мне наперад, выкручваючыся, ідучы задам, нечакана за- 
спяваў Клёцка, але мяне гэтая яго песня зараз чамусьці 
зусім не зачапіла -- відаць, так часта бывае, калі думаеш 
пра нешта іншае, больш вартае. 

Хмары, якія надвечар імкліва былі паплылі з-за неба- 
схілу, паспакайнелі і там, куды зайшло сонца, цёмнаю 
грамадаю станавіліся нанач. Вецер прашамацеў недзе 
ўверсе, над вуліцаю, і раптоўна сціх -- здалося нават, што 
ён, пібы вялізная птушка з адных толькі крылаў, упаў У 
разложысты, на ўвесь Хадосчын агародчык, куст язміну: 
аж пасярод куста, там, дзе ён упаў, загайдалася голле. 

Ад Хадосчынай хаты нехта ішоў мне насустрач. Я пры- 
гледзеўся і ўзрадаваўся -- дык гэта ж сам дзядзька Мац- 
вей! Прыгледзеўся яшчэ больш уважліва -- не, не памы” 
ліўся: сапраўды ідзе ён, Мацвей, старэйшы Хадосчын брат, 
які прыслаў сёння пісьмо. Вось я і аддам пісьмо яму са- 
мому, не заходзячы ў хату. 

2. Здароў, анарал! -- павітаўся ён і добра ўсміхнуўся. 

Я адказаў па прывітанне і падаў яму канверт. 

-- Гэта ж, дзядзька, відаць, ваша пісьмо? Відаць, вы 
цётцы Хадосеі яго прыслалі? 

-- Я, я прыслаў... Бачыш, як твая пошта дрэнна Хо” 
дзіць. Сам рапей прыехаў, а пісьмо пасля ўжо даганяе. 
Во як... Пісаў Хадоссі, што скора прыеду. І, відаць, наш 

паштальён у кухвайцы яго занасіў -- бач, якое бруднае. 

2 А вы, мусіць, да Настачкі -- «Гудок» чытаць? Сён- 
ня прыйшоў. 

-- Што ты, малец! Я, канечне б, схадзіў, але сёння 
Шаўковіха не пусціць туды. Сёння яна там за анарала. 
Яна анаралам ходзіць. 

Аднекуль з-за вугла выбеглі хлопцы, якіх вёў Клёцка. 
Клёцка ўжо, відаць, паспеў збегаць дадому, схапіў у адну 
руку вялікую антонаўку, у другую -- кавалак хлеба і за- 
раз, па чарзе кусаючы то адно, то другое, са смакам еў. 

Хлопцы меліся прабегчы ля нас не спыняючыся, але 
дзядзька Мацвей павітаўся з імі: 

2. Вдаровы, анаралы! 

Хто адказаў на прывітанне, а хто і прамоўчаў. Але ўсе 
спыніліся, падышлі бліжэй. 

-- Ну, дык як вы тут без мяне жывяце, анаралы? -- 
спытаўся ён (дарэчы, дзядзька Мацвей часта і цікава рас- 
казваў нам пра сваю працу па чыгунцы, і таму мы сябра- 
валі з ім). 

Спытаў і, пе чакаючы асабліва адказу, нібы між іншым 
дадаў: 

-- Пайшлі, можа, анаралы, мне згароду паможаце пад- 
няць. А то ўчора нейкія чэрці павалілі... 

І мы, адчуваючы віну, але не паказваючы гэта, паслух- 
мяна пайшлі за дзядзькам у агарод. Па дарозе я асцярожна 
спытаўся, ці дома цётка Хадосся -- усё ж не вельмі хаце- 
лася з ёю сустракацца. 

-- Няма яе. Пабегла, назірка, на вяселле. 

Зламаная згарода павалілася на наш бок -- пад лясоў- 
ку (дык я, значыць, упаў у свой агарод!) -- і ўся ляжала 
на нашай атаве. Ніжні бок справа быў крыху прыўзняты: 
ён ляжаў на вялізным гарбузе, які выспеў ужо ў нашым 
агародзе, вылезшы на гарбузоўніку праз згароду яшчэ 
пуплом ці, можа, нават кветам. Калі я касіў атаву, мне да- 
водзілася яго абкошваць, бо назад, праз вузенькую шчылі- 
ну між колікаў, ён ужо не лез. 

Згарода зламалася, вывернуўшы з аднаго боку тонкі, 
неглыбока ўкапаны слупок, які, добра падгиілы, мог бы 
хутка зламацца і сам, а з другога -- з жыўцом адарваўшы 
перасохлыя жэрдкі, прыбітыя даўно да самага вугла Ха- 
ты,-- там засталіся толькі цвікі ды трэскі ад планак. 

Дзядзька Мацвей узяў у рукі цяжкую, пачарнелую ад 
часу доўбню, якая, прыслопеная, стаяла ў іх пад сцяною 
(ёй білі свіней, ёй гахкалі па калуне ці па кліне, калі ка- 

лолі тоўстыя круглякі, ёй забівалі і колле) -- яна была як 
пажаваная, павыгрызеная ў тых месцах, якім больш за ўсё 
даставалася. У другую руку дзядзька Мацвей узяў загадзя 
зачасаны колік і, выбіраючы, каб не трапіць глыбокай 
шчарбінаю, што ішла праз усю доўбню і хавалася недзе ля 
цаўя, пад самымі далонямі дзядзькі Мацвея, разважна, не 
спяшаючыся, аж высунуўшы язык, пачаў заганяць новае 
апірышча ля таго месца, дзе ўчора вывернуўся слупок. 

Мы хто як дапамагалі дзядзьку. Адпы адрывалі жар- 
дзіны ад старога калка, другія выдзіралі з вугла цвікі і 
тут жа, на сцяне, раўнавалі іх, а я падняў згароду і з 


улежанай, як гняздзечка, яміны ў атаве, якая ўбялела без 
сонца, асцярожна перанёс цяжкі гарбуз, стараючыся не 
адарваць яго ад светла-зялёнай пупавіны, перанёс на гра- 
ду і паклаў ля грудка павыбіранай цыбулі. 

І тут пачуў, як з двара Васяпка, які быў якраз павер- 
нуты пазачынянымі дзвярыма да Хадосчынага агарода, 
данеслася галашэнне. 

Паволі, не ўдарыўшы нават па калку, апусціў доўбню 
на зямлю дзядзька Мацвей, абапёрся на яе і прыслухаўся. 

22. Па-мойму, гэта Хімця плачыць,-- счакаўшы, уголас 
падумаў ён. 

Сапраўды, плакала бабка Хімця. Праз нейкі час там 
рыпнулі сенцы, і ў звечарэлай і ядранай цішыні пачуўся 
Марфін голае: 

2. Не смяшы ты, старая, людзей. Ідзі лепей, кажу та- 
бе, у хату. 

-- Сама ідзі ў тую хату,-- галасіла бабка Хімця. 

Мы стаялі ўсе і слухалі. 

г Ужо зусім выжыла, дурніца гэтая,- села на ганак 
і румзае на чым свет стаіць. Людзі ж смяяцца будуць. 

2. Няхай смяюцца. А чаго ты мяне загрызаеш? 

22 Дык цябе ж не толькі грызці, але і набіць нават 
мала. 

СА што я зрабіла табе? Мне ж Яська толькі пісьмо 
пачытаў... 

-- Кажуць жа, старое, як малое, -- відаць, Марфа ад- 
злавалася і зараз гаварыла нібыта і спакойна.-- Нашто ты 
давала чытаць? Ты ж знала, ад каго пісьмо. А той дурань 
яшчэ новы адрас напісаў. 

22 Ну дык і што, калі Яська пачытаў... 

-- Што! Што! -- перадражніла бабульку нявестка е 
мусіць, там, на двары, замахнулася на яе.-- А ён можа па 
ўсёй Сябрыні раззваніць, дзе твой Восіп зараз... Ідзі, дур- 

піца, у хату галасіць. А то во як мездрану між крылля, 
дык тут і сунешся. 

Старая загаласіла яшчэ гучней. Я стаяў, і мне было 
няёмка, што падслухаў гэтую размову. І праўда, на ліха 
я чытаў тое пісьмо? 

2 Ого, там Марфа Яся кляне,-- схамянуўся дзядзька 
Мацвей і дадаў: -- Нада было б гэтага паліцая неяк выка- 
лупаць. 

Ён высока ўзняў доўбню і некалькімі моцнымі ўдара- 
мі ўвагнаў кол у зямлю -- якраз да пазначанага. 

Згароду мы паднялі хутка. Яшчэ хутчэй прымалацілі 
яе да новага слупка, які тонка спружыніў. 

22 А мамулечкі ж мае! Яй жа богу, гэта Мацвей пры- 
ехаў,-- пачулася з вуліцы. 

Зірнулі ў той бок і ўбачылі Ядоху, якая стаяла на 
сцежцы ля дзвюх адкінутых жардзін, што адгароджвалі 
нашу пожню ад вуліцы. Яна, відаць, парабіўшы і сваю ра- 
боту, папарадчыўшы і Саўкаву жывёлу, бегла на вяселле. 

-- Прыехаў, прыехаў! -- адказаў Мацвей, паставіў 
доўбню на старое месца і падышоў да Ядохі. 

Клёцка расказваў, што некалі, калі яшчэ былі мала- 
дыя, дзядзька Мацвей з Ядохаю дужа моцна любіліся. Але 
пажаніцца не змаглі -- яны абое былі такія бедныя, што 
баяліся збіраць разам і свой голад, і сваё рыззё. Ядоха 
потым выйшла замуж за багатага Аўхімку, але пажыла з 
ім нядоўга -- той, вельмі скнары на працу, неяк У першую 
ж пасля вяселля весну, выкідаючы віламі гной з хлявоў, 
падарваўся і памёр... 

22 Дык, можа, ты, Мацвейка, па мяне прыехаў ужо? -- 
паправіўшы ў валасах алюмініевы грабянец, неяк сумна 
пажартавала Ядоха. 

-- Куды мне цябе, дзеўка, везці? Бачыш, з дзвюма 
жонкамі я ўжо не ўпраўлюся. 

2. О, не кажы, ты і цяпер яшчэ атлёт! 

2 Які ўжо з мяне атлёт... 

-- Дык пайшлі во хоць са мною на вяселле сходзім. 

-- Не, я з хлопцамі лепей пасяджу. Я з імі даўно не 
гаварыў. 

Ца тым баку вуліцы ішлі дадому Настаччыны дзеці -- 
немцаў Алеська і мінёраў Генька. Немчык, у нейкім вя- 
лізным мужчынскім пінжаку з падкасанымі рукавамі, які 
быў яму завельмі доўгі -- нібы паліто,-- вёў за ручку 
Геньку -- у адной палатнянай кашульцы, але ў вялікай 
шапцы, якая ўсё наязджала яму на вочы. Клёцка папус- 

ціў у іх кароткім абломкам жэрдкі, і там, дзе абломак, да- 
ляцеўшы ледзь не да хлопцаў, упаў, узняўся слупок пылу. 

З Нашто ты дзяцей пужаеш? -- ухапіўшы нейкую 
трэску, пагналася за Клёцкам Ядоха.-- Я табе зараз пака- 
жу, статуй ты! 

Клёцка адбегся. Спыніліся і хлопчыкі. 

22. Дзеці, хадзіце сюды! -- паклікала іх Ядоха. 

Алеська і Генька падышлі -- акурат як слухмяныя 
казляняткі, 

-- Куды й вы, дзеткі, ідзеце? -- спыталася Ядоха і 
паправіла Гепькаву шапку, якая ўжо зусім наехала на 
вочы. 

2 Дадому,-- адказаў большы Алеська. 

С А ў вас жа дома пакуль нікога няма,-- зманіла Ядо- 
ха.-- Ваша мама пайшла ў краму. Вам браціка купляць. 
І не вярнулася яшчэ. 

“Жанчына зняла са сваіх плячэй цёплую хусту і, 
укрыўшы ёю Геньку паверх палатнянай кашулькі, завя- 
зала ражком спераду -- каб малому было цяплей. Потым 
разняла іхнія рукі, стала між хлопчыкамі -- у правай яе 
далоні схаваўся маленечкі і шэранькі, як птушанятка, ку- 
лачок Алеські, у левай -- яшчэ меньшанькі Генькаў. 

2 Пойдзем на вяселле, дзеткі,-- сказала яна ім.-- Там 
хоць якую аладку з'ясцё... А то ж у вас, відаць, за цэлы 
дзень ні каліва яды ў роце не прыстояла. 

І павяла малых у той бок, дзе іграла і спявала вясел- 
ле. Яна ўсё круціла галавою, паварочваючы яе то да 
Алеські, то да Генькі -- ці то расказвала ім нешта, ці то 
сама слухала малых. 

2. Ясь, ідзі вячэраць хутчэй -- бульба зварылася! - 
адчыніўшы нашы сенцы, з парога паклікала мяне Валя. 

Гэта была ўжо наша хата. Выгнутаю сцяною, якая 
выходзіла на вуліцу, яна вельмі ж ул выпіралася ў ага- 
родчык -- так і здавалася, што нехта моцны, упёршыся 
рукамі ў прасценак між акон, піхае яго з хаты. 

На двары, яшчэ не загнаная ў хлеў, хадзіла каза. Япа 
драла кару са свежай алешыны, якую ўторкнула цётка ў 
згароду замест зламанай. На пожні, пад вялікаю лясоўкаю, 
па скурчаным, шорсткім і сухім лісці наш певень вадзіў 
курэй -- яны дзяўблі пасохлую атаву. Гэтую лясоўку і 
колькі ўсохлых слівін, што вунь стаяць ля згароды, я ўжо 
даўно збіраюся пассякаць -- лясоўка, без толку разросшы- 
ся як пе на ўвесь агарод, не дае расці траве, а з сухіх слі- 
він таксама наедку піякага няма. Але я піяк не збяруся 


316 


да дзядзькі Мікіты, каб навастрыць дужа зазубленую ся- 
керу, на лязе якой цётка секла нават дрот па цвікі. 

«Разнясу пасля тыя пісьмы і газеты, што засталіся», -- 
падумаў я і пабег дадому. Асталося ўжо нямнога -- пісьмо 
і газеты Паўліне Раманаўне, дырэктару школы, абласная 
газета ТГаццянцы і піянерскі часопіс Туньціку, які я за- 
быўся аддаць; дарэчы, я заўсёды не разумеў, навошта ён, 
дарослы чалавек, выпісвае дзіцячы часопіс «Бярозка»... 

У нас на стале ўжо стаяла толькі што звараная ў груб- 
цы бульба -- ад яе прама ўверх, пад столь, спяшалася 
пара. У алюмініевай місе ляжалі кіслыя агуркі, стаяла ў 
розных кубках кіслае казінае малако. Валя ўжо сядзела 
на ўслоне, чакала мяне. 

-- Можа, мяціва будзеш есці? -- спыталася цётка.-- 
Яно ў печы стаіць і яшчэ цёплае. 

Гэтае варыва з бураковага націння, без заправы, я еў 
у абед і таму хуценька адмовіўся. 

На стале ляжаў пахкі бохан з новага ячменю -- перад 
гэтым у сенцах мы абабілі пранікамі колькі снапоў. Быў 
час хлеба. Мінуліся тыя галодныя дні вясны і лета, калі 
пра хлеб толькі ўспаміналі. 

Сёння была восень. 

Сёння на кожным стале ў Сябрыні ляжаў хлеб. Цёплы 
і пахкі. 

2. Чаго гэта цябе, Ясь, на ўсю Сябрынь Марфа кля- 
ла? -- впыталася цётка, сядаючы да стала на табурэтку, 
што стаяла ля судніка,-- каб было бліжэй, калі што спа- 
трэбіцца, падаць з паліцы. 

2. А я пісьмо ад Васяпка пачытаў. 

2. На агонь табе трэба было чытаць тое пісьмо? 

2 Дык мяне ж бабка Хімця папрасіла. 

-- Адна дурная просіць, а другая дурная клянець,-- 
сказала цётка і дадала: -- Садзіся ўжо еш, чытака. 

Я сеў на ўслон. Мы з Валяю елі бульбу з агуркамі і 
кіслым малаком і гулялі ў нашу звыклую гульню за ядою. 

Усе сцены ля стала, суднік, што вісіць на сцяне, і на- 
ват столь абклеены газетамі. Мінёры, якія стаялі і ў нас, 
смяяліся: 

2; Вось як добра, хазяйка. У вас, пакуль паясі, усе 
навіны і даведаешся. Не абед, а палітінфармацыя. 

Таму, калі мы з Валяю збіраліся за сталом разам, па- 
чыналася: 

22. А знайдзі -- «Аўтамашыны за прададзены хлеб». 

Гэта загаловак у газеце, І той, у каго пытаюцца, доўга 
пераводзіць позірк са сцяны на суднік, з судніка -- на 
столь, пакуль нарэшце знойдзе. А калі не знойдзе, просіць 
хоць паказаць, у якім баку шукаць. 

СА знайдзі мне -- «Арганізаваць паўсямесны збор 
попелу». 

Гэты загаловак мне прымільгаўся, калі я шукаў іншыя. 
Памятаю, ён быў надрукаваны доўгімі тонкімі літарамі і 
быў педзе на столі -- якраз над сталом. 

І хоць Валя ўважліва і шчыра глядзела на суднік, ста- 
раючыся мяне спадмануць -- маўляў, тут гэты загаловак, -- 
але я адразу падняў вочы ўверх і паказаў пальцам: 

2. Во ён.-- І сам загадаў: -- А знайдзі -- «Калгасы Ар- 
шаншчыны рыхтуюцца да сяўбы». 

Валя шукала вельмі доўга. Не знайшла. 

--. Вдаешся? -- спытаўся я. 

-. Здаюся. 

Я паказаў ёй. Гэтыя словы былі на фіранцы, якую са- 
ма Валя маляўніча выразала нажнічкамі з газеты і пры- 
клеіла зверху на акно. 

2 Ідзі,-- зазлавала сястра,-- мы на фіранцы не ад- 
гадваем. 

Цётка запаліла капцілку. Зняла яе з прыкомінка і па- 
ставіла на стол. І акно, за якім прыцемак быў яшчэ не 
зусім густы, адразу пацямнела, і на цёмных шыбінах, ні- 
быта па чорнай падкладцы, прыгожа забялеліся адмысло- 
ва выразаныя Валяю карункі фіранак. з 

Я еў і дыхаў вельмі асцярожна -- каб не патушыць 
капцілку, што хліпала побач з місаю. 

2. Во павячэраеш, ды трэба жорны крыху паправіць -- 
зусім ужо не мелюць,-- хаваючы ў суднік гладыш з кіІс- 
лым малаком, сказала да мяне цётка.-- Я прынесла ад Мі- 
кіты стары дзіравы чыгунок, які ім уя пе трэба, ён ля 
ганка ляжыць. 

Жорны ў нашай хаце заўсёды стаяць ля качарэжніка. 
Іх рэдка калі мы выносім у сенцы. Мы ўжо да іх прывык- 
лі, і яны зрабіліся такою абавязковаю ў хаце рэччу, як, 
скажам, стол, лаўка, драўляны ложак, сама печ. 

Гэтыя жорны на кароткіх ножках зрабіў я сам. Праўда, 
два цяжкія дубовыя круглякі даў мне дзядзька Мацвей, 
калі яшчэ жыў у Сябрыні. Ён жа памог у верхняку пра- 
дзяўбаць круглую дзірку -- каб было куды засыпаць зерне. 
А ўсё астатняе рабіў я сам: да бегуна прыбіў доўгую драў- 
ляную ручку ад гранаты, катыш-ляжак абабіў разагнутаю 

і раскляпанаю палоскаю бляхі, выразанай са старога 
вядра. Доўга я ніяк не мог даць рады ножкам. І вымераю, 
і адрэжу роўненька, а як толькі пастаўлю -- не стаяць на 
масніцах, ды і ўсё: хістаюцца. Я тады зноў кладу жорны 
набок, зноў мераю, зноў рэжу. Ужо і ножкі зусім каро- 
ценькія зрабіліся, а я ўсё рэжу. Не ведаю, колькі б я яшчэ 
рэзаў, каб не цётка. 

2- Дакуль ты, няўмека, рэзаць будзеш,-- усміхнулася 
яна,-- гэта ж не ногі вінаваты, а падлога. Бачыш, як мас- 
ніцы няроўна ляжаць на лагах, а ты рэжаш... 

Так і засталіся пасля мае жорны на кароценькіх нож- 
ках. А каб яны стаялі ўстойліва, кожны раз даводзілася 
шукаць ім роўнага месца, соваючы па масніцах ці падкла- 
даючы якую трэску. 

Павячэраўшы, выйшаў на двор. Чыгунок, які сапраўды 
ляжаў ля ганка, я пабіў каменем на маленькія друзачкі - 
якраз па такія, якія можна будзе загнаць у дрэва. 

У хаце я зняў з жорнаў вярхняк-бягун. Ну, вядома ж -- 
як такія жорны будуць малоць, калі многа ў якіх месцах 
асколкі чыгуну, забітыя ў кругляк раней, павывернуліся, 
павыпадалі, і там, дзе яны сядзелі, шчарбата цямнелі ад- 
но толькі шчыліны-ўмяціны. 

Цётка мыла посуд. Валя памагала мне -- яна падавала 
асколкі чыгунка, а я кляўцом заганяў іх у дрэва. Чыгун 
слаба паддаваўся ўдарам -- у дуб дрэнна лезе нават і 
жалеза. - 

Калі мы засталіся без бацькоў, калі маму і тату забралі 
ў гестапа і там як партызан закатавалі, калі з дня ў дзень 
сябрыньцы чакалі, што як партызанскую сям'ю забяруць 
хутка і дзяцей, цётка перавяла нас да сябе ў хату. Яна 
ўсё плакала па сваім браце Сымоне, маім бацьку, па за- 
лоўцы Ганусі, маёй маме... 

А тады, калі праз нейкія пару тыдняў пасля таго як 
забралі бацьку, гестапаўцы з чужымі паліцаямі (свае не 
пайшлі браць) прыехалі па маці, цётка якраз была ў нас. 

2. Сабірайся! -- адразу ж загадалі яны ёй. 

2 А што мне збірацца? Бярыце і так. Я ўжо сабрала- 
ся,-- спакойна адказала цётка і, пацалаваўшы нас з Ва- 
ляю, пайшла з хаты. 

На двары, калі жанчыны запыталіся: «Куды гэта ця- 
бе, Лёкса, забіраюць?», паліцаі раптам спыніліся: 

22. Пастой, пастой... Дык а хто ты Сымону будзепі? 

-- Сястра. 

2. Не, тады ты нам не нада. Нам жонка нада. 

І пайшлі шукаць маму. Калі яны забралі маму і калі 
яна не вярпулася ні праз тыдзень, ні праз месяц, я пла- 
каў і казаў цётцы: 

2. А чаму ты не ішла з імі замест мамы? 

-- Дык яны ж мяне не ўзялі, дзіця маё ты мілае,-- 
адказвала цётка, зусім не крыўдуючы на такое жахлівае 
патрабаванне: яна сама, не маючы нікога роднага, апроч 
майго бацькі, згодна была б пайсці ў гестапа, абы маці 
засталася з намі. 

Цётка расказвала неяк Паўліне Раманаўне: 

-- Ясь дужа хацеў, каб я замест маткі з паліцаямі 
пайшла. Але ж што я зраблю, калі яны кажуць: «Нам не 
сястра, нам Сымонава жонка нада». А дзецям жа, вядома, 
лепей было б з маці, чым са мною. Во таму я і плачу. Бы- 
вае, як выйду з хаты, як пайду з голасам туды, пад лес. 
Іду і плачу, іду і слязьмі заліваюся -- свету божага не ба- 
чу. Іду галосячы, аж пакуль у елку якую лбом не стукну- 
ся. Тады толькі апамятаюся. Неяк школьнікі, ленькаўскія 
дзеці, відаць, у школу беглі, пытаюцца: «Чаго гэта цётка 
плача?» А адзін хлопчык, чую, ім за мяне і адказвае: 
«А я ведаю чаму -- у гэтай цёткі немцы ўсю сям'ю рас- 
стралялі...» 

Тая сустрэча са школьнікамі была, пэўна, даўней. Бо 
цяпер маю цётку ведаюць усе дзеці нашай школы. Паўлі- 
на Раманаўна, сама нядаўняя партызанка, якая вельмі 
ж старалася дапамагчы нам, партызанскай сям'і, акрамя 
таго, што мяне зрабіла паштальёнам, Валю залічыла тэх- 
нічкаю ў школу. І таму, калі сястра была на занятках, 
на ўрокі і з урокаў званіла цётка. Яна, нібы спалохаўшы- 
ся, выбягала з настаўніцкай і, высока над галавою мат- 
ляючы званком, падбягала як не пад кожны клас -- зай- 
маліся тады ў розных памяшканнях, - доўга і настойліва 
званіла. Цётка не навучылася вызначаць час па гадзін- 
ніку, які спакойна чакаў у настаўніцкай, а званіла толь- 
кі па сонцы. І ніколі не памылялася. Настаўнікі здзіўля- 
ліся гэтай дакладнасці. Завуч неяк расказваў: 

С. Адзін раз я думаю, ага, нарэшце я злавіў тваю 
цётку -- на пяць хвілін, чуеш, раней пазваніла з урока. 
Прыйшоў У настаўніцкую, праверыў свой гадзіннік: не, 
цётка не памылілася, а гэта мой гадзіннік, чуеш, ад- 
стаў --роўна, чуеш, на пяць мінут... 

Я ўжо забіваў у вярхняк апошнія друзачкі старога 
чыгуна, як дзверы ціха, неяк завельмі спасцярожліва ад- 
чыніліся, і ў хату, вяёмячыся, зайшла цётка Еўка. Яна 

зачыніла дзверы, ціха сказала: «Добрага вам вечару» -- 
і стала ў парозе, не праходзячы ўперад. 

-- Праходзь, Еўка, чаго ты стаіш? -- запрасіла яе 
цётка. 

2. Не, Лёкса, я і тут во пастаю. Гэта ж я ненадоўга. 
Зараз во і пайду. То ж мне во Халадзёнак сілком укінуў 
у кішэнь два яблыкі, дык я і думаю: дай-тку я іх Ясю за- 
нясу. Свайго б чаго прынесла, але ў мяне ў гародзе ні слі- 
віны той, ні яблычка. 

Яна падышла да мяне, паклала на вярхняк спелыя 
аптонаўкі і, гледзячы сабе пад ногі, яшчэ цішэй, чым 
«добры вечар», сказала: 


-. Ты ўя даруй мне, сынок. Пакрыўдзіла я цябе, 
дурніца. Насварылася немаведама за што. Хоць дзіцё гэ- 
тае аніўчым не вінаватае. 

І цётка Еўка, ласкава пагладзіўшы мяне па галаве, 
павярнулася да маёй цёткі: 

- Тэта ж, Лёкса.. гэта ж... гэта ж...-- пачала яна, 
але не змагла дагаварыць, заплакала і ўжо праз слёзы 
казала далей: -- Гэта ж, Лёкса, сёння вунь Цыца жэніц- 
ца... А ён жа майму Юрачку гадок быў. І яшчэ ж я веда- 
ла, што сынок мой Люську раёўшчынскую, маладую сён- 
няшнюю, любіў. Бывала, бачу, ён у люстэрачка нейкае 
маленькае-маленькае, цьмянае-цьмянае глядзіцца. Я і пы- 
таю: «Куды ты, сынок, збіраешся?» -- «Пайду, кажыць, 
у Раёўшчыну да Хведзькі схаджу...» А я ўжо, Лёкса, ве- 
даю, да якога ён Хведзькі пойдзіць. 

Еўка села побач з цёткаю на лаву, і яны пачалі ўспа- 
мінаць даваеннае жыццё. 

Я ўзняў вярхняк на жорны і доўга за ручку соваў па 
ніжняку, пакуль штыр нарэшце не патрапіў у перапліцу. 
Паспрабаваў круціць жорны -- як задырчалі яны на ўсю 
хату! Аж балюча і шарготка стала зубам -- здалося, што 
ўвесь рот забіты жарствою. Гэта скрыгаталі новыя, яшчэ 
не прыцёртыя зубчыкі чыгуну. Пакуль што на жорнах 
малоць нельга: іх абавязкова трэба абмалоць, абкруціць, 
бо з латка напачатку будзе сыпацца больш чыгуну, чым 
мукі. 

Валя ўзялася за ручку і скрыгатліва пакруціла вяр- 
хняк. 

2. Во, во,-- узрадаваўся я,-- абмялі жорны, а я апош- 
нюю пошту занясу. 

І не чакаючы, калі яна будзе пярэчыць, схапіў газеты 
і пабег з хаты. Спяшаючыся да хаты Петрака і Петрачы- 

хі, дзе жыве дырэктарка, Я ўсё думаў пра такую нечака- 
ную разгадку Еўчынай злосці, з якою яна прагнала мяпе 
з хаты. Значыць, я тут быў ні пры чым: у яе на гэты час 
была адкрытая, як рана, душа і ёй было ўсё роўна, хто 
трапіцца на вочы. Душа цёткі Еўкі балела -- сёння 
ж жаніўся гадок яе Юркі і браў сабе ў жонкі Юркаву ка- 
ханую... 

Яшчэ з вуліцы я заўважыў, што ў задняй Петраковай 
хаце, дзе жыла Паўліна Раманаўна, гарэла святло -- зна- 
чыць, яна была дома. «Вось і добра,-- падумаў я.-- Ад- 
дам ёй пісьмо ў рукі». 

У сенцах пастукаўся ў дзверы, узяўся за клямку. 
У пярэдняй хаце было цёмна, а ў задняй гарэла лямпа. 
Я нясмела павітаўся: 

г Добры вечар. 

2. Вечар добры, -- адказаў мужчынскі голас. 

Гэта быў той самы вясёлы і жартаўлівы лётчык, афі- 
цэр ваеннага аэрадрома. Аэрадром выбудаваўся недалёка 
ад вёскі -- у ціхі вечар, а то і раніцою, калі вецер дзьмуў 
у наш бок, былі чуваць бадзёрыя песні салдат і звонкая 
палкавая музыка. 

Там, у выгараджаным каля аэрадрома кавалачку ле- 
су, пад сасонкамі, амаль штодзень гудзеў хоць і невяліч- 
кі, але ўсё ж рынак, дзе жанчыны, якія не паспелі яшчэ 
займець у гарнізоне сваіх «знакомак», каб хадзіць да іх 
на кватэру, паставіўшы між карэння свае бітончыкі з ма- 
лаком, місы з маслам, кошыкі з яйкамі, наперабой запра- 
шалі да сябе лётчых. І мы, хлапчукі, калі наш лес бага- 
цеў на ягады і грыбы, насілі сюды, пад сосны, прадаваць 
гэтыя ласункі, каб мець грошы на кніжкі і сшыткі. На- 
сіў і я, але колькі разоў, убачыўшы, што прыгожа і чыста 
апранутыя лётчыхі не глядзяць на мяне і абыякава пра- 
ходзяць ля маіх, высыпаных на газету пару якіх шкля- 
нак малін ці аж сініх чарніц з папрыліпанымі да іх іглі- 
цамі, зялёнымі лісткамі -- сярод іх дзе-нідзе зрэдзь калі 
чырвона блісне спелая сунічына,-- ля якіх нясмела і са- 
рамліва, а галоўнае -- моўчкі, перамінаючыся на цыпка- 
ватых і запыленых нагах, стаяў сам гаспадар, Я крыў- 
дзіўся на рынак і аддаваў тады свой «тавар» амаль за- 
дарма. І асабліва пасля таго, ЯК Я хацеў прадаць літры 
са два казінага малака, якое цётка сабрала з ранішняга 
і вячэрняга ўдояў (уночы, каб не скіснуць, яно стаяла 
ў халоднай вадзе), пасля таго, як нейкая злая лётчыха, 
паспрабаваўшы маё малако, падняла на ўвесь базар такі 

крык, што я, адпураўшыся са страху і ад малака, і ад бі- 
тончыка, не аглядаючыся бег да лесу,-- пасля гэтага мне 
зусім не хацелася хадзіць пад выгараджаныя сасонкі, 
і толькі калі ўжо была вельмі пільная патрэба, я, каб не 
пакрыўдзіць цётку, усё ж згаджаўся збегаць на той ры- 
нак... 

: Я абвёў вачыма пакой. Лётчык перахапіў мой позірк 
і, знарок сумна паківаўшы галавою, сказаў: 

2. Няма, брат, няма тваёй Паўліны Раманаўны. Я яе 
і сам, брат, чакаю. Яна ў школе педсавет праводзіць. 
А пісьмы і газеты, словам, усю карэспандэнцыю яна за- 
гадала забраць мне. 

Я аддаў газеты, нерашуча ўзяўся за канверт, а потым 
апусціў руку -- аддам заўтра сам Паўліне Раманаўне. 

-- Давай, брат, давай,-- працягнуў руку лётчык.-- 
Загад ёсць загад. Мы з табою павінны яго толькі выкон- 
ваць. 

І я аддаў яму пісьмо. Я ўжо казаў раней, што трохі не- 
далюбліваў гэтага лётчыка. І сам не ведаю чаму. Неда- 
любліваў за тое, што ён хораша танцуе, што вельмі мно- 
га ведае і цікава расказвае, што цудоўна спявае, што на 
ім дужа ўжо добра ляжыць афіцэрская форма... Адным 
словам, я не любіў яго якраз за тое, што падабалася, ві- 
даць, Паўліне Раманаўне. 

Лётчык сядзеў ля невялікага слоліка, засланага бе- 


лым-белым настольнікам, на той самай невялічкай, закі- 
нутай клятчатаю дзяружкаю канапцы, дзе яны заўсёды 
гаварылі ўдваіх з дырэктаркай. 

Аднойчы -- гэта было якраз перад першамайскімі свя- 
тамі -- у пярэдняй хаце, на стале, што прыстаўлены 
ўпрытык да акна, выстругаўшы з трэскі шырокае пяро, 
на нейкай лушчанай паперы чырвоным чарнілам я пісаў 
першамайскі лозунг, каб павесіць на школу. А ў задняй, 
якраз вось на гэтай самай канапцы, сядзела Паўліна Ра- 
манаўна з лётчыкам. Я чуў, як яны спакойна і гучна раз- 
маўлялі: можна сказаць, пра ўсё і ні пра што -- жартава- 
лі, смяяліся. 

На сцяне, у кутку над мыцельнікам, вісела вялікае 
люстэрка, і калі Я зусім выпадкова зірнуў. у. яго, адразу 
адвёў вочы ўбок. Дзверы ў заднюю хату былі адчынены, 
і ў люстэрку я добра бачыў тую канапку, на якой сядзелі 
дырэктарка з лётчыкам і, не падазраючы, што іх мож- 
на бачыць з пярэдняе хаты, цалаваліся. 

Потым лётчык адхінаўся ад Паўліны Раманаўны, да- 
кранаўся да яе шчакі сваім высокім ілбом, на які спадалі 
кудзеркі валасоў, і зноў гаварыў звычайна і нязмуша- 
на -- пра ўсё і ні пра што. 

Дык вось яно як! Яны цалуюцца, а каб я і дзядзька 
Пятрок, які ляжыць на печы, нават і не падумалі пра гэ- 
та, вядуць такія нязмушаныя і абыякавыя размовы. 

Калі лётчык зноў нахіліўся над Паўлінаю Раманаў- 
паю і зноў шукаў яе вусны, тая адпіхнула яго і, прыклаў- 
шы палец да рота, на мігі пачала паказваць у мой бок 
і ківаць галавою -- маўляў, ты што, пабачыць яшчэ ці 
пачуе, не дай бог. А сама весела гаварыла. Лётчык, так- 
сама прыклаўшы палец да сваіх губ, махнуў у мой бок 
рукою, што, мусіць, значыла: ён, маўляў, піша, заняты 
сваім і на нас не глядзіць, а я пацалую цябе так, што ніх- 
то і не заўважыць. Ведучы такую размову рукамі і вачы- 
ма, уголас ён расказваў пра нейкага свайго салдата, які 
дужа ж ужо лянуецца служыць. І ўсё ж ён пацалаваў яе 
яшчэ раз. Паўліна Раманаўна стрымана кашлянула, 
і зноў іхняя размова вярнулася да таго самага салдата, 
які так дрэнна служыць. 

Загледзеўшыся ў люстэрка, я неасцярожна пасунуў 
сваю левую руку і толькі пасля заўважыў, што разліў 
чарніла. У самым канцы палосы, якраз пасля слоў пер- 
шага рада (я пісаў лозунг у два рады), з'явілася вялікая 
чырвоная пляма. І яе ўжо не сатрэш -- лушчаная папера 
прамякла навылёт. Я ледзь не заплакаў ад крыўды. Маё 
шморганне носам пачула Паўліна Раманаўна і падышла 
да мяне. 

-- Тут нешта здарылася,-- здалёк сказала яна і, уба- 
чыўшы вялізную пляму на паперы, пачала мяне супа- 
койваць: -- Нічога, Ясь, нічога. Не перажывай. Мы з'та- 
бою нешта прыдумаем. 

Падышоў і лётчык. 

2 А што тут думаць? Якраз дзе пляма, там будзе кліч- 
нік. А ўвесь тэкст падгонім пад яго. 

З лётчыкам згадзілася і Паўліна Раманаўна. Таму 
ў святы на нашай школе доўга вісеў напісаны мною ло- 
зунг з вялікім-вялікім і тоўстым, як корань прыгожага 
баравіка, клічнікам у канцы. 

І хоць лётчык памог мне выратаваць намаляваны ўжо 
лозунг -- так бы давялося перапісваць,-- я адносіўся да 
яго ўсё роўна з нейкім халадком, Не змянілася нічога 


і пасля канцэрта, дзе ён змог улюбіць у сябе ўсіх сяб- 

рыньцаў, а таксама 1 тых раёўшчынцаў, булінцаў, лень- 
каўцаў, якія прыйшлі паслухаць шэфаў з «ядрома». 

Нашы шэфы -- салдаты і афіцэры аэрадрома -- ажна 
трох машынах прыехалі недзе надвечар, але афішы, рас- 
клееныя загадзя, паведамлялі ўжо колькі дзён, што яны 
дадуць сёння ў Сябрыні сіламі вайсковай часці канцэрт 
самадзейнасці. 

Яшчэ засветла салдаты адкрылі заднія і бакавыя бар- 
ты, саставілі разам дзве машыны -- атрымалася прастор- 
ная сцэна,-- а трэцяя, «студабекер», калі сцямнела, уклю- 
чыла свае фары і так асвятляла сцэну да самага закам- 
чэння канцэрта. Салдаты і афіцэры спявалі, танцавалі, 
чыталі вершы. Быў нават адзін салдат, які да слёз смя- 
шыў людзей. Але сама больш спадабалася ўсім выступ- 
ленне знаёмага Паўліны Раманаўны. Перад тым як яму 
выступаць, сцэну захінулі посцілкамі, якія трымалі за 
ражкі салдаты, а калі расхінулі - у кузавах стаяў ужо 
стол, а на ім сядзеў, выставіўшы ўперад ногі, дырэктар- 
чый штурман. Каб вы толькі ведалі, які ён быў пацешны 
на гэтым стале. У сваёй блакітнай кашульцы -- да пало- 
вы тулава было нармальнае, усе пазнавалі лётчыка,-- але 
ногі чамусьці пачыналіся недзе адразу ж пад грудзямі, 
амаль там, дзе звычайна згінаюцца ў локцях рукі. Таму 
чалавек здаваўся нейкім маленечкім-маленечкім -- бы лі- 
ліцут. А калі ён пачаў спяваць вясёлыя прыпеўкі сваім 
грудным голасам і, седзячы так, танцаваць --малаціць 
вялізнымі ботамі па стале, ды так гулка -- як усё роўна 
па барабане,-- усе рагаталі, аж за жываты браліся. І ка- 
лі салдаты ў канцы зноў завесілі лётчыка, а пасля гэтага 
ён выйшаў з-за посцілак, такі ж, як і ўсе -- высокі і на 
сваіх нармальных нагах, -- многія аж не хацелі верыць, 
што гэта той самы штурман, які во толькі выбіваў бары- 
ню, седзячы на стале. 

А Халадзёнак дык той усё хадзіў за лётчыкам і да- 
пытваўся: 

-- Не, ну а дзе ты ўсё-ткі, скажы, ногі тады дзяваў? 

22 На стале, баця, на стале яны ляжалі,-- усміхнуў- 
ся штурман. 

--. Не, на стале ляжалі не твае. А твае ўсё-ткі дзе 
былі? 

--. Ну, а мае -- пад сталом. 

Але Халадзёнак не адставаў ад яго: 

-- Дыка чые ногі барыню тады выбівалі? 

А тэта былі, баця, мае рукі, -- каб адчапіцца ад 

старога, расказаў свой сакрэт лётчык.-- На рукі я сал- 
дацкія боты адзеў і рукамі вашу барыню выбіваў. 
Халадзёнак у гэта ўжо не верыў. 
2 Не, тут нешта не так,-- незадаволена і няўпэўне- 
на казаў ён, але ад штурмана, хоць і задумаўшыся, усё 
ж адыходзіў. 


Вось прайшло ўжо колькі часу, а Я і зараз ніяк не ма- 
гу зразумець, чаму я так неўзлюбіў гэтага вясёлага штур- 
мана. Можа, таму, што, калі ён з'яўляўся ў задняй гаце 
Петрака і Петрачыгі, Паўліна Раманаўна, якая заўсёды 
была са мною вельмі ласкаваю і вясёлаю, многа гавары- 
ла, пры ім вусім не глядзела ў мой бок і ўжо не чапала 
мяне -- быццам Яся і не было. Можа, таму, што мне, без 
матчынай ласкі, гацелася адчуць на сваёй галаве цёп- 
лую жаночую руку. Можа, таму, што яго, гэтага лётчыка, 
любілі ўсе, гто сустракаўся з ім хоць адзін, раз. А можа, 
яшчэ і таму, я баюся нават прызнацца сабе ў гэтым, што 
я, па-дзіцячаму шчыра і зусім не так, яе Ленку, любіў 
Паўліну Раманаўну. Любоў гэта -- малога да старэйша- 
га -- была вельмі блізкая любові да маці, а што ўсе мы 
любім сваіх матак -- не дзіва... 


Паўліна Раманаўна многа мне расказвала пра сваё 
партызанства. Тады я сядзеў ціхутка-ціхутка і адно толь- 
кі слухаў. Каб сабраць збольшага яе ўспаміны, скажам, 
пра адну з цяжкіх блакад, то гэты расказ быў бы пры- 
блізна такі: 

-- Уяві сабе, Ясь, наш партызанскі Рацаўскі лее. 
Немцы кожны дзень аблавы робяць. А мы, невялічкая 
група партызан, адарваліся ад брыгады. Там сябры зма- 
гаюцца, мы да іх прарываемся. Але пакуль ішлі -- у тым 
баку, дзе стралялі, усё сціхла: значыць, прарваліся. А мы 
засталіся ў блакадзе. Бачым, што нашымі сіламі блака- 
ды не прарвеш. Вырашылі ісці да Чорнага балота, дзе 
ў нас была база, зямлянкі добрыя былі пакапаны. Дума- 
ем, раз немцы пагналіся за прарывам, які брыгада зрабі- 
ла ў супрацьлеглым ад зямлянак баку, то, відаць, яны 
туды і пасцягвалі ўсё сваё войска. 

Праўда, як яшчэ гэтыя зямлянкі толькі збіраліся ка- 
паць, мужчыны спрачаліся. Лаўрэн, Цыцаў бацька, усё 
настойваў, каб капаць іх ля самага балота -- маўляў, кар- 
нікі дабяруцца да твані, убачаць, што далей ісці няма як, 

і павернуць назад, так і не дайшоўшы да нашага жылля. 
І толькі Дзямідзька (тады ён яшчэ на дзвюх нагах бе- 
гаў) усё супраціўляўся: «Ты вот, гета, глядзі сюды. 
Я і сам не ведаю чаму, але мне штосьці не хочацца тут 
рабіць нашы зямлянкі. Адчуваю, а расказаць, гета, не 
магу». А Дзямідзька з Лаўрэнам лічыліся ў брыгадзе са- 
мымі лепшымі майстрамі па зямлянках. Яны ў нас нібы 
за інжынераў былі. І ўсё ж паслухаліся тады Лаўрэна -- 
ля самага балота зрабілі зямлянкі, выхады пад карчы па- 
выводзілі, лісцём іх зацерушыла -- дык і не відаць. 

Ідзём, значыць, мы да свае базы. А тут такі ўжо во- 
сеньскі дзень прыгожы -- ціхі, цёплы, спакойны, -- ну 
хоць ты кладзіся ў апалае лісцё ды любуйся глыбокім і 
бяздонным небам. 

Недзе з абеду мы ўжо і да лагера амаль падышлі. 
Ідзём і бачым: на палянцы дзіцятка малое-малое сядзіць 
і, дурненькае, з ручкамі сваімі гуляе, сонечныя зайчыкі 
на лісці ловіць. І хто яго пакінуў у гэтым лесе глухім, 
дык мы і розуму не дабяром. І толькі я да яго ісці сабра- 
лася, каб забраць з сабою, а тут -- як застракоча ўвесь 
лес. Усе -- шух! -- з палянкі. І я за імі. 

Дабеглі мы, у зямлянкі папахаваліся, уваходы пазак- 
ладалі, табакаю іх абсыпалі -- гэта каб сабакі следу не 
ўзялі. І сядзім сабе. Чакаем. А чаго чакаем, каб хто спы- 
таўся. Чуем, выйшлі карнікі да балотца, сталі, гергечуць 
там на ўскрайку. Лаўрэн усміхаецца і моўчкі паднімае 
палец угору -- маўляў, а што я вам казаў? Пагергеталі 
яны там, пагергеталі і да нашых зямлянак, чуем, ідуць. 
І трэба ж ім, гэтым сабакам, якраз тут атабарыцца. Акурат 
над намі, над зямлянкамі, паселі -- а што, тут жа і сонца 
болей і відаць адсюль шырэй. Сядзяць, рагочуць амаль 
над нашымі галовамі, а то і стрэліць каторы -- хто яго ве- 
дае па кім: ці то па якой птушцы, ці то так, для смеласці. 
А мы сядзім ціхенька-ціхенька і не дыхаем нават. Мне 
ж усё ў галаву лезе тое дзіця на сонечнай палянцы, якое 
з ручкамі сваімі забаўлялася. Цяпер ужо Дзямідзька -- 
а злы-злы! -- паднімае свой палец і з дакорам глядзіць 
на Лаўрэна -- маўляў, ну што я табе казаў? 

А немцы ходзяць наверсе, зямля на нас толькі сыплец- 
ца -- вось-вось каторы праваліцца. Падняла я вочы ўгору, 
гляджу, аж абцас фашыста тырчыць нада мною -- ушча- 
міўся між бёрнаў наката. Я гляджу на яго дый думаю сабе: 
«Не дай бог, праваліцца. Хаплю яго тады за нагу. Хоць 
і нам будзе канец, але ж і яго, мусіць, разрыў сэрца не 

міне». Ужо і прыладзілася. Ажно не, паторгаў-паторгаў 
ён нагу - і выцягнуў. 

Сяджу, а сама і радуюся, што не паспела тое дзіця 
ўхапіць, якое на палянцы з ручкамі забаўлялася, -- што 
каб яно вось зараз вякнула: гэта ж дарослае ведае, што 
маўчаць трэба. А яно... 

Немцы так пасядзелі, пасядзелі да вечара, а калі цям- 

нець пачало -- пайшлі. Вылезлі мы, з гадзіну счакаўшы, 
азіраемея. А мне ўсё карціць тое малое забраць. Пабегла 
я туды. Бегала, бегала, шукала, шукала -- нідзе няма. 
Ужо і клікала паціхеньку -- не абзываецца. Ды і само 
хоць бы вякнула дзе, хоць бы заплакала. Ведама, дзе ты 
яго ўночы знойдзеш. «Няхай, думаю, да раніцы ўжо - 
раніцою пры сонцы пашукаю». 
-. Вярнулася, а нашы Шлёму, раёўшчынскага каваля, 
які пасвіў у гэты дзень нашых партызанскіх кароў, шу- 
каюць. Пайшлі ў той бок, куды ён раніцою пагнаў. Ішлі, 
пакуль Паўлік Саўкаў у цемры ледзь не паваліўся, зача- 
піўшыся за нешта вялікае-вялікае. Памацаў ён рукою 
ды і гаворыць: 

-- Гэта ж нашы каровы. 

Паглядзелі, памацалі рукамі і мы - сапраўды нашы 
каровы. Усе да адной пастраляныя ляжаць. Немцы па- 
стралялі -- фашысты наогул ні за каня, ні за карову ў ле- 
се не браліся: думалі, што яны замініраваныя. Таму зда- 
лёк расстрэльвалі. 

2. Відаць, і Шлёма тут недзе ляжыць забіты,-- забе- 
даваў Паўлік.-- Давайце пашукаем. 

-. О, тэты Павал,-- пачулася раптам аднекуль звер- 
ху -- як з неба.-- О, гэты Павал. Як што -- ужо і забіты. 
Як што -- ужо і пашукаем. Навошта шукаць, я і сам 


знайдуся. 

Уверсе затрашчала голле, і з аграмаднай і страшнава- 
тай у цемры елкі гэпнуўся на зямлю Шлёма. 

2. Хто мяне тут хацеў шукаць? 

Усе ціха і ўзрадавана засмяяліся. Выявілася, што 
немцы, вяртаючыся, наткнуліся на кароў. Добра, што 
Шлёма, пачуўшы яшчэ здалёк гергетайне, хуценька ўзлез 
на елку і захінуўся лапкамі --хто гэтым звечарэлым пры- 
цемкам убачыць яго там, У гушчэці. 

Упэўніўшыся, што пемцаў блізка няма, і ведаючы, 
што ноччу яны ў лес не пойдуць, не памятаю ўжо хто 
(здаецца, ці не Дзямідзька) расклаў маленькае цяпель- 
ца. А я пайшла да самага балотца, каб крыху змыць тую 

зямлю, што немцы нацерушылі за каўнер. Зняла я жа- 
кетку, стала да вады і толькі гэта нагнулася, зачэрпнула яе 
прыгаршчамі, як раптам -- лоп, лоп, лоп! -- у вогнішчы. 
Страляюць! Па цяпельцу, відаць, страляюць! Узпяла ас- 
цярожна галаву, стаю, гляджу -- ціха, нічога не чуваць. 
А як толькі нагнулася, зноў -- лоп, лоп, лоп! Гляджу 
я, а з цяпла аж іскры і вуголле выскакваюць. Значыць, 
нехта па агні страляе. Я тады -- ходу. Бачу, ля вогнішча 
ўжо нікога няма. Я бягом да рова, які быў злева балотца. 
Прыбягаю, а там ужо няма куды ўплішчыцца. Але ія не- 
як ногі ўшчаміла. Гляджу, аж Дзямідзька побач сапе. 
Таксама толькі ногі ў траншэю паставіў, а сам увесь на- 
версе. Сядзіць і елку над галавою трымае. Маскіруецца. 
Быццам тую елку нехта ў цемені ўбачыць, быццам яго за 
тое дрэва прыме. 

Пасядзелі мы так троху, цяпельца наша звяла, стрэлы 
сціхлі. Тады мы па адным, па два ў свае зямлянкі вярну- 
ліся. І ўжо толькі раніцою разабраліся, хто па нас стра- 
ляў. Ажно гэта Дзямідзька, калі распальваў агонь, нагі- 
наўся над ім дужа нізка. А ў яго ва ўнутраных кішэнях 
патроны былі. Вось яны і высыпаліся ў цяпельца. Па- 
куль нагрэліся, ляжалі ціха, а тады і пачалі страчыць. 

Раніцою ж я пабегла шукаць тое дзіця, што на палян- 
цы з ручкамі гуляла. Знайшла ўсё ж. Яно ляжала на тым 
жа месцы, і я думала, што малое спіць. Ляжыць на спі- 
не -- тварам да неба, да жоўтых бяроз. Калі падышла 
бліжэй, убачыла шырока адкрытыя, нежывыя вочы і лу- 
жынку крыві пад галавою: забілі ўсё ж, звяры! Да шчоч- 
кі прыліп жоўты ліст, а ў раскрытай ручцы зноў дурэў 
той сонечны зайчык, які малое так і не злавіла ўчора. 
Тады я ішла назад і ўсё плакала, і ўсё шкадавала, што 
не забрала дзіця. А можа б, яно і ў зямлянцы не вякну- 
ла, а можа б, і мы і яно засталіся жывыя... 


-- Ну, дык што ты, брат, задумаўся? -- вывеў мяне 
з маіх успамінаў лётчык.-- Чакаць будзеш Паўліну Ра- 
манаўну? 

--. Не,- адказаў я і ўзяўся за клямку. 

-- Скора мы з тваёю Паўлінай Раманаўнай у Маскву 
паедзем. 

2 Маскву паглядзець? -- насцярожана спытаўся я. 

--. Не, брат, жыць там будзем. Мяне пад Маскву пера- 
ВОДЗЯЦЬ. 

Пытацца, чаго едзе з ім дырэктарка, мне не трэба бы- 

ло: я і раней чуў, што яна выходзіць за лётчыка замуж, 
але пакуль не верыў у гэта. 

Яшчэ з большай злосцю на лётчыка выбег я з Петра- 
ковай хаты. 

Са святла пакоя вечаровы змрок на вуліцы здаўся 
яшчэ цямнейшы. Пакуль што поўні не было, а таму ў ве- 
чаровай цемрадзі вельмі ж ужо светлаю плямаю, якая, 
здаецца, аж рассоўвала ў бакі густую чарнату, свяцілася 
новая Дзямідзькава пяцісценка. Дзямідзька пакуль што 
не скончыў яе будаваць, і таму на вуліцы, пад вокнамі, 
стаялі сталюгі, на якіх ляжала тоўстае, да палавіны рас- 
пілаванае, бервяно -- палавіна ўжо дошкі, а палавіна яш- 
чэ кругляк. Ды і дошкі так шчыльна прылягалі адна да 
адной, што здавалася непілаванаю і другая частка. І толь- 
кі клін, забіты між дзвюх дошак (каб не заціскала пілу), 
нагадваў пра тое, што бервяно нядаўна пілавалі. Яшчэ 
пазаўчора я сам бачыў, як тут працавалі Дзямідзька з Мі- 
кітам: Дзямідзька на адной назе стаяў уверсе, на бервяне 
(і як ён толькі туды ўзлез!), і, прытупваючы дзеравяш- 
каю, узмахваючы, нібы крыллем, дзвюма рукамі перад са- 
бою, лёгка падаваў пілу ўніз, Дзе, прыжмурыўшы адно 
вока, уважліва, каб не збочыць са шнура, адбітага вуга- 
лем, сачыў за пілою дзядзька Мікіта. Якраз тады Мікіту 
папала ў вока пілавініна, і ён доўга бегаў вакол сталюгі 
і кляў усё спрытна -- дошкі, пілу, Дзямідзьку, а заадно 
і яго новую хату. 

Ля трэцяга ў вёсцы калодзежа нехта бразгаў вёдрамі. 
Калі я падышоў бліжэй і ўжо трохі агледзеўся пасля 
святла Петраковай хаты, пазнаў Лысую Таццянку, якая, 
не зважаючы на цемрадзь, насіла ваду: вяселле, што гры- 
мела як не насупраць яе хаты, быццам бы яе і не датычы- 
лася. Яна настолькі ўкруціла галаву ў хусты, што з уся- 
го твару былі відаць толькі адны вочы Ды нос, які ўвесь 
час прастуджана шморгаў. 

Тое, што Таццянка сустрэлася ля калодзежа, было 
добра. Шчыра кажучы, я не дужа любіў заходзіць У яе 
прасторную хату. Асабліва пасля таго, як аднаго разу на- 
думаўся купіць у яе сліў. Таццянка і да гэтага недалюблі- 
вала мяне. А тады яна са злосцю сказала, што нічога не 
прадае і не раздае. Хоць у садзе ў яе аж ламіліся галіны 
ад буйных і сініх у спеласці сліў. Я тады, разгублены, 
выйшаў ад Лысай Таццянкі, і тая са злосцю так бразну- 


ла дзвярыма, што аж зазвінела: гэта вываліўся ў хату 
слясак. 

Тады ж я зайшоў да Туньціка. Той насыпаў цэлую 
шапку яшчэ буйнейшых і спялейшых сліў,-- дзе правя- 
дзеш пальцам, там цямнее чорная палоса! -- насыпаў без 
грошай. Я доўга торкаў яму ў кішэнь пакамечаныя руб- 
лі, аж пакуль ён не ўзлаваўся. 

-- Ты вот будзеш мне торкацца, пакуль я слівы назад 
з шапкі не вытрасу. 

Лысая Таццянка жыла ў прасторнай хаце ўдваіх са 
сваім старым Нупрэем, Але Нупрэя нідзе не было відаць, 
нідзе не было чуваць -- усё рабіла яна сама. У Сябрыні 
смяяліся, што Нупрэй дужа баіцца жонкі, і жартавалі, 
што Таццянка, калі дзед у чым-небудзь правінаваціцца, 
карае яго, як тое малое дзіця: ушчэміць галаву між ка- 
леняў, вышмаргне з дзедавых штаноў папружку і яго ж, 
Нупрэевай, папружкаю б'е -- адно ляскат стаіць... А ён 
толькі круціць галавою, што ў каленях, ды просіцца: 
«А Таццяначка, не буду, а родненькая, не буду, а лю- 
бенькая, не буду -- толькі пусці жывым...» Нават казалі, 
што аднаго разу сам Нупрэй камусьці жаліўся: «Ведаеш, 
як толькі я азавуся, дык яна на хвасце становіцца, чор- 
там глядзіць...» 

Таму дзеда Нупрэя ніколі не бачылі ні на вяселлях, 
ні на радзінах -- не бываў ён ні ў якіх бяседах. Ніхто не 
бачыў, каб ён смяяўся, каб узнімаў чарку, каб сядзеў дзе- 
небудзь на прызбе альбо на бярвенні, дзе нярэдка збіра- 
юцца вечарамі і ў святочныя дні мужчыны. 

Лысая Таццянка і сама рэдка калі хадзіла да людзей. 
Яна заўсёды была ў хусцінцы і не адхінала яе ніколі, Ха- 
ладзёнак нават бажыўся, што Таццянка зусім лысая. 
Хоць усе ў Сябрыні гэта ведалі і так, але ж убачыць яе 
бяду на свае вочы нікому не ўдавалася. 

Таццянка асабліва зазлавала на ўсю Сябрынь пасля 
таго, як яе адзінага сына, якога яна знайшла яшчэ ў дзеў- 
ках і з якім прыйшла ўжо да Нупрэя, ноччу паднялі 
з ложка партызаны і павялі з сабою: ён, пабыўшы ў пар- 
тызанах, перабег у гестапа і, ведаючы партызанскія сак- 
рэты, мог нарабіць вельмі многа паганага, Ды і да гэтага 
ўжо Таццянчын сын сёе-тое паспеў зрабіць -- ён завёў 
карнікаў да тых зямлянак, дзе прыхоўваліся на выпадак 
блакады сякія-такія лішкі партызанскага харчу. Па яго 
прыходзілі незнаёмыя людзі, але Таццянка была ўпэўне- 
на, што падаслаў іх нехта з сябрыньцаў. Мяне яна не лю- 
біла таму, што і мой бацька, і мае дзядзькі таксама былі 
там, у партызанах... 

Я сказаў «добры вечар» і падышоў да калодзежа. Тац- 
цянка нічога не адказала, дастала вядро і паставіла на 
дошку -- па вядры, ад почацкі, глуха звонячы, папоўз 
вужакаю ў ваду цяжкаваты ланцужок і, мусіць, скруціў- 
ся там, на дне вядра. Гэтага я ў цемнаце не бачыў, але 
адчуваў -- па гуку. 

. Вазьміце вашу газету. 

2 Не мог у хату прынесці, -- забубнела Таццянка, -- 
дык ля калодзежа ловіць. А як я яе панясу? 

Пасля склала газету яшчэ ў дзве рэдзі, паклала за па- 
зуху і, узяўшы вёдры, найшла. Я ішоў следам. Ля Мат- 
рунчынай хаты прыстояў. Таццянка, відаць, таксама спы- 
пілася, паставіла вёдры -- зноў звякнулі почапкі -- і па- 
чала клікаць Палюгана, які радасна айкаў недзе за 
вёскаю -- дурэў там з хлопцамі. Палюган не абзываўся ёй. 

Не даклікаўшыся яго, Таццянка ўзяла вёдры і пайшла 
ў хату. 

А на выгане ўсё тоненька айкаў Палюган: «ай-ай- 
ай» -- нібы смяяўся Хто... 

Ад Лаўрэнавай хаты вельмі ж ужо чулася вяселле. 
Чуваць было, Як іграў дзядзька Саўка, як нехта спраба- 
ваў заспяваць, як ля хаты, дзе гуло вяселле, нехта гучна 
гаварыў. 

У хаце Матруны Векавухі таксама гаварылі гучна. 

Дзядзька Змітра сядзеў на табурэце пасярод хаты, 
а Матруна, усхліпваючы і шморгаючы носам, У тазіку, 
што стаяў на лаўцы, мыла посуд. Гэта лаўка і гэты табу- 
рэт, відаць, адны толькі і засталіся ў хаце: і сталы, і крэс- 
лы, якія былі, і ўслопчыкі -- усё перанеслі на вяселле, 
каб было дзе садзіць гасцей. Да таго ж, пэўна, хутка сю- 
ды прыйдзе моладзь танцаваць, каб не замінаць старым 
весці свае доўгія размовы над недапітымі шклянкамі. 

Дзядзька Змітра галіўся. Маленькае люстэрка тры- 
маў перад ім сын, а ён сам, закінуўшы руку над галавою, 
дастаўшы пальцамі шчаку, нацягваў яе ўверх і вадзіў 
брытваю, якая звыкла ляжала ў пальцах другой рукі. 
Відаць, галіўся ён наўздагад, бо і цёмна ў хаце было, 
і Петрык трымаў люстэрка так, што ў ім якраз нічога не 
было відно. Хіба толькі малое само бачыла ў ім бацьку. 

-2 Дык нашто ты гэта пісала? Нашто? -- дапытваўся 
Туньцік. 

Матруна маўчала, толькі глуха грымела ў тазе драў- 
лянымі лыжкамі і алюмініевымі міскамі. 

2. Т што ты ад яе хочаш? 

Матруна зноў шморгнула носам. 

-- Вось ваша, дзядзька Змітра, «Бярозка»,-- перапы- 
піў я іхнюю непрыемную размову.-- Прыйшла вось... 

Туньцік маўчаў -- нібы і не заўважаў мяне. 

2 Тата, тата, а я «Бярозку» вазьму,-- загаварыў ма- 
лы Петрык і, адною рукою ўсё яшчэ трымаючы люстэр- 
ка, другою -- узяў часопіс, павярнуўся да мяне і пахва- 
ліўся: 

- А ў нас многа такіх. Тата іх мне ўсе аддае... 

Дзядзька Змітра -- мой татулька. Яшчэ пры немцах, 
калі ў самым пачатку акупацыі дайшлі чуткі, што фа- 
шысты будуць расстрэльваць усіх дзяцей, якіх дагэтуль 
не перахрысцілі бацькі, мама запрагла каня і завезла мя- 
не, нехрысця, у Новыя Вербы, дзе была царква. За ма- 
тульку падахвоцілася быць Ядоха, а вось мужчыны на 
той час не знайшлося. Пасля таго як новавербінскі поп 
выстрыг вялікі жмут маіх валасоў, памазаў стрыжанае 
нечым халодным, а потым папырскаў усяго мяне «свя- 
тою» вадою і запісаў на пасведчанні аб нараджэнні, што 
я «охреіцен в православное вероисповедывание», мяне, 
такога вялікага ўжо і цяжкога, перадалі Ядосе на рукі: 
матулька ледзь не ўпусціла хрэсніка -- паспрабуй утры- 
май такога байбуса адна, без кума. А паколькі трэба бы- 
ло, каб нехта ўсё ж зваўся маім татулькам, запісалі на 
Туньціка. І той, калі прыйшоў з вайны і дазнаўся, якога 
хрэсніка ўсваталі яму без яго, заўсёды, дзе сустракаў 
мяне, ласкава ўсміхаўся: 

2. Ну, здароў быў, мой хрэснічак. 

Кожны год на вялікдзень Я абавязкова хадзіў да 
дзядзькі Змітры па яйка, а калі летась, пасаромеўшыся 
сваіх гадоў, не пайшоў ужо, дзядзька Змітра прынёс яйка 
сам і, дастаўшы з глыбокай кішэні світкі, паклаў яго на 
стол: 

А я паўдня чакаў хрэснічка -- не ідзе. Дай, думаю, 
сам занясу, а то, можа, захварэў, думаю. 

Цяпер жа мой татулька зусім не заўважаў мяне. 
Ды і, відаць, не заўважаў ён нікога. Туньцік глядзеў 
паўз люстэрка некуды за печ і ўсё дапытваўся ў Мат- 
руны: 

Дык што ты, скажы, ад яе хочаш? 

Векавуха маўчала і толькі хліпала носам. 

Каб пе замінаць гэтай непрыемнай, відаць, для абаіх 
размове, я выйшаў з хаты і, вольны ад пошты, пабег ту- 
ды, дзе гуло вяселле. 

ВЯСЕЛЛЕ 


Лаўрэн, Цыцаў бацька, вельмі ж ужо спяшаўся да гэ- 
тай радасці -- сынавага вяселля -- паспець ператрэсці 
сваю хату. Хоць хата была і прасторная, вялікая, але ж 
яе ставіў дужа даўно яшчэ Лаўрэнаў бацька, і таму піж- 
пія вянцы ў ёй пападгнілі, паструхлелі. Лаўрэн, сам доб- 
ры цясляр -- ён не забываўся на сваё ўмельства нават у 
партызанах, ставячы цёплыя і ўтульныя зямлянкі, -- па- 
клікаў у дапамогу мужчын, і яны за які месяц разабралі 
і, выкінуўшы гнілыя бёрны, склалі зноў Лаўрэнаву хату: 
нават вось зараз, у цемнаце, бялеюць новыя бёрны, якія 
найшлі ў подруб, а на сценах белымі плямамі спускаюцца 
радком зверху ўніз счасаныя сякераю сляды -- нібы не- 
хта ішоў па сцяне. Лічбаў на іх у цёмначы не разабраць, 
ды яны зараз ужо і не трэба, хаця яшчэ доўга на зачаса- 
пых плямках будзе відно: «А-8», «Г-5»... Ператрасаючы 
хату, Лаўрэн закідаў круглякамі адно акно, што выходзі- 
ла ў двор,-- акон у хаце многа, няма нават дзе паставіць 
маладажонам ложак. 

Усе вокны ў хаце парасчыняны, і адтуль, на халад” 
наваты ўжо вечар, клубіцца пара (надыхалі -- столькі 
ж людзей сабралася разам!), вырываецца на вуліцу гар- 
каваты пах гарэлкі і ежы (так заўсёды пахне ля той ха- 
ты, дзе весяліцца любая бяседа), выламваецца гудлівы 
гул размовы (так бывае заўсёды, калі гавораць амаль усе 
разам, не вельмі слухаючы адзін аднаго). 

Дзверы і ў сенцы, і ў хату таксама параечыняны. 
У парозе тоўпіцца многа людзей. Дзядзька Лаўрэн якраз 
з-за вяселля пе рабіў печы, каб яна не замінала гасцям, 
але ўсё роўна ў хаце цеснавата. Пакінутую ў падлозе 
дзірку для печы дзядзька Лаўрэн пакуль заклаў шалёў- 
камі, а на іх, у самы куточак, паставіў скрыню, дзе пера- 
хоўваецца ўся святочная вопратка і Лаўрэна, і Лаўрэні- 
хі, і самога Цыцы. На скрыні вясёлы-вясёлы сядзіць дзед 
Сянчыла -- яго нехта ля сенцаў зняў з калёскаў і ўнёс У 
хату. Твар у яго і праўда абадраны -- дзве лямпы, якія 
вісяць пад бэлькамі, асвятляюць і тую драціну, якую ён 
займеў, кульнуўшыся са свайго парога, і другую, папало- 
ву заклееную газетай, якую ён, відаць, вельмі спяшаючы- 
ся пагаліцца, зрабіў тупою брытваю. 

Скрыня стаіць крыху зводдаль ад сталоў, а таму ёп, ва- 
рочаючы галаву то ў адзін бок -- дзе гавораць, то ў дру- 
гі -- дзе спяваюць, паслухае-паслухае, што гавораць і што 

спяваюць, а потым, смешна так падзьмуўшы шчокі, выпу- 
сціць паветра і зацягне сваё: 


Еў-па-ру-ры, руры, 
Еў-па-ру-ры, руры... 


Дзед Сянчыла памагае сабе спяваць, водзячы перад 
тварам рукою, у якой моцна трымае аладку ў смятане, а 
калі яму пададуць шклянку -- тады дзве рукі спяваюць 
услед за старым: 


Еў-па-ру-ры, руры... 


Цяпер Сянчылу, відаць, надакучыла яго песня, і таму 
ён, круцячы галавою па баках, шукаў Саўку. 

“Саўка! Дзе гэты Саўка дзеўся? Саўка! Іграй хут- 
чэй мне «Сербіянку»! -- І, не чакаючы музыкі, пачынаў 
іграць ротам і падскакваў, як мог, на сваёй скрыні -- доб- 
ра ўвесялелы Сянчыла танцаваў «Сербіянку». Адразу ж, 
як толькі пачуў музыку, вылез з-за стала Рагатун і, кры- 
кнуўшы: «Круг!», рассунуўшы людзей, што стаялі між 
сталоў, як заўсёды, узяўся сваёю адзінаю рукою за папру- 
гу і закруціўся на гэтым маленечкім пятачку -- акурат 
гарлачык з ручкаю: нездарма ж людзі яго так празвалі! 

-- “Убяры, Дзямідзька, сваю дзеравяшку,-- усё круця- 
чыся, усё шырачы круг, крычаў Гарлач брыгадзіру, які 
сядзеў за сталом бокам, сваёю драўлянаю нагою на самы 
праход -- пад стол яе ж не ўсунеш --і замінаў усім, хто 
хацеў прайсці ўперад да маладых. 

2. Ты вот, гета, маю нагу не чапай,- адказваў Дзя- 
мідзька, усё ж пасоўваючы дзеравяшку па лаўцы і паці- 
скаючы туды, да стала, Мікіту, які сядзеў побач.-- Мая 
нага цябе, гета, не чапаіць. 

--- Дзямідзька знарок для вяселля яе зрабіў,-- усміха- 
ецца дзядзька Мікіта,-- а ты ганьбіш... Зірні, якая пры- 
гожая -- бы лялька. Ліповая, шклом вышараваная -- аж 
блішчыць. 

А ты, гета, Мікіта, не курняўкай над вухам -- і ця- 
бе ж: ніхто не чапаіць. 

Дзямідзька і праўда вельмі любіў рабіць сабе драўля- 
ныя ногі. У яго быў іх цэлы запас -- дзядзька рабіў іх 
амаль з усіх парод дрэў, якія раслі ў нашым лесе; яны, гэ- 
тыя дзеравяшкі (і ўсе на адну левую нагу), стаялі ў яго 
ўсюды ля сцен: і ў хаце, і ў сенцах, і нават у хляве. 

Драўляныя ногі можна было ўбачыць у самых нечака- 
ных месцах: на стале, пад гарачаю патэльняю -- яны за- 

мянялі падстаўку; ля ганка, пакладзеныя ў гразь -- яны 
ўжо нібыта ходнік: па іх увосень ходзяць, як па кладцы; і 
нават у загнеце, разам з дровамі, валяліся ўсё тыя ж но- 
гі -- відаць, непатрэбныя ўжо, да якіх Дзямідзька зараз 
абыякі і якія ён сам кінуў у дровы, каб жонка спаліла. 
А паспрабавала б яна сама, без спросу, узяць хоць якую 
дзеравяшку, крыку было б -- пе прывядзі ты бог: ну і 
што, што многа, ну і што, 1ито ўсюды стаяць, няхай сабе 
стаяць, але, гета, не ты іх паставіла -- дык і не чапай! 

Дзямідзька рабіў іх і суцэльныя, і састаўныя, разам з 
Саўкам у кузні змацоўваў вінтамі, скручваў дротам, аб- 
клёпваў жалезам. 

Спачатку Дзямідзька паспрабаваў быў насіць штаны 
навыпуск на драўляную нагу -- каб за калашыною не ві- 
даць было калецтва, -- але хутка ад гэтага адмовіўся. 

-. Ты вот, гета, зірні,-- смеючыся, скардзіўся ён Ха- 
ладзёнку.-- Ты вот, гета, зірні, кажу, на мяне. Акурат 
чорт. І з-пад калашыны, як капыток, нага, гета, тырчыць. 
Толькі хваста, гета, і не хапаіць. 

Для кожнага свята, для кожнай шырокай бяседы, якая 
спела ў Сябрыні, Дзямідзька рабіў сабе абнову -- новую 
нагу. Праўду казаў Мікіта, што зрабіў ён абнову і для 
Цыцавага вяселля: яго новую нагу Я заўважыў яшчэ ля 
зрэзанай Гацілавай вярбы. І вось зараз Дзямідзька сядзеў 
і ўсё бурчаў -- злаваўся на Гарлача: 

-- Ты вот, гета, абскач маю нагу, калі яна табе за- 
мінае. « 

2” Канешне -- папу яешня! «Абскач»,-- смяяўся, усё 
круцячыся, Гарлач.-- А ты вот, Дзямідзька, і сам хадзі 
разам са мною паскачы. Давай паможам Лаўрэну... Цвікі 
ж яму трэба ў новыя дошкі пазаганяць,-- засмяяўся яшчэ 
весялей і заспяваў: 


Ці ж я яму конікі паспудзіў, 
Ці ж я яму Настульку спагудзіў. 


Але Дзямідзька скакаць не ішоў. Ён усё бубнеў сабе 
пад нос пра нагу, якая замінае Гарлачу, але бубнеў ужо 
больш лагодна, нязлосна. Рагатун ухапіў сваю тоўстую 
Рагатуніху і павалок яе ў круг -- здалося, у хаце адразу 
стала цясней. 

І раптам Саўка, як і раней ля Ядохінай хаты, нечака- 
на сцішыў гармонік. Усе адразу пачалі круціць галова- 
мі -- што здарылася? І тады ўбачылі ў парозе Шаўковіху. 
Яна стаяла і ўсміхалася. 

-- Ну і што? -- спыталася ў яе аж некалькі галасоў 
адразу. -- Каго Настачка радзіла? 

--- Дзеўку, дзеткі, дзеўку,-- весела паведаміла Шаўко- 
віха і дадала: -- На мір, дзеткі. Дзеўкі ж на мір родзяцца. 

-- Саўка, іграй «Сербіянку»,-- зноў крыкнуў са свае 
скрыні Сянчыла; ён, вымазаны ля рота ў смятану, усё 
яшчэ трымаў у руках надкусаную аладку. 

г Сядзі ты ўжо, канькала гэтае, са сваёю «Сербіян- 
каю»,-- зморшчылася Клёцчыха. 

-- Шаўковіху ў круг! -- выгукнуў Халадзёнак. 

Саўка, таксама як і спыніўся, нечакана зайграў: весе- 
ла, задзірліва -- нават прарэзліва, нібы адчайна. Рагатун 
падкруціўся да Шаўковіхі, адною рукою вельмі ж ужо да- 
лікатна запрасіў яе ў круг, і Шаўковіха, сагнутая, абапер- 
тая на кій Шаўковіха, удваіх з гэтым сваім пастаянным 
павадыром, апынулася сярод хаты. 

Нейкую хвіліну яна пастаяла ў крузе, нібы ўспаміна- 
ючы танец («я ж ужо, уга, калі скакала!»), нарэшце ўспо- 
мпіла («во і дзякуй богу»), узяла ў руку, вольную ад кій- 
ка, край сваёй доўгай спадніцы -- і пайшла, і пайшла. 

Спачатку Шаўковіха, здаецца, згорбіўшыся яшчэ бо- 
лей, вельмі асцярожна перастаўляла ногі, не дужа высо- 
ка паднімаючы іх, прытупвала неяк нясмела, нібы не ве- 
рачы ім, а каб танец усё ж быў весялейшы, старалася як 
мага грамчэй грукнуць кіем аб масніцы. Круцілася яна 
вельмі асцярожна, павольна і ўсё крычала: 

-- Дзяржы мяне, Гарлач, а то ўпаду зараз - аж мло- 
сна ад тваіх скокаў стала. 

Потым, смялей увайшоўшы ў танец і, відаць, адчуў- 
шы, як палягчэлі яе ногі, падкруцілася да Ядохі і падала 
ёй свой кій: 

-- Патрымай, дзеўка, а то ён мне, халера, толькі за- 
мінае... 

Нехта з жанчын (ці не Цэшкава -- не ўбачыў) па хаду 
ўторкнуў у старэчыя рукі беленькую хустачку, і бабуля 
зараз махала ёй над галавою, а сама ўсё больш выпроства- 
лася і выпроствалася. Твар Шаўковіхі расчырванеўся, во- 
чы весела глядзелі на ўсіх, хто стаяў ля круга, рот радас- 
на ўсміхаўся... Цяпер яна ўжо высока падымала ногі і 
круцілася хутка, прыгожа -- па-маладому. І дзіва дзіў- 
нае! Старая, гарбатая Шаўковіха, якая заўсёды абапіра- 
лася на кій -- яна больш давярала яму, чым сваім паце- 
жалелым, натомленым за жыццё нагам, -- выпрасталася, 
змянілася ўся, павесялела, танцавала вольна і лёгка. 


387 


Гэта заўважыла нават Домна, Гарлачова цешча, якая 
пакінула сваё сталае месца на печы, за комінам, і, укру- 
ціўшыся, відаць, ва ўсе хусты, якія толькі былі ў хаце, 
прыйшла зваць з вяселля зяця: 

22 Ідзі ўжо, злодзей, у двор -- там карова перагарод- 
ку да свіней разламала. 

2 Сціхні ты, Домна, са сваёю перагародкаю. Сядзь во 
пасядзі. 

2 Дзёўбам ты сядзь. Прыбіць вунь дошку няма каму. 

-- Сын прыб'е,- не спыняючыся, адказаў дзядзька 
Грышка, а сам круціўся яшчэ хутчэй і смяяўся яшчэ 
больш шчыра. 

2; І свінню пашукай ды ў хлеў загонь. 

22 Сын загоніць. 

2 А калі б цябе агонь не паліў! Сын твой не справіц- 
ца... Ідзі ўжо дадому, танцор, -- бубнела баба Домна, а по- 
тым сціхла і доўга, нібы вывучаючы, нібы толькі што ўба- 
чыла, пільна і здзіўлена глядзела на Шаўковіху: 

22. Тляньце-тку, гляньце, а чаго гэта Шаўковіха так 
умаладзела? 

Ты вот, гета, і сама паскінь свае хусты і ў крус 
стань ды, гета, паскач, бы Шаўковіха, тады ўбачыш, як 
і сама ўмаладзееш. 

Мяне нехта моцна тузануў за рукаў. Я павярнуўся -- 
побач шырока ўсміхаўся дзядзька Мікіта. 

2 А, зяцёк мой прыйшоў,-- узрадавана загаварыў ён 
да мяне, адною рукою падцягваючы да лаўкі (нават балю- 
ча прыціснуў да Дзямідзькавай драўлянай нагі), а дрУ- 
гою падаючы поўную шклянку сіняватай самагонкі, якая 
хоць была яшчэ і далёка ад майго рота, але вельмі ж брыд- 
ка пахла.-- На во, зяцёк, і ты выпі за вяселле. 

2. А мамулечкі ж мае! Ціта ты здурнеў, Мікіта? - 
пацягнула мяне за другую руку Ядоха.-- Божа мой, божа! 
Ты ж ужо сам глытай гэтую поскудзь, але навошта дзя- 
цёнка прысільваць? 

2 Ого, дзяцёнка знайшла,-- адвярнуўшыся ад стала, 
апраўдваўся Мікіта.-- Гэты дзяцёнак вунь ужо да мае 
Ленкі бегае. Сысунка мне знайшла.-- І потым казаў ужо 
да мяне: -- Не хочаш самагонкі? А можа, цыцы захацеў? 
Тады, сысунок, папрасі вунь Дуню Цэшкаву -- тая падсу- 
не, яна ж Міколку яшчэ не адняла. 

Ядоха адцягнула мяне ў гурт да жанчын і загаварыла: 

22. Не пі, хрэснічак, гэтае дрэні. Мой бацька восемдзе- 
сят гадкоў пражыў і ў рот яе не браў. Бывала, возьме на 

язык, пакаштуе, а тады зморшчыцца, выплюне ўсё і язык 
дайжа абатрэць. 

г Ён пляваўся, а мы давай вып'ем,-- засмяяўся Мікі- 
та і чокнуўся з Дзямідзькам. 

Саўка сцішыў свой гармонік, і да гурту жанчын далу- 
чылася Шаўковіха. Яна цяжка дыхала, але ўсміхалася 
весела. 

27. Відаць, гета, што Шаўковіха бліны пякла -- усе ва- 
роты ў цесце,-- усміхнуўся Дзямідзька і зняў з яе хусты 
невялічкую бубачку рошчыны, якая прысохла ўжо да ма- 
хроў; ён, хоць музыкі ўжо і не было, усё яшчэ грукаў дзе- 
равяшкаю па масніцах -- адбіваў такт. 

-- Бліноў-то не пякла, а хлеб парадзісе ўчыніла. А то 
зк у яе ні скібачкі няма, 

-. Як там хоць Настачка сябе пачувае? -- спыталася 
Цэшкава. 

2 Анішто сабе пачувае,-- аддыхваючыся, адказала 
Шаўковіха.-- Добра сябе пачувае. Паляжала яна, паля- 
жала троху, а тады правяла рукою па валасах і, ці паве- 
рыце, кажыць мне: «Ну, а цяпер ужо, баба, і Настачцы на 
вяселле можна ісці». 

-. А што, хіба ёй прывыкаць -- трэцяга ж родзіць,-- 
усміхнулася Цэшкава і, зірнуўшы на Лэсю, якая ўсё тры- 
мала Міколку, сказала: -- Упусціш, ўпусціш хлопца! 
Лепш на рукі вазьмі. Во так,-- і, убачыўшы, як Лэся лаў- 
чэй узяла малога, супакоілася. 

-- Самой дужа есці няма чаго, а ўсё раджае. 

-- Г яна мучыцца, і бацька мучыўся. Бывала, ні семя 
ў яго, ні емя... 

--. Не-- запярэчыў Клёцка,-- яе бацька быў серад- 
няк: торбы з бакоў, а сам пасярэдзіне. Ідзе, бывала, жа- 
браваць -- кум каралю! 

Сёй-той крыва ўсміхнуўся з жарту Клёцкі, а сёй-той 
прамоўчаў. 

-- Божа мой, божа, і што сабе дзеўка думае? -- за- 
божкала і Ядоха.-- Я неяк і кажу ёй: «Наста, ты, Наста, 
што гэта ты дзелаеш? Няма каму цябе, Наста, біць». А яна 
зірнула на мяне невінавата так, засмяялася ды і кажыць: 
«Чаго ты на мяне, цётка, крычыш? Хіба яны ў мяне, гэ- 
тыя дзеці, частыя? Хай растуць здаровыя!» 

Тут жа ў парозе таўкліся між дарослых і Настаччыны 
дзеці -- большанькі Алеська і меншанькі Генька. Ля іх, 
нагпуўшыся, стаяў Рагатун, нешта гаварыў дзецям і па 
чарзе гладзіў па галоўках -- то аднаго, то другога, 

Дуня Цэшкава паклікала малых: 

2. Дзеці, ідзіце ўжо дадому. Ваша мама з магазіна 
вярнулася. Ляльку вам купіла -- будзеце гуляць... 

Нехта за сталом рагатнуў, нехта недалёка забубнеў: 

2. Свайго б лепей глядзела. Чаго яна да гэтых дзяцей 
чэпіцца! 

Калі Алеська, падкасаўшы рукаў вялікага мужчынска- 
га пінжака, які зноў тут жа і аб'ехаў, узяў за ручку Гень- 
ку і ўзрадавана пацягнуў да дзвярэй, Шаўковіха, гледзя- 
чы на дзяцей, расказвала жанчынам: 

С Уга, якая цярплівая гэта дзеўка. Самой ужо так 
дрэнна, так дрэнна, аж задыхаецца ўся, а яна яшчэ пра 
курэй думае. «Шаўковіха, крычыць, ідзі пакармі піск- 
лятэ».-- «Кінь ты, Наста, пра абы-што думаць. Давай я 
табе лепей што-кольвек памагу».-- «Шаўковіха, крычыць, 
не злуй мяне лепей -- ідзі пакармі пісклят, я табе кажу. 
Чыгунок з бульбаю ў загнеце стаіць». І змусіла пайсці. Па- 
куль не пакарміла тых пылянят, да сябе і не падпусціла... 

2 А дайце-тку мне хоць на маладых зірнуць, -- пачу- 
лася ад парога, і, глянуўшы туды, Я ўбачыў, як, пізка на- 
гнуўшы галаву, сагнуўшыся ў тры пагібелі, у дзверы за- 
ходзіў Манах у Белых Штанах. 

Ён лёгенька, абедзвюма рукамі рассоўваў жанчын у 
бакі -- бы адграбаў ваду. І таму здавалася, што ён не ідзе, 
а быццам плыве. 

Раптам я міжволі ўскрыкнуў -- Манах у Белых Шта- 
нах стаў сваім цяжкім падкаваным ботам мне па нагу. Ён 
павольна павярнуў галаву ў мой бок і спакойна сказаў: 

А ты што, неабуцька, босы пад нагамі блытаешся!.. 

-- Куды лезеш, зладзей? -- злавалася на яго Домна, 
якая ўжо сапраўды адкруціла з сябе адну хусту і трыма- 
ла яе наапашкі.-- Тут і без цябе няма дзе стаць. 

2. Памесцімся, Домна, усе памесцімся,-- супакойваў 
яе Манах у Белых Штанах, а сам усё пасоўваўся ўперад. 

-- Мама, чаго ты крычыш на чалавека -- месца Я 
“усім хопіць,-- цыкнула па матку Рагатуніха. 

Падаспела ветлівая Лаўрэніха: 

2. Малашок, ты ўжо во тут, ля Дзямідзькі, прысядзь. 
Ён трошкі пацясніцца, трошкі нагу пасуне. 

Я зірнуў на Дзямідзьку і ўбачыў, што той хацеў зазла- 
ваць -- зноў успомнілі пра яго нагу! -- але змоўчаў: ці то 
таму, што гаварыла гэта жанчына, гаспадыня хаты, ці та- 
му, што побач з ім сеў вартаўнік, які вечарам абавязкова 
павінен быць у садзе. І таму ён, каб не кратаць асабліва 

нагу, павярнуў адну толькі галаву да Мапаха і адразу ска- 
заў свайму новаму суседу: 

-- Ты вот, гета, на вяселлі тут рассядзешся, а там, у 
садзе, яблыкі калгасныя паабтрасуць усе. 

-- Не бойся, пе абтрасуць! -- супакоіў яго вартаў- 
пік.-- Там жа Яўсей астаўся. Я яму і сваю качаргу пакі- 
нуў. Цяпер у яго дзве двухстволкі. Няхай толькі хто па- 
лезе -- Яўсей адразу з чатырох ствалоў як бабахне! 

Манах у Белых Штапах сядзеў, здаецца, вышэй за 
ўсіх у застоллі -- пават вышэй за свайго брата. І тады, пні- 
бы прачнуўшыся, страсяпуў галавою Мікіта і падтрымаў 
вартаўніка: 

-- Во будзе грому -- як на Курскай дузе. Гэта ж не 
Яўсей будзе, а «кацюша» чатырохствольная, Перасоўная 
агнявая кропка... На дзвюх нагах... 

Мікіта засмяяўся. Усміхнуліся і іншыя госці -- тыя, 
хто сядзеў бліжэй. 

І раптам гучна, адтуль, дзе быў на скрыпі Сянчыла, 
пачулася: 

--. Тор-ка, го-о-р-ка! 

Дзед крычаў і прыўзнімаўся на руках. Усе павярнулі 
галовы ў кут, дзе пад абразамі сядзелі маладыя, і падтры- 
малі Сянчылу. 

-- Торка! Горка! -- бязладна пачулася з усіх бакоў. 

Часцей за ўсё яно так і бывае. Людзі збяруцца з ней- 
кай пагоды на бяседу, пасядуць за сталы, вып'юць па чар- 
цы, а тады і забудуцца пра тую прычыну, якая сабрала іх 
разам і ўсадзіла ў застолле,-- сядзяць сабе, падліваюць са- 
магонку ў шклянкі, закусваюць і гавораць з тымі, хто блі- 
жэй -- побач з табою ці насупраць,-- а то нават крычаць 
у далёкі кут, праз колькі сталоў, успамінаючы смешны 
выпадак, які толькі яны ўдвух і ведаюць. 

Забыліся на маладых і ў Лаўрэнавай хаце. 2Кэнька 
Цыца і яго белавалосая, як русалка, Люська сарамліва ся- 
дзелі за сталом, шчыра і радасна глядзелі адно па аднаго 
і, здавалася, не маглі наглядзецца -- пібыта ім вось зараз 
во трэба расставацца. 

2 А і праўда -- го-о-рка! -- сказаў і Дзямідзька і, па- 
вярнуўшыся да маладых, загарадзіў нагою праход. 

Цяпер ужо дружна, адным голасам (нібы людзі зпа- 
рок гэта развучвалі), усе госці крычалі: 

2 Гор-ка! Гор-ка! 

Жаніх, саромеючыся, узняўся з лавы, зачапіўшыся га- 
лавою за набожнік, што вісеў на абразах, растапыранымі 

пальцамі згроб валасы з ілба і зачасаў іх назад (дарэчы, 
гэта была яго заўсёдная прывычка-- так ён рабіў і перад 
тым, як браць лыжку, і перад тым, як надзяваць шапку, і 
перад тым, як з кім здароўкацца) і падаў руку Люсьцы. 
Тая, таксама саромеючыся, узнялася і стаяла пад на- 
крухмаленымі набожпікамі. Стаяла белая-белая як палат- 
по -- відаць, ад вэлюму,-- так і не рашаючыся наблізіцца 
да ўКэнькі, свайго мужа. Цыца сам нахінуўся да яе і са- 
рамліва цмокнуў Люську ў шчаку. Дзед Сянчыла радасна 
ўжо заспяваў сваё «еў-па-руры, еў-па-руры», але госці ўсё 
роўна пляскалі ў далоні і крычалі: «Горка!» -- патрабава- 
лі пацалавацца як след: 

-- Э, пе, так не цалуюцца -- не падсаладзіў нават. 
Гор-ка! 

Жэнька зірнуў на Люську і развёў рукамі: маўляў -- 
бачыш сама, нічога не зробіш. А потым ласкава прыгар- 
нуў яе да сябе і не напаказ, а як трэба пацалаваў -- ві- 
даць, так яны цалаваліся і адны, не пры людзях. 

Усе сціхлі, «горка» пасля гэтага ніхто ўжо не кры- 
чаў -- госці супакоіліся: сябрыньскі Жэнька і раёўшчын- 
ская Люська ўважылі іх, пацалаваліся, як яны і хацелі. 


І вось цяпер, у сваім сталым узросце, калі ўжо, зда- 
ецца, уведаў больш, чым засталося ўведаць, я ўсмешлі- 
ва ўспамінаю тое цвёрдае маё дзіцячае рашэнне ніколі 
не жаніцца -- рашэнне, якое выспела ў Лаўрэнавай за- 
це якраз тады, калі Жэнька і Люська цалаваліся. Я зго- 
дзен быў жыць з Ленкаю ў адной гаце, гадаваць нават 
сваіх дзяцей, спаць з ёю ў адным ложку, але каб вось 
так, на вяселлі, перад усімі, цалавацца?.. Цалавацца, каб 
на цябе глядзела ўся Сябрынь, Раёўшчына і нават булін- 
скі Манах у Белых Штанах? Не! Навошта мне такая жа- 
ніцьба! 


Пасля таго як Жэнька і Люська пацалаваліся, да іх 
паспешна, глыбока ўсунуўшы ў кішэню руку, пачаў пра- 
бірацца між сталоў Клёцка. Зачапіўшыся за Дзямідзька- 
ву нагу, ён спатыкнуўся і выхапіў з кішэні руку -- каб 
абаперціся на яе. З рукі выпалі два алюмініевыя пярсцён- 
кі і пакаціліся па падлозе. Хто быў бліжэй, пасагіналіся, 
пачалі шукаць, а Клёцка разгублена стаяў і ўсё падцяг- 
ваў штаны, якія не трымаліся без папругі. Чакаў, калі 
пярсцёнкі знойдуць. Нарэшце іх падалі: адзін, той, што 
закаціўся пад сталы, сагнуўшыся, дастаў Манах у Белых 

Штанах, а другі ля Сянчылавай скрыні знайшла Хадосся. 
Сянчыла быў таксама нагнуўся і шпарыў па дошках ру- 
кою, аж пакуль пе кульнуўся са скрыні. 

--. Куды ты лезеш, нячысцік? -- крыкнула на яго Дом- 
на; яна разам з Шаўковіхаю падняла Сянчылу і зноў па- 
садзіла на ранейшае месца. 

г Сядзеў бы ты ўжо, жыгун гэты,-- ласкава ўшчу- 
вала Сянчылу і Шаўковіха, абіраючыся ад ваўчкоў і кіда- 
ючы іх у парог.-- Чаго ты гоцаеш, неўвіруцце гэта? 

Халадзёнак побач расказваў свайму брату: 

-- Ты чуў, як Сянчыла паміраў? Чуў? А як аджыў? 
Не? Дык паслухай. Адплюшчыў ён вочы, глядзіць на нас 
і не гаворыць нічога -- нібы слухае. А пасля і кажыць: 
«Нехта касу клепіць». Мы слухаем, нічога не чуем. «Кінь 
ты, кажам, гэта ў цябе ў вушах звініць».-- «Не, кажа, кле- 
піць. І знаеце, хто клепіць? Туньцік».-- «Кінь ты, кажам, 
навошта Туньціку ўвосень касу кляпаць?» -- «Атаву, ка- 
жыць, будзе касіць». Выйшлі на вуліцу -- і праўда, кле- 
піць. Туньцік касу клепіць. Так далёка, а ён чуў. Першы 
гук, відаць, дужа чуваць. 

А Дзямідзька, павярнуўшыся да Халадзёнка, казаў: 

2. Тета ж нада табе -- такі дзед вясёлы сёння. Вот, 
гета, перабяруся я ў новую хату, а ён няхай у маю ста- 
рую ўязджае -- усё ж намнога цалей, чым яго... І сенцы 
ёсць... І ганак таксама. 

-- Ага, тады хоць вуліцу выпрамім,-- усміхнуўся і 
Клёцка. 

Ён падышоў ужо да маладых і, перагнуўшыся над ста- 
лом, надзяваў ім пярсцёнкі. 

ЗА на якой жа руцэ, дзядзька, жанатыя посяць гэ- 
тыя пярсцёнкі? -- спыталася маладая, і Клёцка спачатку 
быў разгубіўся, засаромеўся, неяк па-дзяцінаму ўсміхнуў- 
ся, паціснуў плячыма і, шырока адкрыўшы рот, пачыр- 
ванеў. 

2 Ды на... ды на... 

-- На правую, на правую руку, Марка, надзявай, -- 
падказала Лаўрэніха. 

Клёцка ўзрадаваўся, павесялеў і ўзяў за доўгія паль- 
цы правую Люсьчыну руку. Пярсцёнак быў якраз, адзеў- 
ся лёгка. А Жэнькаў Клёцка доўга круціў на пальцы, а 
ёп усё пе мінаў костачку. 

-- Добра, дзядзька, я сам яго, можа, надзену пасля. 

-- Не, Лаўрэнавіч,-- стаяў на сваім Клёцка.-- Трэба 
зараз. 

Ён стараўся - аж язык высалапіў -- і нарэшце ўсё ж 
пейкім цудам уздзеў цеспы пярсцёнак па тоўсты эпькаў 
палец. 

-- Дыкя ж яго, дзядзька, цяпер не здзену. 

2» Саўку папросіш, той у кузні паможа,-- пажартаваў 
нехта. 

Але Клёцка нібыта і не чуў. Ён узяў маладых за рукі, 
злучыў іх у сваёй і пажадаў: 

г “Насіце іх доўга, а жывіце ў міры і дружбе яшчэ 
даўжэй... 

С А мая ж ты дачушка,- нечакана заплакала раёў- 
шчынская Аўдоля, матка маладой.-- Ляліла ж Я цябе, ля- 
ліла, а ты во і выпырхнула з нашага гняздзечка... 

2. Кінь ты, мама, не на той жа свет адпраўляеш, -- су- 
пакойвала яе маладая.-- Я ж буду часта прыходзіць да 
вас. 

22 Няхай сабе і часта, але ж ты не са мною ўжо жыць 
будзеш. 

Убачыўшы, што заплакала і маладая, Лаўрэн пачаў 
супакойваць яе маці: 

-- Му чаго ж ты, свацця, плачаш? У нас жа ёй не 
горш, чым дома, будзе.-- І сам крыкнуў: -- Горка! 

Пасля таго як маладыя пацалаваліся, Гарлач падсеў да 
стала, дзе гаварылі Мікіта, Дзямідзька і Манах у Белых 
Штанах. На краёк услона прысела і Ядоха. Мужчыны зноў 
загаварылі пра Настачку: 

- Вы хоць бы, бабы, схадзілі праведалі парадзіху -- 
можа, што памагчы ёй нада,-- звярнуўся да жанчын Ра- 
гатун. 

2. А мы вось з вяселля і зойдзем,-- адказала Ядоха.-- 
Быццам без цябе, чорта гэтага, мы і не ведаем, што ра- 
біць нада. 

-- Ты ўжо, Грышка, у наша бабскае дзела не лезь,-- 
павярнуўшыся, падтрымала яе Мікіціха, расчырванелая 
цётка Юлька, якая сядзела аж перад самымі маладымі, 
спіною да размовы. 

2 А калі б цябе агонь не паліў! Такі ўжо загавайла. 
Ідзі ў двор! -- аднекуль з'явілася побач Домна і зняла з 
сябе яшчэ адну хусту.-- А то ўжо, бачу, цябе і Настачка 
зацікавіла. 

“У мяне, Домна, з Настаю даўняя дружба: яшчэ з 
фронту,-- адказаў Рагатун і павярнуўся да мужчын.-- 
Асабліва пасля таго як пад Берлінам падаюць раптам мне 
кісет ад невядомай дзяўчыны, прыгожа так абмярэжаны, 

а на ім і напісана: «Незнаёмаму салдату, які сама смела 
змагаецца за нашу Радзіму». Камандзіры палічылі, што 
самы смелы ў часці воін -- гэта я. І аддалі мне кісет і та- 
баку -- у лісці яшчэ. Я глянуў на адрас і здзівіўся ад не- 
чаканасці -- нават цяжка было паверыць, што гэта так. 
Кісет вышыла і прыслала незнаёмаму салдату... хто вы 
думаеце? Наста, наша сябрыньская Настачка. І хоць я не 
куру, але ж тут укруціў у газетку цэлы ліст і зацягнуўся. 
Добрая была табака. Відаць, Дзямідзька, твая лапушыс- 
тая, яшчэ даваенная. А дзе яе Наста знайшла -- дык хто 
яе ведае. 

Рагатун падчапіў лыжкаю зялёную памідорыну, укі- 
нуў яе ў рот і, зжаваўшы, растлумачыў: 

-- Табаку тады хлопцы скурылі, а кісет і сёння на 
Украіне Грыцай беражэ -- я, так і не навучыўшыся ку- 
рыць, яму аддаў. 

- Ая табе кажу, што Дзямідзька спецыяльна для вя- 
селля вось гэтую новую нагу зрабіў,-- пачулася раптам з 
таго боку, дзе стаяла скрыня і дзе сядзеў дзед Сянчыла. 

Сянчыла, прыхінуўшыся да сцяны, дзе высока на цвіч- 
ку вісеў самаробны партызанскі пісталет, падораны Лаў- 
рэну камандзірам брыгады, сядзеў і нібы спрачаўся з кім, 
хоць Шаўковіха, якая, здаецца, адна толькі слухала яго, і 
так згодна ківала галавою, падтаквала: 

--. Ой, ён, калі маладзейшы быў, любіў пафарсіць. Бы- 
вала, боты як нашмаруе... 

Шаўковіха, у якой ужо, відаць, не было зусім зубоў, 
кусала нейкае цвёрдае любовае мяса, а Сянчыла ўсё пад- 
соўваў ёй аладкі ў смятане, якія ў місе стаялі ля яго на 
скрыні, і ўсё крычаў: 

--. Шаўковіха, ты во ладкі еш -- яны ж мякчэйшыя. 

- Аяіз мясам спраўлюся. 

-- Дык у цябе ж зубоў няма. 

-- Няхай сабе. А ў мяне ж дзяены завайстрыліся і, як 
зубы, цяпер кусаюць. 

У хату зайшоў Халадзёнак, які выходзіў, відаць, пра- 
ветрыцца. 

-- Хадзі во сюды, Ігнатка, тут сядзеш,-- ласкава па- 
клікала яго Лаўрэніха. 

-А не турбуйся, Хрысціна. Я знайду дзе прысесці. 
Табе і так сёння бегацьбы хапае.-- І сеў на месца Мікі- 
ты, які на гэты час, зусім растпіліўшы каўнер у кашулі, 
пайшоў з хаты. І, пагладжваючы рукою чорную бараду, 
адразу ж загаварыў да мужчын: 

-- Ну і ганяе, ну і ганяе... 

2. Хто ганяе? -- спытаўся ў яго брат. 

2; Як хто? Хіба тут не чуваць? Туньцік Матруну сваю 
ганяе. Я доўга стаяў на вуліцы, слухаў. Крычаць, не пры- 
вядзі ты бог. А Векавуха -- тая галосіць. 

2. Відаць, хлеб пячы вучыць яЯе,-- хіхікнуў Клёцка, 
але Халадзёнак, нібы і не чуючы яго, казаў далей: 

-- Дык Туньцік жа спазнаў, што гэта яна «святое» 
пісьмо Веры напісала... 

--. І «сучка ты» ад сябе прыпісала,-- перабіла яго 
Ядоха, скорагаворкаю пераказала мужчынам тое, што ве- 
дала сама, і дадала: -- Таму і ганяе. 

С. Ну і цытра, слухайце, гэта Матруна,-- азвалася 
Цэшкава. 

-- Сціхні ты, пляменніца. Гета, і Туньціха твая лад- 
пая цаца. 

-- Чаму ты, Дзямідзька, так думаеш? 

А ты вот, гета, Хадосся, глядзі сюды. Ну, падгуль- 
нула яна тут без Змітрака, ну, знайшла гетага бежанца. 
Ну, пагуляла - і ўсё. Дзяцей жа не прывяла, байструкоў, 
як тая Наста, таксама не нараджала. Знаку, гета, ніякага 
не відаць. Ну, дык што табе язык адсохніць сказаць, што, 
гета, нічога не было? І Змітраку б палягчэла -- ён бы ад- 
разу супакоіўся. І самой бы лепей было. 

Дзямідзька разгаварыўся. Браты Халадзёнкі сядзелі з 
двух бакоў, слухалі яго і толькі ківалі галовамі. 

2. Як вярнуўся Змітрок, усё да мяне заходзіў. Прый- 
дзіць, гета, пасядзім мы з ім, пагамонім. Ён і будзіць пы- 
тацца ў мяне: «Скажы мне, Дзямідзька, толькі чэсна ска- 
жы, ці гуляла тут мая Вера?..» Гета ж людзі такія, ледзь 
што -- адразу ў вочы -- цялёп! «А кінь ты, гета, пустое 
дзела,-- кажу,- ні з кім яна не гуляла. Гета людзі во так 
во нагавораць, наплявузгаюць. Не вер гетаму. А што пра 
таго дрыбінца брэшуць -- не бяры ў галаву. Ну, памог ён 
зямлянку выкапаць, ну дык і што з таго? Твая ж Вера ця- 
бе адпаго любіць». Ну, ён і пойдзіць дадому -- ідзець па 
вуліцы, як песні не пяець. Прыбяжыць у зямлянку і ца- 
луе Верачку і мілуе, а тады і будзе пытаць: «Скажы мне, 
Верачка, пічога ў цябе з тым бежанцам, з тым дрыбінцам 
не было? Вунь і Дзямідзька кажыць, што не было». А яна, 
дурпая, сваё -- ціха так і гаворыць яму: «Было, Змітрач- 
ка, было...» І плачыць тады сама. А што б ёй, гета, язык 
адсох... 


-- Нешта ты, Дзямідзька, ие тое гаворыш! -- перапы- 

піла яго Рагатуніха.-- Дык што, ты хочаш, каб яна мапі- 
ла Змітру? А што, калі яна пе можа маніць? 

-. Можыць ці не можыць,-- падтрымаў брыгадзіра 
Халадзёнак,-- але калі нада -- дык нада. Ну, а калі бі 
зманіла, дык гэта жж не на шкоду, а на добрае. 

-- Яно ж, гета, усё роўна Змітра нешта закапашыўся 
вельмі. Сёння вунь цэлы вянец новы на сваю хату паклаў. 
Ці не думае ён зноў у той канец перабірацца? 

--. Усё бывае ў чалавека. Бываюць і такія хвіліны, ка- 
лі лішкі дабрыні робяць нас як сляпымі. Тады мы нават 
ворагу свайму ўсё гатовы дараваць,-- філасофстваваў Саў- 
ка.-- Вораг нібы тваім сябрам робіцца тады... А тут жа 
сваё, роднае. 

А Дзямідзька казаў далей: 

-- Г назаўтра каня ў мяне... 

Дзямідзька не дагаварыў, асекся, сціх і, гледзячы ў па- 
рог, пачаў пра іншае: 

-- Дык ці знайшлі, Манах, тых злодзеяў, што ўчора 
на машынах у булінскі сад прыязджалі? 

Я зірнуў у парог. Там, ля дзвярэй, стаяў чыста паго- 
лены, святочна апрануты ў белую кашулю Туньцік. Ён 
трымаў на руках Петрыка, туліў яго да сябе і нібы хацеў 
паказытаць ужо некалючай пасля галення шчакою. Зір- 
нуў туды і Манах у Белых Штанах і, зразумеўшы, чаму 
брыгадзір так адразу перавёў размову на іншае, адказаў: 

--. Яно, Дзямідзька, якія там зладзеі. Дзеці пад яблы- 
няю адною патапталіся, ды і ўсё... 

-- Праходзь, Змітра, праходзь бліжэй,-- адразу заўва- 
жыла Туньціка Лаўрэніха.-- Во тут на покуце ёсць месца. 

-- Т ты, Нупрэй, не саромейся -- праходзь уперад, -- за- 
прасіў суседа Лаўрэн. 

Тады ўсе заўважылі, што за рослым і плячыстым Тунь- 
цікам сарамліва, ціха стаіць маленькі і шчупленькі Нуп- 
рэй, Таццянчын муж,-- яго амаль і не відаць. 

-- Сядай, Нупрэй, во сюды во,-- адразу загаманілі з 
усіх бакоў госці, і многа ў якіх месцах пачалі адсоўвацца, 
цяспіцца мужчыны, каб даць між сабою месца. 

22. Саўка, іграй «Сербіянку»,-- крыкнуў са свае скрыні 
дзед Сянчыла і, згробшы абедзвюма рукамі Нупрэя, які 
праціснуўся ўжо да скрыні, пасадзіў яго побач з сабою. 

Саўкі ж у хаце ўжо не было. Яго толькі што перад гэ- 
тым акружыла моладзь і павяла ў Матрунчыну хату, дзе 
сёння, відаць, да самай раніцы будзе грымець ігрышча. 

г Ну і Нупрэй, ну і малец,-- радаваўся Сянчыла і со- 

ваў у руку Нупрэю надкусаную ўжо аладку - каб чала- 
век закусіў, бо яму адразу ж паднёс нехта самагонкі і 
той, выпіўшы яе, зморшчыўся. 

2. Гета ж, глядзі сюды, воўк у лесе здохніць: Анупрэй 
і на вяселле прыйшоў, -- весела ўсміхнуўся Дзямідзька і 
праз увесь праход між сталамі падаў Нупрэю ў будучы за- 
печак дзве дробныя зялёныя памідорыны ў лыжцы. 

Шырока раскрыўшы свае тоўстыя губы, на ўвесь рот 
смяяўся Клёцка: 

2. Дык ты ўяіо, Анупрэйка, як дамоў будзеш ісці, Дык 
загадзя штаны расперажы і папружку, якою падперазаны, 
адразу падрыхтуй -- каб Таццянцы лягчэй цябе біць было. 

2“ Не баюся я тваёй Таццянкі. Няхай толькі паспра- 
буе, няхай зачэпіць,-- храбрыцца дзядзька Нупрэй, і яго 
твар становіцца рашучы-рашучы -- акурат як у Манаха ў 
Белых Штанах, калі ён гаварыў мне: «А хадзі-тку ты, ма- 
лец, сюды...» 

-- Тлядзі, Нупрэй, дужа не храбрыся,-- адвярнуўся ад 
стала Халадзёнак.-- Твая Таццянка лётае нешта сёння як 
укушаная. 

. Як кошка, што сама сябе за хвост укусіць хоча,-- 
зноў павярнуўшыся на праход, далучылася да мужчын- 
скай гаворкі Мікіціха. 

А Халадзёнак, нібы і не чуючы гэтага, казаў далей: 

2. То ніз таго ні з сяго схопіцца бялізну праць -- пра- 
нік аж ляскоча ля Дзямідзькавага бохата, То раптам схо- 
піцца ваду насіць -- носіць і носіць, носіць і носіць. Цём- 
па, а яна ўсё роўна вёдрамі бразгоча. Ужо ўсе цабэркі, 
чыгункі, місы, нават кварты паналівала, ужо і наліваць 
няма куды, а яна ўсё носіць. Носіць, носіць, а тады ні з 
таго пі з сяго давай з бочак у конаўкі пераліваць, а пасля 
конаўкамі чыгункі далівае... 

-- І ўсё на Лаўрэна брэшыць, -- падказаў Клёцка. 

С А чаго яна, дурная, брэшыць на мяне? -- нібыта 
пытаючыся ў Нупрэя, загаварыў Лаўрэн.-- Чаго брэ- 
шыць? Чаго на вяселле не прыйшла? Яна, можа, думае, 
што я ўкушу яе, ці што? 

2 Яна падазрае, што ты яе сына застрэліў,-- растлу- 
мачыў дзядзька Нупрэй ісціну, якую і так ужо ўсе ў Сяб- 
рыні ведалі, 

--- Дык няхай не думае дужа многа, І чаго яна, сямі- 
галоўка гэта, у разбіты лапаць звоніць? -- апраўдваўся 
Лаўрэн.-- Я ж цясляр і ў партызанах па зямлянках быў 
сиёц. Усе зямлянкі ў атрадзе ставіў я. Як зраблю, дык яна 

і цёплёнькая, і, хоць які лівень ілье, не цячэ, і, хоць які 
мароз, пе прамярзае. А тут камандзір, праўда, пазваў быў 
мяне ў сваю зямлянку і кажа: «Збірайся, Лаўрэн, на за- 
данне».-- «Куды, калі не сакрэт?» -- пытаюся. «У сваю 
вёску пойдзеш, -- гаворыць.-- Нада там аднаго гада за- 
браць». Як даведаўся я, што гэта ваш, Нупрэй, сынок, я 
адразу ў хамут ударыў: я, маўляў, спец па зямлянках, су- 
седа ўзяць не змагу. А хто прыходзіў -- не ведаю. Толькі, 
відаць, усё ж свой, недалёкі... 

-- Т па кім яна, Нупрэй, такая злая ўдалася, твая Тац- 
цянка? Бацька ж, бывала, такі жартаўнік, такі вясёлы, 
такі бядак быў. Усё па кусках хадзіў. А яе, відаць, багац- 
це сапсавала... 

-- Горка! -- не гледзячы нават у той бок, дзе былі ма- 
ладыя, крыкнуў дзед Сянчыла, але яго ніхто не падтрымаў. 

Калі ён і сам зірнуў на покут, зразумеў чаму -- мала- 
дых за сталом ужо не было. 

-- Пайшлі яны, Пётра, у Змітракову хату - там жа 
ігрышча,-- растлумачыла яму Лаўрэніха і, зірнуўшы на 
Туньціка, паправілася: - У Матрунчыну хату пайшлі 
дзеці. 

Чыясьці цёплая рука лёгка апусцілася на маё плячо - 
нібы нячутна скружыў жоўты асенні ліст. Я ўзняў галаву 
і ўбачыў над сабою твар Бусліхі -- відаць, педсавет ужо 
скончыўся. 

- А што на вяселлі робяць вучні? -- раззлавана за- 
шаптала яна як не ў самае маё вуха. Бусліха рабіла вы- 
гляд, што ласкава ўсміхаецца, і гаварыла вельмі ціха, каб 
пе чуваць было падпітым гасцям. 

Я таксама, каб не паднімаць сумятні, адразу сігануў 
у дзверы. Бег так хутка, што ў сенцах, у цемнаце, кагосьці 
ледзь не збіў з ног -- той паспеў ухапіцца за вушак. Ля 
сенцаў нехта даказваў: 

А я табе кажу, ён знарок для вяселля новую нагу 
зрабіў... 

На вуліцы, асабліва пасля святла дзвюх лямпаў, што 
гарэлі ў Лаўрэнавай хаце, было цёмна -- поўня ж яшчэ 
пакуль не ўзышла. 

У хаце Матруны Векавухі заліваўся гармонік і трохі 
нязладжана грукалі, нібы рассыпаючыся па падлозе, абца- 
сы -- гэта драбілі танцоры. Перад хатаю нехта гучна га- 
варыў -- дзядзькі спрачаліся. Неўзабаве яны счапіліся, за- 
мацюкаліся. Калі я падбег, Мікіта сядзеў ужо верхам на 
Дзямідзьку, трымаў таго за рукі і не сваім голасам крычаў: 

27 Ратуйце, мяне Дзямідзька забівае! 

Аднекуль З цемрадзі вырас Рагатун: 

22 Дзе тут хто каго забівае? 

Убачыўшы седака на Дзямідзьку, ён адною рукою ўзяў 
Мікіту за каўнер, лёгенька, нібы пушынку, усхапіў яго і, 
зняўшы з брыгадзіра, пасадзіў побач з Дзямідзькам у пыл, 
зарагатаў: 

2 Канешне -- папу яешня: яго забіваюць. А сам ся- 
дзіць наверсе і Дзямідзьку за горла трымае. 

І. А чаго ён як дошкі рэзаць, Дык мяне ўнізе ставіць? 
Вока толькі запілавініў... 

2. А пайшоў бы ты, Мікіта, са сваім вокам, -- абтра- 
саючы пыл, сказаў Дзямідзька.-- Брата майго пасадзіў, а 
цяпер і мяне біць... 

Дзямідзька не ведаў, хто данёс на яго брата. І, паколь- 
кі яны былі тады толькі ўдвух з Мікітам, недзе на дне 
душы разам з крыўдаю на брата засталася злосць і непры- 
язнь да Мікіты, які -- так здавалася брыгадзіру -- усё ж 
не вытрымаў і падаслаў міліцыянера. 1, хоць Мікіта коль- 
кі ўжо даказваў, што перад братам яго ані ў чым не віна- 
ваты, Дзямідзька, дзе толькі выпіваў з Мікітам, прыста- 
ваў: «Ну, скажы шчыра, усё ж ты міліцыянера да Мікалая 
падаслаў?» 

Не слухаючы Дзямідзьку, Мікіта, у якога асаблівай 
злосці не было -- пра зацярушанае вока ён забыўся хут- 
ка,-- заспяваў: 


А пара ўжо, госцейкі, дадому, 
А паелі конікі салому... 


Рагатун усміхнуўся: 

С У цябе, Мікіта, як у таго хлапчука -- пад носам 
сепакос, а ў галаве яшчэ і не арана... 

Рагатун распраўляў сваёй адною рукою гімнасцёрку, 
зноў затыкаў яе пад шырокі афіцэрскі рэмень. 

У цемнаце яго рука здавалася яшчэ большаю: яе, нібы- 
та пальчатка, густа ахінала цемрыва -- быццам сама ноч 
паматалася па кулак. 

Моцная рука ў дзядзькі Грышкі -- У аднарукіх яны 
заўсёды моцпыя, бо з тою работаю, якая звычайна размяр- 
коўваецца на дзве рукі, у іх павінна спраўляцца адна. 
І мпе ўспомнілася, як у самы голад, калі нам зусім не было 
чаго есці і калі ў Рабўшчыне згарэў свіран з пшаніцаю, 
дзядзька Грышка вось гэтаю адною рукою прынёс нам 
адтуль ладную торбу чорнай, абгарэлай пшаніцы, з якой 

і хлеб тады дужа ж ужо пах затхлым дымам. А яшчэ перад 
гэтым, калі размяркоўвалі нямецкіх трафейных кароў, ён 
з ласкаваю ўсмешкаю, таксама адною рукою моцна тры- 
маючы повад, прывёў на наш двор вялізную чорную каро- 
ву, хоць у яго самога не было на той час не толькі малака, 
але і хлеба. З-за яе велічыні мы празвалі карову Фураю, 
хоць яна давала малака вельмі мала -- як каза. Фура неў- 
забаве здохла, праглынуўшы вялікі ржавы цвік... 

У хаце Матруны Векавухі было ўжо душна, як і ў Лаў- 
рэнавай. 

Дзядзька Саўка, схіліўшы галаву на гармонік, прыклаў- 
шы вуха як не да мяхоў -- так і здаецца, што яны могуць 
ушчыкнуць самыя мочкі,-- шырока разводзіў рукі: іграў 
вальс. 

Весела кружыўся з Паўлінаю Раманаўнаю лётчык -- 
страсянуўшы сваім кучаравым чубам, ён раптоўна, на 
поўным хаду, спыняўся, тупнуўшы гучна хромавым ботам, 
сціснутым у гармонік, ад чаго ён здаваўся намнога кара- 
цейшы, зноў, амаль не прыстояўшы, пачынаў круціцца ў 
другі бок -- таксама весела і хутка. 

Трохі павольней, больш плаўна, кружыліся ў вальсе 
Мікітаў Толік і Лэся. Яны не глядзелі адно аднаму ў 
вочы і, калі позіркі выпадкова сустракаліся, няёміліся, 
чырванелі і спяшаліся хутчэй адвесці іх убок. Але нягле- 
дзячы на гэтую сарамлівую цноту, танцавалі прыгожа, 
люба. Лэся нібы адчувала адразу, куды павядзе кавалер, і 
таму яна ішла якраз у лад -- заўсёды туды, куды хацеў 
Толік. 

Весела смеючыся, кружыліся хутчэй за ўсіх маладыя: 
Люсьчын вэлюм мільгаў то тут, то там -- нават дзіўна бы- 
ло, што ніхто пакуль не наступіў на яго. 

Дуня Цэшкава, пасадзіўшы Шаўковісе ў прыпол Мі- 
колку, узяла за руку раёўшчынскага Кольку і павяла яго 
ў круг. Там сама стала за «мальца» і круціла Кольку толь- 
кі ў адзін бок, бо ў другі пе ўмела. Скокі ў іх не выходзілі, 
бо ў другі бок не ўмела яна, а ў гэты -- не зусім умеў 
Колька. 

Ядоха, якая таксама пакінула ўжо застолле, схапіла 
бабу Домну і, смеючыся, кружыла яе недзе недалёка ля 
Саўкі, не асмельваючыся ісці ў круг -- бабульчыны хусты 
то размотваліся, то замотваліся, а сама баба Домна, заплю- 
шчыўшы вочы, крычала на Ядоху: 

-- Пусці, я табе кажу, зладзейка! Пусці, галава кру- 
жыцца. Айё, і мне, як той Шаўковісе, стала млосна. 

А ў самым крузе (і як ён толькі туды ўтачыўся), узяў- 
шыся адною рукою за рэмень, адзін, без пары, заўзята 
кружыўся Рагатун. 

Большыя хлопцы, якія тапталіся ў дзвярах, бо яшчэ 
не ўмелі танцаваць так, каб выйсці ў круг, стаялі і абга- 
ворвалі іншых: 

2. Глядзіце, як Цэшкава Кольку раёўшчынскага 
ашчаперыла. 

2. Як і незамужняя ўсё роўна. 

С. А якая яна замужняя - той муж, відаць, Палюга- 
ну сена косіць. 

2 А яна ж ужо даўно на Кольку, як кот на тое сала, 
глядзіць. 

2 Т аблізваецца толькі. 

2. Дык яна зім іда замуяўка хадзіла. 

2 А тады Кольку па баку. 

2. Ну, я з ёй зараз бы і скакаць не пайшоў. 

2 А зірніце, як Мікітаў Толік шаволіцца. 

2. Глыбока арэ гэты прыплужнік. 

2. А што, бачыце, як ён добра танцуе. 

2 Няхай дужа тэты Мікіцёнак не носіцца, а то я яму 
хутка яго хвалькі выб'ю. 

Гэта, цыркнуўшы праз зубы і паправіўшы завязаны 
палец, сказаў Гаціла. Ён злуе на Толіка -- той так добра 
танцуе, а ў Гацілы, колькі ні вучыўся,-- нічога не атрым- 
ліваецца. Я і сам помню, як вучыла яго скакаць Цэшкава -- 
толькі ў той бок, у які ўмее сама. Япа падыгрывала яму 
пад язык: «Тумба -- баба, тумба -- дзед», а Гаціла пяўме- 
ла перастаўляў ногі, якія не згіналіся ў каленях і здава- 
ліся нейкімі суцэльнымі, як слупы, і кружыўся дзіўна, 
рыўкамі. Адным словам, толькі «тумба-баба» і выходзіла. 
А Мікітаў Толік скакаў добра, і таму Гаціла пе любіў ха- 
дзіць на ігрышчы -- Лэся, чарнавокая ўкраінка Лэся, якая 
таксама танцавала лёгка, на дамскі вальс заўсёды запра- 
шала «гэтага Мікіцёнка». 

А Лэся яму, відаць, падабалася, бо Гаціла чапаў яе 
ўсюды, дзе толькі сустракаў, і ўсюды браўся з ёю тгава- 
рыць. Жартаваў Гаціла, жартавала з ім і Лэся, але вось 
так, як гэта бывае, калі сустракаюцца іх з Толікам позір- 
кі, ніколі пры Гацілу не чырванела... 

З кута, адтуль, дзе сядзіць Саўка, да дзвярэй праціска- 
ецца Лена. Я ўжо даўно ўбачыў, што яна тут, на ігрышчы, 
круцілася з Алькаю -- усё я Чуеш не ўпільнаваў дачкі, 
Пакінуўшы Альку адну, Лепа даросла прайшла побач і 

нават не зірнула на мяне -- толькі сукенка прашумела. 
Мне быццам нехта шапнуў: ідзі следам. І я праз якую 
хвіліну, каб асабліва не відно было, што бегаю за дзеў- 
каю, выйшаў з хаты, шмыгануў у сенцах каля Мікіты і 
Дзямідзькі, якія ўжо зноў, нібыта нічога і не здарылася, 
мірна размаўлялі і смяяліся, У сенцах, ля самых дзвярэй 
на вуліцу, мяне схапіў за руку Рагатун, які немаведама 
як выкруціўся з круга: 

--. Гэта ты, Ясь? 

--. Я, дзядзька Грышка. 

-- Вось ты мяне цяпер у вочы дзядзькам Грышкам 
завеш, а зачы, вядома ж, Гарлачом клічаш... Ці Рагату- 
пом, можа? 

Сапраўды ў дзядзькі Грышкі было дзве мянушкі, і як 
каму хацелася, так той і называў яго. 

2. Што вы, дзядзька, не,-- няўпэўнена маніў я, бо за 
вочы, як і ўсе, таксама зваў яго па мянушках. 

Дзядзька Грышка быў на добрым падпітку і таму ха- 
цеў, усё не адпускаючы мяне, разабрацца ў гэтым, нібыта 
дужа важным для яго зараз пытанні. Я ж спяшаўся вы- 
рвацца ад яго. Калі Рагатун адпусціў мяне, адразу ж вы- 
лецеў з сенцаў. 

На вуліцы стаяла насцярожаная сціш. 

Нарэшце недзе за Булінам, з-за далёкага і шэрага са- 
сонніку, на неба ўскацілася поўня. І ў яе святле неяк 
адразу па-іншаму засвяціліся дрэвы, хаты, сама вуліца. 

Выбегшы, ледзь не стукнуўся ў Ленку - яна стаяла 
ля самага ганка і па-даросламу, нібы толькі што адскакала 
польку ў крузе, абмахвалася хустачкаю, ветрылася, ад- 
цягваючы кароткія, пышныя, сабраныя ў зборку ля гумкі, 
рукавы кофтачкі. 

Лена, убачыўшы мяне, нічога не сказала, а паціху пай- 
шла да вуліцы -- туды, дзе рое вялікі клён, пад якім ста- 
яла лавачка. Я моўчкі ішоў услед і сам сябе нечакана 
лавіў на думцы, што сёння мне чамусьці зноў захацелася 
пацалавацца. З Ленкаю. Нават здавалася, што сёння гэта 
будзе зусім не так, як тады, зімою. 

Лена дайшла да клёна і спыпілася. Пачакала, пакуль 
падыду я. Потым асцярожна ўзяла маю руку ў сваю і 
спыталася: 

-- Ці баліць, Ясічак? - і, зірнуўшы на мяне, дада- 
ла: -- А ведаеш, Волечка такое маме наплявузгала. 

-- Гпто мама? 

-- Нічога, 

Я стаяў зусім блізка -- нават адчуваў, як пахне яе су- 
шаная на ветры кофтачка, якую яна памыла, відаць, пе- 
рад вяселлем, бачыў, як строга ў месячным святле бялее 
яе твар. Я паклаў руку Лепе на плячо, і мае вочы самі са- 
бою паволі пачалі набліжацца да яе вачэй... 

Мне здалося, што і яе вочы спяшаліся насустрач маім... 

Але тут на ганку весела засмяяліся маладыя. Я ху- 
ценька зняў руУКУ, Лена выпусціла са сваёй далоні мае 
пальцы, і нашы вочы пачалі здаляцца -- усё далей, да- 
лей і далей... 

З вясёлым смехам прайшлі каля нас раёўшчынская 
Люська і сябрыньскі Жэнька. Убачыўшы нас, 2Кэнька 
шапнуў Люсьцы: 

27 Тлядзі ты, новае вяселле завязваецца. 

І весела засмяяўся. Люсьчын смех далучыўся да яго. 
Так бесклапотна, смеючыся, яны пайшлі па Таццянчы- 
най сцежцы, па халоднай і буйной расе, якая, відаць, асы- 
палася па ногі. 

Белая святочная сукенка маладой ужо злілася з асвет- 
леным поўняю наваколлем, і толькі чорны касцюм мала- 
дога доўга яшчэ, яК прывід, як здань, чарнеўся ўдалечы- 
ні -; нават здавалася, што ідзе ЎКэнька адзін, без нявесты. 

Яны ішлі туды, дзе, выбегшы з лесу, стаяла на ўзлессі 
адзінокая рабініна... 

Мусіць, надакучыла маладым сядзець за прапахлым 
гарэлкаю сталом, слухаць шумлівую гаворку захмялелых 
гасцей і адгукацца на іх настойлівыя «горка!», таўхацца 
ў цесным крузе Матрунчынай хаты -- ім захацелася па- 
быць удваіх: можа, пагаварыць, а можа, проста памаўчаць 
разам. 

Калі яны адышліся, я зноў, нясмела і сарамліва, хацеў 
паўтарыць тое, што ледзь не зблізіла нашы з Ленкаю во- 
чы. Але зараз ужо ўсё было не так. І ўсё ж нашы вочы 
зноў наблізіліся, а калі я ўжо, здаецца, нават адчуў бліз- 
кую, не знаёмую яшчэ цеплыню Ленчыных вуснаў, ля 
пас, як выбух, пачулася: 

22 Што робіце?! 

Я адхінуўся і ўбачыў, што, трошкі адбегшыся (каб я 
не дагнаў яго), стаіць на вуліцы Клёцка і спявае сваю 
старую песню: 

2“. ЛДенчына шпадніча! Ленчына шпадпіча!.. 

Там жа, побач з Клёцкам, рагочуць іншыя хлопцы. 


Ленка раптоўна з такой ціхай і ласкавай зноў зрабі- 

лася злою, насмешліваю, калючаю, як рысь, кінулася па 
мяне, сарвала з галавы маю шапку і закінула яе ў агарод. 

А потым адбеглася туды, дзе стаялі хлопцы, і пачала 
дражніцца: 

-- Лысега, лысега, лысега... 

Я, прыкрыўшы рукамі галаву (мне здавалася, што ўсе 
бачаць, як месячнае святло пераліваецца на маёй учора 
пастрыжанай галаве), палез праз плот у Векавухін га- 
родчык, які, шапаткі і асветлены поўняю, здаваўся нейкім 
страшнавата чужым і незнаёмым. І пакуль пад яблынямі, 
у пасохлым бульбоўніку, я шукаў шапку, Ленка ўсё яшчэ 
стаяла на вуліцы і дражнілася -- нібыта маніла свайго 
быську, малое цяля, якое так смешна бадзецца тупым і 
бязрогім ілбом: 

-- Лыська, лыська, лыська... Ясюля, ясюля, ясюк... 

Мне было да болю крыўдна, і я думаў сабе: «Ну, лад- 
на, як толькі знайду шапку -- даганю і пацягаю, наругу, 
Мікітаву дачку, за касу». То ж трэба так дражніцца, ды 
яшчэ перад хлопцамі! 

Але калі вылез з агарода, Ленкі на вуліцы не было - 
яе дагнала Чуешава Алька, і яны, расказваючы, як адпа 
садрала шапку, а другая ўкусіла Клёцку за руку, пабеглі 
дадому. Не было на вуліцы і хлопцаў. Толькі за вёскаю 
чуваць быў сцішаны Нлёцкаў голас -- відаць, цікаўны і 
настырны Хведзя па Таццянчынай сцежцы пабег услед 
за маладымі: паглядзець, куды яны пойдуць. Пад клёнам, 
на тым месцы, дзе толькі што стаялі мы з Ленаю, быў ужо 
Рагатуноў Раман з Клаваю - яны глядзелі па мяне ь 
смеючыся, шапталіся. 

-. Што, уцякла Лепа? -- спыталася Клава і зарага- 
тала. 

Ля ганка, асветленыя плямкаю святла, якая з хаты 
праз цёмныя сенцы, праз парасчыняныя дзверы прабіва- 
лася па двор і нібы памагала свяціць поўні, стаялі Хала- 
дзёнак з братам. Да іх ужо сыходзіў з высокага Матрун- 
чынага ганка Хадосчын Мацвей. Халадзёнак гаварыў ці- 
ха, але ж увечары і самая ціхая гаворка чуваць далёка. 

-- Не кажы, Малах, яно ж усякае можа быць. Хоць 
гэты дурны Клёцка і гаворыць абы-што... 

г. Можа-то можа, але ж... 

С А я вот Сымонавага хлопца кожны дзень з газэт- 
камі чакаю, ля хаты сваёй пераймаю. А можа, паш Лёш- 
ка недзе жывы, думаю. А можа, дзе ў палоне да гэтага 
быў, а можа, калі абзавецца, пісьмо напіша. 

- Дык ты ж, Ігнат, нахавальнўю паперку атрымаў, 
там. ясна напісана, што Лёшка загінуў смерцю харобрых. 

-. Няхай сабе... Вунь і Саўкава Таццяна такую палу- 
чыла. А Саўка вунь і прыйшоў. З таго свету, лічы, вяр- 
нуўся... 

Дык вось чаму Халадзёнак не дае мне штодзень пра- 
ходу і заўсёды пераймае ля свае хаты! Я адчуваў, як той 
страх, што пачынаў халадаць недзе ля сэрца, калі я су- 
стракаўся з дзядзькам Ігнатам, паступова мякчэў, і ўжо 
цяпер мне зусім не было боязна ні самога Халадзёнка, ні 
яго брата -- хацелася нават падысці, пацягнуць дзядзьку, 
доўгага і худога, за рукаў і сказаць: 

-- Дзядзька, а я цяпер кожны дзень буду да вас за- 
ходзіць. Буду казаць, ці ёсць вам ад Лёшкі пісьмо... 

Да братоў падышоў ужо Мацвей. 

Пакруціўшыся ля ганка, я зноў пайшоў у хату, дзе, 
аж заходзячыся, аж якочучы ад задавальнення, весялілася 
Саўкава хромка. 

Саўка іграў хуткую польку. У хаце нічога не змяні- 
лася. 

Як і да гэтага, узяўшыся адзінаю рукою за рэмень, у 
крузе скакаў Гарлач - толькі цяпер ужо ён, праўда, кру- 
жыўся больш хутка: а як жа, полька не вальс! 

Весела прыстукваў абцасамі лётчык -- нібыта яны з 
Паўлінаю Раманаўнаю і не выходзілі з круга. 

Таксама хораша скакалі Мікітаў Толік і Лэся. 

Усё крыжыла Кольку ў адзін бок Цэшкава Дуня. Усё 
сядзеў у Шаўковіхі на каленях Дунін Міколка. 

Усё яшчэ, папраўляючы завязаны палец, злаваўся на 
Мікіцёнка Гаціла, а хлопцы абгаворвалі тых, хто скача. 

Мірна, як і раней, гаварылі ў сенцах Мікіта з Дзя- 
мідзькам. 

Толькі зараз ужо ў крузе не хапала маладых. Падума- 
лася, як бы мільгаў, нібы белае крыло цішыні, у гэтым 
хуткім танцы Люсьчын вэлюм! У крузе якраз не хапала 
іхняга вясёлага смеху... 

Недзе за вёскаю грымнуў прыглушаны, як адыходзячы 
гром, выбух. 

-- Тэта, відаць, Яўсей са сваёй «кацюшы» чатырох- 
ствольнай бабахнуў,-- засмяяўся Клёцка. 

--- Ды не, гэта нехта толам рыбу глушыць, -- выказаў 
сваю здагадку Дзямідзька, які, грукаючы нагою, увайшоў 
у хату. 

СА хто б гэта мог быць? -- усумніўся Мікіта, які за 

Дзямідзькам уціснуўся ў дзверы,-- Усе ж, здаецца, сён- 
ня тут, па вяселлі. 

2 Можа, лецькаўцы ці з Лапысіцы хто... 

Саўка пасля выбуху спыніўся па якую пару хвілін, 
даў крыху перадыхнуць гармопіку, а паеля зайграў з но- 
ваю сілаю. Ён іграў усё хутчэй і хутчэй, усё паскараючы 
і паскараючы танец. Усё хутчэй і хутчэй круціліся тан- 
цоры: некаторыя ўжо выбіліся з рытму, музыка іх аба- 
гнала, і яны неўпапад тупалі пасля яе, а некаторыя, зда- 
валася, аж ляталі па крузе, ледзь-ледзь кранаючыся мас- 
ніц,-- абы не адстаць ад музыкі. Калі Саўка, як заўсёды, 
рэзка абарваў тапец, амаль усе, узрадаваўшыся, што 
полька нарэшце скопчылася, тармазілі на месцы і, баючы- 
ся ўпасці, пакуль што стаялі ў крузе і аддыхваліся -- ча- 
калі, калі перастануць кружыцца галовы... 

Саўка махаў пальцамі прастрэленай рукі -- каб хутчэй 
адыходзілі ад такой імклівай ігры... 

І раптам у нязвыклую паеля тапца цішыню з ляман- 
там убег Клёцка і, спыніўшыся пасярод круга, плачучы, 
нешта хацеў сказаць: 

г Там... там... 

-- Што- там? -- збялеўшы, пачаў набліжацца да 
хлопчыка Рагатун. 

-- Там... там...-- усё ніяк не ўдавалася Клёцку пра- 
глынуць слёзы.-- Там... маладыя... на міне... 

У хаце стала зусім ціха. 

-2. Ш-т-о0-0-0?! -- нема зароў у гэтай цішыпі Саўка і, 
устаўшы з табурэткі, як сляпы, выставіўшы ўперад рукі, 
пайшоў на Клёцку, але ж невідушчымі, слепавата звужа- 
нымі вачыма глядзеў Саўка не на хлопца, а некуды глы- 
бей, далей -- за Клёцку: відаць, туды, дзе толькі што 
грымнуў выбух. Гармонік, што вісеў па адным плячы, 
расцягнуўся як не да самае падлогі і біў дзядзьку Саўку 
па нагах, але ён нібыта гэтага і не чуў. Выставіўшы ўпе- 
рад рукі, павольна, натыкаючыся на людзей, ішоў, ледзь 
перастаўляючы пацяжэлыя ногі -- быццам ён праз сцены, 
праз хату, праз вуліцу, праз лес бачыў таго, хто паставіў 
гэтую жахлівую міну, і ішоў яго задушыць... 

Загаласілі бабы. Заплакаў Дуньчын Міколка. Глуха 
загаманілі мужчыны. Яны, нібы спадзеючыся на нешта, 
пастойліва распытвалі Хведзю: 

-- Можа, пе падарваліся? Можа, іх толькі параніла? 
А можа, гэта табе здалося? 

Ікаўка ў Клёцкі прайшла, і ён адказваў: 

-- Не, не здалоёя. Люсьцы захацелася рабіны нала- 
маць. Кэнька падняў яе, а Люська ламала гронкі і смяя- 
лася. І як толькі Жэнька паставіў яе на зямлю, побач з 


Люськаю, там, дзе яны былі, толькі полымя ўверх шуга- 
нула. Выбуху я не чуў... 

-. А пад якой, гета, рабінаю? Пад той, што па самым 
узлеску стаіць? -- дапытваўся Дзямідзька. 

СрАцана 

С. Ва-ся-пок забіў дзяцей. Ва-ся-пок,-- расцяжна і 
ўпэўнена закрычаў Мікіта.-- Гэта ж яго міна, якую ён 
з пемцамі некалі на партызанаў ставіў. Бо рабініна -- та- 
кі добры назіральны пункт для партызан была. Выбежыш 
з лесу, перабяжыш да яе, і ўсё відаць кругом, дзе Хто ідзе, 
дзе хто едзе. 

2. Во, крывапівец! -- галасіла Шаўковіха.-- І самога 
тут няма, а людзей усё забівае. 

2. Нічога, цётка, нічога. Мы гэтага клапа з яго шчы- 
ліны дастанем,-- супакойваў яе дзядзька Грышка, -- Зной- 
дзем крывапіўца. І з Карэліі яго выкалупаем. 

Хата апусцела. Усе --і бабы, галосячы, і муйічыны, 
гамонячы,-- па цеснай Таццянчынай сцежцы беглі туды, 
па ўзлесак, дзе, выйшаўшы з лесу, як прывід, у месяч- 
ным святле ціха стаяла страшная, чорная рабініна і дзе 
ўжо, чуваць было, роспачна галасіла Лаўрэніха... 

Прачнуўшыся і пачуўшы, што ў вёсцы пасля нейкага 
выбуху крычаць, плачуць і гучна гавораць, спахапіўся 
начны вартаўнік дзед Шэпка і паспешна, не прыпыняю- 
чыся, нібыта на пажар, забаўкаў па гільзе ад снарада, 
якая вісела на бярозе ля самай Шэпкавай хаты і замяня- 
ла звон -- баў! баў! баў! Гэты звон трывожна запаўняў 
наваколле, шырыўся і расціскаўся, як спружына, разы- 
ходзіўся кругамі, падмінаючы пад сябе і Раёўшчыну, і 
Буліна, і Новыя Вербы, і іншыя блізкія вёскі, дзе таксама, 
відаць, павыходзілі на вуліцы людзі, гаманілі там, спа- 
лохана пытаючыся адзін у аднаго: 

-- Што гарыць? Дзе гарыць? 


На вуліцы мяне дагнала Лена. Спрасоння яна дрыжа- 
ла, калацілася і ўсё спрабавала моцна сціснуць зубы, каб 
япы не ляскалі,-- Лене было холадна, ці то ад золкага 
пасля цёплай хаты вечара, ці то ад страху. 

2 ЛПто, Ясічак, тут было? -- спыталася яна. 

27 ЎКэньку і Люську забіла... 

Яе дрыжыкі перадаліся і мне. Зараз ужо закалаціла 
мяне, і я таксама да болю сціснуў зубы, але яны ўсё роўна 
гучна стукалі. 

Лена ўчапілася за маю руку, мацней прыхінулася да 
майго пляча -- нібыта, малеча, хацела абараніць мяне, за- 
сцерагчы, засланіць ад чагосьці вось такога страшнага і 
недарэчнага, як гэтая смерць маладых. 


ПАСЛОЎЕ 


І вось, хоць прайшло ўжо столькі часу з таго пасля- 
ваеннага вяселля ў верасні, хоць я ўжо амаль і не помню 
таго хлапчука Яську, з кім на працягу ўсёй гэтай апо- 
весці ішоў побач (яму быў не лішні сякі-такі мой вопыт, 
а мне так трэба была яго непасрэднасць, яшчэ не сапса- 
ваная нічым),-- дык вось, хоць прайшло столькі часу, 
мяне ўсё яшчэ, здараецца, будзіць вось гэты выбух, і Я, 
прачнуўшыся, доўга ляжу і ўспамінаю вайну, вяселле, ма- 
ладых, ляжу і думаю, ад чаго ж тады хацела мяне 
ўберагчы Лена? Ад страху? Ад міны? Ад выбуху? Ад смер- 
ці? А можа, ад самой вайны, якая звычайна не канчаецца 
ў Дзень Перамогі і не ўкладаецца нават у такія шырокія 
і здоўжаныя ад пакут берагі. 


1973 г. 


УСЕ МЫ З ХАТ 


1. ЖУРАВЫ НАД ЖЫЦЬКАВАМ, 


альбо знаёмства з вясковымі навінамі 
і некаторымі людзьмі -- 1 

з Кагадзеем, Моцяй Прутнёвай, 
Шыбекавымі генераламі і іншымі 


Чатырнаццатага жніўня, чапляючыся крыллем за ніз- 
кія хмары, над самым Жыцькавам ляцелі ў вырай жу- 
равы. 

Колькі дзён перад гэтым, не зважаючы на блізкую во-. 
сень, так грэла і пякло паніжэлае ў небе сонца, што ў 
пыльнай і ломкай, высушанай да звону цішыні было чу- 
ваць, як шапоча вусатым коласам спалавелае ячменнае 
поле, якое спела і шорстка ваколіцца ля жыцькаўскіх 
хат. Потым з поўначы, аднекуль з-пад Азярычына, па- 
дзьмуў густы і стылы восеньскі вецер, неяк адразу па- 
паўзлі кудзелістыя, брудныя, нізкія і хоць пакуль што 
яшчэ без дажджу, але цяжкія ўжо хмары -- яны, як рыба 
па нераст, імкліва цягнулі самі сябе волакам з-за бору, 
аж раздзіраючы аб верхавіны свае набраклыя вільгаццю 
пехцяры. 

Але дажджу пакуль не было. Толькі так зябка паха- 
ладала, што жыцькаўскія госці, якія кожнае лета пры- 
язджаюць сюды па свежае паветра, сонца і цішыню, паў- 
сцягвалі на загарэлыя, карычневыя, як жалуды, спіны 
старыя падопранкі, падраныя ватоўкі, палапленыя світ- 
кі -- словам, усё цёплае, што было ў хатах,-- і, смешнава- 
тыя ў гэтай сваёй няўвыклай і дзіўнай вопратцы, насця- 
рожана ўглядаліся ў журботлівы жураўліны клін. 

Над Жыцькавам ляцелі ў вырай журавы. Яны спакой- 
на, не спяшаючыся, махалі ў воблаках крыллем, на якое, 
здавалася, як павучына, намотвалася прадкое хмаравінне, 
махалі, пібы развітваючыся з усім, што бачылі зверху, і 

неяк задумліва, нават крыху сумнавата, трубілі: яно і 
праўда, каму гэта лёгка, хоць і на нейкі час, развітвацца 
з радзімаю! За імі ўкрылілася ладная чародка нейкіх ма- 
ленькіх птушачак, якія хапатліва, паспешліва, нібыта 
баючыся ўпасці на зямлю, трусілі крыльцамі, білі імі па 
пругкім паветры: так дзеці, якія не ўмеюць асабліва пла- 
ваць, спяшаюцца на глыбокім месцы і каламуцяць са стра- 
ху рукамі і нагамі ваду -- толькі пырскі ляцяць ва ўсе 
бакі. Але, нягледзячы на сваю хапатлівасць, якая, зда- 
валася, замінала ім, птушачкі не адставалі ад журавоў. 
Яны і самі, зразумела, слухаючыся свайго інстынкту, 
знайшлі б тую нялёгкую дарогу ў вырай, але з журавамі 
надзейней -- бач, як упэўнена і спакойна махаюць яны 
крыллем... 

Жураўліны ключ то крыху звужаўся, то, расшыраю- 
чыся, нават заломваўся даўжэйшым канцом, але птушкі, 
нібыта яны бачылі сябе з зямлі, адразу ж выпрамляліся, 
выроўнівалі яго, не перастройваючыся нават, і гэты пер- 
шы вырай шастаў крыллем над хатамі, кустамі, ячменным 
полем увесь чае прыгожа і настойліва -- важаком наперад. 

Расстанная жураўліная песня, як камячок тугі, кача- 
лася ў зашэрхлых ад доўгага лёту птушыных горлах: уда- 
вала нават, што яна перадаецца па ключу -- з дзюбы ў 
дзюбу,-- а потым з лёгкім пошумам крылаў, падобным на 
ціхі бязветраны лістапад, павольна і нячутна ападае на 
паднятыя ўгору твары. 

-- Глядзі ты, паляцелі,-- апускалі галовы жыцькаў- 
скія госці, нібыта, як лёгкі пыл, страсалі з твару, з вачэй, 
з валасоў і гэты пошум крылаў, і гэты тужлівы спеў жу- 
раўлёў. 

-- І чаго іх ухапіла,- падтрымлівалі гасцей і самі 
жыцькаўцы, усё яшчэ ўслухоўваючыся ў гэты ранні, а та- 
му і нечаканы вырай.-- Яшчэ ж лета... А цяпер, ліха на 
яго, і снегу чакай хутка, калі журавы паляцелі. 

Мы сядзелі ля хаты на ўтравелым грудку зямлі, які 
пекалі быў брустверам і застаўся яшчэ ад самае вайны. 
Сядзелі і маўкліва праводзілі вачыма жураўліны клін, які 
паступова хаваўся за Прутнёвы бярозы. 

Побач, недалёка -- выцягні руку -- дастанеш,-- лапу- 
шыста буяў дзед. 

Андрэй вынес вядро з вадою, каб спаласнуцца пасля 
сена, якое ён перакладаў на хаце, вызваляючы месца для 
атавы, але распранацца да пояса, як гэта было раней, у 
спякотныя дні, не адважыўся, не зняў нават фуфайкі, а 

толькі шырока расшпіліў каўнер сарочкі, каб апроч твару 
спаласнуць яшчэ і шыю. 

27 Ну што, журавы паляцелі, хутка і вам у дарогу збі- 
рацца трэба? Можа, ужо таксама на ад'езд мыешся? -- 
Загледзеўшыся на журавоў, ніхто з нас не заўважыў, як 
з-за таполі на нашу сцежачку, якая з вясны, пакуль не 
з'едуцца госці, аж зелянее ад травы, а за лета ладна вы- 
топтваецца, выйшаў Цімоха Кагадзей. Ён падышоў зусім 
блізка, стаў побач, але прысесці ля нас, колькі ні прасілі, 
не схацеў. Стаяў, расшпіліўшы паддзёўку, з-пад якой ві- 
даць была цёмна-зялёная, падперазаная шырокім рэменем 
афіцэрская гімнасцёрка, што нізка закрывала цёмна-сіняе 
дыяганалевае галіфэ. 

2. Не, Цімафей Іванавіч, мы яшчэ не ад'язджаем,-- 
адказаў Андрэй, ніжэй нагнуўшыся над травою і ўсё фыр- 
каючы ад вады, якую ліў яму сын -- на шыю, а больш на 
фуфайку, на валасы... 

-- Пабудзеце яшчэ? - перапытаў Цімоха.-- А то вунь 
я нашага Маласая сустрэў. Той паехаў у Азярычына на 
вакзал -- паглядзець, калі цягнік на яго Станіславаў ідзе. 
Ды вунь, па-мойму, і Шыбекавы генералы заварушыліся... 

А ты ўжо сам дзе быў? -- пацікавілася мая цёшча, 
Андрэева маці, якую і я ўжо колькі гадоў называю так, як 
і ён; маці тут жа, на ўслоніку, што стаяў пад акном і быў 
вынесены з хаты яшчэ ў самую спякоту, абірала на вячэ- 
ру бульбу.-- Цябе ж з тваіх кустоў і трактарам, бывае, не 
выцягнуць. 

Маці нагнулася, каб узяць бульбіну, адсланілася ад 
сценкі і адкрыла надпіс: «Тут жывуць Петрусі» -- яго 
намалявалі нашы хлапчукі між двух акон крэйдаю. 

“У мяне цяпер, Надзёжа, ёсць куды хадзіць,-- стры- 
мана ўсміхнуўся Цімоха, не асабліва адкрываючы рот, дзе 
цямнелася ладная дзірка -- зверху не хапала двух ці трох 
пярэдніх зубоў.-- Вунь жа малая паехала ў блізкі свет, і 
пі слыху, ні почуту... 

г Дык ты, можа, па сваю дзявулю ісці збіраешся пе- 
хатою? -- пажартавала маці. 

-- Ісці-то не дойдзеш -- далёка. Але вось у Грукава 
мы з Волькаю напераменку ходзім: паштальёнку чакаем 
ля магазіна. 

Паштальёнка наяўлялася ў наша Жыцькава толькі 
адзін, пэўна, раз у месяц -- калі старым была пенсія. 
А так яна прыносіла пошту ў Грукава, садзілася ля мага- 
зіна і чакала, хто прыйдзе ў краму па хлеб ці па соль. 

Прыходзіў хто з Вархоў -- аддавала ўсю вархоўскую пош- 
ту яму, надараўся хто з Весялёвак -- ён нёс у сваю вёску 
пісьмы і газеты. За гэта ніхто не крыўдаваў, ніхто не па- 
пракаў паштальёнку -- калі справа няспешная, чаго там 
хвалявацца: нехта ж прынясе газеты ці пісьмо. 

Спакойна глядзеў па бяскрыўдную ляноту пашталь- 
ёнкі і сам Кагадзей. Ён цэлыя дні праседжваў у кустах -- 
драў там лазу, сек у калгас дровы, касіў сена сабе і на 
«ракорд» -- так чамусьці тут называецца цвёрдае задан- 
не, па якім павінны касіць нават пенсіянеры і пенсія- 
перкі,-- перасвістваўся з птушкамі: яны вельмі ж ахвотна 
адказвалі на яго свіст, а здаралася, што ён так мог змусіць 
іх да сумеснай песні, што ўжо і сам ішоў куды- небудзь у 
іншае месца, а птушкі ўсё ніяк не маглі супакоіцца -- спя- 
валі як ашалелыя. Цімоха яшчэ да сонца знікаў са свайго 
двара -- балазе кусты падыходзяць як не пад самыя яго 
сенцы; яму вельмі лёгка было, выйшаўшы на панадворак, 
нырнуць у іх незаўважна: толькі на тым месцы, куды сі- 
гануў, нейкую хвіліну пагайдаюцца галінкі, і ўсб тут жа 

сціхне, супакоіцца. Вяртаўся Кагадзей таксама незаўважк- 

на. Толькі што ў хаце яго не было, не відаць, каб дзе ішоў 
дадому, а зірнеш праз хвіліну ў акно -- ён ужо, як нікуды 
і не хадзіў, сядзіць за сталом, пад лямпачкаю, і, адхінуў» 
шыся галавою, каб цень не засланяў гладыш, налівае ў 
кварту малако альбо, павячэраўшы, ужо адсунуўся ад 
стала, прыладзіў адламаную дужку да акуляраў і чытае 
газету. 

Звычайна Кагадзея ўдзень рэдка хто бачыў. Яго няў- 
седлівай Вольцы гэта таксама не падабалася -- калі ёй на- 

дакучыла скардзіцца на свайго гаспадара жыцькаўскім 
жанчынам, яна расказвала і весялёўскім, і грукаўскім, і 
нават млынароўскім: 

--. Агоў! Гэта ж у мяне толькі шчот, што ёсць мужчы- 
на. А я ж яго, дарагія мае, і не бачу. Усё сама --і скаціну 
дагледзь, і гарод упарадчы, і ў калгас збегай. 

А Шыбекава Алена аднойчы, калі праз ручай дужа ра- 
непька бегла на аўтобус, кажуць, нос у пос сустрэлася з 
Кагадзеем -- якраз тады, калі ён з сякераю і касою, выбег- 
шы з сянец, спяшаўся незаўважна нырнуць у алехавае 
гусаё! 

Здароў, Цімоха! -- прывіталася жанчына і, нібы 
нічога не ведаючы, спыталася: -- Куды гэта ты ў такую 
рань сабраўся? 

2. А якое табе дзела! -- нават не адказаў на прывітан- 

пе і зазлаваў Кагадзей -- У Алепіным пытанні ён адчуў 
насмешку і ўжо хацеў абысці Шыбекаву, але тая загара- 


дзіла яму сцежку. 

--. Цімоха, ты, Цімоха, чаго ты ў гэтыя кусты шыеш- 
ся? Ты ж там во і згніеш, у гэтым алешпіку. Скора ж ужо 
і паміраць. Дык выйшаў бы ты з кустоў, на сонца хоць 
паглядзеў, абсохнуў бы троху, перасушыўся. А то ж вунь 
заплеснеў увесь, як стары грыб, 

Кажуць, пасля гэтага Цімоха доўга злаваў на Шыбе- 
каву, але з кустоў усё адно не вылазіў. А вось зараз ужо 
колькі дзён Кагадзей нават і не ўспамінае пра свае кусты 
і штодзённа, напераменку з Волькаю (ён -- да абеду, 
яна -- пасля ці наадварот), ходзіць У Грукава, каб су- 
стрэць паштальёнку. 

Сядзе там Цімоха на лавачцы ля магазіна, курыць, ча- 
кае. Дачакаўшыся паштальёнку, але не дачакаўшыся пісь- 
ма ад Светы, зноў паціху ідзе дадому -- праз бор, праз 
кар'ер, дзе «Сельгастэхніка» даўно ўжо бярэ пясок, праз 
рэчку Дубоўку ля Весялёвак, над якою нехта з весялёў- 
цаў паклаў дзве таўставатыя алешыны, змацаваўшы іх з 
аднаго, таўсцейшага, боку клямарам. 

Сёння пісьма ад Светы таксама, відаць, не было. Цімо- 
ха таптаўся ля нас, лопаў скручанымі газетамі па боце - 
усё не мог рашыць, ці яму прысесці і пасядзець з намі, ці 
ўсё ж ісці дадому. 

А чаго ты ўжо, Цімоха, так баішся за сваю Све- 
ту? -- спыталася ў яго маці, укінуўшы ў чыгунок абабра- 
пую бульбіну -- тая толькі булькнула,-- Што, ты думаеш, 
там, за Уралам, ужо і людзей няма? 

-- Яно-то, Надзёжа, і за Уралам людзі жывуць,-- 
хмыкнуўшы, усміхнуўся ў свае рыжыя вусы Кагадзей -- 
яны, гэтыя вусы, заўсёды збівалі з панталыку ўсіх, хто 
бачыў чалавека ўпершыню: сам Цімоха цёмны, валасы 
чорныя, як тое воранава крыло, а вусы рыжыя, іржавыя -- 
здавалася нават, што іх, чужыя, хтосьці жартам торкнуў 
Кагадзею пад ное. 

- Яно па мне дык...-- мяўся Цімоха.-- Я ж ведаю, 
што яе і там не пакрыўдзяць. Ну, паехала... Ну, работу 
там атрымае... Агледзіцца, ажывецца, а тады і напіша... 
Але ж вуць хлопец... Ні дома, як кажуць, ні ў гасцях. 

І праўда, мы прывыклі ўжо часта бачыць Раніка ў 
Жыцькаве, і таму ніхто пе здзіўляўся, што ён бывае тут 
як ие штодзень: хлопец стаў нібыта сваім, жыцькаўскім. 

І зараз, без Светы, прыехаўшы да Кагадзея, ён нярэд- 

ка заставаўся начаваць, а то і затрымліваўся на колькі 
дзён. Цімоха тады не ішоў у кусты, і яны з зяцем ці касілі 
сена, ці папраўлялі згароду, ці знаходзілі яшчэ якую сабе 
працу ля двара. 

Вось і пазаўчора Рапік прыгнаў з Грукава каня, і яны 
з цесцем цэлы дзень стагавалі сена, якое Цімоха накасіў 
у кустах. Я якраз вяртаўся з грыбоў і бачыў, як завіхаўся 
ля стога Кагадзееў зяць. Доўгі, цыбаты, моцны, ён браў на 
вілы вялікі пласт сена -- цэлую капу -- і лёгка, амаль не 
чапляючыся за алешнік, выносіў яго да стога і, асабліва 
не насільваючыся, кідаў наверх. 

Цімоха, якога гэта капа завальвала па стозе як не з 
галавою, выбіраўся з яе, абтаптваў сена і задаволена ўшчу- 
ваў зяця: 

-- Што ты, Толя, робіш? Ты ж паменей троху па- 
давай... 

А Ранік радасна рагатаў на ўсю паляну, трос сваім ры- 
жым, аж агністым, нібы цесцевы вусы, чубам (таму нека- 
торыя і жартавалі, што Цімоха носіць вусы з зяцевых ва- 
ласоў), струшваў з галавы сяніны і зноў, высока пады- 
маючы ногі, абутыя ў вялікія, падвязаныя белымі 
каспікамі, бахілы, ішоў па наступную капу -- абутак быў 
прасторны, раскошны, не па назе, і таму было далёка чу- 
ваць, як ён шлопае. 

Увечары, пакуль Цімоха распрагаў каня, Ранік, не 
зняўшы нават бахілаў і не вытрасшы з-за каўняра сена, 
сеў на свой рыплівы веласіпед, павесіў на руль сумку і 
паспешліва парыпеў у Грукава -- праца скончана, трэба 
гэта неяк ушанаваць, а магазін можа зачыніцца... 

Спачатку, калі Света летась на канікулах пазнаёмі- 
лася з Ранікам і калі Толя пачаў прыязджаць у /Кыць- 
кава вельмі часта, усё гэта Кагадзею не спадабалася. Ён 
чмыхаў носам і толькі скоса глядзеў на хлопца -- відаць, 
не такога мужа зычыў ён дачцэ: 

-- Падумаеш, знайшла нейкага Раніка. Быццам хлоп- 
цаў няма. 

Але пасля таго, як закаханыя пасварыліся, у Цімохі 
памянялася думка, і ён, ці то шкадуючы хлопца, ці то 
сапраўды ўпадабаўшы яго, пачаў адносіцца да Рапіка зу- 
сім па-бацькоўску. 

А пасварыліся маладыя гэтак. Аднаго разу на танцах 
у Млынарах малады і прыгожы лётчык у новай афіцэр- 
скай форме, якую ён атрымаў, толькі што скончыўшы ву- 
чылішча, і да якой яшчэ не прывык і сам, запрасіў Свету 

на польку, а пасля цэлы вечар нікому не аддаваў дзяў- 
чыпы -- танцаваў толькі з ёю. Танцавалі яны разам і дам- 
скі вальс -- Раніку зразумець было цяжка, ці то лётчык, 
не зважаючы на такі далікатны танец, павёў дзяўчыну 
ў круг, ці ўсё ж Света змушана была запрасіць яго сама. 

Яны танцавалі, а Ранік хадзіў з кута ў кут па клубе 
і пе знаходзіў сабе месца: то падыдзе да гарманіста, пага- 
ворыць, то Да хлопцаў прыладзіцца, пастаіць, то з дзяўча- 
тамі паспрабуе загаварыць. Але, зразумела, підзе яму не 
стаялася, не сядзелася. Ранік і з танцаў пайшоў раней. 
Назаўтра ў ЎКыцькаве не чуваць было яго рыплівага ве- 
ласіпеда. Не паказаўся хлопец пі праз дзень, ні праз два, 
ні праз тыдзень. 

А лётчык пасля такога бурнага першага вечара ча- 
мусьці паводзіў сябе дзіўна: ён нібы і не заўважаў Све- 
ты -- не падыходзіў да яе, не гаварыў. І ўсё рабіў выгляд, 
што яны з ёю незнаёмыя. Чаму ён так сябе паводзіў, ні- 
хто пе ўведаў: гэта так і засталося загадкаю. Налі адпа- 
чынак у лётчыка скончыўся і ён паехаў, Света села на 
веласіпед і сама падскочыла ў Аўдзейкава. А адтуль ужо 
на адным веласіпедзе яны вярнуліся ўдваіх -- Ранік, ві- 
даць, дараваў каханай такія легкадумныя паводзіны... 

Пасля гэтага Света і Толя, як і раней, ездзілі на адным 
веласіпедзе на танцы, вярталіся пад раніцу з песнямі, ха- 
дзілі па Жыцькаве абняўшыся, як маладажоны, і нават 
забіраліся днём, у гарачыню, на Цімохава гарышча, дзе 
Света зрабіла сабе полаг ад камароў. І цалаваліся там, не 
зважаючы па нашых хлапчукоў (толькі кідалі ў іх са сме- 
хам цукеркамі),-- Петрусі, мой і Андрэеў падшыванцы, 
падглядалі і лічылі, відаць, перабольшваючы, іхнія па- 
цалункі. 

Сёлета Света скончыла медыцынскае вучылішча ў Ле- 
нінградзе, атрымала накіраванне некуды за Свярдлоўск 
(аж трое сутак трэба яшчэ за горад цягніком ехаць -- ка- 
заў Цімоха). І яны з Ранікам рашылі пажаніцца. Але па- 
куль прыйшлі да такой згоды: спачатку Света паедзе туды 
адна, паглядзіць, што і да чаго, пацікавіцца, ці знойдзец- 
ца там якая праца для Толі, напіша адтуль пісьмо, і ён 
прыедзе ўслед за ёю. Ранік, які рабіў на заводзе пад Ор- 
шаю, разлічыўся там і прыехаў у сваё Аўдзейкава -- ча- 
каць пісьма. Кожны вечар ён наяўляўся ў ЎКыцькава на 
сваім рыплівым, нязмазаным веласіпедзе -- я нават і пе 

яшчэ што якое,-- і калі не заставаўся начаваць, зноў пры 
заходзе сонца рыпеў назад у Аўдзейкава. 

-- Дык вось жа, Надзёжа, мальца шкада, -- зноў за- 
гаварыў да маці Цімоха, не гледзячы на яе, а пазіраючы 
ўдалячынь, туды, дзе за Прутнёвы бярозы павольна, як 
маленечкія воблачкі, заходзілі апошнія журавы.-- А то 
неяк ходзіць хлопец не пры дзеле. А тая зялепуха маў- 
чыць, не піша... 

22 Анічога, Цімоха,-- маці зноў булькнула бульбіну ў 
чыгунок.-- І зялепуха твая напіша, і Рапік яшчэ там, у 
Сібіры, нажывецца. 

Цімоха хацеў, відаць, запярэчыць, але, убачыўшы, як 
ад бяроз, за якія толькі што зайшлі журавы, дробна 
бяжыць сюды Моця Прутнёва, на хаду выціраючы аб фар- 
тушок рукі, зноў кіславата ўсміхнуўся: 

-- Вунь і Моці не церпіцца хутчэй пісьмо атрымаць. 

І праўда, яшчэ не дабегшы да нас, тая спыталася: 

2. А маё пісямко табе паштальёнка не аддавала? 

І пільна ўгледзелася ў Цімохавы рукі, дзе бялелі скру- 
чаныя газеты. 

2. Не, не аддавала,-- спакойна адказаў Кагадзей і, ні- 
быта нічога не ведаючы, запытаўся: -- А ад каго ж ты, 
Моця, усё пісьмо сочыш? 

2; Як гэта ад каго? -- аж разгубілася Моця: ёй здава- 
лася, што ўжо ў ваколіцы няма ніводнага чалавека, які не 
ведае, ад каго яна чакае пісямко. У Млынарах -- ведаюць, 
у Аўдзейкаве -- ведаюць, У Весялёўках -- ведаюць, а ён, 
бачыце яго, у Кыцькаве пытаецца. 

2. Ад Зіны чакаю, Кагадзей ты няшчасны, -- аж зазла- 
вала Моця. 

Цімоха і сам ведаў, што Моціна Зінка выйшла замуж 
і збіраецца хутка разам з мужам прыехаць да маці пагас- 
цяваць. Але ў іх нешта ўсё гэта пакуль не выходзіла. 
Вось Моця і чакала пісямка -- мо хоць папішуць, чаму 
пе едуць. 

Яшчэ пеяк раней, гадоў пяць таму, раптам пайшлі 
чуткі, што Моціна Віна выйшла замуж. Прутніха прадала 
тады цёлку -- на залатыя пярсцёнкі маладым. Але неўза- 
баве ўсё зноў сціхла. Маўчала Зіна, як прыязджала сюды 
ўлетку, маўчала і сама Моця -- а што ж яна зробіць, калі 
не склеілася ў дачкі тое вяселле. Хоць маці даўно падга- 
няла ўжо Зінку замуж, бачачы, як бягуць, падходзяць яе 
гады, і баючыся, як бы дачка не засталася ў дзеўках,- а 
што такое жыць адной, яна цяпер добра ведала: маючы 

столькі братоў і сясцёр, Моця даўно ўжо жыла адпа -- 
старэйшы Алісей працуе на пошце і жыве ў Азярычыпе, 
меншы брат, Віцька, шафёр, таксама пабудаваўся ў Азя- 
рычыне і возіць старшыню калгаса Каранькевіча, сястра 
Маруся выйшла замуж У Грукава. І нават адзіная дачка 
жыве ў Віцебску -- таксама не з ёю. 

Сёлета Зінка зноў прыслала пісьмо: «Мама, трэба гро- 
шы на залатыя пярсцёнкі -- я выходжу замуйе. І хоць 
сёй-той з жанчын пасміхаўся -- маўляў, Зінка ведае, як 
дурыць матку: спатрэбяцца ёй грошы, яна і піша, што вы- 
ходзіць замуж,-- Моця ўсё жж завезла ў райцэнтр на пры- 
ёмны пункт вялікага парсюка і тут жка, з раённай пошты, 
адаслала грошы дачцэ. 

Пасля гэтага ўсур'ёз загаварылі пра Зініна вяселле -- 
і Млынары, і Грукава, і Весялёўкі пацвердзілі: так, Мо- 
ціна дачка нарэшце выходзіць замуж і Жыцькава чакае 
вяселля. 

Але вяселля ЎКыцькава не дачакалася. Зіна з жаніхом 
сабралі невялічкі вечар у Віцебску, у рэстаране «Дзвіна», 
дзе за ссунутыя разам столікі селі бліжэйшыя яе сяброў- 
кі і яго сябры. Сама Моця на вяселле не паспела, спазні- 
лася: падвялі аўтобусы, якія то не бралі, то затрымлівалі- 
ся, то ламаліся. І маці прыехала да маладых ужо тады, 
калі яны, развітаўшыся з гасцямі, шчаслівыя, што 
засталіся адны, цалаваліся ў цесным Зініным пакойчыку 
на прыватнай кватэры -- недзе на ўскраіне Віцебска. 

Моця, разжаліўшыся, вінавата расказвала ім свае пры- 
годы: 

ЗА я хаджу ля таго рэстаранта -- дайшла сама, ба- 
лазе ён блізка ад вакзала,-- а зайсці баюся. Потым адва- 
жылася,-- не ўкусяць, думаю. «Ці ёсць тут якое вясел- 
ле?» -- пытаюся ў дзяўчат. «Ёсць, кажуць, паглядзіце». 
Я прыглядаюся, прыглядаюся, а цябе, дачушка, няма 
сярод іх. Маладая-то ёсць, але, здаецца, не ты. Дый памы- 
ліцца ж баюся: я ж цябе, дачушка, у фаце не бачыла, 
можа, ты і не такая ў ёй. А цябе ж, зяцёк, дык Я і спазнаць 
не магла -- мы ж з табою яшчэ і не ўстрачаліся. Але ж, 
разгледзеўшыся, кажу: «Не, не маё гэта вяселле. А яшчэ 
ёсць?» -- пытаюся. «Няма,-- адказваюць,-- Было адно, але 
пайшло ўжо». Я тады і здагадалася, што гэта вы пайшлі. 
Вось і прыехала. 

Сёлета Зіна ўпершыню мелася прывезці ў Жыцькава 
свайго мужа. Моця, чакаючы зяця, павычысціла ў хаце 
і ў каморы, павышаравала закуродымленыя ў печы чыгун- 

кі, патэльні і каструлі, падмяла-прыбрала пападворак, 
прынесла ад сястры Марусі з Грукава старую, ужо зусім 
паламаную радыёлу, з якой самы меншы, трэці, сястрын 
сын -- дзве ж у яе дачушкі -- павымаў начынне, абцерла 
з яе даўні пыл, які аж уеўся ў паліроўку, і, заслаўшы 
прыёмнік сурвэткаю, паставіла яго па покуце -- маўляў, 
няхай зяць не падумае, што япа такая бедная: у яе вось 
і радзіва ёсць, толькі, ліха на яго, нядаўна нешта сапсу- 
лася, не гаворыць. 

Але зяць усё не ехаў. Прыязджала яго сястра, Зініна 
залоўка, пабыла два тыдні, але сказала, што ёй тут сумна, 
няма чаго рабіць, і паехала зноў у Віцебск... 

Моця, так і не дабегшы да нас, пачуўшы, што пісямко 
ёй яшчэ не прыйшло, павярнулася і, усё выціраючы аб 
фартух рукі, пайшла назад, да свае хаты. 

Цімоха зірнуў ёй услед, паправіў шапку, якая была 
з таго ж дыяганалю, што і галіфэ, і зноў усміхнуўся ў свае 
рыжыя вусы, стараючыся трохі прыкрываць губою шчар- 
біну ў роце. 

ЗА гэта ж яшчэ Цытнячыха не ўбачыла, што яЯ з 
Грукава іду. Тая б таксама выбегла: «Ці ё маёй Люсі 
што?» 

Цытнячышына Люся, высочаньная, але нейкая ня- 
складная, худзенькая і цыбатая, як усе падлеткі, дзяў- 
чынка, паступала сёлета ў Ленінградзе ў тое самае меды- 
цынскае вучылішча, якое толькі што скончыла Кагадзее- 
ва Света. Нядаўна яна ездзіла здаваць экзамены і цяпер 
з дня на дзень чакала выкліку на вучобу. Люся, як усё 
роўна спадзеючыся, што ад гэтага пісьмо прыйдзе хутчэй, 
бегала як не штодзень у Грукава і сама -- пасля абеду 
возьме ў рукі сумку і пайшла сабе: нібыта ёй трэба ў кра- 
му, нібыта яна па хлеб туды ідзе. Адтуль Люся нярэдка 
вярталася разам з Цімохам ці з яго Волькаю. 

-- А ты Люську ў Грукаве не бачыў? -- маці падняла- 
ся з лаўкі і стрэсла з прыполу ў вядзерца лушпайкі.-- 
Яна ж услед за табою пабегла. 

--. Не, ля магазіна яе не відаць было. 

-- А вунь і яна, лёгкая на ўспамін,-- галавою пака- 
заў Андрэй -- ён усё яшчэ фыркаў пад квартаю, з якой 
паліваў яму сын. 

З А і сапраўды Люся,-- падслепавата ўгледзеўся і 
Цімоха, а калі дзяўчына падышла зусім блізка, спытаўся: 

-- Дзе гэта мы з табою, дзеўка, размінуліся? 

Люся засаромелася, апусціла вочы долу: 

. А я там у аднакласніцы загулялася. І не заўважы- 
ла, як паштальёнка прайшла. Гэта ж нада -- правароніла. 

Спынілася і, як Моця Прутнёва, угледзелася ў газеты, 
якія Цімоха трымаў У РУЦЭ. 

2 А вам, дзядзька, нічога майго не аддавалі? 

2. Во як ты ўпэўнена чакаеш, -- апярэдзіў Цімоху Ан- 
дрэй.-- Можа, ты яшчэ і не паступіла. Можа, табе даку- 
менты пазад прышлюць. А ты ўжо ехаць на вучобу са- 
бралася... 

22 Не ведаю, дзеўка, паступіла ты ці не,-- зноў усміх- 
нуўся Кагадзей,-- але ніякіх пісьмаў мне ніхто не аддаваў. 

-. Дык а ў вас жа газеты. нясмела азвалася 
Люська. 

г Тазеты, дзеўка, старыя. А пісьмы твае няма каму 
аддаваць,-- паглядзеў на ўсіх Цімоха і растлумачыў: -- 
І насіць таксама няма каму. 

Калі Люська пайшла дадому -- яна ўсё азіралася і па- 
дазрона паглядала на газеты, -- маці спыталася: 

. Як няма каму насіць? А дзе ж ужо Галька дзелася? 

-- Вноў, Надзёжа, з'ехала твая Галька. 

Заўсёды, колькі ўжо я прыязджаю ў ІКыцькава, хоць 
раз, хоць два на лета, мне ўсё ж удаецца ўбачыць пашталь- 
ёнку Гальку -- маладую, прыгожую жанчыну са светлым 
гордым тварам, з нейкаю невясковаю паставаю, з загарэ- 
лымі і стройнымі, нібы вытачанымі, нагамі. Яна ўсё лета 
ходзіць босая, ад чаго ступпі яе крыху расплыліся, а пяты 
парэпаліся, але Галька ўсё роўна ўмее так стаць, Так па- 
ставіць нагу, так павярнуцца, што кожнаму адразу кінец- 
ца ў вочы ўсё лепшае, што мае яе маладое, туга абцягнутае 
простаю паркалёваю сукенкаю цела, і тады коліны, ХТО 
нават яе не ведае, можа беспамылкова сцвярджаць, што 
яна хоць год, хоць два, але ўсё ж пажыла ў нейкім вялікім 
горадзе. 

Міша, грукаўскі хлопец, пазнаёміўся з ёю ў Ленінгра- 
дзе, дзе працаваў на Кіраўскім заводзе, і ажаніўся яшчэ 
да арміі. Налі ж яму ў ваенкамаце ўручылі павестку, хло- 
пец забраў Гальку, якая тады ўжо хадзіла з надзеяю, і 
завёз яе ў Грукава да маці, што самотна жыла ў гэткай 
жа старэнькай, як і сама, хаце. Усё ж, думаў ён, у Грукаве 
жонцы будзе спакайней, чымся ў горадзе. Бо хто яго ведае, 
як бы яно было там -- Галька маладая, прыгожая, амаль 
дзяўчынка яшчэ, а мужчыны, гэтыя юрліўцы, вядома, бу- 
дуць чапляцца, прыставаць. І невядома, ці зможа яна, 
нявопытная, устояць? Дый яму б там, у салдатах, толькі 

думалася лішняе. А тут жа маці. Калі і радзіць прыйдзе 
час, яна, хоць і старая ўжо, усё ж нешта паможа, пад- 
кажа. 

Значыць, прывёз Міша Гальку да маці, а сам пайшоў 
служыць на флот. 

Тут, у Грукаве, Галька шчасліва нарадзіла дачку, якую, 
параіўшыся з маці, пазвала Святланаю, і два гады жыла 
ціха, непрыкметна -- насіла пошту і цярпліва чакала Мі- 
шу з флоту. На трэцім годзе нечакана разнеслася чутка, 
што Галька раптоўна з'ехала ў Карэлію, па лесавал, з'еха- 
ла разам з Хокам, шафёрам з Дыдулёў, у якога, як жарта- 
валі жанчыны, рот піколі не закрываўся -- такі чалавек 
лёгкі быў на язык. Галька з'ехала, пакінуўшы на руках 
у старой Мішавай маці малую сваю Святланку. 

І тады людзі пачалі ўспамінаць (раней гэта нікому не 
да галавы было), што адны бачылі, як Галька, смеючыся, 
ехала ў кабіне з Хокам; другія -- як у ляску, на паўдаро- 
зе мін: Азярычынам і Грукавам, стаяла з парасчынянымі 
дзверцамі Хокава машына, а ля яе нікога не было відаць; 
трэція -- як Хок і Галька апошнім часам неяк дужа па- 
свойску, хоць і насцярожаныя ў сваёй ласкавасці, віталі- 
ся --так вітаюцца толькі тыя, хто мае між сабою нейкую 
тайну, пра якую не павінны ведаць іншыя. 

Словам, яны з'ехалі ў карэльскія лясы, а падводнік Мі- 
ша, вярнуўшыся з флоцкай службы і не заспеўшы дома 
жонкі (праўда, пра гэта ён ведаў і да вяртання -- хоць 
маці і непісьменная, але суседзі напісалі пісьмо -- ведаў, 
ды неяк усё пе верылася, усё думалася: а можа, і няпраў- 
да?), паехаў услед за імі. І хутка вярнуўся адтуль з Галь- 
каю -- усё ж, відаць, удалося яму ўгаварыць жонку 
вярнуцца да свае дачкі. Праўда, вярнулася яна не адна -- 
Галька хадзіла яшчэ адною, на гэты раз ужо Хокаваю, 
надзеяю. 

Шчасліва, як і першы раз, яна нарадзіла яшчэ адну 
дзяўчынку -- такую ж прыгожанькую і светлую, як сама. 
Але, крыху пажыўшы з жонкаю, ужо зпікае з Грукава сам 
Міша. Не з'яўляецца ён тут і па сёння -- адны кажуць, 
што хлопец прызвычаіўся да гарэлкі і зусім спіўся, ін- 
шыя -- што ён нібыта недзе жыве ў свае дзядзіны, але 
толкам ніхто не ведае, дзе чалавек падзеўся. 

Галька зпоў, як і раней, узялася насіць пошту. 

Памятаю, як пра яе расказвала ля нашай хаты Цытня- 
чыха: 

А тут ёй адзін удавец, п'яніца такі, трапіўся, пачаў 

пад яе клінкі падбіваць, а сам стары ўжо, стары, Гальцы 
той у бацькі толькі і гадзіцца. А яна, дурная, не прагнала 
яго, а так, не распісваючыся, 1 жывець. Чалавек гэты ка- 
роў у Грукаве пасвіў. Можа, вы яго і відзелі калі -- ён жа 
на пажатае кароў прыганяў. Дык пастух гэты сваю хату 
кінуў, вокпы ды дзверы забіў дошкамі і да Галькі перай- 
шоў -- балазе старая Яўланя, Мішава матка, памерла, 
Вось тут Галька і трэцюю дачушку знайшла. А прыго- 
жапькая якая, каб вы толькі бачылі. Бывала, у магазін 
прыйдзем, а яна ў калясачцы, спакойненькая такая, ля- 
жыць -- ну, лялька табе -- і ўсё: так бы, здаецца, і забра- 
ла яе сабе. А сам жа ён, пастух гэты, чорны такі, чорны, 
брыдкі-брыдкі -- яй жа богу, сустрэнеш дзе-небудзь у ле- 
се, дык спужаешся і вады ад спужання да Ручаліхі прасіць 
пабяжыш... А ён яшчэ, брыдота гэтая, Гальку і б'ець, ка- 
залі... 

-- Агату! Куды ж яна зноў уцякла? -- Маці ўстала, 
узяла чорны, закураны чыгунок з бульбаю, пастаяла з ім 
у руках -- чакала, калі Цімоха адкажа. Але ён не спяшаў- 
ся. Памаўчаў, а потым сказаў: 

-- А яна, Надзёжа, чалавек вольны -- куды захацела, 
туды і паехала: за тваю ж пенсію білет у любы бок да- 
дуць. 

-- А чаму гэта за маю? 

-- А таму, Надзёжа, што яна вашы пенсіі паклала ў 
кішэнь ці за пазуху -- і я вас не знаю, і вы мяне -- так- 
сама. Бывайце здаровы, шукайце ветру ў полі. 

Маці аж рот раскрыла: 

-2- Айё, што ты гаворыш?! А я-то гляджу, што грошы 
нада б было даўно прынесці ўжо, а яна ўсё не нясе. 

-- Ты чакаеш, а твае, значыць, грошы, можа, ужо Дзе 
ў Карэліі ці ў якой Варэліі. 

22 Т чаго гэтай Гальцы не хапае? -- нібыта сама ў сябе 
спыталася маці і пайшла распальваць грубку. 

-- Ты вот, Надзёжа, гаворыш, чаго Гальцы не ха- 
пае? -- наўздагон ёй гаварыў Цімоха.-- А зірні вунь, чаго 
медычцы нашай, Тамары, пе хапала? У гэтай, брат, любові 
толкам не разбярэшся. Глядзіш часам збоку, і здаецца -- 
ну аніякага ж парадку няма. 

Потым, калі заўважыў, што маці корпаецца ля грубкі 
і пе асабліва слухае яго, дагаварваў ужо, што ведаў, нам: 

-- Вы ж во зірніце, жыла япа са сваім Ладзікам доб- 
ра. Усяго хапала. І сама такая ўліо ціхмяная была. Ды 
і Сліндук, любоўнік яе, таксама такі ўжо цяльпук, такі 

цялёнак. Але ж во, на табе -- неяк згаварыліся: збегала 
яшчэ раз замуж. 

Гісторыя гэта была даўно, ужо гады тры таму, была 
якраз пры мне, летам. Брыгадзір цесляроў Сліндук паехаў 
тады з медычкаю Тамарай некуды аж за Мінск -- да за- 
мужняй Тамарынай сястры: ім трэба было недзе хоць 
прытуліцца перад тым, як пачынаць новае жыццё. Сястра, 
якая ведала Тамарынага Ладзіка, сустрэла іх насцярожа- 
па, з недаверам, але спаць паслала ўсё ж разам. 

Маленькая Нінка, Тамарыпа дачка, якую яны забралі 
з сабою, убачыўшы, што дзядзька, які ехаў з імі і ў цягні- 
ку ўсё гуляў з ёю, застаецца з імі начаваць, узняла такі 
гвалт, што яе давялося супакойваць усім разам. Малая 
плакала і ўсё гаварыла: 

-- А чаго ён, Сліндук гэты, кладзецца спаць ля мае 
мамы. У мяне свой татка ёсць, лепшы за яго. 

Нінка сціскала маленькія ручаняткі ў кулачкі і так 
настойліва кідалася на новага тату, што Сліндук, баючы- 
ся, каб малое не павыдзірала яму вочы, змушаны быў 
пайсці спаць на канапу ў другі пакойчык: давялося ся- 
стры ўсё ж слаць яшчэ адну пасцелю -- малая плакала, 
крычала, адмаўлялася ісці ў ложак, пакуль адтуль не 
пойдзе «гэты Сліндук». 

Можа, слёзы дачкі, а можа, што і іншае так уразіла і 
працверазіла Тамару, што яна, калі праз колькі тыдняў, 
дазнаўшыся, дзе яны, прыехалі сюды яе бацька, Ладзіка- 
ва сястра і нават Сліндукова маці, не вельмі адмаўлялася 
і, вінавата гледзячы па Сліндука, які адпо толькі маўчаў, 
згадзілася вярнуцца ў Млынары. 

Тамара вярнулася да мужа, Сліпдук -- да жонкі. Сама 
больш, відаць, радавалася гэтаму Нінка. Яна, абвіўшы ад- 
ною рукою бацькаву шыю, другою -- матчыну, вісела між 
імі, путлавала ў паветры ножкамі і гаварыла нібы адно 
слова: «татамама». Бацька так рады быў даччыной любо- 
ві, што купіў малой сапраўдны гадзіннік. 

Япы пажылі колькі год у Млынарах, а потым Тамара, 
каб забыцца на сваё няўдалае каханне, падгаварыла Ла- 
дзіка з'ехаць куды-небудзь адсюль -- і каб толькі далей: 
пе магла глядзець у вочы аднавяскоўцам. Мужу хоць і не 
хацелася кідаць сваю хату, вёску, звыклую працу і ехаць 
хто ведае куды і шукаць хто ведае чаго на новым месцы, 
але ён мусіў пагадзіцца з Тамараю -- вельмі любіў яе і 
таму нават тады, у дні свайго сораму, цярпліва чакаў, што 
япа вернецца, і нават калі яму гаварылі, каб ён адпомсціў 

Тамары -- ажаніўся,-- Ладзік толькі задумліва круціў га- 
лавою, апускаў вочы долу і, нібыта пытаючыся ў каго, га- 
варыў: «А дзе ж я яшчэ такую, як Тамара, знайду?» 

Яны пераехалі ў горад -- Тамара пайшла ў палікліні- 
ку, а шафёру таксама работа знайшлася: Ладзік сеў на 
пасажырскі аўтобус -- і з таго часу ў Млынарах яны не 
паказваліся. Тыя, хто быў У іх у Віцебску, казалі, што 
жывуць яны і зараз вельмі дружна -- як і да таго чмуру: 
такія прымірэнні пасля вялікай узрушанасці і крыўды 
заўсёды збліжаюць людзей, і тады нават старыя сям'яне 
жывуць душа ў душу -- пібы маладажоны... 

Цімоха, убачыўшы, што і мы ие вельмі слухаем яго, 
перасунуў шапку на вуха, пачухаў адным пальцам тое 
месца, што было пад шапкаю, і пайшоў да грубкі, дзе 
стаяла маці і дзе ўжо гудзеў агонь і полымя, вырываючы- 
ся з круглай дзіркі, з усіх бакоў лізала чорны, закураны 
чыгунок. 

2. Ты во, Надзёжа, пра любоў не гавары мне. Помніш, 
як сама была траха не здурнела -- ледзь свайго Ласімові- 
ча не кінула. А ўспомні, што ў тым аграноме было тако- 
га -- маленькі, плюгавенькі, ручкі пейкія кароценькія. 
Гэта ж не тое што твой Апанас -- басам гаварыў. А вот 
жа ўлюбілася. 

“. А ідзі ты ўжо дамоў, балабон гэты, -- зазлавала ма- 
ці.-- А то стаіць і збірае з дуба вецце...-- Маці рассоўвала 
ў грубцы па баках дровы, каб не так палалі, і ўсё бубне- 
ла: -- Пра мяне дык ты во поўніш, а пра сябе ўсё забыў- 
ся, усё табе выпетрыла. Не хочаш успамінаць, як сам У 
Стахванаўны Вольку маладзенькую ўкраў, як Стахванаў- 
на за табою з качалкаю бегала па полі. Дзіця ж яшчэ 
было. 

Мне падабалася яе вось гэтае «поўніш» замест «по- 
мніш». Маці глядзела ў грубку, варушыла там дровы, якія 
ўсё яшчэ палалі полымем, і не заўважыла, што Цімоха, 
які стаяў за яе спінаю, паціху, перавальваючыся, як гу- 
сак, з нагі на нагу, пайшоў у бок свае хаты. 

Калі яна разагнулася і ўбачыла, што Кагадзея ўжо 
няма, гледзячы яму ўслед, усё яшчэ злуючыся казала: 

-- Агату! Бачылі вы яго, разгаварыўся. Ды і як яшчэ 
разгаварыўся! Нібы малатарня -- пе спыніць. Выпіўшы, 
відаць, бо з цвярозага з яго і слова не выцягнеш. Сядзе 
дзе-небудзь, вочы ў зямлю ўперыць, будзе глядзець сабе 
пад ногі цэлы дзень і маўчаць. А то разгаворлівы дужа 
стаў: язык у роце не месціцца... 


ЭТА 


Калі Цімоха з лагчыны, што зарасла кустамі, узнімаў- 
ся па вышэйшае і падыходзіў да Шыбекавай хаты, з ся- 
нец, нібы выштурхнуты кім, вылецеў Павел -- генерал, 
самы старэйшы Шыбекаў сын, які зараз гасцяваў у баць- 
кі,-- і, расхрыстаны, босы, з падкасаным калашыннем, у 
світцы, ускінутай наапашкі, пабег у сад. Світка зачапіла- 
ся за сук, звалілася ў баразну. Павел застаўся ў адной 
клятчатай сарочцы, але, не зважаючы на гэта, падбег да 
яблыні і паспешліва, каб не вельмі захаладаць на гэтым 
восеньскім ветры, нашчыпаў яблыкаў у прыпол сароч- 
кі -- ён папярэдне выцягнуў яе са штаноў,-- схапіў на 
руку світку і бег ужо зноў да сянец, як яго спыніў Цімоха. 

Яны стаялі, гаварылі -- відаць, Кагадзей расказваў і 
яму, што іхні Маласай паехаў у Азярычына, каб даведац- 
ца, калі ідзе цягнік на Станіславаў, і пытаўся, відаць, калі 
паедзе і ён сам. 

Павел зразумеў, што размова задоўжыцца, і адною ру- 
кою -- другою трымаў падол -- ускінуў світку на плечы: 
каб не дрыжаць на ветры... 

Вецер паспрабаваў дзьмуць з усіх чатырох бакоў -і 
ўсё халодны. 

Бульба ў чыгунку кіпела ўключ. Гасячы полымя, маці 
сказала: 

-. Андрэй! Юра! Клічце Веру, дзяцей, ды будзем вя- 
чэраць. 

Прутнёвы бярозы, за якія паляцелі журавы, шырока 
шумелі верхавінамі -- здавалася, іх так разгайдала шух- 
кае птушынае крылле, што яны ўсё яшчэ не могуць су- 
пакоіцца, суцішыцца. 

Вечарэла... Там, дзе наша сцежка ўпіраецца ў аўдзей- 
каўскую дарогу, чуўся ўжо рып Рапікавага веласіпеда. 


2. ЗНАЁМСТВА З ХАТАМІ, 


якія памерлі ў вайну, 

з падмуркамі, 

якія помняць іх, 

з трыма пеўнямі, з чалавекам, 
які надта хацеў пабыць за морам, 
а таксама і пра іншае 


Сумнавата жыцькаўскім пеўням будзіць раніцу. 
Прачнецца, да прыкладу, Цімохаў крычан -- агністы, 
як пажар, удзень, пад сонцам, і шэры, непрыкметны ў ра- 

пішняй цемры,-- адкрые адно круглае вока, абвядзе ім 


паўзмрок цёмнага падстрэшша ў хлеўчуку, дзе не відно 
нават павучыны пад страхою, і хутчэй адчуе, як убачыць, 
па два бакі ад сябе шэранькія купкі сваіх сябровак, што 
яшчэ сонна сядзяць на седале, а потым, як спартсмен, па- 
дымё сябе над жэрдкаю, заплюшчыць і гэтае вока -- усё 
роўна пічога не відно -- і лопне крыллем: 

22. Ку-ка-рэ-ку! 

Закапошацца куры, закудахчуць і, лопаючы крыллем, 
пачнуць, патрывожаныя, лацвей умошчвацца на шастку, 
а ён, не зважаючы на іх кешканне, адно толькі будзе па- 
варочваць у бакі галаву і доўга ўслухоўвацца ў цішыню -- 
ці адказвае хто на яго прывітанне. 

Недзе ў Вархах паспрабуюць адгукнуцца кволымі га- 
ласамі маладыя пеўні, але ЎКыцькава маўчыць. Наш пе- 
вель на песню ляны -- яму абы дзяўбацца: дзе толькі ўба- 
чыць малога каго ці старога, - эх, крылле ў бокі, як кар- 
шун, ляціць насустрач. Горды Шыбекаў баец, які заўсёды 
высока, з гонарам носіць сваю прыгожую галаву з вялікім 
грэбнем, які аж заломваецца пабок і, калі певень глядзіць 
уверх, засланяе нават вока, не спяшаецца адгукацца су- 
седу. Ён вельмі ж фарсісты і ходзіць так, што пра яго 
можна гаварыць, як пра якога ганарыстага хлопца: « Ідзе, 
галаву задраўшы, і дзюбаю за неба чапляецца». Ён маў- 
чыць доўга, прапусціць і адно, і другое, і трэцяе «кукарэ- 
ку» Цімохавага крычана, а потым, мусіць, таксама шыро- 
ка ўзмахне крыллем -- ды так, што сам ледзь утрымаецца 
на жэрдцы,-- і заспявае. Яго песня не такая адрывістая, 
як у Цімохавага пеўня,-- яна доўгая, працяжная, з пера- 
лівамі: здаецца, нават цягне ён яе сам для сябе, цешачы- 
ся і голасам сваім, і яго сілаю. Запознена далучыцца да іх 
яшчэ і наш лайдак -- таксама кукарэкне разы са два. Вось 
і ўсё. Больш памагчы ім у Жыцькаве няма каму. 

Праўда, хацела выгадаваць свайго спеўня і Моця Прут- 
пёва, але гэта ёй так і не ўдалося. Хата яе стаіць між Шы- 
бекавай і Цімохавай, і таму, як толькі з-за веснічак выйдзе 
на вуліцу Моцін маладзён, адразу з двух бакоў (і як яны 
яго толькі ўбачаць між курэй) на пеўніка кідаюцца гана- 
рысты Шыбекаў баец і агністы, як пажар, Цімохаў кры- 
чан. Пеўнік колькі дзён ходзіць як п'яны, з раздзяўбаным 
у кроў грэбнем, і Моця, каб не глядзець на яго пакуты, 
просіць ці Цімоху, ці Шыбеку зарэзаць яго -- у яе самой 
не хапае адвагі. І адразу ж заводзіць повага. Але і з гэ- 

тым здараецца тое ж -- ён знікае, так і не набыўшы спеў- 
насці. 

Цытнячыха -- дык тая наогул ніколі не заводзіла пеў- 
ня: яна кажа, што ад іх толькі таго і клопату, што дураць 
галаву. І таму маладых, не спеўных яшчэ пеўнікаў, якіх 
выседжвала курыца, яна сама ці Люся неслі ў Азярычы- 
на і прадавалі. Сёлета ў яе неспадзявана заспявала пеў- 
нем курыца, і Цытнячыха сама паклала на калодку яе 
галаву -- каб не здарылася ніякага няшчасця: Александ- 
рына і цяпер верыць у прыкметы, З сякімі-такімі прыкме- 
тамі яна спраўляецца сама, а з якімі прыходзіць да нас: 
«Ты ўжо, Надзёжа, даруй, але ж мне адной дык і абра- 
дзіцца няма з кім, і няма куды выйсці, апроч цябе, каб 
вочы хоць прастудзіць». 

Ладны певень быў яшчэ ў Стахванаўны, але апошні 
год яна нешта вельмі хварэе, амаль не выходзіць з хаты, 
і таму клопат пра ўсю матчыну гаспадарку ўзялі на сябе 
Волька і Цімоха. Курэй яны пераманілі, перавучылі ха- 
дзіць на сваё седала, і той спраўны і смелы Гапкін певень, 
пабіўшыся, відаць, месяцы са два з Цімохавым, усё ж 
уступіў яму і зараз хадзіў ціхі, спакойны і няспеўны -- як 
курыца. 

Так і спяваюць толькі тры пеўні на ўсе шэсць жыць- 
каўскіх хат. 

Хатам таксама тут, мусіць, самотна: яны стаяць далё- 
ка адна ад адной -- амаль не відаць з-за кустоў. 

А пекалі, яшчэ да вайны, Жыцькава было вялікаю і 
мнагалюднаю -- жывою вёскаю. Праўда, само Жыцькава 
зелянела якраз там, дзе зараз, амаль ля самай сцежкі да 
крыніцы, паміж мноства парослых быльнікам падмуркаў, 
адзінока стаіць хата Стахванаўны --толькі яна адна і 
асталася ў ранейшай вёсцы. 

Недзе задоўга яшчэ перад фінскаю вайною, калі Апа- 
нас Ласімовіч, мой цесць, быў старшынёю калгаса, жыць- 
каўцы на сваім праўленні рашылі жыць па-новаму і запі- 
салі ў пратакол, копія якога і зараз ляжыць у нас за баць- 
кавым партрэтам на покуце, што яны абавязуюцца 
«пабудаваць новую чырвоную вёску, з роўнаю зялёнаю 
вуліцаю, з прасторнымі хатамі, з новаю культураю». 

Праз колькі год у новы пасёлак перавезлі свае хаты 
амаль усе жыцькаўцы. Не захацеў толькі пераязджаць 
адсюль Міхалка. «Мая ж хата старая,-- апраўдваўся ён.-- 
За яе толькі возьмешся, дык яна ў пыл і рассыплецца. 
Я ўжо адразу там, калі што якое, новую рубіць буду». 


п 


Але так і асталася Міхалкава хата на старым падмур- 
ку -- яшчэ і сёння жыве ў ёй Стахвапаўна, якая вось ужо 
гадоў на пятнаццаць перажыла свайго мужа. 

Калі ўжо новы пасёлак дайшоў да ручая, які пачы- 
наецца недзе на ўсход ад Весялёвак і, пятляючы, паўз 
ІКыцькава спяшаецца аж У Млынары, калі хаты перасту- 
пілі гэты ручай і весела пачалі паднімацца на пагорак, 
каб ісці далей, пад Дыдулі, раптоўна пасадзілі старшыню. 
Маці пра гэта расказвала так: 

2. Я ж, поўню, колькі разоў гаварыла бацьку: «Апа- 
нас, што ты сабе думаеш, не садзіся ты за старшыню. 
Хіба ж ты не ведаеш нашых людзей? Людзі ж у нас цяж- 
кія, з імі табе не проста будзіць». Агату -- не паслухаўся 
ёп мяне, сеў. Ды яшчэ і бабы раздражнілі: «Станавіся, 
станавіся, Апанаска, не бойся, мы цяпер ужо свядомыя, 
мы ж ужо цяпер падраслі...» Ага, яны, бачыце, падраслі... 
Агату! А мне тады так ужо карцела ў іх спытацца: «Айё, 
дык вы ж скажыце хоць, на колькі санціметраў падраслі?..» 
Тады прасілі, а як стаў чалавек за старшыню, многім не 
ў нос зрабілася. Пачалі пісьмы на Апанаса пісаць. А тут 
яшчэ ў фінскую вайну маразы ўдарылі, вада ўся павымяр- 
зала, паіць кароў няма чым. Тады Ручаль, ён па МТФ 
працаваў, і кажыць: «Давай, Апанас, будзем кароў У Ве- 
сялёўкі на вадапой ганяць». А бацька, не падумаўшы, і зго- 
ду даў. А мароз жа -- сорак градусаў. Ну, што вы думае- 
це, пакуль каровы ў тыя Весялёўкі сходзяць -- адны па- 
прастуджваюцца, другія ногі паадмарожваюць. Ляжыць 
каторая, стогне -- як чалавек. Хоць ты іх чаем з малінаю 
адпойвай. А пасля ўбачылі, што ніякая маліна не паможа. 
Агату,-- пачалі рэзаць ды мяса ў Азярычына ў сталоўку 
здаваць. Тады, пакуль нашых кароў вазілі, поўню, усё там 
у сталоўцы рагу нейкае варылі -- акурат наш кулеш. 
Бацька, як вярнуўся, казаў, што пісьмы на яго свае ж 
падавалі: «Ласімовіч Апанае прастудзіў кароў, каб на- 
шкодзіць калгасу і лічна таварышу Сталіну. Ласімовіч -- 
вораг народа, яго -- к атвету». Во як пісалі... 

Асцярожна ссунуўся з сена, памацаў босаю нагою пры- 
ступку лесвіцы -- яна, рубежаватая, аж упівалася ў ступ- 
ню -- і злез долу. 

Пасля цёплага сепа раніца ўдавала яшчэ больш халод- 
наю -- аж сцепанула ўсяго. Зайшоў у сенцы, з даёнкі на- 
піўся цёплага малака -- маці толькі што падаіла карову: 
звон малака аб даёнку і разбудзіў мяне,-- і выйшаў па 
двор. 

Пеўні яшчэ не спявалі - маўчаў нават Цімохаў 
крычан. 

Там, за старым ЎКыцькавам, за крыніцаю, дзе зрабілі 
загарадзь для жывёлы, чуўся смех, гоман, бразгатанне вё- 
дзер, бітопаў -- там даяркі з Лах даілі калгасных кароў. 
Голасна размаўлялі і пастухі, чакаючы, калі можна будзе 
выганяць. 

Кашляла ў агародзе маці -- яна капала на сняданне 
бульбу: раз-пораз вядро глуха бразгала, калі ў яго падалі 
бульбіны. 

Я адчыніў вароты ў хляве, якія завішчалі, як нямаза- 
ныя калёсы, і Лысеха, без асаблівай ахвоты, спакойна 
падняўшыся, няспешна пайшла «ў поле» -- адразу праз 
дарогу. Кароў у ЎКыцькаве ганяюць па радоўцы, і сёння 
чарга дайшла да нас. 

Ускінуўшы на плечы фуфайку, услед за Лысехаю вый- 
шаў «у поле» і я, сеў па вялікі камень, які да вайны ля- 
жаў пад вуглом нечае хаты. Пачакай, пачакай, дык чыя ж 
гэта была хата? Вось там, насупраць нас, паказвалі мне, 
жыў Дарахвей, вось тут, бліжэй - Цыган, а гэта ж падму- 
рак Алелькавай хаты. Ага, правільна -- тут жыў Алелька. 

Калі ў Жыцькава ўпершыню трапляе чужы чалавек, 
на першы погляд яму здаецца, што тыя шэсць жыцькаў- 
скіх хат, якія адрадзіліся з усёй вёскі пасля вайны, стаяць 
абы-як, абы-дзе. Ён нават не ўгледзіць той асноўнай і 
прасторнай некалі вуліцы, па абодва бакі ад якой стаялі 
хаты: былая вуліца, узараная бомбамі і снарадамі, акопа- 
мі і хадамі злучэнняў, зусім зарасла, а тыя пратаптаныя 
сцежкі і сам тоненькі ручаёк дарогі так круцяцца, абы- 
ходзячы яміны і акопы, што нават сам, пажыўшы тут, ча- 
сам не ведаеш, да чые хаты яны прывядуць. 

Калі нашы войскі наступалі, менавіта тут стаяў фронт. 
Позняю восенню два месяцы нашы не маглі выбіць нем- 
цаў з Млынароў і Мамонаў -- фашысты загадзя ўмацава- 
ліся там, дарогі -- і чыгунка і шаша -- былі ў іхпіх руках, 
а пашы салдаты насілі снарады на сабе -- праз балота, па 
восеньскай бездаражы, амаль галодныя, бо па такой рас- 
кіслай твані не маглі прабіцца сюды не толькі цяжкія 
машыны, але нават і лёгкія салдацкія кухні. Жыцькава 
стаяла высока, і адтуль, з-пад Млынароў, як на далоні бы- 
ла відаць нават і без бінокля кожная хата, а таму і ўся 
вёска, і хаты яе былі добрымі арыенцірамі для артылеры- 
стаў: шырокая вілка, вузкая вілка, прамое пападанне... 

ІКыцькаўскія хаты паміралі то ад бомбы, то ад снара- 

да, то ад трасірнай кулі, а тыя, што аставаліся пакуль 
што цэлыя, усё роўна потым разбіралі салдаты -- яны ра- 
білі з іх зямлянкі, накаты. Вось так і асталіся паміж зям- 
лянак і ямін ад бомбаў адны толькі падмуркі: Груздоў 
падмурак, Дарахвееў падмурак, Цыганоў падмурак... А гэ- 
тыя шэсць хат, што сёння стаяць у Кыцькаве, пабудава- 
ліся пасля вайны ўжо... 

Узняла галаву, зараўла Лысеха. Я зірнуў туды, куды 
глядзела і яна, і ўбачыў Гапкіну карову, якая, спутаная, 
паціху ішла сюды. А ля згароды, у рапішнім і таму доўгім 
і густым ценю ад хаты, з прутом у руцэ, стаяла Ліпа, Гап- 
кіпа дачка, і чакала, ці туды, куды трэба, пойдзе Рагуля. 

Ліпа са сваёй малою дачкою ехала з поўдня, дзе япы 
адпачывалі ля мора, і ўсё ж вымеркавала колькі дзён, каб 
заехаць у /Жыцькава,-- маці ж, як ёй пісалі, дужа хворая 
і дужа хоча ўбачыць дачушку з унучкаю. Ліпа пабыла тут 
дні са тры і, убачыўшы, што маці яшчэ трохі ходзіць са- 
ма,-- яна ж усё ёй гаварыла: «Не, дачушка, не, я яшчэ 
пералетую. Многа ўжо жыць не буду, а пералетую яшчэ 
раз»,-- і, падвяселеная матчынымі словамі, дачка заспя- 
шалася ў свой Станіславаў. Заадно яна ўгаварыла ехаць 
дадому і Маласая, свайго старэйшага брата, які збіраўся 
яшчэ крыху пабыць ля маткі: а раптам што якое... Але 
потым Маласай згадзіўся з сястрою: удваіх жа ў доўгай 
дарозе будзе ім лягчэй. І, відаць, сёння ці заўтра яны 
ад'язджаюць. 

-- Куды ты глядзіш? -- прыкрыкнула Ліпа на Рагу- 
лю, якая стаяла і пазірала некуды ў другі бок -- зусім не 
туды, дзе скубла Лысеха.-- Ідзі да кароў, я табе кажу. 

Ліпа працавала на фабрыцы і доўга не магла выйсці 
замуж: ёй мінула ўжо і тры дзесяткі год, а яна ўсё хадзі- 
ла ў дзеўках. Гапка, калі яшчэ была маладзейшая, апраўд- 
вала дачку: 

А нашто ёй выходзіць толькі для прыліку? Каб адно 
лічылася, што пабыла замужам? І ўсё? Не, мая Ліпачка 
не такая. Не, мая дачушка за абы-каго не пойдзе. 

І праўда, на чацвёртым дзесятку дачушка нарэшце 
выйшла замуж за сціплага і добрага хлопца, які быў за яе 
гадоў на дзесяць маладзейшы. Жылі яны пакуль што ў вя- 
лікай злагадзе і любові. Летась, калі Ліпа з мужам былі 
тут як не ўсё лета, жыцькаўцы проста дзівіліся, як друж- 
на яны жывуць: у грыбы -- разам, па ваду -- разам, у ма- 
газін -- таксама разам. 


Ліпа, захутаўшыся ў фуфайку, якую, спяшаючыся, на- 

кінула, відаць, на пачную сарочку -- тая бела і доўга 
цякла з-пад фуфайкі як не да самай травы,-- усё яшчэ 
стаяла ля згароды. Потым, калі ўбачыла, што карова па- 
дышла да нашай, яна, прыціскаючы рукамі фуфайку, каб 
не расхіналася, павярнулася і пайшла ў хату - высокая, 
худая. Дарэчы, яны ўсе, апрача, можа, Волькі, такія ху- 
дыя -- парода. Вунь Маласай таксама -- худы-худы: адна 
скура ды косці. Калі летась у яго нечакапа здарыўся пры- 
ступ апендыцыту і Маласай трапіў у Азярычынскую баль- 
ніцу, Гук, галоўны ўрач бальпіцы, які рабіў яму апера- 
цып, здзівіўся: 

2. Што гэта ты такі худы, як здань? Што, у вае там 
хлеба няма, ці што? 4 

Але і Гук і іншыя ведалі, што хлеб тут ні пры чым,-- 
такога хоць ты і ў кубел з салам пасадзі, усё роўна не 
пакруглее: парода! 

А Кагадзей, якому не падабалася, што Ліпа едзе сама 
ды яшчэ звозіць з сабою і Маласая, сварыўся на яе: 

2 І тэтая -- акурат матка. Копія маткі. І крошачкі 
падабрала. І ёй, як Стахванаўне, ніколі не стаіцца і не ся- 
дзіцца. І не ўладзіш ніколі. Міхалка, бывала, прынясе 
поўныя вёдры вады, яна на яго такі крык падніме. Нля- 
нець: «Во, нячысцік, прынёс поўныя вёдры, паналівае за- 
раз тут, дошкі ўсе пазгноіць...» Прынясе няпоўныя -- зноў 
крык: «Во, нячысцік, прынёс вады, як украў усё роўна. 
Што ты там лыжкай чэрпаў, ці што? Не мог поўныя пры- 
песці!.. Рукі табе б адсохлі, ці што? Баішся ты дужа пе- 
ратаміцца. Прынёс, як кату,-- у дне толькі». 

Відаць, Кагадзей усё не мог дараваць Стахванаўне сваю 
«падпольную жаньбу» -- калі тая не хацела аддаваць за 
яго Волькі і калі яму, як у даўнейшыя часы, даводзілася 
яе выкрадаць. 

Але і сам я, пажыўшы трохі ў ІЖыцькаве, бачыў, што 
Гапка чалавек своеасаблівы. Калі, да прыкладу, падыхо- 
дзіла да яе хаты радоўка, дык яна не спяшалася выганяць 
кароў у поле, а калі пасвіў хто іншы, Стахванаўна адразу, 
як толькі падоіць, выганяла карову з двара, падганяла яе 
пад самыя вокны таго, хто той дзень у полі, і -- хочаш не 
хочаш, а выганіш раней часу. 

З-за бяроз, з-за Прутнёвых кустоў, ламаючы галавою 
галінкі -- тыя, што не ламаліся, слізгалі па рагах,-- вый- 
шла Моціна карова, пастаяла крыху, потым павярнула га- 
лаву назад, раўнула, нібыта гаворачы Моці, што знайшла 
нарэшце кароў. Сама Моця за ёю не ішла -- яна ведала, 

што яе Вялушка нікуды ў школу не палезе, нікуды пе 
сыдзе. Гэта ж не яе ранейшы зброд, ад якой Моця і на- 
плакалася, і набегалася і ў Весялёўкі, і ў Млынары, і ў 
Грукава. Без хлеба карову нельга было заманіць у двор. 
Цімоха нават жартаваў, што Моця ёй хлеб маслам мажа, 
каб угаварыць ісці дамоў. 

Зарыпелі Цімохавы вароты, і з іх, бачу, выганяе пехта 
карову. Але хто ж гэта? Далекавата, не разабраць. Цімо- 
ха? Ранік? Не. Ага, гэта Слаўка, Цімохаў сярэдні сын, што 
кранаўшчыком У Ленінградзе працуе. Але калі ж гэта ён 
прыехаў? Учора не відно было. Відаць, вячэрнім, ленін- 
градскім. 

Я, мусіць, не памылюся, калі скажу, што ўсе нашы 
вёскі адчуваюць прыцягненне вялікіх гарадоў. Яго хапае 


на сотні кіламетраў, і людзі з вёсак і нават з невялікіх 
райцэнтраў, як усё роўна патрывожаныя магнітам, едуць 
туды і на заробкі, і ў госці, і на святы. Яно і не дзіва - 
там ужо сабралася многа аднавяскоўцаў, многа радні, што 
працуе і на заводах, і ў магазінах, і ў міліцыі, там ужо 
выпадкова на вуліцы можна сустрэць знаёмага і не здзі- 
віцца гэтаму. З кіламетрамі, з адлегласцю гэтае прыцяг- 
ненне слабне, і недзе, за нейкаю мяжою, перамагае пры- 
цягненне іншага ўжо горада. Адсюль людзі едуць мена- 
віта ў новы горад -- зусім у іншы бок. 

Кыцькава, хоць яно і знаходзіцца так далёка ад Ле- 
пінграда, моцна трымаецца ленінградскага прыцягнення. 
Там ужо сабралася многа жыцькаўцаў, якія кожнага но- 
вага аднавяскоўца прымаюць, быццам сваяка, дапама- 
гаюць знайсці яму працу, даюць хоць часовы, але ўсё ж 
прытулак у сваіх не вельмі прасторных кватэрах і пакой- 
чыках. 

Сёй-той, праўда, едзе ў Віцебск, У Мінск, а то, як Ан- 
дрэй, і ў Талін, але ўсё ж самы жыцькаўскі горад - Ле- 
нінград... 

Вось і Слава ўчора быў у Ленінградзе, а сёння ўжо ў 
Жыцькаве... 

Слава хутка ідзе за кароваю. Калі ён мінуў Шыбека- 
ву хату, расчыніліся веснічкі, і з іх выйшаў спачатку Па- 
вел, а за ім -- і карова. Генерал быў босы, у той жа клят- 
чатай сарочцы, у той жа світцы, пакінутай на плечы,-- як 
і не распранаўся ўсё роўна. Ён ішоў паперадзе, трымаў 
прут назад, і карова, як за вяроўкаю, ішла за гэтым пру- 
том. Потым Павел спыпіўся, прапусціў карову ўперад, 
пязлоспа пачаў сцябаць па яе круглых баках, і тая ине- 

ахвотна, але ўсё ж пабегла. Яны дагналі Славу, і генерал, 
парукаўшыся з ім, відаць, папрасіў: «Гані і маю»,-- а сам 
спыніўся, высока ўзняў руку і памахаў ёю мне -- вітаўся, 
бо думаў, што словы не пачую. 

Слаўка, не дагнаўшы кароў з дзесятак метраў, пакі- 
нуў іх каля Дарахвеева падмурка (яны самі потым саб'юц- 
ца ў статак), абмінуў іх, падышоў да мяне, неяк парыві- 
ста падаў руку -- нават не падаў, а ўсунуў яе ў маю -і 
прывітаўся: 

2. Здароў, стары! 

22 Здароў, малады! 

2 А дзе ж твая пуга? 

Я паказаў доўгі лазовы прут. 

2. Не, гэта не паможа. Гэта табе не студэнты -- раз- 
бягуцца. Іх экзаменам не запалохаеп. Схадзі ў майго 
бацькі вазьмі пугу. На прызбе ляжыць. 

2. Добра, добра, вазьму. А калі ж гэта ты з'явіўся? 

27 Вячэрнім прыехаў. І вячэрнім ад'язджаю. Сёння ж. 
Забяру Зойку з малым і - ту-ту! Будзь здарова, ЎКыць- 
кава! Ну, ладна. Я пабег -- дасыпаць сваё. А то, ведаеш, 
позна прыехаў, пакуль з бацькам пагаварыў, пакуль з 
сынам выпіў... Што?.. Тфу ты, чорт! Во бачыш, ужо зага- 
варваюся ад недасыпу -- пакуль з сынам пагаварыў, з 
бацькам выпіў... Ды ты, відаць, і сам зразумеў. 

2. А чаго ты ўскруціўся так рана? 

2. Я сам устаў. Не думай, што мае старыя не даюць 
госцю паспаць -- карову выгнаць успаролі... 

І пабег назад. Я толькі паспеў заўважыць, што Слава 
адпусціў белыя, пшанічныя вусы. 

Цімоха, калі Слава прывёз першы раз У Жыцькава 
сваю невялікую ростам, але вельмі яў кругленькую, пух- 
ленькую і смелую на язык жонку, нешта не ўпадабаў 8ой- 
кі. Калі маці пыталася ў яго пра нявестку, моршчыўся і 
толькі махаў рукою: 

2 Ай, Надзёжа, якія яны цяпер нявесткі. Яна толькі 
тое і робіць, што рукі мые. Хлеба адрэжа -- рукі мые, 
лыжку падасць -- рукі мые, малака з гладыша налье -- 
зноў рукі мые. А рукі тыя дужа ж ужо танюсенькія. Калі 
бярэцца выкручваць якую анучу, аж боязна робіцца -- во- 
во пераломяцца. 

Але гэта было толькі спачатку, цяпер ён ужо, здаецца, 
змірыўся з нявесткаю і так прывык да яе і да ўнука, што 
нават угаворваў Зойку пажыць яшчэ хоць тыдзень ў 
ІКыцькаве. Цяпер ён ужо ўсім хваліўся сваёю нявесткаю: 

«О, яна, брат, у майго гаспадыня. Дужа ж вязаць любіць. 
Пакуль дзіцё нарадзілася, дык яна ўсяго яму панавяза- 
ла -- і шапачак, і шмапачак». У Цімохі заўсёды так -- як 
з тым Ранікам. 

Цімоха ўгаворваў нявестку пабыць яшчэ, а Волька 
маўчала: яна не вельмі гадавала сваіх дзяцей, не хацела 
няньчыцца і з унукамі. І раней, калі ёй бабы ў полі га- 
варылі: «Пачакай, пачакай, панапякла дзяцей, вось папа- 
вязуць табе яны ўнукаў, і нідзе не дзенешся -- будзеш ся- 
дзець з імі, як на пенсію пойдзеш»,-- яна аж злавала: «Не 
ўжо, гэтага яны не даждуцца. Я, можа, на пенсіі пагуляць 
хачу. Прыбяруся, губы начырваню і на танцы пайду. Ці 
хоць так на лавачцы ў шаўках пасяджу. Можа, і Цімоху 
з кустоў выманю. Можа, свайго, а можа, і чужога». 

ЗКанчыны таму не здзіўляліся. Яны без яе, праўда, 
толькі паціскалі плячыма: 

- А што ёй, Вольцы, абыходзіла. Яна ж толькі тое 
і ведала, што дзяцей раджаць. А сама ні пялёнак, пі калы- 
сак, ні сосак -- нічога не знала, Усё Праскутка, Цімохава 
матка, пакуль жыла, рабіла. Ужо згорбілася была ўся, ва- 
ду тую носячы, а яны хоць бы вядро калі паднеслі... 

У Цімохавым двары забразгалі вёдры -- цётка Волька 
пайшла па ваду: як памерла Праскутка, гэтую работу ро- 
біць яна. 

Я не разумеў, чаму цётка Волька не любіла гадаваць 
дзяцей. Яна ж заўсёды працавала цяжка, па-мужчынску 
спорна -- як за трох. «Агонь яе ведае, гэтую Вольку,- 
раніцою неяк, ставячы на стол сняданне, гаварыла маці.-- 
Во ўжо здарова дык здарова. Яна, вун, адразу ў печы па- 
ліць, атаву косіць і ў полі пасвіць». І праўда, толькі што, 
здаецца, яна была ў агародзе, а ўжо, глядзіш, з Азярычы- 
на едзе; толькі што была ў Славы ў Ленінградзе, а ўжо, 
глядзіш, з Грукава віно нясе... 


За маёю спінаю пачулася шамканне,. Яго не зблытаеш 
ні з чым -- так шарсціць шаргатлівы, як наждак, каровін 
язык па роснай траве, якая скубецца блізка ля кораня. 
Азірнуўся. У табун ішла Галашкіна рабая, як вайсковая 
плашч-палатка, карова. А ля самага рога згароды, пад 
Мохам -- зарослым алехавымі кустамі ручаём,-- стаіць 
Мікалай, Галашкін сын. Ён, схаваўшы рукі глыбока ў кі- 
шэні штаноў, з-пад шапкі, насунутай як не па самыя во- 
чы, яімурачыся, глядзіць у мой бок і курыць -- папяроска, 
відаць, прыклеілася да губы і дыміць аж у самы нос. 

Глядзець, пэўна, яму пад сонца дрэнна, але рукі з кі- 

шэні, каб засланіцца, ён не вымае -- ляпуецца. Мікалай 
перагнаў карову праз Мох, пужнуў яе, дык яна сама і 
пабегла ў чараду. 

Галашка са сваім сынам з'явілася ў Вархах, вёсцы, 
якая ўпрытык стаіць да Жыцькава, не так даўно. Спачат- 
ку, праўда, прыехала адна. Прачула, што стары аднаногі 
Дзяніс, не зважаючы на свае семдзесят год, зайшоў У 
прымы ў Лахі, прадае сваю хату, і прыехала таргавацца. 
Таргавацца асабліва не давялося, бо Дзяніс ужо колькі 
год жыў у сваёй новай жонкі ў Лахах, а хата стаяла пу- 
стая. Праўда, Дзянісаў агарод пакуль што засяваў сын 
Сашка. «А што яму, твайму Сашку,-- як пе лаяліся жыць- 
каўскія жанчыны.-- Ён жа здароў як бык -- можа не тое 
што два, а і пяць гародаў урабляць. Толькі дай. Ён жа і 
пасля вайны насіўся як ашалелы па бабах ды па ўдовах. 
Так ужо яраваў -- усюды яго хапала: і ў Весялёўках, і ў 
Грукаве». Сашка касіў таксама і пожню, але ў хату асаб- 
ліва пе заходзіў -- не было патрэбы, і замок усё больш 
іржавеў і іржавеў. На згародзе вісела старэнькая прутня, 
якая, здавалася, нікому ўжо і не трэба была, але калі па- 
шы дзеці знялі яе і занеслі ў ручай - спрабавалі лавіць 
рыбу: прутня разлазілася не толькі ад карчоў, але нават 
і ад травы,-- Сашка, убачыўшы прапажу, не паленаваўся 
прыйсці да насі прыгразіў Петрусям: 

2. Мальцы, занясіце прутню назад. А то будзе дрэнна. 
Не вы яе паклалі, не вам яе і здымаць. 

2. А самому ж, як толькі вып'е, абавязкова нада пе- 
шта ўкрасці,-- калі ён пайшоў, бурчала маці.-- Бітоп на 
згародзе вісеў, і той зняў. 

Хлопцы занеслі прутню назад і зноў павесілі на зга- 
роду. Вупь яна і сёння яшчэ вісіць там -- падраная, па- 
ламаная,-- але Сашка, відаць, і Талашопкам не дае яе 
здымаць: яна, прутня гэтая, пібыта ўсё яшчэ пучыць яго 
з прададзенаю бацькам хатаю, з коліцняю бацькаваю спад- 
чынай... 

На другі год да маткі, у Дзянісаву хату, прыехаў і сам 
Галашонак. Спачатку жыцькаўцы, а таксама вархоўцы 
здзівіліся і нават разгубіліся -- яны не верылі сваім вачам: 

. Як? Ён, гэты паліцай, не збаяўся да нас прыехаць? 
Як ён у вочы нам глядзець будзе? 

г Галашонак, праўда, некалькі тыдняў хадзіў, гледзя- 
чы ў зямлю, а пасля нічога -- падняў галаву, хоць стры- 
мана і насцярожана, але ўсё ж пачаў здароўкацца. 

Галашцы адной давалі малако і ў саміх Вархах, не ад- 
маўлялі, калі прыходзіла з бітончыкам, і ў пашым /Кыць- 
каве. А як прыехаў сын і сам пачаў хадзіць па сырадой -- 
усе, бы згаварыўшыся, шукалі прычыну, каб адмовіць: 
то каровы пачалі малака менш даваць, то свае госці павы- 
півалі ўсё. аа 

Пахадзіў, пахадзіў Галашонак з бітончыкам дый пера- 
стаў. А пасля яны з маткаю, відаць, зразумеўшы ўсё, ку- 
пілі карову -- вось гэтую пярэстую, як вайсковая плашч- 
палатка, вялізную, як стадола, і не маладую ўжо -- ці не 
дзесятым целем -- малачаўніцу. 

Малачаўніца перайшла цераз дарогу і далучылася да 

кароў. ; 
З нашага коміна прама, угору, ішоў дым. Уявілася, як 
горача палае ў печы, як шугае там агонь, як ён расцяка- 
ецца па паднябенні, як раздвойваецца, растройваецца, за- 
гінаецца і тоўстымі, мяккімі кончыкамі полымя далізваец- 
ца нават у комін -- нібыта нехта нябачны жоўтым і шур- 
патым языком аблізвае чарэнь. 

Цёплыя, шурпатыя ад вясковай працы рукі лёгка, не 
ціснучы асабліва, засланілі мне вочы. Хоць я адразу па 
пальцах і далонях зразумеў, хто стаіць за маёй спіною і 
так стрымана, стоена дыхае, усё яў прытварыўся і пачаў 
гадаць: 

-- Пятрусь? 

Маўчанне. 

-- Андрэй? 

Маўчанне. 

--. Ну, тады гэта дзядзька Цімафей. 

Вера засмяялася, адпусціла рукі і, узрадаваная, што 
не ўгадаў, села на камень побач са мною, прыхінулася і 
адразу ж утачылася пад маю фуфайку -- я прыемна адчуў 
яе, абцягнутую лёгкаю летняю сукенкаю, захаладалую ад 
ранішняй ядранасці. 

Павярнуўся, каб лепей села Вера, і ўбачыў, як ад на- 
шае згароды за Мох шырока шыбаваў Галашонак -- усё пе 
вымаючы рук з кішэняў, усё пыхкаючы папяроскаю: рэ- 
дзенькі дымок то знікаў, то зноў віўся ў яго за вухам. Мой 
позірк перахапіла Вера і яшчэ бліжэй прыціснулася да 
мяне. 

-- Бачыў, як паліцай абгарадзіўся? Дроў вунь колькі 
наклаў, лазню будуе -- відаць, доўга жыць збіраецца тут... 
Цімоха чуў, як мужчыны казалі яму: «Ты ж, Мікалай, 
рэж на дровы Дзянісавы хлявы і прыбудаванкі - бачыш, У 

яго колькі». А ён: «Навошта? Дроў я і сам прывязу. А тут 
курачак развяду, парася куплю». 

Вера глядзела некуды далёка за Мох -- успамінала. 

С А я ж як сёння помню, хоць і малая была... Стаім 
мы з мамаю ля крыніцы. Таты ж тады не было -- тату ж 
вайна ў турме застала, ён яшчэ толькі ішоў дадому пеха- 
тою з Заходняй, дзе яны падземны аэрадром будавалі. 
Мы, значыць, чэрпаем ваду, а ідзе, як сёння помню, Ру- 
чаль. Спыніўся і гаворыць маме: «А ў нае жа, Надзёжа, 
сёння радасць вялікая. Сёння ж мой пляменнік Мікалай 
вінтоўку палучыў». Гэты во Мікалай, паліцай гэты. Лю- 
дзі кажуць, што ён сам і не хацеў асабліва ў паліцыю тую, 
але дзядзька, Ручаль, выпер яго. Мама казала, што тады 
стаяла і думала: «У каго ж ты, Ручаль, з гэтай вінтоўкі 
страляць будзеш?» І я дрыжу -- хоць і малая, але ведаю, 
што бацька ж наш старшынёю ў калгасе быў. Але Ру- 
чаль, нібы адчуўшы наш страх, супакоіў: «Вам, Надзё- 
жа, асабліва няма чаго баяцца. Апанае жа за сваё прысі- 
дацельства ўжо ў турме адмучыўся...» 

Галашонак схаваўся за алешнікам, а крыху згадзя 
адтуль, дзе стаяла Дзянісава хата, пачуліся глухія ўдары 
доўбні -- Галашонак забіваў новае колле, абгароджваю- 
чыся яшчэ шчыльней. 

Пасядзелі моўчкі, потым Вера зноў першая пачала: 

22 Пачакай, а па чыім жа гэта мы хацішчы сядзім? 

Яна высунула запад фуфайкі палец, пералічыла пад- 
муркі: Дарахвееў, Цыганоў, Алелькаў. 

22 Алелькава хата была,-- сказала Вера і ўсміхнулася. 

2. Чаго ты смяешся? -- спытаўся я, бо мне здалося, 
што яе смех быў недарэчы. 

-- Успомніла, як Алельку на самалёце каталі... 

Алелька быў, як кажуць жыцькаўцы, вельмі злы на 
работу. Цімоха божыцца, што хату, на падмурку якой мы 
сядзім, ён прынёс па сваіх плячах з лесу -- пойдзе, спу- 
сціць елку, абцярэбіць, узваліць на плячо і прывалачэ. 
Аддыхаецца --і зноў у лес. Так казалі адны. Другія ж 
сцвярджалі, што насіў ён толькі па аднаму бярну ў дзень, 
а па другое ўжо не ішоў -- адпачываў. 

У калгасе ён таксама працаваў шчыра. На праўленнях 
яго, стаханаўца, заўсёды хвалілі, І вось неяк у раёне да 
грамат, якімі ўшаноўвалі перадавікоў, прыдумалі яшчэ 
штосьці новае. 

У адзін сонечны нядзельны летні дзень над Жыцька- 
вам завуркатаў і пачаў раптам кружыцца двухкрылы, як 

страказа, самалёт. Людзі павыбягалі з хат І як заварожа- 
ныя глядзелі на яго, а ён, пакружыўшыся, пакружыўшы- 
ся над вёскаю, узяў ды сеў на жыцькаўскім лузе. Лётчык 
прыляцеў са спісам -- стаханаўцаў узнагародзілі палётам 
на самалёце. Так сказаць, кругам гонару. Быў у гэтым 
спісе і Алелька. Кажуць, калі яго ўгаварылі сесці, калі 
самалёт адарваўся ад зямлі і пачаў набіраць вышыню, 
Алелька збялеў, учапіўся ў нейкія рамяні і голасам, які 
перасеў ад страху, крычаў, як шаптаў: 

г. Мальцы, мальцы, што вы робіце... Мальцы, маль- 
цы, не зваліце... Мальцы, мальцы, пе абярніце гэтыя ка- 
лёсы... 

Потым, як толькі самалёт прызямліўся, Алелька вы- 
валіўся з кабіны, падхапіўся і так ірвануў некуды ў КУ- 
сты, што, як яго ні клікалі, як ні свісталі, не спыніўся. 
Цімоха і зараз, усміхаючыся на ўвесь свой шчарбаты рот, 
даводзіць, што Алелька бег тады шпарка гэтак да рэчкі, 
да Дубоўкі, да вады... 

Сын яго, Аляксей, таксама, як і бацька, быў на рабо- 
ту завідлівы і ўсё стараўся, каб нікому не паддацца. 

22 Бывала, наш Іван, бацькаў брат, і Сліндукоў Аў- 
сей,-- расказвала маці, -- маладыя яшчэ хлопцы, косы на- 
вядуць і Як пойдуць касіць, аж раса ва ўсе бакі свішча. 
А ён усё іх абагнаць хацеў. І раней выйдзе, і абед скаро- 
ціць, косіць-косіць, а брыгадзір прыйдзе, памерае -- усё 
ў іх болей. А ён так ужо хацеў перагнаць, што кроўю на 
двор хадзіў... 

З іх трохі пасмейваліся ў ЗЖыцькаве, але і паважалі 
ўсе -- вёска паважае чалавека, які любіць працу. 

Няма ўжо Алелькі -- трасірная куля ўвечары наспела 
яго ля самае хаты: ён, мёртвы ўжо, кажуць, ціха асеў на 
прызбу і так лёгенька, так далікатна прысланіўся гала- 
вою да акна, што не толькі не выбілася, але нават і не 
зазвінела ніводная шыба. Няма і сына -- Аляксей загінуў 
на фронце. Няма і хаты -- яе разабралі салдаты на блін- 
дажы, а пасля канчыны, Хто будаваўся, расцягнулі па 
бервяну па свае пасляваенныя ўдовіны «святліцы». Можа, 
і ў пашай хаце ёсць Адлелькавы бёрны, якія ён прынёс 
некалі з лесу -- на сабе. 

Каровы, скубучы, па ручаі адышліся далекавата -- пад 
крыніцу. У статку была ўжо і Цытнячышына Чарнуля -- 
мы не заўважылі, ці яе хто прыгнаў, ці яна, можа, прый- 
шла сама. 

Перабраліся бліжэй да кароў. Селі па самы шырокі 
камень Груздова падмурка -- халодны і яшчэ сыраваты 
з ночы. 

Хата ў Грузда была певялікая, але стаяла высока. 
Яшчэ і цяпер, хоць прайшло столькі год, высока накладзе- 
пае каменне, якое было пад піжнім вянцом, не паспела 
ўтравець. Верхняе сям-там адвалілася, сям-там з падму- 
роўкі высыпаўся раствор -- са шчылін імкліва, зелена ў 
бакі і ўверх вырывалася трава. На самім хацішчы, на па- 
горку, дзе стаяла, відаць, печ, лапушыста буяў дзядоўнік 
і цвіў фіялетава-чырвонымі чубкамі, якія вытыркаліся з 
сінявата-зялёных і круглых, як цыбуліна, карабочкаў. 

Вера зноў утачылася пад маю фуфайку, абняла мяне 
аберуч цёплымі рукамі. 

-- Як толькі прыйшлі да нас першыя немцы,-- нібы 
ўспамінаючы для сябе, пачала яна,-- Грузд, які да вай- 
ны ўсё не ладзіў з калгасам, выйшаў іх сустракаць. Ка- 
жуць, шукаў хлеба і солі, але ў поспеху не знайшоў і таму 
выбег з голымі рукамі. «Спасіцелі вы нашы! -- закрычаў 
ён і кінуўся да немцаў.-- Ратаванцы дарагія!» А немцы 
не зразумелі, чаго ён да іх бяжыць і што крычыць, -- па- 
думалі, лаецца на іх -- і так агрэлі Грузда плёткай -- тою, 
якою коней паганялі,-- што ён доўга стаяў, абціраў кроў 
з рассечанай шчакі і, як вар'ят, замест таго каб плакаць, 
смяяўся... 

Мне расказвалі, як Грузд потым памагаў партызанам 
і як ён загінуў. Яго сын, падлетак, украў у немцаў піста- 
лет, і яны прывялі яго на бацькаў падворак -- расстрэль- 
ваць. Якраз перад тым, як затрашчала аўтаматная чарга, 
Грузд сам кінуўся пад кулі -- думаў, заслоніць сына, але 
ўжо было позна: іх, бацьку і сына, так і пахавалі людзі 
разам, у адной магіле... 

У Цыгановай падмуроўцы скубла траву Галашонкава 
малачаўніца. 


-- Во, і Цыганова каменне развальваецца. А як ён, 
гэты Цыган, будавацца нам не даваў... 

Вера змоўкла і, не скончыўшы думкі, пільна ўгледзе- 
лася за Мох -- туды, дзе былі Вархі. 

2. Вірні, зірні,-- тарганула яна мяне за руку,-- вунь 
Казятнік у поле пагнаў. 

Я толькі паспеў убачыць, як Заморак, У бушлаце і ў 
зімовай шапцы, паспешна сігануў у кусты: козы не паспе- 
лі так хутка выбегчы са двара і ўсё яшчэ ішлі туды, дзе 
схаваўся гаспадар. 

Казятнікам чалавека празвалі за тое, што ён трымаў 
каля двух дзесяткаў коз -- сам іх пасвіў, сам даіў, сам 
рэзаў на мяса. Ён, маленечкі, дробненькі, даводзіўся май- 
му цесцю нейкаю далёкаю раднёю, жыў разам са сваёю 
сястрою ў адной хаце і неяк пазбягаў людзей, стараўся не 
трапляць асабліва нікому на вочы. З дзецьмі, калі ўба- 
чыць, што з імі няма дарослых, любіў і пагаварыць. Бы- 
вала, збярэ іх ля сябе і кажа: 

-- Чаму, вы думаеце, дзеці, мяне Заморкам завуць? 
А таму, што я за морам быў. Во чаму. А потым вярнуў- 
ся ў Вархі. 

Гэта, відаць, было яго самаю вялікаю мараю -- пабыць 
за морам: за свой немалады ўжо век Казятнік ніадкуль і 
ніколі не вяртаўся, бо ніколі і нікуды не ездзіў. Нават у 
бліжэйшыя вёскі ён не хадзіў -- па хлеб і па цукар у 
Грукава хадзіла заўсёды сястра, маладзейшая крыху за 
яго. 

За каровамі і мы з Вераю перабраліся яшчэ далей у 
кусты -- туды, аж пад Цімохаву новую лазню, якую ён 
скончыў будаваць толькі летась і якую паставіў амаль на 
самым дворышчы Валачобіхі: сама Валачобіха гады тры 
таму назад пераехала ў Дыдулі, куды зайшла замуж адзі- 
ная яе дачка, а маленькую хатку зяць, трактарыст, - пры- 
ехаў неяк з прычэпам, упёрся трактарам у вугал, дык яна 
і рассыпалася,-- забраў на дровы. Таму вясною, відаць, 
у самае акенца Цімохавай лазні густа ломіцца сіні бэз, 
а ўвосень да самых дзвярэй звісаюць цяжкія гронкі рабі- 
ны, што стаяла некалі пад вокнамі Валачобішынай хаты. 

Лазня прасторная, паліцца па-чыстаму, і тут жа, не- 
падалёк ад яе,-- калодзеж. Праўда, з гэтага калодзежа 
жыцькаўцы ваду бяруць толькі скаціне, памыць што ці 
паліць грады, а па чыстую і смачную -- пітную -- усе хо- 
дзяць далёка, у старую крыніцу, якая, апраўленая ў не- 
вялічкі драўляны зруб, булькае ў ручаі. Летась, праўда, 
вада ў ёй крыху замуцілася, пасля таго, як побач, на вя- 
лікім узгорку, зрабілі загарадзь для калгасных кароў. 

Але і на такія падможныя патрэбы Цімохавай крыні- 
цы ў спякотныя дні не хапае нават і на маленькае Жыць- 
кава. Ад яе добра-такі ўтаптаныя, абыходзячы кусты, 
спяшаюцца да хат тры сцежкі: адна ідзе ў наш бок -- па 
ёй ходзім мы і Цытнячыха, другая прастуе да Цімохавай 
хаты, а трэцяя, тая, што шукае Шыбекаў двор, потым раз- 
двойваецца і, ужо менш утаптаная, спяшаецца да Моці- 
ных веснічак. Праўда, была яшчэ чацвёртая сцежка -- да 

Стахванаўны, але апошні год яна зусім, лічы, зарасла: ці 
многа трэба той вады старому і хвораму чалавеку, да та- 
го ж да чыстай крыніцы ад Гапкінай хаты, здаецца, на- 
ват ці не бліжэй, чым да гэтай... 

Заляскаталі калёсы. Па дарозе, ля самага ячменю, 
ехаў брыгадзір Гардзей і, не злазячы, звесіўшы праз дра- 
біны ногі, нагнуўшыся да сцяны збожжа, хапаў на хаду 
каласы, смыкаў іх і вырываў разам з саломкаю -- відаць, 
каб паглядзець, ці спелае ўжо зерне. 

Конь -- сівы, з чорнаю грываю. У кашале па ручкі 
накладзена зялёная атава -- за дзень яна, відаць, так за- 
пыльваецца, што яе не бярэ есці і конь. 

Гардзей, тоўсценькі, кругленькі дзядзька, заўсёды 
ездзіць толькі так, толькі на калёсах -- ён, здаецца, з іх 
піколі і не злазіць. Таму я не ўяўляў, які ён ростам -- вы- 
сокі ці нізкі? Налі сустрэне каго, спыніць каня, пагаво- 
рыць, седзячы, і паехаў далей. Калі нават чалавек стаяў 
у такім месцы, куды лепей было б дайсці, ён усё роў- 
на па любой сцяжынцы ехаў канём. І толькі калі ўжо да- 
ехаць было нельга, пад'язджаў як мага бліжэй, але ўсё 
роўна з калёс не злазіў -- сядзеў і крычаў, высвятляючы, 
што трэба. Словам, я ніколі не бачыў яго без калёс і таму 
жартам зваў яго новым грукаўскім кентаўрам -- Калёса- 
чалавекам. 

Яго, маладога і прыгожага мінёра, упершыню ўбачылі 
тут адразу пасля таго, як нашы выбілі немцаў з Млына- 
роў: цэлы ўзвод салдат прыехаў сюды, каб размініраваць 
навакольныя палі, лугі і лясы. Прыехаў з імі і Гардзей, 
ды вось і застаўся тут, пакінуўшы недзе ў Расіі сваю да- 
ваенную жонку з дачкою. 

-- Каб ты бачыў, які ён прыгожы быў малады,-- як 
усё роўна здагадаўшыся, пра што я думаю, сказала Ве- 
ра,-- жыцькаўскія жанчыны аж у Грукава на танцы ха- 
дзілі, каб толькі паглядзець на яго. Ды і мы, дзеці, такса- 
ма бегалі. Гардзей спачатку за Матрунаю Дзенісёнкавай 
хадзіў, а пасля, як убачыў Хвеньку, што ў канторы спра- 
ваводам рабіла, дык адразу і за дзвюма бегаць пачаў. 
Вось мы і хадзілі ў Грукава, каб убачыць тую Хвеньку, 
якая мінёра ў Матруны адбіла. Пасля і на танцы -- ціка- 
ва ж, каго ён з танцаў праводзіць будзе. А яны адна пе- 
рад адною як пойдуць дробі біць, дык што ў іх толькі і 
адкуль бярэцца. 

Калёсы сціхлі: Гардзей заехаў у лагчыну, адкуль не 
чуваць было іхняга ляскату. 

-- Матруна з Хвенькаю нават біліся,-- усё гаварыла 
Вера.-- За валасы адна адпу цягалі, Хвенька перамагла. 
Вунь як я тут у Азярычыне нарадзіла Петруся, дык з ёю, 
з Хвенькаю, у адной палаце ляжала: яна Гардзею пятую 
дзяўчынку падарыла... 

Зноў заляскаталі калёсы -- конь вывез Гардзея з лаг- 
чыны і ўзыходзіў на пагорак да Гапкінай хаты. Убачыў- 
шы на двары Ліпу, якая з кварты палівала дачцэ -- тая, 
відаць, сонная яшчэ, ляніва мылася, -- нацягнуў гейцы, 
спыніў каня: стаяў і, не злазячы з калёс, гаварыў -- ці то 
з Ліпаю, ці то з яе дачкою... 

--. Во, матка там іх чакае, а яны тут сядзяць ды абды- 
маюцца... Ідзіце снедаць. Правільна я гавару? 

Гэта Андрэй. Голас не злосны, але насмешлівы -- і ка- 
лі ён толькі так незаўважна падышоў? 

-- Вы як Латушкі мае ўсё адно. Яна ўсё вярзе: я пры- 
гожая, я гордая. Тады зойдзеш на кухню --а гэтая гор- 
дая ў яго на шыі вісіць. Усё гладзіла свайго афіцэра, па- 
куль машыну ёй не купіў. 

Латушкі -- талінскія суседзі Андрэя: ён жыве ў вялі- 
кай кватэры на тры сям'і з агульнаю кухняю. 

-- А і праўда, Юра. Я ж забылася, чаго прыходзіла, -- 
спахапілася Вера.-- Мама ж казала цябе снедаць паклі- 
каць. 

-- Ідзіце, снедайце,-- дазволіў Андрэй.-- Я ля кароў 
пабуду. 

Мы ўзняліся з нагрэтага каменя, які калісьці трымаў 
вугал Валачобішынай хаты. Сонца было ўжо высока і 
добра прыпякала. Раніца пацяплела. Я зняў фуфайку. 

Насустрач нам, ціха размаўляючы пра нешта сваё, ішлі 
нашы хлапчукі: Той і Гэты. Андрэеў -- Той, наш -- Гэты. 
Так называлі іх мы, але часам і самі блыталіся і Таго на- 
зывалі Гэтым, а Гэтага -- Тым. Хлапчукі ж клікалі сябе 
па-свойму -- Ра. Спачатку гэта было Брацік, затым -- 
Брат, пасля -- Рат, цяпер вось -- Ра. Я ўлю жартаваў, 
што хутка гэты назоў стане яшчэ больш кароткі і жор- 
сткі: р-р-р! 

Ра, пабеглі! -- крыкнуў наш, і яны памчаліся да 
Андрэя -- памагаць яму пасвіць чараду. 

У загародцы ўсё яшчэ чуваць быў смех, гаворка, браз- 
гатанне. Даяркі, па прыездзе і ад'ездзе якіх мы вызнача- 
ем час, падаілі кароў, адправілі малако, а зараз мылі вёд- 
ры і бітоны, спаласкваліся самі, 

З боку Лах гудзела ўжо машына: япа забярэ дзяўчат 
і жанчын -- тыя з песнямі ўсядуцца ў кузаве,-- завязе іх 
дадому, і тут, да вечара, да другой дойкі, будзе ціха-ціха... 


3. РАНІЦА, ЯКУЮ СНЯЦЬ ПТУШКІ 


іў якую добра косіцца атава, 

а мы на свежых пракосах успамінаем танкі, 
Дарахвея, Валайкі і даведваемся, 

чаму Шыбека вярнуў з паўдарогі свайго сына 


Выйшаў з сянец і аж зажмурыўся: у вочы балюча 
ўдарыла тугое ранішняе сонца. Нават праз заплюшчаныя 
павекі было відаць, як густа і радасна ходзяць навокал 
промні -- вачам, быццам бы адкрытым пад неглыбокаю 
вадою, шчодра асветленаю сонцам, было светла і казытлі- 
ва-ружова. 

Я стаяў, прысланіўшыся спіною да цёплых сенцаў, і 
пакрысе адплюшчваў вочы, паступова прывучаючы іх да 
святла. 

Значыць, думалася само сабою, хоць і паляцелі так 
рана ў вырай журавы, нічога асаблівага не здарылася: 
зноў вярнулася лета, зноў ласкава грэе сонца, зноў жыць- 
каўскія госці паскідаюць зараз старыя світкі ды падопран- 
кі і падставяць пад шчодрыя сонечныя праменні свае ка- 
рычневыя, як жалуды, спіны. 

На блакітным, глыбокім і бязмежным небе стаяла адно 
толькі сонца -- ад небасхілу да небасхілу не відно нівод- 
нага воблачка. Сонечнымі раніцамі неба заўсёды такое. 
Гэта пасля ўжо, недзе туды пад поўдзень, на небакраі 
ўзыдзе раптам, як маленечкі маладзічок, светлае невяліч- 
кае воблака, стане там і будзе доўга, нерашуча стаяць, 
пакуль, асмеліўшыся, не адважыцца ўрэгіце рушыць на- 
перад. А асмеліцца яно, і за ім ужо крануцца іншыя: Яны, 
падсвечаныя сонцам, сабраўшыся ўжо ў статак, будуць 
плысці адразу па небе і па зямлі, чапляючыся за пары- 
жэлыя восеньскія палі і лугі плямістымі, паспешлівымі 
ценямі. 

Над нашым гародам, які атаваю спускаецца аж да 
Моху, над самім Мохам, нават у замошшы, бела, перша- 
родна святліўся туман -- нібыта павольная рака, якая 
знайшла сабе новыя берагі, затапіла кусты, сцежкі і нават 
палавіну згароды і плыве праз усё гэта ціха-ціха, амаль 

незаўважна. Вунь з туману, як усё роўна з вады, тырчыць 
колькі верхавінак маладзенькіх елачак -- усяго нейкія 
дзве ці тры зялёныя нашатыраныя, нібы напалоханыя 
чым, лапкі, а самі елачкі -- пад густымі, белымі хвалямі 
туману. 

Сівая ад расы, бела-зялёная, ядраная, калі падыдзеш 
бліжэй, атава... Аж золка зрабілася нагам, аж страсянула 
ўсяго, як ад холаду, калі ўявіў, што па ёй трэба было б 
вось зараз ісці босаму. 

Міжволі ўспомнілася, нібы зноў вярнулася да мяне 
ранішняя млявая цеплыня хаты, з якой толькі што вый- 
шаў. Бачыў, нібы ўсё яшчэ быў там, як у чырванаватым 
прыцемку хаты, на саламяным сенніку, пасланым на пад- 
лозе. спакойна і сонна пасапваюць насамі нашы хлапчукі, 
як соладка і амаль нячутна спіць Вера, як вецер ледзь- 
ледзь адхінае краёк чырвонага старога Верчынага плашча, 
якім маці завесіла акно -- каб сонца не разбудзіла нас 
рана,-- і як тады густы і чырвоны паўзмрок крыху свят- 
лее. Успамінаў, як напорыста лезе ў вочы сонца з асвет- 
леных сенцаў, як аж ломіцца яно ў хату, калі маці нячут- 
па, стараючыся не бразгаць клямкаю, адчыняе дзверы. 
Адчуваў, як паволі астывае і маё месца на сенніку, Як 
занудліва гудзе (не адкрываючы вочы, чуеш -- недзе над 
самым тварам) злая пад восень муха... 

На босую нагу абуў цеснаватыя чаравікі, якія ссохлі- 
ся ў сенцах, узяў касу, мянташку і -- па расе, па расе -- 
пашастаў да атавы, дзе Андрэй яшчэ ўчора прайшоў пра- 
кос, спрабуючы, ці добра косіць каса. 

Касілася лёгка і спорна -- такая раса, кажуць, сама 
касу войстрыць. Каса не слізгала нават па высока зрэ- 
заных, засохлых карэньчыках, якія засталіся ад першага 
ўкосу -- яны адышлі ў расе і рэзаліся без натугі, амаль 
пячутна, амаль так, як і атава. 

Дакучалі толькі мокрыя і, відаць, дужа халодныя ад 
таго (успаміналася, як халодзіць такая ступню, калі трап- 
ляе пад нагу) вялікія жабы і маленькія жабяняты, якія 
так і лезлі пад самую касу. Я касільнам выкідаў іх, абро- 
шаных, з атавы на пракосы, а яны, як назло, зноў паспеш- 
ліва шыліся ў някошанае. І калі каторае ўсё ж трапляла 
пад касу, ад яго балючага екатання, якое было падобна 
ці то на плач, ці то на стогн, аж сціскалася сэрца. Баючы- 
ся, каб выпадкова не разануць і каб зноў не ўчуць, як 
пачне плакаць і жаліцца жабянё, я касіў асцярожна, увесь 
час сочачы, ці не шаволіцца трава. 

і Адчуўшы гудлівую стому ў мускулах, дзе стаяў, там 
і сеў на пракосе. 

Не ведаю, ці гэта я ўжо старэю, ці гэта яшчэ што якое 
іншае, але ж мне чамусьці да слёз радасна і прыемна 
проста вось так сесці ў пракос толькі што скошанай тра- 
вы і дыхаць, дыхаць, дыхаць гэтым непрывялым пакуль 
водарам, які яшчэ і не сена, але ўжо і не трава, дыхаць 
і глядзець на жоўтыя няскошаныя кветкі казяльцу, на 
чырвоныя папкі канюшыны, на сіненькія і невялічкія 
кветачкі дзікай вікі, глядзець і слухаць пеўня, які дзярэ 
горла недзе за туманам, за алешнікам -- у Вархах... 

Соладка і цкліва, аж прытарна пахне трава -- нават 
не верыцца, што, як высахне, яна будзе пахнуць так су- 
ха, даўка і задушліва. 

Туман, здаецца, адышоўся ад цябе далей -- як усё роў- 
на ты, махаючы касою, паразганяў яго,-- але добра адчу- 
ваеш, як ён, нябачны, халодзіць тваё голае да пояса цела. 

Нейкая мошка, нібы парушынка, перад самым маім 
носам даўно, як навязаная, вісіць у паветры -- нават кры- 
лаў і то не відаць. Вісіць доўга, а потым, як яе ўсё роўна 
садзьме хто, ірванецца ўбок і там зноў вісіць, нібы выву- 
чае мяне. І так ужо хочацца даведацца, чаго яна, малеча, 
вось так, без патрэбы, як мне думаецца, вісіць у паветры -- 
можа, разглядае мяне, чалавека, а можа, у яе ёсць нейкі 
свой клопат, а я для яе такі ж звычайны, як сонца, павет- 
ра, зямля... 

Да самае атавы спускаюцца зверху нашы грады. 

На бліжэйшай ад мяне градзе ляжаць два грудкі цы- 
булі: у адным -- залацістая, перабраная ўжо, гатовая для 
пляцёнкі, у другім -- яшчэ ў зямлі, неабпалушаная. Ма- 
ці пават учора напамінала сама сабе: «Нада б было ўжо 
цыбулю ў пляцёнку ўплесці, а то ў мяшку, хоць і на пе- 
чы,-- гніе». 

Невялічкі кусток цыбулі на семя. На зялёных і тоў- 
стых стрэлках -- спелыя, светла-карычневыя, пухкія і 
круглыя, як мячыкі, клубкі, дзе ў светлых абгортках не- 
трывала сядзяць чорныя семкі: хістані стрэлку -- і яны 
сыплюцца, як мак. 

Бурыя шырокія суквецці ўкропу -- яны ўжо не пах- 
нуць. Тры сланечнікі паапускалі долу галовы -- чамусьці 
не да сонца, а паадварот -- ад соцца. Хоць яшчэ раніца 
і пакуль не горача, паскручваліся лапушыстыя лісты агу- 
рочніку, адкрыўшы ўсе агуркі, што ляжаць на градзе,-- 

зялёныя пуплы, святлейшыя, крамяныя сшчавікі і жоўтыя, 
пераспелыя, семяннікі. і 9 ёй 

Далей, ля згароды, - памідоры. Не памаглі ім і пад- 
поры -- цяжкія, яны паскручваліся да самае зямлі, пааб- 
вісалі на рагулькі. Трэба будзе іх падняць. І ўжо ад ад- 
ной думкі, як буду гэта рабіць, стала хораша -- з дзяцін- 
ства я вельмі люблю нязвычны пах зялёных памідораў. 

Скажыце, а хто не любіць тыя пахі! Каму не да душы, 
як зелена, палахліва яшчэ пахне маладая трава і маладое 
лісцё; як, нізка прыціскаючыся да самай зямлі, цяжка 
ходзіць вясною густы пах свежай раллі; як кучарава віец- 
ца пах дымку ля агню -- у лесе ці ў полі; як шаргатліва 
пахнуць цёплыя яшчэ стружкі; як суха і смаляна б'е ў 
нос пах толькі што расшчэпленага карча, над якім так 
давялося папрацаваць... 

Тут жа, пад слівамі, прыўзнятая на колічках над зям- 
лёю, наслана лежня: Як было цяплей, на ёй спалі хлап- 
чукі. 

На доўгіх і настойлівых, як вужакі (толькі светлыя і 
лістатыя), гарбузніках паўзуць уніз, выпаўзаючы нават 
на атаву, гарбузы: вось яны ляжаць, круглыя, вялікія -- 
нібы камяні. і 

Гарбузы маці садзіць толькі тут: у гэтым месцы яны 
вельмі ж ужо добра растуць. 

Успомніў смешны выпадак і не ўстрымаўся, сам сабе 
ўсміхнуўся. Аж азірнуўся, ці бачыць хто. А то абгаво- 
раць: «Сядзіць адзін і, як дурань, смяецца». 

“Гады гарбузы былі таксама на гэтым месцы. Хлап- 
чукі амаль цэлымі днямі гулялі тут. Пасядзіць, пасядзіць 
на гарбузе адзін, тады злазіць, а яго месца хуценька зай- 
мае другі. І так увесь дзень. Нават на абед і то іх было 
не даклікацца. За сталом яны спяшаліся. «Астыне?» -- 
пытаў адзін. «Не, відаць,-- адказваў другі,-- сонца ж яго 
грэе». 

Пасля абеду яны зноў сядзелі на тым жа самым гар- 
бузе. 

-- Внайшлі сабе крэсла,-- бурчала маці.-- Схадзіце 
праганіце: яны ж гарбуз раструшчаць. 

Калі мы прыйшлі ў грады і Андрэй спытаў у хлапчу- 
коў, што яны робяць, Той адказаў: 

--. Грэем гарбуз. 

--. Навошта? 

. -- Хочам, каб гарбузяняткі вывеліся,-- растлумачыў 
эты, 

І як мы пі даводзілі ім, што, колькі ні грэй, ніякіх гар- 
бузянятак яны не выседзяць, дзеці, слухаючыся хоць не- 
вялікага, але свайго вопыту (бачылі ж, курыца грэла 
яйкі і з іх павыводзіліся піскляткі), так і не паверылі нам 
і доўга думалі, што мы не далі ім вывесці гарбузянятак, 
бо пашкадавалі гарбуза... 

На дарозе весела загула машына. Па гуку пазнаў: лет- 
кавая -- грузавікі так лёгка не гудуць; можа, таму, што, 
заўсёды нагружаныя, улегцы яны амаль не ходзяць. 

Азірнуўся -- Каранькевіч, сам за рулём, паехаў пад 
загародку, дзе працавалі ўжо і смяяліся даяркі... 

2. д, ды ты, відаць, У стаханаўцы хочаш выбіцца? Хо- 
чаш, каб на самалёце, як Алельку, каталі... Правільна я 
гавару? 

Андрэй сеў ля мяне на пракос -- сонны яшчэ, вялы, 
з сянінамі ў валасах, ён увесь пах свежым і водарным 
сенам. 

СПА мне так спалася, - Андрэй пазяхнуў.-- Нават 
суседзяў нешта сваіх сніў. Ідзе, здаецца, да мяне Міша, 
руку падае. 

Міша і Валія, як і Латушкі, таксама талінскія суседзі 
Андрэя. Ён ужо расказваў і пра іх: 

-- Валія ўсё хваліцца: «Мой Міша ў парту працуе». 
А ён, і праўда, надзене сарочку нейлонавую, гальштук 
шырокі, кіцель, шапку з «капустаю» -- і пайшоў раніцою. 
Увечары, выпіўшы ўжо, назад ідзе. Канчыны тады Валіі 

і кажуць: «Ідзі сустракай, вунь твой з плавання ідзе». 

Мошка цяпер ужо вісела перад самым Андрэевым но- 
сам. Андрэй махнуў рукою, адагнаў яе і, агледзеўшы ско- 
шанае, сказаў: 

2. О, ды ты адразу дзве работы робіш -- і косіш, і рас- 
трасаеш. За табою і растрасаць не нада. Правільна я га- 
вару? 

І, убачыўшы, што мне гэтая яго заўвага не спадаба- 
лася (сапраўды, колькі я ні кашу, ніяк не навучуся, каб 
каса зграбала траву ў акуратны пракос), Андрэй узяўся 
за касавішча: 

-- Ну, ладна, ладна, давай-тку я крыху пакашу. А ты 
адпачні. 

І ўжо быў падняўся з пракосу -- вялікі, плячысты, 
моцны -- і пачаў ужо быў шукаць мянташку, але раптам 
угледзеўся туды, пад Цімохаву хату, і паказаў мне: 

-- Глядзі, глядзі... 

А потым, колькі было сілы, крыкнуў на ўсё ІКыцька- 

ва --так звычайна, заспеўшы каго ў градах, крычаць 
«Што робіш?!»: 

-- Цімафей Іванавіч! 

Кагадзей, які ледзь не нырнуў ужо ў алехавае кусцё, 
нібы спатыкнуўся, спыніўся, секунду якую, можа, і па- 
вагаўся,-- што ж яму рабіць, як быць: ці, можа, не зва- 
жаючы на крык, сігануць у кусты, ці ўсё ж адгукнуцца. 
Пастаяў так спіною да нас, а потым нехаця, павольна па- 
клаў пад куст сякеру, касу, паправіў іх там, павярнуўся 
і са словамі: «А, Андрэй, гэта ты, а Я ўжо думаў, бог ве- 
дае хто» -- па туману пайшоў да нас. Праз згароду пера- 
лазіць ие стаў -- павітаўся і абапёрся на верхнюю жар- 
дзіну. 

“А ты, Цімафей Іванавіч, ці не ў Грукава ў такую 
рань? 

27. Не, Андрэй. Грукава ж, каб ты ведаў, у другім ба- 
ку. І я сёння ў тваё Грукава не пайду. Сёння Вольчына 
чарга. А я палезу ў кусты -- ці кашану што, ці лазы на- 
дзяру, калі яшчэ дзярэцца. Ці, можа, іншы які клопат 
знайду... 

Мы ведалі, пра што думае Кагадзей: ён, калі з Рані- 
кам складалі сепа ў кустах, згубіў недзе акуляры і зараз 
усё шукаў іх і ў стагах, і ля стагоў. 

Пастаяў, паглядзеў на атаву і сказаў: 

2. Калі вы так шчыгульна касіць будзеце, то пудоў 
дваццаць накосіце, відаць, 

-- Сабяром, Цімафей Іванавіч. 

-- А я дык свой гарод і касіць не буду: праўда, сена 
было б як чай, але ж атава рэдкая-рэдкая, што і на касу 
не зловіш. 

Зноў памаўчалі. 

Ну, калі ўжо ты мяне пазваў, дык хоць закурыць 
дай.-- І Цімоха выставіў пальцы, гатовыя прыняць папя- 
роску. 

Андрэй падышоў да згароды, дастаў пачак «Беламо- 
ру», падаў яго Цімоху. А я спытаўся: 

2. Ну, а шта, ад Светы пісьма яшчэ няма? 

-- Няма, мальцы, няма... Пе піша, пакрутка. 

е Кагадзей дастаў папяроску, памякчыў яе, пакруціўшы 
ў пальцах, прыкурыў і з асалодаю зацягнуўся. Прыемна 
запахла дымам. Менавіта тым, якім смачна пахне ў палі, 
на лузе -- калі курыць нехта іншы, а ие ты сам. 

Мы ж ім з Волькаю гаварылі, раілі, як лепей. Свят- 
лана не захацела, Паехала аж за Урал. А мы ж казалі ім: 

«Распісвайцеся ды едзьце туды пад Оршу, дзе Толя ро- 
біць. Тут жа недалёка -- прыедзеце, сумкі накладзеце і 
зноў паехалі. Сала ж, дзякуй богу, ёсць, масла таксама...» 
Не паслухаліся. 

Цімоха зацягнуўся і доўга не выпускаў дыму з рота. 
Выпусціў праз нос -- два тугія, сівыя, дымныя, як туман, 
струменьчыкі. 

.- А яж ісам колькі разоў у горад устройваўся. У Ле- 
нінград усё. Але вот неяк не пайшло ў мяне. Усё потым 
па Жыцькаве душа балела -- аж плакаць хацёлася. Чорт 
яго ведае, можа, гэта толькі першыя дні так бывае. Але ж 
мае першыя гарадскія дні і апошнімі былі: на многа мяне 
пе хапала. Тады я і ўбачыў, што дзеравенская жызня мне 
больш да душы. Тут я ўсё знаю -і людзей, і траву, і ку- 
сты, і птушак, і мяне, я думаю, таксама ўсё ведае... 

Мне ўспомнілася мая гарадская суседка -- цётка Аніс- 
ся. Яна была ў Мінску блізка ўжо каля трыццаці год, але 
і там, сярод гарадскіх камяніц, жыла вёскаю. То раптам 
пойдзе і прынясе аднекуль жывога пеўня, прывяжа яго 
за нагу на балконе, і той кожную раніцу кукарэкае, як У 
вёсцы, будзіць увесь дзевяціпавярховы дом. А ўдзень я 
чуў, як яна гаворыць з пеўнем, нібы з чалавекам: той 
схіліць толькі набок галаву і як усё роўна слухае яе га- 
ворку -- быццам нешта і разумее. 

А то раптам панакупляе цэлую хату маленечкіх, пушы- 
стых куранятак, хоць яны ёй і не трэба. Ціўкату поўная 
хата. «Навошта вы, цётка, іх панакуплялі?» -- спытаю- 
ся я. «А як жа іх было не купіць, калі яны так жаласна 
і прыгожа ціўкалі»,-- адкажа. Гадуе іх і пасміхаецца са- 
ма з сябе: «Занясу на рынак, прадам пісклят -- куплю 
тэлевізар...» 

Кагадзей маўчаў, а пасля хітравата ўсміхнуўся, абцёр 
даланёю вусы, хоць на іх нічога і не было, і, як чалавек, 
што ўсё ж ведае сваю перавагу над табою, спытаў, нібы 
сцвердзіў: 

А вот вы ж, мальцы, даддушы, не ведаеце ўжо, 
з якога боку дугу закладаць нада, каб каня запрэгчы! 

Я пачаў быў пярэчыць -- маўляў, пакуль яшчэ ўмеем, 
не забыліся, а Андрэй наогул тлумачыў, што нам гэта Ў 
горадзе і не трэба, што ў нае іншыя там клопаты, што і 
ў вёсцы цяпер усё робяць трактарамі і дуга рэдка калі 
знадабляецца. Але Кагадзей, нават не слухаючы, усё з 
той жа перакананасцю сцвярджаў: 

-. А ўсё-ткі не знаеце, з якога боку дугу закладаць. 

Хоць мне і не падабалася тэта, Я ўсё ж нейкім сёмым 
пачуццём адчуваў, што Кагадзей гаворыць праўду. А ён 
усё разважаў: 

2. А вот вы думаеце -- хамут адзеў, і ўсё? А хамут 
жа, мальцы, яшчэ трэба было некаму прыдумаць. Колькі, 
відаць, перад гэтым той даўнейшы чалавек папахадзіў ля 
каня, усё міргуючы, ЯК бы яго, гэтага прыгажуна 1 асілка, 
запрэгчы. За ногі ж ці за грыву калёсы яму не прывяжаш. 


Вот і прыдумаў хамут... 

Цімоха зноў змоўк. Стаялі, курылі. 

.. Не ведаю, як гэта вы, мальцы, у горадзе папрывы- 
калі? Хаця, хто яго ведае. Вунь і Сліндук, кажуць, Тама- 
рынага адраса пытаў -- відаць, таксама ў Віцебск паедзе. 

-- Ну і што, што пытаў? Хай едзе,- паціснуў пля- 
чыма Андрэй. 

А Кагадзей моўчкі доўга глядзеў на яго, а потым нібы 
здзівіўся: 

-- Слухай, малец, во я гляджу і ніяк не магу зразу- 
мець: ці гэта ты так паправіўся тут у маткі, ці ад сну, мо- 
жа, апох? 

2 Дзе ты, Цімафей Іванавіч, бачыў? Дасць табе матка 
паспаць. Яна ж усё на работу гоніць: «Во і ў горад па- 
едзеш ужо, сыночак, скора, а яшчэ столькі работы не па- 
роблена». А я сваю работу і сам ведаю. Кожны год адно і 
тае ж - сена касіць, згароду гарадзіць, хату крыць. Пра- 
вільна я гавару? 

Размова неяк не звязвалася -- хапаліся і за тое, і за 
гэта, але тэмы, якая б зацікавіла ўсіх, не знаходзілі. Ці- 
моха ўсё пазіраў за туман, дзе ў кустах ляжалі яго каса і 
сякера,-- ён хоць і гаварыў крыху, але адно толькі шукаў 
прычыны, каб развітацца. 

Здаецца, тая ж самая маленечкая мошка вісела зусім 
нячутна ўжо ля Цімохавых вачэй: Цімоха не звяртаў на 
яе аніякай увагі, а яна не баялася і не адлятала нават ад 
яго дыму. 

У кустоўі, якое пачыналася адразу за нашай згародаю, 
спачатку ціха, невыразна, а потым усё гучней і гучней, 
чулася нібыта размова: нехта гаварыў, але як быццам га- 
варыў сам з сабою. Я прыслухаўся, Бачыў, што моўчкі 
слухаюць таксама Андрэй і Цімоха. 

-- Ну, чаго ты галаву ўзняла? Што ты там убачыла? 
Чаго ты глядзіш туды? Не, Кралечка, не глядзі на каро- 
вак, нагні галоўку і еш. Во так во нагні... Давай я табе 
памагу. Не матай, не матай рагамі. Да каровак табе, Кра- 

лечка, нельга, бо цябе кароўкі забадуць. Скубі, скубі, Кра- 
лечка. Кароўкі ж таксама скубуць. А паглядзі-тку, якой 
я табе траўкі нарвала... Не адварочвайся, не адварочвай- 
ся -- ты пакаштуй спярша... Ну во, ужо і злуешся... А на- 
вошта ж злавацца, Кралечка? 

Мы ўсе ведалі, што гэта гаворыць -- і гаворыць не са- 
ма з сабой, а са сваёю кароваю -- Аксюта, Сахвеіна сяст- 
ра з Ленінграда, якая даўно ўжо на пенсіі і жыве амаль 
увесь час у Вархах: з'ездзіць дадому, атрымае пенсію, за 
пакой свой у агульнай кватэры заплаціць -- і зноў сюды, 
да свае Кралі. 

І я ўявіў, як стаяць у кустах яны -- карова і Аксюта... 

Краля -- прыгожая, сытая, з фарсіста загнутымі ра- 
гамі, з доўгім хвастом, белым і пушыстым на самым кан- 
цы. Яна добра ўкормленая, ступае заўсёды так асцярожна, 
нібыта на скошаным баіцца пакалоць капыты. Поўсць 
дагледжаная, выпешчаная, аж ільсніцца -- так і хочацца, 
калі ідзеш блізка, ляснуць даланёю па яе блішчастаму 
баку. І побач з ёю Аксюта -- высокая, не згорбленая яшчэ, 
у даўгім зялёным плашчы і гумовых ботах. 

-. Як яна, гэтая Аксюта, і церпіць толькі? -- уздых- 
нуў Цімоха і ўзваліўся на згароду -- ды так, што аж ко- 
лік пахіснуўся.-- Гэта ж дзень у дзень у полі, з кароваю 
ўсё зюкае. 

-- І не адзін дзень, а ўжо ж гадоў дзесяць во так во 
карову па кустах водзіць,-- падтрымаў яго Андрэй. 

-- Скажы ты, і не надакучыць жа ёй,-- Цімоха зірнуў 
у кусты, дзе ўсё яшчэ гаварыла з Краляю Аксюта. -- Вы- 
думала сама, у галаву сабе ўбіла, што каровы яе Кралю 
забадуць. Тая, першая, таксама была харошая, малочная 
карова, дык яны з Сахвеяй усё казалі, што не ўмее хадзіць 
у статку. Збылі, прадалі цётцы ў Млынары, дык іх каро- 
ва там і ў чарадзе ходзіць і малака дае, хоць ты заліся. 
А ў іх і гэта кароў баіцца. Закармілі, дык яна тоўстая, 
а малака не дае. Моця казала, што чатыры літры ў самы 
ўдойны дзень надойваюць. . й 

Цімоха бязгучна засмяяўся і крадком зноў зірнуў У 
бок кустоў, дзе ляжала каса,-- не забыўся! Ад кустоў пе- 
равёў позірк на сваю хату, пасля -- на Шыбекаву, адтуль 
пайшоў па ўсёй вуліцы і, сустрэўшы на ёй Шыбекава 
генерала, праводзіў ужо яго вачыма, нібы падглядаў за 
ім, нібы разам з ім ішоў вуліцаю: нават на папяроску за- 

ыўся -- яна без дыму вісела на губе. і 

Генерал, убачыўшы, што і мы глядзім у яго бок, віта- 


401 


ючыся, памахаў рукою. Ён зпоў жа быў проставалосы -- 
белы, вылінялы на сонцы, чуб яго рассыпаўся на ўсе ба- 
кі, і ад лёгкага нават ветру валасы аж падымаліся хва- 
лямі: вось так во на дне ракі хвалююцца ў вадзе водарас- 
ці ці якія іншыя расліны. Ён ішоў расхрыстаны, у той 
самай клятчатай сарочцы. Відаць, быў таксама босы -- 
адсюль, з нізіны, нам не відно, але па тым, як генерай 
лёгка паднімаў ногі, можна было меркаваць, што на іх 
нічога няма. Генерал весела размахваў сумкаю -- ішоў, 
відаць, у Грукава, у магазін. Цімоха моўчкі правёў Паў- 
ліка аж за нашу хату. Калі ён схаваўся зусім, Кагадзей 
толькі цмокнуў сам сабе і пачаў раскурваць патухлую 
папяроску: 

. А там жа Шыбека кароў пасе... Во будзе... 

Зарыпелі нашы сенцы -- здалёк іх рып здаецца пе та- 
кі надакучлівы. Выйшла маці, з-пад рукі зірнула ў наш 
бок і пачала адчыняць веснічкі ў агарод. Цімоха, убачыў- 
шы, што маці ідзе сюды, зразумеў -- гэта добрая прычы- 
на развітацца. 

-- Бывайце здаровы, мальцы, Я пайшоў. А то вунь 
Надзёжа ідзе. Яна дасць прачуханца і вам, і мне. Ска- 
жыць: «Стаў тут, загавайла гэты, і сам нічога не робіць 
і мальцам касіць не даець...» -- і пайшоў У бок сваіх ку- 
стоў. 

Маці і праўда не сцярпела: 

-- Айё! Я ўжо думала, што вы ўсю атаву парэзалі, а 
яны яшчэ амаль і не пачыналі. Адзін, пэўне, абы-што збі- 
рае, цяўкае, а яны стаяць, вушы развесіўшы, і слухаюць. 
Агату! Таму ж Кагадзею, відаць, сёння моташна, галава 
баліць... 

А чаго яго галаве балець? -- спытаўся Андрэй. 

С А ты хіба не чуў, як яны гэтай ноччу Маласая і 
Ліпу праводзілі? Кагадзей на вуліцы спяваў і крычаў, як 
у радзіве. 

-- Дык яны паехалі, а матку хворую адну пакінулі? - 
невядома ў каго спытаўся Андрэй і ўзяў у рукі касу. 

-- Чаго гэта адну? У яе ж тут дачка і зяць ёсць, -- 
адказала маці і падала яму мянташку. 

Хоць Андрэй і стараўся, але каса касіла не так, як У 
самую расу. Прайшоўшы пракос, ён убачыў, што сям-там 
у выбоінах стаяць чубы няскошанай травы. Тады павяр- 
нуўся і пачаў пяткаю касы збіваць гэтыя чубы. Маці 
ўсміхнулася: 

-- Ці поўніш ты, сынок, Дарахвея, што побач з намі 

жыў? Поўніш? Дык і ты нешта, як Дарахвей, косіш. Той 
жа, бывала, косіць, косіць у адзін бок, азірнецца -- ага- 
ту! -- аж; трава за ім стаіць амаль такая, як і перад ім, як 
і някошаная. Ён тады развернецца і давай у другі бок 
касіць. 

-- Ага, Дарахвей, Дарахвей! -- зазлаваў Андрэй.-- 
Лёгка табе гаварыць... Дарахвей! А сама б пакасіла па 
гэтых ямках. 

-- Касіла ія, вунь у сваіх Валайках... 

. А што твае Валайкі,-- перапыніў яе Андрэй.-- Та- 
бе ўжо здаецца, што ў тваіх Валайках рай быў і што лю- 
дзі там не такія, як усюды. А бацька, помню, расказваў, 
як цябе на печы ў лахманах нейкіх знайшоў -- адзець не 
было чаго,-- Андрэй злаваўся за Дарахвея.-- Вось табе 
і Валайкі... 

Маці была дужа з беднай сям'і. І бацька, які маладым 
хлопцам хадзіў з машынаю па вёсках і шыў кажухі (мне 
нават, прызнаюся, здавалася, што ён быў падобны на та- 
го краўца, які колькі дзён жыў у пас у фінскую вайну, 
пакуль пашыў мне з нейкага цёмнага сукна паддзёвач- 
ку -- нават і яго кажухі, здавалася, пахлі, як тое грубае, 
нявырабленае сукно), пераходзіў з хаты ў хату, там і еў 
і начаваў, дзе шыў, убачыў неяк на печы дзяўчыну, упа- 
дабаў яе і прывёў у Жыцькава. 

Маці часта ўспамінала свае Валайкі, усё яшчэ помні- 
ла, як у дзяцінстве хадзіла ў арэхі, і, амаль не наведваю- 
чыся ў сваю вёску - і далёка ж вельмі, аж за Хвошна, 
і нікога там ужо з радні няма,-- яна верыла, што ў Ва- 
лайках усё асталося так, як было ў дзяцінстве: ідзі ў арэ- 
хі, патрасі ляшчыну, і яны, буйныя і спелыя, зашпокаюць 
па галлі, па табе, па зямлі... 

-- Валайкі, Валайкі,-- усё яшчэ бубнеў Андрэй, але 
хутка сціх, супакоіўся, нешта ўсё толькі ўсміхаўся сам 
сабе. 

Чамусьці вярнуўся і шпарка ішоў назад генерал -- 
відаць, нешта забыўся. 

Цімоха стаяў ля кустоў і не спяшаўся ныраць у іх: 
нават і касы сваёй пакуль не браў з зямлі. Стаяў, нібыта 
чакаў чагосьці, і, як мне здавалася здалёк, таямніча ўсмі- 
хаўся. 

2 Дык вось я і кажу табе, сынок, што ты трошачку на 
Дарахвея падобны,-- ушчувала Апдрэя маці.-- Таму ж 
таксама ўсё замінала. 

Маці нагнулася, правяла рукою па траве і, аброша- 

пую, выцерла яе аб фартух -- растрасаць у расу атаву не 
варта, хай якога паўдня пасохне ў пракосах. 

2. Бывала, Хрысціна, -- маці ўсё не магла спыніцца, -- 
будзіць, будзіць Дарахвея раніцою, а той усё просіцца: 
«Ну, Хрысціначка, ну, дарагая, иу, не чапай ты мяне. Хто 
а гэта ноччу косіць? Вось узыдзе сонца, пацяплее, я як 
навяду касу, як пайду махаць, дык тваёй травы, сама ўба- 
чыш, менталём не стане», І так ледзь не да абеду просіц- 
ца. А ўжо туды К абеду Дарахвей новую прычыну знахо- 
дзіць: «Ну, Хрысціначка, НУ, дарагая, ну, пачакай жа ж 
ты. Які ж гэта дурань у такую спёку косіць? Вось спадзе 
крыху гарачыня, я навяду касу і вечарком, вечарком, у 
прахалоду, як стану касіць, як стану...» А надвечар новая 
бяда: «Ну, Хрысціначка, НУ, дарагая, ты ж зірні, колькі 
камароў. Тут не столькі касіць будзеш, колькі ад іх бара- 
ніцца. Ды і навошта ж нанач касіць -- усё роўна ж яно 
ноччу не сохне. А Я ўранні як устану, як навяду касу, як 
пачну махаць...» Так і ты. 

Мяне, хоць я кашу горш за Андрэя, маці не чапала -- 
усё ж на зяця яна не мае тых правоў, як на сына. 

-- Ага, Дарахвей,-- бубнеў Андрэй.-- Па гэтых равах 
і сам чорт касіць не зможа, не тос што твой Дарахвей... 

Агарод, і праўда, быў няроўны -- У калдобінах, ямках. 
Такім яго зрабілі цяжкія танкі, калі фронт рыхтаваўся 
да вялікага наступлення, а па вуліцы, па агародах пра- 
ходзіла перадавая. Траншэі, хады злучэнняў, абваленыя 
зямлянкі і адзіночныя акопчыкі яшчэ і зараз, як на сён- 
няшняе вока,-- бязладна параскіданы па Кыцькаве. Бяз- 
ладна, бо сёння ўяо цяжка ўявіць малюнак перадавой -- 
сёе-тое заарана, сёе-тое закапалі жыцькаўцы самі, каб не 
замінала хадзіць і ездзіць, а іншае абсыпалася, зарасло 
і ўтравела так, што ўжо і не пазнаеш, што тут было Ў 
вайну. Мы неяк з Цімохам хацелі разабрацца, хадзілі-ха- 
дзілі па полі, па вуліцы, але так нічога і не зразумелі... 

Не я ж, сынок, вінавата,-- падабрэла неяк адразу 
маці.- - Танкі, сынок, танкі... 

2 А ці помніш, як ты мяне ноччу сюды з Курдулек 
прывяла перад самым боем? Па ручаі, па ручаі і на свой 
агарод. Ты ў мяне, матка, трохі хітрая: дужа на ўзгоркі 
це лезла, усё па лагчынах ды амшанішчах вяла. 

-- Поўню, сынок, поўню. Есці ж не было чаго. А тут 
жа ў пас на агародзе былі закапаныя дзве скрыпі з жытам. 

Ў. Ідзём, а танкі скрыгочуць, машыны равуць, снара- 
ды рвуцца. Пражэктары -- аж слепяць. А ты мяне пад 

хату ўсё вядзеш. Салдаты крычаць: «Назад! Куда! Ло- 
жись!» А мы ўперад бяжым. 

--. Дабеглі, а браць -- айё! -- няма чаго. Адну скрыню 
салдаты адкапалі -- акурат жа ў яе траншэя ўперлася... 

22 Дык яны жыта тады і паварылі сабе -- сюды, ка- 
залі, дні са два даставіць не маглі нічога. 

З А ў другую -- снарад трапіў. Развярнуў усё. Па- 
мятаеш, награблі мы з табою торбачку гэтага жыта, пры- 
неслі, а там болей зямлі, чым збожжа, Вы ўсё па зярнятку 
павыбіралі з гэтай зямлі, і мы тады пейкую баўтуху зва- 
рылі... 

Шыбека пусціў кароў у Мох. Яны скублі там, дзе 
толькі што ласкава, нібы з сяброўкаю, гаварыла з каро- 
ваю Аксюта. Шыбека стаяў ля згароды, глядзеў на кароў. 
Ён і не заўважыў, як на вуліцу зноў выйшаў сын,-- уба- 
чыў бацьку, які перагнаў кароў у другое месца, звярнуў 
з вуліцы і па сцежцы скіраваўся да яго. 

Гэта ўжо ішоў не той генерал, як пядаўна,-- зараз ён 
быў апрануты нібы на парад. Выпрасаваныя, з шырокімі 
чырвонымі палосамі штаны, якія ад самага прыезду, му- 
сіць, віселі ў шафе, пінжак з залацістымі пагонамі і вя- 
лікаю бліскучаю выпуклаю зоркаю на іх, бялюткая сароч- 
ка пад гальштукам. Ён ішоў пакуль галалобы -- прычаса- 
ныя, акуратна ўкладзеныя валасы неслухмяным крылом 
спадалі на лоб, а форменная фуражка была ў руках. 

Генерал не дайшоў колькі метраў да бацькі, імкліва 
ўскінуў рукою ўверх крыло валасоў, прыціснуў яго фу- 
ражкаю, узяў пад казырок і страявым крокам прайшоў 
ля старога. Шыбека ўбачыў сына, калі той параўняўся 
ўжо з ім. 

-2 Ну, ладна, ладна, Паўлік, не выдурняйся,-- усміх- 
нуўся бацька.-- Адзеўся во як чалавек, дык і ідзі сабе 
ціхенька. 

Сын мінуў бацьку, перайшоў на звычайны крок, па- 
вярнуўся -- радасны, вясёлы, з добраю ўсмешкаю -- і па- 
махаў старому рукою: «Да сустрэчы, татуля». 

Ля кустоў задаволена, на ўвесь рот -- я, здаецца, і 
адсюль бачыў цёмную шчарбіну -- смяяўся Цімоха: ёи, 
відаць, адразу зразумеў, чаго вярнуўся генерал, і таму не 
спяшаўся лезці ў кусты. Цяпер ён паволі -- спачатку ка- 
су на плячо, потым сякеру за пояс -- узяў усе свае пры- 
чындалы і схаваўся ў алешніку. 

Цімоха і сам згаджаўся тут з Шыбекам і абгаворваў 
часам Паўліка: «І праўда ж, яшчэ не хапала, каб генерал 

світку бацькаву надзеў. А то б прыйшоў да мяне, дык я, 
яму б тыя бахілы пазычыў, у якіх Толя мне сена стага- 
ваць памагаў. Падвязаў бы анучамі якімі -- во б у Гру- 
каве глядзелі!» 

Паўлік выйшаў на грукаўскую дарогу. Павярнуўся і, 
відаць, упэўніўшыся, што бацька ўжо не бачыць яго, скі- 
нуў з сябе пінжак, склаў яго і ўзяў на руку, зняў фураж- 
ку, зняў гальштук і ўсё гэта паклаў у сумку і, расшпіліў- 
шы сарочку, яшчэ весялей пашыбаваў пад бор. Па тым, 
як ён усё гэта рабіў, можна было меркаваць, што ў бары 
Паўлік здыме і чаравікі, якія, відаць, нязвыкла ціснулі 
ногі, што, босыя, прывыклі ўжо за лета да зямлі. 

А Шыбека, які ўслед за каровамі падышоў зусім бліз- 
ка, задаволена тлумачыў нам: 

2. Адзеўся во троху, дык як чалавек і ў краму во схо- 
дзіць. А то бегае тут абы-як, як шабадранец нейкі, Пель- 
кі ўсе вон павыставіў. Каб надзеў свой кіцель, Дык ЯГО Ж 
не прыбіць. «Ты ж, Паўлік, генерал, кажу я яму, а хо- 
дзіш, як пастух». А ён толькі рукою махне. Меншы, дык 
той, праўда, слухаецца... 

Меншы, Генік, быў пакуль лейтэнант. Ды яшчэ і ма- 
лодшы, але і яго, як і старэйшага брата, усе звалі генера- 
лам: братоў не раздзялялі -- «вунь Шыбекавы генералы 
пайшлі». Бацьку гэта падабалася. Ёп не пярэчыў -- гене- 
ралы, дык хай сабе будуць і генералы. 

Ваяваў Шыбека з сынамі толькі за адно -- за адзенне. 
Меншы, праўда, хутка паддаўся бацькавай настойлівасці 
і хоць напалову апранаўся ў сваю форму, а вось са ста- 


рэйшым, з сапраўдным генералам, бацьку ваяваць было 
нялёгка. 

-- Кінь ты, татуля! -- адмахваўся сын.-- Я гляджу, 
ты мяне з маімі лампасамі і ў хлеў бы паслаў гной выкі- 
даць... 

2. Тной не гной,-- крыўдзіўся бацька,-- але на людзі 
трэба хоць апранацца як след. А то, разумееш, Паўлік, 
людзі не поймуць нас. Скажуць: «Зірніце, вунь да чаго 
Шыбекаў генерал дажыўся -- адзець ужо і то няма чаго». 

-- Няхай гавораць,-- махаў рукою генерал, але ўсё ж 
тады-сяды, як во і сёння, слухаўся бацьку -- каб не зла- 
ваць яго, 

А стары Шыбека часам дзе сярод мужчын хваліўся 
сынам. Ды і Паўлу ён, пібы сам у гэтым спрабуючы ра- 
забрацца, казаў: 

-- А мне дык во неяк аж смешна бывае. Вот ты, Паў- 

лік, генерал. Перад табою ўсе вайскоўцы -- па стойцы 
«смірна» становяцца, рукі да шапкі прыкладаюць. Пал- 
коўнікі і тыя дрыжаць: «Здравія жалаю, таварыш гене- 
рал!» А я табе скажу: «Паўлік, бяжы карову пераймі», -- 
і ты бяжыш. «Паўлік, ідзі вады прынясі»,-- і ты нясеш. 
Босы, расхрыстаны... Як і не генерал усё роўна, а так са- 
бе, нейкі наш жыцькаўскі хлопец. Нават «куды пайшла» 
на карову крычыш, як Цімоха ўсё адно. 

Паўліка Шыбека любіў. Генераламі Шыбекава сям'я 
ганарылася. 

Трохі няёмілася, нават саромелася яна самага малод- 
шага свайго сем'яніна -- Ігара. «Ага, не кажы ты, не па- 
шанцавала мне з меншым сынам»,-- прызнаваўся нават 
сам Шыбека. 

Ігар скончыў вучылішча механізацыі і з таго часу не 
затрымліваўся ні на адным месцы болей як паўгода: усю- 
ды яму не падабалася, усюды яму здавалася, што праца 
не па ім. Да таго ж Ігар прызвычаіўся да гарэлкі і піў, 
здаралася, часцяком. Асабліва сварылася на яго за гэта 
сястра Дзіна, якая была на які год ці два старэйшая за 
Ігара і працавала ў Ленінградзе ў экскурсійным бюро. 
«Ты ж ужо алкаголік, ты ж ужо без гарэлкі не можаш. 
Ты жк спіўся»,-- сыпала яна на Басцялу (так празвалі Іга- 
ра ў Жыцькаве), а той толькі сядзеў і ўсміхаўся. 

22 Яно, Юра, што яны ад гэтага Ігара хочуць, дык я і 
сам не прыдумаю,-- разважаў Кагадзей.-- Ён жа хлопец 
як хлопец. Ну і што, калі вып'е якую кроплю. Не б'ецца ж, 
не кідаецца тады, а ціхенька ідзе спаць. 

І праўда, Басцяла тады ў чым стаіць - у чаравіках, 
у пінжаку, у гальштуку -- зашываецца на хаце ў сена, 
а Шыбекава просіць нашых хлапчукоў: «Узлезце, дзеці, 
паслухайце, ці дыхае хоць». 

Спрабуе часам заступіцца за брата генерал, але не так 
горача, як Кагадзей: Паўлік разумее, што паўшчуваць 
хлопца ўсё ж варта. Мне і самому, хоць я не гаварыў пра 
гэта нікому, нешта падабалася ў Басцялу. Ён быў не такі, 
як усе, у яго было штосьці такое, чаго не было ні ў мяне, 
ні ў Андрэя, ні ў Кагадзея. Падабраў ён нешта і ад Гені- 
ка, і ад генерала, нават і ад самога Шыбекі, але зусім 
быў непадобен да сястры, экскурсаводкі: Ігар не меў яе 
практычнай і цвярозай разважлівасці. 

Таму Дзіна больш за ўсіх і лаяла Ігара. А здараецца, 
родзічы, саромеючыся, цярэбяць Басцялу з усіх бакоў. 
Калі сваякі аднадушна абгаворваюць свайго родзіча, усе 

япы, мне здаецца, адчуваюць пейкую радасць, задаволе- 
насць і адначасова разгубленасць, сорам: задаволенасць 
ад таго, што ты ие такі, як ён -- лепшы, больш практыч- 
ны і ўдачлівы; а сорам таму, што ты робіш нешта недазво- 
ленае, непрыемнае, абгаворваючы і ганьбуючы чалавека, 
дужа блізкага табе па крыві. Басцяла ж, мусіць, адчувае 
сябе тады зайцам, які выліняў не ў час: і снегу яшчэ ня- 
ма, а поўсць ужо белая -- усюды яго відаць, адусюль ў 
яго страляюць. 

Кагадзей верыў, што Ігар пасталее, ажэніцца і супа- 
коіцца... 

Сонца паднялося ўжо высока. Яно пякло, пібы ўлет- 
ку -- промні, здавалася, джалілі, як мухі. 

Рабілася душна, горача. Андрэй скінуў сарочку і не 
зважаў па стому -- касіў: мін лапатак па загарэлым целе 
каціліся кропелькі поту. 

Маці ўспомніла, што трэба, каб пе павялі зусім, па- 
ліць агуркі, пакуль яшчэ ў градах пад кронамі яблынь не 
зусім спякотна, і пайшла з агарода. Ішла яна паволі, ня- 
лёгка, і мне ўспомнілася, як Кагадзей, неяк праводзячы 
яе позіркам, гаварыў: «Зірніце, як ваша матка ўжо цяж- 
ка ходзіць». Гэтага я раней не заўважаў. Раней мне зда- 
валася, што ходзіць яна проста марудна і спакойна, а ця- 
пер зразумеў -- цяжка... 

Шыбека адышоўся ад згароды і там, далей, сеў на ўз- 
горак, павярнуўся да нас спіною. Сядзеў так, глядзеў, як 
скубуць каровы, і маўчаў. Калі ён паварочваў галаву ў 
наш бок, было відаць, што ён сам сабе задаволена ўемі- 
хаецца. 

З-за хаты, адтуль, дзе позні калгасны лён, даносіліся 
ўзбуджаныя галасы нашых хлапчукоў -- Петрусі будава- 
лі там нейкі будан, нешта крычалі, нешта даказвалі, не 
слухаючы, відаць, адзін адпаго. 

У Лахі, узняўшы клубы пылу, паехала машына, на 
якой смяяліся і спявалі даяркі. 

Сопечная раніца вырастала ў спякотны дзень. 


хов 


л. ПРОДАЖ КАРОВЫ, 


альбо партрэты Кагадзеевых купцоў, 
сярод якіх -- дзед Лерка, што расказвае, 
з чыіх бёрнаў ён сабраў нашу хату, 

у якой потым мы разумеем, 

што ў кожнага -- свой клопат 


-- Ого, колькі маліпы! Дзень добры вам! 

І сухенькі, невялічкі ростам, але вельмі рухавы дзед, 
босы, у картовай сарочцы, якая, непадперазаная, свабод- 
на спадала на шэрыя, таксама картовыя, штаны, жвава, 
нястомлена, бы малады, лёгка падышоў да нас і сеў побач 
па ўзгорачак, які астаўся ад колішняй зямлянкі. 

-- Дзе гэта вы яе столькі пнашчыпалі? 

-- А вунь, Лерка, пад Сварыдаўкай яе колькі хочаш,-- 
за пас адказала маці, якая ў маліну не хадзіла.-- Хоць за- 
сцілай дол лайном ды трасі маліннік. На высечках жа заў- 
сёды на трэці год маліна бярэцца. 

У маліну мы схадзілі ўсім гуртам. Узялі чыстае вядро- 
даёнку, кварты, шклянкі, слоікі. Кожны браў у свой по- 
суд, а потым высыпаў у вядро, якое стаяла ў малінніку. 

Перад гэтым маці ўсё сарамаціла нас: 

г; Хоць бы ў маліну, гультаі, схадзілі. А то хутка і 
паедзеце -- ягад нават не ад'ядзімся. Ды і маліну павы- 
носяць адусюль неўзабаве. 

І праўда, апошнія дні праз наша ЗКыцькава ў бок Сва- 
рыдаўкі ішло вельмі многа ягаднікаў -- яны смяяліся і ад 
самай раніцы грымелі і звінелі вёдрамі, бітонамі, кварта- 
мі. Калі вярталіся назад, звону такога і галасу не было -- 
і самі, стомленыя, больш маўчалі, і посуд поўны не так 
брынчаў. Асабліва шумным было гэтае нашэсце ўчора, У 
суботу: ягаднікі прыязджалі не толькі з Азярычына, але, 
як мы меркавалі па адзенні, мусіць, і з самога Віцебска. 
Нават сёння нейкія далёкія і незнаёмыя людзі ўсё пыта- 
ліся ў Моці Прутнёвай, ці далёка яшчэ да Жыцькава, а 
тая стаяла і нічога не магла зразумець -- маўляў, ці не 
паздурнелі яны: стаяць на жыцькаўскай вуліцы і пыта- 
юцца, ці далёка да ЗКыцькава... 

Мы сядзелі ля хаты. Хлопцы, паразуўтыся, бегалі ва- 
кол нас -- не нахадзіліся яшчэ, чэрці, у маліне. Андрэй 
ссунуў з ног бліскучыя гумовыя боты, разлёгся тут жа, на 
траве, шырока раскінуў рукі і погі, папярэдне падгробшы 
пад галаву пейкі пласт сена, што дасушвалася на сцеж- 

цы, а маці і Вера перабіралі ягады, напачатку кідаючы 
часцей не ў таз, а ў рот. Вера хутка, мусіць, здаволілася -- 
яна ж наелася ягад яшчэ ў лесе і зараз глядзела на іх 
абыякава -- толькі як на работу. 

Жанчыны падсунулі дзеду Лерку поўны слоік з буй- 
ною малінаю, але ён не ўзяўся яе есці, адсунуў і растлу- 
мачыў: 

27 Мае ўжо зубы маліну і то не давяць. 

Я сядзеў крыху воддаль, Побач, зусім недалёка, рас- 
кошна цешыўся сонцам высокі, угрэты бадзяк. Свярбелі 
рукі і ногі ад крапівы, якая, нягледзячы на тое, што і 
апрануўся так, каб не абстрыкала, знайшла ўсё ж дзіркі і 
здорава напякла. Не праходзіла ўсё яшчэ і тая задушлі- 
вая гарачыня, якая аж да гуду ў галаве густа акружае ця- 
бе ў перагрэтым малінніку, дзе салодкі дух пераспелай 
маліны, які поўна набіваецца ў рот, перасядае і не дае як 
след дыхаць. Лоб, здавалася, сцягвалі высахлыя пісягі ад 
поту, які ручаямі цёк там, у малінніку, дзе не было пават 
і лёгкага павеву ветру, а перад вачыма ўсё яшчэ стаялі 
аж чырвоныя ад маліны, перагнутыя, як вясёлкі, з куста 
па куст, абцяжараныя ягадамі вешкі з пажухлым ужо ліс- 
дём ды пазасохлыя на малінніку дробныя ягады і буй- 
ныя, сакаўныя на зямлі,-- калі хочаш, падымай і бяры ў 
кварту -- пераспелыя маліны, якія асыпаліся ад цяжару 
і зараз чырвана свяціліся на бурай падсцілцы з лістоў, 
сучкоў і ігліц. 

Дзед Лерка абвёў усіх нас сваім не па-старэчаму чэп- 
кім позіркам і спытаў: 

2. Як гэта вы, Надзёжа, усе памяшчаецеся тут? Вас 
жа вун колькі, а хата зусім маленькая, цесненькая. 

І, нібы спрабуючы зразумець, дзе ж мы ў ёй спім, дзе 
сядзім, калі дождж, дзе абедаем, пачаў прыдзірліва выву- 
чаць нашу хату: доўга глядзеў у акно, потым яго позірк 
зачапіўся за намаляваны крэйдаю надпісе хлапчукоў -- 
«Тут жывуць Петрусі»,-- нібы чытаючы яго, нібы разбі- 
раючы кожную літару, потым вывучаў шуплыя вуглы, 
бёрны, абсаду. Маці яму не перашкаджала і, толькі калі 
дзед зірнуў на яе, ці то адказала, ці то спыталася: 

-- Якую, Лерка, ты мне хату паставіў, у такой і 
ЖЫВУ... 

Я зразумеў, што Лерка якраз і рубіў маці гэтую ха- 
ту -- разам з вархоўскім Дзянісам. 

Пасля таго як бомба -- ля ямы ад яе я сяджу -- упала 
пад самымі вокнамі і начыста выламіла цэлую сцяну, 


а 


салдаты разабралі хату на зямлянкі. І калі пасля вайны 
жыцькаўцы, абжываючыся, пачалі ставіць сабе хоць часо- 
выя хаты -- трэба ж было недзе жыць! -- ім даводзілася 
даставаць бёрны, закапаныя ў зямлю. 

- А ці помніш, Надзёжа,-- усміхнуўся Лерка,-- як 
нам Цыган не даваў тваю хату складаць? Прыйдзіць, ся- 
дзіць прынародня на бервяно і не дае яго на зруб класці. 
За тапары хапаецца, бервяно пад сваё хацішча адзін цяг- 
нуць спрабуе. 

Перасталі бегаць і дзеці -- селі каля дарослых, пачалі 
ўважліва слухаць. 

-- Поўню. Дык і яго ж хату разабралі, -- нібыта зараз 
ужо, за даўнасцю апраўдваючы старога, гаварыла маці.-- 
Ён жа свае бёрны пазнаваў. 

А хто іх там у зямлянках разбярэ, чые яны да вай- 
ны былі,-- пасур'ёзнеў дзед Лерка.-- А ён, помніш, мен- 
талём пазнаваў. «Во, глядзі во сюды, -- паказвае, быва- 
ла,-- во гэты крук відзіш? Я на яго аброць вешаў... А во 
тут палічка была -- бачыш, яшчэ касячок не адарваўся... 
А гэтае во бярно ля печы ляжала...» 

-- В'ехаў тады ж некуды Цыган, -- сказала маці.-- Не 
змог наноў пабудавацца. І пасля ніхто яго ў Жыцькаве 
не бачыў... 

Крук, на які некалі Цыган вешаў сваю аброць, у на- 
шай хаце апынуўся не ўсярэдзіне, а знадворку. Яшчэ і 
зараз тырчаў ён у бярне ля акна. Якраз на гэтым Цыгано- 
вым бервяне хлопцы напісалі: «Тут жывуць Петрусі», а 
крук вытыркаўся цяпер пасярод слова «жывуць» і разбі- 
ваў яго на два склады: «жы» і «вуць» -- хлапчукам давя- 
лося абмінаць перашкоду. 

Значыць, і тое бервяно, з якога я аднойчы, шукаючы 
цвік, збіў касячок і якое ўсе лічылі Груздовым, было так- 
сама з Цыгановай хаты. 

Я глядзеў на нашу маленькую хатку, перабіраў позір- 
кам вянцы і бачыў, з якіх розных бёрнаў яна сабрана -- 
з кароценькіх і доўгіх, з тонкіх і тоўстых, з круглых і аб- 
піленых -- і мне падумалася, што каб вось зараз сабралі- 
ся ў вёску ўсе даваенныя жыцькаўцы і захацелі забраць 
кожны сваё бервяно, то наша хата зусім бы знікла: тут 
былі і Цыгановы, і Груздовы, і Дарахвеевы, і Алелькавы, 
і Шыбекавы бёрны -- нават Кагадзей і той неяк зусім ня- 
даўна пазнаў сваё бервяно з падваконня. 

Побач з нашаю маленькаю і цеснаю хаткаю ўсё яшчэ 
нечапаны стаіць шырокі, прасторны падмурак старога ха- 

цішча. Пад адпым колішнім акйом, як і тады, цвіце густа 
разрослая шыпшына; пад другім -- вымахала ў высокае 
дрэва таполька, якую прутком пасадзіў бацька; пасярод 
хацішча ўзышла і развесялілася сліва-самасейка -- з буй- 
нымі цёмна-сінімі і кісла-салодкімі пладамі; а вялікія ка- 
мяні, што былі калісьці пад вугламі, усё яшчэ цярпліва 
чакалі, калі ж на іх, урэшце, ляжа першы смалісты, пахкі 
і светлы вянец новае хаты. 

Гэтую хатку маці ставіла на час: пажывём нейкіх гады 
са тры, а потым на старым хацішчы паставім новую, ду- 
мала яна. І вось прайшло ўжо не тры гады, а ўсе трыц- 
цаць, а гэтая часовая хатка стаіць сабе, як і стаяла дагэ- 
туль, і дае летам прытулак такой вялікай сям'і. Спачатку 
было боязна нават думаць пра новую хату -- тады ж есці 
і то не было чаго. Потым, калі з'явіўся хлеб, пачалі раз'- 
язджацца дзеці. Так і асталася маці адна ў гэтай цеснай 
хаце, якая, колькі мы яе ні падымаем, усё роўна ўязджае 
і ўязджае ў зямлю. 

2. Навошта я тады, дурніца, блюла гэты падмурак? 
Каму? Хай бы хоць ты, Лерка, мне тады падказаў: «Стаў, 
баба, сваю новую хату на стары падмурак». А то во, ба- 
чыш, прыблюсці-то прыблюла, а хаты новай так і не зай- 
мела. 

2. Што гэта ты, Надзёжа, гаворыш? Успомні, як ты да 
старога падмурка не падпускала нават. Ці помніш, ЯК Я 
быў узяў там каменьчык, дык ты ледзь біцца не кінулася: 
«Не чапай, ірад! А я што, праз два гады каменне збіраць 
на поле паеду?» 

Маці неяк горка ўсміхнулася. 

2 Усё ж думала, што гэтай хаты нам мала будзіць. 
А трэба было б тады ставіць на стары падмурак. Нічога, 
што шырока -- троху камяні падкацілі б, ды і ўсё. 

Маці змоўкла, маўчаў і дзед Лерка. Зрабілася вельмі 
ціха -- толькі чуваць было, як роўна дыхаў Андрэй: ві- 
даць, спаў. 

За Цытнячышынаю хатаю глуха гуркатаў трактар, а 
з трактарыстам, не злазячы з калёс, ціха, не махаючы ру- 
камі, гаварыў Гардзей -- той, хто не ведае брыгадзіра, мог 
бы падумаць, што ён проста так, нічога не гаворачы, кі- 
ваецца на калёсах. 

2. Ці ёсць у цябе, Надзёжа, халоднае малако? -- неча- 
кана спытаўся дзед Лерка.-- Піць нешта захацелася. 

-- Ёсць, ёсць,-- адказала маці і папрасіла хлоп- 
цаў: -- Петрусі, прынясіце дзеду малака. 

Хлопцы пабеглі і праз якую хвіліну вярнуліся з вялі- 
кім белым кубкам малака. Дзед выпіў яго, але кубак не 
паставіў па зямлю -- усё круціў яго ў руках. 

--. Во, бачыш,-- зноў загаварыла маці,-- пачала ўспа- 
мінаць і забылася пават спытацца, як ты хоць жывеш. 

22 Як жыву? Патроху,-- спярша нехаця адказаў дзед 
Лерка, а пасля разгаварыўся.-- Мне ж, Надзёжа, восем- 
дзесят сем гадкоў, як лёду. Вось дажывеш майго, а тады 
і скажаш, як такія старыя жывуць. Я ж яшчэ ў першую 
імперыялістычную вайну ваяваў, а ў гэту ўжо не ўзялі. 
Як жыву? Ганна мая чатыры зімы, як памерла, а мы ж з 
ёю пяцьдзесят восем гадоў пражылі разам. А хадзяйства ж 
нейкае асталося. У градах і то няма каму пакалупацца. 
Дзеці мае -- і дочкі, і нявесткі таксама ўжо старыя -- тро- 
ху памагалі, а тады кажуць: «Няма ў нас, бацька, у саміх 
сілы, мы табе работаць не будзем. ўКаніся, бацька». 
А прыйшла неяк Хрысціна грады палоць. Моркву рвець, 
а пустазелле пакідае. Я ёй і кажу: «А Хрысціна мая дара- 
гая, а што ж гэта ты робіш? Ты ж хоць моркву не рві, хоць 
на развод пакінь». А яна мне: «Што я, Лерка, дурная, ці 
што? Я ж морквы не чапаю. А калі якая і вырвецца, Дык 
у градах радзей будзе...» І сама так ужо смяецца - аж 
рот распагодзіўся. 

Памятаю, маці расказвала пра нейкую Хрысціну, якая 
пасля вайны хадзіла па хатах, жабравала, а жыла на фер- 
ме, у кармакухні, дзе цялятам варылі есці,-- там жа і 
зімою цёпла. «Занясу туды чыгунок бульбы, пастаўлю ва- 
рыцца пры агні,- успамінала маці,-- і папрашу яе: 
«Ты ж, Хрысціна, крыкні, як закіпіць». А ў яе голас-толас. 
Крыкніць, дык я і ў хаце пачую». 

-- Ма, а гэта ие тая Хрысціна, што на кармакухні жы- 
ла? -- нечакана спытаўся Андрэй -- значыць, ён не спаў, 
а толькі так ляжаў ціха. 

-- Тая, тая,-- апярэдзіўшы маці, адказаў Лерка. 

Зараўла карова -- Лысеха стаяла ў цяньку ля таполі 
і лена адганяла хвастом мух. 

2. Чаго ты сцягваешся? -- прыкрыкнула на яе маці, 
і тая, нібы зразумеўшы, што ёй гавораць, сціхла. 

Кацяня падкралася да каровінага хваста і, водзячы 
ў паветры лапкаю, выбірала момант, калі можна будзе яго 
злавіць,-- карова махала хвастом, а яму, дурному, здава- 
лася, што яна, як і дзеці, з ім забаўляецца. Карове гэта не 
падабалася, япа наставіла рогі і хацела ўжо капануць ма- 

лечу нагою. Пятрусь -- Той -- падбег, узяў кацяня і аднёс 
далей ад каровы. 

Але ж малому не сядзіцца. Кацяня ўбачыла за травою 
сваю маці і, угорбіўшы спіну, кінулася за ёю. Кошка, не 
спыняючыся, абмінула слуп электралініі, у час скочыла 
ўбок, а кацяня з усяго разгону ўдарылася ў яго лбом. І по- 
тым доўга стаяла, трэела галавою -- так атраеаюцца ад 
дажджу, -- усё, відаць, хацела зразумець, што здарылася 
і дакуль будуць сыпацца з вачэй рознакаляровыя іскры. 

Няхутка пазнае свет гэтае ўпешчанае хлапчукамі ка- 
цяня. То яно паблытае ката з маткаю, пачне тачыцца пад 
Максіма, шукаючы саскоў, аж пакуль той, доўга зважаю- 
чы, не зазлуе і не зробіць сваё, як кажуць Петрусі: «Ехі, 
кхі!» То забярэцца на дрэва, а злезці збаіцца: будзе ся- 
дзець там і жаласна мяўкаць -- каб знялі... 

22 А што, Хрысціна, можа, яшчэ і сёння па хатах жаб- 
раваць ходзіць? -- Апдрэй хацеў дапытацца свайго. 

22 Не, цяпер баіцца старшыні сельсавета. Той ёй ска- 
заў: «Калі будзеш жабраваць -- пенсію адбяром, а цябе 
ў дом састарэлых здадзім». Дык не хоча. У яе і двор ёсць 
цяперака -- Аўхім, сусед мой, паехаў да сына ў Казах- 
стан, а ёй сваю хату пакінуў. 

2- Тэта ёй ад прывычкі па хатах хадзіць хочацца. ЛІі- 
чы, усё жыццё так хадзіла... 

-- Таму і грады палоць не ўмее... Тады я паціху, па- 
троху ды з град неяк і выманіў яе. А то б яна мне пустыню 
ў градах навяла. А дзеці прынародня ўсё кажуць: жаніся. 
Бяры вунь, кажуць, Анюту -- яна жж за цябе маладзейшая 
намнога: ёй толькі семдзесят гадоў. Яна баба кіхая. Дык 
во ўжо тры гады, як мы жывём з ёй. Праўда, была ў Кош- 
кіне яшчэ маладзейшая ўдава, але тая не захацела да. 
мяне ў Лахі перабірацца -- шкадавала пакінуць новы 
свой дом, які ёй дзеці паставілі. Усё мяне ўгаворвала ў 
прымы да яе ў Кошкіпа перайсці. Але я ніяк не рашаўся. 
Хоць мая хата і не новая, ды ўсё ж шкода было мне яе 
пакідаць -- сам рубіў. У Лахах я ўжо ўвесь свой век ад- 
жыў, у Лахах хачу і памерці -- тут мне і зямля мякошай. 
А ў Кошкіна вунь да гэтай бабы Дзяніс ваш вархоўскі зай- 
шоў замуж. ІКыве і пе тужыць, што сваю хату аддаў чу- 
жым людзям. 

2 А чаго ты ў такую даль прыцягнуўся? -- спытала 
маці і закрычала на хлопцаў: -- Куды лезеце, вісусы, там 
жа кастрыва, 

Хлопцы шухнулі аднекуль з-пад згароды, якая ўся за- 
расла крапівою, а дзед Лерка адказаў маці: 

-- Карова, Надзёжа, нада. Анюта з хаты праганяе -- 
ідзі і ідзі купляй. Во я і дачуўся, што Цімоха ваш маткіну 
карову прадаець. А Цімоху я крыху знаю -- ён жа ў нас 
па раз'ездзе працаваў. Бывала, сядзіць і цэлы дзень во так 
во моўчкі прасядзець можа, Ці разгаварыўся ён хоць на 
старасці? 

-- Вараз троху гаворыць,-- адказала маці і ўсміхну- 
лася. 

-- Здаецца ж, тады ён Міхалкаву дачку звёў -- Воль- 
ку во гэтую. Вот я і прыйшоў у ЎКыцькава. Думаю, ня- 
хай сабе, знаёмы ж чалавек не так амманіць, як чужы. Не 
ведаю, як на жысць, а на ўстрэчу дык ён чалавек добры. 
Праўда, казалі, што і ў Віцькі Прутня ў Азярычыне ёсць 
карова на продаж. Мальцы там былі, кажуць, карова 
спраўная, малака дае многа, але ж яго не зловіш -- Пру- 
цень жа дырэктара возіць, а пара зараз такая тлумная: 
жніво. Прыйдзеш, пацалуеш у прабой і назад... 

-- Надзёжа, ці не пісямко гэта маё ў вас? -- раптам 
здалёку пачуўся жаночы голас. 

Моця спяшалася да нас, выціраючы рукі аб фартух,-- 
яна іх, відаць, выцірае нават сухія. 

-- Адкуль ты гэта ўзяла, што ў нас пісямко тваё? 

-- А во ў гэтага дзеда ў руках здалёку нешта белае 
відаць. 

Маці ўсміхнулася, засмяяўся і дзед Лерка, узняў вы- 
шэй белы кубак і пакруціў яго перад вачыма. 

-- А каб цябе, каб! Гэта ж кубак, а я ўжо думала -- 
пісямко мне нясуць,-- расчаравана сумелася Прутніха і 
пайшла назад. 

--. Пасядзі во з намі,-- запрасіла яе маці. 

-- Няма калі,-- Моця, не азіраючыся, махнула рукою. 

Дзед Лерка заспяшаўся таксама: 

-- Пайду і я, а то, можа, як кароў выганяць, дык і до- 
ма нікога не заспееш. А я тут рассеўся, раскавеліўся. 

А ці ўмееш ты хоць выбіраць карову? 

2. Мне абы ў вушах жоўта было. Анюта сказала, што 
ў такой каровы малако харошае. 

Ён паставіў белы кубак на дошчачку і пайшоў следам 
за Моцяю. 

Як толькі паехалі ў Станіславаў Маласай і Ліпа з дач- 
кою, Вольцы работы прыбавілася, бо ўся матчына гаспа- 
дарка апынулася на яе руках. Карову яна, праўда, у свой 

хлеў не пераводзіла, але выганяла яе ў поле і пераймала 
вечарам, адпасвала за яе другую чаргу, даіла і вёдрамі на- 
сіла малако дадому: матка малака асабліва не ела, а калі 
і прасіла -- дык колькі ёй трэба яго! 

Волька, вось так займеўшы дзве каровы, паналівала 
малаком усе катлы, чыгункі, місы і нават, як жартаваў 
Кагадзей, начоўкі. 

22 У нас ужо і свінні малака не ядуць, -- усміхаўся ён 
у свае вусы, гледзячы, Як Волька спрабуе хоць троху даць 
рады малаку. 

А тая, упраўляючыся з гэтаю малочнаю ракою, адно 
толькі насіла з Грукава, а то і з самога Азярычына вялікія 
чыгуны. 

2. Яна думае, што калі ў яе катлоў будзе многа, дык 
і малака меней стане,-- жартаваў на вёсцы Цімоха. 

І праўда, Волька пазастаўляла посудам з малаком абе- 
дзве хаты, сенцы, пакінуўшы толькі вузкі праход на пару 
якіх маснічын -- каб прайсці адно,-- але малака ўсё боль- 
шала і большала. 

. Ты во каб добры гаспадар быў, то не смяяўся б з 
жонкі, а знайшоў бы купца хутчэй. 

Купцоў, праўда, прыходзіла многа, больш за ўсё не- 
знаёмых,-- гэтае лета яны дужа зачасцілі ў ЎКыцькава. 
Купцы, як і ягаднікі, пыталіся спярша, ці Жыцькава гэта, 
а потым прасілі паказаць ім, дзе жыве Кагадзей, які пра- 
дае карову. Многія з іх аглядалі і абмацвалі карову, але 
купляць чамусьці не спяшаліся. 

Учора надвечар да нас падышоў адзін з такіх прыдзір- 
лівых купцоў з жонкаю. Ёп ішоў паперадзе -- высокі, жы- 
лісты, у саламяным капелюшы з адвіслымі палямі, без са- 
рочкі, у адной блакітнай саколцы -- нават здавалася, што 
ён рабіў нейкую працу ў двары, а тады надзеў на галаву 
капялюш і пайшоў у людзі. За ім слухмяна ішла невяліч- 
кая, кругленькая, як бочачка, жонка, сціпла хаваючыся за 
яго спіну. Яна, відаць, дужа добрая ў яго -- усё неяк да- 
верліва ўсміхалася, стульваючы, як Цімоха, вусны, мусіць, 
каб не паказваць, што пры чыстых і прыгожых пярэдніх 
зубах у яе няма кутнікаў. 

Павітаўшыся, купец распытаў спачатку, чые гэта дзеці 
бегаюць, а матчын адказ: «Тэты -- даччын, а тэй -- сы- 
наў», яго не задаволіў -- ён доўга яшчэ дапытваўся, які ж 
гэта Той, а які Гэты, нібыта для яго яно было вельмі 
важна. 

Хлапчукі, пабегаўшыся, прыселі зводдаль, сядзелі, 

слухалі, як пра іх вельмі ж падрабязна ўжо распытвае не- 
знаёмы чалавек, шапталіся між сабою і рагаталі. 

-- Сціхніце, неслухі! -- не дужа строга супакойвала 
іх бабуля, але Петрусі бачылі, што яна не злуецца, і хіхі- 
калі, як і раней. 

Хлапчукі не любілі, калі пра іх хто-небудзь так уваж- 
ліва распытваў. Аднойчы нават яны вярнуліся з Грукава, 
куды хадзілі па хлеб, з пустымі рукамі. 

-- Што, можа, магазін зачынены? -- спытала ў іх ба- 
буля. 

--. Не, адчынены. 

г Дык чаму ж вы не купілі нічога? 

-2 А нас як абступілі грукаўскія бабы, як пачалі рас- 
пытваць: «А ці не Надзёжыны вы ўнукі будзеце?», дык 
МЫ ХОДУ... 

-- Во дзікуны,-- адно толькі і змагла адказаць ім 
маці. 

Зараз хлапчукі ўсё яшчэ сядзелі зводдаль і, не слухаю- 
чыся бабулі, рагаталі. 

Прысеўшы з намі, купец прыдзірліва распытваў пра 
Кагадзея, пра яго сям'ю, як ходзіць карова ў статку, якую 
траву есць, якія ў яе рогі, які хвост, быццам бы, не бачыў- 
шы ні Кагадзея, ні яго каровы, адразу быў упэўнены, што 
яго збіраюцца абдурыць і ўсурычыць замест каровы ніку- 
ды не вартую быдлю. Матчыны адказы таксама слухаў з 
недаверам -- маўляў, хваліце, хваліце, сусед жа суседу 
абедню псаваць не будзе. Таму маці ў размовы асабліва 
не кідалася -- толькі адказвала, пра што ён пытаўся. 

Купец з Мамонаў --а гэта быў начальнік тамтэйшай 
невялікай чыгуначнай станцыі -- сядзеў на былой тран- 
шэі, апусціўшы рукі да травы. Вялікія жылістыя рукі, су- 
харлявая фігура -- усё выдавала ў ім селяніна, працаўні- 
ка, які ведае, што такое цялікая праца земляроба. З-за яго 
спіны сарамліва выглядала жонка, якая і тут, падкурчыў- 
шы пад плацце босыя погі, села за мужам. 

Купец, падазрона пазіраючы на нае з Андрэем, на Ве- 
ру -- маўляў, ці няма тут Кагадзеевых,-- усё распытваў 
пра карову: 

27 Слухайце, а ногі ў яе тоненькія ці не? 

2 А хто іх ведае, ці яны тонкія, ці тоўстыя, -- адказ- 
вала маці.-- Неяк не прыглядалася. А хіба гэта нада 
знаць? 

22. Э-э, не кажыце! Нада ды яшчэ як нада. Калі ножкі 
тоненькія, карова малочная, харошая. 

За яго спіною сарамліва ўсміхалася аднымі вуснамі 
жонка. 

С А хвост, не бачылі, У яе вышэй каленяў ці ніжэй? 

-- Т гэта важна? 

2. А як жа! Ніжэй -- карова малочная, і нада, каб пуп 
відаць быў, -- і купец паказаў пальцамі, нібы прыстаў- 
ляючы сабе той пуп.-- Не помніце, відаць у яе ці не? 

2. Хто яго ведае,-- паціснула плячыма маці. 

-- Ды як жа гэта вы так -- не ведаеце? Як сабе карову 
выбіралі, нябось усё паагледзелі. 

2 Айё!А як я сабе выбірала? -- ужо нібыта ўзлавала- 
ся маці.-- Я пайшла во да дзеда ў Аўдзейкава, той мне 
кварту малака наліў, я выпіла, аддала грошы, повад у ру- 
кі -- і павяла дадому. 

2 Э-э, не, я так з налопу каровы купляць не буду! 
Шах-мах! -- і павёў. Прывядзеш дадому, а яна, да прыкла- 
ду, адну ваду дае. Рэдзенькую такую, сівенькую. А мне ж 
вада не нада. Вады я вунь і са свайго калодзежа магу вы- 
цягнуць. Мне малако нада. 

Конка ўсё, не раскрываючы рота, усміхалася. Муж ні- 
бы і не заўважаў яе. 

22 Ф-э, не, так каровы ніхто не купляе, -- усё не суні- 
маўся ён, насцярожана пазіраючы на нас.-- Я во пайду 
зараз туды, няхай гаспадыня пры мне падоіць яе, я мала- 
ка сам пакушаю, а потым яшчэ і ў бутэлечку наллю,-- ку- 
пец дастаў з кішэні парожнюю чвэртку з-пад «Экстры» і 
адаткнуў яе, ні то каб паказаць нам, ні то каб упэўніцца 
самому, што яна не згубілася, -- наллю і з сабою занясу 
дадому: няхай састоіцца. А тады мы і рашым -- купляць 
яе ці не. 

Потым заткнуў чвэртку, схаваў у кішэню і зноў пільна 
зірнуў на маці: 

З А вы не ведаеце, тры пальцы паміж яе рэбраў не 
ляжа? 

2. Тледзячы чыіх, -- усміхнулася маці.-- Калі вунь 
дзяціных, дык і ўсе пяць лягуць. 

-- Не, мне нада, каб маіх тры пальцы лягло,-- і муж- 
чына ўзняў з каленяў сваю цяжкую далонь і сам пагля- 
дзеў на тоўстыя рабочыя пальцы.-- А віхор у яе на кры- 
жы ёсць? 

-- Віхор, здаецца, ёсць,-- няпэўна адказала маці. 

-- Тады добра. Бо віхор -- гэта прыкмета добрай ка- 
ровы, 

Пасядзеў яшчэ трохі, распытаў пра нату гаспадарку, 
пасарамаціў нават маці, што не трымае парсючка: 

2 Яно, калі ёсць карова, дык і свінчо нада. А то ж 
прападае столькі -- што недапітае, што педаетае. А куды 
ты малако лішняе дзяеш? Можа, прадаеш каму? 

--. Карове зноў выліваю. 

2. Вось бачыш, якая ты не беражлівая. А было б свін- 
чо -- яно б усё за вамі падабрала, а к зіме, глядзіш, і 
сала... 

Ён палапаў па кішэнях -- відаць, каб упэўніцца, ці 
паклаў назад бутэлечку,-- і сказаў, пават пе паварочваю- 
чыся да жонкі: 

2. Ну што, пойдзем? 

Тая слухмяна паднялася, зноў сарамліва ўсміхнулася, 
моўчкі кіўнула нам на развітанне галавою і паспяшалася 
за размашыстай хадою мужа -- усё ззаду за ім, усё пакор- 
ліва. Калі яны адышліся, маці дала сабе волю: 

2. Во ўжо мазоль дык мазоль. Трасца яму трэба, а не 
карова. 

Мазоль быў у Кагадзеяў доўга. Пайшоў ён дадому поз- 
на, як пачало цямнець. Сваім размашыстым крокам, у бла- 
кітнай саколцы, хоць к вечару і пахаладала, ён ішоў у бок 
ручая, на хаду акуратна затыкаючы заткалам чвэртку з 
малаком. За ім, выглядваючы з-за яго пляча, спяшалася 
жонка. 

На другі дзень Волька на вуліцы гаварыла жанчынам: 

г. Агоў! А не, гэта не купец маёй карове. Такому ўжо 
каровы не купіць: ён хоча, каб і малака было многа, каб 
яно і тлустае было і каб танна ўзяць. А каму нада каро- 
ва, той не глядзіць, што дорага,-- купляіць. Нашай жа 
карове ніякай заганы няма. Яна ж, дай-тку ты, пятнац- 
цаць літраў малака дае. А яна ж маладая яшчэ, трэцім це- 
лем усяго, а карова ж яшчэ да пятага целю малака пры- 
баўляе. У мяне вунь У самой да шостага прыбаўляла. 

С.А яшчэ раней Кагадзеі рашылі былі здаць маткіну 
карову на прыёмны пункт. На світанні ў Жыцькаве загур- 
чала машына -- Цімоха з Волькаю па дошках завялі ў 
кузаў карову і павезлі яе ў гарадок. Праз пейкі час Цімо- 
ха вярнуўся адзін - прыехаў аўтобусам,-- збегаў па ка- 
ня, запрог яго і, зазірнуўшы на хвіліну дадому, заспяшаў- 
ся некуды зноў. б ч 

-2 Куды ты, Цімафей Іванавіч? -- спытаўся Андрэй, 
калі калёсы тарахцелі ля нас. Але той, нічога не адказаў- 

шы, толькі махнуў рукою і нецярплівей зашморгаў лей- 
цамі, падганяючы каня. 

Вярнуліся яны толькі к вечару. І калі Андрэй хацеў 
ісці да Цімохі кляпаць касу -- у таго ж ёсць бабка і кля- 
вец,-- маці не пусціла яго: 

-- Цябе яшчэ там не хапала. Кагадзей жа і так злы, 
як чорт: яны ж карову назад з гарадка прывялі. 

А Цімоха, калі адышло троху яго зло, сам расказваў 
нам пра тое, як здаваў карову: 

-- Прывезлі мы яе ў раён, з кузава па дошках ля 
пункта здачы звялі на зямлю. І машыну адпусцілі -- на 
чорта мы яе цэлы дзень ля сябе трымаць будзем. А карова 
наша скубець, дзе якую травіну ўбачыць, -- аж повад тор- 
гае: як усё роўна яна да гэтага і травы не бачыла. Ну, як 
рабочы дзень пачаўся, людзі зашавяліліся, прыёмшчык 
прыйшоў. Абышоў ён спачатку ўсіх кароў, некаторым ад- 
разу сказаў: «Не прымем, вязіце назад». А нам - нічога... 
Зірнуў толькі на карову і прайшоў ціха... Ну, стаім мы з 
мужчынамі, жартуем. Адзін маленькі-маленькі такі 
дзядзька -- вот вашы Петрусі і то за яго большыя -- ста- 
іць перад намі. Сам маленькі, значыць, а карову вялікую- 
вялікую, як буда, прывёў -- з тваю, Надзёжа, яй жа богу, 
не лгу, хату. Вот мужчыны і смяюцца з яго: «Ну, ты ж яе, 
канешне, калгасным усім выкарміў такую. Я, скажам, вя- 
лікі, дык мяне кожны ўбачыць, калі я красці пайду, а ця- 
бе -- ніхто: ты малы, дык у любую дзірку ўшчэмішся». 
Смяяліся, смяяліся, а дзядзька як паставіў на вагі сваю 
карову -- дык тая стаіць, што той мамант. Тысячу дзвесце 
рублёў яму за карову далі -- во тут і смейцеся з яго. А на- 
ша як на зямлі, дык яшчэ нічога была, а як паставілі яе на 
вагі, а яна, быдля, спужалася нешта, зморшчылася, усе 
свае маслы як папавыставіла ўперак, дрыжыць, Дык пры- 
ёмшчык як закрычыць: «Здымайце хутчэй з вагаў гэтую 
здыхляціну, пакуль яна тут не павалілася!» Мы з Волькаю 
параіліся, параіліся ды і рашылі забраць дамоў. Яно мояі- 
на было б, Надзёжа, нейкую дзесятку прыёмшчыку су- 
нуць, каб прыняў, але ж за дзесятку ён і рабіць нічога не 
будзіць. Нада болей. А аддай паўсотні, ды яшчэ карова 
пойдзе ніжэй сярэдняга, дык не стоіць будзе гэтая карова 
і той вазні ўсёй -- як за казу, за яе палучыш. Дык мы з 
Волькаю пагаварылі, параіліся і рашылі: «Не, павядзём 
лепей дамоў». Тады Волька повад у рукі -- і павяла каро- 
ву, а я на аўтобус і дадому: нада ж было хоць каня запрэг- 

чы -- усё ж сорак кіламетраў, дыг хоць вядзе на калёсы 
ды пад'едзе крыху жонка... 

Вось пасля гэтага і пачалі хадзіць да Кагадзеяў 
купцы... 

Не паспелі нашы жанчыны яшчэ перабраць усю малі- 
ну, як і Лерка выйшаў ад Цімохі і таксама ручаём пайшоў 
пад Лахі. Ні па яго хадзе, ні тым больш па твары -- Лер- 
ка ж ішоў далекавата ад нас -- нельга было адгадаць, 
старгаваліся яны ці не. 

Недзе перад самымі кустамі, перад высокім алешнікам, 
які засланяе Летуны, колішнюю зялёную вёску,-- яна, 
падпаленая фашыстамі, таксама згарэла датла,-- дзед 
Лерка сустрэў жанчыну з дзецьмі і, відаць, павітаўся -- 
мы бачылі, як ён зняў сваю шапку і нават пакланіўся, зда- 
роваючыся. Яны стаялі і гаварылі. Лерка нешта махаў ру- 
камі, паказваў пальцам у бок Жыцькава, а жанчына, тры- 
маючы малога на руках, уважліва яго слухала. 

2 Відаць, яшчэ адна купчыха да Цімохі ідзе,-- зір- 
нуўшы ў той бок, услых падумала маці. 

І напраўду, гэта была новая купчыха -- даярка з 
Хвошна. Яна прыйшла сюды з двума дзецьмі: маленькі 
сынок ціха сядзеў у яе на руках, а большанькая дачушка 
трымалася за матчыну спадніцу -- нібы баялася згубіцца 
ў незнаёмай вёсцы. Даярка схадзіла да Кагадзеяў, пася- 
дзела там, а калі Волька пасля паўдня выгнала кароў у 
поле -- была якраз іх чарга пасвіць,-- разам з ёю ішла за 
каровамі і купчыха. Насупраць нае, на Дарахвеевым ха- 
цішчы, яны селі. Сядзелі, як даўнія знаёмыя, і даверліва, 
гучна размаўлялі: іхняя размова нам добра была чуваць. 

-- Па мне хоць і дзесяць літраў дае -- нічога. Сяды- 
тады, вы ж ведаеце, і саўгаснага прынясеш. Днём, праўда, 
не прынясеш, а ўвечары можна. А то троху няёмка было. 
Хто ўбачыць, што дзеці малако ядуць, Дык і скажа: «Ка- 
ровы няма, а яны смятанку вунь як цмуголяць...) 

Сын, якога матка спусціла ўжо з рук, асмялеў, не баю- 
чыся, хадзіў ля кароў і грыз надкушаную антонаўку. Па- 
дышоўшы зусім блізка да Рагулі, якую таргавала матка, 
ён выставіў, хоць і не вельмі смела, уперад руку з яблы- 
кам, а калі карова падняла галаву і, выцягнуўшы шыю, 
спутаная, зрабіла колькі дробных крокаў, каб дастаць 
яблык, малы, відаць, збаяўшыся, хацеў схаваць руку І 
кінуцца наўцёкі, але, падбадзёраны маткаю, застаўся на 
месцы: яму і самому хоць было і страшнавата, але цікава 
убачыць, што будзе далей. Карова падышла бліжэй, неяк 

вельмі асцяройіпа языком падабрала з малой далопькі 
яблык, стаяла і, гледзячы ні то на малога, ні то за яго, за- 
думліва хрумстала, ; 

Даярцы гэта вельмі спадабалася. Яна ўсміхалася, неяк 
замілавана глядзела на сына і на карову, між якімі нібыта 
ўзнікла нейкае разуменне, агульнасць, і казала да малога: 

-- Воўка, ты не бойся, не бойся яе, падыдзі і па- 
гладзь... 

Воўка нясмела, але ўсё ж падышоў і правёў даланёю 
па пысе -- ад рота да вока. Карова нават і не плюснула - 
стаяла, як і раней, і задумліва жавала яблык. 

З Ай якая кароўка смірненькая,-- радавалася даяр- 
ка.-- Во ўжо добра: і дзеці яе баяцца не будуць, і яна 
іх -- таксама. 

Потым паднялася, падышла да каровы, паспрабавала 
даіць: 

-- Т доіцца во як лёгенька. 

Яна зноў узялася за вымя, цыркнула колькі разоў У 
траву. 

2. Яе ж і дачка падоіць, калі я, можа, дзе забаўлюся. 
Нінка, дзе ты, хадзі даіць нашу кароўку паспрабуй. 

Дзяўчынка падышла і нясмела, не звыклымі яшчэ да 
гэтай работы рукамі, таксама пацягнула за вымя --і на 
траву пыренуў белы струменьчык, хоць і не такі тугі, яК 
пасля матчыных пальцаў. 

Карова стаяла ціха, спакойна - быццам бы яе і не ча- 
палі. 

-- А цяпер пайшлі ў хату, пагаворым,-- прапанавала 
даярка. 

Волька таксама ўзнялася: 

-- Надзёжа, прыгледзь тут за каровамі,-- і яны, гаво- 
рачы, пайшлі ў хату. 

А надвечар даярка прыехала на кані: значыць, старга- 
валіся. 

На калёсах зараз сядзела ўжо трое дзяцей -- двое тых, 
што прыходзілі з маткаю, і трэці, старэйшы, зусім па-ста- 
ламу прасунуў праз драбіны ногі і, шморгаючы лейцамі, 
нокаў на каня. 

Карову прывязалі да калёс. Хлопчык усё нокаў, кірую- 
чы па дарозе, а даярка ішла ззаду, за кароваю, і паганяла 
яе прутом. 

Карова ўпіралася, раўла, матала галавою, нібы спра- 
буючы скіпуць вяроўку, накручаную на рогі, але ўсё ж 
ішла за калёсамі. Жаласліва раўла яна сама, перасталі 

скубці траву і ўсе іншыя каровы -- таксама паўзнімалі 
галовы, стаялі і трывожна раўлі. 

-- Нічога, прывыкне,-- ласкава падганяючы прутом 
сваю ўжо карову, супакойвала сябе даярка. 

Статак доўга і неспакойна глядзеў у той бок, куды па- 
вяла карову даярка,-- аж пакуль не схаваліся за высокі- 
мі алешынамі і калёсы, і жанчына, і карова. 

У Жыцькаве неяк стала ціха-ціха. 

2. Колькі ж яна табе дала? -- спытала маці, калі Воль- 
ка вярнулася да кароў. 

-- Я прасіла семсот, а яна аджалела шэсцьсот семдзе- 
сят пяць. 

2 А колькі Лерка даваў? 

2 Ён вышэй шасцісот пяцідзесяці не падымаўся... 

-- Ну во, цяпер яшчэ часцей чараду пасвіць давядзец- 
ца,-- забедавала маці.-- Гэта ж каб вунь тыя,-- яна пака- 
зала ў бок Вархоў,-- былі людзі як людзі, дык бы троху 
лягчэй было. А то ж адзін, як чалавека дзе ўбачыць, У 
кусты хаваецца, а другая дзесяць гадоў адну карову дзень 
у дзень пасвіць. 

Мы разумелі, што яна гаворыць пра Казятніка і пра 
Аксюту. 

Ну што ж -- у кожнага свой клопат. 


5. РАЗМОВЫ, 


з якіх мы даведваемся 

яшчэ сёе-тое пра нашых герояў, 

а таксама задумваемся над пытаннем, 
ці з адных цвятоў сабраныя мы самі 


Фыр-фыр-фыр-фыр! 

І лёгенькі, трапятлівы ветрык неяк вельмі ж ужо спеш- 
на прабегся па босых пагах, па руках, патрымцеў над са- 
мым тварам і, зачапіўшыся за валасы, хуценька павяр” 
нуўся назад -- зноў твар, зноў рукі, зноў ногі: фыр-фыр- 
фыр-фыр! 

Адкрыў вочы і ляжаў ціха, усё намагаючыся зразу- 
мець, што ж гэта мяне так ласкава разбудзіла. 

Сена на хаце было накладзена як не да самага віль- 
чыка. Я ляжаў у ямцы -- сена свежае, не паспела яшчэ 
зляжацца і падмялася толькі пада мною. 

Праз выскубленую ветрам дзірку ў страсе пругка біла 

сонечная раніца -- у слупку сонца, што падаў са страхі, 
як камары перад дажджом, таўкліся пылінкі. Было ціха- 
ціха. І толькі недзе на двары задаволена і прыглушана са- 
катала курыца. 

Фыр-фыр-фыр-фыр! 

Зноў той жа самы ветрык паўтарыў ранейшы шлях. 

Ах, во яно што! Гэта ж ластавяняты, якія так прывык- 
лі да гнязда, усё яшчэ па звычцы ныраюць з двара ў цем- 
наваты лаз, да якога прыстаўлена лесвіца, і настойліва 
пырхаюць ля таго месца, дзе яшчэ нядаўна на лаціне было 
іхняе гняздо. 

Гняздо гэтае мы ўсе вельмі бераглі. Петрусі і то асаб- 
ліва не дакучалі ластавянятам: узлезуць, паглядзяць і- 
назад. Нават маці не давала залежвацца на хаце. «Уста- 
вайце,-- клікала яна,-- а то ластаўкам ластавянят кар- 
міць нада». Калі мы складалі сена на хату, хлопцы, як на 
варце, стаялі ля гнязда, каб пе зачапілі яго выпадкова 
віламі. 

Нашы ластаўкі, відаць, запазніліся звіць сваё гняздо, 
і таму ластавяняты вывеліся ў іх запознена. Іншыя ўжо 
даўно на сваіх крылах абляталі ЗКыцькава, а нашы ўсё 
яшчэ сядзелі ў гняздзе і па-дзяцінаму прасілі ў бацькоў 
корму. ; 

Час быў збірацца ў вырай, а яны ніяк не маглі акры- 
лець. У ЎКыцькаве на правадах сядзела ўжо некалькі лас- 
таўчыных сем'яў, дзе і моладзь лятала, як дарослыя. 

Мы бачылі, што нашых ластавянят кормяць не толькі 
бацькі. Часам ля гнязда кружылася па пяць, а то і па 
шэсць ластавак, і ўсе яны неслі малым у дзюбах нейкую 
спажыву: суседзі, можа, і злуючыся, усё ж не кідалі на- 
шых адных і, падкармліваючы, цярпліва чакалі, калі вы- 
лецяць на крыло малыя. 

Аднаго разу ўдзень узлезшы на сена, каб схавацца ад 
гарачыні, я не ўбачыў гнязда на яго звычайным месцы. 
На лаціне толькі сіратліва шарэлі рэшткі сухой зямлі, а 
на сене пад лацінаю валяліся вялікія і маленькія камякі, 
пер'е, пух -- усё, што асталося ад нядаўняга гнязда, а мо- 
жа, і ад саміх ластавянят. 

Раззлаваны, я ледзь не за вушы ўсцягнуў малых на 
сена -- хто ж, акрамя іх, мог разбурыць? Але Петрусі, уба- 
чыўшы, што гнязда, якое яны так бераглі, няма, распла- 
каліся самі. Дзеці плакалі так шчыра, што я паверыў: яны 
гэтага не рабілі. 

Ужо разам мы пайшлі шукаць ката Максіма. Той ля- 

жаў у баразне, лопаў хвастом па бульбоўніку і зацікаўле- 
на назіраў, як грабуцца ў пыле куры. Яго мы агледзелі 
ўважліва, але ніякіх слядоў разбою не знайшлі: ні на кіп- 
цюрах, ні на зубах не было ні пушынкі, ні пярынкі. Кот 
Максім, нібы ўсміхаючыся, глядзеў на нас -- маўляў, шу- 
кайце, шукайце, я нічога не рабіў,-- і асабліва не супра- 
ціўляўся, калі мы даставалі кіпцюры і старанна іх агля- 
далі. 

Зразумелі ўсё толькі тады, калі ўбачылі ластавянят, 
якія, моцна ўчапіўшыся лапкамі, побач з дарослымі ся- 
дзелі на провадзе, што паціху гайдаўся ад ветру; здавала- 
ся, яны вось-вось зваляцца -- ластавяняты ніяк не маглі 
патрапіць у рытм гайдання: дрот -- наперад, яны -- на- 
зад; дрот -- назад, яны -- наперад. 

Ластаўкі самі разбурылі гняздо, каб дзеці хутчэй вы- 
ляталі на вецер, хутчэй аблётвалі свае крылы: калі не бу- 
дзе ў іх гнязда, дзе вельмі ж хораша, спакойна і не боязна 
сядзець, чакаючы бацькоў з кормам, то хочаш ці не хо- 
чаш, а давядзецца паболей давяраць толькі сваім маладым 
рукам -- крылам... 

Прачнуўшыся, я ціха ляжаў на сене: хоць і ведаў, што 
нанова ўжо не засну, але і ўставаць таксама неяк не ха- 
целася. 

Пачуў, як па маіх нагах нехта асцярожна і моўчкі хо- 
дзіць -- каб ноччу, далібог бы, спалохаўся. Падняў галаву 
і ўбачыў, што гэта чорная курыца -- відаць, тая, што толь- 
кі сакатала на двары,-- шукае гняздо, каб пакласціся. 
Я ўзяў яе за крылле -- а нашы куры не баяцца людзей: 
хлопцы іх прывучылі --і пасадзіў у гняздо, якое было 
якраз за маёй галавою. Яна сядзела і ціхенька сакатала, 
як тады на двары -- ко-0-о-ко-ко, ко-0-0-ко-ко... 

Недзе на вуліцы завурчала машына. Яна пад'ехала 
ледзь не пад самую нашу хату. Залопалі барты, загрукалі 
боты, загаманілі жанчыны. Яны, пэўна, злазілі з машыны, 
весела смяяліся, нават рагаталі. ЎКанчыны, відаць, пры- 
ехалі браць позні лён, які пачынаўся адразу за нашаю 
хатаю. 

Іхняя гаворка мне была добра чуваць. 

-- Яго, і лёну гэтага, адзін толькі лапік -- браць няма 
чаго. Слоў болей было, чым работы. А то ўсё толькі і чулі: 
жыцькаўскі лён ды жыцькаўскі лён. 

--. Яго маглі б і самі жыцькаўцы вырваць. 

-- Што ты, Лена, смяешся, ці што? Хто табе тут У 
Жыцькаве лён браць будзе? Тут жа адны пенсіянеры па- 

засталіся. Гэта ж вунь яшчэ Кагадзеева Волька толькі па 
працу ходзіць. І то таму, што пасля вайны падмаладзіла- 
ся, ва ўсіх дакументах маладзейшай запісалася. Цяпер па 
гадах ёй ужо на пенсіі даўно трэба быць, а па дакумен- 
тах -- рана. Вот ёй зараз і моташна -- хоць ты сябе за ло- 
каць кусай: і плача, і злуецца, але ж на працу ходзіць. 

-- Дык ёй жа, казалі, Віцька Пруцень узяўся па- 
магчы. 

2. Тэты можа, возячы Каранькевіча, закінуць слова за 
Вольку. 

А Каранькевіч паслухаецца, Старшыня ў нас 
добры. 

--. Занадта ўжо добры. І мяккі нейкі... Вось Вобадаў... 

-- Што ўжо ты, Соня, па ранейшаму засумавала? Зноў 
Вобадава ўспомніла. Той, бывала... 

2. А што табе Вобадаў? Па крайняй меры старшыня 
быў. Хоць баяліся ўсе. 

-- Бывала, як толькі пачуюць, што яго машына гудзе, 
хто куды ў кусты хаваецца. Усе ўжо нават па гуку пазна- 
валі яго «казла» -- ён і гурчаў неяк не так. Машыны 
яшчэ не відно, а ўсе ўжо ведаюць, што Вобадаў едзе. 

2. Нават п'яныя цверазелі. Азірнецца - і як дасць, 
дасць каторы ў кусты... «Хавайцеся, -- крычалі,-- Воба- 
даў едзе!» 

2 А той і сам, бывала, казаў: «Я толькі адзін раз па 
калгасе праеду і ўжо сабе на зарплату збяру». 

--. Ага, штрафаваў ён многа. 

-- А помніце, як ён Аксюту, Сахвеіну сястру, з мяш- 
ком сена злавіў? «Куды ты, старая, траву нясеш? -- пы- 
таецца.-- Карове?» А тая ўжо так напалохалася, што і 
гаварыць не можа. Але ж выкруцілася. «Не, кажа, стар- 
шынька, гэта я ўзяла каня бульбу абагнаць, а горача, дык 
ён не ходзіць, вось я яму і нясу -- хай у цяньку паесць, 
каб і мухі не кусалі». 

ЗА я тваю Аксюту даўно б аштрафавала. Навошта ж 
яна дзесяць год сваю карову па калгасным пасе? 

-2 Ага, пусціць карову, куды тая ідзе, туды і яна за 
ёю цягнецца: «Краля, Краля...» За дзень увесь свет схо- 
дзіць. 

-- Вунь летась аж заблудзілася была: карова яе далё- 
ка завяла. Аж з-за Гарэлага Моху -- з-пад Луфёр, з-пад 
Піліпёнкава хутара яе разам з кароваю нейкі чалавек у 
ІКыцькава прывёў. 

--. Не, не кажыце, Вобадаў дзелавы быў. Казалі, спаць 

клаўся і компас ля сябе клаў -- каб з дарогі не збіцца, 
калі ў сне куды пойдзе. 

-- А строгі які быў! 

-- Строгі-то строгі, але гэта, памятаеце, пры ім было, 
як Васілька малаціў Гальцы ячмень, а потым п'яны раз- 
варочваўся, зачапіў за вугал Гальчыну хату і ў груд яе 
склаў? 

--. Во табе і строгасць. 

-- Ці вунь, як Памазок п'яны араў на трактары. Ку- 
рыў і си'яну заснуў, відаць, бо папяроска выпала і ўсё 
сядзенне згарэла. Сам, праўда, паспеў выкуліцца з кабі- 
ны -- толькі ватоўка задымілася і ватнікі ззаду аж да го- 
лага цела выгаралі... 

2 А гэты во і не штрафуе, і не крычыць, а яго ўсе слу- 
хаюцца. 

-- І парадку ў калгасе болей. 

-- Тэты, брат, чалавек добры, зычлівы, дабрахотлівы. 
Кніжак многа чытае -- як Надзёжын зяць усё роўна. 

Я ўсміхнуўся -- бач, і пра мяне ўспомнілі. 

-- Каранькевіч і з чалавекам пагаворыць, і дапаможа, 
і шапку перад старым не пасаромеецца зняць. А мог бы 
закабызіцца: я старшыня, а ты хто? 

2 Яно і бацька яго таксама чалавек быў харошы. Во 
ўжо быў камуніст дык камуніст. Нешта дужа многа марак 
абяцалі за яго. Калі яго, партызанскага камандзіра, злаві- 
лі карнікі, вісельню пабудавалі для аднаго. Яму пятлю на 
шыю адзяюць, а ён высказваецца: «Я іду на вісельню, на 
якой будзеце павешаны вы». 

-- Цяпер старшыня картачку бацькаву вялікую зра- 
біў -- ці бачылі вы ў яго дома, як не на ўсю сцяну вісіць? 
І за свае грошы на тым месцы, дзе бацьку павесілі, помнік 
паставіў. Аж з усёй вобласці экскурсіі прыязджаюць па- 
глядзець. 

-- А ці помніце, як ён Глеўчыка прысарамаціў? На 
што ўжо ў таго скура тоўстая, а і то пачырванеў. 

г Тэта ты, Аўдуля, пра тое пазалеташняе жніво, калі 
Каранькевіч толькі за старшыню стаў? 

2. Ага. Гэта ж паслухайце, хто не чуў. Недзе з абеду 
сказалі Каранькевічу, што ў Глеўчыка камбайн стаў. Што 
ні робяць, ніяк завесці не могуць. А тут жа самае жніво -- 
па-мойму, гэта тады мы якраз па снапу якому, па бункеру 
ў дажджу праліўнога кралі зерне. Каранькевіч туды. Скі- 
нуў пінжак, рукавы закасаў: «Дайце-тку я пагляджу». 
А Глеўчык стаіць ля камбайна і ўсміхаецца, Пакалупаў- 

ся-пакалупаўся старшыня ды і змікіціў. «У цябе там,-- 
кажа да Глеўчыка,-- выпадкам няма дзе лішняй свячы ў 
кішэнях? А то старая выпала». Глеўчык, і сапраўды, да- 
стаў з кішэні свячу, а сам усё будзіць казаць: «Во, чорт, 
паламаўся камбайн». Каранькевіч слухаў, слухаў, а пасля 
не вытрымаў: «Я табе пакажу, паламаўся! Ён паламаўся 
таму, што ў твайго дваюраднага брата вяселле сёння. Дык 
так бы і сказаў, а то выдумляе абы-што, каб на вяселле не 
спазніцца». Глеўчык і не ведаў, што Каранькевіч акадэмію 
скончыў і машыны ўсе знае лепей за яго. Старшыня асаб- 
ліва і тады не сварыўся на камбайнера. «Ладна, кажыць, 
ідзі гуляй вяселле сваё. А я да вечара на тваім камбайне 
пажну. Толькі табе трэба было адразу сказаць, што і да 
чаго. А ты выдумаў -- свячу хаваць...» 

2 Нашто бога гнявіць, харошага мы сабе старшыню 
выбралі. 

2. Ён во і пенсіянераў гэтых жыцькаўскіх зразумеў. 
Вобадаў той быў як узяўся, як разышоўся: «За месяц пас- 
сяляю ўсіх у Азярычына! -- крычаў.-- Што ж гэта палу- 
чаецца? Там у нас дамы каменныя, кватэры гарадскія, газ, 
асфальт усюды -- старыя, калі захочуць, Дык і ногі пама- 
чыць не змогуць,-- а яны яшчэ ўпіраюцца, не хочуць ісці. 
Восенню ж у гэтым Жыцькаве гразь -- не вылезці, зімою 
холадна ў хатах, а яны не ідуць. За месяц ссяліць!» 

-- Ён і электрычнасць у Жыцькава не хацеў право- 
дзіць. Адно злаваўся: «Навошта слупы пеаваць -- усё роў- 
на ссяляць будзем». 

2. А Каранькевіч па-другому разважыў. Тады на праў- 
ленні казаў: «Не, няхай ужо яны, нашы пенсіянеры, за- 
стаюцца там, дзе ўсё жыццё сваё пражылі. А то перавязём 
іх сюды, у наш новы пасёлак, а тут трэба пачынаць новае 
жыццё. Нашым маткам гэта будзе цяжка. Новае жыццё 
нада пачынаць, каб наноў жыць, ім жа -- позна ўжо. Яны 
не прывыкнуць сядзець склаўшы рукі ў нашых камя- 
ніцах». 

2 А можа б, хто і захацеў? 

2 Дык няхай і пераязджае ў Азярычына. Караньке- 
віч жа казаў: колінаму хоць зараз кватэру дадзім. 

-- Чаго яны туды паедуць, ім жа і тут добра. 

22 Т праўда, што вунь тваёй Ручалісе абыходзіць? Дзя- 
цінець пачынаюць ужо на старасці. 

22 Ды што гэта ты на яе так злуешся? 

А як жа, Ганна, не злавацца. Была баба як баба, 
а толькі памёр Ляксандра, яна адразу -- трах! -- валасы 

свае перафарбавала, хустку на плечы спусціць і трасе пат- 
ламі, як дзеўчанё якое семнаццацігадовае. І ні сораму, ні 
стыду. Хоць бы ўнукаў трохі варавалася -- табе ж, баба, 
ужо шэсцьдзесят пяць гадоў. 

-- Дык яна жаніха хацела знайсці. 

-- І знайшла. Прыласіла Рупянька. Ды так ужо жа- 
леіць яго. Палку дроў не дае адсекчы: «Пецечка, ты ж 
стаміўся, ты ж сядзь, ты ж адпачні». 

-2 А свайму Ручалю дык і прысесці не давала. Ледзь 
што -- у крык: «Ты толькі і сядзіш, каб ты седнем сеў! 
Другія мужчыны працуюць, а ён толькі б і сядзеў...» 

-- Дык яна ж, кажуць, яго і забіла. Сядзеў за сталом, 
а яна яго нейкім матузом агрэла, дык ён і скаціўся з 
услона. 

--. Ну, не кажы -- матузом не заб'еш. Відаць, яна ўжо 
яго мёртвага сцебанула. Мусіць, ад гарэлкі атохся. 

-2. А гэтага новага беражэ. 

-- Яна вунь, кажуць, і Моці Прутнёвай знайшла жа- 
ніха. 

-- Ага, ія таксама чула, як сама Моця хвалілася: «Ця- 
пер я ўжо ведаю, хто мяне два гады любіць». 

-- А дзе ж яе жаніх хоць жыве? 

2. Моця кажа, што другая дзярэўня ад гарадка. А як 
пачалі распытваць, па які бок ад гарадка, дык яна і сама 
не ведае. 

-- А ёй, можа б, і нада быў, Моці тваёй, які чалавек 
у хаце. А то яна адна, як воўк. Так і звіхнуцца можна. 

-- Дык вы ж, відаць, помніце, як яна гады ба два не- 
шта дужа лоўка загаворвацца пачала. Сядзіць тады на сто- 
зе сваім, што на ракорд касіла, медуніцу выбірае і скідае 
далаўкі. «Моця, што гэта ты робіш?» А яна: «Ай, вам лёг- 
ка гаварыць, у вас ужо стагі паабмералі, папрымалі. А мой 
жа ніхто не прыме, пакуль Я медуніцу не выкіну». 

2; Хопіць вам ужо, дзеўкі, абгаворваць усіх. І мы ж 
самі не з адных цвятоў сабраныя. 

Жанчыны змоўклі. Нейкі чае было ціха. Але нядоў- 
га -- хто ж гэта ўцерпіць, хто ж гэта зможа маўчаць, калі 
працуеш такою талакою, І таму неўзабаве зноў загава- 
рылі: й 

2 А ці чулі вы, як наш Сліндук хадзіў да Тамарынай 
маткі адрас Тамарын прасіць? Я 

2. Ну? -- пачулася аж некалькі зацікаўленых галасоў, 
якія ўзрадаваліся, што размова пачынаецца зноў. 

22 Каб мне з гэтага месца не сысці, праўда. Кажуць, 

што ледзь на калені не станавіўся -- так прасіў яе віцеб- 
скі адрас. 

22 Божачка, божачка, што гэта толькі. робіцца,-- за- 
божкала не маладая ўжо -- чуваць па голасе -- жанчына. 

Зноў нейкі час на полі было ціха. 

-- А ў Тамары ўжо двое дзетак -- яшчэ радзіла... 

-- Ну, няхай і гадуюцца здаровенькія, без гэтага ж 
нельга жыць -- жанчына павінна хоць адно дзіця радзіць. 

22. Ага, і праўда, Соня. Вунь помніце, як у Шыбекавай 
спачатку дзяцей не было. Яны ўжо збіраліся з дзетдома 
браць -- Шыбекава, бывала, і на грудзі сабе наверціць 
чаго папала, і на жывот усе хусткі пазакручвае -- каб лю- 
дзі падумалі, што яна ў палажэнні. 

Л як Юльцы Сёмачкінай дзіця хацелася? Помніце, 
як яна, бяздзетуха, вялікую-вялікую ляльку купіла са- 
бе,-- ну як твая, Марфа, Галя -- плаццяў ёй панашыла, 
у хаце памыець, адзенець яе, пасадзіць на ўслоне, валасы 
ёй будзіць расчэсваць і ўсё гаворыць, як з жывою. Спа- 
чатку думалі, здурнела баба. Аж не. Як толькі радзіла -- 
так адразу і забылася на свае дзівацтвы. 

-2 Яна, бабы, нараджалася, паспела. Другі хлопец то 
ўжо ад мужыка, а большы дык яна і сама, відаць, не ве- 
дае чый. 

2. Пра Сёмачкіну мы ўжо і забыліся. Калі тое было -- 
ці варта ўжо і ўспамінаць. Вунь і Прутніха таксама дачку 
ў дзеўках знайшла. І бачыце, якую выгадавала -- замуж 
выдала. 

-- І Соня вунь весялёўская адна хлоцца свайго выга- 
давала. 

2. Што ты Соню раўняеш! Соня ж не проста так ра- 
дзіла, каб ты ведала. Соня ж так любіла Сашку Дзяніса- 
вага, так любіла. І цяпер яшчэ любіць. 

2. Казалі, яна і сёлета ўгаворвала Сашку перайсці 
да яе. 

-- Што табе «казалі», калі я сама чула, як яна гава- 
рыла: «Каб ён толькі са мною жыў, дык я яму б кожны 
дзень ногі мыла і тую б ваду піла...» 

2 А Сашка ж і сам ад сына не адказваецца. Дзе стрэ- 
не, дык і павітаецца: «Здароў, сын!» -- «Здароў, баць- 
ка!» -- адкажа той. 

-- Ага, ён усюды так і гаворыць: «мой сын», «з маім 
сынам». 

А сваю Шуру вельмі ж ужо лоўка б'ець. Кажуць, 
што яна ўжо на адно вуха зусім не чуе. : 

22 Ай, пеяк у яго ўсё абы-як пайшло. І яму пад пяць- 
дзесят ужо, а яно ўсё ніяк не навядзецца. 

-- Глядзіце, сёлета ён нешта бацькавіну не касіў. 
Так жа кожнае лета і араў, і касіў -- як сваё ўсё роўна. 

-- Тады і касіў, як з брыгадзірам у дружбе быў. Па- 
ставіць яму гарэлкі, а той пасля і не глядзіць у яго бок. 
А калі і глядзіць, дык нібыта нічога і не бачыць. 

А цяпер во пабіліся, дык ужо кукіш і выкасіш. 

С А я гляджу, такая трава высокая, як траста, ста- 
іць -- аж пабялела, перастоеўшы,-- Лізка вунь жала ды 
хату крыла. 

-2 Дык ён жа цімафееўку на бацькавым гародзе пад- 
сяваў. 

2. Вельмі ўл асмялеў твой Сашка. 

22 Я ж сама бачыла, як ён з Гардзеем біўся. Стаяла во 
так во, як да цябе, Ганна. 

22 Тэта ж нада, на брыгадзіра і то кідаецца. 

2. Сёлета ж Каранькевіч да дваццатага ліпеня забара- 
ніў сабе сена касіць. Кажа, у калгасе накосім, а тады - 
сабе. Травы ж па нашых кустах на ўсіх хопіць. Нараньке- 
віч забараніў, а ён, бачыце, вязе сабе. Нікому, бачыце, 
нельга, а яму -- можна. Пан гэткі знайшоўся. Сустрэў яго 
Гардзей -- я думала, і тут ён вочы адверніць. Не, чую, 
спыняе: «Ты куды гэта вязеш?» -- «Як куды -- дамоў».-- 
«Скідай зараз жа». А той саскочыў з возу і біцца да Гар- 
дзея: усё пугаўём яго. пугаўём таўчэць. Ды такі ўжо ўчэ- 
пісты -- ледзь адцягнулі ад брыгадзіра. 

-- Твой Гардзей і сам ладны, Хвеньку таксама б'ець. 

2. Б'ець-то б'ець, але жі любіць. 

2 А яго ж Матруна Дзенісёнкава вунь як любіла. 
А тады во як выйшла за млынароўскага Мікалая, як звёз 
ён яе ва Унукава пад Маскву, дык на ўсё і забылася. 

2. Ага, кажуць, цяпер яна там жывець і гора не ба- 
чыць. Мікалай на ядроме працуе, а яна ля хаты, ля ага- 
рода. 1 

2. Хто гэта расказваў -- быў там у іх у гасцях, дык 
усе лётчыкі мужыку яе зайздросцяць: «Во ўжо У Мікалая 
жонка дык жонка -- і агурок пасадзіць, і памідорына У яе 
саспее». 

2 А тэта во, бачыце, і пасадзіла Гардзея. Хвенька - 
не Матруна. Зачапіў ён яе, а яна Ў сельсавет заявіла. 
Яго ж тады па яе заяве на два гады былі і пасадзілі. , 

/. Хвенька сама расказвала, як ён у турму збіраўся. 

Кажыць, падышоў да яе, пацалаваў і будзіць гаварыць: 
«Даруй, Феня, што так выйшла. Толькі чакай мяне». 

-- Яку кнізе ўсё роўна... 

2. Ага, другі дык бы яшчэ больш на хвост стаў -- жар- 
тачкі ж, жонка ў турму пасадзіла! А гэты -- як чалавек 
пайшоў. 

-- Т работу ён знае -- гадоў жа дваццаць ужо брыга- 
дзірам. 

2. Канечне, ён жа не раўня маладым. 

-- Вунь у Млынарах шустры такі брыгадзір з'явіў- 
ся -- з тэхнікума хлопец. І -- эх! -- адразу кіраваць. Пры- 
бег на луг пасля абеду і крычыць на баб, чаму сена не ка- 
лоцяць. А тыя смяяцца з яго пачалі -- хто ж гэта сена на- 
нач трасе? Тады ён адразу назад -- іяк узяўся абмаўляць 
дзяўчат, што па яго ўжо загадзе растрасаць пачалі: «Што, 
вы сена згнаіць хочаце, ці што!..» 

2 Ай, бабы, вы ўжо як нагаворыце, дык палучаецца, 
што гэта цехнікум яго сапсаваў. Другая і матка вінаватая. 
Вунь як Арына наша. Толькі што, дык і вучыць малога: 
«Дай, сынок, дзядзьку ці цётцы кукіш». А то, паслухаўшы 
вас, можна падумаць, што і вучыцца нікому не нада. 

22 Не выдумляй ты, Маруся, абы-чаго! Так жа ніхто 
не гаворыць. 

27 То, можа, мне і здалося, бо мая старэйшая, што ў 
дзесяты клас сёлета пойдзе, таксама ўсё просіцца: «Мама, 
я так ужо хачу вучыцца, так ужо хачу». На настаўніцу, 
кажа, хачу вывучыцца. 

7 Дык хай у інстытут паступае. Папрасі Надзёжына- 
га зяця. Ён жа там нейкі кандзідат. На ўрокі да студэнтаў 
ходзіць. 

Канчыны зноўку гаварылі пра мяне. 

2 А вы думаеце, ён мяне слухаць будзе? 

22 Паслухаіць, нідзе не дзенецца, Ты ж з яго Веркаю 
ў дзяцінстве дружыла -- лялькі былі адны, пірагі з гліны 
разам пяклі. 

-- Калі не цябе, дык жонкі паслухаецца... 

-- Значыць, і ты, Маруся, сваю ў навуку пасылаеш. 
Вучы, вучы, але глядзі, каб яна потым маткі не сароме- 
лася. 

-- Як вунь Шыбекава экскурсаводка. Прыехала дадо- 
му дый будзіць казаць на Алену: «Нешта ты, матка, адзе- 
лася, як дзеравенская баба». 

2 Або, ці гэта яна здурнела, дзяўзно гэта? А якой жа 
яшчэ яе матцы быць? Канечне, дзеравенская... 

-А можа, яна хацела, каб і Алена пазногці красіла, 
як яе турысты, якім яна горад паказвае? 

-- І за ўсё цалюткае лецечка рукі ні да чога не пры- 
клала. 

-- Алена нешта зрабіць ёй загадала. А яна ні духа: 
«Я, мама, прыехала сюды не работаць, а адпачываць. 
Я цэлы год работала». 

--. Або, дык а што, Алена цэлы год гуляла? 

--. Нічога, затое яе сыны -- мілыя мальцы. Хоць і ге- 
нералы. Адзін вунь гной з хлява выкідаець, другі -- свін- 
ням храпу сячэць. 

- А Дзіна ўсё Басцялу цярэбіць, усё натацыі чы- 
тае яму. 

-- А што той Басцяла, хлопец як хлопец. Толькі, праў- 
да, на Шыбекаў неяк не падобны. 

-- Як гэта не падобны? Адзень вунь і яму генераль- 
скую форму, дык чысты Паўлік будзіць. 

-- Во бабы дык бабы! Хоць бы ўжо троху памаўчалі. 
А то мелюць і мелюць языкамі! Лён лепей бярыце! 

--. Або, а мы што робім? Мы ж і бяром твой лён. Няхай 
нам Каранькевіч і за гэта «дзякуй» скажа, што мы ў ня- 
дзельны дзень на працу выйшлі. З нас і так смяяцца бу- 
дуць: «Глядзі ты на іх, як з голаду дохнуць - і ў выхад- 
ныя работаюць». 

-- Во бачыце, бабы, як мы папанелі. Даўней бы дык 
уся вёска смяялася, каб хто ў самае жніво сабе выхадны 
зрабіў, а сёння ўжо смяюцца, што нехта на работу ў ня- 
дзелю выйшаў. 

--- Даўней, даўней! Ты ж знаеш, якія мы дурныя даў- 
ней былі. Бывала, кабана заб'ём, сала ў вушацік скла- 
дзём -- не знаю, калі, можа, свежыны крошку якую 
паспытаем, а калі і не,-- а тады старым, леташнім, душым- 
ся. А гэта да наступнага года блюдзём. Яно пагоркне, з'ял- 
чае, пажаўцее -- скваркі як смажым, дык хоць ты з хаты 
выходзь, так пахніць. І карову доім, а сыр і смятану ў 
бочку. Дый масла туды. Усё ж пасты, скаромнае есці 
нельга... 

-- Кінь ты, Марфа! Якое там масла, якое сала! Баў- 
тухі, бывала, якой наядзёмея ды і паляжам спаць на са- 
ломе, як цяляты. 

-- А цяпер і грошы некаторыя складаюць, не тое што 
сала. 

-- А і праўда, Антаніна. Вунь Гусіха панахавала абы- 

дзе грошай -- і за абразы папаклала, 1 за шпалеры йана- 
торкала,-- а мышы ўзялі ды і паелі. 

2. Яна ж у банк іх насіла -- прынесла, кажуць, рас- 
пехціла свае торбы... І ёй абмянялі. 

2. Абмянялі толькі тыя, дзе нумяры засталіся. А без 
нумяроў так і прапалі. 

А на чорта тваёй Гусісе тыя грошы? У яе ж і так 
іх столькі, што адной і на печ не ўскінуць. 

2 А яна ўсё калоціцца за работу -- здаецца б, усё пад 
сябе заграбла. Вока такое дужа завідушчае. 

-- Вунь і цяпер на работу ўсёю сям'ёю ходзяць. І мат- 
ку старую, і дзяцей малых прывядзе, а потым усё на сябе 
запісвае. 

-- Тэта яна перад пенсіяй. Хоча апошнія гады многа 
палучаць, каб пенсія большая была. 

г. Трашаваць баба любіць, а парадку ў хаце няма. 

-- Пылу, пылу... Як толькі хто ў хату зойдзе, яна ху- 
ценька галень у рукі і - эх! -- пралысіць, пралысіць, пыл 
слупам паднімаючы, пасярод хаты, і садзіцца ўжо -- быт- 
та ў яе і парадак. І сукенку якую пранікам пацопае, пацо- 
пае -- ды і ўсё... 

-- Усё ордэн хоча палучыць. 

2. Вобадаў бы ёй даўно прэмію даў -- на работу яна 
дужа ўедная. 

2 А Наранькевіч не толькі на работу глядзіць. Кажа, 
нада, каб і чалавек быў сучасны, перадавы, без пера- 
жыткаў. 

Жанчыны доўга гаварылі пра ўзнагароды -- хто атры- 
маў, а хто не, каму трэба даць, а каму, на іх думку, можна 
было б і пачакаць. 

2. Хадзі-тку, Надзёжа, сюды, пасядзі каля нас,-- па- 
клікалі жанчыны, відаць, убачыўшы ля хаты маці.-- А то 
ўжо нейкі дурань казаў, што ты памерла. 

2 Агату! Тады я доўга жыць, відаць, буду,-- адказа- 
ла маці і, мусіць, падышла да жанчын, якія, мусіць, пры- 
селі адпачыць. 

Я злез з гарышча. 

Ластаўкі сядзелі на жэрдачцы-прывязцы, якая далёка 
вытыркалася са страхі, і нібы купаліся ў сонцы. 

Падбег наш Пятрусь. Круцячы пальцам у вуху, сказаў: 

-. Тата, тата, а ты ведаеш, у маё вуха ўляцела пча- 
ла -- думала, што гэта кветка. Праўда ж, яно на кветку 
падобна? Гудзела там, поўзала -- мёду, відаць, шукала... 

-- Ага, мёд у яго ў вушах. Толькі што... Там адзін пя- 

сок ды зямлю і знойдзеш. Ідзі ўжо спаласні вадою сваю 
кветку. 

Сын пабег у сенцы -- мыцца. На льне ўсё яшчэ гава- 
рылі жанчыны, але з-за хаты іх размова чулася глуха. 

-- Ціві! 

н І ўсе ластаўкі га і старыя і маладыя -- як па загаду 
ўзняліся з прывязкі і, адны звыкла і лёгка, другія хапат- 
ліва, няўмела і баязліва, нібы топячыся ў паветры, махалі 
крыллем, кружачыся над хатаю. Ластавяняты стамляліся 
рана і цэлілі, каб як найхутчэй зноў сесці на страху, але 
строгае «ціві!» не падпускала іх нават блізка і вяртала 
ў неба. 

-- Ціві! 

І ўсе (старыя -- абыякава, маладыя -- стомлена і радас- 
на) садзяцца на страху і дружна паварочваюць у адзін 
бок свае жоўтыя дзюбы -- туды, дзе небяспека, дзе 
стаю Я. 

-- Ціві! 

І з розных канцоў страхі ластавяняты злятаюцца на 
прывязку, садзяцца адно ля аднаго і раскрываюць дзюбы: 
паляталі, а цяпер не грэх і перакусіць, падсілкавацца. 
І нашы ластаўкі, і чужыя, што чакаюць іх, ловяць мушак 
і нясуць у шырока адкрытыя дзюбы. Па чарзе: першаму з 
краю, а затым -- другому, трэцяму. І ўжо ранняя хіт- 
расць: адно, буйнейшае за іншых, што сядзела з краю, 
атрымала сваю долю, а тады адсунула на сваё месца сусе- 
да, а само пераляцела на ягонае: каб яму далі яшчэ. І, ат- 
рымаўшы другую порцыю, сядзела задаволенае: маўляў, 
тут жа няма нічога дрэннага, усё па чарзе, усё па парад- 
ку. А адсунутае ластавяня, колькі ні разяўляла дзюбу, 
колькі ні крычала, так і засталося без сваёй мушкі -- ста- 
рыя ластаўкі добра ведалі, што гэтаму месцу яны ўжо 
далі, і не разумелі, чаго малое крычыць. 

Падышоў бліжэй, узняў руку, каб перасадзіць пакрыў- 
джанага на сваё месца -- прывязка ж не зусім высока, і 
пры жаданні, стаўшы на дыбачкі, можна яе дастаць,-- як 
раптам пачулася: 

-- Ціві! 

І ўсе паспешна ўзляцелі ў неба. Акрамя аднаго -- усё 
таго ж пакрыўджанага ластавяняці, якое, відаць, так 
уважліва чакаючы, што і яму дадуць ежу, не пачула нават 
строгага загаду. 

Я дакрануўся пальцамі да прывязкі -- ластавяня спа- 
койна сядзела на месцы і вельмі ўважліва глядзела не на 

мяне, а па старую ластаўку, якая прыляцела і села зводД- 
даль. 

2 Ціві! 

Гэты загад, відаць, азначаў: «Маўчы -- побач небяспе- 
ка!», і ластавяня сцішылася -- быццам яго і няма, быццам 
яго і не бачаць. Я гладзіў пальцамі хвост -- яно не ўзлята- 
ла, не пішчала. Быў жа загад «ціві!» -- «маўчы», а само 
ластавяня яшчэ не навучылася, як сябе паводзіць у кож- 
ным новым выпадку. І я адчуваў, як яму не церпіцца, як 
хочацца ўзляцець, не зважаючы на загад. 

Калі я адышоўся, зноў пачулася: 

-- Ціві! 

І ластавяня хуценька ўзнялося ў неба. Тады падума- 
лася: якое ж яно ўсемагутнае ў ластавак, гэтае кароткае 
слова «ціві»! І колькі ім можна пераказаць усяго, і колькі 
яно змяшчае ў сабе слоў, і колькі ўсялякіх адценняў, якія 
не ловіць нават наш чалавечы слых. 

Нехта побач кашлянуў. 

Я азірнуўся: на двары стаяў незнаёмы мужчына, гля- 
дзеў на мяне, на ластавак. 

22 А тэтыя, бач, і чакаюць, не ляцяць у вырай,-- ска- 
заў ён.-- Дзе б гэта людзі так чакалі. Ужо даўно крык бы 
паднялі: во, не сабраліся, а іх чакай, а з-за іх і нас зіма 
заспець можа... 

Потым пастаяў і сам сабе адказаў: 

-- Хаця і людзі, дзе нада, адзін аднаму памагаюць. 
Вунь у нас на вайне баец мёртвага ўжо таварыша на сабе 
з разведкі прынёс. Нёс, хоць і ведаў, хоць і разумеў, што 
той ужо мёртвы... 

Мужчына прыйшоў прасіць, каб мы памаглі яму,- 
сагнулася рама ў ільноцерабілцы, і яны з трактарыстам 
нічога не могуць зрабіць. 

На вуліцы ўжо стаяў трактар з ільноцерабілкаю. Ля 
яго сядзеў Андрэй і курыў, перакідваючыся словамі з 
трактарыстам. 

Разам мы засадзілі жэрдзь і выпрамілі раму. 

Трактар загуркатаў і зноў павёз ільноцерабілку на 
поле -- браць лён. 

З боку аўдзейкаўскай дарогі пачуўся рып Ранікавага 
веласіпеда. 

22 Глядзі ты, нешта і Толя ў такую раць да Кагадзея 
едзе,-- здзівіўся Андрэй і патушыў недакурак.-- Пайшлі 
згароду гарадзіць -- бачыш, каровы абярнулі. А то маці 
зноў крычаць пачне: «Расселіся тут...» 

Пахла сенам, шчодра свяціла сонца, узрадавана пасля 
халаднаватай ночы гудзелі мухі. 

Разышоўшыся па полі -- кожная са свае постаці,-- 
перагукваліся жанчыны. 


6. ЛОЎЛЯ РЫБЫ 


крыгаю, таптуном і рукамі, 

калі мы зайшлі аж пад Мамоны, 

а яшчэ пра тое, з кім і з чым мы сустракаліся 
і дзе ўрэшце зніклі Той і Гэты 


Хораша вось так, стаміўшыся, глядзець, як плывуць 
каля сонца і імкліва наплываюць на яго белыя, светлыя і 
чыстыя хмаркі, калі нават здаецца, што бягуць не яны, а 
само сонца, спяшаючыся, коціцца ў другі бок па блакіт- 
ным небе -- яно ўсё вышэй і вышэй, небасхіл усё далей і 
далей,-- хораша тады, зажмурыўшыся, ляжаць у траве 
пасля ўтомнай дарогі ці пасля цяжкой працы, ад якой на- 
ват сам адчуваеш, як наліваюцца мускулы і труцца аб 
сарочку,-- хораша вось так, расслабіўшы ногі, якія аж 
гудуць, ляжаць на спіне ў атаве і думаць -- ляніва і ня- 
спешна, -- ці пра тое, што ў цябе незваротна прайшло, мі- 
нула і зараз дзесьці вельмі далёка-далёка; ці пра тое, што 
яшчэ будзе і што зманліва дражніцца наперадзе; ці нават 
пра тое, што здарылася менавіта сёння, толькі што; пера- 
біраць у паспакайнелых і пацішэлых думках нейкі год, 
гадзіну ці, можа, усяго толькі невялічкую ўспышку часу. 
А можа, і наогул нічога не думаць, а проста вось так це- 
шыцца, што ляжыш у гэтай ціхай і зялёнай траве, якая 
адскочыла пасля касьбы, проста дыхаць гэтым карагодам 
блізкіх да восені пахаў -- прымятай травы, ціхага сонца, 
захаладалай вады і далёкага блакітнага неба -- і ўсміхац- 
ца, што цябе не баіцца матыль, які сеў ледзь не пад самым 
тваім носам на травіну, спакойна разглядаць зблізку яго 
трапятлівае, далікатнае крыло і радавацца цішыні. 

А што гэта такое, цішыня? Можа, яна -- якраз вось 
гэты бязгучны супакоены шум трапяткіх матылёвых кры- 
лаў, якія лёгка і даверліва дакранаюцца паветра -- нібы- 
та і самі яны тое паветра? А можа, гэта якраз той зялёны 
трэск, з якім выпростваецца прымятая нашымі цяжкімі 
нагамі трава, ад якога, магчыма (а чаму пе можа быць і 
такое!), глухнуць маленькія мурашы? А можа, цішыня 

якраз і ёсць тое шухкае пазвоньванне, вельмі ж падобнае 
на пазвоньванне льдзінак у карытцы з бярозавікам, па- 
звоцьванне, з якім віруе ў галінах незаўважны пад карою 
напорысты сок. 

Вось так во рынепіся дзе-небудзь пасярод лугу ці на 
беразе рэчкі ў шчыкатлівую траву, зарыешся ў яе носам 
ці падкладзеш рукі пад галаву, будзеш ляжаць доўга, не 
варушачыся, не спрабуючы нават адхінуць травіну, якая 
казыча ля носа, неяк ляніва ўсведамляючы, што на гэты 
час усё: і машыны, і спрэчкі, і нарады, і штодзённая мі- 
тусня -- асталіся недзе далёка-далёка, і ўжо вось тут, У 
траве, яны ўяўляюцца, як нешта нерэальнае і неакрэеле- 
нае; будзеш ляжаць і аж захлёбвацца ад замілавання да 
зямлі, да травы і нават да самога сябе, будзеш як заведзе- 
ны паўтараць адно і тое -- сваю даўнюю думку, якая ні- 
быта і стала ўжо тваёю нейкаю праграмаю -- маўляў, па 
зямлі трэба хадзіць толькі пехатою і басанож; будзеш ля- 
жаць і як не спяваць ад усведамлення, што, нарэшце, не 
размінулася з табою шчасце і падпільнавала вось тут, на 
далёкім ад бойкіх дарог лузе. 

А потым спахопішся -- якое там шчасце! Проста табе 
прыемна - і ўсё. Бо шчасце -- гэта заўсёды нешта неда- 
сягальнае. Яно -- толькі наперадзе. І калі ты дасягнуў, 
дамогся таго, чаго так ужо да няўсцерпу чакаў,-- табе 
робіцца вельмі ж ужо радасна, і ты, задаволены і знямо- 
жаны, лічыш, што гэта і ёсць шчасце. А пройдзе час, і 
зноў заўважаеш, што гэтае шчасце блякне, робіцца бу- 
дзённым жыццём, а ты, нудзячыся ад яго, пачынаеш су- 
маваць і тужліва чакаць нечага такога, што яшчэ напера- 
дзе, што непазнана, як музыка, турбуе цябе і прымушае 
шчымець сэрца. Шчасце -- гэта не тое, чаго ты дасягнуў. 
Відаць, шчасце нельга ўзяць У рукі і разгледзець, бо шча- 
сце -- гэта заўсёды лінія гарызонта: а на яе не паступіш 
нагою. 

А гэта проста радасць. Радасць чалавека, якому ўсё ж 
сяды-тады не шкодзіць пабыць толькі сам-насам з сабою. 
І яшчэ -- з цішынёю. Бо кажуць жа, што і звяры ў ЗВЯ- 
рынцы, не прывыклыя да чалавечых вачэй, паміраюць ад 
уважлівых позіркаў. Толькі гэта, відаць, няпраўда: наро- 
джаныя вольнымі, звяры проста паміраюць у клетках ад 
свае звярынае крыўды і бездапаможнасці. 

Але і пастаянна чалавек таксама не можа жыць у ра- 
дасці, бо той, хто ніколі не ўведаў, што такое расчараван- 
не, сум, боль, сумненне, мусіць, не можа быць ні радас- 

ным, ні, тым больш, шчаслівым: адкуль яму будзе знаёма 
тая змена настрояў -- ад балючага да прыемнага,-- якая, 
можа, ужо сама па сабе і ёсць радасць. 

Калі ўсё ідзе добра ў тваім жыцці, калі табе ўсё ўдаец- 
ца, калі ты ходзіш, як на свяце, вельмі ўрачысты, а над 
табою -- музыка, музыка, музыка, ты і сам ужо, непакоя- 
чыся, пачынаеш бачыць, што тут нешта не так, што так 
доўга не можа быць; пачынаеш падазрона прыслухоўвац- 
ца -- нешта ж павінна здарыцца. Нават міжволі чакае 
чагосьці невядомага -- таго, што разбурыць гэтую адна- 
стайную музыку насалоды. І калі здараецца гэтая непры- 
емнасць, ты прымаеш ужо яе, як і трэба,-- маўляў, цяпер 
усё стала на месца, усё пайшло, як і мае быць у жыцці,-- 
і пачынаеш чакаць новае радасці. 

Кожны бачыў, як узыходзіць сонца,-- а гэта ўжо ра- 
дасць; кожны ведае, як пачынае варушыць зямлю рас- 
ток,-- гэта таксама радасць; кожны чуў, як шумліва пе- 
рагаворваюцца паміж сабою дрэвы і пераспеўваюцца 
птушкі,-- і гэта таксама радасць. Ды яшчэ якая! 

А я ж яшчэ бачыў вясёлку над лугам, напалоханым 
толькі што адшумелым ліўнем-навальніцаю. Бачыў, як 
лопаецца пупышка, чуў, як крэкча мурашка, напінаючы- 
ся над ігліцаю. І хто можа сказаць мне, што я не ведаў 
радасці?! 

Да таго ж і чаканне радасці -- само па сабе ўжо ра- 
дасць... 

Маё вялікае і даўняе жаданне - ва ўсім будзённым 
бачыць урачыстасць і радавацца ўжо нават аднаму таму, 
што мы, людзі, сварачыся і мірачыся, лаючыся і сябрую- 
чы, усё ж жывём на гэтай цудоўнай зямлі. 

Відаць, не аднаму мне хацелася б нарадзіцца ў сям'і 
садоўніка ці лесніка -- каб кожны дзень быць з дрэвамі і 
краскамі. Але ж бацькоў не выбіраюць... 

Травіна казытала ля вуснаў. Я падзьмуў на яе -- ду- 
маў, ададзьму. Але яна, як стальная, спружыніла, ад чаго 
было яшчэ больш казытліва. 


Падумалася: «Відаць, вельмі хораша адчуваюць сябе 
ў гэтай прыродзе дзеці. У іх усё проста -- «ты будзеш 
мятлушкай, а я цябе буду лавіць». І ловяць гэтую вялікую 
мятлушку на дзвюх нагах, якая махае рукамі, пераймаю- 
чы крылле... 

У небе плаўна, спакойна ляталі птушкі. Іх лёт здаваў- 
ся нейкім бяздумным, бязмэтным: думалася, яны кры- 
ляюць проста так. 

Саднела плячо. Спачатку я не думаў асабліва, ад чаго, 
Потым успомніў: ад крыгі, якую я нёс да ракі. 

-- Йу што, рыбакі, адпачылі? -- нарэшце сказаў Анд- 
рэй і, узняўшыся, сеў.-- Можа, далей пойдзем? 

У рыбу, калі быць шчырым, ісці мне не хацелася. Але 
Андрэй прынёс ад некага з Весялёвак крыгу і настойліва 
ўгаворваў мяне аж да таго, пакуль я не згадзіўся. Але ж 
ля крыгі трэба абавязкова хадзіць траіх -- двое з бакоў, а 
трэці ззаду, за «дзеда»,- і Андрэй падаўся да Шыбекаў. 

-- Паспрабую генералаў угаварыць, Яны ж таксама 
скора паедуць, а ў рыбе яшчэ не былі,-- і, ужо адышоў- 
шыся, павярнуўся і пашкадаваў: -- Шкада, што Басцялы 
іхняга няма. Той бы адразу згадзіўся: «О, добра, добра, от 
гэта ідэя. Светлая твая, Андрэй, галава. Словам, пайшлі -- 
вы наперадзе, а я, як менш вопытны, -- за «дзеда». 

Хутка Андрэй вярнуўся з Паўлікам, сапраўдным ге- 
нералам. Другі Шыбекаў сын -- малодшы лейтэнант -- 
ісці ў рыбу адмовіўся, спасылаючыся на прастуду. 

Павел прынёс з сабою стары таптун, які валяўся ў іх 
ля дрывотні, і мы, апрануўшыся цяплей, абуўшы гумовыя 
боты, сабраліся ісці. Я не хацеў апранаць фуфайку, але 
Андрэй змусіў: 

-- Ты не фарсі асабліва. У рацэ ж давядзецца аж па 
самую шыю стаяць. А вада, сам знаеш, халодная ўжо - 
Ілля ўкінуў гнілля,-- яшчэ прастудзішся. На мяне тады і 
матка, і сястра накінуцца: «Звёў мальца». А фуфайка 
ўсё ж грэць будзе. 

-- Ага, так у вадзе нічога, а вось у грудзі непрыемна 
холадна бывае -- аж закалоціць,-- падтрымаў яго і Павел. 

Больш за ўсіх радаваліся гэтаму паходу Петрусі. Той 
і Гэты ішлі ўперадзе нае і, перабіваючы адзін аднаго, раз- 
махваючы цэлафанавымі мяшэчкамі -- іх яны панабралі 
з сабою,-- спрачаліся, у які і якую рыбу будуць класці. 

А мы во сюды во самоў упусцім! -- крычаў Той. 

--. Не, самы вялікія. Іх во ў гэты мяшэчак трэба: ён 
большы, -- не згаджаўся Гэты. 

-- Ён хоць і большы, але дзіравы -- самы павыла- 
зяць,-- сумняваўся Той. 

-- Гэта шчупакі павылазяць, яны ж тонкія і вострыя, 
а сами -- не, самы тоўстыя,-- стаяў на сваім Гэты. 

-- А калі разам? -- задумваўся Той. 

-- Дык яны ж паб'юцца, відаць,-- не ведаў, ці падтры- 
маць брата, ці пярэчыць яму, Гэты. 

Паслухаць іх -- у хлапчукоў ужо былі поўныя мяшэч- 
кі. Што там толькі не плавала: і карасі, і язі, і плоткі, і 
ментузы, і нават доўгія, як вужакі, уюны, якіх тут завуць 
піскунамі. 

Няспешна кралася між кустоў вузенькая сцяжынка, 
сцярожка рассоўваючы ў бакі голле. Яна абыходзіла кру- 
глабокія, быццам шары, клубы лазнякоў -- такія круглыя, 
што нават здавалася, нібыта гэтыя кусты пехта знарок, як 
на клумбе, падстрыгаў. Там, дзе ля сцяжынкі стаяць бя- 
рэзіны, кідаюцца ў вочы і вельмі ж свецяцца -- і пад на- 
гамі, і крыху воддаль -- жоўтыя паскурчаныя лісткі -- 
акурат лісічкі: аж хочацца нагнуцца і падняць. 

Мы з Андрэем па чарзе нясём крыгу, а Павел -- свой 
таптун. Дзеці бягуць паперадзе. 

Сцяжыпка віхлянула ўлева. 

--. Дзень добры, пяціюрадны дзядзечка,-- чуецца го- 
лас Гэтага. 

-- Вдаровы, мальцы! -- адразу ж адказвае яму муж- 
чынскі. 

Хоць з-за кустоў і не відно, з кім размаўляюць хлоп- 
цы, мы ведаем, што гэта Казятнік,-- дзеці неяк пачулі, 
што ён даводзіцца ім далёкаю раднёю, і зараз пры сустрэ- 
чы ўспамінаюць пра гэтае сваяцтва. 

Казятнік ужо вітаўся з хлопцамі за руку, гаварыў з 
імі, распытваў, куды яны ідуць, але як толькі ўбачыў нас 
з таптуном і крыгаю -- адразу ж сігануў у кусты і недзе 
там стаіўся: быццам яго і не было. Толькі козы, якія ўсё 
яшчэ, не зважаючы па пас, пасвіліся непадалёку, напамі- 
налі, што ён, відаць, яшчэ не патушыўшы ўсмешкі, якая 
загарэлася ад сустрэчы з хлопцамі, сядзіць недзе ў кустах 
і з-за галінак сочыць за намі. 

2. Сцяпан, хадзі закурым! -- паклікаў яго Павел, але 
кусты не зварухнуліся. 

22. Дзівак чалавек,-- пачакаўшы, сказаў генерал, і мы, 
зганяючы са сцяжынкі коз, якія нехаця, мэкаючы, усту- 
палі дарогу, пайшлі да Дубоўкі -- якраз на тое месца, дзе, 
як сцвярджаў Андрэй, раней было столькі рыбы, што хоць 
ты лаві яе рукамі. 

2. Ты я: помніш, Павел, як пасля вайны Кагадзей ад- 
сюль мяшкамі рыбу насіў? -- узяўшы ў мяне крыгу і ўзва- 
ліўшы яе на плячо, пытаўся ў генерала Андрэй. 

- А як жа, помню -- Цімоха тады столькі рыбы па- 
лоўліваў, што Волька ў Хвошна прадаваць насіла. 

-- Яна сама казала, што там аж у чаргу станавіліся, 


прасілі, каб не больш як па кілаграму давала, -- пібы сён- 
ия ў чарзе па апельсіны, якія канчаюцца. 

-- Цімоха, помню, тады ўсміхаўся ў вусы: «Яно, Па- 
вел, усё Хвошна не надзеліш, каб я і хацеў»,-- адхінаючы 
перад сабою галінку і адною рукою адводзячы яе ўбок, 
успамінаў Павел. 

г. А Міхалка, помніш, што пра свайго зяця гаварыў: 
«У іх з Волькаю поўная кофта грошай. Рукавы завязалі, 
каўнер таксама, як хахол у мяшку, сабралі і завязкай 
прыціснулі: качаюць гэты мяшок нагамі па печы -- каб 
не замінаў». 

-- Дык гэта ж Ручаль тады выдумаў... 

А я чуў ад маці: «У іх грошай была цэлая кофта, а мы 
тады так ужо былі абгалелі -- без солі нават сядзелі. Дзе- 
ці з'ядуць несалёнай бульбы, а пасля іх так ужо ірвець, так 
ірвець, што глядзець страшна. Тады Лёшка, старшы сы- 
нок, той, што на міне падарваўся, поўню, зрабіў начовач- 
кі, акуратненькія такія, прыгожанькія. Я на базар іх у 
Азярычына панесла. Прастаяла дзень -- ніхто не купіў. 
А я іх за якую чарку солі аддала б. І цяпер гэтыя начо- 
вачкі ёсць -- вунь у іх яйкі ляжаць». 

--. Які табе Ручаль? -- пасля доўгага маўчання не зга- 
дзіўся з генералам Андрэй.-- Твой Ручаль сам хапуга 
быў -- ого! Правільна я гавару? Помніш, як мы яго ледзь 
не застрэлілі!., 

Андрэй крыху прыстояў, дачакаўся, калі я дагнаў яго, 
і, мяркуючы, што Павел усё гэта павінен ведаць, расказ- 
ваў мне: 

-- Тэта ж мы, галодныя дзеці, узварушаныя рыбацкі- 
мі поспехамі Кагадзея, рашылі самі налавіць рыбы. Пера- 
гарадзілі нанач раку, прутні паставілі. І ў першую раніцу 
столькі рыбы нацягалі -- яна з азярычынскага возера аку- 
рат на нераст у нашу Дубоўку пішчом лезла. Падзялілі на 
ўсіх -- памногу выйшла. І Ручалёву Вадзіку столькі ж, як 
і ўсім, рыбы далі, хоць ён прутні і не ставіў. Як прынёс 
Вадзік рыбу дамоў, як узгарэўся Ручаль і ледзь не бягом 
па раку -- дзеці ж і то, бач, паналавілі, а што, хіба ён не 
зможа? Але ж як назло -- нашы прутні поўныя, а яго -- 
ну нібы хто зачараваў -- парожняя. Ад сілы, можа, у ёй 
якія рыбіны са тры боўтаюцца. Што ён толькі не рабіў, 
што не выдумляў -- і раку, бывала, метраў за колькі ад 
нашых прутняў пераб'ець, і прутню сваю паперадзе па- 
шых паставіць, а яно ўсё роўна: у нас -- поўна, а ў яго -- 

яімепька якая. Паласаваліся мы трохі рыбаю, а тады пеяк 
прыходзім -- пуста. 

Андрэй зачапіўся за тоўсты сук і ледзь не ўпаў -- той 
быў пакручасты і так тры маўся за бот, што доўга давяло- 
ся трэсці нагою, пакуль ёп не зваліўся на сцежку... 

-- Прыходзім заўтра -- няма рыбы, паслязаўтра -- ня- 
ма. Тады мы здагадаліся, што нехта ноччу яе з прутняў 
вымае. Правільна я гавару? Ну, рашылі падпільнаваць. 
Зрабілі ля прутняў буданчык, пачысцілі абрэз, які ў нас 
з вайны перахоўваўся. Знайшлі нейкую рагаціну, у зям- 
лю ўбілі, ствол на яе паклалі, навялі на бераг -- туды, дзе 
прутні. Сядзім, чакаем. Дожджык пачаўся -- дробненькі 
такі, шапатлівы. Ён па лісці шапоча, а нам усё здаецца, 
што нехта ідзе. Нарэшце сапраўды адтуль, з-пад Вархоў, 
паказаўся чалавек. Ён цяжка дыхаў, ішоў хутка -- злу- 
бянелы ад дажджу плашч лопаў крыссем, пад ботамі гул- 
ка ў начной цішы чвякала зямля. Злодзей падышоў да бе- 
рага, спыніўся, агледзеўся і, раскручваючы мяшок, па- 
чаў спускацца да ракі. Вось тут мы і стрэлілі. Трасірная 
куля праляцела як не над самаю яго галавою. Злодзей са 
страху зваліўся ў кусты - аж было чуваць, як яны тра- 
шчаць, ламаючыся,-- а потым берагам, берагам, спачатку 
паўзком, на чацвярэньках, потым, узняўшыся, хоць і пры- 
гнуты, бег туды, адкуль і прыйшоў. Пакуль мы перазара- 
джалі сваю «марціру», яго і след прастыў. Правільна я 
гавару? 

Прайшлі трохі моўчкі, Потым Андрэй павярнуўся да 
Паўла: 

-- Цімоха божыцца, што тады па нашу рыбу прыхо- 
дзіў Ручаль. Ды і я сам як успомню, вельмі ж шамацеў і 
лопаў плашч у злодзея -- акурат Ручалёў, калі той чаго ў 
дождж у ўКыцькава заходзіў. А тады ж, ці помніш, з на- 
мі яго сын быў. Усё мітусіўся, усё лепш наводзіў... От, 
чорт, не ведаў, што ў бацьку мог навесці! 

Генерал нічога яму не адказаў -- ёп, відаць, так далё- 
ка быў у сваіх успамінах, у тых пасляваенных гадах, што 
нават і не чуў, пра што гаворыць Андрэй. 

Выйшлі на змяіннік. Высокая пясчаная выспачка, дзе 
з пяску там-сям тырчаць рэдзенькія пажоўклыя травіны. 
Затое купкамі ярка і жоўта цвіце бяссмертнік. Ужо амаль 
сухі, ужо саспелы, ёп доўга яшчэ будзе вось так гарэць на 
выспе. 

Дзеці тут ідуць за намі, ступаюць баязліва, пільна 
ўглядаючыся сабе пад ногі,-- яны адны паперадзе не пай- 

шлі, пачакалі пае і цяпер лучаць пападаць У пашы сляды. 
Ведама, змяіннік. Ім столькі панарасказвалі, што сюды з 
блізкіх і далёкіх лагчын выпаўзаюць пагрэцца змеі: паго- 
рак добра праграецца сонцам, пясок хораша ўтрымлівае 
цяпло, дык дзе ж яшчэ, як не тут, пагрэць ім сваю змяі 
ную кроў! 

За змяіннікам пясчанае бульбяное поле. Калі ідзеш па 
ім у спякоту, разагрэты пясок вельмі ж пячэ ў босыя ногі. 
Цяпер, у ботах, нават не адчуваеш, зямля халодная ці 
цёплая. 

-- Во бачыш, сёлета нехта разумны знайшоўся -- 
бульбу пасадзіў,-- заўважыў Андрэй, калі мы па бароз- 
нах, напрасткі пераходзілі поле.-- А то летась жыта бы- 
ло. А якое жыта на пяску вырасце? Каласочкі -- як замор- 
кі. А яны тры камбайны сюды прыгналі. Камбайны з паў- 
гадзіны якой пакружыліся і ўсё пажалі. Віцька Пруцень 
казаў мне, што паўбункера ўсяго і нажалі... 

Перайшлі бульбяное поле. Адсюль ужо блізка да рэчкі. 

2 Бачыце вун тыя кусты? -- паказаў Андрэй рукою 
дзецям, якія таўкліся ў яго пад нагамі, і аддаў мне кры- 
гу.-- Вось там ёсць такі ўтульны бахаток, там мы і закі- 
нем свае невады. 

Але лавіць там не давялося. Яшчэ здалёк мы заўва- 
жылі, што ля бахатка ўжо сядзяць рыбакі. Андрэй доўга 
ўглядаўся з-пад далоні, хоць сонца і не было -- яно зай- 
шло па гэты час за хмару,-- а потым сказаў: 

-- Дык гэта ж раманцікі. 

Так Андрэй назваў двух хлопцаў, якія пазаўчора на 
веласіпедах прыехалі ў ўКыцькава з самога Ленінграда. 
Прыехалі да Кагадзеяў -- Света, калі вучылася ў меды- 
цынскім вучылішчы, напачатку жыла ў бацькоў аднаго з 
іх і таму як не ўсю радню запрасіла прыязджаць у /Жыць- 
кава. Вось хлопцы і адважыліся на такую дарогу. Яны 
былі вельмі ж ужо валасатыя (Андрэй жартаваў: «Як 
дзеўкі -- і вушэй не відно»), галодныя (дзе там у дарозе 
пад'ясі як след!) і дужа стомленыя -- яны ж ехалі нешта 
каля чатырох сутак. Пакуль Кагадзей паліў з такога вы- 
падку лазню, рамантыкі паехалі на пошту: кожны дзень з 
дарогі хлопцы давалі ў Ленінград тэлеграмы. 

Рамантыкі сядзелі на беразе і ўважліва сачылі за па- 
плаўкамі, якія нават і не гайдаліся. Рыбы пакуль што не 
было, а ля кустоў ужо ляжаў хлеб, стаялі місачка, ка- 
струлька, блішчалі дзве лыжкі -- на юшку. 

Мы прайшлі паўз рамантыкаў, пажадалі ім добрага 
ўлову. 

2 А калі ў Ленінград зноў? -- спытаў у хлопцаў ге- 
нерал. 

-- Заўтра. 

--І на веласіпедах? -- сумняваючыся, паглядзеў на 
іх Андрэй. 

2 А як жа! -- здзівіліся тыя; Андрэй толькі паківаў 
галавою. 

--. Пойдзем вун туды,-- калі мы адышліся ад хлопцаў, 
паказаў сваёю доўгаю рукою ён.-- У тым бохаце сам Ка- 
гадзей рыбу лавіў. 

Бахаток быў не вельмі вялікі. Ён ужо заброснеў: ва- 
да стаяла зялёная-зялёная ад раскі -- маленькіх і круг- 
ленькіх, як канфеці, але не рознакаляровых, а адно толь- 
кі зялёных лісткоў-кружочкаў. Над бахатком амаль з усіх 
бакоў навісаў алешнік, лазняк, а вада, дзе не было раскі, 
выглядала цёмнаю і халоднаю -- ці то ад гушчэці кустоў 
на беразе, ці таму, што блізкая восень ужо начыста змяні- 
ла яе колер. 

Андрэй неяк адразу з берага ссунуўся ў глыбокае -- 
толькі што быў сухі, а ўжо стаіць у вадзе як не па шыю. 
Павел ішоў асцярожна, трымаўся за галінку, што пізк: 
вісела над вадою, але тая нечакана абламалася, і генерал, 
слізгануўшы па гліністым беразе, таксама як пе з галавою 
боўтнуўся ў нейкую яміну. 

Я не адважваўся так рашуча лезці ў раку, ішоў зусім 
павольна і, сцяўшыся, слухаў, як узнімаецца па мне вада. 
Спачатку адчуваеш, як у гумовыя боты, якія толькі што 
ніяк нельга было ўтапіць у ваду,-- яна прыціскала іх да 
пог, боты выслізгвалі на паверхню -- цурчыць вада, як 
яны цяжэюць; але якія гумовікі цяжкія з вадою, зразуме- 
еш толькі тады, калі вылезеш на бераг. Вада падымаецца 
па нагах, даходзіць да пояса -- яшчэ нічога. Але вось ка- 
лі яна холадам падыходзіць да грудзей, усё вышэй і вы- 
шэй мочыць фуфайку, робіцца вельмі непрыемна, і ты, не 
жадаючы гэтага, пачынаеш перасмыкацца, нібы ад марозу. 

Петрусі параскрывалі мяшэчкі, чакалі рыбы і пасміха- 
ліся з нас, асабліва з мяне -- я ўваходзіў у ваду вельмі ж 
асцярожна. 

Андрэй і Павел шырока ў бакі развялі крылле крыгі і 
потым, спяшаючыся, лопаючы па вадзе, пайшлі, як пабег- 
лі, уперад, стараючыся болей заняць крыгаю ракі, а я ста- 
яў на месцы, за «дзеда» і толькі з усяе сілы ціснуў на пал- 

ку, каб япа пе адрывалася ада дна. Падпялі крыгу -- нічо- 
га, апрача зялёнай бросні. Высыпалі бросню і закінулі 
яшчэ раз. Зноў нічога -- толькі чорны і слізкі корч вы- 
тыркнуўся з вады. Мы ішлі па рацэ, пераходзілі з бохата 
ў бохат, а рыбы не было. 

Але, відаць, на дваццаты ці трыццаты раз на сетцы не- 
шта бліснула, пляснула хвастом і стаілася. 

2. Шчупак! -- не сваім голасам, на ўсю раку -- па ва- 
дзе голас далёка пайшоў -- закрычаў Андрэй і падняў 
крыгу: бліжэй да майго боку на ёй забілася рыбіна. 

227. Не, гэта пе шчунак,-- спакойна запярэчыў яму ге- 
перал. 

2. Як гэта не шчупак? -- аж збянтэжыўся Андрэй.-- 
Што я -- шчупака ўжо не ведаю, ці што? 

--. Не, не шчупак, -- не згаджаўся генерал.-- Гэта ўся- 
го толькі шчупачок. 

Рыбіна білася хвастом аб сетку, кідалася як шалёная 
ў бакі -- там, дзе сетка правісала да самае вады. 

2. Усё роўна хапай, Юра, хутчэй! А то ўцячэ! 

Я ўхапіў шчупака -- слізкага, халоднага, пругкага,-- 
але той так забіўся ў маёй руцэ, што я не ўтрымаў яго, і 
ён тут жа пляснуўся назад у раку. Мне потым ужо расказ- 
валі, як я імгненна рвануўся за ім, нырнуў у ваду і, не 
паспелі яшчэ апасці ўзнятыя мною пырскі, вынырнуў, 
моцна трымаючы рыбіну ў абедзвюх руках. Як мне гэта 
ўдалося, я і сам не ведаю: шчупачок, відаць, пейкую долю 
секунды прамарудзіў ці разгубіўся ад такой нечаканай во- 
лі, ія тут жа чэпка ўхапіў яго зноў. 

Гэта ўсё адбылося імгненна -- Андрэй і Павел не па- 
спелі разабрацца, што здарылася, чаго я пялёхаюся ў ва- 
дзе, і дружна грымнулі рогатам толькі пасля таго, як я, 
адфыркаўшыся ад вады, высока ўзняў шчупака над гала- 
вою і кінуў яго на бераг дзецям. 

“7 Ну і Юра, ну і рыбалоў! Голымі рукамі рыбу ло- 
віць лепей, чым крыгаю. 

А Петрусі набралі вады ў два мяшэчкі і ніяк не маглі 
прыйсці да згоды, у які пакласці шчупачка: яны совалі 
яго то ў адзіп, то ў другі, дружна радуючыся першай ры- 
біне. 

Потым, колькі мы ні закідалі свой «невад», здавалася 
б, у такіх ціхіх і рыбных мясцінах, дзе рыба павінна бы- 
ла стаяць, як у густой юшцы,-- выцягвалі яго парожнім. 
Са злосцю страсалі зялёпую раску -- і зноў і зноў раскры- 
лялі крылле крыгі. Але ўсё марна. Апрача яшчэ аднаго 

слізкага чорнага, як галавень, ментуза і дзвюх срабрыстых 
плотачак, якія, відаць, трапіліся нам зусім выпадкова, у 
рацэ, мусіць, нічога і не было. 

-- Ай, хопіць пам ваду цадзіць,-- узлаваўся Андрэй і 
першы палез на бераг.-- А то пераліваем з пустога ў па- 
рожняе. Правільна я гавару? 

2 Ага, хопіць раку мучыць,-- згадзіўся з ім і генерал 
і таксама пайшоў да берага. 

На бераг ніяк пе ўзлезці. Боты, якія лёгка было пады- 
маць у вадзе, тут зрабіліся цяжкія, свінцовыя: паўнютка 
налітыя вадою, япы цягнулі зноў у раку. Чапляючыся ру- 
камі за траву, за зямлю, сяк-так вылез па бераг і, паваліў- 
шыся на спіну ў траву, у атаву, каб лягчэй выліць ваду з 
ботаў (разувацца пе хацелася -- потым зноў закручвай 
мокрыя анучы), падняў угору ногі. І адчуў, як нагрэтая ў 
ботах рачная вада непрыемна палілася па нагах, як заха- 
ладала ад яе спіна, як мокрая фуфайка ўбірала ваду, нібы 
губка. У прымятай траве сабралася ладная лужына -- ні- 
быта нехта толькі што выліў тут цэлае вядро. Я перака- 
ціўся ў другое, сушэйшае месца. 

Дзеці ўсё забаўляліся з рыбаю. Мы, няўдалыя рыбакі, 
ляжалі моўчкі. 

-- Ну што, адпачылі? -- Андрэй хутка і лёгка, быццам 
стомы і не было, ускочыў на ногі.-- Пайшлі, можа, яшчэ 
пад Мамоны сходзім. Там меліярацыя была, рэчка мялей- 
шая, і мы тваім, Павел, таптуном паспрабуем лавіць. Ле- 
тась з дзецьмі во такіх во шчупакоў рукамі там бралі. 

Пад Мамонамі я не быў. Але пра іх чуў зноў-такі ад 
маці. Тая расказвала, што ў вайпу, калі яшчэ нашы ад- 
ступалі, пад Мамопамі быў вялікі бой. Колькі дзён з таго 
боку ішлі пашы параненыя салдаты -- тыя, што маглі 
яшчэ ісці самі. 

22 Адкуль ты, сынок? -- пыталі жанчыны. 

-- Да из-под Мамонов, мамаша,-- адказвалі салдаты. 

-- Дзе ж цябе так, сынок? -- пыталіся жанчыны ў 
другога. 

-- Да под Мамонами, мамаша, -- адказваў і гэты... 

Павел аднекваўся, хацеў ужо ісці дадому -- «ну, ты ж 
сам бачыш, якая гэта рыбалка»,-- але Андрэй усё ўгавор- 
ваў яго: -- Давай сходзім пад Мамопы. Вось ўбачыш, там 
наловім рыбы. Рукамі. А заадно і твой таптун памочым. Ато 
ёп рассохся, па дрывотпі валяючыся. Правільна я гавару? 

Нарэшце Павел згадзіўся, і мы пайшлі пад Мамоны. 

Спачатку ішлі ля Дубоўкі, збіваючы нагамі цёмныя пе- 
распелыя краскі канюшыны, потым рэзка павярнулі ўле- 
ва і выйшлі да весялёўскай дарогі. Перайшлі яе ўперак і 
па весялёўскім лузе, які быў увесь у стагах і кустах -- 
увечары дык і не разабраў бы, дзе стагі, а дзе кусты,-- 
пайшлі пад Мамоны. 

Стагі, відаць, пастаўлены нядаўна, бо на высечаных 
тут жа, у кустах, алехавых жардзінах, якімі абгароджана 
сена, усё яшчэ зелянеюць абмінутыя галінкі, якія будуць 
жыць, пакуль хопіць у жардзіне вільгаці і сокаў. 

Некаторыя стагі крыху дзіўнаватыя: шырокія, пухна- 
тыя - - па чалавечы рост, а вышэй -- нейкія ўжо вельмі то- 
ненькія, як перашчыкнутыя: падзьмі на іх, і ўвесь гэты 
высокі стаўбунок, здаецца, адразу ж паваліцца. 

2 Во як брыгадзіра абманьваюць,-- паказаў на стагі 
Андрэй.-- Бачыце, там, дзе абмерваюць, шырока кла- 
дуць, а вышэй -- абы-як. Тут трэба паспець абмераць 
стог, пакуль ён не ўлежыцца, пакуль дыбаром стаіць. 

Ля кустоў скублі траву бурая, як мядзведзь, карова, 
укормленая цёлка і бычок-сяголетка. Карова хадзіла про- 
стая, цёлка -- спутаная, а бычок, дык той гарцаваў навя- 
заны па калок. Калі падышлі да іх дзеці, старая карова не 
звярнула апіякай увагі, цёлка толькі ўзняла галаву і гля- 
дзела ў паш бок, а бычок кінуўся дзецям пад ногі -- яму, 
бачыце, падурэць захацелася. 

-- Тэта, мусіць, Соні весялёўскай жывёла, -- уголас 
падумаў генерал. 

-- Відаць,-- падтрымаў яго і Андрэй.-- У яе ж, ка- 
жуць, усяго па тры: тры каровы, тры свінні, тры каты... 

ЗА вунь і сама цётка Соня ідзе,-- заўважыў Той. 

-- Пэўна, бычка перавязваць,-- падтрымаў яго Гэты. 

Потым пайшлі густыя лазнякі. То тут, то там траплялі- 
ся белыя, абадраныя як не да самага верху, лазіны, якія 
аж святліліся ў кустах. 

22 Глядзі ты, Цімоха і сюды дапяў: усю лазу аба- 
драў,-- сказаў Павел, памяняў руку, пераклаўшы таптун 
у другую, а вызваленаю даланёю закінуў крыло валасоў, 
але тое зноў, як і да гэтага, неслухмяна звісла на лоб. 

-- А каб ты бачыў, як ён драць тую лазу навучыўся. 
Падчэпіць ля кораня, зойме знізу,-- шмаргель уверх! -- і 
лазіна да самае макаўкі голая стаіць. 

У празрыстых цэлафанавых мяшэчках, якія неслі хлап- 
чукі, плавала рыба -- не, не плавала, бо плаваць у такім 

змірыўшыся ўжо з пяволяю, стомлена варушыла хвастамі 
ды плаўнікамі. 

За кустамі хтосьці гаварыў -- ціха, прыглушана, лас- 
кава. Другога голасу не было чуваць -- здавалася, чала- 
век гаворыць сам з сабою. Слоў нельга было разабраць -- 
яны зліваліся ў агульнае галубінае буркаванне, і толькі 
калі падышлі бліжэй, пачулі: 

-- Краля, Краля, сагні галоўку, еш траўку... І пе шу- 
кай каровак. Кароўкі цябе забадуць. А я мушак ад цябе 
адганю... 

Выйшлі з кустоў і ўбачылі па паляпе Сахвеіну Аксю- 
ту, якая стаяла над кароваю, а тая, відаць, ужо паеўшы- 
ся, узняла галаву, адвярнула яе ад гаспадыні і глядзела 
пекуды ўбок. 

-- Зноў, відаць, Аксюту пад Піліпёнкаў хутар карова 
вядзе. І не баіцца Сахвеішка, што зноў заблудзіцца? - і 
Андрэй узяў у мяне крыгу. 

-- Не, цяпер ужо яна не заблудзіцца. Гэтую дарогу 
Аксюта, пэўна, і з закрытымі вачыма знойдзе.-- Павел 
спыніўся і прапусціў Андрэя з крыгаю наперад. 

Каб не даваць кругаля і хутчэй выйсці на мамонаў- 
скую дарогу, мы пайшлі сцяжынаю праз бор. Галлё чапля- 
лася за крыгу, якую нёс Андрэй на плячы, пад нагамі 
трашчалі сучкі, а паўз сцежку -- то там, то тут у рэдкай 
траве вялікімі яркімі гронкамі на шырокіх і доўгіх лістах 
згіналіся долу ягады ландышаў,-- там, дзе вясною былі 
кветкі, зараз цяжка, як журавіны, віселі круглыя і чыр- 
воныя пацеркі. 

У бары ўсё яшчэ гарбаціліся апалыя і зарослыя тра- 
вою зямлянкі -- блізка ўжо Мамоны, дзе быў бой. Тут на- 
огул куды ні ідзеш, усюды сустракае зямлянкі: ідзеш па 
грыбы -- зямлянкі, па ягады -- зямлянкі, па ваду -- зям- 
лянкі, у дровы -- зямлянкі, у рыбу -- таксама зямлянкі. 

Сцежка бяжыць паўз траншэі, і ты міжволі заўважаеш 
то грыб, які так ужо дзіўна вылез з-пад сцяны зямлянкі, 
то цэлы ахапак жоўтага лісця, якое спакойны лясны вет- 
рык згроб у куточку, то кавалак даўно прысыпанага зям- 
лёю жалеза -- ці то асколак, ці то рэшта разарванае ка- 
скі... Ідзеш, і пеяк жудасна ўсведамляць, што вось тут, 
магчыма, сядзелі тыя, у каго той дзень ці тая ноч былі 
апошнія ў жыцці, а тыя, хто застаўся жывы, нават У сне, 
а можа, і наяву будуць да скону помніць і вось гэты бор, і 
вось гэтыя зямлянкі, і вось той засмужаны небасхіл, які 
ўжо свіціцца за дрэвамі і куды праз гадзіну, праз пяць 

хвілін ісці ў атаку... І яшчэ больш не верыцца, што пало- 
ва нашых людзей ужо нарадзілася пасля сорак пятага і 
зусім не ведае, што такое вайна... 

Дзеці круцяцца каля генерала, забягаюць яму паперад, 
неўпапад трапляюць пад ногі, замінаюць ісці і ўсё, пера- 
біваючы адзін аднаго, гавораць: 

-- Дзядзька Павел, дзядзька Павел! 

Пачакай, пачакай, а пра што яны? Ага, расказваюць, 
як упершыню ехалі на кані, На кані, а не на машыпе. Ты 
б, канечне, расказваў пра машыну... 

-- Дзядзька Павел, дзядзька Павел, а Кагадзей нае 
пасадзіў на каня ўдвух. І лейцы ў рукі даў,-- гаворыць 
Той. 

2. Дзядзька Павел, а мы яго ў Жыцькава варочаем, а 
ён у Курдулькі ідзе, -- смяецца і Гэты. 

С “А мы, ведаеце, не за той повад цягнулі. 

-- Думалі, што, калі ўлева пацягнем, правы аслабіц- 
ца і конь управа пойдзе -- У Жыцькава,-- хлапчукі або- 
два рагочуць. З імі смяецца і дзядзька Павел. 

2. А тады каню надакучыла кружыцца. Ёп стаў, 
фыркнуў, сагнуў галаву, каб скубці... 

-- Т.повад у мяне з рук вырваў. 

- Мы сядзім на кані без упраўлення і не ведаем, што 
рабіць. 

2. Конь жа з Марцінінак. А ён, Кагадзей казаў, нека- 
лі распрогся і без калёс у Марціпінкі з усёю збруяю на са- 
бе ўцёк. 

22 Нам страшна -- ён жа без упраўлення. 

г Тады я саскочыў на зямлю... 

г Саскочыў! Ты па назе ссунуўся! 

. А ты і ссунуцца баяўся: сядзеў на кані і не дыхаў. 
А я повад узяў у рукі -- куды ні цягну, конь не ідзе. 

Ра, а ты помніш, як потым разгонішся з повадам і 
як тарганеш каня, а ён толькі галаву ўскіне і стаіць на 
месцы. 

С А ты сядзіш на ім, у грыву ўчапіўся і крычыш: 
«Ра, не разгапяй капя на ўсю скорасць, а то я ўпаду!» 

Хлапчукі рагочуць. 

-- Дзядзька Павел, дзядзька Павел,-- зноў пачынае 
Гэты.-- Ці расказаць вам, як я двух варанят злавіў. 

-- Ну, раскажы, раскажы,-- усміхаецца генерал і 
прапускае яго ўперад. Пятрусь ідзе, замінаючы Паўлу, і, 
усё паварочваючыся да яго, расказвае: 

-- Каля нашай згароды, ля самага моху -- Ра, праў- 

да ж, цябе тут яшчэ не было тады? -- бачу я, вароны не- 
шта лятаюць. Прыбег, а яны мяне далей у мох адвесці хо- 
чуць. Я -- пазад. Ля самага вугла згароды ўбачыў двух 
варанятак -- яны, відаць, з гнязда вываліліся. Дзюбы ў іх 
доўгія, доўгія. Крыллем сабе ісці пасабляюць. Я двух і 
злавіў. Адзін ухапіўся за мой палец і крычыць радасна: 
«Мама, я злавіў яго!» Ён думае, што мяне злавіў. А ста- 
рыя вароны нада мною лятаюць, кружаць, крычаць. І ма- 
лыя ім адгукаюцца. Калі прыйшоў дадому, бабуля спы- 
тала: «Чаго гэта там вароны так лоўка крычалі? Можа, гэ- 
та ўжо і ты, як Кагадзей, дражніць іх навучыўся?» 

-- Дык яны ж маглі цябе ўдзяўбнуць. 

-- Не ўдзяўбнулі. Я пасля іх далей у мох занёс. А тое 
самае варанятка -- во, відаць, задзірыстае -- зноў мяне за 
палец ухапіла і зноў крычыць: «Тата, ляці сюды, я яго 
трымаю!» 

Хлапчукі смяюцца -- нястрымна і гарэзліва, як толькі 
могуць смяяцца дзеці. 

Божа мой, як усё ж тут, між палітых салдацкай кры- 
вёю зямлянак, траншэй, хадоў злучэння, радасна елухаць 
вось гэты бесклапотны дзіцячы смех, які, здаецца, віруе 
ў палахлівых верхавінах асінніку!.. 

Адсюль да рэчкі - рукою падаць. Вунь яна відаць за 
кустамі -- роўная, прамая: раку некалі спрамлялі мелія- 
ратары, і таму яна зараз не робіць тых заваротаў, якімі 
славілася раней; часам пават абабегшы, абкружыўшы 
ладны кавалак лугу, яна вярталася амаль на тое ж самае 
месца. 

Рэчка перасохла -- лета было гарачае, дажджоў мала, 
і вады ў ёй не хапіла да восені. 

Мы ішлі па сухім днішчы, пад нагамі -- толькі пыл у 
бакі -- трашчалі пазасохлыя водарасці, рачная трава, якія, 
зліпшыся ў рачным іле, абцягнулі цінаю не толькі само 
дно, але і карчы, каменне. Мы шукалі рачных выбоін, ко- 
лішшіх віроў, дзе ў ямінах павінна быць яшчэ вада, а ў 
ёй -- рыба: рака ж перасыхала, а рыба ўвесь час шукала, 
дзе глыбей. 

--- Вада! -- раптам у адзін голас закрычалі дзеці і, вы- 
сока паднімаючы ногі, як усё роўна бегучы па хвалях, кі- 
нуліся наперад. 

Падышлі і мы. Зблізку агледзелі чыстую ваду -- нічога, 
здаецца, не відно. У 

--. Вірніце, зірніце, а вун,-- паказалі дзеці. 

Пад самым берагам сапраўды, як цёмныя цені, насця- 

рожана стаялі два шчупачкі. Андрэй памуціў ботам ваду 
і сказаў дзецям: 

2. Лавіце іх рукамі. 

Па энергічным усплёску 70 ў адным баку яміны, то ў 
другім было відаць, як, спалоханыя рацтоўнай муццю, ус- 
трывожана кідаюцца ў вадзе шчупакі. 

2. Во мітусяцца,-- нібы спачуваючы ім, сказаў гене- 
рал.-- Язь -- той хітрэйшы. Самая хітрая рыба, Кагадзей 
кажа. Ідзеш па рацэ, а ён ляжа на дно, уціснецца ў глей 
і ляжыць. Блізка твае ногі -- ён узнімецца, адплыве трохі 
і зноў лёг. А то і наступіш на яго, бывае, -- ЭХ, як сігане 
з-пад нагі: нібы куля. 

Шчупакі, як усё адно падслухаўшы словы Паўла, так- 
сама сцішыліся і насцярожана недзе сталі. Мы ўсе, зака- 
саўшы рукавы, мацалі ваду ля слізкіх камянёў. А калі 
ўсё ж дакраналіся да рыбін пальцамі, шчупакі, пляснуў- 
шы хвастамі, стрымгалоў уцякалі ў другі бок яміны... 

Аднаго злавіў Андрэй. Другі, калі дзеці вельмі ж ужо 
шумна пачалі каламуціць ваду, пляскаць па ёй далонямі, 
бушаваць нагамі, сам выскачыў на каменне. 

Наступная калдобіна была шырэйшая - на ўсю ра- 
ку -- і намнога даўжэйшая. Словам, сапраўдны бохат. Тут 
мы і замачылі генералаў таптун. Андрэй з Паўлам бралі 
таптун з двух бакоў, асцярожна падводзілі яго пад куст, 
клалі на дно і пачыналі заграбаць нагамі ваду, а потым, 
правёўшы таптуном па дне ўперад, хуценька вымалі яго. 
З гэтай яміны выцягнулі двух пляскатых і вельмі ж ужо 
слізкіх ментузоў, яшчэ аднаго насцярожанага, вастраноса- 
га і хуткага, як маланка, шчупака, пару невялікіх пло- 
тачак. 

Далей калдобіна была меншая -- такая ж, як і першая. 
І парожняя. дя яе валяліся алюмініевыя відэльцы -- ві- 
даць, калі яшчэ вады было болей, нехта лавіў імі шчупа- 
коў, аж пакуль не ўпусціў гэтую сваю рыбацкую прыладу 
ў яміну. 

Дзеці паспрабавалі рукамі выліваць з калдобіны ваду, 
але, убачыўшы, што выліваюцца разам з вадою і маленеч- 
кія маляўкі, паўкідалі іх назад У яміну, стаялі і выціралі 
аб штаны рукі. 

-- Шкада стала малькоў? -- спытаў у дзяцей дзядзька 
Павел.-- А яны ўсё роўна не выжывуць. Вось яшчэ з ты- 
дзень дажджу не будзе, дык і гэта лужына высахие па- 
чыста. 


Дзеці нічога пе адказалі -- япы толькі ўважліва гля- 

дзейі на лужыну, йа камейнё, якое побач з ёю, аблітае ва- 
дою, было чорнае або плямістае. 

2 Ну, хопіць, нарэшце рашыўся Андрэй і пачаў 
разувацца.-- Пайшлі дамоў. На юшку налавілі, а болей 
нам і не трэба: у Хвошна ж мы прадаваць не панясём. 
Правільна я гавару? 

Разуліся і мы, але, калі напрасткі, праз перасохлае 
гліністае поле, якое аж выварочвала ногі і абдзірала ступ- 
пі, выходзілі на дарогу ў Жыцькава, пашкадавалі, што 
паспяшаліся зняць боты: у іх бы на гэтай грудзе было 
ямчэй. 

Ішлі моўчкі, бо, відаць, асаблівага задавальнення ні- 
хто з нас не меў: рыбы было мала, ды і тую, можна ска- 
заць, безабаронную і бездапаможную, мы пабралі рукамі. 
Дык якая ж тут рыбацкая радасць можа быць! Ішлі і 
толькі адхукваліся ад белага пуху -- лёгкіх, амаль нева. 
говых парашуцікаў асоту, які паспеў ля кустоў: пух ліп 
да твару, да вуснаў, прыклейваўся да мокрай адзежы. 

Рана, як усё роўна на ноч, закрываліся кветкі, акурат- 
на складваючы пялёсткі -- нібы заплюшчвалі вочы, каб 
спаць. Кветкі, відаць, адчувалі дождж: тое, што нам ба- 
чыцца, як нейкая іхняя прыхамаць, на самай справе было 
працаю: кветкі хавалі ад блізкага дажджу аплодненае 
пасепне. 


Дома, папалуднаваўшы, мы з Андрэем пайшлі спаць 
на сена, і невядома, колькі б яшчэ праспалі, каб не раз- 
будзіла маці: 

2. Не ведаеце, дзе гэта дзеці? Як сышлі з абеду, дык 
і няма. 

Ужо вечарэла. Сонца садзілася ў хмару -- на дождж. 
Далёкі цягнік, які ішоў недзе пад Мамонамі, татахкаў 
вельмі гулка -- быццам ён бег вось тут, за кустамі. Гэта 
таксама на дождж. Бо на пагоду той жа цягнік ідзе ціха- 
ціха, амаль нячутна. 

2 От гэтыя дзеці,-- злазячы з сена, злаваўся Ап- 
дрэй.-- Вечна яны што-небудзь утвораць. 

І праўда, хлапчукі не даюць нам засумаваць. 

Аднаго разу яны ўдзень пананасілі ў карабках ад за- 
палак поўную хату конікаў, і тыя, калі мы ўжо леглі спаць, 
грымнулі такую дружную песню, што хоць ты вушы заты- 
кай. Спаць, вядома, ніхто не мог -- давялося ўключыць 
святло, лавіць і выносіць з хаты гэтых няпрошаных му- 

зык: хто знаходзіў іх пад коўдраю, хто ў запеччы, хто на 
акне. 

Другі раз дзеці - праўда, гэта калі былі яшчэ мен- 
шыя -- зрабілі рагатку і з яе настойліва хацелі збіць ме- 
сяц. Яны вельмі доўга цэліліся, выхоплівалі адзін у адна- 
го рагатку («давай я, ты не ўмееш!»), аж пакуль упоцем- 
ку не выбілі акно ў хаце, так і не дастаўшы да месяца. 

Потым яны як не пад самыя вокны прынеслі заржаве- 
лую супрацьтанкавую міну і ўжо круцілі нешта, шукаючы, 
як бы яе развінціць. Добра, што ўбачыў іх за гэтым занят- 
кам Андрэй. Ён адагнаў хлапчукоў, а сам, узяўшы міну 
ў рукі, асцярожна панёс за кусты, дзе можна яе было ўза- 
рваць. Андрэй расказваў пасля пра сваё адчуванне: хо- 
чацца бегчы з ёю, бо здаецца, што так будзе хутчэй і ле- 
пей, а тут трэба змушаць сябе ісці як мага цішэй; хочацца 
хутчэй кінуць яе з рук, каб не вісеў над табою гэты круг- 
лы -- аж да ліпкага поту! -- страх, а тут трэба змушаць 
сябе пакласці міну на зямлю як мага спакайней і асця- 
рожней. 

Наступны... Ды хіба раскажаш пра ўсё, што дзеці толь- 
кі не наробяць за адно лета!.. 

Хлапчукоў убачыла маці, калі пачало ўжо цямнець. 
Яны ішлі з-пад Мамонаў, гучна гаварылі, а ў руках у 
кагосьці з іх брынчала вядро. Прыйшлі пад хату і стомле- 
на селі на траншэю. 

--. Усю... -- толькі і сказалі яны. 

-- Што ўсю? 

-- Перанеслі. 

--. Каго перанеслі? 

-- Рыбу... 

Во яно што! Хлапчукі вельмі ж да сэрца прынялі ге- 
нералавы словы пра яміны, у якіх, калі яны высахнуць, 
задыхнецца рыба, і, папалуднаваўшы, ціха ўзялі вядро і 
кварту і пайшлі пад Мамоны. Там яны з калдобін пера- 
неслі вядром, а дзе мялей -- квартаю ваду разам з рыбаю 
ў большыя бохаты, якія да восені не высахнуць. 

-- Да малявачкі падабралі,-- хваліліся хлапчукі, і Ў 
іх словах была непрыхаваная радасць. 

7. ПРАВОДЗІНЫІ ГЕНЕРАЛАЎ 


дажджлівым адвячоркам, 

калі ў Шыбекавай хаце 
сабралася амаль усё Жыцькава 
і дзе ў шчырым застоллі 

мы пачуем нямала новага 


На дварэ быў дождж. Нават у хаце, калі ўсе неяк рап- 
тоўна і адразу сціхалі, было чуваць, як сеецца ён за рас- 
чыненым акном, як шапоча па зялёным і яшчэ крамяным 
лісці бэзу ў палісадніку. 

Кагадзей прыйшоў, калі ўсе сядзелі ўжо за сталом. Ён 
яшчэ ў пярэдняй хаце зняў мокры плашч, патрос ім у па- 
розе -- той лубяна зашамацеў -- і павесіў на цвічок, убіты 
ля самых дзвярэй, ля качарэжніку, а пасля ўжо ўвайшоў, 
перавальваючыся з нагі на нагу, у чыстую палавіну хаты. 

2. Садзіся во побач са мною,-- запрасіла яго на воль- 
нае месца каля адчыненага акна Моця Прутнёва і скры- 
гатнула, пасунуўшы крэсла.-- А то нашы маладыя скраз- 
някоў баяцца,-- дадала яна, відаць, намякаючы на Шыбе- 
кавага лейтэнанта, які, трымаючыся абедзвюма рукамі за 
сярэдзіну, не схацеў сесці ля акна. 

-- А мне ўсё роўна, Надзёжа, дзе сядзець: мяне ў ку- 
стах і так скразнякі прадзьмулі,-- адказаў ён. 

-- А калі б ты спруцянеў, чорт аблавухі,-- усміхну- 
лася Моця.-- Якая я табе Надзёжа? Ты што ўжо, зусім ад- 
сырэў у сваіх кустах, што і не бачыш, хто з табою гаво- 
рыць? 

Кагадзей слепавата прыжмурыў вочы, прыгледзеўся і 
адказаў: 

г Дык паспрабуй цябе пазнай, калі ты выфранцілася, 
як на вяселле якое, хоць па тэлевізары паказвай. 

- А сам вунь які,-- задаволена ўсміхнулася Моця: 
Кагадзеева пахвала ёй спадабалася.-- Ты на сябе зірні. 

Цімоха і праўда стаяў святочны. Ён быў чыста паголе- 
пы, валасы прычасаныя. На ім -- святочнае цёмна-сіняе 
галіфэ, цёмна-зялёная гімнасцёрка навыпуск, перахопле- 
ная шырокім рэменем. 

-- Табе, Цімоха, толькі партупеі ды Паўлікавых па- 
гон і не хапае,-- азваўся сам Шыбека і пасунуў сваё крэс- 
ла, каб даць Кагадзею прайсці да акна.-- А то чысты ге- 
нерал! 

Цімоха сеў на табурэт, дастаў з кішэні бутэльку гарэл- 
кі, паставіў яе на стол -- туды, бліжэй да Шыбекі. 

С. А я ўсё гляджу, чаго гэта ў Цімохі так кішэнь у 
галях аддудурылася,-- заўважыў Андрэй, які сядзеў па- 
супраць Кагадзея. Я 

Цімоху налілі штрафную -- як не поўную шклянку, -- 
ён тут жа ўзняўся і, нібыта пе чуючы свае Волькі, якая 
ўжо сядзела тут і крычала яму праз стол: «Не пі ўсю!» - 
падняў перад сабою шклянку і, прыгаворваючы: «Значыць, 
ад'язджаеце? НУ, шчаслівай вам, дзеці, дарогі - і табе, 
Паўлік, і табе, Гепік! Няхай вам і далей добра служыцца 
і яшчэ лепш жывецца. Толькі на Кыцькава не забывай- 
цеся!» -- выпіў усю гарэлку. 

Паўлік і Гепік сядзелі за сталом -- святочныя, пры поў- 
пай параднай форме. 

Перад гэтым у Шыбекавай хаце была «вайна». Паўлік 
перад самым прыходам гасцей хацеў выпрасіць У бацькі 
дазволу сесці за стол хоць бы ў белай кашулі, без кіцеля: 

. Тата, ну ўсе ж знаюць, што я генерал, усё я: ба- 
чылі, які я ў форме, а ў нас жа будуць толькі свае. Наво- 
шта мпе сядзець такім урачыстым? 

Але Шыбека быў незгаворлівы: 

2 Пасядзі ты хоць за сталом як чалавек. А то ўсё ле- 
та босы і голы па Жыцькаве прабегаў. Не зразумеюць пас, 
Паўлік. 

Талы сын ужо і жартаваў: 

-- Тата, а фуражку мне хоць можна будзе за сталом 
зняць? 

Шыбека моршчыўся і адказваў сыну: 

-- Не выдурняйся ты, Паўлік. Адзенься як чалавек ды 
і пагавары з людзьмі. 

Таму Паўлік і меншы «генерал» аж свяціліся за сталом. 

Калі Кагадзей закусіў, Моця загаварыла да яго: 

г Мы во тут во, Цімоха, гаварылі пра тваю Свету. 
Волька ж казала, што ад яе пісьмо прыйшло... 

Кагадзей паплямкаў губамі, потым ніяіняю дастаў да 
вусоў, паторкаў у іх, нібы раўняючы -- аж было казытлі- 
ва,-- і маўчаў. 

-- Піша ўжо, каб Ранік туды да яе не ехаў. І адзежу 
просіць па пошце прыслаць,-- падказала мужу Волька. 

2 Нешта ў яе там закруцілася, -- пібы ўпершыпю за- 
думаўся Цімоха, хоць было відаць, што думае ёп пра гэта 
не першы дзень.-- А я вот, як хлопец прыязджаў да пас, 
і кажу яму: «Не слухай ты, Толя, гэтай накруткі, збірай- 
ся сам, забяры яе цёплае паліто і едзь. А мы напішам, што 
пісьма ад яе не палучалі», 

-- Ты таксама, Цімоха, пешта, як маленькі ўсё адно. 
Раіш хлопцу торуці з'ездзіць,- накінулася на Кагадзея 
Шыбекава.-- А можа, пакуль Ранік даедзе, Света замуж 
ужо выскачыць. 

А што табе, Алена, шкода, ці што? -- з далёкага 
вугла, перагнуўшыся над сталом, спытала Цытнячыха і 
пачала заторкваць пад квяцістую хусту, завязаную пад 
бараду, сівыя валасы.-- А можа, там усё і добра будзе... 
Можа, Толя там і астанецца... 

22 Няхай едзе,-- згадзіўся і Цімоха.-- А то яна, па- 
крутка, бач, як хлопца за нос водзіць. 

-- Ешце, госцейкі, ешце,-- убачыўшы, што ўсе ся- 
дзяць і ўважліва слухаюць гаворку, пачала прымушаць да 
яды Шыбекава. 

-- Дык ты ж, Алена, і сама не ясі,-- сказала маці. 

-- Ты, Надзёжа, на мяне не глядзі. Сама ж знаеш, 
што гаспадыня пад загнетам з голаду не памрэць,-- адка- 
зала Шыбекава і ўзяла з талеркі скрылёчак каўбасы, кру- 
ціла яго ў пальцах і патроху адкусвала. 

г Нашто ты, мама, рукамі? -- папракнула старую 
экскурсаводка.-- Відэльцы ж ёсць. 

Шыбекава пачырванела -- дачка прысароміла яе пры 
ўсіх. Алена трымала ў руцэ надкусаны скрылёк і не ве- 
дала, што рабіць: ці то пакласці назад у талерку, а затым 
зноў узяць, падчапіць на відэлец, ці то, не зважаючы, тры- 
маць у руках і далей. 

Выручыў Паўлік. 

С А так жа, Дзіна, смачней, -- усміхнуўся ён сястры 
і сам таксама ўзяў рукою скрылёчак каўбасы і са смакам 
яго з'еў -- Паўлік вельмі любіў сваю маці. 

Шыбекава супакоілася, паспакайнела. 

--. Ага, смачней,-- сказала яна і з непрыхаванай лю- 
басцю зірнула на сына.-- Вы сабе ешце, хто чым хоча,-- 
відэльцы ж ёсць перад кожным, а каму пе хопіць -- да- 
дадзём,-- а мы ўжо з Паўлікам -- праўда ж, сынок? -- 
рукамі будзем... 

-- Праўда, мама, праўда,-- падміргнуў ёй генерал. 

Дзіна сядзела ля сцяны пад фотакарткамі, якія, быццам 
іканастас, займалі прасценак між вокнамі. Сабраныя ў 
розныя па велічыні і па форме рамкі, яны то ўсміхаліся, 
то сумавалі, то здзіўлена і спалохана, як тады перад фо- 
таапаратам, глядзелі на хату. У рамках былі вялікія фо- 
такарткі, дзе весялілася вяселле -- з маладою ў фаце, з 
маладым, які ўрачыста глядзіць на маладую, папраўляю- 

чы крыло валасоў, што спадае на лоб; з расспяванымі свац- 
цямі: яны так і выйшлі з параскрыванымі ратамі. Быў і 
сумны, заплаканы здымак, на якім, здавалася, пераважа- 
юць адны чорныя колеры: і труна была чорнаю, і кут, дзе 
яна стаяла,-- таксама, і заплаканыя людзі -- малыя І да- 
рослыя -- чорныя, і нават акно, пібы ноччу, чарнела за 
труною. Здымкі ў рамках былі розныя: і адкрыткі, і ві- 
зіткі, а болей за ўсё маленькія картачкі з белым ражком, 
зробленыя дпя дакументаў. 

Ніжнія рамкі са дзве Дзіна засланіла сваёю прыгожаю 
і высокаю, як капа сена, прычоскаю -- такія прычоскі 
мяне заўсёды злавалі ў кінатэатры: круцішся-круцішся, д 
палову экрана ўсё роўна не відно. Я і зараз, як ні спра- 
баваў, усё ж не змог убачыць, хто там за Дзінінаю гала- 
вою на здымках. Адно толькі з-за яе прычоскі вытыркала- 
ся галава іхняй цёткі Мілі, якая жыве, здаецца, недзе пад 
Куйбышавам і таксама прыязджае ў Жыцькава. Але пры- 
язджае яна звычайна ўжо недзе ў верасні. Цётка Міля, 
якая ніколі не была замужам, не мела сваіх дзяцей, жыла 
ўвесь свой век адна, вельмі ж ужо не любіць шуму і тлу- 
му, які бывае ў Жыцькаве летам, і таму яна цаляе пры- 
ехаць сюды, калі ўжо ўсе госці параз'едуцца. Цётку Мілю 
звычайна ўсё злавала і выводзіла з сябе. Калі, здаралася, 
прыязджала вясною, яна злавалася на салаўёў: «Аглумі- 
лі ж яны маю галовачку», і з дручком хадзіла ў кусты 
ганяць іх. А то і сварылася на Кагадзея: «Чорт! Ідзі су- 
пакой іх! А то парастравіў -- аж перапонкі лопаюць!» 
Кагадзей тады толькі ўсміхаўся ў вусы: «А што яны табе, 
Міля, замінаюць?» Пра сарок ужо і гаварыць няма чаго: 
яна не пераносіла іх чычычыкання і адразу ж, як толькі 
дзе ўбачыць, папускала ў птушак кіем. Выганяла з саду і 
дзятла: «Навошта ён дзяўбе? Ён жа ва ўсіх яблынях дзі- 
рак панаробіць!» За салаўёў і сарок яна злавалася толькі 
на Цімоху, бо Кагадзей умеў перасвіствацца з птушкамі, 
і таму ў Кыцькаве, калі вельмі ж ужо салаўі браліся на 
спевы, многія лічылі, што завёў іх Цімоха. 

Не любіла яна і гасцей. Калі бачыла, што на парозе 
мыецца кот, цётка Міля злавалася: «Во, чорт, раселюня- 
віўся на гасцей: нам твае госці не нада», брала ката, як 
кажуць, за шкірку і, надаваўшы яму тумакоў, выкідала 
не толькі з хаты, але нават і з сянец -- і гасцяваць, як і 
жыць, яна любіла адна. Цётка Міля прыязджала ў Жыць- 
кава на які месяц, але за гэты час паспявала перасварыцца 
як не з усімі -- той карову не так пасе, гэты сена не так 

косіць. Шыбека ўжо часам і злаваўся: «Чаго ты ва ўсе 
дзіркі, баба, лезеш? Гасцюй сабе спакойна, а з гэтым мы і 
самі справімся». Цётка Міля злавалася на Шыбеку, хадзі- 
ла пару дзён надзьмуўшыся, а потым зноў пачыналася: 
той каня не туды пусціў, гэты ваду з крыніцы не так 
чэрпае... 

Я разглядаў фотакарткі пад Дзіпінай галавою і чамусь- 
ці да дзіўнага выразна ўявіў сабе, як бы яна, вопытны 
ўжо экскурсавод, праводзіла вось тут, У бацькавай хаце, 
экскурсію. Нават убачыў, як стаіць Дзіна пасярод хаты з 
паказкаю ў руках, з усіх бакоў акружаная экскурсанта- 
мі, якія панахіліліся да яе і слухаюць, каб не прапусціць 
ніводнага слова... 

«Дарагія таварышы, мы з вамі зпаходзімся ў звычай- 
най вясковай хаце сярэдзіны, а дакладней -- сямідзесятых 
гадоў дваццатага стагоддзя. Перад намі своеасаблівы вяс- 
ковы іканастас -- гэта значыць, набор разнастайных пар- 
трэтаў, якія адлюстроўваюць жыццё нашага роду, але ие 
з далёкіх стагоддзяў, а толькі з таго часу, як чалавецтва 
адкрыла фотаапарат і мае родзічы займелі магчымасць ім 
карыстацца. Звярніце ўвагу, гэты іканастас адрозніваецца 
ад іншых тым, што тут сабраны не святыя -- скажам, Дзе- 
ва Марыя з сынам, Ілля Прарок ці Юры Пераможац,-- а 
звычайныя людзі, якія ўсё сваё жыццё працавалі цяжка 
і шчыра. А што тут сабраны далёка не святыя, вы можаце 
пераканацца, пазнаўшы на здымках хітравата-іранічны 
твар майго брата Ігара (па мянушцы -- Басцяла), якога 
столькі ўжо лаялі, што зрабіць яго святым нават і пры вя- 
лікім жаданні ніхто не зможа. Звярніце ўвагу таксама па 
рамкі. Вось, скажам, перад вамі -- бачыце самы верхні 
рад, ад акна першая злева -- цікавы твор невядомага са” 
матужніка, зроблены ў другой палове саракавых гадоў 
нашага стагоддзя, а дакладней -- пасля Айчыннай вайны. 
Гэтым заняткам тады займаліся многія. Рабілі іх проста 
і лёгка: рэзалі шкло, на яго зялёнаю ці сіняю -- у даным 
выпадку зялёнаю -- фарбаю наносілі з усіх чатырох бакоў 
нешырокую хвалістую лінію, абводзілі яе чырвонаю, пад- 
кладалі фальгу з-пад шакаладу ці папярос і ўсё гэта за- 
клейвалі, акуратна абгінаючы беражкі, папераю. У рамцы, 
бачыце, стаіць, моцна сціскаючы вусны, каб не расемяяц- 
ца, маладая жапчына, лёгка апранутая, у кофце з зака- 
санымі рукавамі, босая. Гэта мая маці. Калі сказалі, што 
па Жыцькаве ідзе фатограф, яна мыла бялізну. Мама, як 
стаяла, выбегла на вуліцу і папрасіла фатографа: «Зні- 

мі і мяне, дзядзька, па тваю картачку». І стала вось так - 
босая. у летипяй сукенцы, са спіснутымі ад смеху вуспа- 
мі... Пасля гэтага мама доўга хварэла -- япа прастудзіла- 
ся, бо была ўяю глыбокая восень: бачыце, вунь там, ля 
хаты і ля яе ног пракідаюцца белыя плямы - гэта ўжо 
спег.. (Вось тут Дзіна, відаць, спыпілася б, абцягнула, 
мне здаецца, кофтачку, усміхнулася б.) А зараз звярніце 
ўвагу на вялікую драўляную рамку, пафарбаваную ў 
бесклапотны блакітны колер. Яе вы лёгка зпойдзеце -- яна 
вялікая, амаль у цэнтры, крыху бліжэй да правага акна. 
Тэты твор зрабіў наш жыцькаўскі майстар Цімоха Іва- 
навіч Кагадзей, наш сусед. Можа, вы захочаце з ім су- 
стрэцца -- калі ласка, я вас магу да яго завесці. Толькі ў 
другі дзень -- сёння ён заняты праводзінамі... Цімафей 
Іванавіч мае, дарэчы, адну пікавую асаблівасць: калі яму 
загадваюць нешта рабіць, ён ніколі не паслухаецца, а 
вось сам, калі што яму захочацца, зробіць, хоць будзе ся- 
дзець тыдзень ці нават месяц. Гэтую рамку ён таксама 
прынёс сам -- зрабіў па сваёй ахвоце. Бачыце ў ёй вялі- 
кую фотакартку -- знізу, у левым кутку? Гэта вяселле 
Паўла, майго другога брата, генерала Савецкай Арміі, які 
зараз служыць на Далёкім Усходзе. Хоць шлюб гэты быў 
і нешчаслівы -- Павел разышоўся з першаю жонкаю,-- 
тата ўсё роўна не дае выкідаць з рамкі фотакартку... (Вось 
тут Дзіна, пэўна, паправіла б пальцамі сваю высокую пры- 
чоску і задумалася -- як пачынаць гаворку пра наступ- 
пае?) Цяпер звярпіце ўвагу на паспарту, што вісіць у пе- 
радапошнім радзе справа. Яго выразаў з картону і склеіў 
мой бацька. Правільна, ён не ведае, што яго праца так 
называецца, і калі я яму сказала, што ён зрабіў паспар- 
ту, бацька здзівіўся і адказаў: «А кінь ты, Дзіна, жарта- 
ваць: якія гэта паспарты -- то ж звычайная рамка». Дык 
вось, у гэтым паспарту вы бачыце дзве фотакарткі -- зле- 
ва салдат царскай арміі, які загінуў у першы ж дзень той 
яшчэ вайны, справа -- бачыце, з канём -- селянін, які за- 
гінуў у апошнія дні другой вайны: ён з гэтым жа самым 
канём уз'ехаў на пямецкую міну. То мае дзяды: з баць- 
кавага боку і з матчынага. Адзін працаваў у Піцеры на 
чыгунцы. Другі -- толькі пад старасць упершыню ўбачыў 
цягпік. Кагадзей расказвае -- не ведаю, ці праўда, ці вы- 
думка,-- як гэта было. Дзед прыехаў па чыгуначную 
станцыю, баязліва пад'ехаў да паравоза. А машыніст, чор- 
ны, мурзаты,-- як чорт, бажыўся тады дзед -- вытырк- 
пуўся з паравоза і пажартаваў: «Куды ты, стары, едзепі? 

Уцякай скарэй, а то я разварочвацца буду». Зірпуў дзед 
на цягнік -- а ён доўгі, доўгі: яму ж -- уга! - колькі мес- 
ца трэба, каб развярпуцца,-- ды як пачаў сцябаць каня, 
каб, разварочваючыся, цягпік па калёсы не паехаў. Сця- 
бае і ўсё азіраецца, сцябае і ўсё азіраецца ці хопіць 
месца цягніку. Кажуць, кіламетры са тры ад станцыі ад- 
ехаўся. Уехаў у лясок і толькі тады супакоіўся. Стаў і 
думае: «Ну, няпраўда, па такія елкі і гэта машына не па- 
віпна наехаць». А бабка, тая была смялейшая. Яна, ка- 
жуць, прасілася нават у цягніка, калі той грукатаў побач: 
«Пачакай, цягпічок, падвязі ты мяне, вясковую бабу, да 
Жыцькава». А калі цягнік з шумам прагрукатаў ля яе і 
не спыніўся, яна, кажуць, асабліва і пе пакрыўдзілася: 
«Ай, няхай сабе едзе. Гэта машыніст дрэнны трапіўся - 
не хоча старую падвесці да Жыцькава...» (Тут Дзіна яшчэ 
раз агледзела б фотакарткі -- ці не прапусціла каго,-- по- 
тым бы звыкла, але незаўважна для іншых, перасмыкнула 
перасохлымі ад доўгай гаворкі вуснамі і павярнулася б да 
стала.) А гэта вы, таварышы, бачыце застолле: мы право- 
дзім з адпачынку генерал-маёра Паўла Шыбеку і малод- 
шага лейтэнанта Генадзя Шыбеку...» 

Дзіна сядзела спіною да «іканастаса» і з непрыхаванай 
раздражнёнасцю глядзела па Басцялу, які трымаў у рУ- 
ках шклянку з самагонкаю: тое, што Ігар піў, яна пера- 
жывала, як сваю асабістую бяду. Маці ж вінілася сама: 
Алене думалася, што прывучыла сына да пітва яна -- калі 
Ігар быў малы, каб ён, крыклівы, спаў, Шыбекава нярэд- 
ка торкала яму ў рот соску з хлебам, памочаным у га- 
рэлку. 

Мужчыны выпілі яшчэ па чарцы, жанчыны таксама 
падтрымалі іх -- хто толькі губы памачыў, а хто троху і 
адпіў, пазначыўшы перад гэтым пальцамі, дакуль глы- 
пуць, і потым, зморшчыўшыся, падняўшы шклянку, пра- 
вяраў, ці не выпіў лішняга. 

Паўлік, убачыўшы, што бацька заняты гасцямі, паспра- 
баваў быў незаўважна паслабіць гальштук ці, можа, рас- 
піліць хоць які гузік, але Шыбека так строга зірнуў па 
сына, што Павел паслухмяна паклаў рукі на стол. 

Застолле разбілася на групкі, дзе ішлі свае бяседы. 

Цімоха, успёршыся локцямі на перабіранку і падаў- 
шыся ўвесь уперад, цераз стол расказваў генералу: 

“Ты вот, Паўлік, у мяне пытаеш, чаму я пчол пе 
заводжу? А я табе, брат, скажу: заводзіў. І многа разоў 
заводзіў, але ж, разумееш,-- Йе палучаецца, Ручалішыпы 

не даюць. Такія ўжо разбойнікі -- пахрапам у вулей ле- 
зуць. Ці паверыш, Паўлік, адзін. раз я цэлага паўдня з 
венікам ля свайго вулля стаяў, усё сек іх, цэлае рэшата -- 
яй жа богу, не лгу -- насек, ды буйныя такія, як боб, ру- 
ка аж у плячы забалела, а яны ўсё роўна ў вулей прабра- 
ліся і ўсіх маіх парэзалі. І другі раз заводзіў, і трэці... 
І ўсё роўна акрэпнуць пе даюць. У яе ж зладзеі нейкія, а 
нё пчолы. Другі раз ля гарода ідзеш, дык аж здалёк чу- 
ваць, як яны там злосна гудуць. 

Андрэй павярнуў галаву да Геніка і расказваў яму пра 
талінскіх суседзяў: 

2. Наташка, ледзь што, усё гаворыць мне: «Вунь Ла- 
тушка, вунь Латушка». А што мне твой Латушка. Такі во, 
Генік, лейтэнант, як ты. Толькі ўжо старшы. А па-мойму, 
дык ты будзь хоць лейтэнантам, хоць пастухом, але чала- 
векам быць пе забывайся. А то нос закапыліць, ідзе, як 
усё роўна па дарожцы чырвонай, што для касманаўтаў 
сцелюць. А яна мне -- Латушка, Латушка! 8біраў, збіраў 
грошы на машыну, а як толькі купіў -- у першы ж дзень 
па самай шырокай вуліцы ў багажнік нейкай «Волгі» цюк- 
нуўся. Прывезлі машыну яго ў двор на прычэпе. Стаяць 
ля яе абое, плачуць. Вось табе і Латушка... А як на мой 
дурны розум, дык, перш чым машыну купляць, навучыся 
ездзіць. Правільна я гавару? І яна такая ж. Толькі і ведае: 
«Я прыгожая, я гордая...» Навядзе прычоску і пайшла. 

22 Дзядзька Апдрэй, а што тут дрэннага, калі прычос- 
ку прыгожая жанчына навядзе? -- не ўтрымалася Дзіна. 

-- І праўда яс,-- падтрымала яе і Моця.-- Я таксама 
куплю сабе стужку і во так, як Дзіна, свае валасы дзяр- 
жаць буду. 

-- Яно, Дзіна, прычоска тут ні пры чым,-- адказаў 
Андрэй.-- Галоўнае, каб пад прычоскай сёе-тое было. А то 
прычоску сваю дык яна і цэлы дзень будаваць будзе, а 
вось дзецям чаго гарачага згатаваць у яе часу не хапае. 
Правільна я гавару? --і Андрэй зноў павярнуўся да Ге- 
ніка, паказваючы гэтым, што дыскусія з Дзіпаю закон- 
чана. 

.Маці гаварыла з Цытнячыхаю. Яны адразу ж пасля 
вайны працавалі разам на ферме, якая была побач з 
Цытнячышыным дваром, і зараз, расчырванелыя ад бясе- 
ды, успаміналі: 

- А ці помніш ты, як мы кароў глядзелі, па чарзе ў 
кароўніку начавалі? -- пыталася Цытнячыха.-- А там жа 
пі лямпы, ні ліхтара якога. Цёмна, акропна. 

-- Айё, пе кажы ты,-- азвалася маці.-- Я, поўню, ля- 
жу на саломе, а самой страшна, страшна. А тут яшчэ бык 
зароў. Ды так ужо лоўка, ды так ужо спалохана, аж за- 
хлёбваецца -- на чалавека ж ён так не раве. Я ад варот, 
ад варот папаўзла па праходзе, прыціснулася да кароў і 
ляжу ні жывая пі мёртвая -- паварушыцца баюся, Ваў- 
кі ж тады так ужо асмялелі былі. У мяпе ж самой вунь пад 
сцяну падкапаліся і свінчо выцягнулі. Ляжу, значыць, я 
і дрыжу, як ад холаду. А тут, чую, калёсы захляхаталі. 
А тады ж узялі ў моду малако ноччу вазіць, бо да раніцы 
вячэрняе скісала. Чую, калёсы да кароўніка едуць. У мя- 
пе ад сэрца і адлягло: гэта Ручаль па малако едзіць. Па- 
куль ён пагрузіўся, пакуль пагаварылі, дык, бачу, ужо і 
залачаць пачало... 

-- Краў тады Ручаль малако, ой, лоўка краў. 

-. А хто тады, Александрына, не краў? /Кыць жа пеяк 
нада было. Я вунь і сама, поўню, аскаромілася. Гэта ж мы 
архавалі тады льняное семя. А к вечару асталіся толькі 
трох: я, брыгадзірка і кладаўшчыца. Насыпалі яны мне 
самі поўны, як падняць, мяшок семя, паклалі на плечы. 
Нясі, кажуць, Надзёжа, а вечарам мы прыйдзем, падзе- 
лім. Лёгка ім сказаць -- нясі. Я нясу, а ў мяне ногі пад- 
ламваюцца: крый бог, хто стрэніцца. Толькі я адышлася 
ад свірана, на дарогу выйшла, а тут мяшок -- трэсь! -- 
і парваўся. І семя, чую, па нагах пацякло. Айё, што ра- 
біць? Я мяшок скінула і крычу: «Дзеўкі, хадзіце сюды!» 
Прыйшлі яны, мяшок троху завязалі, семя падабралі, зноў 
мне на спіну, а самі ліхтар вынеслі і доўга дарогу замя- 
талі, каб семя не відно было. Я нясу, азіраюся, а ліхтар 
усё на дарозе мігціць. А пасля позна ўвечары прыйшлі, 
яны да мяне, мы той мяшок і падзялілі... Нада ж было 
во неяк дзяцей гэтых карміць. 

-- А мы, бывала, з Міхалкам вязём сеяць ячмень, -- Да- 
даў Андрэй,-- дык ён са свайго воза скіне мяшок, а тТа- 
ды -- і з майго. «А то, кажа, калі з аднаго воза два скі- 
пуць, відаць будзе». 

За Цытнячышынаю спіною, на падаконніку, выцягнуў- 
шыся, ціха, не варушачыся, як усё роўна спала, ляжала 
белая, з плямаю на баку, кошка. Такое ж самае белае ка- 
цяня, з такой жа самаю плямаю, тачылася пыскаю пад 
яе жывот і цмуголіла малако, час ад часу толькі прыцмок- 
ваючы -- цы-цы-цы... 

На вуліцы загурчаў матацыкл, і пад самым акном - 

руляваў адпою рукою, а другою трымаў над сабою цэла- 
фанавую накідку ад дажджу. 4 

г. Моця, яй жа богу, гэта ваш Алісей паехаў,-- зір- 
нуўшы ў акно, сказала Шыбекава. ат 

Моця, якая сядзела спіною да сцяны, зірнуўшы на ву- 
ліцу і нічога не ўбачыўшы, высунулася ў палісаднік як 
не да палавіны. 

З. Ага, гэта Алісей,-- пазнала яна і пачала выбірацца 
з-за стала.- - Пайду ж, а то ў яго там нешта беленькае 
мільганулася: можа, пісямко? 

2 Якое табе пісямко! -- усміхнуўся Кагадзей.-- Гэ- 
та ж у яго на рулі бітончык вісеў. Алісей па смятану 
прыехаў. 

г; "Толькі ж там не баўся, прыходзь назад хуценька і 
Алісея заві,-- папрасіла Шыбекава. 

А калі Прутніха, гучна клямкнуўшы дзвярыма, пад 
вокнамі пабегла да свае хаты, Цімоха ўсміхнуўся яшчэ 
больш -- аж шчарбіну паказаў -- і разгладзіў свае вусы: 

-- І выдумае ж гэта Моця - пісямко ёй беленькае 
нехта пад дажджом у руках павязе. 

2 А калі б ужо Алісей і прывёз што Моці,-- азвалася 
Цытнячыха.-- Хоць бы пісямко якое. Брат жа ўсё-ткі. А то 
толькі з яе цягне. У самога вунь, не бойся, пуза, а Моця - 
пібы выцекла ўся. 

Жанчыны дружна падтрымалі яе: 

-- Ага, не лянуецца аж з Азярычына як пе кожны 
дзень па малако ездзіць. Ці табе дождж, ці табе град. 

- Усё ж ён у Моці забірае: і смятаніну, і масліну, 
і яйка якое, нават сывараткай і то не грэбуе. А гэта, дур- 
ная, усё аддае: «Алісейка, а заўтра ці прыедзеш?..» 

З. Твой Алісейка ў Азярычыне так умураваўся -- як 
пан некалі. Двор зацэментаваў, сцежкі таксама, каб Зой- 
ка і ног не памачыла. Студні, лазні павыбудаваў... Гра- 
ды з труб палівае. 

ЗС А ято і глядзеў тады пасля вайны,-- падтрымаў 
жанчын Кагадзей,-- чаго гэта Пуйноў, як толькі за стар- 
шыню стаў, адразу Віцьку Прутня брыгадзірам зрабіў. 
А з таго Віцькі брыгадзір -- як з мае Волькі міністр. Ён 
малы яшчэ быў -- вы ж з ім, Андрэй, ці не з аднаго года? 

--. В аднаго,-- адказаў Андрэй. 

-- Але Пуйноў яму ўсё параскажа, падкажа: гэтага 
пастаў сюды, гэтага пашлі туды, дык Віцька і брыгадзі- 
рыць. Аж пасля я ўжо зразумеў, чаму гэта тады Пуйноў 
да Прутнёў такі добры быў -- во гэты во, Алісей, хадзіў 

ужо да яго Зойкі. Дык Пуйноў усё стараўся, каб той за- 
муж дзеўку ўзяў. 


Кацяня, напіўшыся малака, скакала па падаконніку, 
па самой кошцы, якая толькі прыўзнімала галаву і, нібыта 
спрасоння, абыякава глядзела на малое. Кацяня вадзіла 
лацкаю па шыбіне, за якой цяжка махала адсырэлымі ад 
дажджу крыллямі позняя восеньская мятлушка: яна, ві- 
даць, усё ж не траціла надзеі ўляцець праз шкло ў хату, 
дзе можна сагрэцца і перасушыцца. Ды і сытае кацяня не 
мела ахвоты лавіць мятлушку -- па тым, як яно мякка 
дакраналася лапаю да шыбіны, было відаць, што яму адно 
толькі хочацца падурэць з ёю. 

Я глядзеў на гэтую гульню, і мне было неяк цёпла і 
хораша ад думкі, што вось гэта мятлушка так і не здолее 
праз зачыненае акно ўляцець у хату, дзе яе можа наца- 
ткаць небяспека, і што кацяня так і не зможа ніколі зла- 
віць праз шыбіну гэтую мятлушку, а здагадацца, што 
трэба выбегчы за дзверы, пад акном абабегчы вакол ха- 
ты,-- яно не здагадаецца... 

Госці закусвалі хто чым хацеў -- адны: па-маладому 
храбусцелі маласольнымі агуркамі, другія бяззуба ціс- 
калі мяккі зярністы сыр, трэція падчэнлівалі па відэльцы 
шпроты з бляшанак і, падставіўшы пад «лёк» руку, кідалі, 
спяшаючыся, у рот. 

-- Прыходзіць гэта Да мяне ўчора,-- зноў гаварыла 
Цытнячыха да нашай маці,-- чалавек і кажыць: «Пагля- 
дзі, Цытнякова, ці твая гэта роспісь У ведамасці стаіць». 
А я паглядзела і кажу: «Я ж непісьменная, а тут, зірні, 
як закручаста напісана». 

І да мяне прыходзіў.-- Маці паклала відэлец на 
стол, а потым, зірнуўшы на Дзіну, узяла яго і пераклала 
на талерку.-- Таксама кажыць: «Ці ты гэта распісвала- 
ся?» А я яму і адказваю: «Ты мне не роспісь, а пенсію 
нясі». А ён будзіць казаць: «Вернем табе, Ласімовіч, і 
пенсію...» 

Андрэй расказваў Геніку, як ездзіў у Лепінград на 
прафсаюзную нараду: яго ж кантора -- філіял лепінград- 
скага ўпраўлення. 

-- Я хацеў проста так ехаць. А Наташка як прыста- 
ла: «Надзявайся -- і ўсё». Як смала тая. Ну я і надзеўся. 
Чорны касцюм, белая сарочка, гальштук модны, капялюш. 
Адно толькі лясачкі і не хапае. Правільна я гавару? Прый- 
шоў на нараду, а там усё будзённа, будзёнпа. Людзі гля- 
дзяць на мяне, як на дзівака: куды выфранціўся? А тая -- 

падзявайся, надзявайся. Сам пачальнік упраўлення ў па- 
камечаным касцюмчыку, у чаравіках абпошаных -- я та- 
кія ў смеццеправод выкідаю. Сядзіць у прэзідыуме і спіць. 
Во-во захрапе, здаецца. Як нада гаварыць, яго -- таў- 
хель! -- пад бок. Ён і кажа: «Так, таварышы, тут гавары- 
лі пра недахопы, усё гэта правільна... Гаварылі тата-тата- 
тата... Мы будзем тата-тата-тата...» Глядзіш, і выступіў 
ужо. Ды і правільна. 

Генерал, улучыўшы момант, калі бацька выйшаў у 
сенцы, расшпіліў верхнія гузікі ў сарочцы і спытаў у Ка- 
гадзея: 

-. Цімафей Іванавіч, а чаму гэта вы бабы Гапкі не 
прывялі сюды? Хай бы пасядзела з намі. 

2. Дзе ты, Паўлік, бачыў, яна ж ужо і па хаце нават 
перайсці пе можа. Слабая стала. Памірае зусім наша Стах- 
вапаўна... 

2 Ага, яна ўжо даўно памірае,-- азвалася са свайго 
кутка і Цытнячыха.-- Гадоў дваццаць памірае. І ўсё хва- 
рэе. А Міхалка, той і не хварэў і не паміраў, а -- раз! --і 
няма чалавека. 

2 А такая ж хуткая была,-- вярнуўшыся, увайшоў у 
размову Шыбека.-- Бывала, Міхалка прыедзе на абед, 
просіць-просіць есці, а яна, пакуль разоў са дваццаць ва- 
кол хаты без прычыны не аббяжыць, на стол нічога не 
паставіць. Я аднойчы зайшоў да іх -- Міхалка сядзіць на 
лаве, абеду чакае, а яна вакол хаты бегае... Я ўжо і то не 
сцерпеў: «Гапка, ядры тваю качалку, ці чуеш, дай хут- 
чэй чалавеку есці!» Эх, як забегала яшчэ хутчэй -- акурат 
укушаная,-- эх, як кінецца сварыцца! Але есці ўсё ж па- 
ставіла. 

Цімоха сядзеў прасторна, як не на двух крэслах: на 
сваім і на Моціным. Ён глядзеў у акно і, нібы тлумачачы, 
чаго ён туды глядзіць, сказаў: 

-- Нешта і Моця доўга не вяртаецца. 

-- Агоў-агоў! Што, засумаваў без Моці? -- нядобра 
зірнула на яго Кагадзеіха.-- Сядзі ўжо, а то, можа, услед, 
нюхаючы, пабяжыш. 

Хоць жонка сказала і груба, Цімоха змоўчаў, а наша 
маці заступілася за яго: 

-- Чаго ты, Волька, да чалавека чэпішся? Ужо сёмы 
дзесятак, а ўсё раўнуеш свайго Цімоху. Каму ён нада та- 
кі стары? 

-- Сціхні ты, мама,-- далучыўся да жаночых размоў 
і Андрэй.-- А сама ты якая раўнівая была. Помніш, як 

бацька аднекуль прыехаў на санях, а ты ўбачыла, што по- 
бач з ім яшчэ такое ж акуратненькае месца ўседжана. Во 
тады бегала: «Прызнавайся лепей, каго ля сябе вёз!» Пра- 
вільна я гавару? 

2 Во ўспомніў,-- усміхнулася маці.-- Калі тое было. 
Ды вы ж і самі зыркія былі. Ледзь што -- ул, бывала, і 
бягуць з-пад малатарні: «Мама, мама, а наш бацька ў са- 
ломе з бабамі іграець...» 

І не толькі раўнівая,- зірнула на яе Волька.-- 
Вунь аграном... 

2. А што той аграном,-- аж зачырванелася маці.-- Вы- 
думалі самі, прыклалі таго агранома, ды і сёння забыцца 
не могуць. 

Доўга яшчэ гаварылі вось так пра ўсё, пераскоквалі з 
аднаго на другое, пакуль, нарэшце, не зачапіліся за адну, 
вельмі важную і цікавую для ўсяго застолля тэму. 

У нашых вёсках, якія перажылі гады акупацыі, гады 
партызанскай вайны, якія рабіліся то перадавымі пазіцы- 
ямі франтоў, то глыбокім тылам, такою тэмаю ў застоллях 
усё яшчэ бывае вайна. І мпе здаецца, чым далей мы будзем 
жыць і аддаляцца ад жахлівых дзён вайны, тым больш нам 
будуць балець нашы раны -- забітыя родзічы, разбура- 
ныя Кыцькавы, спаленыя Хатыні. 

Першы зачапіўся за гэтую тэму Кагадзей. Ён успом- 
ніў, як Ручаль вымаў у дзяцей рыбу з прутняў. 

-. Гэта ж нада-нада, мужчыпа называецца, бацька, а 
ў гэтых дзяцей галодных рыбу забіраць не пасаромеўся. 
Во ўжо быў цмок. 

І расказваў Шыбеку, пібыта спавядаўся перад ім: 

-- Я во цяпер, Піліп, аж сам на сябе злуюся. На чорта 
мне пада было чапаць таго Рупянька! Хто мяне за язык, 
скажы, цягнуў? Дык не ж, сустрэў яго ў кустах і разга- 
варыўся. І ўзяў ды, дурань, расказаў яму пра Ручаля -- 
што той у вайну вытвараў. А Рупянбк -- таксама баба ба- 
баю... Узяў ды Ручалісе ўсё і выклаў. Тая мяне сустра- 
кае і злуецца: «Навошта ты, Кагадзей няшчасны, майго 
Ручаля майму Рупяньку абгаворваеш?» І цяпер, разуме- 
еш, удваіх беднага Цімоху клянуць. Во як, Піліп, бывае... 
А ты кажаш, што вайна скопчылася. 

Ну, а калі ўжо ўспомнілі пра вайну за сталом, У бясе- 
дзе, такая бяседа не скора затухне -- у колінага ёсць мно- 
га таго, што ляжыць блізка і баліць цяжка... 


Цяпер ужо гаварылі ўсе, гаварылі з розных канцоў 

стала, але размова была стройная -- як загадзя праду- 
мапая. 

2 А ці помніце Наіна? -- калі ўжо госці крыху паў- 
спаміналі і пра тое, як ішлі салдаты па Мамоны, і пра 
тое, як стаяў фронт у Жыцькаве, і пра тое, як усё поле 
пад Высокім было ўслана мёртвымі салдатамі,-- спытала- 
ся Кагадзеева Волька. 

Усе ажывіліся, засоўгалі крэсламі, пачалі ўсміхацца: 
гэтая крыху нават рамантычная гісторыя -- своеасаблівы 
набытак, памяць жыцькаўцаў, і немца Наіна, які ездзіў у 
навакольныя вёскі мяняць каралі і сахарын на яйкі, масла, 
курэй, тут усе добра ведалі, 

2. Бывала, едзе на сваім нізенькім кані, а сам доўгі- 
доўгі -- аж ногі па траве валакуцца. Едзіць, як усё роў- 
на ідзець. Повад недзе на грыве ляжыць, а ён на гуслях 
іграіць. 

2. Ага, усё іграў. І на каня піколі не нокаў, за повад 
пе торгаў. Сядзе, ногі спусціць, і куды коць ідзе, туды ён 
і едзе. 

-- Дык конь жа ўжо ўсе дарогі ў вёскі ведаў. Сёння ў 
“Жыцькава, заўтра -- у Грукава, паслязаўтра -- у Веся- 
лёўкі. 

2 Конь, бывае, стане на паўдарозе, нагне галаву, 
скубе, а ён сядзіць і дрэмле... Чакае, пакуль той наску- 
бецца. 

2. Слухайце, а што ж ён у Млынарах рабіў? 

2. Хто яго ведае. Казалі, у пейкіх тылавых часцях 
служыў. 

г. Ну, вядома, пе на хропце. Ён жа стары ўжо быў. 
Адпаўляў разам з такімі ж старымі масты, што партыза- 
ны ўзрывалі. 

-- Т ўсё без вінтоўкі ездзіў. 

22. Агату -- паабчапляецца торбамі... 

2 А ці бачылі вы ў яго торбе ляльку абгарэлую? 

-- Бачылі, ён яе, кажуць, недзе ў нас, у Беларусі, 
па папялішчы знайшоў. Ля дзіцячых касцей абгарэлых. 
2. Бывала, выйме з торбы, глядзіць на яе і плача. 

-- Тэта добра, калі чалавек не развучыўся яшчэ пла- 
каць,-- сказаў генерал, за спінамі Аплрэя і Геніка павяр- 
пнуўся да мяне і спытаў: -. Памятаеш, «Тайнственный 
остров»? «Ты плачаш, значыць, ты чалавек». 

-- Іў яго ж, казалі, дзеці і ўнукі пад бомбамі загінулі. 

-- От Гітлер. От вар'ят. От панарабіў дзялоў. 

2 А Наін жа сам, ці помпіце, пічога не браў. 


абв 


-- Мы ўсе дзівіліся - чаму ёп мяпяе, а пе адбірае. 
Ўйе жа тады ўсё было: і закон, і ўласць. І пікому пе па- 
скардзішся. 

2 Мы вось дзівіліся, а эсэсаўцы дык тыя яго і білі 
за гэта. 

2 Ага, я, Алена, і сам бачыў. Яны ўсё змушалі яго 
рабаваць, так, як самі, адбіраць апошняе. Яны яму ўсё 
гергечуць, гергечуць, а ён сядзіць на кані, слухае іх, а 
потым сваё: «Наін!» Тады яны яго прыкладамі... Зваляць 
з каня і ботамі яшчэ прытаўкуць. А ён усё роўна: «Наін!» 
Падымецца, абатрэцца ад крыві, сядзе на каня і паехаў -- 
куды той яго павязе. 

Я так многа чуў пра гэтага старога, якога самі немцы 
са злосцю звалі «думкопф», а нашы жыцькаўцы проста -- 
Наій, што ўжо нават сам, здавалася, бачыў, як ён, пааб- 
чапляны торбамі, ездзіць па жыцькаўскіх дарогах, ён -- 
наіўны і ўпарты Дон-Кіхот дваццатага стагоддзя -- і хоць 
вось так змагаецца са злом. 


Пачынала ўжо цямнець. Змрок, загусцелы па даждяіы 
і хмарнасці, пасоўваўся неяк вельмі ўжо хутка. Запалілі 
святло, і ў хаце адразу пацяплела, павесялела. 

г Цімоха, табе там не холадна ля акна? -- спытала 
Шыбекава.-- А то, можа, зачыніць: цяпер жа вечары ўжо 
халодныя. Не лета ж. 

Зачыпяць акпо Кагадзей пе даў. А Андрэй спытаў- 
ся ў яго: 

2. Раскажы лепей, Цімафей Івапавіч, як ты каляро- 
вую металургію падымаў. 

2 А піто, Андрэй, металургія? Некаму ж і гэта трэба 
было рабіць. Ты я: сам ведаеш, колькі тады ўсялякага зя- 
леззя па нашых палёх ляжала,-- аж зямлі пе відно. 

2 А ти ж, Цімафей Іванавіч, жалеззе не вазіў. ІКалез- 
зе ты свайму цесцю, Міхалку, аддаваў. Яго па браню і дзю- 
ралюміній кінуў, а сам усё бронзу, латунь ды медзь 
шукаў. 

7 А і праўда, Міхалка, бывала, накладзе воз -- ая пад 
неба, здаецца. Едзе здаваць -- грыміць-звініць. А Цімоха 
толькі ў ручкі пакладзе -- на калёсах і не відаць. А зда- 
дуць -- Цімоха тысячы вязе, а Міхалка -- рублі ды дзесят- 
кі за свой воз мае. 

-- Дык жа тона каляровага металалому тысяча рублёў 
тады была, а браніі дзюралюмінію -- сто пяцьдзесят. Адзін 


матор з самалёта здасі - і ўжо кішэня грошай. 

-- Яно, Алена, нада яшчэ ўмець дастаць той матор. 
Ды ў мяне ж і рызыка была, а ў Міхалкі -- піякай. Вунь 
як я, да прыкладу, матор са збітага самалёта нямецкага 
даставаў з балота пад Мамонамі... 

Цімоха не спяшаючыся прыкурыў папяроску, якую 
да гэтага круціў у руках, зацягнуўся і, павярнуўшыся да 
расчыненага акна, выпусціў дым у палісаднік -- на дождж, 
на куст бэзу. 

2. Цяпер тое балота асушылі, кусты паапылілі, цяпер 
там пшапіца расцець, а тады ж гэта была твань твапию, 
а самалёт як удзяўбнуўся ў балота, дык метры на тры і 
ўвайшоў у дрыгву -- адзін хвост тырчыць, Пахадзіў я, 
Юра, ля гэтага самалёта, паглядзеў -- а самому так ужо 
карціць, так ужо хочацца матор дастаць: як усё роўца 
мёртваму ў зямлю легчы не церпіцца... 

Цімоха зноў зацягнуўся і зноў, неяк дзіўна патрымаў- 
шы ў роце дым, выпусціў за акно. 

2. Пахадзіў я, Юра, пахадзіў ля яго,-- гаварыў Кага- 
дзей чамусьці да мяне, хоць Я сядзеў далёка, а спытаўся 
пра гэты самалёт Андрэй,-- пасля прынёс лапату і пачаў 
падкапвацца. Дні са два работаў. Падкапаўся я пад яго і 
аж сеў у яміне са страху: а каб цябе воўк не еў -- бомба! 
Ды вялікая такая -- не раўнуючы, як свіння пудоў на 
дзесяць. Тут у мяне валасы і пачалі са страху падымац- 
ца--аж трашчаць, чую, выпростваючыся. Сяджу і 
пашавяльнуцца баюся: узарвецца ж! Аж не верыцца, што 
во толькі я так смела капаў... Чую, зверху нехта ходзіць - 
а гэта Волька прыйшла, абедаць прыпесла. Падала мне 
руку, дык я ціхепька-ціхенька, па сценачцы і вылез са 
сваёй яміны. Як убачыла бомбу Волька -- такі крык уз- 
няла, не прывядзі ты бог: «На агні табе гэты матор! Кідай 
усё -- і пайшлі дадому». А я пахаджу-пахаджу вакол ям- 
кі -- шкода: столькі ж капаўся. Але Волька ўгаварыла -- 
узяла за руку і павяла дадому, як малога. Нават лапату 
сама песла... 

-- Я яго вяду, а ён усё азіраецца назад... 

-- Прыйшлі мы дамоў, а я на тую бомбу піяк пе магу 
забыцца -- што ні раблю, куды ні іду, а япа ўсё ў галаве, 
як скула якая... Не вытрымаў -- лапату ў рукі і зноў пад 
Мамоны. Зрабіў лагі -- матор жа акурат па бомбе цяг- 
нуць нада было,-- калаўрот паставіў і... 

г. Добры вечар вам у хату! 

Усе так слухалі Цімоху, што піхто не пачуў, як адчыні- 
ліся дзверы, як зайшоў ёп у хату. Галашонак стаяў У 

дзвярах пярэдняй хаты, неяк няўпэўнена глядзеў па ўсіх. 
Высунуў з-пад мокрага плашча руку і зняў з галавы шап- 
ку -- не за казырок, а адразу ўсёю жменяю згроб зверху, 
пібы хацеў зняць яе разам з валасамі. 

Усе маўчалі, глядзелі хто куды, стараючыся пе заўва- 
жаць чалавека. Павел хацеў быў пешта сказаць, ужо рас- 
крыў рот і нават выцягнуў з-пад стала руку -- як быццам 
збіраўся запрасіць Галашонка ў застолле,-- але, убачыў- 
шы, як строга, нічога не гаворачы, зірнуў на яго бацька, 
сумеўся і, паколькі ўзнятай руцэ трэба было ўсё роўна 
нешта рабіць, ён без патрэбы ўскінуў вышэй крыло вала- 
соў, якое, як заўсёды, вісела па лбе: яно адразу звыкла 
ссунулася на сваё заўсёднае месца. 

г» Добры вечар, кажу,-- няўпэўнена паўтарыў Гала- 
шонак і, імкліва ўзмахнуўшы, абтрос кепку -- пырскі па- 
ляцелі аж у заднюю хату, дзе стаяў стол. 

Але яму зноў ніхто не адказаў. Галашонак яшчэ пры- 
глушана кашлянуў разы са два, каб звярнуць на сябе ўва- 
гу -- нібыта яго не бачаць,-- а потым павярнуўся і ціха 
пайшоў назад. 

Калі дзверы зачыніліся, Андрэй, быццам пічога і пе 
здарылася, спытаўся: 

-- Ну дык што, Цімафей Іванавіч, было далей з тваёю 
бомбаю? 

2. А што было -- падклаў лагі ды і выцягнуў калаўро- 
там,-- ужо без ахвоты, без падрабязнасцей, неяк абыяка- 
ва закончыў свой расказ Цімоха і зацягнуўся папяросаю. 

Памаўчалі. Адчувалася, што ўсе думаюць пра Гала- 
шонка. 

-- Неяк усё ж нядобра выйшла, -- першы ўсумпіўся 
Павел. 

-- Чаму гэта нядобра? -- не згадзіўся з сынам Шыбе- 
ка.-- Яму, бачыш, добра было з нас здзекавацца ў вайну, 
а нам ужо нядобра і за стол яго не запрасіць... 

На вуліцы загула машына. Пад акном яна спынілася і, 
пачыхаўшы-пачмыхаўшы, змоўкла. Усе ўзрадаваліся -- 
ёсць прычына забыцца пра Галашонка. 

-- Відаць, Прутніха Алісейку вядзе, - падумала ўслых 
маці. 

-- Не, Надзёжа,-- угледзеўшыся ў акно, у цемру, за- 
пярэчыў ёй Нагадзей,-- прыехаў не матацыкл, а машына. 
Ці не Каранькевіч гэта? Здаецца, яго «казёл» стаіць. 

І праўда, праз якую хвіліну дзверы шырока расчыні- 
ліся, і ў хату ўваліўся высокі, шырокі ў плячах Карань- 

кевіч, а за ім гэткі Ж, Як і ёп, плячысты і стапісты,-- сак- 
ратар райкома Багуцкі. 


Яны прынеслі з сабою шум ветру і дрэў, пах дажджу 
і поля. У хаце адразу стала шумна і весела, яна нібыта 
зрабілася цяснейшаю ад гэтае напорыстае і жыццядайнае 
сілы -- быццам у хату да Шыбекаў аблаваю ўваліўся цэлы 
натоўп вясёлых узбуджаных людзей. І старшыня калга- 
са, і сакратар райкома былі людзьмі жыццялюбівымі, та- 
варыскімі, і таму адразу ж уся бяседа закружылася вакол 
іх, завесялілася, заўсміхалася, загула. 

Шыбека спачатку ўсё змушаў іх выпіць, успомпіўшы 
як не ўсе паіўныя хітрасці вясковага прымусу («Ну, вы- 
піце ж вы, мальцы, а 70 Я абіджуся. Ну, глыніце хаця, 
мальцы, а то я падумаю, што вы і Паўлу Піліпавічу, і ма- 
ёй хаце зла жадаеце»), не маўчала і Шыбекава («А вы 
прыгубце хоць, прыгубце»), але потым, убачыўшы, што 
тыя толькі жартуюць і ўсё роўна не п'юць, паступова ад 
іх адчапіліся і гаспадары, і госці. 

Хаця сакратар і старшыня і не пілі, яны ўсё ж паво- 
дзілі сябе тут, у застоллі, вельмі натуральна, смяяліся, 
як і ўсе, падтрымлівалі, адразу ж падхоплівалі любую га- 
ворку. 

Каранькевіч, нібы не пазнаючы, доўга прыглядаўся да 
Паўла, а пасля ўсміхнуўся: 

- Што гэта ты, таварыш генерал, блішчыш увесь, ні- 
бы выцацканы? Табе ж горача. днімі парадную форму - 
хопіць фарсіць. 

Павел падміргнуў яму і незаўважна, аднымі вачыма, 
паказаў на бацьку. Каранькевіч ведаў пра вялікую пава- 
гу Шыбекі да сынавай формы і таму павярнуўся да яго: 

-- Думаю, і Піліп Пятровіч не будзе супраць? 

. Я што -- няхай здымае,-- згадзіўся і Шыбека, хоць 
у голасе і адчувалася, што яму гэта не падабаецца і што 
ён пе згодзен з Каранькевічам, але пярэчыць старшыні не 
будзе. 

Павел зняў кіцель, праз галаву, не развязваючы, здзеў 
гальштук і, памахаўшы каўняром, ветраючыся, задаволе- 
па ўздыхнуў. 

Каранькевіч з Паўлам -- даўнія сябры. Хоць яны і з 
розпых вёсак, але ўсё роўна сябравалі і ў дзяцінстве, і 
пасля, калі вучыліся ў Азярычыне ў дзесяцігодцы. Таму 
і ім было што ўспамінаць. 

ЗА ці помніш ты Алельку вашага жыцькаўскага? - 
пытаўся Карацькевіч у Паўла.-- Тады ж усіх угаворвалі 

быць трактарыстамі. А ўсе адмаўляліся. Алелька таксама 
ўсё адгаворваўся. Але пеяк яго ўламалі... 

2. Як яго ўламалі? -- усміхнуўся Кагадзей.-- Трактар 
яму завядуць, пасадзяць -- дык ён і паехаў. А як толькі 
трактар спыніўся, ён яго кідае -- і дамоў. 

22. Ага;-- згадзілася з ім і Волька, якая сядзела, пад- 
пёршы галаву рукою, і слухала.-- Нічога ў гэтым тракта- 
ры не зпаў: ні як спыніць, ні як завесці. - 

- А які вам з таго Алелькі трактарыст, калі ён на 
веласіпедзе і то не навучыўся ездзіць,-- падтрымаў сусе- 
дзяў Шыбека.-- Укручваў, укручваў штаны ў цэпку, па- 
даў, падаў, а тады кінуў веласіпед пасярод дарогі ды і 
кажа: «Ану яе пад Луфёры, гэту вашу тэхніку на двух 
колах...» 

-- І трактар ён, бывала, кіне,-- успомніў і Караньке- 
віч,-- а мы, дзеці, калупаемся ў ім, калупаемся, а потым 
нечакана завядзём і паедзем... 

2. Лёгка сказаць -- паедзем,-- засмяялася Шыбека- 
ва.-- Якая ўжо там язда была! Вы ж таксама пічога не 
петрылі ў тым трактары. Пусціць-то пусціце, а кіраваць 
пе ўмееце, дык той трактар, як Наінаў коць,-- ідзе, куды 
яму хочацца, пакуль сам не заглухне. 

Андрэй, хоць і маладзейшы за Паўла і Каранькевіча, 
таксама разам з імі «асвойваў» трактар. Далучыўся да 
ўспамінаў і ён. 

2. А пі помніце, як Спіца брыгадзірам была? Нас, дзя- 
цей, на «Універсал» пасодзіць -- фары ў ім ёсць, а лямпа- 
чак няма -- мы ўночы скародзім, а яна паперадзе з ліхта- 
ром бегае і свеціць нам. Мы з Медзяком, тваім, Караньке- 
віч, шафёрам, на пару ездзілі. 

-- Ага, помню,-- азваўся старшыня.-- Япа свеціць, а 
вы па святло едзеце. 

2. Бывала, «Універсал» затрасе на ямінах -- аралі ж 
абы-як,-- дык і не пачуеш, як заснеіп. Спіца свеціць, све- 
ціць, азірнецца, а трактар зусім у другі бок пайшоў. 

2 А ты. Паўлік, так ужо трактар любіў,-- усміхпуўся 
Шыбека.-- Усе думалі ўжо, што трактарыстам будзеш. 

-. Так, тата, мы ўсе адсюль, з хат, -- задумліва адка- 
заў генерал.-- Толькі разышліся ў розныя бакі -- на поў- 
нач і па поўдзень, на захад і на ўсход, абараняем нашы 
рубяжы, будуем новыя гарады, пускаем новыя заводы, 
перавыконваем пяцігодкі, але ж пе забываемся, адкуль мы 
родам, і помнім, што хлеб, які ўсе ядзім кожны Дзень, 
хлеб, які трэба пам як паветра, вырас па дабрыні клапат- 

лівых нашых бацькоў. Тваёй, мама, тваёй, тата, вашай, 
цётка Надзёжа... 

Павел змоўк, перадыхнуў і зірнуў на старых: ці не 
мудрона ён гаварыў? 

2. 1] калі б мы ні вярталіся дамоў, і якімі б сівымі 
і старымі, якімі б мудрымі і высокашаноўнымі ні ўвахо- 
дзілі ў свае родныя хаты, у нашых бацькоў заўсёды адны 
словы: «А дзіцятка ты маё дарагое -- прыехаў», -- пад- 
трымаў яго Багуцкі. 

2. Ч хлеб, мама, таксама родам з хат. Не было б хат -- 
не было б і хлеба,-- Павел убачыў, што ўсе зразумелі яго 
шчырасць. 

2 8 хат і яшчэ з поля,-- удакладніў Наранькевіч. 

Кагадзеіха зноў вярнула размову да трактара, ска- 
заўшы: 

А тады ж, ці помніце, наш Маласай трактарыстам 
быў. А ёп жа вам, дзеці, даваў па чарзе паараць троху,-- 
і павярнулася да генерала.-- От табе, Паўлік, у той дзень 
не спалася, калі твая чарга была. Прыбег аднаго разу, 
помню, раненька і за шырмачку так падазрона глядзіць: 
«Цётка, а дзе гэта ваш Коля?» -- «Паехаў ужо, сынку, па- 
ехаў»,-- адказала Стахванаўна, а ты, Паўлік, усё за шыр- 
мачку глядзіш -- не верыш. 

З А пасля, бывала, усё бяжыш, руку да вачэй пры- 
клаўшы, у поле, усё сочыш, дзе ж той Коля арэ,-- дадала 
і Алена. 

-- Тады трактар навіна быў,-- падміргнуў Паўлу Ка- 
рацькевіч. 

2. Столькі конскіх сіл меў! -- падтрымаў яго Багуцкі. 

А цяпер колькі ў нас і на нас гэтых конскіх сіл пра- 
цуе. Цэлыя табуны! Уключыў у разетку -- яны і пакапы- 
цілі. Уключальнік павярнуў -- іржаць. Ды якія коні! 

-- Нават каб пагаліцца, уключыш брытву ў сетку - і 
ўжо хоць нейкі маленькі конік, але ўсё ж пабег, заржаў 
ля шчакі. 

-- Цяпер на покуце часцей за ўсё лічыльнік замест 
абразоў вісіць на сцяне. Як вобраз новага святога -- бога 
электрычнасці. 

--. Нават самыя набожныя бабулькі, якія не даюць зні- 
маць абразы, дазваляюць вешаць побач са святымі і лі- 
чыльнік, Так і вісяць яны ў хаце часам побач -- прыкметы 
старога і повага. 

Перайшлі па калгас, зачапілі жніво. 

-- А чаму гэта вы ячмень каля Кыцькава дасюль не 


ата 


жалі? -- спытаўся я ў Каранькевіча.-- Дажджоў, можа, 
чакалі? 

--. Не, Юра, гэты ячмень у нас на семя. Вось мы з Іва- 
павічам,-- і Каранькевіч кіўнуў у бок Багуцкага,-- усё 
цягнулі і думалі: няхай пастаіць. 

2. Шкада, і лён ты не паспеў абмалаціць, -- дадаў Ба- 
гуцкі. 

-2. Ну, лён нідзе не дзенецца. Семя нам не трэба, семя 
мы ўжо за тры гады ўперад здалі. А вось траста... -- пачаў 
Каранькевіч, але сакратар перапыніў яго: 

2. Т семя таксама трэба. Не вам, дык дзяржаве трэ- 
ба,-- і абняў старшыню за шырокія, мажныя плечы. 

Хутка яны пачалі збірацца. Гаспадары прасілі застац- 
ца яшчэ на якую гадзіну, пасядзець разам. 

22 Няма калі,-- адказаў Каранькевіч.-- У Азярычыне 
ў клубе калгаснікі, пэўна, ужо сабраліся, нас чакаюць. 

7. Навошта вы ўвечары ім спатрэбіліся? 

-- Будзем ордэн «Знак Пашаны» ўручаць Марылі Паў- 
лаўпе Заспіцкай. Ёй жа семдзесят гадоў, а яна ўсё па 
ферме... 

С А хто гэта такая? -- паціснуў плячыма Кагадзей. 

2; Эх ты, Цімафей Іванавіч, што ж ты нават сваёй 
брыгадзіркі і то не пазнаеш, калі поўным імем яе называ- 
еш... Спіца, Спіца гэта ваша, пра якую тут во толькі што 
ўспаміналі. 

Кагадзей сумеўся. Сядзеў і ўсё апраўдваўся: 

. Вы ж так важна пра яе гаварылі. Як пра міністра 
якога. 

2. Кожны чалавек, Цімафей Іванавіч, міпістр. Толькі 
па-свойму. 

Яны, сакратар і старшыня, падняліся з-за стала -- 
роўныя, як браты. І сядзелі яны таксама, як радня, -- вясё- 
лыя, гаманкія, свае. 

Падзякавалі за вячэру, развіталіся. Ад парога Карагь- 
кевіч кінуў генералу: 

-- Ты, Павел, ранічкай пачакай мяпе. Я завязу цябе па 
цягнік,- і, зірнуўшы на Багуцкага, які апранаў ужо 
плашч, сказаў: -- Не кожны ж дзець у нас з ЗКыцькава 
генералы ад'язджаюць. 

Калі яны выйшлі, калі, пачыхаўшы-пачмыхаўшы, за- 
вёўся «казёл», загуў, з уключанымі фарамі развярнуўся 
пад акном і паехаў, Кагадзей, усё яшчэ захоплены пепа- 
срэднасцю гасцей, хваліў іх: 

-- Ну і мальцы, ну і мальцы -- агонь, а не мальцы. 

Застолле гуло доўга. Крыху згадзя, выправіўшы Алі- 
сея дадому -- той, непітушчы, не схацеў зайсці да Шы- 
бекаў,-- вярнулася Моця. 

Разыходзіліся ўжо недзе апоўначы. На вуліцы было 
цёмна. Па дрэвах і па плашчах шапацеў нудны, ужо, ві- 
даць, восеньскі (хоць яшчэ і цёплы) дождж. Але ён быў 
празрысты і не туманны -- праз яго так добра відаць зыр- 
кія азярычынскія агні, якія, нібы яркія зоркі, мігцелі 
ўдалечыні, на цёплым і цёмным жнівеньскім небасхіле. 


8. СУСТРЭЧА Ў КУСТАХ 


з дзядком-лесавічком, 

які выходзіць насустрач, 

а потым, успомніўшы Галашонка і вайну, 
вядзе да Наінавай магілкі 


Сасна, што шумела пры самай дарозе, стаяла высока, 
нібы на пальцах, прыўзняўшыся на тоўстым карэнні: зда- 
валася нават, што яна наважылася назаўсёды разлучыцца 
з зямлёю і паляцець у незнаёмы блакіт. Яна ва ўсе бакі 
выцягнула карэнне і яго, абсохлае ад зямлі і глыбіннай 
вільгаці, паклала на траву, на ігліцу, на заечую капусту -- 
як стомлены чалавек ногі: няхай адпачнуць. 

Карэнне, што перайшло праз дарогу, было пасадрана 
коламі калёс і конскімі капытамі. Яму, як жывому, відаць, 
саднела і балела, і таму неяк боязна было на яго стана- 
віцца нават чаравікамі -- каб не зрабіць дрэву балюча. 

Ідучы ў Жыцькава, я пераступаў яго. 

Колькі дзён мяне не было ў вёсцы. Кандыдацкая ды- 
сертацыя, якую я рыхтую да абароны, патрабавала сёе-тое 
праверыць, сёе-тое, пакуль ёсць час, дапоўніць. Вось я і 
сядзеў гэтыя дні ў абласным горадзе, працаваў у архівах, 
шукаў патрэбныя мне кнігі ў бібліятэцы... 

Дзень ужо хіліўся к вечару. Паабапал дарогі акрамя 
сосен стаяў высокі і тоўсты алешнік -- сапраўдныя алеха- 
выя гаі! -- а ў прагалах, на палянах, шумела высокая ка- 
рычневая і ўжо зусім пераспелая трава. 

Памятаю, як я, калі першы раз ішоў у Жыцькава, дзі- 
віўся гэтым алехавым лясам і перастоеным лугам. Уба- 
чыўшы вось такія тоўстыя алешыны -- гонкія, прыго- 
жыя,-- зайздросціў жыцькаўцам: 

--. Вось бы нам такі алешнік, Не трэба было б за столь- 
кі кіламетраў у дровы ездзіць. 

Зайздросціў, хоць сам не з нейкага там бязлеснага 
краю. 

А Вера, якая прыйшла тады ў Азярычына сустрэць мя- 
не, тлумачыла: 

У нас і на дровы пе спрытна сякуць, у нас выбі- 
раюць. 

Бачачы ў кустах высокую і густую траву, якой бы па- 
шы парадаваліся, можа, і па сваім агародзе, а пераборлі- 
выя жыцькаўцы пе касілі і пакідалі старэць па корані, 
я таксама не вытрымліваў: 

2. Вось бы нам такую. Нашы б сярпамі яе пажалі, 
мяшкамі б павынеслі адсюль. 

А Вера зноў паціскала плячыма: 

-- Навошта нам у кусты лезці? У насі па лугах 
хапае... 

Зараз дарога была ціхая, спакойная: дрэвы, відаць, не 
прывыклі яшчэ да глухой адзіноты ў лесе, сумавалі без 
птушак, без іх песень -- яны адно толькі журботна шуме- 
лі лісцём, якое таксама хутка пачне ападаць... 

А тады была вясна і лес быў зусім іншы. Хоць раніца 
ўжо недзе хілілася да поўдня, У кустах -- дзіва! -- усё 
роўна, аж захліпаючыся ад шчасця і радасці, спявалі 
салаўі. Я, не асабліва ўслухоўваючыся ў іх спевы, і то 
палічыў больш дзесятка розных спевакоў, якія вялі кож- 
ны сваю песню і ў той жа час адну -- гэта быў гімн рані- 
цы, вясне, сонцу, жыццю і сваёй каханай салаўісе, якая 
сядзіць вось тут, побач,-- у гняздзе. 


-- І ў вёсцы ад іх аж нячуцца. Цётка Міля злуецца і 
кажа, што гэта Цімоха іх завёў: «Ён пераспеўваецца з 
птушкамі!» 

Тады я пе ведаў яшчэ ні цёткі Мілі, пі Цімохі, ні са- 
мога Жыцькава, а таму не мог ні запярэчыць, пі пага- 
дзіцца. 

Вёска мпе напачатку не спадабалася -- так заўсёды 
бывае, калі сам ужо створыш у сваім уяўленні нейкі ку- 
ток, які, вядома, ніколі не зможа паўтарыцца наяве. А Ве- 
рыну вёску па яе словах я ўяўляў зусім іншаю. . 

Стахванаўна, што якраз тады па радоўцы пасвіла ка- 
роў, убачыўшы мяне, адразу ж закасавала «Надзёжына- 
га зяця». 

2. Тэта ж нада,-- расказвала яна потым бабам, -- Вер- 
ка ж Надзёжына і дзеўка нічога сабе, і прыгожая, і строй- 
ная, і працалюбівая, а выйшла за нейкага крывенькага, 

кульгавенькага. Ды лоўка ж, дзеўкі, кульгае: на абедзве 
нагі... 


Я тады сапраўды кульгаў. Збіраючыся ў Жыцькава, 
дастаў са свайго студэнцкага куфэрка ссохлыя парусіна- 
выя чаравікі, пабяліў іх крэйдаю і, пакуль дайшоў да 
вакзала (цягнік на Азярычына ішоў рана, транспарту ні- 
якага не было), нацёр абедзве нагі. А калі яшчэ па кустах 
праз гразкія ручаі датэпаў у гэтых белых чаравіках да 
ЎКыцькава, крэйды на іх не засталося і следу, і Я, такі 
святочны ў горадзе, зусім ужо не быў падобен на жаніха. 

Пасля горада, пасля прасторнага студэнцкага інтэрна- 
та Верына хата здалася яшчэ больш цеснаю. 

Чаравікі, вымытыя Вераю, сушыліся на згародзе по- 
бач з гладышамі, а мы сядзелі ў хаце. Маці пакінула нас 
дваіх і сама пайшла да Шыбекаў -- відаць, пахваліцца, 
што і да яе прыехаў зяць. 

Мы сядзелі на лаве каля стала і мілаваліся, нібыта 
пасля доўгай ростані, хоць, пасля таго як Вера паехала з 
Мінска ў Жыцькава, прайшло ўсяго толькі нейкіх пару 
тыдняў: мы, студэнты-пяцікурснікі, былі ўжо ва універ- 
сітэце як госці і таму, не баючыся нават дэкана, паводзілі 
сябе вальней. 

Раптам Вера адпіхнула мяне ад сябе і адсунулася 
сама: 

--. Нехта ідзе. 

Я зірнуў у акно. І праўда, па вуліцы, сюды бліжэй да 
нашае хаты, прайшла жанчына з новым чыгунком. 

-- Тэта Волька Кагадзеева,-- патлумачыла мне Вера. 

-- Як ты пазнала, што нехта ідзе? У акно ж не гля- 
дзела. 

- А гусі, чуў, загагакалі? Яны так гагакаюць, калі 
чалавек ідзе. 

Пасля гэтага мы ўжо абдымаліся не баючыся -- веда- 
лі, што гусі, якія спакойна скубуць траву пад акном, па- 
пярэдзяць, калі хто будзе ісці. 

Успомніўшы пра тое, даўняе, я сам сабе ўсміхнуўся... 

--. Ого,-- пачулася з кустоў.- А я во, Юра, гляджу 
ды і думаю: чаго гэта чалавек ідзе па лесе адзін і сам сабе 
смяецца. 

Цімоха выйшаў з кустоў -- у фуфайцы, у сваёй кепач- 
цы, у бліскучых гумовых ботах, з сякераю -- і падаў мне 
руку. Маленькі, павольны, няголены, ён быў акурат дзя- 
док-лесавічок, які толькі што выйшаў з казкі. За яго ры- 
жыя вусы зачапіўся такі ж рыжы, крыху цямнейшы, скур- 

чаны сухі лісток -- мне здавалася, што, калі Кагадзей 
гаворыць, ёп аж шуршыць у вусах. 

Мы адышліся ад дарогі - тут жа пыльна -і прыселі 
ўзбоч, куды гэты пыл, узняты калёсамі і конскімі капы- 
тамі, не даходзіў: я - пад елку, а Кагадзей, паклаўшы 
збоку сякеру, прытуліўся спіною да невялікага пянька, 
засланіўшы яго сабою. Такіх старых пянькоў тут было 
многа, і Кагадзей асабліва сярод іх не вылучаўся: каб 
пазней, дык у лёгкім цемрыве, можа б, і не спазнаў, дзе 
ён, а дзе сапраўдныя пянькі-лесавічкі. 

Калі ўселіся, Цімоха загаварыў першы: 

- А я во, Юра, сёння зранку Маласая нашага з Лі- 
паю правёў на цягнік, а потым думаю, дай-тку я схаджу 
ў свае кусты. 

2. Каго-каго? -- нібы не дачуўшы, перапытаў Я. 

2. Як каго? -- цяпер ужо ён, нічога не разумеючы, 
глядзеў на мяне.-- Маласая нашага, кажу. І Ліпу. 

Я паціснуў плячыма -- маўляў, усё роўна не разумею. 

2 Яны ж даўно паехалі... 

Кагадзей паглядзеў на мяне, а потым, нібы ўспомніў- 
шы, што мяне гэтыя дні не было ў “Жыцькаве, адказаў: 

“-. Яны матку хаваць прыязджалі. Стахванаўна па- 
мерла. Толькі, кажуць, прыехалі, чамаданы разабралі, а 
тут тэлеграма... 

Кагадзей сядзеў, глядзеў у зямлю і сучком калупаў 
вакол нейкага бледнага, зморшчанага грыбка, нібы выгра- 
баючы яго з зямлі. 

2 “Учора і занеслі яе туды, дзе пеўні не пяюць і людзі 
пе ўстаюць... 

Ёп зноў пасядзеў, памаўчаў, падняўшы галаву, зірнуў 
на верхавіны елак, што хісталіся ўгары, і дадаў: 

З А так ужо Гапка не хацела адыходзіць. Нават ка- 
рову не давала прадаваць: я яшчэ папраўлюся, крычала. 
Вось табе і паправілася. А як карову прадавалі, дык Цыт- 
нячыху, якая ў яе была якраз, прасіла, каб падняла яе і 
да акна давяла: «Я хоць у апошні раз на сваю кароўку 
зірну, пагляджу, як яна, бедненькая, у тое Хвошна пой- 
дзе». А калі ўбачыла, што карова матае галавою, раве і 
не хоча ісці, заплакала: «Навошта яны, ірады, прада- 
лі яе». 

Кагадзей прыслухаўся, агледзеўся навокал, зноў пры- 
слухаўся і зноў агледзеўся. А потым зірнуў на мяне: 

2. Паслухай, Юра, ці гэта я здурнеў, можа, ці што, 
але мне здаецца -- недзе ходзікі чакаюць. Паслухай... 

Во... Чак-чак, чак-чак... Гадзіннік у лесе -- нічога пе ра- 
зумею... Можа, міна якая? 

Я засмяяўся і пачаў раскручваць плашч -- дастаў бу- 
дзільнік. Калі яшчэ я толькі збіраўся ў Віцебск, маці пра- 
сіла мяне купіць новы будзільнік, але каб абавязкова доб- 
ра чакаў -- з ім зімою, доўгімі вечарамі, як і з кацянём, 
якое вуркоча ля боку, весялей. Вось я і выбраў такі - з 
«чакам». Чакаў ён моцна, і таму нават У аўтобусе, якім я 
ехаў з Віцебска, усе, калі рабілася ціха, падазрона пачы- 
налі азірацца па баках: дзе гэта і што так чакае? Калі я 
паказаў Кагадзею будзільнік, ён таксама ўсміхнуўся: 

2. Напалохаў ты мяне, Юра. А я ўжо думаў, дурнею, 
ці што. 

Цімоха зняў шапку і паклаў яе на суседні пянёк -- ця- 
пер і той, як Кагадзей, быў падобны на дзядка-лесавічка. 

-- Яно, Юра, не падумай, што я ўжо такі палахлівы. 
Нішто мне, павер, не страшна, а калі ўжо чаго я і баюся, 
дык гэта адных, можа, толькі жаб. Мяне неяк адна жаба ў 
маленстве напалохала. Я малы быў, узяў саломінку і-- 
кольк яе, кольк! А яна -- такая ўжо рапуха -- усё надзі- 
маецца, надзімаецца, як гумовая. А я ўсё -- кольк, кольк! 
Яна надзьмулася, як рэшата зрабілася, а тады -- страха- 
пудзіна гэткая -- на мяне раптам як скокне. Дык я і па- 
валіўся са страху. З таго часу рапух мне і не паказвай -- 
за вярсту абыходжу. А так нічога не баюся. 

Але баяўся Цімоха яшчэ і змей. Расказвалі, як ён ля 
Вархоў ледзь не пад нагамі ўбачыў змяю. Быў якраз з 
віламі -- ішоў стагаваць сена. Паперадзе гаманілі вархоў- 
скія жанчыны. Дык ён як закрычыць: 

З. Наце вам, бабы, хутчэй мае вілы ды каліце яе, а 
то ж я босы! 

Жанчыны завярнуліся, прыбеглі, ухапілі ў яго вілы, 
лоўка накалолі змяю на рагі і толькі пасля агледзеліся, 
што яны ж і самі босыя... 

Цімоха павярнуўся і зноў зірнуў на будзільнік. 

На галаве ў Кагадзея, сюды бліжэй да левага вуха, 
пяспынна пульсаваў, як цемя ў немаўля, невялікі лапік 
скуры. Цімоха перахапіў мой позірк, убачыў, што я гля- 
джу на яго, і сказаў: 

-- Тэта, Юра, рана. Басмачоў я пекалі малады ганяў. 
Вось адзін і секануў шабляю. Тут і зараз касці няма -- 
храшч адзін. 

Каля рота ў яго таксама вялікі шрам, які ідзе аж да 
шыі. Гэта ўжо конь, запрагаючы якога Кагадзей сагнуўся 

за дугою, ударыў яго капытом. У Жыцькаве смяюцца, 
што тады конь пералічыў Кагадзею зубы і, відаць, знай- 
шоў лішнія, бо некалькі выбіў,-- і зараз, калі Цімоха 
шчыра смяецца, у роце відна шчарбіна. 

-- Я і ў гэту вайну яшчэ ваяваў. Толькі вайна пача- 
лася, мабілізавалі нас, уручылі мне пакет -- вязі, Кага- 
дзей. Кагадзей і павёз. Прыязджаю туды, а там ужо пяма 
нікога. Я пахадзіў-пахадзіў, пакет -- за пазуху, зашпіліў 
гімнасцёрку і назад. Прыходжу ў сваю часць, а там ужо 
таксама нікога няма. Салдаты і кажуць: «Вядзі нас, Ка- 
гадзей, мы ў акружэнні». А я ж старшы сяржант -- трэба 
весці. І павёў. З двух акружэнняў вывеў, а потым усё ж у 
палон трапіў. Э пакетам тым. Во панасіўся я з ім! 

Я ведаў, калі маўклівы Кагадзей разгаворыцца, то ён, 
вядома, зачэпіць і міжнароднае становішча, і крыху па- 
філасофствуе. І праўда, хутка ён дайшоў да Чылі: відаць, 
гэтая трагедыя, што адбылася там, хвалявала і яго: 

2. Вот ты скажы мне, Юра, як гэта можна: парод вы- 
браў сабе ўрад, народ паставіў, а яны вінтоўкі ў рукі - 
шах-бах! --і гатова дзела, страляюць: міністраў страля- 
юць, прэзідэнта забіваюць. А гэты іхні генерал -- дык 
наогул дурань нейкі. Ён жа кажыць, што калі нада будзіць 
з усім народам ваяваць, дык ён і ўсяму народу вайну аб- 
весціць. А салдаты? Там жа ёсць і сыны тых, каго ў турмы 
піхаюць. Значыць, сыны з бацькамі ваююць?.. Хаця гэта 
ўжо і не нова -- было і такое... 

Пазней загаварыў пра Сусвет. 

- Ты ведаеш, Юра,-- філасофстваваў Кагадзей,-- 
я вот ніяк не магу дадумацца, што нідзе канца свету няма. 
Не можа ж быць. Ну вот за гэтымі зоркамі -- тыя, за ты- 
мі -- яшчэ... І што, няўжо так бясконца? Не, недзе ж ней- 
кая мяжа ёсць, дзе ўжо нічога няма. А што гэта такое -- 
нічога? Паветра? Дык і яно ж дзесьці павінна кончыцца. 
Пустата? Але ж і на пустату канец павінен быць. Дык, 
Юра, во так як пачнеш, бывае, думаць, разбірацца, што 
свету канца няма,-- аж галава забаліць. А як удумаешся 
яшчэ, што, можа, чалавека далей ніякага няма, толькі на 
зямлі жменька гэтых людзей,-- аж холадна зробіцца, аж 
завыць, як таму ваўку, ад страху захочацца... Ці, зірні сю- 
ды, вось паветра. Ты разумееш, Юра, мы ж усе адным па- 
ветрам дыхаем. Скажам, яно толькі што ў Амерыцы было, 
а праз нейкі час-- тое ж паветра ўжо над Жыцькавам. 
Ім пазаўчора нейкі мільянер дыхаў, а зараз я, Кагадзей. 
А калі во так во ўздумаеш, што тваім паветрам некалі 

Піначэт дыхаў, дык аж выплюнуць той глыток хочацца і 
нават рот абцерці. 

Калі Кагадзей разгаворыцца, яму толькі не трэба пе- 
рашкаджаць. Ведаючы гэта, я сядзеў і адно падтакваў, пе 
перабіваючы старога. Я не перабіваў яго думак, калі ён 
нават маўчаў. І Кагадзею гэта, відаць, падабалася. 

Ён памаўчаў, а потым -- мусіць, холадна зрабілася га- 
лаве -- надзеў шапку, насунуў яе як не на самыя вочы і 
спытаў у мяне: 

А вось ты, Юра, ніколі не задумваўся, як гэта на 
зямлі зроблена так, што ўсё жывое само сябе есць? Чар- 
вяка есць птушка, птушку -- звер... 

Сваёй думкі ён не закончыў, змоўк і пачаў закурваць. 
Цімоха шамацеў папераю, скручваючы цыгарку. У маім 
плашчы гулка чакаў будзільнік. Па тым як Цімоха гава- 
рыў са мною, я зразумеў, што яго нешта хвалюе і гэтае 
«нешта» ён беражэ напаследак. І вось, закурыўшы, Кага- 
дзей нарэшце дайшоў, мусіць, і да яго: 

-- Прыкладам, Юра, вось зайшоў гэты чорт з балота 
да Шыбекаў, калі мы Піліпавых генералаў праводзілі. Ты 
педзе падумаў тады пра нас: «Во якія злыя, чэрці...» А ду- 
маеш, мы б яго за стол з сабою не пасадзілі, калі б ён, 
Галашонак гэты, чалавекам быў? А то ж яны з Ручалём 
панарабілі тут у вайну. Ды во і зараз ён асабліва, бачыш, 
не саромеецца. Пазаўчора прыбягае да мяне ранічкаю 
Моця і як не плачыць: «Цімоха, нехта ўсе мае памідоры 
абабраў. Яны ж ужо чырванабокія былі, я ж іх спяліла 
дачушцы маёй з зяцем». Пайшоў да яе ў агарод, пагля- 
дзеў, а і праўда -- памідорнік зялёны стаіць, рагулькамі 
падпёрты, акуратненькі такі, а памідораў няма. А на зям- 
лі вялікія сляды ад ботаў. Я тады Моці і кажу: «Яно, Мо- 
ця, каму ж твае памідоры з жыцькаўцаў трэба? Толькі ж, 
відаць, адзін чалавек такі галадаюшчы ёсць, ды і той У 
Вархах жыве». А яна стаіць і плача. Ледзь супакоіў: 
«Кінь ты, кажу, Моця! А то ты па гэтай памідорыне бя- 
дуеш горш, чым Цытнячыха некалі па карове, якую пя- 
рун забіў». 

ўн перадыхнуў і, павярнуўшыся, лепей умасціўся між 
каранёў. 

Заўсёды, калі Кагадзей гаварыў пра Моцю, голае яго 
мяняўся, Казалі, у іх, маладзейшых, былі нейкія свае тай- 
аа аран аа аа рэкан 

ббБ Аба ын Эрыгадзір не пасылаў іх разам на 
раЧУРЕ казалі, што Моціна Зіна -- яго, Кагадзе- 

ева, дачка. Але ён вёў сябе зараз вельмі роўна, адполька- 
ва з усімі, не даваў ніякай прычыны для плётак, і таму 
нельга было зразумець, праўда гэта ці не. 

-- Мне ён, Юра, таксама нагідзіў душу, Галашонак 
гэты. Разам са сваім дзядзькам. Прыходзіць неяк да нас 
дадому паліцай адзін млынароўскі, зусім яшчэ пацаня,-- з 
вінтоўкаю, у патранташах -- і пытае ў Волькі: «Ці ў хаце 
Цімоха?» Бачыш, я яму ўжо як раўня, пібы мы з ім рэхву 
разам качалі -- Цімоха... А я тады якраз быў з пле- 
ну прышодшы. Ну, Волька і кажа: «У хаце».-- «Пакліч 
яго сюды». Я выйшаў. А на двары Галашонак стаіць. 
«Дык што ты, Кагадзей, гаварыў на мяне?» -- «Нічога, 
Мікалай»,-- адказваю. А ля яго -- Ручаль, дзядзька, зна- 
чыць, ківаецца, ужо добра такі п'яны, у зямлю глядзіць і 
злосна бубніць: «Гаварыў».-- «А што я, Ляксандра, ска- 
жы, гаварыў?» -- «Ты гаварыў, што Мікалай злодзей, 
карманшчык, п'яніца...» А пацаня ля мяне стаіць, таксама 
лоўка п'яны, дулам вінтоўкі так во пад носам у мяне во- 
дзіць -- я аж чую, якое халоднае жалеза, калі яно да маіх 
губ дакранаецца,-- і палец на курку дзяржыць. І таксама 
гаворыць: «Будзеш знаць, як абгаворваць паліцэйскую 
сям'ю». А ў самога па сабаку з рота валіцца. Галашонак 
паходзіць, паходзіць каля нас, а тады падыдзе, во так во 
рукою ўдарыць па дулу - тое і апусціцца троху ніжэй. 
Бачу я, у каго вінтоўка -- у таго і ўласць. Я і кажу: «Мі- 
калай, усе ж мы людзі, давай спакойна разбяромся, каму 
я гаварыў гэта». Бачу, у яго, хоць таксама п'яны, але ў 
галаве нешта заварушылася. Паглядзеў ён на Ручаля ды 
і пытае: «А і праўда, дзядзька, каму ён гаварыў?» А па- 
цаня зноў дулам ля майго носа круціць. «Марфе з Аўдзей- 
кава гаварыў»,-- адказвае Ручаль, а на шыі ад злосці аж 
жаўлак у яго ходзіць. «Паехалі туды, разбяромся», -- за- 
камандаваў Галашонак. Яны былі на веласіпедах -- селі 
і паехалі. А мы з Ручалём па кустах ідзём. «Дык што ты, 
Ляксандра, хочаш ад мяне, скажы? -- пачынаю я, ведаю- 
чы, што час няроўны: захочуць -- застрэляць, і ўсё тут 
табе --і суд і права.-- Ну выгнаў я, прыкладам, гэтай 
самагонкі, ну не паклікаў цябе, дык мы ж маглі з табою 
разабрацца па-суседску. А навошта ж ты так?» -- «Так 
табе, камісару, і нада». Ідзём далей. Бачу, агніво на па- 
лянцы гаворыць. І так ужо, ці паверыш, захацелася ля 
яго пасядзець, вугалькі паварушыць -- адчуў, што, можа, 
і ў апошні раз яго бачу. А мы па кустах зыбаемся. Яно, 
Юра, можна было б і сігануць у тыя кусты і ўцякчы -- 

ніхто б мянё нідзе не знайшоў,-- айе ж пёльга: разумей, 
калі збягу, сям'ю гэтыя злыдні выражуць. «Папомні маё 
слова, Ляксандра,-- кажу яму,-- жысць мая, бачу я, на 
валаску вісіць: застрэліце вы мяне сёння, але праз год ці 
праз дзесяць застрэляць і цябе. І сам будзеш ляжаць там, 
дзе і я,-- дацяўкаешся і ты». А ён маўчыць толькі ды 
сапець... 

На елку, пад якою сяджу я, прыляцела нейкая непа- 
седлівая птушка. Яна нешта вельмі бузавала ў лапках - 
на мяне толькі сыпаліся сухія сучкі, ігліца ды пажоўклыя 
лісты. 

-- Прыходзім мы, значыць, у Аўдзейкава. А Марфа 
тая ўжо кідаецца, плачыць: «Я нічога не чула, я нічога не 
ведаю, Цімоха мне нічога не гаварыў -- я і Цімохі вашага, 
як ён пераехаў у Жыцькава, не бачыла...» Галашонак 
хоць п'янылгяны, але нешта, відаць, змікіціў і павярнуў- 
ся да Ручаля: «Ты, дзядзька, ідзі спаць, а ты, Цімоха,-- 
і зірнуў на мяне,-- ідзі дадому і не бойся». Самі селі на 
веласіпеды і паехалі. 

Цімоха зацягнуўся, неяк дзіўна праглынуў дым і ка- 
заў далей: 

-- Я вот, Юра, ненавіджу фашыстаў, але яшчэ больш 
не люблю сваіх здраднікаў. Няхай ужо тыя звяры, ім жа 
ўсё чужое, а ты ж, зладзюга, свой чалавек, у каго ты стра- 
ляеш? Яно ж і фашысты расстрэльвалі іх. Казалі, што ка- 
лі ты прадаў сваіх, то прадасі і іх, чужынцаў. 

Цімоха некалькімі паспешлівымі зацяжкамі дакурыў, 
не вымаючы з рота, папяроску, кінуў недакурак у ямін- 
ку, вытаўчаную ботам. 

А Ручаль такі ўжо яхідны быў. Дужа любіў на 
людзей паказваць. Ён жа і па цесця твайго пісаў. Бывала 
ж, яшчэ да вайны, яшчэ да таго, як Ласімовіч сам стаў 
старшынём, яны з Ручалём разам працавалі. Ручаль стар- 
шынём, а твой цесць -- рахункаводам. Ну і злаваўся ж та- 
ды Ручаль: усе да Апанаса са справамі ідуць, а не да яго, 
хоць ён і старшыня, галоўны. Во ён і раззлаваўся на 
твайго цесця. Думае, пасаджу гэтага разумпіка і самому 
лягчэй будзе. Тады і напісаў заяву. Мяне да сябе паклі- 
каў, паўлітэрку паставіў. Выпілі мы, а тады ён ужо і за- 
яву нясе. Але я пе падпісаў. Ён і да Заморка яшчэ хадзіў, 
але і той, друны-дурны, але розуму сабраў, каб не падпіс- 
вацца. А Ручаль такі ўжо слізкі быў. У вочы дык, здаецца, 
без масла куды хочаш залезе, а зачы -- як змяя. Цесцю 

твайму казаў: «Ты ўжо, Апанаска, садзіся па маё месца і 
праў маёй імперыяй». А тады, бачыш, што зрабіў. 

Цімоха падняўся -- спачатку павярнуўся на бок, по- 
тым абапёрся на шыпульнік рукамі і пасля ўжо ўстаў, - 
сплюнуў на недакурак, які ўсё яшчэ дыміўся ў ямінцы, і 
ўгледзеўся некуды ўдалячынь -- туды, за елкі, за алеш- 
нік, за пагоркі. Сухі скурчаны лісток выпаў з вусоў і, кру- 
жачыся, ціха сеў ля яго ног. 

2 Ёні на Наіна, на немца гэтага, даносіў фашыстам: 
«Як гэта, я піяк не пайму, ён просіць у людзей, нібы жа- 
брак, а не забірае». І самога Наіна вучыў: «Ты адбірай». 
А той: «Наін» -- і ўсё. 

Кагадзей узяў сякеру, заткнуў яе за рэмень, якім бы- 
ла перацягнута фуфайка. 

СГА ты ці ведаеш, дзе Наінава магілка? -- зірнуў ён 
на мяне. 

--- Не. 

--. Я табе пакажу. 

І Цімоха павалюхаўся, па-качынаму перавальваючы- 
ся з нагі на нагу. Я, цаляючы як не след у след, пайшоў 
за ім. 

2. На тым месцы, куды мы з табою ідзём, да вайны 
стаяла вёска Высокае. Была яна, Юра, невялікая -- два- 
роў, можа, з дзесяць усяго, стаяла на грудку, амаль у ле- 
се. Ну, партызаны ў ёй часта бывалі. Вось аднойчы ўвесну 
і прыехалі фашысты караць Высокае смерцю. Сонца све- 
ціць, салаўі пяюць, а людзі галосяць. Жудасна! Я-то сам 
не чуў -- гэта мне потым расказвалі. Але як і расказва- 
юць, усё роўна валасы дыбам падымаюцца. 

Ён адхінуў галінку, патрымаў яе, пакуль прайду я - 
каб не ўдарыла. 

2. Эсэсаўцы хаты паляць, людзей у адрыну сілком за- 
піраюць. А тут якраз з лесу па высокаўскую вуліцу Наіп 
выехаў -- сахарын мяняць ехаў у Высокае. Едзе і на гус- 
лях іграе. Так заняўся сваёю ігрою, што пічога вакол ся- 
бе не бачыць. І раптам узняў галаву і аж аслупяпеў на 
сваім коніку -- пе зразумела было, ці то ён сядзіць, ці то 
стаіць. Упершыню, відаць, повад пацягнуў, каня спыніў. 
Стаіць і глядзіць: во тут ён, відаць, і крыкі пачуў, і стрэ- 
лы і, як пават хаты сухія ў агні трашчаць, пачуў. Злез ён 
і да адрыны бягом. Дзяцей там пахапаў, адпіхнуў ад ад- 
рыны, пакапаўся ў торбе, сваю абгарэлую ляльку выняў-- 
без валасоў, без брывоў: акурат з пажару выхапленая,-- 
у рукі малым яе совае, а тыя, дурненькія, і сціхлі, і гуля- 

юць. А эсэсаўцы рагочуць -- няхай пазабаўляецца «дум- 
копф». А пасля, калі яны пачалі дзяцей зноў у адрыпу за- 
ганяць, Наін упёрся і не аддае іх. А каго вырвуць эсэсаў- 
цы, дык ён за рукаў схопіць і зноў у свой гурт цягне. Тыя 
сабе дзяцей ірвуць, а ён сабе. «Наін!» -- адно толькі не- 
мым голасам крычыць. Валтузіліся, валтузіліся з ім эсэ- 
саўцы, а тады адзін як загергеча са злосці, адпіхнуў ад 
сябе і дзяцей і Наіна, адбегся і як паласне па іх з аўта- 
мата... 

Мы прыйшлі ў былое Высокае. Тут раслі яшчэ вішні, 
якія некалі стаялі пад вокнамі хат, шумелі яблыні, якія 
калісьці раслі ў садах. 

На тым месцы, дзе была адрына, узвышаўся голы і шэ- 
ры, як комін, абеліск. А побач -- дагледжаная магілка са 
звычайным сялянскім крыжам, які трэснуў якраз там, дзе 
былі збіты два абчасаныя бярвенцы. Да крыжа прыбіта 
пафарбаваная дошчачка, на якой нехта не зусім роўнымі 
літарамі напісаў адно такое вядомае ў гэтых мясцінах 
слова -- «Наін». 

Мы знялі шапкі і стаялі моўчкі. У гэтай цішыні вель- 
мі ж ужо гулка і сапраўды трывожна ціктакаў будзіль- 
нік... 

Калі я ішоў дадому, сонца ўжо заходзіла: яно бегла 
па самаму небасхілу, далёка за дрэвамі, перабягаючы ад 
хвойкі да бярозкі, ад бярозкі да алешыны, ад алешыны -- 
да новае хвойкі. 

Ля Мамонаў ціха-ціха шумеў цягнік -- на добрае на- 
двор'е. 


9. СЦЕЖКА ДА КРЫНІЦЫ, 


якая ніколі -- з вадою і без вады - 
не здоўжвалася, 

бо на ёй заўсёды хораша думалася 
і лёгка ішлося 


Камбайны ўжо другі дзень жалі ля /Кыцькава яч- 
мень. 

Яшчэ з самай раніцы было чуваць, як фыркаюць яны, 
мібыта коні, на ўзмежках, як ляпаюць ля іх ключамі кам- 
байнеры -- усё даводзяць, папраўляюць, каб не спыняцца 
потым удзець,-- але жаць пакуль што пе пачынаюць: жні- 
вепьскія ж раніцы вельмі росныя -- калі паспяшаепшся, 
дык і намалоціш сырога. 

Сёння таксама па-рабочаму загуркаталі яны толькі та- 
ды, калі спала раса і каласы, падсушаныя сонцам, хілячы- 
ся то ў адзін, то ў другі бок, спела зашурхацелі пад лёгкім 
ветрам. 

Першы камбайн, які пераехаў з далёкага, зжатага по- 
ля, заняў палосу ля самай дарогі ў старое Жыцькава, не 
спяшаючыся, але неяк хутка, ішоў гэтаю акрайкаю, між- 
вольна паўтараючы ўсе звівы і завароты дарогі, і вельмі ж 
ужо пыліў -- здавалася нават, што яго знарок паслалі сю- 
ды, каб ён шырокімі лопасцямі павыбіваў з ячменю пыл, 
які цэлае лета асядаў на каласы. 

Камбайны, што жалі далей ад дарогі, такога пылу пе 
рабілі -- за імі паволі ішло, крыху адстаючы ад іх, невя- 
лічкае шэрае воблака, якое заўсёды бывае там, дзе мало- 
цяць. 

Па зжатаму жвава насіліся сюды-туды блакітныя «Бе- 
ларусы» з начэпленымі на іх стагакідамі, бегалі як аша- 
лелыя ад прастору і, мусіць, ад радасці, што вось зараз па 
ржышчы можна ехаць куды захочаш. Адны і задам і пера- 
дам сунулі да стога акуратныя копкі саломы, што асталіся 
пасля камбайна, а другія,-- яны стаялі ля стога,-- бралі 
салому доўгімі ўчэпістымі пальцамі і, узняўшы высока 
над сабою, падавалі на стог -- людзям, што гаварылі на- 
версе, не было нават чаго рабіць: яны адно толькі выбіралі 
сабе цішэйшае месца і глядзелі, каб салома не закідала іх 
саміх. 

Уз'ехаўшы на ржышча з канём, сядзеў на калёсах бры- 
гадзір і, задзіраючы галаву ўгору, спакойна глядзеў, як 
стагакід лёгка падае на стог цэлую сцірту саломы. 

-- Прывітанне інтэлігенцыі! 

Віцька Пруцень, ці Мядзяк, як яго называе Андрэй, 
падаў мне руку, але, вітаючыся, глядзеў не ў мой бок, а 
на камбайн -- быццам бы мяне і не бачыць. Побач лё- 
генька, нібыта жывая, уздрыгвала і ледзь чутна татахкала 
незаглушаная грузавая машына. 

Я, каб прывітацца, узяў вёдры за почапкі ў адну ру- 
ку -- яны, стукнуўшыся бакамі, глуха забрынчалі. 

--. Па ваду, га? -- усё яшчэ гледзячы на камбайн, пы- 
таўся Пруцень. 

-- Што я іду па ваду, то гэта не дзіва,-- крыніца ж у 
тым баку. А вось чаму тут ты, ды яшчэ з грузавою машы- 
паю? А хто ж Каранькевіча возіць? 

-- Каранькевіч і сам сябе добра возіць, га. Паклікаў, 
брат, мяне і кажа -- сядай, Віцька, на грузавую, будзеш 

ад камбайнаў зерне адвозіць, а Я і сам паезджу. Цяпер жа 
зкніво. 

-- Т на ўсё жніво? 

2. На ўсё, брат, га. Ды я і не крыўдую -- тут жа ка- 
пейчыну лішнюю заробіш. У нас жа ў канцы жніва Ка- 
ранькевіч яшчэ пажпіўныя плаціць. Па сто пяцьдзесят -- 
дзвесце рублёў хлопцы палучаюць. 

З яго слоў я і не зразумеў -- ці Каранькевіч паслаў яго 
на грузавую машыну таму, што ў жніво не хапае шафёраў, 
ці таму, каб і яго шафёр троху зарабіў пажніўных. 

А мы, брат,-- хваліўся мне Мядзяк,-- бывала, тут з 
Андрэем на «Універсал» сядзем, гэтае поле -- шах- 
шах! -- і ўзаром, га. О, брат, мы тады з ім рабілі! А якя 
брыгадзірам быў, дык, брат, бывала, і сонца зойдзе, а мы 
ўсё гэтае поле аром. 

Пра тое, як яны з Андрэем ураблялі вось гэтае поле, я 
прамаўчаў -- ведаў, што яго разаралі толькі недзе гады са 
тры назад: прыйшоў бульдозер і пазасыпаў траншэі, ямкі 
ад бомбаў, зямлянкі, якія абваліліся яшчэ тады, калі з іх 
падаставалі бёрны. А да гэтага яны травелі, горбіліся на 
колішнім полі, і глядзець на іх было неяк нязвыкла, 
страшнавата, нібыта і да сёння ў іх перагуквалася хрып- 
лымі галасамі салдат вайна. 

-. А потым яшчэ ноччу мы з Андрэем вось гэтую ха- 
ту дарублівалі. Лерка што -- хату склаў, мяшок жыта на 
плечы і пайшоў сабе ў Лахі. А мы з Андрэем даводзім, аб- 
саду робім, дошкі габлюем. 

Матор, які працаваў на малых абаротах, на халастым 
ходзе, раптам скалануўся, што аж забрынчаў капот, і 
«сціх -- пібы памёр. 

-- 0, чорт рагаты,-- узлаваўся Мядзяк і палез у ка- 
біну... 

Гэтую дарогу да крыніцы я палюбіў даўно і таму што- 
«дзень, не пытаючыся ў маці, ці трэба вада, спаражняў 
вёдры, разліваючы, што было ў іх, па катлах, і выходзіў на 
сцежку ў старое Жыцькава. 

Далёка-далёка, аж пад самыя Млынары і потым -- 
далей і далей ад іх,-- гарбацяцца, узнімаюцца адзін з-за 
аднаго пагоркі, парослыя кустамі, а то і сапраўдным але- 
хавым лесам. Да вайны -- пра гэта гаварылі і маці, і Ан- 
дрэй, і іншыя -- аж да самых Млынароў былі лугі і чыс- 
тыя, разараныя палі -- ні кусточка на іх,-- і толькі за 
Млынарамі сінеў вялікі лес, які недзе ўсярэдзіне схаваў 
у сабе балота, куды жыцькаўцы хадзілі ўвосень па жура- 

віны. Пасля паступлення -- пра гэта тут усе помняць - 
палі былі ўсланыя мёртвымі салдатамі. «Адзін на адным 
ляжалі,-- успамінаў Кагадзей.-- А што пад Высокім ужо 
было панабівана, дык не прайсці...» 

Справа па ўзмежку, у траве, зырка вырачыўшыся, гля- 
дзяць на сонца познія, запыленыя рамонкі і пабляклыя 
васількі, пад якімі на зямлі ажно сіне ад апалых пялёст- 
каў. Сям-там яны, нізенькія, сінеюць і ў іржышчы -- кам- 
байн пратарахцеў недзе над самымі іхнімі галоўкамі, 

А леваруч -- траншэі, ямкі ад снарадаў, акопы. Можа, 
мепавіта вось тут, у гэтым акопчыку ля дарогі, нехта, слу- 
хаючы нашу артпадрыхтоўку перад боем, жыў, дыхаў 
апошнім сваім днём, апошняю сваёю гадзінаю, а то і хвілі- 
наю. А калі той, хто сядзеў вось тут, чакаючы атакі, за- 
стаўся жывы, то ён, вядома ж, і наяве, і ў сне вельмі ча- 
ста бачыць тое восеньскае Жыцькава, бачыць свой, можа, 
вось гэты, акопчык, адчувае пад самым сэрцам той сна- 
рад, які ўзарваўся тады ж ля акопа (вось тая яміна), пом- 
ніць гэтыя пагоркі да Млынароў -- відаць, толькі да Млы- 
нароў,-- бо менавіта Млынары іх батальён і павінен быў 
браць... 

Побач гудуць правады, што на слупах цягнуцца да 
Гапкінай хаты. Ім ужо чагосьці пе стае: гляджу і не магу 
зразумець чаго. 

Вось і ручай. Ён блізка падыходзіць да Дубоўкі, і та- 
му дзіўна робіцца, што не ўпадае ў яе, а раптоўна кідаец- 
ца ўбок і зноў цячэ, толькі ўжо зараз -- ад ракі. 

У Жыцькаве стала сумнавата. Паехаў ужо ў Талін Ан- 
дрэй -- туды, дзе ў яго ёсць свой звыклы свет, свае што- 
дзённыя знабмыя: Латушка, які купіў машыну і паспеў 
ужо цюкнуцца ёю ў нечы багажнік; Латушкава жонка, 
якая ўсё хваліцца: «Я прыгожая, я гордая»; Міша і Ва- 
лія, якія абое радуюцца, што Ён працуе ў порце. 

Сумна зрабілася без Андрэя. Я хадзіў і па двары, і па 
кустах, але ніяк не мог знайсці сабе занятак. Так заўсё- 
ды бывае, калі нейкая суполка рассыпаецца. Пакуль звы- 
кнешся з новым станам, пакуль забудзешся, што амаль 
усюды хадзілі разам. 

Сумна мне, а як тады самому Жыцькаву, дзе ўсё лета 
столькі гасцей, гаманы, смеху, як яму тады, калі пара- 
з'язджаюцца адсюль дарослыя і дзеці і калі ў хатах стане 
да жудасці ціха -- сваіх жа малых дзяцей /Кыцькава не 
мае... 

Я ўявіў сабе Жыцькава цёмнай глыбокай восенню, ка- 

лі раніца і вечар амаль сыходзяцца разам, да непазна- 
вальнасці сціскаючы такі доўгі ўлетку дзень; калі раніш- 
пі, нудны і халодны, восеньскі дождж, што аднастайна ша- 
паціць над пагалелым полем, пезаўважна пераходзіць у 
вячэрні,-- словам, уявіў Кыцькава такім, якім я ніколі 
яго пе бачыў, уявіў маці, адну, сцішаную, з вядром у ру- 
ках, вось на гэтай самай, толькі ўжо па-восеньску рас- 
кіслай, растванелай сцежцы, і мне неяк само сабою паду- 
малася: а можа, і не варта было маці адмаўляць таму 
прыстойнаму дзеду з Хукалаў, які сёлета неўспадзеў пры- 
ходзіў да яе сватацца... 

Дзед быў няспешлівы, паважны, спакойны. Відаць, гэ- 
тае сватанне меў ён за звычайны: жыццёвы клопат, бо 
асабліва і не прыбіраўся, не выфрэнчваўся, не прыгладж- 
ваўся -- хіба толькі крыху вышэй, па-маладому, падкру- 
ціў свае доўгія, сівыя вусы, што такія белыя бываюць, му- 
сіць, адно ў некурцоў. 

Андрэй, каб не замінаць размове, узяў сякеру і пай- 
шоў у алешнік -- па жардзё. Хлапчукі ж наадварот пера- 
селі бліжэй -- сядзелі і ўважліва слухалі старога, які мо- 
жа стаць іхнім дзедам. 

2. У мяне ж і хата большая, харошая, і карова, дзве 
авечкі ёсць. Мне нада, каб баба была ў хаце. Хай бы ўжо 
яна мне толькі ў печы прапаліла, карову падаіла ды, не 
сакрэт, прыецірнула што якое. А так жа я ўсё сам раблю. 
Толькі мне ўжо, не сакрэт, надакучыла. 

А ты думаеш, мне не надакучыла есці варыць? - 
усміхнулася маці.-- Я, можа б, і сама рада была, каб хто 
ў печы прапаліў... 

-. У мяне ж тры гады другая жонка хварэла. Дык яі 
гаспадарку глядзеў, і яе. І ўсё адзін... 

Дзед уважліва паглядзеў на маці. 

-- Як памерла першая жонка, дык я вось гэтую, яе 
сястру, узяў. А цяпер дык ужо, не сакрэт, і сясцёр больш 
няма. Во я і прыйшоў да цябе... 

А як гэта ты мяне знайшоў? 

-- А мне Лерка з Лах нараіў цябе. 

Андрэй прынёс тым часам з кустоў жардзіну. 

Я ж нічога, калі і дзеці прыедуць,-- знарок гучна, 
каб чуў Андрэй, казаў дзед.-- Няхай прыязджаюць і на 
лета, і так сабе, калі хто захоча. У мяне ж, не сакрэт, ні- 
кога няма. 

Калі маці адмовіла дзеду, Андрэй паспрабаваў пажар- 
таваць: 

- ДА я ўяю думаў, мы і запоіны тут згуляем... 

У лагчыне зарыпела вялікая старая бяроза. Пеяк ра- 
ней я пе зважаў на тое, як яна рыпіць. А тут раптам вы- 
разна пачуў - рыпіць, як птушка, як крук: к-р-р-, 
к-р-р-У... 

За лагчынаю -- старое ЎКыцькава. Дзедава селішча. 
Камяні, што ляжалі пад вугламі. Камяні вялікія, а хата, 
па падмурку відаць, была маленькая. «Як прыйшла я ў 
тую хату, дык усім і есці разам не было як -- па чарзе 
палуднавалі»,-- успамінала маці. А гэты падмурак -- пер- 
шая бацькава хата: яе ён ставіў, як аддзяліўся. Таксама 
невялічкая, але ўжо не на камянях, а на штандарах: ка- 
лоды пагнілі, пашчапаліся і стаялі зараз па вуглах былой 
хаты -- як шпі. Вішні, што раслі, мабыць, пад вокнамі, 
хоць іх піхто цяпер і не даглядае, не перарадзіліся і спе- 
ляць хоць нямнога, але ўсё ж колькі жменяў вішань. Віш- 
няк паабламаны знізу -- Стахванаўна ламала вішание і 
заварвала ім у чыгунку «чай». 

А вунь злева, у Гапкіным агародчыку, сумна буяюць 
жоўтыя вяргіні. Вяргіні заўсёды наводзяць па мяне ней- 
кі сум -- яны ж цвітуць позна і таму напамінаюць пра во- 
сень, пра адцвітанне. Яны ж, пэўна, і апошнія кветкі ў 
агародчыках... 

Хата Стахванаўны. Трошкі ніякавата, што ўваход па 
двор закладзены жардзінаю, што ніхто яе не ссуне, не па- 
трывожыць -- як паклалі тады, калі вынеслі старую, так 
япа і ляжыць. Піякавата, што ля хаты няма пікога -- пі 
кураня, ні парася. А яшчэ ж нядаўна, хоць Гапка і хварэ- 
ла, у яе былі і карова, і свінка, і куры. 

Памятаю, ідучы, як і сёння з вёдрамі па ваду, я стрэў 
бабку Гапку ля гэтае самае -- тады яна была адсунутая -- 
жардзіны. Стахванаўна, проставалосая, з нейкаю хусцін- 
каю на маршчыністай шыі, У блакітнай кофце ў белую 
дробненькую кветачку, У даўгім і лёгкім андараку, з-пад 
якога толькі і відаць былі ступні босых пог, узіралася 
з-пад рукі туды, дзе паміж Млынарамі і могільнікам захо- 
дзіла сонца. 

--. Вірні,-- паказала і мне,-- які кароткі дзень стаў. 
Сонца ўжо, бачыш, бліжэй да могільніка заходзіць. А ле- 
там жа -- уга! -- як далёка ад яго садзіцца. 

Сівыя валасы, не сабраныя разам, вольна веяліся на 
ветры, і мне чамусьці зусім недарэчы прыйшло ў галаву, 
што гэтыя валасы бабкі Гапкі зараз вельмі ж ужо пагад- 

ваюць валасы караля Ліра -- расхрыстанага, растрапанага, 
у хвіліпу сваёй найвялікшай крыўды і бездапаможнасці. 

Стахвапаўна расказала мне, што яна дужа захварэла -- 
«во тут во, у грудзёх, усё нешта сядзіць: памру, відаць». 
Я пачаў яе супакойваць, суцяшаць, што яна яшчэ папра- 
віцца, і старая спачатку, як мпе здалося, з надзеяю ўха- 
пілася за мае словы: 

2 А піто, няўжо, сыпок, думает, папраўлюся? 

Але гэта, відаць, здалося. Бабка Гапка, мусіць, усё ра- 
зумела тады і таму ўпэўнена адказала -- і мне, і сабе са- 
мой: . 
-- Не ўжо, дзетка, не папраўлюся. Мне ж ужо восем- 
дзесят гадкоў... 

І, трымаючыся за плот, павольна, асцярожна супучы 
па траве погі, пайшла да сенцаў... 

Хата накрыта толем. На стыках, дзе сустракаюцца дзве 
палосы -- акуратненькія рэечкі: іх летась прыбіваў Маляа- 
сай. Пасярод ляжаць два лісты шыферу -- відаць, там доб- 
ра пякло. Дзіркі ў франтоне пазабіваны дашчэчкамі ад 
пасылак -- адрасы павылінялі, зацяклі і расплыліся ад 
дажлжу. Каля хаты ціха-ціха. А раней жа ідзеп -- дык 
усё чуваць, што ў хаце ёсць жывы, Хоць і хворы, чала- 
век -- Гапка то з катом сварыцца, то сама з сабою размаў- 
ляе, то лаўкі соўгае. 

За хатаю -- агарод. І неяк крыху ніякавата, што гас- 
падыні ўжо няма, а яе агарод усё яшчэ жыве. 

Прайшоў уперад і ўбачыў Вольку -- яна за хатаю жа- 
ла невялікі лапік ячменю, які ўжо і сеяла не Стахванаў- 
на, а Кагадзей. 

Хата стаіць на самым высокім у старым Жыцькаве 
месцы. Адсюль трэба звярнуць управа, збочыць на сця- 
жынку, якая ідзе па ржышчы, і -- уніз, уніз, стрымліва- 
ючы сябе, каб не пабегчы, дайсці да ручая, што, абагнуў- 
шы былую вёску, вяртаецца сюды, пад крыніцу. 

Падумалася, што з поўным зараз будзе лягчэй ісці - 
ячмень тут зжалі, і таму не трэба, як гіры, падымаць 
уверх на выцягнутых руках цяжкія вёдры: каб не напада- 
ла ў ваду асцюкоў. Раней жа, як высока ні падымаў, усё 
роўна іх хапала ў абодвух вёдрах -- ці ветрам наносіла, ці 
ўсё ж вядро дакраналася да каласоў. 

Тут, у гэтым ручаі, калі пачалося наша наступленне, 
бапька і маці рашылі пераседзець бой. Андрэй расказваў 
пра гэта: 

--. Як толькі наты выбілі немца з Жыцькава, пу, усе 

ў адступленне, у тыл паехалі. А нашы ж разумныя -- ку- 
ды мы паедзем, ноч якую перасядзім у ручаі, а тады немца 
далей папруць. Правільна я гавару? Вось сядзім мы ў гэ- 
тым ручаі -- так сказаць, у нейтральнай паласе. Цераз 
пае нашы лупяць з усіх гармат, і немцы ім адказваюць. 
Страшна сядзець, пічога не чуваць -- толькі агонь зверху 
ляціць. А яшчэ бацька бліжэй, у Цыганку, хацеў хавац- 
ца. Там пазмясіла ўсё на свеце. Сядзім мы ўнізе ў кустах, 
дрыжым. Раптам мама павярнулася, толькі «айё!» паспе- 
ла сказаць і асунулася ад страху. Мы паднпялі галовы -- 
аж высока над намі па беражку немцы -- чалавек з дзе- 
сяць -- бягуць. Сталі яны, аўтаматы на нас панавялі, па- 
гергеталі нешта, пагергеталі і далей пабеглі. А што ім бы- 
ло, скажы, па нас паласнуць? Правільна я гавару? Позна 
ноччу нашы разведчыкі да нас прыходзяць. «Ну як вы 
тут,-- смяюцца,-- на перадавых пазіцыях?.» А мы ж у 
ручаі з кароваю. Каня ў пас не было, дык мы па Цытня- 
чышыным прывезлі сюды сёе-тое. Ну, мама карову пада- 
іла, малака салдатам наліла, а яны нам увесь свой шака- 
лад аддалі. І пайшлі далей. А мы пасядзелі-пасядзелі ў 
гэтым пекле ды ноччу рашылі ў тыл выбірацца. Толькі на 
гарушку выехалі, а наш конік (не, пе паш -- Цытнячы- 
шын) -- хоп! -- і паваліўся ў аглоблях. Снайпер, відаць. 
Мы свае хатулі на плечы -- ды ходу. Аж у Марчанкі ад- 
ступілі. Там у нейкі нямецкі бункер усяліліся. У ім баць- 
ка і памёр -- ці то ад спужання, ці то ад хваробы: у яго ж 
нешта з пячонкаю было... А так ужо быў высах -- я, хлап- 
чук, яго, як малога, на руках насіў... Разумееш, можа, та- 
му я і па ваду сюды не люблю хадзіць: як толькі прыйду -- 
адразу ўсё ўспамінаецца. Глядзіш і разумееш, колькі ра- 
зоў перажыў сваю смерць. Правільна я гавару? Вось, ска- 
жам, паласні тыя немцы па нас. Ці тая куля, што Цытня- 
чышынага каня забіла... Ды колькі яшчэ такога было за 
вайну... 

Я ступаў па ўтаптанай сцежцы між іржэўніку, зверху 
глядзеў у лагчыну і таксама, як і Андрэй, амаль фізічна 
адчуваў, як страшна было ім сядзець тут - між Двух 
агнёў. 

Акурат па самой сцежцы -- копка саломы, пастаўленая 
камбайнам. Я абыходжу яе не першы -- ужо колькі ног, 
лёгка ідучы па ваду і цяжэй -- з вадою, абыходзілі яе вось 
тут, злева: з краю паспела ўжо ўтаптацца ў зямлю наця- 
рушаная, паплюшчаная салома. 

Светлае, як паламаныя і паскіданыя ў стажок промні, 
свячэнне свежай саломы. Цёплы пах яе, у якім сабраліся 
разам пахі зерня і сонца, ветру і зямлі. Ласкавае, шчыка- 
тлівае дакрананне пацёртых саломінак да голых, крыху 
агрубелых за лета ступнёў: нават адчуваеш, як, слізкія, 
яны ўгінаюцца пад нагамі. 

І так ужо захацелася паваліцца ў салому, разварушыць 
гэты акуратненькі, чысценькі стажок, а потым сцішыцца, 
супакоіцца і ляжаць ціха-ціха, не здуваючы нават сало- 
міны, якая казыча губы. 

Але ля камбайна вунь гавораць людзі, Мядзяк стаіць 
ля машыны і глядзіць у мой бок, у загародцы ходзіць 
жанчына (усе астатнія паехалі ўжо ў Лахі) і вешае на 
згароду памытыя бітоны, у матчыным агародзе ўзмахвае 
жменямі ячменю Волька: самой яе не відно, але калі на 
той час разагнецца -- убачыць. І потым будуць смяяцца: 
«Зірніце, Надзёжын зяць паваліўся ў салому і адзін, як 
конь на раллі, качаецца». 

Крыніца была рубленая. Да дошкі, прыбітай да апош- 
няга вянца зруба і мокрай ад вады, паналіпалі белыя па- 
рашуцікі з цёмна-карычневымі крапінкамі зярнятак -- ця- 
пер самае вялікае рассяленне розных дзікіх траў: насенне 
павыспявала і зараз спяшаецца як мага далей адляцець, 
там прызямліцца, зачапіцца за што-небудзь, а потым пра- 
расці, пачынаючы на новым месцы сваю, новую калонію 
асоту, дзядоўніку, малачаю. Тыя, якім усё ж удалося вы- 
рвацца на сушэйшае, ляжаць на дошцы і, бы заземленыя 
зярнятамі, толькі пухам перавальваюцца з боку па бок і 
чакаюць мацнейшага ветру, які змог бы іх падняць і, не 
зважаючы на цяжар насення, панесці высока і далёка. 

У крыніцу ўжо нападала пажоўклае лісце. Густа ўсла- 
на ім вада -- на цёмным фоне яно глядзіцца вельмі ж хо- 
раша, Крыніца нізкая, вада ў ёй недалёка, а таму даста- 
ваць яе лёгка: абагнуўся цераз зруб, расхінуў У бакі лісце, 
зачэрпнуў вядром, каб яно аж па самыя вушкі схавалася 
ў вадзе, і вось ён, той чысты крышталь, ад якога, бывае, 
у летнюю спёку пе адарвацца: зубы заходзяцца, рукі 
млеюць трымаць навыцяжку цяжкое вядро, а ты, здаец- 
ца, усё піў бы і піў, ніяк не наталяючы смагі. 

У крыніцы вельмі смачная вада -- таму ўсё ІКыцька- 
ва ходзіць сюды, у такую далеч, не шукаючы новай піт- 
пой вады дзе-небудзь бліжэй да сваіх хат. А калі Вобадаў 
ля крыніцы загадаў рабіць летнюю выгарадку для калгас- 

пых кароў, жыцькаўскія жанчыны паднялі гвалт і пабе- 
глі да мужчын, якія абгароджвалі летні лагер. 

-- Што гэта, вы пааслеплі, ці што? -- сварыліся яны 
там.-- Пад самаю нашаю крыніцаю хлеў робіце. Гэта ж 
увесь гной у нашу ваду пацячэ. Што вам, поля пе хапае, ці 
што? 

А чаго вы на нас крычыцё? -- апраўдваліся муж- 
чыны.-- Нам паказалі, дзе колікі забіваць,-- мы і гаро- 
дзім. 

-- Дык вы ж хоць пасуньце сваю згароду туды, пад 
ростані. 

-- Не можам - старшыня сам загадаў перавезці сю- 
ды жэрдзе. 

Але ўсё ж выгарадку перасунулі -- прыйшоў у калгас 
Каранькевіч і распарадзіўся па-свойму. 

Сёлета мы ўдваіх з Цімохавай Волькай чысцілі гэтую 
крыніцу. Кагадзеіха, папярэдне наламаўшы галінак на ве- 
нік, паклала іх ля зруба і, сказаўшы: «Потым мне пада- 
сі»,-- палезла ў калодзеж, у халодную крынічную ваду. 
Я памкнуўся быў лезці сам, але яна лёгка так адпіхнула 
мяне ад зруба: 

-- Ты ж не ўмееш. Лепей я сама,-- і шухнула, нібы 
ўвалілася, у крыніцу. 

Стоячы як не па самую шыю ў вадзе, Волька чэрпала 
вядром і падавала яго мне. Я толькі выліваў ваду: адыхо- 
дзіў далей ад крыніцы і зліваў яе ў ніжэйшае месца, каб 
вада зноў не плыла ў калодзеж. Па меры таго як крыніца 
вычэрпвалася і з кожным вылітым вядром усё мялела і 
мялела, цётка Волька ў мокрым і цёмным ад таго пінжач- 
ку ўсё ўзнімалася і ўзнімалася над вадою -- нібы выраста- 
ла з яе. Па яе пінжачку, па цёмным і роўным рубежыку, 
які рэзка, бы дзень і ноч, раздзяляў зруб (праўда, потым 
зруб запляскаўся і ўвесь зрабіўся мокры і цёмны), можна 
было бачыць, дакуль у ім была вада спачатку. 

Вада ж у вёдрах, што падавала мне Кагадзеіха, спяр- 
ша была чыстая, потым памутнела, а пасля ўжо ў вядры 
каламуцілася нешта вязкае, глеістае, Вядро пацяжэла, і 
ўвесь гэты глей не так скора выліваўся з яго -- ён паволі 
сунуўся па сценцы вядра, спаўзаў на самы рубежык і та- 
ды толькі плёхаўся на траву. 

Дабраўшыся да пяску, вычарпаўшы аж да дна гэты 
іл, цётка Волька папрасіла падаць ёй у зруб наламаныя 
галінкі і доўга шаравала імі сцены. Потым, пачакаўшы, 
пакуль пад нагамі збярэцца вада, зноў, паліваючы, церла 

зруб. Калі Кагадзеіха вычарпала і гэтую брудную ваду, 
падала мне руку і, мокрая, няспрытна выбралася з кало- 
дзежа, на дне светла блішчаў пясочак, а сцены зруба, мо- 
крыя і чыстыя, пачалі ўжо нават высыхаць і дыміцца -- 
як летам толькі што памытая, вышараваная да белізны 
падлога ў хаце. 

Цётка Волька стаяла ля крыпіцы і разам са мною моў- 
чкі глядзела, як сочыцца між пясчынак вада і як у адпым 
кутку, пад тоненькім слоем плытной яшчэ вады, пульсуе і 
торгае, быццам нечаканая жылка па твары, маленькая за- 
вязь ручайка, як павольна, але настойліва падымаецца па 
зрубе вада. 

Чысцілі мы з цёткаю Волькаю крыніцу нядаўна, а та- 
му шчыра здзівіліся, калі перад ад'ездам Шыбекавых ге- 
нералаў Кагадзей з вядром на руцэ, з якога густа тырчаў 
хвост вепіка, пайшоў пад ручай, абыякава адказаўшы на 
наша пытанне: «Пайду крыніцу чысціць». Мяне гэта нават 
пакрыўдзіла -- значыць, Кагадзей лічыць, што мы з Воль- 
каю дрэнна пачысцілі яе, і ідзе папраўляць па-свойму... 
А Павел, калі Цімоха ўжо схаваўся за гарушкаю, на якой 
стаіць Стахванішына хата, падняўся і пайшоў быў за Ці- 
мохам: 

-- Трэба ж яму памагчы. А то крыўдаваць будзе. Ска- 
жа: «Столькі лбоў сядзела ля Надзёжы, а ніводзін не пад- 
няўся. Давялося мне, старому чалавеку, аднаму вёдры тыя 
цягаць». 

Але Паўла перастрэла на дарозе Волька, якая ішла ад 
маткі: 

2 Агоў-агоў! Не ідзі ты, Паўлічак, за ім. Яму, злыд- 
пю гэтаму, памагаць не нада. Не крыніцу чысціць ён пай- 
шоў -- дужа б ты яго на гэта выпхнуў! То ж ён укінуў У 
ваду акуляры -- толькі і пачуў, як яны боўтнулі. Дык во 
пайшоў даставаць. Вычарпае ваду, дастане акуляры --і 
ўся табе работа. А ты ўжо бяжыш... 

Пакуль аднёс ад крыніцы поўнае вядро, лісты зноў 
сплыліся на сярэдзіну і зацягнулі ваду. Зноў давялося рас- 
соўваць іх у бакі, каб набраць чыстае вады і ў другое 
вядро. 

Аднёс вёдры крыху далей, пад іржышча, а сам вярнуў- 
ся да крыніцы і сеў на вялізны камень, што ляжаў звод- 
даль зруба: тут мне заўсёды добра і спакойна думалася. 

: З каменем гэтым мяне падружыла Вера. Яна, яшчэ зу- 
сім малая, пасля вайны пасвіла тут сваіх авечак. 

2 Вірнула я аднаго разу ў бок каменю і анямела са 

страху: воўк! Паставіў, як сабака, пярэднюю лапу па ка- 
мень і глядзіць на мяне. Хоць я і далёка была, а ўсё ж 
страшна зрабілася. Аж закрычала. Крычу, а голасу свайго 
не чую. Нарэшце, адчуваю, прарэзаўся голас. А воўк спа- 
койна на мяне глядзіць -- і ні з месца. Бачыць, што ма- 
лое, і пе баіцца. А тут маці пачула мой крык -- яна якраз 
па ваду ішла,-- вёдрамі забразгала, сама «ату!» пачала 
крычаць. Воўк яшчэ пастаяў, пастаяў, нехаця апусціў на 
зямлю нагу і спакойна так, як сабака, пайшоў у кусты. 

Маці дадавала: 

-- Ён лоўка ж ужо стары быў. Зубоў у яго саўсім у 
роце не было. А авечак усё роўна душыў. Зловіць, заду- 
шыць, пастаіць над ёю -- есці ж без зубоў не можа! -- ды 
так, віхляючыся, галодны, і пойдзе назад у кусты... 

Я сядзеў, абапёршыся ззаду рукамі на камень -- мо- 
жа, якраз там, дзе стаяла воўчая лапа. 

Недзе недалёка ў кустах гаварыла са сваёю кароваю 
Сахвеіна Аксюта: «Краля, Краля...» 

Цікаўна -- як чалавек -- глядзела на мяне краска: яе 
ўважлівае, нібы жывое, вока было зусім блізка. 

Побач раскошна ласкавеў у цёплым і мяккім перад- 
асеннім сонцы, буяў, шчодра раскрыўшы свае кветкі, ба- 
дзяк. Цёмна-зялёныя, парэпаныя, нібы старэчыя рукі, лі- 
сты. Светла-зялёны клубочак -- акурат вожык,-- толькі не 
калючы. Мяккія (іх можна нават пакратаць рукою, паль- 
цам -- яны толькі трашчаць і чапляюцца за слізкія дало- 
пі) іголкі, абматаныя нейкім белым, нібы павучынкі, пра- 
дзівам. А над клубочкам -- як усё роўна знарок выразаны 
ярка-чырвоны, з крапінкамі, чубок. Чорныя ножкі, з якіх 
тырчаць бледна-ружовыя, раздвоеныя на канцы песцікі... 

Я доўга круціўся і ўсё азіраўся, адкуль струменіць та- 
кі тонкі, амаль няўлоўны і неспазнаны водар. І нарэшце 
здагадаўся: гэта ж пахне ён, бадзяк! 

Мы шукаем кветкі, шукаем і паважаем іх за пах, але 
нават і падумаць баімся, што бадзяк -- таксама кветка. 
І што ён таксама прыемна пахне. Але яго пах іншы, пры- 
тоены. Ён не падобен на тое густое шаленства пахаў, ад 
якога аж задыхаешся ў агародзе ці ў палісадніку -- нібы 
ў гарадской цырульні. 

Вось так, дажыўшы амаль да трыццаці год, я не заўва- 
жаў, што прыгожа цвіце бульба і што прыемна пахнуць 
яе кветкі. І толькі летась, акучваючы, адкрыў гэта для 
сябе. Праўда, і да таго трапляліся на вочы бела-ружовыя, 
сіняватыя агеньчыкі на бульбоўніку, і да таго лёгка ды- 


497 


халася, калі ішоў па ўзмежку ля бульбы, але пеяк ние ду- 
малася, што вось гэтыя пахкія агеньчыкі на бульбоўні- 
ку -- такія ж кветкі, як і ружы. 

Мы, напэўна ж, ведаем, як яра і жоўта, прыемна і поў- 
нагалоса пахне зацвілы асот. Але для нас гэта -- пуста- 
зелле. 

Мы бачылі, як красуе колас -- увесь у лёгкіх і свет- 
лых, бы смуга, маленькіх кветачках! Але гэта таксама пе 
кветкі -- для нас. 

Нам трэба кветкі, якія вяжуць у букеты... 

На маю далонь прысела пушынка з зернеткам -- та- 
кая лёгкая і такая трапяткая: яе, як нешта жывое, нельга 
ўтрымаць у руках. Маленечкі павеў ветру - і ўжо выпыр- 
хпула з далоні гэтая амаль неваговая, нібы само паветра, 
пушынка. Як тая мятлушка, якая, злоўленая, ціха сядзе- 
ла ў кулаку і, здавалася, ужо назусім змірылася з лёсам, 
але ж у адно нейкае імгненне, як толькі крыху прачыніў- 
ся кулак, устрывожылася, страпянулася - я нават і не 
заўважыў -- калі, і толькі інстынктыўна сціснуў пальцы, -- 
пасля таго ўжо, як мятлушка, знайшоўшы маленечкую во- 
лю ў кулаку, дзірачку, да якой яна і сядзела, здавалася, 
бокам, умомант пырхнула туды і ўзрадавана зашамацела 
нада мною вольнымі крыльцамі. 

Пушынка з зернеткам таксама, узнятая высока ветрам, 
паляцела сяліцца на новае месца -- далей ад бацькоў... 

Дарога назад з поўнымі вёдрамі была крыху цяжэй- 
шая, але тая ж. 

У матчыным агародзе, усё яшчэ высока ўзмахваючы 
кожнаю жменяю ячменю, перад тым як пакласці яе на 
вязьмо, жала Волька. 

У Гапкіным палісаднічку буялі вяргіні. 

Камбайны абышлі поле ўжо не адзін раз: яны ўвайшлі 
ў работу, і ў наваколлі быў чуваць толькі іх раўнамерны 
рабочы гул. 

Мядзяк з напоўненым ужо кузавам паспрабаваў быў 
скрануць машыну, але зноў спыніўся і чакаў мяне -- ві- 
даць, захацелася напіцца. І праўда, як я падышоў да яго, 
ён вылез з кабіны, узяў аберуч вядро і, падняўшы высо- 
ка -- нават вышэй галавы,-- нагнуў, пусціў тоненькі стру- 
мень, а сам лавіў яго ротам. Вада цякла па твары, лілася 
і за каўнер расшпіленай сарочкі, але Віцька не зважаў па 
гэта і піў доўга. 

К ы Ці не сыраватае? -- усунуўшы ў зерне руку, спы- 
таўся я. 

-- Нічога; аддаючы мпе вядро, адказаў Мядзяк.-- 
У Грукаве ў нас добрая сушылка ёсць.-- І, падумаўшы, 
дадаў: -- Я другога баюся. Там, на пляцоўцы, панассы- 
палі грудкоў з розных палёў -- паспрабуй разбярыся, якое 
на семя... 

Сеў і адразу ж газануў -- як на легкавой. 

Новыя дошкі, якімі Андрэй яшчэ да ад'езду забіў дзір- 
ку ў счарнелым ад дажджу і сонца франтоне, у якую мы 
лазілі на хату, насілі сена, светла кідаліся яшчэ здалёку 
ў вочы. Франтон быў якраз па вуліцу, перад ім пад самым 
акном стаяла лесвіца, але ўсё роўна лазіць на хату было 
дрэнна: перашкаджала папярочынка. Трэба было спачат- 
ку паставіць у дзірку абедзве нагі -- па адной, а потым 
самому, сагнуўшыся ў тры пагібелі, нырнуць пад гэтую 
папярочынку. 

Калі Кагадзей убачыў неяк маці, якая, высунуўшы 
галаву з дзіркі, спрасоння яшчэ гаварыла з намі, засмя- 
яўся: 

2 Вірніце, зірніце... Ты, Надзёжа, акурат баба-яга -- 
галаву з хаткі на курыных ножках высунула і глядзіць 
зверху. 

А потым падумаў-падумаў і паправіўся: 

2 Выбачай, Надзёжа,-- ты, нібы царыца якая, гала- 
ву з церама высунула і кіруеш дзецьмі. 

Паправіўся ён так хутка, што маці, мне здаецца, не 
паспела нават пакрыўдзіцца. Яна толькі махнула са свае 
дзіркі рукою: 

2. Агату! Во зраўняў. Ідзі ўжо куды ідзеш, балабон 
гэты... 

Ад Кагадзея ехаў Ранік. На багажніку ў яго ляжаў 
вялізны, як гара, скрутак -- амаль уроўні з ім самім: ві- 
даць, Толя, нягледзячы на дзіўнае пісьмо, усё ж адважыў- 
ся ехаць да Светы і прыязджаў забраць яе цёплую зімо- 
вую адзежу. 

Перада мною ён нават прытармазіў -- так ужо хаце- 
лася яму, каб перайшоў з поўным. Я пайшоў шпарчэй і 
як не перад самым яго веласіпедам перайшоў вуліцу -- 
няхай хлопцу ўдаецца! 

Маці ўжо стаяла ля хаты і, абапёршыся рукою на сця- 
ну, акурат на надпіс: «Тут жылі Петрусі» (Той і Гэты пе- 
рад ад'ездам паправілі «жывуць» на «жылі»), чакала 
вады. у 

Яна глядзела на правады, нібы нечага шукала на ІХ. 
Зірнуў ія і вось тут зразумеў, чаго ім не стае. 

-- Ластаўкі паляцелі,-- сказала маці. 
Было ўсё яшчэ па-летняму цёпла, хоць даўно ўжо і 
так рана -- яшчэ да ластавак -- паляцелі ў вырай журавы. 


10. З КАРАНЬКЕВІЧАМ 


едзем у Азярычына, 

па дарозе туды і назад думаем 
пра чалавека і зямлю, 

а пад канец зноў згаджаемся, 
што ўсе мы з хат 


Праехалі каля ціхай, нерухомай даяркі -- у хусцінцы, 
якая прыгожа сабрала валасы, з вядром у правай руцэ, у 
лёгкай сукенцы, з-пад якой выпіраюць маладыя грудзі, яна 
стаяла ў самым пачатку вуліцы. Здавалася, што даярка 
збіраецца саступіць з невысокага ш'едэстала на зялёную 
траву -- каб з поўным перайсці дарогу кожнаму, хто ідзе 
ці едзе ў Азярычына, цэнтр калгаса. 

Каранькевіч вядзе машыну лёгка, плаўна -- нібы зліў- 
ся з ёю. І нават я, пасажыр, трэці тут і лішні, адчуваю ся- 
бе таксама непадзельнай часткаю вось гэтай супольнасці 
чалавека і машыны. 

Перад тым як завезці нас на аўтобусную станцыю, Ка- 
ранькевіч падахвоціўся паказаць новы клуб. 

А то знікнеш у свой Мінск і нашага Палаца пе па- 
глядзіш. Паедзем. А Вера тут няхай з маці пагаворыць 
пакуль. 

Едзем шырокаю вуліцаю. Паабапал яе -- двухцавяр- 
ховыя дамы на чатыры сям'і: з балконамі, са стромымі 
дахамі; і шматкватэрныя камяніцы з сучаснымі, прастор- 
нымі лоджыямі. 

Колькі я папахадзіў раней гэтаю зялёнаю вуліцаю! Лю- 
баваўся дамамі, дзе ёсць усе гарадскія выгоды, думаў, што 
вось гэта вёска нічым ужо не адрозніваецца ад горада, але, 
бачачы, як пад вокнамі там-сям хадзілі і шчыпалі траву 
куры, гусі, як часаліся аб бетонныя слупы парсюкі, як 
стаялі ля пад'ездаў прывязаныя лейцамі за ажурныя ме- 
талічныя ўпрыгожванні ля ўваходаў запрэжаныя коні, 
сам сябе папраўляў: не, усё ж гэта вёска -- каменная, ца- 
гляная, сучасная, але вёска. 

Міпулі двухпавярховую прасторную амбулаторыю. Ува- 
ход у яе прыгожа аздоблепы, светлы, 

А вось і кантора -- таксама двухпавярховая, пра- 
сторная. 

Каранькевіч па хвіліну забег, узяў ключы ад клуба і 
пеўзабаве вярнуўся. Калі зноў садзіўся ў машыну, на соп- 
цы бліснуў чырвона-зялёны сцяжок дэпутата Вярхоўнага 
Савета рэспублікі. 

Клуб быў і праўда прыгожы. Рысокі, светлы, з фар- 
сіста заламанаю бетоннаю страхою, якая ў гэтай сваёй 
форме здавалася зусім лёгкаю, ён чымсьці -- вельмі далё- 
ка -- нагадваў наш мінскі Палац спорту. У самой архі- 
тэктуры калгаснага клуба было ўжо закладзена нейкае 
хваляванне, якое не дае прайсці паўз яго раўнадушна і 
як магніт цягне зірнуць, а што ж там, усярэдзіне... 

Каранькевіч, як экскурсавод, вадзіў мяне сам. 

2 А вось гэта наша бібліятэка. А вось гэта глядзель- 
пая зала. А вось гэта наш мастацкі музей. 

Я недаверліва зірнуў на яго. 

-- Не сумнявайся, Юра, не сумнявайся -- мастацкі 
музей. Разумееш, я ўжо з'ездзіў у вобласць, і там мне па- 
абяцалі хутка з запаснікаў музея падабраць экспазіцыю. 
Так што, бачыш, у нае свая карцінная галерэя будзе. 
А там пабагацеем, самі карціны купляць пачнём. І сён- 
пя ж шэдэўры ёсць. Але пра тое, што гэта шэдэўры, мы 
зразумеем толькі год праз сто,-- ён усміхнуўся.-- На шэ- 
дэўры час трэба. 

Па дарозе ў Жыцькава я ўсё хваліў клуб. Пасля раз- 
гаварыліся пра зямлю, пра людзей, пра вёску, пра яе ад- 
носіны з горадам. 

2 Вельмі ж ужо моцна ў нас у Беларусі горад з вё- 
скаю звязаны -- пе разарвеш,-- задумаўся Каранькевіч. 

2. Ага. У нас жа амаль усюды: сын ці дачка працу- 
юць у горадзе, на заводзе ці фабрыцы, а бацькі -- у вёсцы 
жывуць. 

-- Вось дзеці прыедуць на выхадны, хатулі навя- 
жуць -- і зноў у горад. 

2. У панядзелак, калі ідзеш ля рабочых інтэрнатаў, 
за вокнамі вісяць авоські, цэлафапавыя мяшэчкі, вузялкі. 
А ў іх, вядома, сала, каўбаса, масла. Недзе туды к пятні- 


цы гэтыя мяшэчкі патанеюць ужо -- нібы схуднелі. У су- 
боту рэдка дзе што ўбачыш -- толькі ў клапатлівых дзяў- 
чат, можа. А прыйдзе новы панядзелак -- зноў за вокнамі 
вузялкі і мяшэчкі: значыць, з'ездзілі ўжо дадому дзеці, 
адведалі сваіх старых. 

- А вуць па аўтамабільным заводзе ў ЎКодзіне пала- 

віна рабочых адразу з цэхаў на абед дадому ў вёску 
ходзіць. А хто жыве трохі далей -- таго аўтобусамі во- 
зяць. 

Каранькевіч задумаўся. 

-- Мы ўсе, Юра, з хат,-- пераключаючы хуткасць пе- 
рад узгоркам, сказаў Карацькевіч.-- Памятаеш, як гене- 
рал Шыбекаў гаварыў? Мы ўсе разбегліся ў розныя бакі, 
але помнім, адкуль мы родам, бо хлеб, што мы ядзім, спе- 
ляць для нае нашы бацькі. Вёска выгадавала нае і, шчо- 
драя, Паўліка аддала арміі, Андрэя -- рабочым, цябе -- 
навуцы, а мяне пакінула па зямлі, ля сябе. Але яна ўваж- 
ліва, Юра, як клапатлівая маці, сочыць за намі, кім мы 
становімся, куды ідзём, як расцём. І калі мы не спраў- 
джваем яе надзей, яна смяецца з нас, кпіць -- а ты ж ве- 
даеш, у нашых вёсках гэта рабіць умеюць. Але ж умеюць 
тут любіць і шанаваць сваіх дзяцей, якія развіталіся з вё- 
скаю, каб множыць яе славу, дзе хто можа. 

Уз'ехалі на ўзгорак. Уперадзе ўжо відаць былі наша 
і Цытнячышына хаты- яны стаяць якраз з гэтага 
краю. 

-- Вось і Жыцькава,-- Каранькевіч зноў пераключыў 
хуткасць -- «казёл» пабег шпарчэй -- і павярнуўся да мя- 
не: -- Ты ведаеш, у Жыцькаве запланавана пабудаваць вя- 
лікі жывёлагадоўчы комплекс.-- Крыху падумаў і да- 
даў: -- Вось прыедзеш недзе гадоў праз дзесяць і не па- 
знаеш Жыцькава. Яно будзе такое ж цаглянае і сучаснае, 
як і Азярычына. 

І я ўявіў сабе, як тут, на месцы жыцькаўскіх саламя- 
ных хат, вырасце, выгадуецца новая вёска з прыгожымі 
шматпавярховымі дамамі і як ад вёскі, у якой столькі бы- 
ло свайго і гора і радасці, дзе кожны чалавек жыў сваім, 
не падобным на іншых жыццём, астанецца хіба толькі ад- 
но імя, адно толькі слова -- прыгожае, святое і вечнае сло- 
ва, якім спрадвеку называлася гэтая ціхая і далёкая ад 
буйных дарог зямля,-- вёска ЎКыцькава. 

Маці, Вера, Пятрусь ужо вынеслі чамаданы і стаялі на 
вуліцы -- чакалі нас. Вера хвалявалася -- баялася спаз- 
ніцца на аўтобусе. 

Мы развіталіся з маці, паставілі чамаданы і селі ў ма- 
шыну. Каранькевіч лёгка скрануў яе з месца. Калі «казёл» 
павярнуў па дарогу да аўтобуснай станцыі, я ўбачыў, што 
маці ўсё яшчэ ідзе за машынаю і неяк стрымана махае 
пам рукою -- такая стрыманасць бывае, калі праводзіш 
знаёмага, які ляціць самалётам, махаеш яму рукою, ня- 

ўпэўнены, бачыць ён цябе ці не, не ведаючы нават, ля 
якога кругленькага акенца ёп сядзіць, і махаеш проста 
так, дая прыліку, махаеш усяму самалёту, як нейкай жы- 
вой істоце. 

Маці дайшла да таго ўзгорка, да якога заўсёды право- 
дзіла нас, калі мы ішлі на аўтобус пешкі, спынілася, усё 
гэтак жа няўпэўнена махала машыне рукою і, мусіць, пла- 
кала -- паспрабуй не плакаць, калі пасля такой вялізнай 
улетку сям'і, якая ледзь мясцілася ў цеснай хаціне, аста- 
ешся адзін: адзін і на хату, якая зараз стала непраўдзіва 
прасторнаю, і на двор, і на агарод, дзе было столькі смеху 
ўнукаў,-- таксама адзін. 

Па дарозе мы падабралі Цытнячышыну Люсю -- тая 
таксама з чамаданам ішла на аўтобусе. 

Калі дзяўчынка ўселася, Каранькевіч спытаў: 

-- Ну што, Люся, паступіла? 

Ага. 

-2 Едзь, вучыся,-- уважліва сочачы за дарогаю, ска- 
заў ёй Каранькевіч.-- А то вунь бачыла, якая ў нас баль- 
піца добрая? Нам медыкі трэба. 

Люся толькі няпэўна паціснула плячыма і нічога не ад- 
казала: а што яна, дзяўчо, пэўнага можа сказаць зараз, ка- 
лі ў яе ўсё яшчэ наперадзе -- і вучоба, і выбар месца, дзе 
працаваць. 

Ля самотнае альтанкі, што стаяла на ростанях, Ка- 
ранькевіч спыніўся, памог дастаць чамаданы і паспешліва 
развітаўся, вінавата разводзячы рукамі: маўляў, пастаяў 
бы, але няма часу -- жніво. 

Калі машына схавалася за паваротам, стала ціха-ціха. 
Было нават чуваць, як ад невялікага ветру шкрабецца, 
шаргаціць аб дрэва бляшаны ліст, на якім напісаны рас- 
клад руху аўтобусаў. 

Пад нагамі шуршавілася, збіваючыся ў чародкі, сухое 
і лёгкае апалае лісцё. 

Каля альтанкі гаманілі дзве жанчыны. Адна з іх, тая, 
што стаяла, абапёршыся спіною на слупок альтанкі, і 
трымала за руку дзяўчынку, падышла да нае. 

-- Што ж ты, Вера, і не прызнаешся ўжо,-- сказала 
яна і падала руку. 

-- Дык я ж, Маруся, яшчэ і агледзецца не паспела, -- 
апраўдвалася Вера. 

2. Добра, калі так. А то я магла б падумаць, што ты 
зазналася,-- усміхнулася Маруся.-- Ну што, ужо дадому 

едзеце? Бабу сваю адпу пакінулі? -- і пагладзіла Петру- 
ся па галаве.-- Хто іх ведае, гэтыя аўтобусы. Ці спыніцца 
каторы, ці не. Учора вунь хвашнянскі нікога не ўзяў. 
І руднянскі таксама, калі поўны, не спыняецца. 

З А ты ж куды едзеш? -- спытала ў яе Вера. 

22 Я? Нікуды. Гэта ж наша паненка, Зіна, дала тэле- 
граму, што прыедзе са сваім мужам, дык я во і ўстрачаю 
іх. Гэткі клопат -- і сама магла цераз лес перайсці... 

Дзяўчынцы падакучыла стаяць ля незнаёмых людзей, 
і япа цягнула маці ад насе. 

-- Сціхні ты, дзяўзно! -- прыкрыкнула на яе Мару- 
ся.-- І вялікая ўжо, а з людзьмі не дае пагаварыць. Як з 
бацькам, дык яна смелая. Ці паверыце, неяк ёп надумаўся 
яе за певашта прыструніць, дык яна заплакала ды і ка- 
жа: «Біў ты мяне, бацька, малую, пачынай ужо і вялікую 
біць». Во табе і малая. 

Дзяўчынцы, відаць, не спадабалася, што маці расказ- 
вае чужым людзям такое пра яе,-- яна зморшчылася і 
адышлася. 

-- Дык у цябе ж, Маруся, большая ўжо дачка павін- 
на быць, адсюль, здалёк, паглядзела на дзяўчынку 
Вера. 

А гэта ж меншая мая, яна і ў школу яшчэ не хо- 
дзіць. А большая -- тая ўжо вялікая, сёлета ў дзесяты 
пойдзе. 

Маруся нібыта ўзрадавалася, што Вера зачапіла гэтую 
тэму. 


-- Такая ўжо дзяўчынка харошая,-- спяшалася выга- 
варыцца жанчына.-- Усё кажа: «Мамачка, я дужа ж ужо 
на настаўніцу вывучыцца хачу». Яшчэ і ў дзяцінстве, ка- 
лі іх, малых, пыталі, кім яны хочуць быць, дык іншыя 
дзяўчаткі казалі -- артысткамі, дактарамі, інжынерамі, а 
мая -- не і не: толькі настаўніцаю. 

Маруся зірнула на мяне, кіўнула галавою ў мой бок, 
але гаварыла да Веры: 

-- Дык хай бы во Юра памог ёй у які інстытут пасту- 
піць. 

-. А як яна вучыцца? -- спытаўся я. 

-- “На адненькія пяцёрачкі. 

Ну, дык ёй баяцца няма чаго. Яна і сама пасту- 
піць. 

2 Не, сама не паступіць. Там жа, кажуць, па блату 
прынімаюць... 

- А во Люся ажно ў Ленінград сама паступіла, - 

падтрымала мяне Вера і паказала на Цытнячышыпу 
дачку. 

-- Люська байчэйшая... 

Успомніў, як на льнішчы за пашаю хатаю Маруся тое 
ж самае расказвала жанчынам -- як хоча яе дачка вучыц- 
ца на настаўніцу,-- і супакоіў яе: 

г Няхай прыязджае -- паступіць. 

Маруся перавяла размову па іншае: 

-- Ці сустрэлі вы хлопца якога, як сюды ехалі? 

Сапраўды, нейкі хлопец ішоў лесам, збочыў і, засла- 
піўшыся рукою ад пылу, даў пам праехаць. 

2. Ага, ішоў нейкі,-- адказала Вера. 

г Дык гэта ж Цыганёнак. У мяне дарогу на Жыць- 
кава ўсё пытаў. Я яму расказала, як прайсці прамей, праз 
лес сцежыною, але ён збаяўся. Кажа: «Яшчэ заблуджуся. 
Я дарогаю лепей пайду». 

2 А чаго ён прыехаў? 

2 Ды, кажа, бацька як прыстаў -- з'ездзі ды з'ездзі. 
Я, кажа, стары ўжо, хворы на ногі, я не дайду, а ты з'ез- 
дзі і мне потым раскажаш, як яны там жывуць. 

Памаўчаўшы, Маруся спахапілася -- пібы ўспомніла, 
што не дагаварыла чагосьці важнага: 

-- А яны ў Малдавіі зараз жывуць. Вінаград там гля- 
дзяць. 

Жанчына азірнулася, убачыла, што дачка калупаецца 
далёка пад елкаю, паклікала яе да сябе: 

-2 Трка, хадзі сюды! 

Тая не абзывалася. Тады Маруся схадзіла і прывяла яе 
за руку. А Веры сказала: 

2. “Во пастаяла тут са мною, дык, бачыш, колькі ўсяго 
пачула. А я ж табе яшчэ не ўсё расказала.-- І спытала- 
ся: -- Ці помніш ты Сліндука? Ну таго, што з медычкаю, 
з Тамараю, некалі з Млынароў аж за Мінск уцякаў? 
Дык ён ужо ў Віцебск паехаў: працаваць, кажа, там 
будзе. 

Маруся паглядзела на мяне і, відаць, думаючы, што 
пра Сліндука і Тамару я пічога не чуў, усміхнулася: 

-- Ведаем мы гэту працу! Абы бліжэй да Тамары. 

-- Дык маці ж яму Тамарынага адраса пе дала. 

2. Віцебск не такі ўжо вялікі горад. Як захоча -- Дык 
знойдзе не толькі адрас, а і саму Тамару. 

Падышоў аўтобус з Віцебска. Маруся заспяшалася да 
дзвярэй, з якіх, і праўда, першаю выйшла Зіна, а за ёю -- 

яе муж: апошнія сёлета жыцькаўскія госці. Зіна трымала 
толькі рыдыкюльчык, а чамаданы і сеткі ў дзвюх руках 
цягнуў з аўтобуса муж. Маруся падбегла, сказала: «Да- 
вайце я памагу» -- і пачала адбіраць хоць што-небудзь з 
рук у пасестрыма, але той нічога не аддаў. 

Не паспеў яшчэ ад'ехацца гэты аўтобус, як да пры- 
пынку падруліў і наш. 

Аўтобус ішоў з Хвошна і ўжо быў поўны, як кажуць, 
бітком набіты -- ён толькі стомлена, бы чалавек, соп і 
чмыхаў. Пасажыры злаваліся на шафёра, навошта расчы- 
ніў нам дзверцы, злаваліся і на нас -- маўляў, куды лезе- 
це, тут і без вас няма як стаяць. Усё ж мы неяк уплішчы- 
ліся. Я стаяў, сціснуты амаль з усіх бакоў, засланяючы 
сабою адно толькі Петруся. Пакуль аўтобус яшчэ не кра- 
нуўся, я, прыціснуты людзьмі да шкла, якое аддзяляе 
шафёра ад салона, бачыў, як Маруся, Зіна і яе муж сышлі 
на бакавую сцежку і як ад грукаўскай дарогі, напярэймы 
ім, выйшаў з кустоў Нагадзей - чысты дзядок-лесаві- 
чок,-- як павітаўся ён з усімі за руку і, узяўшы ў хлопца 
нейкую сетку, пайшоў з гасцямі назад у Жыцькава. 

У цеснаце ехалі да райцэнтра. Там хвашнянскія павы- 
ходзілі -- яны ехалі па справах у раён. Вызваліліся на- 
ват месцы. 


Я ўмасціўся ля вясёлага, гаваркога дзядзькі. Калі 
аўтобус ад'ехаўся, ён пачаў знаёміцца. 
З А я на вяселле з бабаю еду. Баба вунь ззаду ся- 


дзіць. 

-- Хто к у вас жэніцца? -- спытаў я. 

-- Гармонік! Я музыкант, і мяне ўсе на вяселлі про- 
сяць. 

- Адзе ж гармонік? 

- А мая музыка ўжо там, на вяселлі - учора за- 
везлі. 


-- Дык нешта ж вы рана едзеце - сёння ж яшчэ 
чацвер. 

-- А ў мяне, сынок, прагулу не будзе -- я ж на пенсіі. 
І баба мая на пенсіі. Толькі во хату не было на каго кі- 
нуць. Прасілі-прасілі -- ніхто не хоча. Раней жа ў дзярэў- 
ні і малых, і старых было. А цяпер аж з другой дзярэўні 
бабу нейкую глухую прывялі. Усё ж хоць курэй пакорміць 
і карову падоіць. 

На прыпынку зайшла расчырванелая маладзіца. Абе- 
дзве рукі ў яе былі занятыя, Яна расстаўляла свае вёдры 

і каструлькі ў авоськах па праходзе, і калі крануўся аўто- 
бус, пахіснулася і борздзенька ўхапілася за нікеляваную 
ручку на сядзенні. 

З А куды ж ты, маладзіца, едзеш з такім посудам? -- 
спытаў мой сусед. 

"На вяселле, дзядзька,-- адказала жанчына.-- Пля- 
меннік мой у Віцебску ў гэтую суботу жаніцца будзе. 

З А я і гляджу, што столькі ў цябе ўсяго - аж рук 
мала. 

2. Анягож, мала: сабрала во смятанкі, сыру зрабіла -- 
там усё знадобіцца. 

-. Дзіва што знадобіцца! А каго ж бярэць твой пля- 
меннік? 

-- Ды на ўкраінцы жэніцца. Дзе ў арміі служыў, ад- 
туль і вязець. Бацька ў яе капітан. Дык я во, дурная, і 
думаю, няўжо б, каб захацеў, бацька ёй якога ахвіцэра 
не знайшоў? Дык не ж, за радавога аддаець. Праўда, наш 
Валік хлопец бравы. Кучаравы ўвесь. 

Мой сусед аж засмяяўся. 

-- Бачыш, маладзіца, адным падабаюцца ахвіцэры, а 
другім -- кучаравыя. 

22 Ездзіць во толькі, дзядзька, далёка, Раней дык доб- 
ра было -- у адной вёсцы і радзіліся і жаніліся, а цяпер 
едзь за блізкі свет. Як таму во капітану -- сёння ж мы яго 
ўстрачаць будзем. Бацька-то з маткаю прыедуць, а радня 
дык і на вяселлі не пабудзе, са сваёю новаю раднёю не 
пазнаёміцца... 

Аўтобус лёгка імчаў па шашы. У ім, як у хаце, весела 
і дружна гаварылі незнаёмыя да гэтага людзі -- добрыя і 
шчырыя, працавітыя і клапатлівыя. Я глядзеў на іх і, ні- 
бы падтакваючы Паўлу, Каранькевічу, думаў, што, і праў- 
да, усе мы з хат: і вось гэты мой сусед - гаваркі дзядзь- 
ка, які спяшаецца на вяселле; і вось гэтая цётка, якая 
едзе ў Віцебск жаніць пляменніка на дачцэ капітана; 
і вось той паважны мужчына ў капелюшы, які глядзіць 
у акно і, здаецца, не прымае ніякага ўдзелу ў гаворцы, 
хоць слухае ўсё вельмі ўважліва -- гэта добра відаць па 
вуснах, што ахвотна абзываюцца і на ўдалы жарт, 1 на 
трапнае слова; і вось гэтая модная, расфарбаваная не па 
гадах жанчына, якая сядзіць побач з музыкавай жогкаю 1 
ўсё адсоўваецца ад бабулі -- ці то баіцца выпацкацца аб 
яе святочныя ўборы, якія так доўга ляжалі ў куфры, ці 
то проста палохаецца яе чорпай парэпанай рукі, якою 
старая трымаецца за поручань, і вось гэтая Цытнячышы- 

на Люська, што, як напалоханы верабейка, ціхенька пры- 
клеілася на крайку сядзення -- па часе яна стане добрым 
спецыялістам і, магчыма, вернецца назад у азярычын- 
скую бальніцу,-- усе яны таксама з хат. 

Усе мы, сябры, з хат. І такое бяды, што нашы вёскі на- 
зываліся па-рознаму -- Зялёны Бор альбо Дабрэвічы, Свет- 
лае альбо Жыцькава! У кожнай з іх яшчэ і да сёння стаіць 
хата, якая цярпліва выгадавала нас, паставіла на крыло, 
велікадушна і без нараканняў расчыніла нам дзверы -- 
нібы шырока раскрыла рукі, дзе на далонях стоена сцішы- 
ліся мятлушкі: ляціце! 

Ляціце, куды хочаце, ад свае хаты -- на поўдзень ці 
па поўнач, на захад ці на ўсход... 


1974 г. 

